

SRIMANMAHABHARATAM

A NEW EDITION

MAINLY BASED ON

THE SOUTH INDIAN TEXTS,

With footnotes and Readings.

VIRĀTPARVA IV.

EDITED BY

T. R. KRISHNACHARYA & T. R. VYASACHARYA,

Proprietors, Madhya Vilās Book Depot, Kumbakonam.

Printed by B. R. Ghanekar for the proprietors,

at Tukaram Javaji "Nirnaya-sagar." Press,

BOMBAY.

1909.

(*Registered according to the Act XXV of 1867.*)

[All rights reserved by the publisher.]

॥ श्रीः ॥

श्रीमन्महाभारतम् ।

सटिप्पणम् ।



विराटपर्व ४.

एतच्च

कुम्भघोणस्थेन श्रीमन्मध्वविलासपुस्तकालयाधिपतिना

टी. आर्. कृष्णाचार्येण टी. आर्. व्यासाचार्येण च

अनेकेषां विदुषां साहाय्येन दाक्षिणात्यबहुकोशानुसारेण

संशोध्य



मुंबापुर्यां

जावजी दादाजी इत्येतेषां निर्णयसागरमुद्रणयन्त्रे मुद्रयित्वा प्रकाशितम् ।

शके १८३० कीलकनामसंवत्सरे ।

इदं पुस्तकं १८६७ सख्याकराजनियमस्य २५ सख्याकविभागानुसारतो लेखारूढ
कृत्वास्य सर्वेऽधिकाराः प्रसिद्धिकर्त्रा स्वाधीना रक्षिताः ।

विराटपर्व.



श्रीः ।

श्रीमन्महाभारतम् ।



विराटपर्व ४ ।

(अथ पाण्डवप्रवेशपर्व ॥ १ ॥)

प्रथमोऽध्यायः ॥ १ ॥

युधिष्ठिरेण ब्राह्मणाय मृगापहतारणिभाण्डप्रत्यर्पणम् ॥ १ ॥ धौम्येन ब्राह्मणमध्ये दुर्योधनापनयादिकथनेन शोचतो युधिष्ठिरस्य दुःखानुभवविषये देवादिनिदर्शनप्रदर्शनेन परिसान्त्वनम् ॥ २ ॥ पाण्डवैः स्वसहचरब्राह्मणाभ्यनुज्ञानसंपादनेन तद्विसर्जनपूर्वकं धौम्येनसह मन्त्राय कच्चिदुपवेशनम् ॥ ३ ॥

*॥ श्रीवेदव्यासाय नमः ॥

नारायणं नमस्कृत्य नरं चैव नरोत्तमम् ।
देवीं सरस्वतीं व्यासं ततो जयमुदीरयेत् ॥ १
जनमेजय उवाच ।
कथं विराटनगरे मम पूर्वपितामहाः ।
अज्ञातवासमुषिता दुर्योधनभयार्दिताः ॥ १
पतिव्रता महाभागा सततं सुखभागिनी ।
द्रौपदी सा कथं ब्रह्मज्ञाता दुःखिताऽवसत् ॥ २
ते च ब्राह्मणमुख्याश्च सूतपौरोगवैः सह ।
अज्ञातवासमुषिताः कथं च परिचारकाः ॥ ३
वैशंपायन उवाच ।
यथा विराटनगरे तव पूर्वपितामहाः ।
अज्ञातवासमुषितास्तावद्वक्ष्यामि तच्छृणु ॥ ४
तथा स तान्वराह्णव्धा धर्मराजो युधिष्ठिरः ।
गत्वाऽऽश्रमं ब्राह्मणेभ्य आचर्यौ वृत्तमात्मनः ५
कथयित्वा च तत्सर्वं ब्राह्मणेभ्यो युधिष्ठिरः ।
अरणीसहितं भाण्डं ब्राह्मणाय न्यवेदयत् ॥ ६
ततो युधिष्ठिरो राजा कुन्तीपुत्रो दृढव्रतः ।

समाह्वयानुजान्सर्वानिति होवाच भारत ॥ ७
द्वादशेमानि वर्षाणि राष्ट्राद्विगोषिता वयम् ।
छन्नना हृतराज्याश्च निस्त्राश्च बहुशः कृताः ॥ ८
उषिताश्च वने वासं यथा द्वादश वत्सरान् ।
अज्ञातचर्या वत्स्यामश्छन्ना वर्षं त्रयोदशम् ॥ ९
वैशंपायन उवाच ।
धर्मेण तेऽभ्यनुज्ञाताः पाण्डवाः सत्यविक्रमाः ।
अज्ञातवासं वत्स्यन्तश्छन्ना वर्षं त्रयोदशम् ॥ १०
उपोपविश्य विद्वांसः स्नातकाः संशितव्रताः ।
ये तत्र ब्राह्मणा आसन्वनवाससहायिनः ।
ये च भक्ता वसन्ति स वनवासे तपस्विनः ॥ ११
तानब्रुवन्महात्मानो हृष्टाः प्राञ्जलयः स्थिताः ।
अभ्यनुज्ञापयिष्यन्तस्तान्प्रवासे धृतव्रताः ॥ १२
विदितं भवतां सर्वं धार्तराष्ट्रैर्यथा वयम् ।
छन्नना हृतराज्याश्च निस्त्राश्च बहुशः कृताः ॥ १३
उषिताश्च वने वासं यथा द्वादशवत्सरान् ।
भवद्भिरेव सहिता वन्याहारा द्विजोत्तमाः ॥ १४
अज्ञातवाससमयं शेषं वर्षं त्रयोदशम् ।

तद्वत्स्यामो वयं छन्नास्तदनुज्ञातुमर्हथ ॥ १५
 सुयोधनश्च दुष्टात्मा कर्णश्च सहसौबलः ।
 जानन्तो विषमं कुर्युरस्तास्वत्यन्तवैरिणः ॥ १६
 युक्तचाराश्च यत्ताश्च दाये स्वस्य जनस्य च ।
 दुरात्मनां हि कस्तेषां विश्वासं गन्तुमर्हति ॥ १७
 अपि नस्तद्भवेद्भयो यद्वयं ब्राह्मणैः सह ।
 समस्तेषु च राष्ट्रेषु खराज्यस्था भवेम हि ॥ १८
 इत्युक्त्वा दुःखशोकार्तः शुचिर्धर्मसुतस्तदा ।
 संमूर्च्छितोऽभवद्राजा सास्रकण्ठो युधिष्ठिरः ॥ १९
 तमथाश्वासयन्सर्वे ब्राह्मणा भ्रातृभिः सह ॥ २०
 प्रबुध्य दुःखमोहार्तो धौम्यं धर्मभृतांवरम् ।
 प्रावेक्षत तदा राजा साश्रुकण्ठो युधिष्ठिरः ॥ २१
 अथ धौम्योऽब्रवीद्वाक्यं महार्थं नृपतिं तदा ।
 आश्वासयंसं स नृपं भ्रातृश्च ब्राह्मणैः सह ॥ २२
 राजन्विद्वान्भवान्दान्तः सत्यसन्धो जितेन्द्रियः ।
 नैवंविधाः प्रमुह्यन्ति धीराः कस्यांचिदापदि ॥ २३
 देवैरप्यापदः प्राप्ताश्छन्नैश्च बहुभिस्तदा ।
 तत्रतत्र सपत्नानां निग्रहार्थं महात्मभिः ॥ २४
 दितिपुत्रैर्हते राज्ये देवराजः सुदुःखितः ।
 ब्रह्माणं तोषयिष्यंश्च ब्रह्मरूपं विधाय च ॥ २५
 इन्द्रेण निषधं प्राप्य गिरिप्रस्थाह्वये पुरे ।
 छन्नेनोष्य कृतं कर्म द्विषतां बलनिग्रहे ॥ २६
 प्रसादाद्ब्रह्मणो राजन्दितेः पुत्रान्महाबलान् ।
 निर्जित्य तरसा शत्रून्पुनर्लोकाञ्जुगोप च ॥ २७
 विष्णुनाऽश्मगिरिं प्राप्य तदा दित्यां निवत्स्यता ।
 गर्भे वधार्थं दैत्यानामज्ञातेनोषितं चिरम् ॥ २८
 प्रोष्य वामनरूपेण छन्नेन ब्रह्मचारिणा ।
 बलेर्यथा हृतं राज्यं विक्रमैस्तच्च ते श्रुतम् ॥ २९
 और्वेण व्रसता छन्नमूरौ ब्रह्मर्षिणा तदा ।
 यत्कृतं तात लोकेषु तच्च सर्वं श्रुतं त्वया ॥ ३०
 प्रच्छन्नेनापि सर्वत्र हरिणा वृत्रनिग्रहे ।
 वज्रं प्रविश्य शक्रस्य यत्कृतं तच्च ते श्रुतम् ॥ ३१
 हुताशनेन यच्चापः प्रविश्य छन्नमूषितम् ।
 विबुधानां हि यत्कर्म कृतं तच्चापि ते श्रुतम् ॥ ३२

यथा विवस्वता तात छन्नेनोत्तमतेजसा ।
 निर्दग्धाः शत्रवः सर्वे वसता गवि वर्षशः ॥ ३३
 विष्णुना वसता चात्र गृहे दशरथस्य वै ।
 दशग्रीवो हतश्छन्नं संयुगे भीमकर्मणा ॥ ३४
 एवमेते महात्मानः प्रच्छन्नास्तत्रतत्र हि ।
 अजयञ्छात्रवान्मुख्यांस्तथा त्वमपि जेष्यसि ॥ ३५
 वैशंपायन उवाच ।
 इति धौम्येन धर्मज्ञो वाक्यैः स परिहर्षितः ।
 शान्तबुद्धिः पुनर्भूत्वा व्यष्टम्भत युधिष्ठिरः ॥ ३६
 अथाब्रवीन्महाबाहुर्भीमसेनो महाबलः ।
 राजानं बलिनां श्रेष्ठो गिरा संपरिहर्षयन् ॥ ३७
 अवेक्ष्य महाराज तव गाण्डीवधन्वना ।
 धर्मार्थपरया बुद्ध्या न किञ्चित्साहसं कृतम् ॥ ३८
 सहदेवो मया नित्यं नकुलश्च निवारितौ ।
 शक्तौ विध्वंसने तेषां शत्रुघ्नौ भीमविक्रमौ ॥ ३९
 न वयं वर्त्म हास्यामो यस्मिन्योक्ष्यति नो भवान् ।
 तद्विधत्तां भवान्सर्वं क्षिप्रं जेष्यामहे परान् ॥ ४०
 इत्युक्तो भीमसेनेन धर्मराजो युधिष्ठिरः ।
 सुखोपविष्टो विद्वद्भिस्तापसैः संशितव्रतैः ॥ ४१
 ये तद्भक्त्याऽभवंस्तस्मिन्वनवासे तपस्विनः ।
 तानब्रवीन्महाप्राज्ञः शिष्टान्नाजा कृताञ्जलिः ।
 अभ्यनुज्ञापयिष्यन्वै तस्मिन्नासे धृतव्रतः ॥ ४२
 विदितं भवतां सर्वे धार्तराष्ट्रैर्यथा वयम् ।
 संमञ्च्याहतराज्याश्च निस्स्वाश्च बहुशः कृताः ।
 उषिताः स्तो वने कृच्छ्रं तथा वर्षाणि द्वादश ॥ ४३
 अज्ञातचर्यासमयं शेषं वर्षं त्रयोदशम् ।
 तद्वत्स्यामः कचिच्छन्नास्तदनुज्ञातुमर्हथ ॥ ४४
 इत्युक्ता धर्मराजेन ब्राह्मणाः परमाशिषः ।
 प्रयुज्यापृच्छ्य भरतान्यथास्वं प्रययुर्गृहान् ॥ ४५
 सर्वे वेदविदो मुख्या यतयो मुनयस्तदा ।
 आशीरुक्त्वा यथान्यायं पुनर्दर्शनकाङ्क्षिणः ॥ ४६
 ते तु भृत्याश्च दूताश्च शिल्पिनः परिचारकाः ।
 अनुज्ञाप्य यथान्यायं पुनर्दर्शनकाङ्क्षिणः ॥ ४७

सह धौम्येन विद्वांसस्तथा ते पञ्च पाण्डवाः । श्रोभूते मनुजव्याघ्राच्छन्नवासार्थमुद्यताः ॥ ४९
 उत्थाय प्रययुर्वीराः कृष्णामादाय भारत ॥ ४८ पृथक् शास्त्रविदः सर्वे सर्वे मन्त्रविशारदाः ।
 क्रोशमात्रमतिक्रम्य तस्माद्वासान्निमित्ततः । सन्धिविग्रहतत्वज्ञा मन्त्राय समुपाविशन् ॥ ५०

॥ इति श्रीमन्महाभारते विराटपर्वणि पाण्डवप्रवेशपर्वणि प्रथमोऽध्यायः ॥ १ ॥

द्वितीयोऽध्यायः ॥ २ ॥

युधिष्ठिरेण भ्रातृभिः सह मन्त्रणेन विराटनगरे निवासनिर्धारणम् ॥ १ ॥ तथा स्वस्य यतिवेषपरिग्रहेण विराटसभास्तारी-
 भवनकथनम् ॥ २ ॥

वैशंपायन उवाच ।

निवृत्तवनवासास्ते सत्यसन्धा मनस्विनः ।
 अकुर्वत पुनर्मन्त्रं सह धौम्येन पाण्डवाः ॥ १
 अथाब्रवीद्धर्मराजः कुन्तीपुत्रो युधिष्ठिरः ।
 भ्रातृनृकृष्णां च संप्रेक्ष्य धौम्यं च कुरुनन्दनः ॥ २
 द्वादशेमानि वर्षाणि राज्याद्विप्रोषिता वयम् ।
 त्रयोदशोऽयं संग्रासः कृच्छ्रात्परमदुर्वसः ।
 स साधु कौन्तेय इतो वासमर्जुन रोचय ॥ ३
 त्रयोदशमिदं प्राप्तं कनु वत्स्यामहेऽर्जुन ।
 अबुद्धा धार्तराष्ट्रैश्च समग्राः सह कृष्णया ॥ ४
 अर्जुन उवाच ।
 तस्यैव वरदानेन धर्मस्य मनुजाधिप ।
 अज्ञाता विचरिष्यामो नराणां भरतर्षभ ॥ ५
 यानि राष्ट्राणि वासाय कीर्तयिष्यामि कानिचित् ।
 रमणीयानि गुप्तानि तेषां किञ्चित्तु रोचय ॥ ६
 रम्या जनपदाः सन्ति बहवस्त्वभितः कुरून् ।
 पाञ्चालाश्चैव मत्स्याश्च साल्ववैदेहवाहिकाः ।
 दशार्णाः शूरसेनाश्च कलिङ्गा मागधा अपि ॥ ७
 विराटनगरं चापि श्रूयते शत्रुमृदन ।
 रमणीयं जनाकीर्णं सुभिक्षं स्फीतमेव च ॥ ८
 नानाराष्ट्राणि चान्यानि श्रूयन्ते सुबहूनि च ।
 यत्र ते रोचते राजंस्तत्र गच्छामहे वयम् ॥ ९
 कतमस्मिञ्जनपदे महाराज निवत्स्यसि ।
 मा विषादे मनः कार्यं राज्यभ्रंश इति क्वचित् ॥ १०
 युधिष्ठिर उवाच ।
 एवमेतन्महाबाहो यथा स भगवान्प्रभुः ।

अब्रवीत्सर्वभूतेशस्तथैतन्न तदन्यथा ॥ ११
 अवश्यं त्वेव वासार्थं रमणीयं शिवं सुखम् ।
 संमन्त्र्य सहितैः सर्वैर्द्रष्टव्यमकुतोभयम् ॥ १२
 मात्स्यो विराटो बलवानभिरक्तोऽथ पाण्डवान् ।
 धर्मशीलो वदन्यश्च वृद्धः सत्स्वपि संमतः ॥ १३
 गुणवाँल्लोकविख्यातो दृढभक्तिजितेन्द्रियः ।
 तत्र मे रोचते पार्थ मत्स्यराजान्तिकेऽनघ ॥ १४
 विराटनगरे तात मासान्द्वादशसंमितान् ।
 कुर्वन्तस्तस्य कर्माणि वसामो यदि रोचते ॥ १५
 यानियानि च कर्माणि तस्य शक्यामहे वयम् ।
 कर्तुं यो यत्स तत्कर्म ब्रवीतु कुरुनन्दन ॥ १६
 अर्जुन उवाच ।
 नरदेव कथं कर्म तस्य राष्ट्रे करिष्यसि ।
 मनुजेन्द्र विराटस्य रंश्यसे केन कर्मणा ॥ १७
 अक्लिष्टवेषधारी च धार्मिको ह्यनसूयकः ।
 न तवाभ्युचितं कर्म नृशंसं नापि कैतवम् ॥ १८
 सत्यवागसि याज्ञीको लोभक्रोधविवर्जितः ।
 मृदुर्वदान्यो ह्रीमांश्च धार्मिकः सत्यविक्रमः ॥ १९
 स राजंस्तपसा क्लिष्टः कथं तस्य करिष्यसि ।
 न दुःखमुचितं किञ्चिद्राजन्पापमतेर्यथा ।
 स इमामापदं प्राप्य कथं घोरां तरिष्यसि ॥ २०
 वैशंपायन उवाच ।
 अर्जुनेनैवमुक्तस्तु प्रत्युवाच युधिष्ठिरः ।
 शृणु त्वं यत्करिष्यामि कर्म वै कुरुनन्दन ॥ २१
 विराटं समनुप्राप्य राजानं मात्स्यनन्दनम् ।
 सभास्तारो भविष्यामि विराटस्येति मे मतिः ॥ २२

कङ्को नाम ब्रुवाणोऽहं मताक्षः साधुदेविता ।
 वैदूर्यान्काञ्चनान्दान्स्फाटिकात्राजतानपि २३
 कृष्णाक्षल्लोहिताक्षांश्च निवप्यामि मनोरमान् ।
 अरिष्टान् राजगोलिङ्गान्दर्शनीयान्मुवर्चसः ॥ २४
 लोहिताश्चाश्मगर्भाश्च सन्ति तात धनानि मे ।
 दर्शनीयाः सभानन्दाः कुशलैः साधुनिष्ठिताः २५
 अप्येतान्पाणिना स्पृष्ट्वा संग्रह्यन्ति मानवाः २६
 तान्विकीर्य समे देशे रमणीये विपांसुले ।
 देविष्यामि यथाकामं स विहारो भविष्यति ॥ २७

कङ्को नाम्ना परिव्राट् च विराटस्य सभासदः ।
 ज्योतिषे शकुनज्ञाने निमित्ते चाक्षकौशले ।
 ब्राह्मे वेदे मयाऽधीते वेदाङ्गेषु च सर्वशः ॥ २८
 धर्मकामार्थमोक्षेषु नीतिशास्त्रेषु पारगः ।
 पृष्टोऽहं कथयिष्यामि राज्ञः प्रियतमं वचः ॥ २९
 आसं युधिष्ठिरस्याहं पुरा प्राणसमः सखा ।
 इति वक्ष्यामि राजानं यदि मामनुयोक्ष्यते ॥ ३०
 विराटनगरे छन्न एवं युक्तः सदा वसे ।
 इत्येवं मे प्रतिज्ञातं विचरिष्याम्यहं यथा ॥ ३१

॥ इति श्रीमन्महाभारते विराटपर्वणि पाण्डवप्रवेशपर्वणि द्वितीयोऽध्यायः ॥ २ ॥

तृतीयोऽध्यायः ॥ ३ ॥

भीमेन युधिष्ठिरं प्रति स्वस्य सूदवेषपरिग्रहेण विराटभवने निवासकथनम् ॥ १ ॥ अर्जुनेन युधिष्ठिरं प्रति स्वेन नपुंसक-
 वेषपरिग्रहेण राजकन्यानाटनादिकथनम् ॥ २ ॥

वैशंपायन उवाच ।
 एवं निर्दिश्य चात्मानं निश्चसन्नुष्णमार्तिजम् ।
 विमुञ्चन्नश्रु नेत्राभ्यां भीमसेनमुवाच ह ॥ १
 भीमसेन कथं कर्म मात्सर्याष्ट्रे करिष्यसि ।
 हत्वा क्रोधवशांस्तत्र पर्वते गन्धमादने ॥ २
 यक्षान्क्रोधाभिताम्राक्षात्राक्षसांश्चापि पौरुषात् ।
 प्रादाः पाञ्चालकन्यायै पद्मानि सुबहून्यपि ॥ ३
 बकं राक्षसराजानं भीषणं पुरुषादकम् ।
 जग्निवानसि कौन्तेय ब्राह्मणार्थमरिन्दम ।
 क्षेमा चाभयसंवीता सैकचक्रा त्वया कृता ॥ ४
 हिडिम्बं च महावीर्यं किमिरं चैव राक्षसम् ।
 त्वया हत्वा महाबाहो वनं निष्कण्टकं कृतम् ॥ ५
 आपदं चापि संप्राप्ता द्रौपदी चारुहासिनी ।
 जटासुरवधं कृत्वा वयं च परिमोक्षिताः ॥ ६
 मत्स्यराजान्तिके तात वीर्यपूर्णोऽत्यमर्षणः ।
 वृकोदर विराटस्य बलीयान्दुर्बलीयसः ।
 समीपे नगरे तस्य वत्स्यसे केन कर्मणा ॥ ७
 भीम उवाच ।
 सूदोऽहं बललो नाम्ना सूपकारो नराधिप ।
 उपस्थास्यामि राजानं विराटमिति रोचये ॥ ८

रसान्नानाविधांश्चापि स्वादूंश्च मधुरांस्तथा ।
 सूपान्श्चापि करिष्यामि कुशलोस्मि महानसे ॥ ९
 कृतपूर्वाणि यान्यस्य व्यञ्जनानि सुशिक्षितैः ।
 तान्यप्यभिभविष्यामि ग्रीतिं संजनयन्नहम् ॥ १०
 पूर्वमप्राशितांस्तेन कर्ता रसगुणान्वितान् ।
 स्वादु व्यञ्जनमास्वाद्य मात्स्यः प्रीतो भविष्यति ॥
 आहरिष्यामि दारूणां पाटितानां शतंशतम् ।
 राजा कर्माणि मे दृष्ट्वा न मां परिभविष्यति १२
 ये च तस्य महामहताः समरैष्वपराजिताः ।
 कृतप्रतापा बहुशो राज्ञः प्रत्यायिता बले ॥ १३
 रङ्गोपजीविनः सर्वे परेषां च भयावहाः ।
 तानहं निहनिष्यामि रतिं राज्ञः प्रवर्तयन् ॥ १४
 न च तान्युध्यमानोऽहं नयिष्ये यमसादनम् ।
 तथा तान्निहनिष्यामि जीविष्यन्ति यथाऽऽतुराः ॥
 वृषो वा महिषो वापि नागो वा पाष्टिहायनः ।
 सिंहो व्याघ्रो ग्रहीतव्यो भविष्यति न संशयः ॥
 तान्सर्वान्दुर्ग्रहानन्यैराशीविषविषोपमान् ।
 बलादहं ग्रहीष्यामि मत्स्यराजस्य पश्यतः ॥ १७
 आरालिका वा सूदा वा येऽस्य युक्ता महानसे ।
 तानहं ग्रीणयिष्यामि मनुष्यान्स्वेन कर्मणा ॥ १८

आरालिको गोविकर्ता सूपकर्ता नियोधकः ।
 आसं युधिष्ठिरस्याहमिति वक्ष्यामि मानवान् ॥ १९
 आत्मानमात्मना रक्षंश्चरिष्यामि विशांपते ।
 इत्येवं च प्रतिज्ञातं विचरिष्याम्यहं यथा ।
 विराटनगरे च्छन्नो विराटस्य समीपतः ॥ २०
 युधिष्ठिर उवाच ।
 अग्निर्ब्राह्मणरूपेण प्रच्छन्नोऽन्नमयाचत ।
 महाशनं ब्राह्मणं मां प्रमुञ्चार्जुन खाण्डवे ॥ २१
 संशुश्रुवे च धर्मात्मा यस्तुमर्थं चकार ह ।
 तस्मै ब्राह्मणरूपाय हुताशाय महायशाः ।
 विजित्यैकरथेनेन्द्रं हत्वा पन्नगराक्षसान् ॥ २२
 यस्तु देवान्मनुष्यांश्च सर्वानेकरथोऽजयत् ।
 स भीमधन्वा श्वेताश्वः पाण्डवः किं करिष्यति ॥
 आशीविषसमस्पर्शो नागानामिव वासुकिः ।
 दृष्टीविष इवाहीनामग्निस्तेजस्विनामिव ॥ २४
 समुद्र इव सिन्धूनां शैलानां हिमवानिव ।
 महेन्द्र इव देवानां दानवानां बलिर्यथा ॥ २५
 सुप्रतीको गजेन्द्राणां युग्यानां तुरगो यथा ।
 कुबेर इव यक्षाणां मृगाणां केसरी यथा ॥ २६
 राक्षसानां दशग्रीवो दैत्यानामिव शम्बरः ।
 रुद्राणामिव कापाली विष्णुर्बलवतामिव ॥ २७
 रोषामर्षसमायुक्तो भुजङ्गानां च तक्षकः ।
 वायुवेगबलोद्धूतो गरुडः पततामिव ॥ २८
 तपतामिव चादित्यः प्रजानां ब्राह्मणो यथा ।
 हृदानामिव पातालं पर्जन्यो नर्दतामिव ॥ २९
 आयुधानां वरो वज्रः ककुब्जांश्च गवां वरः ।
 धृतराष्ट्रश्च नागानां हस्तिष्वैरावतो यथा ॥ ३०
 पुत्रः प्रियाणामधिको भार्या च सुहृदां वरः ।
 गिरीणां प्रवरो मेरुर्देवानां मधुसूदनः ।
 ग्रहाणां प्रवरश्चन्द्रः सरसां मानसो यथा ॥ ३१
 यथैतानि विशिष्टानि स्वस्यां जात्यां वृकोदर ।
 एवं युवा गुडाकेशः श्रेष्ठः सर्वधनुष्मताम् ॥ ३२
 सोयमिन्द्रादनवमो वासुदेवाच्च भारत ।
 उषित्वा पञ्च वर्षाणि सहस्राक्षस्य वैश्वमनि ।

ब्रह्मचारी व्रते युक्तः सर्वशस्त्रभृतांवरः ॥ ३३
 अवाप चास्त्रमस्त्रज्ञः सर्वज्ञः सर्वसंमतः ।
 क्षिप्रं चाणु विचित्रं च ध्रुवं च वदतां वरः ॥ ३४
 अनुज्ञातः सुरेन्द्रेण पुनः प्रत्यागतो महीम् ।
 धार्तराष्ट्रविनाशाय पाण्डवानां जयाय च ॥ ३५
 यं मन्ये द्वादशं रुद्रमादित्यानां त्रयोदशम् ।
 वसूनां नवमं मन्ये गिरीणामष्टमः स्मृतः ॥ ३६
 यस्य दीर्घौ समौ बाहू ज्याघातेन किणीकृतौ ।
 दक्षिणश्चैव सव्यश्च बाहू अनडुहो यथा ॥ ३७
 तलाङ्गुलित्राभ्युचितौ नागराजकरोपमौ ।
 पीनौ परिवसङ्काशौ मृदुताम्रतलौ शुभौ ॥ ३८
 श्यामो युवा गुडाकेशो दर्शनीयश्च पाण्डवः ।
 गाण्डीवधन्वा श्वेताश्वः किरीटी वानरध्वजः ॥ ३९
 किंरूपधारी किंकर्मा किंचेष्टः किंपरायणः ।
 वीभत्सुर्भीमधन्वा च किं करिष्यति चार्जुनः ।
 कुन्तीपुत्रो विराटस्य रमते केन कर्मणा ॥ ४०
 अर्जुन उवाच ।
 इमौ किणीकृतौ बाहू ज्याघाततलपीडनात् ।
 नित्यं कञ्चुकसंछन्नौ नान्यथा गोमुमुत्सहे ॥ ४१
 किं तु कार्यवशादेतदाचरिष्यामि कुत्सितम् ॥ ४२
 बाहू मे भरतश्रेष्ठ महालाञ्छनलक्षितौ ।
 ज्याघातेन महान्तौ मे गूहितुं नान्यथोत्सहे ॥ ४३
 उभौ कम्बू प्रतीमुच्य कुण्डले परिपातुके ।
 वेणीकृतशिरा भूत्वा भविष्यामि बृहन्नला ॥ ४४
 पठन्नाख्यायिकां नाम स्त्रीभावेन पुनः पुनः ।
 प्रजानां समुदाचारं बहुनर्मकृतं वदन् ।
 रमयिष्यामि राजानमन्यं चान्तःपुरे जनम् ॥ ४५
 नृत्तं गीतं च वादित्रं दिव्यं च विविधं तथा ।
 शिक्षयिष्याम्यहं राजन्विराटनगरे स्त्रियः ॥ ४६
 स्त्रीभावसमुदाचारान्नृत्तगीतकथाश्रयैः ।
 छादयिष्यामि राजेन्द्र माययाऽऽत्मानमात्मना ॥
 युधिष्ठिरस्य गेहेऽस्मिन्द्वौपद्याः परिचारिका ।
 उषिताऽस्मीति वक्ष्यामि धर्मराजस्य संमता ॥ ४८

उर्वश्याश्चापि शापेन प्राप्तोऽस्मि नृप षण्डताम् ।
 शक्रप्रसादान्मुक्तोऽहं वर्षादूर्ध्वं त्रयोदशात् ।
 इत्येतन्मे प्रतिज्ञातं विचरिष्याम्यहं यथा ॥ ४९
 एतेन विधिना छन्नः कृतकेन यथा नलः ।
 विहरिष्यामि राजेन्द्र विराटस्य पुरे सुखम् ॥ ५०

युधिष्ठिर उवाच ।
 वासुदेवसमो लोके यशसा विक्रमेण च ।
 सोयं राज्ये विराटस्य भवने भरतर्षभः ॥ ५१
 मेरुः प्रच्छादित इव वसन्वज्रेण मुष्टिना ।
 आख्याता षण्डकोऽस्मीति प्रतिज्ञातं हि पातकं ५२

॥ इति श्रीमन्महाभारते विराटपर्वणि पाण्डवप्रवेशपर्वणि तृतीयोऽध्यायः ॥ ३ ॥

चतुर्थोऽध्यायः ॥ ४ ॥

युधिष्ठिरं प्रति नकुलेन विराटनगरे अश्वपालकतया स्वस्य निवासकथनम् ॥ २ ॥ सहदेवेन गोपालकतया स्वस्य निवास-
 कथनम् ॥ २ ॥ द्रौपद्या सैरन्ध्रीभावेन स्वस्य निवासकथनम् ॥ ३ ॥

वैशंपायन उवाच ।

इत्येवमुक्त्वा पुरुषप्रवीर-
 स्तथार्जुनो धर्मभृतां वरिष्ठः ।
 वाक्यं तथासौ विरराम भूयो
 नृपोऽपरं भ्रातरमावभाषे ॥ १
 किंकर्मा किंसमाचारो नकुलोऽयं भविष्यति ।
 सुकुमारश्च शूरश्च दर्शनीयः सुखोचितः ॥ २
 अदुःखार्हश्च बालश्च लालितश्चापि नित्यशः ।
 सोयमार्तश्च शान्तश्च किं नु रोचयताच्चिह्न ॥ ३
 किं त्वं नकुल कुर्वाणस्तस्य तात चरिष्यसि ।
 कर्म तत्त्वं समाचक्ष्व राज्ये तस्य महीपतेः ॥ ४
 नकुल उवाच ।
 अश्वाध्यक्षो भविष्यामि विराटस्येति मे मतिः ।
 दामग्रन्थीति नाम्नाऽहं कर्मैतत्सुप्रियं मम ॥ ५
 दामग्रन्थी परिज्ञातः कुशलो दामकर्मणि ।
 न मां परिभविष्यन्ति जना जातिवह कर्हिचित् ॥
 कुशलोऽस्म्यश्वशिक्षायां तथैवाश्चचिकित्सने ।
 प्रियाश्च सततं मेऽश्वाः कुरुराज यथा तव ॥ ७
 न मां परिभविष्यन्ति किशोरा वडवास्तथा ।
 न दुष्टाश्च भविष्यन्ति पृष्ठे धुरि च मदताः ॥ ८
 द्रक्ष्यन्ति ये च मां केचिद्विराटनगरे जनाः ।
 तेभ्य एवं प्रवक्ष्यामि विहरिष्याम्यहं यथा ॥ ९
 पाण्डवेन ह्यहं तात अश्वेष्वधिकृतः पुरा ।
 इति तस्य पुरे छन्नश्चरिष्यामि महीपते ।

इत्येतद्वः प्रतिज्ञातं विहरिष्याम्यहं यथा ॥ १०
 वैशंपायन उवाच ।
 नकुलेनैवमुक्तस्तु धर्मराजोऽब्रवीद्वचः ।
 बृहस्पतिसमो बुद्ध्या नयेनोशनसा समः ॥ ११
 मन्त्रैर्नानाविधैर्नीतः पथ्येषु परिनिष्ठितः ।
 सुग्रणीतः सुमार्गस्थो राजतन्मवाप यः ॥ १२
 न चास्य स्खलितं किंचिद्दृष्टुस्तद्विदो जनाः ।
 सुनीतिज्ञश्च शूरश्च सर्वमन्त्रविशारदः ॥ १३
 अधिको मातुरस्माकं कुन्त्याः प्रियतमः सदा ।
 सहदेव कथं कर्म तस्य राज्ञः करिष्यसि ।
 किं वा त्वं तात कुर्वाणः प्रच्छन्नो विचरिष्यसि १४
 सहदेव उवाच ।
 गोसङ्ख्याता भविष्यामि विराटस्येति रोचये ।
 प्रतिभोक्ता च दोग्धा च सङ्ख्यानकुशलो गवाम् ।
 तन्त्रीपालेति मे नाम स्वयं प्रोक्तं भविष्यति ॥ १५
 अरोगा बहुलाः पुष्टाः क्षीरवत्यो बहुप्रजाः ।
 निष्पन्नसत्त्वाः सुभृता ह्यपेतज्वरकिल्बिषाः ॥ १६
 नष्टचोरभया नित्यं व्याधिव्याघ्रविवर्जिताः ।
 गावः सुसहिता राजन्निरुद्विग्ना निरामयाः ॥ १७
 भविष्यन्ति मया गुप्ता विराटनगरे तदा ।
 निपुणत्वं चरिष्यामि प्रीतिरत्र परा हि मे ॥ १८
 अहं हि भवता गोषु ग्रहितः सततं पुरा ।
 तत्र मे कौशलं सर्वमनुबद्धं विशांपते ॥ १९
 लक्षणं चरितं चैव गवां यथापि मङ्गलम् ।

स्तसर्वं मे सुविदितमन्यच्चापि विशांपते ॥ २०
 वृषभानपि जानामि राजनूपूजितलक्षणान् ।
 येषां मूत्रमुपाघ्राय अपि बन्ध्या प्रसूयते ॥ २१
 सोऽहमेवं चरिष्यामि प्रीतिरत्र परा हि मे ।
 विराटनगरे गूढो रंख्येऽहं तेन कर्मणा ॥ २२
 तोषयिष्ये च राजानं मा भूच्चिन्ता तवानघ ।
 न च मां वेत्स्यति परस्तत्ते रोचतु पार्थिव ।
 इत्येतद्वः प्रतिज्ञातं विचरिष्याम्यहं यथा ॥ २३
 युधिष्ठिर उवाच ।
 केनात्र कर्मणा कृष्णा द्रौपदी विचरिष्यति ।
 न हि किञ्चिद्विजानाति कर्म कर्तुं यथा स्त्रियः २४
 माल्यगन्धानलङ्कारान्वस्त्राणि विविधानि च ।
 एतान्येवाभिजानाति यथाजाता च भामिनी २५
 पतिव्रता महाभागा कथं नु विचरिष्यति ।
 इयं तु नः प्रिया भार्या प्राणेभ्योपि गरीयसी ॥ २६
 मातेव परिपाल्या च पूज्या ज्येष्ठा स्वसेव च ।
 सुकुमारी सुशीला च राजपुत्री यशस्विनी ।
 कथं वत्स्यति कल्याणी विराटनगरे सती ॥ २७
 द्रौपद्युवाच ।
 अहं वत्स्यामि राजेन्द्र निर्द्वतो भव पार्थिव ।
 यथा ते मत्कृते शोको न भवेन्नृपते शृणु ।
 यथा तु मां न जानन्ति यत्करिष्याम्यहं प्रभो ॥ २८

छन्ना वत्स्याम्यहं यन्मां न विजानन्ति केचन ।
 वृत्तं तच्च समाख्यास्ये शर्म तेस्तु विशांपते ॥ २९
 सैरन्ध्रीजातिसंपन्ना नाम्नाऽहं व्रतचारिणी ।
 भविष्यामि महाराज विराटस्येति मे मतिः ॥ ३०
 सैरन्ध्र्यो रक्षिताः स्त्रीणां भुजिष्याः सन्ति भारत ।
 एकपत्न्यः स्त्रियश्चैता इति लोकस्य निश्चयः ॥ ३१
 साऽहं बुवाणा सैरन्ध्री कुशला केशकर्मणि ।
 प्रमदाहरिका लोके पुरुषाणां प्रवासिनाम् ॥ ३२
 युधिष्ठिरस्य वै गेहे द्रौपद्याः परिचारिका ।
 उषिताऽस्मीति वक्ष्यामि पृष्टा राज्ञा च भारत ।
 आत्मगुप्ता चरिष्यामि यन्मां त्वं परिपृच्छसि ॥ ३३
 नाहं तत्र भविष्यामि दुर्भरा राजवेश्मनि ।
 कृत्वा चैव सदा रक्षां व्रतेनैव नराधिप ॥ ३४
 सुदेष्णां प्रत्युपस्थास्ये राजभार्या यशस्विनीम् ।
 सा रक्षिष्यति मां प्राप्तां मा ते भूदुःखमीदृशम् ॥ ३५
 अथ गुप्ता चरिष्यामि युष्माभिस्तत्र तस्थुषी ।
 इत्येवं वः प्रतिज्ञातं विहरिष्याम्यहं यथा ॥ ३६
 युधिष्ठिर उवाच ।
 यथा नो दुर्हृदः पापा भवन्ति सुखिनः पुनः ।
 कुर्यास्तथा त्वं कल्याणि लक्ष्येयुर्न ते जनाः ॥ ३७
 कल्याणं भाषसे कृष्णे यथा कौलेयकी तथा ।
 न पापमभिजानासि साध्वी साधुव्रते स्थिता ॥ ३८

॥ इति श्रीमन्महाभारते विराटपर्वणि पाण्डवप्रवेशपर्वणि चतुर्थोऽध्यायः ॥ ४ ॥

पञ्चमोऽध्यायः ॥ ५ ॥

पाण्डवैरिन्द्रसेनादीन्प्रति द्वारकादिगमनचोदना ॥ १ ॥ पाण्डवान्प्रति धौम्येन राजगृहवासप्रकारानुशासनम् ॥ २ ॥

युधिष्ठिर उवाच ।
 कर्माण्युक्तानि युष्माभिर्यानि तानि चरिष्यथ ।
 मम चापि यथा बुद्धिरुचिता हि विनिश्चयात् १
 पुरोहितोऽयमस्माकमग्निहोत्राणि रक्षतु ।
 सूतपौरोगवैः सार्धं द्रुपदस्य निवेशने ॥ २
 इन्द्रसेनमुखाश्वमे रथानादाय केवलान् ।

यान्तु द्वारवतीं शीघ्रमिति मे वर्तते मतिः ॥ ३
 इमाश्च नार्यो द्रौपद्याः सर्वाश्च परिचारिकाः ।
 पाञ्चालानेव गच्छन्तु सूतपौरोगवैः सह ॥ ४
 सर्वैरपि च वक्तव्यं न प्राज्ञायन्त पाण्डवाः ।
 अर्धरात्रे महात्मानो भिक्षादान्ब्राह्मणानपि ।
 गता ह्यस्नानपाहाय सर्वे द्वैतवनादिति ॥ ५

प्रमदाहरिका वियुक्तजनभार्याश्वासनपरा ॥ ३२ ॥

कौलेयकी कुलीना ॥ ३८ ॥ चतुर्थोऽध्यायः ॥ ४ ॥

वैशंपायन उवाच ।

एवं तेऽन्योन्यमामन्त्र्य कर्मण्युक्त्वा पृथक्पृथक् ।
धौम्यमामन्त्रयामासुः स च तान्मन्त्रमब्रवीत् ॥ ६
तानन्वशात्स धर्मात्मा सर्वधर्मविशेषवित् ।
धौम्यः पुरोहितो राजन्पाण्डवान्पुरुषर्षभान् ॥ ७
धौम्य उवाच ।

विदितं वै यथा सर्वं लोके वृत्तमिदं नृप ।
विदिते चापि वक्तव्यं सुहृद्भिरनुरागतः ॥ ८
अतोऽहमभिवक्ष्यामि हेतुमात्रं निबोधत ।
हन्तेमां राजवसतिं राजपुत्रा ब्रवीमि वः ।
यथा राजकुलं प्राप्य चरन्प्रोष्य न रिष्यति ॥ ९
दुर्वासमेव कौरव्य जातेन कुरुवेश्मनि ।
अमानितेन मानार्हं गूढेन परिवत्सरम् ॥ १०
दिष्टद्वारो लभेद्द्रुं राजस्त्रेषु न विश्वसेत् ।
न चानुशिष्याद्राजानमपृच्छन्तं कदाचन ॥ ११
तूष्णीं त्वेनमुपासीत काले समभिपूजयेत् ॥ १२
असूयन्ति हि राजानो जनाननृतवादिनः ।
तथैव चावमन्यन्ते मन्त्रिणं वादिनं मृषा ॥ १३
विदिते चास्य कुर्वीत कार्याणि सुलघून्यपि ।
एवं विचरतो राज्ञि न क्षतिर्जायते क्वचित् ॥ १४
पाण्डवाग्रिरयं लोके सर्वशस्त्रमयो महान् ।
भर्ता गोप्ता च भूतानां राजा पुरुषविग्रहः ॥ १५
सर्वात्मना वर्तमानं यथा दोषो न संस्पृशेत् ।
राजानमुपतिष्ठन्तं तस्य वृत्तं निबोधत ॥ १६
क्षत्रियं चैव सर्पं च ब्राह्मणं च बहुश्रुतम् ।
नावमन्येत मेधावी कृशानपि कदाचन ॥ १७
एतन्नयं च पुरुषं निर्देहेदवमानितम् ।
राजा तस्माद्दुर्धैर्नित्यं पूजनीयः प्रयत्नतः ॥ १८
नातिवर्तेत मर्यादां पुरुषो राजसंमतः ।
व्यवहारं पुनर्लोके मर्यादां पण्डिता विदुः ॥ १९
न हि पुत्रं न नप्तारं न भ्रातरमरिन्दम ।
समतिक्रान्तमर्यादं पूजयन्ति नराधिपाः ॥ २०
गच्छन्नपि परां भूतिं भूमिपालनियोजितः ।

जात्यन्ध इव मन्येत मर्यादामनुचिन्तयन् ॥ २१
धृष्टो द्वारं सदा पश्यन्न च राजसु विश्वसेत् ।
तदेवासनमन्विच्छेद्यत्र नाभिलषेत्परः ॥ २२
यत्रोपविष्टः संकल्पं नोपहन्याद्वलीयसः ।
तदासनं राजकुले ईप्सेत पुरुषो वसन् ॥ २३
यथैनं यत्र चासीनं शङ्कयेदुष्टचारिणम् ।
न तत्रोपविशेज्जातु यो राजवसतिं वसेत् ॥ २४
स्वभूमौ काममासीत तिष्ठेद्वा राजसन्निधौ ।
न त्वेवासनमन्यस्य प्रार्थयेत कदाचन ॥ २५
परसनगतं ह्येनं परस्य परिचारकाः ।
परिषद्यर्षकर्षेयुः परिहास्येत शत्रुभिः ॥ २६
नित्यं विप्रतिषिद्धं तत्पुरस्तादासनं मतम् ।
अर्थार्थं हि यदा भृत्यो राजानमुपतिष्ठते ॥ २७
दक्षिणं वाऽथ वामं वा भागमाश्रित्य पण्डितः ।
तिष्ठेद्विनीतवद्राजन्न पुरस्तान्न पृष्ठतः ।
रक्षिणामात्तशस्त्राणां पश्चात्स्थानं विधीयते ॥ २८
मातृगोत्रे स्वगोत्रे वा नाम्ना शीलेन वा पुनः ।
संग्रहार्थं मनुष्याणां नित्यमाभाषिता भवेत् ॥ २९
पूज्यमानोपि यो राज्ञा नरो न प्रतिपूजयेत् ।
नैनमाराधयेज्जातु शास्ता शिष्यानिवालसान् ॥ ३०
नास्य युग्यं न पर्यङ्कं नासनं न रथं तथा ।
आरोहेत्संमतोऽस्मीति यो राजवसतिं वसेत् ॥ ३१
यो वै गृहेभ्यः प्रवसन्क्रियमाणमनुसरन् ।
उत्थाने नित्यसंकल्पो निस्तन्द्रीः संयतात्मवान् ॥ ३२
परीतः क्षुत्पिपासाभ्यां विहाय परिदेवनम् ।
दुःखेन सुखमन्विच्छेद्यो राजवसतिं वसेत् ॥ ३३
अन्येषु प्रेष्यमाणेषु पुरस्ताद्दीर उत्पतेतू ।
करिष्याम्यहमित्येव यः स राजसु सिध्यति ॥ ३४
उष्णे वा यदि वा शीते रात्रौ वा यदि वा दिवा ।
आदिष्टो न विकल्पेत् यः स राजसु सिध्यति ॥ ३५
नैव प्राप्तोऽवमन्येत सदाऽमात्यो विशारदः ।
मानं प्राप्तो न हृष्येत न व्यथेच्च विमानितः ।
ऋजुर्मृदुः सत्यवादो यः स राजसु सिध्यति ॥ ३६

नैव लाभाद्धर्ममियान्न व्यथेच्च विमानितः ।
 समः पूर्णतुलेव स्याद्यो राजवसतिं वसेत् ॥ ३७
 अल्पेच्छो धृतिमात्राजच्छायेवानुगतः सदा ।
 दक्षः प्रदक्षिणो धीरः स राजवसतिं वसेत् ॥ ३८
 इतिहासपुराणज्ञः कुशलः सत्कथासु च ।
 वदान्यः सत्यवाक्कापि यो राजवसतिं वसेत् ॥ ३९
 न मिथो भाषितं राज्ञो मनुष्येषु प्रकाशयेत् ।
 यं चासूयन्ति राजानः पुरुषं नो वदेच्च तम् ॥ ४०
 नैषां कर्मसु संयुक्तो धनं किंचिदुपस्पृशेत् ।
 प्राप्नुयादाददानो वा बन्धं वा वधमेव वा ॥ ४१
 तुल्योपस्थितयोः पश्य मम चान्यस्य चोभयोः ।
 अन्यं पुष्पाति मद्भीनमिति धीरो न मुह्यति ॥ ४२
 श्रेयांसं हि परित्यज्य वैद्यं कर्मणिकर्मणि ।
 पापीयांसं प्रकुर्वीरञ्शीलमेषां तथाविधम् ॥ ४३
 नैषां दारेषु कुर्वीत प्राज्ञो मैत्रीं कथंचन ।
 रक्षणं तु न सेवेत यो राजवसतिं वसेत् ॥ ४४
 यदा ह्यभिसमीक्षेत प्रेष्यं स्त्रीभिः समागतम् ।
 बुद्धिः परिभवेत्तस्य राजा शङ्केत वा पुनः ॥ ४५
 शङ्कितस्य पुनः स्त्रीषु कस्य भृत्यस्य भूमिपः ।
 जीवितं साधु मन्येत प्रकृतिस्थो बलात्कृतः ॥ ४६
 हर्षवस्तुषु चाप्यत्र वर्तमानेषु केषु चित् ।
 नातिगाढं ग्रहयेत् तान्येवास्यानुपूजयेत् ॥ ४७
 हर्षाद्धि मन्दः पुरुषः स्वैरं कुर्वीत वैकृतम् ।
 तदस्यान्तःपुरे वृत्तमीक्षां कुर्वीत भूमिपः ॥ ४८
 अन्तःपुरगतं ह्येनं स्त्रियः क्लीबाश्च सर्वतः ।
 वर्तमानं यथावच्च कुत्सयेयुरसंशयम् ॥ ४९
 तस्माद्भूमिरीमात्मानं कृत्वा हर्षं नियम्य च ।
 नित्यमन्तःपुरे राज्ञो न वृत्तं कीर्तयेद्बहिः ॥ ५०
 यथा हि सुमहामन्त्रो भिद्यमानो हरेत्सुखम् ।
 एवमन्तःपुरे वृत्तं श्रूयमाणं बहिर्भवेत् ॥ ५१
 या तु वृत्तिरबाह्यानां बाह्यानामपि केवलम् ।
 उभयेषां समस्तानां शृणु राजोपजीविनाम् ॥ ५२
 न स्त्रियो जातु मन्येत बाह्ये वाभ्यन्तरेऽपि वा ।
 अनुजीविनां नरेन्द्रस्तु सृजेद्धि सुमहद्भयम् ॥ ५३

मत्वाऽस्य प्रियमात्मानं राजरत्नानि राजवत् ।
 अराजा राजयोग्यानि नोपयुञ्जीत पण्डितः ॥ ५४
 अराजानं हि रत्नानि राजकान्तानि राजवत् ।
 भुञ्जानं तं नरं राजा न तितिक्षेत जीवितम् ॥ ५५
 तस्मादव्यक्तभोगेन भोक्तव्यं भूतिमिच्छता ।
 तुल्यभोगं हि राजा तु भृत्यं कोपेन योजयेत् ॥ ५६
 न चापत्येन संप्रीतिं राज्ञः कुर्वीत केनचित् ।
 अधिक्षिप्तमनर्थं च द्वेष्यं च परिवर्जयेत् ॥ ५७
 एतां हि सेवमानस्य नरसीमां चतुर्विधाम् ।
 द्विधा विच्छिद्यते मूलं राजमूलोपसेविनः ॥ ५८
 एतैस्तु विपरीता या नरसीमा नराधमैः ।
 तथा कुर्वीत संसर्गं न विरोधं कथंचन ॥ ५९
 बन्धुभिश्च नरेन्द्रस्य बलवद्भिश्च मानवैः ।
 साधु मन्येत संसर्गं न विरोधं कथंचन ॥ ६०
 ताभ्यां तु नरसीमाभ्यां विरुद्धस्याल्पतेजसः ।
 प्रथमं छिद्यते मूलं द्वितीयं जायते भयम् ॥ ६१
 उद्धतानां च यो वेषः कुहकानां च यो भवेत् ।
 राजवेषं च विस्पष्टं सेवमानो न वर्धते ।
 इतराभ्यां तु वेषाभ्यां परिहास्येत बान्धवैः ॥ ६२
 अपुंभिश्चैव पुंभिश्च स्त्रीभिः स्त्रीदर्शिभिर्नरैः ।
 शक्ये सति न संभाषां जातु कुर्वीत कर्हिचित् ॥ ६३
 प्रतिसंभाषमाणो हि त्रिभिरेतैरचेतनः ।
 ज्येनः पेशीमिवादत्ते पुरुषो भूतिमात्मनः ॥ ६४
 ये च राज्ञाऽभिसत्कारं लभेरन्कारणादिव ।
 तैश्च सामन्तदूतैश्च न संसज्येत कर्हिचित् ॥ ६५
 न चान्याचरितां भूमिमसंदिष्टो महीपतेः ।
 उपसेवेत मेधावी यो राजवसतिं वसेत् ॥ ६६
 न च संदर्शने राज्ञां प्रबन्धमभिसंजपेत् ।
 अपि चैतद्दरिद्राणां व्यलीकस्थानमुत्तमम् ॥ ६७
 अर्थकामा च या नारी राजानं स्यादुपस्थिता ।
 अनुजीवी तथायुक्तां निध्यायन्दुष्यते च सः ॥ ६८
 तस्मान्नारीं न निध्यायेत्तथायुक्तां विचक्षणः ।
 तथा क्षुतं च वातं च निष्ठीवं चाचरेच्छनैः ॥ ६९
 न नर्मसु हसेज्जातु मूढवृत्तिर्हि सा स्मृता ।

स्मितं तु मृदुपूर्वेण दर्शयीत प्रसादजम् ॥ ७०
 न चाक्षौ न भुजौ जातु न च वाक्यं समाक्षिपेत् ।
 न च तिर्यग्वेक्षेत चक्षुर्भ्यां सम्यगाचरेत् ॥ ७१
 भ्रुकुटिं च न कुर्वीत न चाङ्गुष्ठैर्लिखेन्महीम् ।
 न च गाढं विजृम्भेत जातु राज्ञः समीपतः ॥ ७२
 न प्रशंसेन्न चासूयेत्प्रियेषु च हितेषु च ।
 स्तूयमानेषु वा तत्र दूष्यमानेषु वा पुनः ॥ ७३
 अथ संदृश्यमानेषु प्रियेषु च हितेषु च ।
 श्रूयमाणेषु वाक्येषु वर्णयेदमृतं यथा ॥ ७४
 न राज्ञः प्रतिकूलानि सेवमानः सुखी भवेत् ।
 पुत्रो वा यदि वा भ्राता यद्यप्यात्मसमो भवेत् ७५
 अग्रमत्तो हि राजानं रञ्जयेच्छीलसंपदा ।
 उत्थानेन तु मेधावी शौचेन विविधेन च ॥ ७६
 स्नानं हि वस्त्रशुद्धिश्च शरीरं शौचमुच्यते ।
 असक्तिः प्राकृतार्थेषु द्वितीयं शौचमुच्यते ॥ ७७
 राजा भोजो विराट् सम्राट् क्षत्रियो भूपतिर्नृपः ।
 य एतैः स्तूयते शब्दैः कस्तं नार्चितुमर्हति ॥ ७८

तस्माद्भक्त्या च युक्तः सन्सत्यवादी जितेन्द्रियः ।
 मेधावी धृतिमान्प्राज्ञः संश्रयीत महीपतिम् ॥ ७९
 कृतज्ञं प्राज्ञमशुद्रं दृढभक्तिं जितेन्द्रियम् ।
 वर्धमानं स्थितं स्थाने संश्रयीत महीपतिम् ॥ ८०
 एष वः समुदाचारः समुद्दिष्टो यथाविधि ।
 यथार्थान्संप्रपत्स्यन्ते पार्थ राजोपजीविनः ॥ ८१
 संवत्सरमिमं तावदेवंशीला बुभूषथः ।
 ततः स्वविषयं प्राप्य यथाकामं चरिष्यथ ॥ ८२
 वैशंपायन उवाच ।
 तं तथेत्यब्रुवन्पार्थाः पितृकल्पं यशस्विनम् ।
 ग्रहृष्टाश्चाभिवाद्यैनमुपातिष्ठन्परंतपाः ॥ ८३
 तेषां प्रतिष्ठमानानां मन्त्रांश्च ब्राह्मणोऽजपत् ।
 भवाय राज्यलाभाय वीर्याय विजयाय च ॥ ८४
 ततोऽब्रवीदसौ विप्रो वाचमाशीः प्रयुज्य च ।
 स्वद्रव्यप्रतिलाभाय शत्रूणां मर्दनाय च ॥ ८५
 स्वस्ति वोस्तु शिवः पन्था द्रक्ष्यामि पुनरागतान् ।
 इत्युक्ता हृष्टमनसो गुरुणा तेन धीमता ।
 युधिष्ठिरमुखाः सर्वे गन्तुं समुपचक्रमुः ॥ ८६

॥ इति श्रीमन्महाभारते विराटपर्वणि पाण्डवप्रवेशपर्वणि पञ्चमोऽध्यायः ॥ ५ ॥

षष्ठोऽध्यायः ॥ ६ ॥

पाण्डवैधौम्यविसर्जनपूर्वकं विराटनगरसमीपगमनम् ॥ १ ॥

वैशंपायन उवाच ।
 तेऽग्निं प्रदक्षिणं कृत्वा ब्राह्मणं च पुरोहितम् ।
 अभिवाद्य ततः सर्वे प्रस्थातुमुपचक्रमुः ॥ १
 युधिष्ठिर उवाच ।
 अनुशिष्टोऽसि भद्रं ते नैतद्वक्ताऽस्ति कश्चन ।
 कुन्तीमृते मातरं नः पितरं च यशस्विनम् ॥ २
 यदेवानन्तरं कार्यं तद्भवान्वक्तुमर्हति ।
 तारणाय तु दुःखस्य प्रस्थानाय भवाय च ॥ ३
 वैशंपायन उवाच ।
 तेषां प्रतिष्ठमानानां धौम्यो मन्त्रानथाजपत् ।
 सर्वविघ्नप्रशमनानर्थसिद्धिकरांस्तथा ।
 ततः पावकमुज्ज्वालय मन्त्रहव्यपुरस्कृतम् ॥ ४

याज्ञसेनीं पुरस्कृत्य सर्व एव महारथाः ।
 प्राद्रवन्सह धौम्येन बद्धशस्त्रा वनाद्वनम् ॥ ५
 ते वीरा बद्धनिर्द्धिंशा धनुर्बाणकलापिनः ।
 अग्रेच्छन्भीमधन्वानः काम्यकाद्यमुनां नदीम् ॥ ६
 उत्तरेण दशार्णानां पाञ्चालान्दक्षिणेन तु ।
 अन्तरेण यकूलोन्नः शूरसेनांश्च पाण्डवाः ॥ ७
 ते तस्या दक्षिणं तीरमन्वगच्छन्पदातयः ।
 ततः प्रत्यक्प्रयातास्ते संक्रामन्तो वनाद्वनम् ॥ ८
 वसना वनदुर्गेषु रमणीयेषु धन्विनः ।
 पल्वलेषु च रम्येषु नदीनां संगमेषु च ॥ ९
 द्रुमान्नानाविधाकारान्नानाविधलताकुलान् ।
 कुसुमाढ्यान्मनःकान्ताञ्छुभगन्धान्मनोरमान् १०

पार्था निरीक्षमाणाश्च तान्द्रुमान्पुष्पशालिनः ।
जिघ्रन्तःपुष्पगन्धांश्च फलगन्धान्मनोरमान् ॥ ११
विध्यन्तो मृगजातानि महेष्वासा महाबलाः ।
उषित्वा द्वादशसमा वने परपुरंजयाः ।
लुब्धान्ब्रुवाणा मात्स्यस्य विषयं प्राविशंस्तदा १२
तत्र धौम्यं महेष्वासाः पाण्डवेया व्यसर्जयन् ।
अग्निहोत्रं परिचरन्सोऽबुद्धोऽवसदाश्रमे ॥ १३
ततस्तेषु प्रयातेषु पाण्डवेषु महात्मसु ।
इन्द्रसेनमुखाश्चैव यथोक्तं प्राप्य निर्वृताः ।
रथानश्वांश्च रक्षन्तः सुखर्मूषुः सुसंवृताः ॥ १४
ततो जनपदं प्राप्य कृष्णा राजानमब्रवीत् ॥ १५
पश्यैकपद्यो दृश्यन्ते क्षेत्रे गोष्ठं समाश्रिताः ।
वृक्षांश्चोपवनोपेतान्ग्रामाणां नगरस्य च ॥ १६
व्यक्तं दूरे विराटस्य राजधानी भविष्यति ।
वसामेहापरां रात्रिं बलवान्मे परिश्रमः ॥ १७
युधिष्ठिर उवाच ।
इमां कमलपत्राक्षीं द्रौपदीं माद्रिनन्दन ।
मुहूर्तं परिगृह्येनां बाहुभ्यां नकुल व्रज ॥ १८
ततोऽदूरे विराटस्य नगरं भरतर्षभ ।
राजधान्यां निवत्स्यामः प्रमुक्तमिव नो वनम् १९
नकुल उवाच ।
पूर्वाह्णे मृगयां कृत्वा मया विद्धा मृगा वने ।

अटवी च मया दूरं धृता मृगवधेप्सुना ॥ २०
विषमा ह्यतिदुर्गा च वेगवत्परिधावता ।
सोहं धर्माभितप्तो वै नैनामादातुमुत्सहे ॥ २१
युधिष्ठिर उवाच ।
सहदेव त्वमादाय मुहूर्तं द्रौपदीं नय ।
राजधान्यां निवत्स्यामः समुक्तमिव नो वनम् ॥ २२
सहदेव उवाच ।
अहमप्यसि तृषितः क्षुधया परिपीडितः ।
परिश्रान्तश्च भद्रं ते नैनामादातुमुत्सहे ॥ २३
युधिष्ठिर उवाच ।
एहि वीर विशालाक्ष वीरसिंह इवार्जुन ।
इमां कमलपत्राक्षीं द्रौपदीं द्रुपदात्मजाम् ॥ २४
परिगृह्य मुहूर्तं त्वं बाहुभ्यां कुशलं व्रज ।
राजधान्यां निवत्स्यामः प्रमुक्तमिव नो वनम् २५
वैशंपायन उवाच ।
गुरोर्वचनमाज्ञाय संप्रहृष्टो जितेन्द्रियः ।
बाहुभ्यां परिगृह्याथ राजपुत्रीमनिन्दिताम् ।
प्रवव्राज महाबाहुरर्जुनः प्रियदर्शनाम् ॥ २६
जटिलो वल्कलधरः शरतूणीधनुर्धरः ।
स्कन्धे कृत्वा वरारोहां बालामायतलोचनाम् ।
आनीय नगराभ्याशमवातारयदर्जुनः ॥ २७

॥ इति श्रीमन्महाभारते विराटपर्वणि पाण्डवप्रवेशपर्वणि षष्ठोऽध्यायः ॥ ६ ॥

सप्तमोऽध्यायः ॥ ७ ॥

पाण्डवैर्वनमध्ये इमंशानसंनिहिते शमीवृक्षे स्वायुधनिक्षेपः ॥ १ ॥ तथा स्वेषां साङ्केतिकनामकल्पनेन विराटनगर-
परिसरगमनम् ॥ २ ॥

वैशंपायन उवाच ।
स राजधानीं संग्राप्य पार्थिवोऽर्जुनमब्रवीत् ।
इमानि पुरुषव्याघ्र आयुधानि परंतप ।
कस्मिन्वासयितव्यानि गुप्तिश्चैषां कथं भवेत् ॥ १
सायुधा हि वयं तात प्रवेक्ष्यामः पुरं यदि ।

समुद्वेगं जनस्यास्य करिष्यामो न संशयः ॥ २
गाण्डीवं हि नरव्याघ्र त्रिषु लोकेषु विश्रुतम् ।
कथं नाविष्कृताः स्यामो धार्तराष्ट्रस्य मारिष ॥ ३
यदीदं धनुरादाय चरेम सजने पुरे ।
क्षिप्रं नः प्रतिजानीयुर्मनुष्या नात्र संशयः ॥ ४

आत्मनः लुब्धान्मृगयून्ब्रुवाणाः सन्तः प्राविशन्नित्यन्वयः

॥ १२ ॥ षष्ठोऽध्यायः ॥ ६ ॥

एकस्मिन्नपि विज्ञाते समयं नो व्यतीत्य च ।
 भूयो द्वादशवर्षाणि प्रविशेम वनं वयम् ॥ ५
 तस्मात्सर्वाणि शस्त्राणि प्रच्छाद्यान्यत्र यत्र वा ।
 प्रविशेम पुरश्रेष्ठं तथा सम्यकृतं भवेत् ॥ ६
 वैशंपायन उवाच ।
 अजातशत्रोर्वचनं श्रुत्वा चैव महायशाः ।
 उवाच धर्मपुत्रं तमर्जुनः परवीरहा ॥ ७
 इयं वने मनुष्येन्द्र महती दृश्यते शमी ।
 भीमशाखा दुरारोहा श्मशानस्य समीपतः ॥ ८
 उत्पथे चापि जातेयं मनुष्यैर्न निषेव्यते ।
 विपुलाऽऽकीर्णशाखा च वायसैरुपसेविता ॥ ९
 स्नेहानुबद्धां पश्यामि दुरारोहामिमां शमीम् ॥ १०
 समीपे च श्मशानस्य गृहं नास्य विशेषतः ।
 समासज्यायुधान्यस्यां गच्छामो नगरं नृप ॥ ११
 न चास्यां चारयिष्यन्ति मनुष्याः पार्थ केचन ॥
 धनुर्भिः पुरुषं कृत्वा चर्मकेशास्थिसंघृतम् ।
 उद्धन्धमिव कृत्वा च धनुर्ज्यापाशसंघृतम् ।
 अस्यामायुधमासज्य गच्छाम नगरं वयम् ॥ १३
 एवं परिहरिष्यन्ति मनुष्या वनचारिणः ।
 अत्रैवं नावबुध्यन्ते मनुष्याः केचिदायुधम् ॥ १४
 वैशंपायन उवाच ।
 एवमुक्त्वा स राजानं धर्मात्मानं धनञ्जयः ।
 प्रचक्रमे निधानाय शस्त्राणां भरतर्षभ ॥ १५
 तानि सर्वाणि संनह्य पञ्च पञ्चाचलोपमाः ।
 आयुधानि कलापांश्च निस्त्रिंशान्तुलप्रभान् ॥ १६
 ततो युधिष्ठिरो राजा सहदेवमुवाच ह ।
 आरुह्येमां शमीं वीर निधत्स्नेहायुधानि नः ॥ १७
 इति संदिश्य तं पार्थः पुनरेव धनञ्जयम् ।
 अब्रवीदायुधानीह निधातुं भरतर्षभः ॥ १८
 वैशंपायन उवाच ।
 येन देवान्मनुष्यांश्च पिशाचोरगराक्षसान् ।
 निवातकवचांश्चापि पौलोमांश्च परंतपः ।
 कालकेयांश्च दुर्धर्षान्सर्वाश्चैकरथोऽजयत् ॥ १९

स्फीताञ्जनपदांश्चान्यानजयत्कुहनन्दनः ।
 तदुदग्रं महाघोरं सपत्नगणसूदनम् ।
 अपज्यमकरोत्पार्थो गाण्डीवं च भयंकरम् ॥ २०
 येन वीरः कुरुक्षेत्रमभ्यरक्षत्परंतपः ।
 जृम्भिते च धनुःश्रेष्ठे न्यासार्थं नृपसत्तमः ॥ २१
 धर्मपुत्रो महातेजाः सर्वलोकवशंकरम् ।
 भुजङ्गभोगसदृशं मणिकाञ्चनभूषितम् ॥ २२
 वित्रासनं दानवानां राक्षसानां च नित्यशः ।
 धनूरत्नं महातेजा जृम्भयामास पाण्डवः ॥ २३
 पाञ्चालान्येन संग्रामे भीमसेनोऽजयत्पुरा ।
 प्रत्यषेधद्वन्द्वेनैकः सपत्नांश्चापि दिग्जये ॥ २४
 निशम्य यस्य विष्कारं विद्रवन्ति रणे परे ।
 पर्वतस्येव दीर्णस्य विस्फोटमशनेरिव ॥ २५
 सैन्धवं येन राजानं जित्वा क्रुद्धः परामृशत् ।
 येन क्रोधवशाञ्जघ्ने पर्वते गन्धमादने ॥ २६
 दिव्यं सौगन्धिकं पुष्पं येनाजैषीत्स पाण्डवः ।
 त्रिगर्तान्येन संग्रामे जित्वा त्रैगर्तमानयत् ॥ २७
 इन्द्राशनिसमस्पर्शं वज्रहाटकभूषितम् ।
 ज्यापाशं धनुषस्तस्य भीमसेनोऽवतारयत् ॥ २८
 नकुलं पुनराहूय धर्मराजो युधिष्ठिरः ।
 उवाच येन संग्रामे सर्वशत्रूञ्जिघांससि ॥ २९
 सुराष्ट्राञ्जितवान्येन शार्ङ्गगाण्डीवसन्निभम् ।
 सुवर्णविकृतं सारमिन्द्रायुधनिभं वरम् ॥ ३०
 तवानुरूपं सुकृतं चापमेतदलङ्कृतम् ।
 तद्व्यसयित्वा ज्यापाशं निधातुं धनुराहर ॥ ३१
 वैशंपायन उवाच ।
 अजयत्पश्चिमामाशां धनुषा येन पाण्डवः ।
 माद्रीपुत्रो महाबाहुस्ताम्रास्यो मितभाषिता ॥ ३२
 तस्य मौर्वीमपाकर्षच्छरः संक्रन्दनो युधि ।
 कुले नास्ति समो रूपे यस्येति नकुलः स्मृतः ॥ ३३
 सहदेवं च संप्रेक्ष्य पुनर्धर्मसुतोऽब्रवीत् ।
 कलिङ्गान्दाक्षिणात्यांश्च मागधांश्चाजिशोभनः ॥ ३४
 येनैव शत्रून्समरे अधाक्षीररिमर्दन ।

तत्संसयित्वा ज्यापाशं निधातुं धनुराहर ॥ ३५
 वैशंपायन उवाच ।
 दक्षिणां दक्षिणाचारो दिशं येनाजयत्प्रभुः ।
 अपज्यमकरोद्वीरः सहदेवस्तदायुधम् ॥ ३६
 दीप्तान्खण्डांश्च सुदृढान्सुतीक्ष्णान्कनकत्सरून् ।
 विविधान्धुरनाराचान्निस्त्रिंशान्श्च शरानपि ।
 आयुधानि कलापांश्च गदाश्च निदधुः सह ॥ ३७
 अथाब्रवीद्धर्मराजः सहदेवं परन्तपः ।
 आरुह्येमां शर्मां वीर निधृत्स्वेहायुधानि नः ॥ ३८
 इदं गोमृगमभ्याशे गतसत्त्वमचेतनम् ।
 एतदुत्कृत्य वै वीर धनूंषि परिवेष्टय ॥ ३९
 एवमुक्तो महाबाहुः सहदेवो यथोक्तवत् ।
 शमीमारुह्य त्वरितो धनूंषि परिवेष्टयत् ॥ ४०
 शीतवातातपभयाद्दर्षत्राणाय दुर्जयः ।
 तानि वीरो यथा जानन्निरावाधानि सर्वशः ।
 पुनः पुनः सुसंवेष्ट्य कृत्वा सुकृतमावरम् ॥ ४१
 यत्र चापश्यत स वै तिरोवर्षाणि वर्षति ।
 तत्र तानि दृढैः पाशैः सुगाढं पर्यबन्धत ॥ ४२
 ततः परमदूरस्थमुञ्छवृत्तिकलेवरम् ।
 प्रायोपवेशनाच्छुष्कं स्नायुचर्मास्थिसंयुतम् ॥ ४३
 तच्चानीय धनुर्मध्ये निबबन्धुश्च पाण्डवाः ।
 उपायकुशलाः सर्वे प्रणदन्तः समञ्जवन् ॥ ४४
 अस्य बद्धस्य दौर्गेण्यान्मनुष्या वनचारिणः ।
 दूरात्परिहरिष्यन्ति सशवेयं शमी इति ॥ ४५
 अथाब्रवीन्महाराजो धर्मात्मा स युधिष्ठिरः ।
 रज्जुभिः सुकृतं प्राज्ञं विनिर्वन्धीहि पाण्डव ॥ ४६
 यानि चात्र विशालानि रूढमूलानि मन्यसे ।
 तेषामुपरि बन्धीहि इदं विप्रकलेवरम् ॥ ४७
 वैशंपायन उवाच ।
 तच्छ्रुत्वा सहदेवस्तु पर्यबन्धत तच्छवम् ॥ ४८
 युधिष्ठिरः शुचिर्भूत्वा मनसाऽभिप्रणम्य च ।
 ब्रह्माणमिन्द्रं वरदं कुबेरं वरुणानिलौ ॥ ४९
 रुद्रं यमं च विष्णुं च सोमाकौ धर्ममेव च ।
 पृथिवीमन्तरिक्षं च दिशश्चोपदिशस्तथा ।

वसूंश्च मरुतश्चैव ज्वलनं चातितेजसम् ॥ ५०
 दिवाचरा रात्रिचराणि वाऽपि
 यानीह भूतान्यनुक्रीर्तितानि ।
 तेभ्यो नमस्कृत्य च सुव्रतेभ्यः
 प्रणम्य तेषां शरणं गतोऽहम् ॥ ५१
 सर्वायुधानीह महाबलानि
 न्यासं महादेवसमीपतो वै ।
 न्यस्याम्यहं वायुसमीपतश्च
 वनस्पतीनां च सपर्वतानाम् ॥ ५२
 एष न्यासो मया दत्तः सोमसूर्यानिलान्तिके ।
 मम पार्थस्य वा देयं पूर्णं वर्षे त्रयोदशे ॥ ५३
 नेदं भीमे प्रदातव्यमयं क्रुद्धो वृकोदरः ।
 आमर्षान्नित्यसंकुद्धो धृतराष्ट्रमुतान्प्रति ।
 अपूर्णकाले प्रहरेत्क्रोधसंजातमत्सरः ॥ ५४
 पुनः प्रवेशो नः स्यात्तु वनवासाय सर्वदा ।
 समये परिपूर्णं तु धार्तराष्ट्रान्निहन्महे ॥ ५५
 एष चार्थश्च धर्मश्च कामः कीर्तिरलं यशः ।
 मदायत्तमिदं सर्वं जीवितं च न संशयः ॥ ५६
 वैशंपायन उवाच ।
 दैवतेभ्यो नमस्कृत्य शर्मां कृत्वा प्रदक्षिणम् ।
 नगरं गन्तुमायाताः सर्वे ते आतरः सह ॥ ५७
 आगोपालाविपालेभ्यः कर्षकेभ्यः परंतप ।
 आजगुर्नगराभ्याशं दर्शयन्तः पुनःपुनः ॥ ५८
 अशीतिशतवर्षेयं माताऽस्माकमिहान्तिके ।
 बहुकालपरीणामाः मृत्योस्तु वशमेयुषी ।
 न चाग्निसंस्कारमियं प्रापिता कुलधर्मतः ॥ ५९
 यः समासाद्यते कश्चित्सिन्देशे यदृच्छया ।
 तमेवमूर्चुर्धर्मज्ञाः कुलधर्मो न ईदृशः ॥ ६०
 विश्रावयन्तस्ते हृष्टा दिशः सर्वा व्यनादयन् ।
 स्वर्गतेयमिहास्माकं जननी शोकविह्वला ॥ ६१
 वने विचरमाणानां लुब्धानां वनचारिणाम् ।
 कुलधर्मोऽयमस्माकं पूर्वैराचरितः पुरा ॥ ६२
 एवं ते सुकृतं कृत्वा समन्तादवघुष्य च ।
 भीमसेनोऽर्जुनश्चैव माद्रीपुत्राबुभावपि ॥ ६३

युधिष्ठिरश्च कृष्णा च राजपत्नी सुमध्यमा ।
ततो यथासमाज्ञप्तं नगरं प्राविशंस्तदा ॥ ६४
मत्स्यराज्ञो विराटस्य समीपं वस्तुमञ्जसा ।
अज्ञातचर्यां चरितुं वर्षं राष्ट्रे त्रयोदशम् ॥ ६५
अतश्छन्नानि नामानि चकारैषां युधिष्ठिरः ।

जयो जयेशो विजयो जयत्सेनो जयद्वलः ।
आपत्सु नामभिस्त्वेतैः समाह्वामः परस्परम् ६६
ततो यथाप्रतिज्ञाभिः प्राविशन्नगरं महत् ।
अज्ञातचर्यां वत्स्यन्तो राष्ट्रे वर्षं त्रयोदशम् ॥ ६७

॥ इति श्रीमन्महाभारते विराटपर्वणि पाण्डवप्रवेशपर्वणि सप्तमोऽध्यायः ॥ ७ ॥

अष्टमोऽध्यायः ॥ ८ ॥

विराटनगरं गच्छता युधिष्ठिरेण दुर्गायाः स्तवनम् ॥ १ ॥

[वैशंपायन उवाच ।
विराटनगरं रम्यं गच्छमानो युधिष्ठिरः ।
अस्तुवन्मनसा देवीं दुर्गां त्रिभुवनेश्वरीम् ॥ १
यशोदागर्भसंभूतां नारायणवरप्रियाम् ।
नन्दगोपकुले जातां मङ्गल्यां कुलवर्धनीम् ॥ २
कंसविद्रावणकरीमसुराणां क्षयंकरीम् ।
शिलातटविनिक्षिप्तामाकाशं प्रति गामिनीम् ॥ ३
वासुदेवस्य भगिनीं दिव्यमाल्यविभूषिताम् ।
दिव्याम्बरधरां देवीं खड्गखेटकधारिणीम् ॥ ४
भारावतरणे पुण्ये ये स्मरन्ति सदा शिवाम् ।
तान्वै तारयते पापात्पङ्के गामिव दुर्बलाम् ॥ ५
स्तोतुं प्रचक्रमे भूयो विविधैः स्तोत्रसंभवैः ।
आमन्त्र्य दर्शनाकाङ्क्षी राजा देवीं सहानुजः ॥ ६
नमोस्तु वरदे कृष्णे कुमारि ब्रह्मचारिणि ।
बालार्कसदृशाकारे पूर्णचन्द्रनिभानने ॥ ७
चतुर्भुजे चतुर्वक्त्रे पीनश्रोणिपर्योधरे ।
मयूरपिच्छवलये केयूराङ्गधारिणि ॥ ८
भासि देवि यथा पद्मा नारायणपरिग्रहः ।
स्वरूपं ब्रह्मचर्यं च विशदं तव खेचरि ॥ ९
कृष्णच्छविसमा कृष्णा संकर्षणसमानना ।

विभ्रती विपुलौ बाहू शक्रध्वजसमुच्छ्रयौ ॥ १०
पात्री च पङ्कजी घण्टी स्त्री विशुद्धा च या भुवि ।
पाशं धनुर्महाचक्रं विविधान्यायुधानि च ॥ ११
कुण्डलाभ्यां सुपूर्णाभ्यां कर्णाभ्यां च विभूषिता ।
चन्द्रविस्पर्धिना देवि मुखेन त्वं विराजसे ॥ १२
मुकुटेन विचित्रेण केशबन्धेन शोभिना ।
भुजङ्गाभोगवासेन श्रोणिसूत्रेण राजता ॥ १३
विभ्राजसे चाऽऽवद्रेन भोगेनेवेह मन्दरः ।
ध्वजेन शिखिपिच्छानामुच्छ्रितेन विराजसे ॥ १४
कौमारं व्रतमास्थाय त्रिदिवं पावितं त्वया ।
तेन त्वं स्तूयसे देवि त्रिदशैः पूज्यसेऽपि च ॥ १५
त्रैलोक्यरक्षणार्थाय महिषासुरनाशिनि ।
प्रसन्ना मे सुरश्रेष्ठे दयां कुरु शिवा भव ॥ १६
जया त्वं विजया चैव संग्रामे च जयप्रदा ।
ममापि विजयं देहि वरदा त्वं च सांप्रतम् ॥ १७
विन्ध्ये चैव नगश्रेष्ठे तव स्थानं हि शाश्वतम् ।
कालि कालि महाकालि शीधुमांसपशुप्रिये ॥ १८
कृतानुयात्रा भूतैस्त्वं वरदा कामचारिणी ।
भारावतारे ये च त्वां संस्मरिष्यन्ति मानवाः ॥ १९
प्रणमन्ति च ये त्वां हि प्रभाते तु नरा भुवि ।

शिलातटे कसेनैव विनिक्षिप्ता सती आकाशं गता ताम् ॥ ३ ॥ स्तोत्रार्थमेव समव उद्भवो येषां नाम्ना वरदे इत्यादीनां तैः । आमन्त्र्य संबोध्य ॥ ६ ॥ पद्मा लक्ष्मी अतएव नारायणपरिग्रहो विष्णुकान्ता ॥ ९ ॥ कृष्णच्छविर्नीलमेघस्तेन

समा अतएव कृष्णा । अष्टभुजामाह विभ्रतीति । विपुलौ वराभयप्रदत्वेन ऊर्जितौ द्वौ बाहू ॥ १० ॥ तत एक पात्री पात्रवान्पङ्कजी पङ्कजवान् घण्टी घण्टावान् पद्मः पाश धनुर्महाचक्रं च विभ्रतीति पूर्वैर्णान्वयः ॥ ११ ॥

न तेषां दुर्लभं किञ्चित्पुत्रतो धनतोपि वा ॥ २०
 दुर्गात्तारयसे दुर्गे तत्त्वं दुर्गा स्मृता जनैः ।
 कान्तारेष्ववसन्नानां मग्नानां च महार्णवे ।
 दस्युभिर्वा निरुद्धानां त्वं गतिः परमा नृणाम् ॥ २१
 जलप्रतरणे चैव कान्तारेष्वटवीषु च ।
 ये स्मरन्ति महादेवि न च सीदन्ति ते नराः ॥ २२
 त्वं कीर्तिः श्रीर्धृतिः सिद्धिर्हीर्विद्या संततिर्मतिः ।
 संध्या रात्रिः प्रभा निद्रा ज्योत्स्ना कांतिः क्षमा दया
 नृणां च बन्धनं मोहं पुत्रनाशं धनक्षयम् ।
 व्याधिं मृत्युं भयं चैव पूजिता नाशयिष्यसि ॥ २४
 सोहं राज्यात्परिभ्रष्टः शरणं त्वां प्रपन्नवान् ।
 प्रणतश्च यथा मूर्ध्ना तव देवि सुरेश्वरि ॥ २५
 त्राहि मां पद्मपत्राक्षि सत्ये सत्या भवस्व नः ।
 शरणं भव मे दुर्गे शरण्ये भक्तवत्सले ॥ २६
 एवं स्तुता हि सा देवी दर्शयामास पाण्डवम् ।
 उपगम्य तु राजानमिदं वचनमब्रवीत् ॥ २७
 देव्युवाच ।
 शृणु राजन्महाबाहो मदीयं वचनं प्रभो ।

भविष्यत्यचिरादेव संग्रामे विजयस्तव ॥ २८
 मम प्रसादान्निर्जित्य हत्वा कौरववाहिनीम् ।
 राज्यं निष्कण्टकं कृत्वा भोक्ष्यसे मेदिनीं पुनः ॥ २९
 भ्रातृभिः सहितो राजन्प्रीतिं प्राप्स्यसि पुष्कलाम् ।
 मत्प्रसादाच्च ते सौख्यमारोग्यं च भविष्यति ॥ ३०
 ये च संकीर्तयिष्यन्ति लोके विगतकल्मषाः ।
 तेषां तुष्टा प्रदास्यामि राज्यमायुर्वपुः सुतम् ॥ ३१
 प्रवासे नगरे वाऽपि संग्रामे शत्रुसंकटे ।
 अटव्यां दुर्गकान्तारे सागरे गहने गिरौ ॥ ३२
 ये स्मरिष्यन्ति मां राजन्यथाऽहं भवता स्मृता ।
 न तेषां दुर्लभं किञ्चिदसिँल्लोके भविष्यति ॥ ३३
 इदं स्तोत्रवरं भक्त्या शृणुयाद्वा पठेत् वा ।
 तस्य सर्वाणि कार्याणि सिद्धिं यास्यन्ति पाण्डवाः ॥
 मत्प्रसादाच्च वः सर्वान्विराटनगरे स्थितान् ।
 न प्रज्ञास्यन्ति कुरको नरा वा तन्निवासिनः ॥ ३५
 इत्युक्त्वा वरदा देवी युधिष्ठिरमरिंदमम् ।
 रक्षां कृत्वा च पाण्डूनां तत्रैवान्तरधीयत् ॥ ३६

॥ इति श्रीमन्महाभारते विराटपर्वणि पाण्डवप्रवेशपर्वणि अष्टमोऽध्यायः ॥ ८ ॥

नवमोऽध्यायः ॥ ९ ॥

युधिष्ठिरेण यतिवेषपरिग्रहेण विराटसभाप्रवेशः ॥ १ ॥ प्रत्युत्थानादिना सत्कृतेन युधिष्ठिरेण विराटभवने निवासः ॥ २ ॥

वैशंपायन उवाच ।

ततस्तु ते पुण्यजलां शिवां शुभां
 महर्षिगन्धर्वनिषेवितोदकाम् ।
 त्रिलोककान्तामवतीर्य जाह्नवी-
 मूर्षींश्च देवांश्च पितृनतर्पयन् ॥ १
 वरप्रदानं ह्यनुचिन्त्य पार्थिवो
 .हुत्वाऽग्निहोत्रं कृतजप्यमङ्गलः ।
 दिशं तथैन्द्रीमभितः प्रपेदिवा-
 न्कृताञ्जलिर्धर्ममुपाह्वयच्छनैः ॥ २

युधिष्ठिर उवाच ।

वरप्रदानं मम दत्तवान्पिता
 प्रसन्नचेता वरदः प्रजापतिः ।
 जलार्थिनो मे तृषितस्य सोदरा
 मया प्रयुक्ता विविशुर्जलाशयम् ॥ ३
 निपातिता यक्षवरेण ते वने
 महाहवे वज्रभृतेव दानवाः ।
 मया च गत्वा वरदो हि तोषितो
 विवक्षता प्रश्रसमुच्चयं गुरुः ॥ ४

जलप्रतरणे जलप्रतरणकाले कान्तारे दुर्गममार्गे ॥ २२ ॥
 निष्कण्टकं शत्रुशून्यम् ॥ २९ ॥ संकीर्तयिष्यन्ति इदं स्तोत्र-

मिति शेष ॥ ३१ ॥ अष्टमोऽध्यायः ॥ ८ ॥

स मे प्रसन्नो भगवान्वरं ददौ
 परिष्वजंश्चाह तथैव सौहृदात् ।
 वृणीष्व यद्वाञ्छसि पाण्डुनन्दन
 स्थितोऽन्तरिक्षे वरदोऽस्मि पश्य माम् ॥ ५
 -स वै मयोक्तो वरदः पिता प्रभुः
 सदैव मे धर्मरता मतिर्भवेत् ।
 इमे च जीवन्तु ममानुजाः प्रभो
 वयं स्वरूपं च जयं तथाऽऽप्नुमः ॥ ६
 क्षमा च कीर्तिश्च यथेप्सितं भवे-
 द्रुतं तु सत्यं च समाप्तिरेव च ।
 वरो ममैषोस्तु यथाऽनुकीर्तितो
 न तन्मृषा देववृषो यथाऽब्रवीत् ॥ ७
 वैशंपायन उवाच ।
 इत्येवमुक्त्वा धर्मात्मा धर्ममेवानुचिन्तयन् ।
 तदैव तत्प्रसादेन रूपमेवाभवत्स्वयम् ॥ ८
 स वै द्विजातिस्तरुणस्त्रिदण्डभृ-
 त्कमण्डलूष्णीषधरो व्यजायत ।
 सुरक्तमाञ्जिष्ठवराम्बरः शिखी
 पवित्रपाणिर्ददृशे तदाऽद्भुतम् ॥ ९
 तथैव तेषामपि धर्मचारिणां
 यथोचितार्हाभरणाम्बरस्रजः ।
 क्षणेन राजन्मभवन्महात्मनां
 प्रशस्तधर्माग्र्यफलाभिकाङ्क्षिणाम् ॥ १०
 नवेन रूपेण विशांपतिर्युत-
 स्त्वथर्वरूपेण बभौ प्रतापवान् ।
 निबद्धवैडूर्यसितान्सकाञ्चना-
 न्नृपस्तथाऽक्षान्परिवेष्ट्य वाससः ॥ ११
 ततो विराटं प्रथमं युधिष्ठिरो
 ददृशे दूरात्सुसमृद्धतेजसम् ।
 अनन्ततेजोज्वलितं हुताशनं
 दुरासदं तीक्ष्णविषं यथोरगम् ॥ १२
 सभासदं प्राञ्जलिभिर्जनैर्वृतं
 विचित्रनानाविधशस्त्रपाणिभिः ।

उपायनौवैः प्रविशद्भिराचितं
 द्विजैश्च शिक्षाक्षरमन्त्रधारिभिः ॥ १३
 गजैरुदीर्णैः तुरगैश्च सङ्कुलं
 मृगद्विपैः कुञ्जगणैः समावृतम् ।
 सितोच्छ्रितोष्णीषनिरुद्धमूर्धजं
 विचित्रवैडूर्यविकारकुण्डलम् ।
 विराटमायाञ्च युधिष्ठिरस्तदा
 बृहस्पतिः शक्रमिव त्रिविष्टपे ॥ १४
 तमाव्रजन्तं प्रसमीक्ष्य पाण्डवं
 विराटराजो मुदितेन चक्षुषा ।
 पप्रच्छ चैनं स नराधिपो मुहु-
 र्द्विजाश्च ये चास्य सभासदस्तदा ॥ १५
 विराट उवाच ।
 को वा विजानाति पुराऽस्य दर्शनं
 युवा सभां योऽयमुपैति मामिकाम् ।
 रूपेण सारेण विराजयन्महीं
 श्रिया ह्ययं वैश्रवणो द्विजो यथा ॥ १६
 मृगेन्द्रराद्वारणयूथपोपमः
 प्रभात्ययं काञ्चनपर्वतो यथा ।
 विराजते पावकसूर्यसन्निभं
 सचन्द्रनक्षत्र इवांशुमान्ग्रहः ॥ १७
 न दृश्यतेऽस्यानुचरो न कुञ्जरो
 न चोष्णरश्म्यावरणं समुच्छ्रितम् ।
 न कुण्डलं नाङ्गदमस्य न स्रजो
 विचित्रिताङ्गश्च रथश्चतुर्युजः ॥ १८
 क्षात्रं च रूपं हि विभर्त्ययं भृशं
 गजेन्द्रशार्दूलमहर्षभोपमः ।
 अभ्यागतोऽस्माननलंकृतोपि सन्
 विरोचते भानुरिवाचिरोदितः ॥ १९
 विभात्ययं क्षत्रिय एव सर्वथा
 विराट इत्येवमुवाच तं प्रति ।
 ससागरान्तामयमद्य मेदिनीं
 प्रशासितुं चाहति वासवोपमः ॥ २०
 नाक्षत्रियो नूनमयं भविष्यति
 मूर्धाभिषिक्तः प्रतिभाति मां प्रति ।

तुल्यं हि रूपं प्रतिदृश्यतेऽस्य
 गजस्य सिंहस्य तथर्षभस्य ॥ २१
 यमेष कामं परिमार्गते द्विजः
 स चास्य सर्वः क्रियतामसंशयम् ।
 प्रियं च मे दर्शनमीदृशे जने
 द्विजेषु मुख्येषु तथाऽतिथिष्वपि ॥ २२
 धनेषु रत्नेष्वथ गोषु वेश्मसु
 प्रकामतो मे विचरत्ववारितः ॥ २३
 वैशंपायन उवाच ।
 एवं ब्रुवाणस्तमनन्ततेजसं
 विराजमानं सहसोत्थितो नृपः ।
 अन्येन रूपेण समीपमागतं
 त्रिदण्डकुण्ड्यङ्कुशशिक्यपाणिनम् ॥ २४
 समुत्थिता सा हि सभा सपार्थिवा
 सविप्रराजन्यविशा सशूद्रका ।
 सभागतं प्रेक्ष्य तपन्तमर्चिषां
 विनिःसृतं राहुमुखाद्यथा रविम् ॥ २५
 स तेन पूर्वं जयतां भवानिह
 द्विजातिनोक्तोऽभिमुखः कृताञ्जलिः ।
 जयं जयार्हेण समेत्य वर्धितो
 विराटराजो ह्यभिवादयच्च तम् ॥ २६
 तमब्रवीत्प्राञ्जलिरेष पार्थिवो
 विराटराजो मधुराक्षरं वचः ।
 प्राप्तः कुतस्त्वं भगवन्किमिच्छसि
 क यास्यसे किं करवाणि ते द्विज ॥ २७
 श्रुतं च शीलं च कुलं च शंस मे
 गोत्रं तथा नाम च देशमेव ते ।
 सत्यप्रतिज्ञा हि भवन्ति साधवो
 विशेषतः प्रव्रजिता द्विजातयः ॥ २८
 यथाऽनुरूपं प्रचरामि ते त्वहं
 न चावमन्ता न तवाभिभाषितम् ।
 अपूजिता ह्यग्निसमा द्विजातयः
 कुलं दहेयुः सविषा इवोरगाः ॥ २९

सर्वा च भूमिं तव दातुमुत्सहे
 सदण्डकोशां विसृजामि ते पुरम् ।
 कस्यासि राज्ञो विषयादिहागतः
 किं कर्म चात्राचरसि द्विजोत्तम ॥ ३०
 वैशंपायन उवाच ।
 एवं ब्रुवाणं तमुवाच पार्थिवं
 युधिष्ठिरो धर्ममवेक्ष्य चासकृत् ।
 सत्यं वचः को न्विह वक्तुमुत्सहे-
 द्यथाप्रतिज्ञं तु शृणुष्व पार्थिव ॥ ३१
 श्रुतं च शीलं च कुलं च कर्म च
 शृणुष्व मे जन्म च देशमेव च ।
 गुरूपदेशान्नियमाच्च मे व्रतं
 कुलक्रमार्थं पितृभिर्नियोजितम् ॥ ३२
 द्विजो व्रतेनास्मि न च स्वतः प्रभो
 संमुण्डितः प्रव्रजितस्त्रिदण्डभृत् ।
 इदं शरीरं मम पश्य मानुषं
 समावृतं पञ्चभिरेव धातुभिः ॥ ३३
 ममेह पञ्चेन्द्रियगात्रदर्शिनो
 वदन्ति पञ्चैव पितृन्यथा श्रुतिः ।
 मनुष्यजातित्वमचिन्तयन्नहं
 न चास्मि तुल्यः पितृभिः स्वभावतः ॥ ३४
 कङ्को हि नाम्ना विषयं तवागतो
 व्रती द्विजातिः स्वकृतेन कर्मणा ।
 द्यूतप्रसङ्गादधनोऽस्मि राज-
 न्सत्यप्रतिज्ञा व्रतिनश्चरामः ॥ ३५
 युधिष्ठिरस्यापि सखाऽभवं पुरा
 गृहप्रवेशी च शरीरमेव च ।
 गृहे च तस्योषितवानहं सुखं
 राजाऽस्मि तस्य स्वपुरेऽभवं पुरा ॥ ३६
 ममाज्ञया तत्र विचेरुरङ्गना
 मम प्रियार्थं दमयन्ति वाजिनः ।
 मया कृतं तस्य पुरे तु यत्पुरा
 न तत्कदाचित्कृतवाञ्छनोऽन्यथा ॥ ३७

सोहं पुरा तस्य वयस्समः सखा
 चरामि सर्वा वसुधां सुदुःखितः ।
 न तु प्रशान्तिं कचिदाप्तवानहं
 व्रतोपदेशान्नियमेन भारिकः ॥ ३८
 वैयाघ्रपद्योऽसि नरेन्द्र गोत्रत-
 स्तदेव सौख्यं मृगयामहे वयम् ।
 कृतज्ञभावेन मयाऽनुकीर्तितं
 युधिष्ठिरस्यात्मसमस्य चेष्टितम् ॥ ३९
 इमं हि मोक्षाश्रममास्थितस्य मे
 युधिष्ठिरस्तुल्यगुणो भवानपि ।
 न मेऽस्ति माता न पिता न बान्धवा
 न मेऽस्ति रूपं न रतिर्न सन्ततिः ॥ ४०
 सुखं च दुःखं च हि तुल्यमद्य मे
 प्रियाप्रिये तुल्यगते गतागते ।
 मुक्तोऽसि कामाच्च धनाच्च सांप्रतं
 त्वदाश्रये वस्तुमिहाभ्युपागतः ॥ ४१
 संवत्सरेणेह समाप्यते त्वदं
 मम व्रतं दुष्करकर्मकारिणः ।
 ततो भवन्तं परितोष्य कर्मभिः
 पुनर्ब्रजिष्ये च कुतूहलं यतः ॥ ४२
 अक्षान्निवमुं कुशलोऽस्म्यहं सदा
 पराजितः शकुनिरुतानि चिन्तयन् ।
 मृगद्विजानां च रुतानि चिन्तय-
 न्निराश्रयः प्रव्रजितोऽसि भिक्षुकः ॥ ४३
 वैशंपायन उवाच ।
 तेनैवमुक्ते वचने नराधिपः
 कृताञ्जलिः प्रव्रजितं विलोक्य च ।
 अश्वाब्रवीद्धृष्टमनाः शुभाक्षरं
 मनोनुगं सर्वसभागतं वचः ॥ ४४
 ददामि ते हन्त वरं यदीप्सितं
 प्रशाधि मत्स्यान्यदि मन्यते भवान् ।
 प्रिया हि धूर्ता मम चाक्षकोविदा-
 स्त्वं चापि देवो मम राज्यमर्हसि ॥ ४५

समानयानासनवस्त्रभोजनं
 प्रभूतमाल्याभरणानुलेपनम् ।
 स सार्वभौमोपम सर्वदाऽर्हसि
 प्रियं हि मन्ये तव नित्यदर्शनम् ॥ ४६
 ये त्वाऽभिधावेयुरनर्थपीडिता
 द्विजातिमुख्या यदि वेतरे जनाः ।
 सर्वाणि कार्याण्यहमर्थितस्त्वया
 तेषां करिष्यामि न मेऽत्र संशयः ॥ ४७
 ममान्तिके यश्च तवाप्रियं चरे-
 त्यवासये तं परिचिन्त्य मानवम् ।
 यच्चापि किञ्चिद्वसु विद्यते मम
 प्रभुर्भवांस्तस्य वशी वसेह च ॥ ४८
 युधिष्ठिर उवाच ।
 अतोऽभिलाषः परमो न विद्यते
 न मे जितं किञ्चन धारये धनम् ।
 न भोजनं किञ्चन संस्पृशेयं
 हविष्यभोजी निशि च क्षितीशयः ॥ ४९
 व्रतोपदेशात्समयो हि नैष्ठिको
 न क्रोधितव्यं नरदेव कस्यचित् ।
 एवंप्रतिज्ञस्य ममेह भूपते
 निवासबुद्धिर्भविता तु नान्यथा ॥ ५०
 एवं वरं मात्स्य वृणे प्रदापितं
 कृती भविष्यामि वरेण तेऽनघ ॥ ५१
 वैशंपायन उवाच ।
 एवं तु राज्ञः प्रथमः समागमो
 बभूव मात्स्यस्य युधिष्ठिरस्य च ।
 विराटराजस्य हि तेन सङ्गमो
 बभूव विष्णोरिव वज्रपाणिना ॥ ५२
 तमासनस्थं प्रियरूपदर्शनं
 निरीक्षमाणो न ततर्प भूमिपः ।
 सभां च तां प्रज्वलयन्युधिष्ठिरः
 श्रिया यथा शक्र इव त्रिविष्टपम् ॥ ५३

एवं स लब्ध्वा नृपतिः समागमं
विराटराजेन नरर्षभस्तदा ।

उवास वीरः परमार्चितः सुखी
न चास्य कश्चिच्चरितं बुबोध तत् ॥ ५४

॥ इति श्रीमन्महाभारते विराटपर्वणि पाण्डवप्रवेशपर्वणि नवमोऽध्यायः ॥ ९ ॥

दशमोऽध्यायः ॥ १० ॥

भीमेन सूदृशेषपरिग्रहेण विराटसभाप्रवेशः ॥ १ ॥ विराटेन भीमस्य पाकाधिकारे नियोजनम् ॥ २ ॥

वैशंपायन उवाच ।

अथापरस्यां दिशि भीमदर्शनो
वृकोदरोऽदृश्यत सिंहविक्रमः ।
असिप्रवेके प्रतिष्ठुच्य शाणिते
खजां च दर्वी च करेण धारयन् ॥ १
त्वचं च गोचर्ममयीं सुमर्दितां
समुक्षितां पानकरागषाडवैः ।
किलासमालम्ब्य करेण चायसं
सशङ्खिवेगार्द्रकभूस्तृणाङ्कुरम् ॥ २
गम्भीररूपः परमेण तेजसा
रविर्यथा लोकमिमं प्रकाशयन् ।
स कृष्णवासा गिरिराजसारवान्
स मत्स्यराजं समुपेत्य तस्थिवान् ॥ ३
सभागतो वारणयूथपोषम-
स्तमिस्रहा रात्रिमिवावभासयन् ।
सहस्रनेत्रावरजान्तकोपम-
स्त्रिलोकपालाधिपतिर्यथा हरिः ॥ ४
तमाव्रजन्तं गजयूथपोषमं
निरीक्षमाणो नवसूर्यवर्चसम् ।
भयात्समुद्भिन्नविषण्णचेतनो
दिशश्च सर्वाः प्रसमीक्ष्य चासकृत् ॥ ५
तमेकवस्त्रं परसैन्यवारणं
सभाऽविदूरान्नृपतिर्नृपात्मजम् ।
समीक्ष्य वैक्लव्यमुपेयिवाञ्शनै-
र्जनाश्च भीताः परिसर्पिरे भृशम् ॥ ६
अथाब्रवीन्मात्स्यपतिः सभागतान्
भृशतुरोष्णं परिनिश्चसन्निव ।

कोऽयं युवा वारणराजसन्निभः
सभामभिप्रैति हि मामिकामिमाम् ॥ ७
को वा विजानाति पुराऽस्य दर्शनं
मृगेन्द्रशार्दूलगतिं हि मामकः ।
व्यूढान्तरांसो मृगराडिवोत्कटो
य एष दिव्यः पुरुषः प्रकाशते ॥ ८
राजश्रिया ह्येष विभाति राजव-
द्विरोचते रुक्मगिरिप्रभोपमः ।
नाक्षत्रियो नूनमयं भविष्यति
सहस्रनेत्रप्रतिमस्तथा ह्यसौ ॥ ९
रूपेण यश्चाप्रतिमो ह्ययं महा-
न्महीमिमां शक्र इवाभिपालयेत् ।
नाभूमिपोऽयं हि मतिर्ममेति च
च्युतः समृद्ध्या नभसीव नाहुषः ॥ १०
वैशंपायन उवाच ।
वितर्कमाणस्य च तस्य पाण्डवः
सभामतिक्रम्य वृकोदरोऽब्रवीत् ।
जयेति राजानमभिप्रमोदय-
न्सुखेन संभ्यं च सभागतं जनम् ॥ ११
ततो नृपं वाक्यमुवाच पाण्डवो
यथाऽनुपूर्व्यात्कृपयान्वितोत्तरम् ।
त्वां जीवितुं शत्रुहन्तागतोऽहं
त्वमेव लोके परमो हि संश्रयः ॥ १२
नरेन्द्र शूद्रोस्मि चतुर्थवर्णभा-
गुरूपदेशात्परिचारकर्मकृत् ।
जानामि स्रृपांश्च रसांश्च संस्कृता-
न्मांसान्यपूर्पांश्च पचामि शोभनान् ।

रागप्रकाराश्च बहून्फलाश्रया-
न्महानसे मे न समोस्ति सूपकृत् ॥ १३
वैशंपायन उवाच ।

तमब्रवीन्मत्स्यपतिः प्रहृष्टव-
त्प्रियं प्रगल्भं मधुरं विनीतवत् ।
न शूद्रतां कांचन लक्षयामि ते
कुबेरचन्द्रेन्द्रदिवाकरप्रभ ॥ १४

हुताशनाशीविषतुल्यतेजसो
न कर्म ते योग्यमिदं महानसे ।
न सूपकारो भवितुं त्वमर्हसि
सुपर्णगन्धर्वमहोरगोपम ॥ १५

अनीककर्णाग्रधरो ध्वजी रथी
भवाद्य मे वारणवाहिनीपतिः ।
न नीचकर्मा भवितुं त्वमर्हसि
प्रशासितुं भूमिमिमां त्वमर्हसि ॥ १६

भीम उवाच ।
चतुर्थवर्णोऽस्म्यहमुग्रशासन
न वै वृणे त्वामहमीदृशं पदम् ।
जात्याऽस्मि शूद्रो बललेति नाम्ना
जिजीविषुस्त्वद्विषयं समागतः ॥ १७
युधिष्ठिरस्यास्मि महानसे पुरा
बभूव सर्वप्रभुरन्नपानदः ।
अथापि मामुत्सृजसे महीपते
ब्रजाम्यहं यावदितो यथागतम् ॥ १८
त्वमन्नसंस्कारविधौ प्रशाधि मां
भवाभि तेऽहं नरदेव सूपकृत् ।

बलेन तुल्यश्च न विद्यते मया
नियुद्धशीलोस्मि सदा हि पार्थिव ॥ १९
गजांश्च सिंहांश्च समेयिवानहं
सदा करिष्यामि तवानघ प्रियम् ।
न नीचकर्मा तव मादृशः प्रभो
बलस्य नेताऽप्यबलो भवेदिति ॥ २०
स्वकर्मतुष्टाश्च वयं नराधिप
प्रशाधि मां सूपपदे यदीच्छसि ।
ये सन्ति मल्ला बलवीर्यसंमता-
स्तानेव योत्स्यामि तवाभिर्हर्षयन् ॥ २१

वैशंपायन उवाच ।
तमेवमुक्ते वचने नराधिपः
प्रत्यब्रवीन्मत्स्यपतिः प्रहृष्टवत् ।
सोऽहं न मन्ये तव कर्म तत्समं
समुद्रनेमिं पृथिवीं त्वमर्हसि ॥ २२
त्रिलोकपालो हि यथा विराजसे
तथाऽद्य मे विष्णुरिवातिरोचसे ।
यथा तु कामस्तव तत्तथा कृतं
महानसे मे भव मे पुरस्कृतः ।
नराश्च मे तत्र मया सदाऽर्चिता
भवाद्य तेषामधिपो मया कृतः ॥ २३
तथा स भीमो विहितो महानसे
विराटराजस्य बभूव वै प्रियः ।
उवास राजन्न च तं पृथग्जनो
बुबोध तस्यानुचरश्च कश्चन ॥ २४

॥ इति श्रीमन्महाभारते विराटपर्वणि पाण्डवप्रवेशपर्वणि दशमोऽध्यायः ॥ १० ॥

एकादशोऽध्यायः ॥ ११ ॥

अर्जुनेन षण्डवेषपरिग्रहेण विराटसभाप्रवेशः ॥ १ ॥ विराटेनार्जुनस्य कन्यानाटने नियोजनम् ॥ २ ॥

वैशंपायन उवाच ।
अथापरोऽदृश्यत वर्णवान्युवा
स्त्रीवेषधारी समलंकृतो भृशम् ।

अनीककण्ठाग्रसरोध्वजीति ध. पाठः ॥ १६ ॥

प्रवालचित्रे प्रविमुच्य कुण्डले
उभे च कम्बू परिपातुके तथा ॥ १

दशमोऽध्यायः ॥ १० ॥

कृष्णे च रक्ते च निबध्य वाससी
 शरीरवाञ्छुकवृहस्पतिप्रभः ।
 बह्वंश्च दीर्घाश्च विकीर्य मूर्धजा-
 न्महाभुजो मत्तगजेन्द्रविक्रमः ॥ २
 क्लैब्येन वेषेण न भाति भाति च
 ग्रहाभिपन्नो नभसीव चन्द्रमाः ।
 गतेन चोर्वी परिकम्पयन्तदा
 विराटमासाद्य सभासमीपतः ॥ ३
 तं प्रेक्ष्य राजोपगतं सभातले
 व्याजाप्रतिच्छन्नमभिन्नमर्दनम् ।
 विराजमानं सुरराजवर्चसं
 सुतं सुरेन्द्रस्य गजेन्द्रविक्रमम् ॥ ४
 सर्वानपृच्छच्च समीपचारिणः
 कुतोऽयमायाति न मे पुरा श्रुतः ।
 न चैनमूचुर्विदितं नरास्तदा
 सविस्मयं वाक्यमिदं नृपोऽब्रवीत् ॥ ५
 विराट उवाच ।
 गजेन्द्रलीलो मृगराजगामी
 वृषेक्षणो देवसुतोग्रतेजाः ।
 पीनांसबाहुः कनकावदातः
 कोऽयं नरो मे नगरं प्रविष्टः ॥ ६
 किमेष देवेन्द्रसुतः किमेष
 ब्रह्मात्मजो वा किमयं स्वयंभूः ।
 उमासुतो वैश्रवणात्मजो वा
 प्रेक्ष्यैनमासीदिति मे वितर्कः ॥ ७
 वैशंपायन उवाच ।
 सभामतिक्रम्य स वासवोपमो
 निरीक्षमाणो बहुभिः सभागतैः ।
 स तत्र राजानमभिन्नाऽब्रवी-
 . बृहन्नलाहं नरदेव नर्तकी ॥ ८
 वेणीं प्रकुर्यां रुचिरे च कुण्डले
 ग्रथे स्रजः प्रावरणानि संहरे ।
 स्नानं चरेयं विमृजे च दर्पणं
 विशेषकेष्वेव च कौशलं मम ॥ ९

क्लीबेषु बालेषु जनेषु नर्तने
 शिक्षाप्रदानेषु च योग्यता मम ।
 करोमि वेणीषु च पुष्पपूरकं
 न मे स्त्रियः कर्मणि कौशलाधिकाः ॥ १०
 इत्यर्जुनस्तं नरदेवमोजसा
 विज्ञाप्य तस्थौ विधिनाऽऽत्मनः क्रियाम् ।
 तमब्रवीत्प्रांशुमुदीक्ष्य विस्मितो
 विराटराजोपसृतं महायशाः ॥ ११
 नार्हस्तु वेषोऽयमनूर्जितस्ते
 नापुंस्त्वमर्हं नरदेवसिंह ।
 तवैव वेषः शुभवेषभूषणै-
 र्विभूषितो भूतपतेरिव प्रभो ॥ १२
 विभाति भानोरिव रश्मिमालिनो
 घनावरुद्धे गगने घनैरिव ।
 धनुर्हि मन्ये तव शोभयेद्भुजौ
 तथाहि पीनावतिमात्रमायतौ ॥ १३
 प्रगृह्य चापं त्वनुरूपमात्मनो
 रक्षस्व देशं पुरमद्य सुस्थिरः ।
 पुत्रेण तुल्यो भव मे बृहन्नले
 वृद्धोऽस्मि वित्तं प्रतिपादयामि ते ॥ १४
 त्वं रक्ष मे सर्वमिदं पुरं प्रभो
 न षण्डतां कांचन लक्षयामि ते ।
 प्रशाधि मत्स्यांस्तरसा विवर्धय-
 न्ददामि राज्यं तव सत्यवागहम् ॥ १५
 वैशंपायन उवाच ।
 तस्याग्रतः स्वानि धनूंषि पार्थिवो
 बहूनि दीर्घाणि च वर्णवन्ति च ।
 ददौ स सज्यानि बलान्वितानि
 जिज्ञासमानः किमयं करिष्यति ॥ १६
 ततोऽर्जुनः क्लीवतरं वचोऽब्रवी-
 न्न मे धनुर्धारितमीदृशं विभो ।
 न चापि दृष्टं धनुरीदृशं कचि-
 न्न मादृशाः सन्ति धनुर्धरा भुवि ॥ १७

नृत्यामि गायामि च वादयाम्यहं
 प्रानर्तने कौशलनैपुणं मम ।
 तदुत्तरायाः परिधन्स्व नर्तने
 भवामि देव्या नरदेव नर्तकी ॥ १८
 विराट उवाच ।
 ददामि ते तं हि वरं बृहन्नले
 सुतां हि मे नर्तय याश्च तादृशीः ।
 ततो विराटः स्वयमाह्वयत्सुतां
 नराधिपस्तां च सुमध्यसुन्दरीम् ॥ १९
 उवाच चैनां मुदितेन चेतसा
 बृहन्नला नाम सखी भवत्वियम् ।
 सुगात्रि संप्रीतिसुबद्धसौहृदा
 तवाङ्गने प्राणसमा च नित्यदा ॥ २०
 प्रकामभक्ष्याभरणाम्बरा शुभा
 चरत्वियं सर्वजनेष्ववारिता ।

न दुष्कुलानामियमाकृतिर्भवे-
 न्न वृत्तभेदी भवतीदृशो जनः ॥ २१
 वैशंपायन उवाच ।
 संमन्त्र्य राजा विविधैः स्वमन्त्रिभिः
 परीक्ष्य चैनं प्रमदाभिराशु वै ।
 अपुंस्त्वमप्यस्य निश्चयं च स्थिरं
 ततः कुमारीपुरमुत्ससर्ज तम् ॥ २२
 स शिक्षयामास च गीतवादनं
 सुतां विराटस्य धनंजयः प्रभुः ।
 सखीश्च तस्याः परिचारिकास्तथा
 श्रियश्च तस्याः स बभूव पाण्डवः ॥ २३
 तथा स तत्रैव धनंजयोऽवस-
 त्प्रियाणि कुर्वन्तस्ह ताभिरात्मवान् ।
 तथा गतं तत्र न जज्ञिरे जना
 बहिश्चरा वाऽप्यथवेतरे जनाः ॥ २४

॥ इति श्रीमन्महाभारते विराटपर्वणि पाण्डवप्रवेशपर्वणि एकादशोऽध्यायः ॥ ११ ॥

द्वादशोऽध्यायः ॥ १२ ॥

नकुलेन विराटमेव स्वस्याश्वशास्त्रे कौशलाभिधानम् ॥ १ ॥ विराटेन नकुलस्याश्वपालने नियोजनम् ॥ २ ॥

वैशंपायन उवाच ।
 अथापरोऽदृश्यत पाण्डवः प्रभु-
 विराटराजे तुरगान्समीक्षति ।
 तमापतन्तं ददृशुः पृथग्जनाः
 प्रमुक्तमभ्रादिव चन्द्रमण्डलम् ॥ १
 स वै हयानैक्षत तानितस्ततः
 समीक्षमाणं च ददर्श मत्स्यराट् ।
 दृष्ट्वा तथैनं स कुरुत्तमं तमः
 पप्रच्छ तान्सर्वसभासदस्तदा ॥ २
 को वा विजानाति पुराऽस्य दर्शनं
 योऽयं युवाऽभ्येति हि मामिकां सभाम् ।
 प्रियो हि मे दर्शनतोपि संमतो
 ब्रवीतु कश्चिद्यदि दृष्टवानिमम् ॥ ३
 अयं हयान्पश्यति मामकान्मुहु-
 र्भुवं हयज्ञो भविता विचक्षणः ।

प्रवेश्यतामेष समीपमाशु वै
 विभाति वीरो हि यथाऽमरस्तथा ॥ ४
 वितर्कयत्येव हि मत्स्यराजनि
 त्वरन्कुरुणामृषभः सभामगात् ।
 ततः प्रणम्योपनतः कुरुत्तमो
 विराटराजानमुवाच पार्थिवम् ॥ ५
 तवागतोऽहं पुरमद्य भूपते
 जिजीविषुर्वेतनभोजनार्थिकः ।
 तवाश्वबन्धः सुभृतो भवाम्यहं
 कुरुष्व मामश्वपतिं यदीच्छसि ॥ ६
 विराट उवाच ।
 ददानि यानानि धनानि वेतनं
 न चाश्वसूतो भवितुं त्वमर्हसि ।
 कुतोसि कस्यासि कथं त्वमागतो
 ब्रवीहि शिल्पं तव विद्यते च यत् ॥ ७

नकुल उवाच ।
 पञ्चानां पाण्डुपुत्राणां ज्येष्ठो राजा युधिष्ठिरः ।
 तेनाहमश्वेषु पुरा प्रकृतः शत्रुकर्शन ॥ ८
 अश्वानां प्रकृतिं वेद्मि विनयं चापि सर्वशः ।
 दुष्टानां प्रतिपत्तिं च कृत्स्नं चैव चिकित्सितम् ॥ ९
 न कातरं स्यान्मम वाजिवाहनं
 न मेऽस्ति दुष्टा बडवा कुतो हयः ।
 जानंस्तु मामाह स चापि पाण्डवो
 युधिष्ठिरो ग्रन्थिकमेव नामतः ॥ १०
 मातलिरिव देवपते-
 र्दशरथनृपतेः सुमन्न इव यन्ता ।
 सुमह इव जामदग्ने-
 स्तथैव तव शिक्षयाम्यश्वान् ॥ ११
 युधिष्ठिरस्य राजेन्द्र नरराजस्य शासनात् ।
 शतसाहस्रकोटीनामश्वानामस्मि रक्षिता ॥ १२
 विराट उवाच ।

यदस्ति किञ्चिन्मम वाजिवाहनं
 तदस्तु सर्वं त्वदधीनमद्य वै ।
 ये चापि केचिन्मम वाजियोधा-
 स्त्वदाश्रयाः सारथयश्च सन्तु मे ॥ १३
 इदं तवेष्टं विहितं सुरोपम
 प्रब्रूहि यत्ते प्रसमीक्षितं वरम् ।
 न तेऽनुरूपं हयकर्म दृश्यते
 विभासि राजेव न कर्म वाजिनाम् ॥ १४
 युधिष्ठिरस्यैव हि दर्शनेन मे
 समं तवेदं प्रियदर्श दर्शनम् ।
 कथं नु भृत्यैः स विनाकृतो वने
 चरत्यनिन्द्यो रमते च पाण्डवः ॥ १५
 वैशंपायन उवाच ।
 तथा स गर्न्धर्ववरोपमो युवा
 विराटराज्ञा मुदितेन पूजितः ।
 न चैवमन्येऽपि विदुः कथंचन
 प्रियाभिरामं विचरन्तमन्तरा ॥ १६

॥ इति श्रीमन्महाभारते विराटपर्वणि पाण्डवप्रवेशपर्वणि द्वादशोऽध्यायः ॥ १२ ॥

त्रयोदशोऽध्यायः ॥ १३ ॥

सहदेवेन गोपालवेषधारणेन विराटंप्रति गमनम् ॥ १ ॥ विराटेन सहदेवस्य गोपालने नियोजनम् ॥ २ ॥

वैशंपायन उवाच ।
 अथापरोऽदृश्यत वै शशी यथा
 हुतो हविर्भिर्हि यथाऽध्वरे शिखी ।
 तथा समालक्ष्यत चारुदर्शनः
 प्रकाशयन्सूर्य इवाचिरोदितः ॥ १
 तमाग्रजन्तं सहदेवमग्रणी-
 र्नृपो विराटो नचिरात्समैक्षत ।
 प्रैक्षन्त तं तत्र पृथक्समागताः
 सभागताः सर्वमनोहरप्रभम् ।
 युवानमायान्तममित्रकर्शनं
 प्रमुक्तमभ्रादिव चन्द्रमण्डलम् ॥ २
 यथ्या प्रमाणान्वितया सुदर्शनं
 दामानि पाशं च निबद्ध्य पृष्ठतः ।

मौर्वीं च तन्त्रीं महतीं सुसंहितां
 बालैश्च तारैर्वहुभिः समावृताम् ॥ ३
 स चापि राजानमुवाच वीर्यवा-
 न्कुरुष्व मां पार्थिव गोष्ववस्थितम् ।
 मया हि गुप्ताः पशवो भवन्तु ते
 प्रसन्ननिद्राः प्रभवोस्मि वल्लवः ॥ ४
 न श्वापदेभ्यो न च रोगतो भयं
 न चापि दावान्न च तस्कराद्भयम् ।
 पयःप्रभृता बहुला निरामया
 भवन्ति गावः सुभृता नराधिप ॥ ५
 निशम्य राजा सहदेवभाषितं
 निरीक्ष्य माद्रीसुतमभ्यनन्दत् ।

उवाच हृष्टो मुदितेन चेतसा
 न बलवत्त्वं त्वयि वीर लक्ष्ये ॥ ६
 धैर्याद्रुपुः क्षात्रमिक्वेह ते दृढं
 प्रकाशते कौरववंशजस्य वा ।
 नापण्डितेयं तव दृश्यते तनु-
 भवेह राज्ये मम मन्त्रधर्मभृत् ॥ ७
 प्रशाधि मत्स्यान्सहराजकानिमा-
 न्वृहस्पतिः शक्रयुतानिवामरान् ।
 बलं च मे रक्ष सुवेष सर्वशो
 गृहाण खड्गं प्रतिरूपमात्मः ॥ ८
 अनीककर्णाग्रधरो बलस्य मे
 प्रभुर्भवानस्तु गृहाण कार्मुकम् ॥ ९
 वैशंपायन उवाच ।
 विराटराज्ञाऽभिहितः कुरुत्तमः
 प्रशस्य राजानमभिप्रणम्य च ।
 उवाच मत्स्यप्रवरं महामतिः
 शृणुष्व राजन्मम वाक्यमुत्तमम् ॥ १०
 बालो ह्यहं जातिविशेषदूषितः
 कुतोऽद्य मे नीतिषु युक्तमन्त्रता ।
 स्वकर्मतुष्टाश्च वयं नराधिप
 प्रशाधि मां गोपरिरक्षणेऽनघ ॥ ११
 वैश्योऽस्मि नाम्नाऽहमरिष्टनेमि-
 गोसङ्घ आसं कुरुपुङ्गवानाम् ।
 वस्तुं त्वयीच्छामि विशांवरिष्ठ
 ताम्राजसिंहान्न हि वेक्त्रि पार्थान् ॥ १२
 न जीवितुं शक्यमतोऽन्यकर्मणा
 न च त्वदन्यो मम रोचते विभो ॥ १३
 विराट उवाच ।
 त्वं ब्राह्मणो वा यदि वाऽपि भूमिपः
 समुद्रनेमीश्वररूपवानसि ।
 आचक्ष्व तत्त्वं त्वममित्रकर्शन
 न बलवत्त्वं त्वयि विद्यते समम् ॥ १४
 कस्यासि राज्ञो विषयादिहागतः
 किं चापि शिल्पं तव विद्यते कृतम् ।

कथं त्वमस्मासु निवत्स्यसे सदा
 वदस्व किं चापि तवेह वेतनम् ॥ १५
 सहदेव उवाच ।
 पञ्चानां पाण्डुपुत्राणां ज्येष्ठो राजा युधिष्ठिरः ।
 तस्याष्टौ शतसाहस्रं गवां वर्गाः शतंशतम् ॥ १६
 अपरे दशसाहस्रा द्विस्तावन्तस्तथा परे ।
 तेषां गोसङ्घ आसं वै तन्त्रीपालेति मां विदुः ॥ १७
 भूतं भव्यं भविष्यच्च यच्चान्यद्रोगतं कश्चित् ।
 न मेऽस्त्यविदितं किञ्चित्समन्तादशयोजनम् ॥ १८
 गुणाः सुविदिता ह्यसन्मया तस्य महात्मनः ।
 आसीच्च स मया तुष्टः कुरुराजो युधिष्ठिरः ॥ १९
 अनेन गणिता गावो दुर्विज्ञेया महत्तराः ।
 बहुक्षीरतरास्ता वै बह्वचः सत्यः सपुत्रिकाः ॥ २०
 क्षिप्रं च गावो बहुला भवन्ति
 न तासु रोगो भवतीह कश्चित् ।
 तैस्तैरुपायैर्विदितं मयैत-
 देतानि शिल्पानि मयि स्थितानि ॥ २१
 ऋषभानपि जानामि राजन्पूजितलक्षणान् ।
 येषां मूत्रमुपाघ्राय बन्ध्या अपि प्रसूयते ॥ २२
 वैशंपायन उवाच ।
 मत्स्याधिपो हर्षकलेन चेतसा
 माद्रीसुतं पाण्डवमभ्यभाषत ।
 नैवानुमन्ये तव कर्म कुत्सितं
 महीं समग्रामभिपातुमर्हसि ॥ २३
 अथ त्विदानीं तव रोचते विभो
 यथेष्टतो गव्यमवेक्ष मामकम् ।
 त्वदर्पणा मे पशवो भवन्तु वै
 पशून्सपालान्भवते ददाम्यहम् ॥ २४
 शतं सहस्राणि गवां हि सन्ति
 वर्णस्यवर्णस्य पृथग्गणानाम् ।
 ददामि तेऽहं वरमीप्सितं च य-
 त्वदर्पणा मे पशवो भवन्त्विति ॥ २५

वैशंपायन उवाच ।

एवं विराटेन समेत्य पाण्डवो

लब्ध्वा च गोवल्गवतां यथेष्टतः ।

अज्ञातचर्यामवसन्महात्मा

यथा रविश्चास्तगिरिं प्रविष्टः ॥ २६

एवं विराटे न्यवसंश्च पाण्डवा

यथा प्रतिज्ञाभिरमोवविक्रमाः ।

अबुद्धचर्यां चरितुं यथातथं

समुद्रनेमीमभिशस्तुमुद्यताः ॥ २७

॥ इति श्रीमन्महाभारते विराटपर्वणि पाण्डवप्रवेशपर्वणि त्रयोदशोऽध्यायः ॥ १३ ॥

चतुर्दशोऽध्यायः ॥ १४ ॥

द्रौपद्या सैरन्ध्रीवेषधारणेन सुदेष्णागृहे निवासः ॥ १ ॥

वैशंपायन उवाच ।

ततः कृष्णा सुकेशी सा दर्शनीया शुचिस्मिता ।

वेणीकेशान्समुत्क्षिप्य पीनवृत्तकुचा शुभा ।

जुगूहे दक्षिणे पार्श्वे मृदूनसितलोचना ॥ १

वासश्च परिधायैकं कृष्णा सुमलिनं महत् ।

कृत्वा वेषं च सैरन्ध्र्याः कृष्णा व्यचरदार्तवत् ॥ २

प्रविष्टा नगरं भीरूः सैरन्ध्रीवेषसंयुता ।

तां नराः परिधावन्तः स्त्रियश्च समुपाद्रवन् ॥ ३

अपृच्छंस्ते च तां दृष्ट्वा का त्वं किं च चिकीर्षसि ।

सा तानुवाच राजेन्द्र सैरन्ध्र्यहमुपागता ।

कर्म चेच्छामि वै कर्तुं तस्या या मां भरिष्यति ॥ ४

वैशंपायन उवाच ।

तस्या रूपेण वेषेण श्लक्ष्णया च गिरा तथा ।

न श्रद्धधानास्तां देवीमन्त्रहेतोरुपस्थिताम् ॥ ५

विराटस्य तु कैकेयी भार्या परमसंमता ।

आलोकयन्ती ददृशे प्रासादाद्दृपदात्मजाम् ॥ ६

सा समीक्ष्य तथारूपामनाथामेकवाससम् ।

स्त्रीभिश्च पुरुषैश्चापि सर्वतः परिवारिताम् ॥ ७

विराटभार्या तां देवी कारुण्याज्जातसंभ्रमा ।

अप्रेषयत्समीपस्थाः स्त्रियो वृद्धाश्च तत्पराः ॥ ८

अपनीय ततः सर्वा आनयध्वमिहैव ताम् ।

यदा दृष्ट्वा मया साध्वी कम्पते मे मनस्तदा ।

तस्माच्छीघ्रमिहानाय्य दर्शयध्वं यदीच्छथ ॥ ९

तास्तथोक्ता उपागम्य द्रौपदीं परिसंगताः ।

आनीय सर्वथा त्वेनामब्रुवन्मधुराक्षरम् ॥ १०

भद्रे त्वां द्रष्टुमिच्छन्ती सुदेष्णा हर्म्यभूतले ।

त्वदर्थं प्रैषयन्नास्मान्द्रष्टुं तां त्वं यदीच्छसि ।

आयाह्यसाभिरेवाद्य रक्ष्यमाणा यथेष्टतः ॥ ११

तच्छ्रुत्वा द्रौपदी तासां वचनं वाक्यकोविदा ।

ईप्सितार्थातिलाभेन हृष्टाऽऽयाता गृहोत्तमम् ॥ १२

राजवेश्म ह्युपाक्रम्य यत्राग्न्यमहिषी स्थिता ।

सुदेष्णामगमत्कृष्णा राजभार्या यशस्विनीम् ॥ १३

कृष्णान्केशान्मृदून्दीर्घान्समुद्रध्यासितेक्षणा ।

कुञ्चितग्रांस्तु सूक्ष्माग्रान्दर्शनीयान्निबध्य च ।

जुगूहे दक्षिणे पार्श्वे मृदूनायतलोचना ॥ १४

सा प्रविश्य विराटस्य द्रौपद्यन्तःपुरं शुभा ।

हीनिषेवान्विता बाला कम्पमाना लतेव सा ॥ १५

अभिगम्य च सुश्रोणी सर्वलक्षणसंयुता ।

ददर्शावस्थितां हैमे पीठे रत्नपरिच्छदे ॥ १६

रक्तसूक्ष्माम्बरधरां मेघे सौदामिनीमिव ।

नानावर्णविचित्रां च सर्वाभरणभूषिताम् ॥ १७

सुभ्रूं सुकेशीं सुश्रोणीं कुञ्जवामनमध्यगाम् ।

बहुपुष्पोपकीर्णायां भूम्यां वेदिमिवाध्वरे ॥ १८

सुदेष्णां राजमहिषीं सर्वालंकारभूषिताम् ।

श्रीमतीं राजपुत्रीणां शतेन परिवारिताम् ॥ १९

ताः सर्वा द्रौपदीं दृष्ट्वा सन्तप्ताः परमाङ्गनाः ।

परितश्चोपतस्थुस्ताः सहसोत्थाय चासनात् ॥२०
 निरीक्षमाणाः सर्वास्ताः शचीं देवीमिवागताम् ।
 गूढगुल्फां वरारोहां कृष्णां ताम्रायतेक्षणां ।
 अतिसर्वानवद्याङ्गीं नतगात्रीं सुमध्यमाम् ॥ २१
 न ह्रस्वां नातिमहतीं जातां बहुतृणे वने ।
 ऋश्यरोहीमिवानिन्ध्यां सुकेशीं मृगलोचनाम् ॥२२
 तां मृगीमिव वित्रस्तां यूथभ्रष्टामिव द्विपाम् ।
 लक्ष्मीमिव विशालाक्षीं विद्यामिव यशस्विनीम् ॥ २३
 रोहिणीमिव ताराणां दीप्तामग्निशिखामिव ।
 पार्वतीमिव रुद्राणीं वेलामिव महोदधेः ॥ २४
 सुलभामिव नागीनां मृगीणामिव किन्नरीम् ।
 गङ्गामिव विशुद्धाङ्गीं शारदीमिव शर्वरीम् ॥ २५
 तामचिन्त्यतमां लोके इलामिव यशस्विनीम् ।
 सावित्रीमिव दुर्धर्षां ब्राह्म्या लक्ष्म्या समन्वितां ॥ २६
 सीतामिव सतीं शुद्धामरुन्धतीमिव प्रियाम् ।
 सुदेष्णा पर्यपृच्छतां विस्मयोत्फुल्ललोचना ॥ २७
 का त्वं सर्वानवद्याङ्गी कुतोसि त्वमिहागता ।
 कस्य वा त्वं विशालाक्षि किं वा ते करवाण्यहम् ॥ २८
 गूढगुल्फा समानोरुस्त्रिगम्भीरा षडुन्नता ।
 स्निग्धा पञ्चसु रक्तेषु हंसगद्गदभाषिणी ॥ २९
 शुकेशी सुखरा श्यामा पीनश्रोणीपयोधरा ।
 अरालपक्ष्मनयना बिम्बोष्ठी तनुमध्यमा ॥ ३०
 कम्बुग्रीवा गूढसिरा पूर्णचन्द्रनिभानना ।
 दानवी किन्नरी वा त्वं गन्धर्वी वनदेवता ॥ ३१
 अप्सरा वाऽसि नागी वा तारा वा त्वं विलासिनी ।
 अलम्बुसा मिश्रकेशी पुण्डरीकाऽथ मालिनी ॥ ३२
 तेनतेनैव संपन्ना काश्मीरीव तुरंगमा ।
 इन्द्राणी त्वथ रुद्राणी स्वधा वाऽप्यथवारतिः ॥ ३३
 देवि देवेषु विख्याता ब्रूहि का त्वमिहागता ।
 तव ह्यनुपमं रूपं भूषणैरपि वर्जितम् ॥ ३४
 त्वां सृष्ट्वोपरतं मन्ये लोककर्तारमीश्वरम् ।
 न तृप्यन्ति स्त्रियो दृष्ट्वा का न पुंसां रतिर्भवेत् ॥ ३५
 प्रवालपुष्पस्तवकैराचिता वनदेवताः ।
 त्वामेव हि निरीक्षन्ते विस्मिता रूपसंपदा ॥ ३६

अन्तःपुरगता नार्यो मृगाः पक्षिगणा नराः ।
 सर्वे त्यामेव कल्याणि निरीक्षन्ते सुविस्मिताः ॥ ३७
 न त्वादृशी काचन मे त्रिषु लोकेषु सुन्दरी ।
 दृष्टपूर्वा श्रुता वाऽपि चक्षुषा विद्यते शुभा ॥ ३८
 द्रौपद्युवाच ।
 नास्मि देवी न गन्धर्वी न यक्षी न च किन्नरी ।
 सैरन्ध्री नाम मे जातिर्वन्यमूलफलाशना ॥ ३९
 पतीनां प्रेक्षमाणानां कस्मिंश्चित्कारणान्तरे ।
 केशपाशे परामृष्टा साऽहं व्रस्ता वनं गता ॥ ४०
 तत्र द्वादशवर्षाणि वन्यमूलफलाशना ।
 चराम्यनिलया सुभ्रूः सा तवान्तिकमागता ॥ ४१
 जानामि केशान्ग्रथितुं विचित्रान्ग्रथितुं मणीन् ।
 मल्लिकोत्पलपद्मानां जानामि ग्रथितुं स्रजः ॥ ४२
 सिन्धुवारकजातीनां रचयाम्यवतंसकान् ।
 पत्रं मृगाङ्गमगरं पिषे च हरिचन्दनम् ।
 ग्रथयिष्यामि चित्राश्च स्रजः परमशोभनाः ॥ ४३
 आराधयं सत्यभामां कृष्णस्य महिषीं प्रियाम् ।
 कृष्णां च भार्या पार्थानां नारीणामुत्तमां तथा ॥ ४४
 तथाऽस्मि सुभ्रुवा चाहमिष्टलाभेन तोषिता ।
 मालिनी चेति मे नाम स्वयं देवी चकार ह ।
 कृष्णा कमलपत्राक्षी सा मे प्राणसमा सखी ॥ ४५
 न चाहं चिरमिच्छामि कचिद्वस्तुं शुभानने ।
 व्रतं किलैतदस्माकं कुलधर्मोऽयमीदृशः ॥ ४६
 योऽस्माकं तु हरेद्व्यं देशं वसनमेव वा ।
 न क्रोद्व्यं किलास्माभिरसद्गुरुरमर्षणः ॥ ४७
 साऽहं वनानि दुर्गाणि तीर्थानि च सरांसि च ।
 शैलांश्च विविधान्प्रम्यान्सरितश्च समुद्रमाः ॥ ४८
 भर्तृशोकपरीताङ्गी भर्तृसन्नद्धचारिणी ।
 विचरामि महीं दुर्गां यत्र सायंनिवेशना ॥ ४९
 वीरपत्नी यदा देवी चरमाणेषु भर्तृषु ।
 साऽहं विवत्सा विधिना गन्धमादनपर्वतात् ।
 शृणोमि तव सौशील्यं भर्तृर्मधुरभाषिणि ॥ ५०
 माहान्मयं च ततः श्रुत्वा ब्राह्मणानां समीपतः ।
 त्वामुपस्थातुमिच्छामि ततश्चाहमिहागता ॥ ५१

गुरवो मम धर्मश्च वायुः शक्रस्तथाऽश्विनौ ।
तेषां प्रसादाच्च न मां कश्चिद्वर्षयते पुमान् ॥ ५२
वैशंपायन उवाच ।

एवमुक्त्वा सुदेष्णां तां कृताञ्जलिपुटा स्थिता ।
साऽब्रवीद्विस्मयाविष्टा द्रौपदीं योषितां वराम् ॥ ५३
न भरेयमहं भद्रे संशयो मम विद्यते ।

राजा त्वयं हि त्वां दृष्ट्वा मतिं पापां करिष्यति ५४
साऽहं त्वां न क्षमां मन्ये वसन्तीमिह वेश्मनि ।
एष दोषोस्ति सुश्रोणि कथं वा भीरु मन्यसे ॥ ५५

स्थिता राजकुले नार्यो याश्चेमा मम वेश्मनि ।
त्वामेवैकां निरीक्षन्ते विस्मयाद्भ्रवरणिनि ॥ ५६
वृक्षांश्चोपस्थितान्पश्य य इमे मम वेश्मनि ।

विनमन्ते हि त्वां दृष्ट्वा पुमांसं कं न लोभयेः ॥ ५७
विभर्षि परमं रूपमतिमानुषमद्भुतम् ।
तिर्यग्योनिगताश्चापि निरीक्षन्ते सविस्मयाः ।

तव रूपमनिन्द्याङ्गि किं पुनर्मानवा भुवि ॥ ५८
राजा विराटः सुश्रोणि दृष्ट्वा ते परमं वपुः ।
मां विहाय वरारोहे त्वां गच्छेत्सर्वचेतसा ॥ ५९

यं हि त्वमनवद्याङ्गी नरमायतलोचने ।
सुप्रसन्ना हि वीक्षेथाः स कामवशगो भवेत् ॥ ६०
सुस्नाताऽलंकृता हि त्वं यमीक्षेथा हि मानुषम् ।

ग्लानिर्न तस्य दुःखं वा न तन्दिर्न पराजयः ॥ ६१
न शोको न च सन्तापो न क्रोधो नानृतं वदे ।
यं त्वं सर्वानवद्याङ्गि भजेथाः समलंकृता ॥ ६२

न व्याधिर्न जरा तस्य न तृष्णा न क्षुधा भवेत् ।
यस्य त्वं वशगा सुभ्रु भवेरङ्गता सती ॥ ६३
पञ्चत्वमपि संग्राप्तं यं च त्वं परिष्वजेः ।

बाहुभ्यामनुरूपाभ्यां स जीवेदिति मे मतिः ॥ ६४
यस्य हि त्वं भवेर्भार्या यं च हृष्टा परिष्वजेः ।
अतिजीवेत्स सर्वेषु देवेष्विव पुरन्दरः ॥ ६५

अध्यारोहेद्यथा वृक्षं यथा वाऽऽरुह्य तक्षति ।
राजवेश्मनि वामोरु ननु-स्यास्त्वं तथा मम ॥ ६६
यथा कर्कटकी गर्भमाधत्ते मृत्युमात्मनः ।

तथाधिधमं मन्ये तव सुभ्रु समागमम् ॥ ६७

अनुमानये त्वां सैरन्ध्रि नावमन्ये कथंचन ।
भर्तृशीलभयाद्भद्रे तव वासं न रोचये ॥ ६८
सैरन्ध्रुवाच ।

नाहं शक्या विराटेन यद्वा चान्येन केनचित् ।
देवगन्धर्वयक्षैर्वा द्रष्टुं दुष्टेन चेतसा ॥ ६९
गन्धर्वाः पालयन्ते मां सुकुलाः पञ्च सुव्रताः ।

पुत्रा देवादिदेवानां सूर्यपावकवर्चसः ॥ ७०
यश्च दुःशीलवान्मर्त्यो मां स्पृशेदुष्टचेतसा ।
स तामेव निशां शीघ्रं शयीत मुसलैर्हतः ॥ ७१

यस्यापि हि शतं पूर्णं बान्धवानां भवेदपि ।
सहस्रं वा विशालाक्षि कोटिर्वापि सहस्रिका ।
दुष्टचित्तश्च मां ब्रूयान्न स जीवेत्तवाग्रतः ॥ ७२

न तस्य त्रिदशा देवा नासुरा न च पन्नगाः ।
तेभ्यो गन्धर्वराजेभ्यस्त्राणं कुर्युरसंशयम् ॥ ७३
सुदेष्णे विश्वस त्वं मां स्वजने बान्धवेऽपि वा ।

नाहं शक्या नरैर्द्रष्टुं न च मे वृत्तमीदृशम् ॥ ७४
यो मे न दद्यादुच्छिष्टं न च पादौ प्रधावयेत् ।
प्रीयेरंस्तेन वासेन गन्धर्वाः पतयो मम ॥ ७५

यो हि मां पुरुषो गृह्येद्यथाऽन्याः प्राकृतस्त्रियः ।
तामेव स इमां रात्रिं प्रविशेदपरां तनुम् ॥ ७६
न चाप्यहं चालयितुं शक्या केनचिदङ्गने ।

दुःखशीलाश्च गन्धर्वास्त इमे बलिनः प्रियाः ।
एवं निवसमानायां मयि मा ते भयं हि भूत् ॥ ७७
वैशंपायन उवाच ।

एवमुक्त्वा तु सैरन्ध्र्या सुदेष्णा वाक्यमब्रवीत् ।
वसेह मयि कल्याणि यदि ते वृत्तमीदृशम् ॥ ७८
कश्च ते दातुमुच्छिष्टं पुमानर्हति भामिनि ।

प्रसारयेच्च कः पादौ लक्ष्मीं दृष्ट्वैव बुद्धिमान् ॥ ७९
एवमाचारसंपन्ना एवं देवपरायणा ।
रक्ष्या त्वमसि भूतानां सावित्रीव द्विजन्मनाम् ८०

देवता इव कल्याणि पूजिता वरवर्णिनी ।
वस भद्रे मयि प्रीता प्रीतिर्हि मयि वर्तते ।
सर्वकामैः प्रमुदिता निरुद्विगमनाः सुखम् ८१

वैशंपायन उवाच ।

सुदेष्णयैवमुक्ता सा संप्रीता चारुहासिनी ।

निर्विशङ्का विराटस्य द्विवेशान्तःपुरं सुखम् ॥ ८२

याज्ञसेनी सुदेष्णां तु शुश्रूषन्ती विशांपते ।

अवसत्परिचारार्हा सुदुःखं जनमेजय ॥ ८३

एवं विराटे न्यवसंस्तु पाण्डवाः

*कृष्णा तथाऽन्तःपुरमेत्य शोभना ।

अज्ञातचर्यां प्रतिरुद्धमानसा

यथाऽग्नयो भस्मनि गूढतेजसः ॥ ८४

॥ इति श्रीमन्महाभारते विराटपर्वणि पाण्डवप्रवेशपर्वणि चतुर्दशोऽध्यायः ॥ १४ ॥

समाप्तं च पाण्डवप्रवेशपर्व ॥ १ ॥

(अथ समयपालनपर्व ॥ २ ॥)

पञ्चदशोऽध्यायः ॥ १५ ॥

पाण्डवैः स्वस्वव्यापारैर्विराटपरितोषणम् ॥ १ ॥ भीमेन शङ्करोत्सवे महामल्लमारणम् ॥ २ ॥

जनमेजय उवाच ।

एवं विराटनगरे वसन्तः सत्यविक्रमाः ।

अत ऊर्ध्वं नरव्याघ्राः किमकुर्वत पाण्डवाः ॥ १

वैशंपायन उवाच ।

एवं ते न्यवसंस्तत्र प्रच्छन्नाः कुरुनन्दनाः ।

आराधयन्तो राजानं यदकुर्वत तच्छृणु ॥ २

युधिष्ठिरः सभास्तारः सभ्यानामभवत्प्रियः ।

तथैव च विराटस्य सपुत्रस्य विशांपते ॥ ३

स ह्यक्षहृदयज्ञस्तान्क्रीडयामास पाण्डवः ।

अक्षवद्भान्यथाकामं सूत्रवद्भानिव द्विजान् ॥ ४

अज्ञातं च विराटस्य विजित्य वसु धर्मेराट् ।

भ्रातृभ्यः पुरुषव्याघ्रो यथेष्टं संप्रयच्छति ॥ ५

भीमसेनोपि मांसानि भक्ष्याणि विविधानि च ।

अतिसृष्टानि मत्स्येन विक्रीणन्निव भ्रातृषु ॥ ६

वासांसि परिजीर्णानि लब्धान्यन्तःपुरेऽर्जुनः ।

विक्रीणन्निव सर्वेभ्यः पाण्डवेभ्यः प्रयच्छति ॥ ७

नकुलोपि धनं लब्ध्वा कृते कर्मणि वाजिनाम् ।

तुष्टे तस्मिन्नरपतौ पाण्डवेभ्यः प्रयच्छति ॥ ८

सहदेवोपि गोपानां वेषमास्थाय पाण्डवः ।

दधि क्षीरं घृतं चैव पाण्डवेभ्यः प्रयच्छति ॥ ९

कृष्णा तु सर्वान्भ्रातृस्तान्निरीक्षन्ती तपस्विनी ।

यथा पुनरविज्ञाता तथा चरति भामिनी ॥ १०

एवं संभावयन्तस्ते तदाऽन्योन्यं महारथाः ।

विराटनगरे चेरुः पुनर्गर्भधृता इव ॥ ११

साशङ्का धार्तराष्ट्रस्य भयात्पाण्डुसुतास्तदा ।

प्रेक्षमाणास्तदा कृष्णामृषुश्छन्ना नराधिप ॥ १२

अथ मासे चतुर्थे तु शङ्करस्य महोत्सवः ।

आसीत्समृद्धो मत्स्येषु पुरुषाणां सुसंमतः ॥ १३

तत्र मल्लाः समापेतुर्दिग्भ्यो राजन्सहस्रशः ॥ १४

महाकाया महावीर्याः कालकेया इवासुराः ।

वीर्योन्मत्ता बलोदग्रा राज्ञा समभिपूजिताः ॥ १५

सिंहस्कन्धकटिग्रीवाः स्ववदाता मनस्विनः ।

असकृल्लब्धलक्षास्ते रङ्गे पार्थिवसन्निधौ ॥ १६

तेषामेको महानासीत्सर्वमल्लानथाह्वयत् ।

व्यावल्गमानो ददृशे गर्जितोद्गतिभिः स्थितः ॥ १७

वित्रस्तमनसः सर्वे मल्लास्ते हतचेतसः ।

अवाङ्मुखाश्च भीताश्च मल्लाश्चान्ये विचेतसः ॥ १८

व्यसुत्वमपरे चैव बाञ्छन्ति प्रतिविह्वलाः ।

गां प्रवेष्टुमथेच्छन्ति खं गन्तुमिव चोत्थिताः ॥ १९

त्रस्ताः शान्ता विषण्णाश्च निःशब्दं विह्वलेक्षणाः ।

विराटराजमल्लास्ते भगदर्पा हतप्रभाः ॥ २०

मलेन्द्रनिहताः सर्वे न किञ्चित्प्रवदन्ति ते ।

मल्ल उद्रीक्ष्य तान्मल्लांस्त्रस्तान्वाक्यमुवाच ह ॥ २१
 आगतं मल्लराजं मां कृत्स्ने पृथिविमण्डले ।
 सिंहव्याघ्रगणैः सार्धं क्रीडन्तं विद्धि भूपते ॥ २२
 मल्लेन्द्रस्य वचः श्रुत्वा बलदर्पसमन्वितम् ।
 विराटो वीक्ष्य तान्मल्लांस्त्रस्तान्वाक्यमुवाच ह ॥ २३
 अनेन सह मल्लेन को योद्धुं शक्तिमान्नरः ॥ २४
 इत्युक्तास्ते विराटेन सर्वे मल्ला विशांपते ।
 तूष्णीमासंस्ततो राजा क्रोधाविष्ट उवाच ह ॥ २५
 ग्रामांश्च वेतनान्येषां मल्लानां हारयाम्यहम् ।
 ततो युधिष्ठिरोऽवादीच्छुत्वा मात्स्यपतेर्वचः ॥ २६
 अस्ति मल्लो महाराज मया दृष्टो युधिष्ठिरे ।
 अनेन सह मल्लेन योद्धुं शक्नोति भूपते ॥ २७
 योसौ मल्लो मया दृष्टः पूर्वं यौधिष्ठिरे पुरे ।
 सोयं मल्लो वसत्येष राजंस्तव महानसे ॥ २८
 वैशंपायन उवाच ।
 युधिष्ठिरवचः श्रुत्वा व्यक्तमाहेति पार्थिवः ।
 सोप्यथाह्वयतां क्षिप्रं योद्धुं मल्लेन संप्रति ॥ २९
 भीमसेनो विराटेन आहूतश्चोदितस्तथा ।
 योद्धुं ततोऽब्रवीद्राक्यं योद्धुं शक्नोमि भूपते ३०
 नरेन्द्र ते प्रभावेन श्रिया शक्त्या च शासनात् ।
 अनेन सह मल्लेन योद्धुं राजेन्द्र शक्नुयाम् ॥ ३१
 युधिष्ठिरकृतं ज्ञात्वा श्रिया तव विशांपते ।
 महादेवस्य भक्त्या च तं मल्लं पातयाम्यहम् ॥ ३२
 वैशंपायन उवाच ।
 चोदितो भीमसेनस्तु मल्लमाह्वय मण्डले ।
 योद्धुं व्यवस्थितो वीरो रेषुं संमृज्य हस्तयोः ।
 मत्तो गज इवान्यं तु योद्धुं समुपचक्रमे ॥ ३३
 अथ सूदेनं तं मल्लं योधयामास मत्स्यराट् ॥ ३४
 नोद्यमानस्तदा भीमो दुःखेनेवाकरोन्मतिम् ।
 न हि शक्नोम्यशक्तोपि प्रत्याख्यातुं नराधिपं ३५
 ततः स पुरुषव्याघ्रः शार्दूलशिथिलं चरन् ।
 प्रविवेश महारङ्गं विराटमभिहर्षयन् ॥ ३६
 बबन्ध कक्षां कौन्तेयस्ततः संहर्षयञ्जनम् ।

ततस्तु वृत्रसङ्काशं भीमो मल्लं समाह्वयत् ॥ ३७
 जीमूतं नाम तं तत्र मल्लप्रख्यातविक्रमम् ।
 कक्षे मल्लं गृहीत्वाऽथ ननाद बहु सिंहवत् ॥ ३८
 तावुभौ सुमहोत्साहावुभौ भीमपराक्रमौ ।
 मत्ताविव महाकायौ वारणौ पृष्ठिहायनौ ॥ ३९
 ततस्तौ नरशार्दूलौ बाहुयुद्धं समीयतुः ।
 वीरौ परमसंहृष्टावन्योन्यजयकाङ्क्षिणौ ॥ ४०
 उभौ परमसंहृष्टौ बलेनातिबलावुभौ ।
 अन्योन्यस्यान्तरं प्रेम्ण परस्परजयैषिणौ ॥ ४१
 कृतप्रतिकृतैश्चित्रैर्बाहुभिश्च सुसङ्कटैः ।
 सन्निपातावधूतैश्च प्रमाथोन्मथनैस्तथा ॥ ४२
 क्षेपणैर्मृष्टिभिश्चैव वराहोद्धूतनिस्वनैः ।
 तलैर्वज्रनिपातैश्च प्रसृष्टाभिस्तथैव च ॥ ४३
 शलाकानखपातैश्च पादोद्धूतैश्च दारुणैः ।
 जानुभिश्चाश्मनिर्वोषैः शिरोभिश्चाववहनैः ॥ ४४
 तद्युद्धमभवद्भोरमशस्त्रं बाहुतेजसा ।
 बलप्राणेन शूराणां समाजोत्सवसन्निधौ ॥ ४५
 अरज्यत जनः सर्वः सोत्क्रुष्टनिनदोत्थितः ।
 बलिनोः संयुगे राजन्वृत्रवासवयोरिव ॥ ४६
 प्रकर्षणाकर्षणयोरभ्याकर्षविकर्षणैः ।
 आकर्षतुरथान्योन्यं जानुभिश्चापि जघ्नतुः ॥ ४७
 ततः शब्देन महता भर्त्सयन्तौ परस्परम् ।
 व्यूढोरस्कौ दीर्घभुजौ नियुद्धकुशलावुभौ ।
 बाहुभिः समसञ्जेतामायसैः परिवैरिव ॥ ४८
 उत्पपाताथ वेगेन मल्लं कक्षे गृहीतवान् ।
 पार्श्वं निगृह्य हस्तेन पातयामास मल्लकम् ॥ ४९
 चकर्ष दोर्भ्यामुत्पात्य भीमो मल्लमभिग्रहा ।
 निनदं तमभिक्रोशञ्शार्दूल इव वारणम् ॥ ५०
 समुद्यम्य महाबाहुर्भ्रामयामास वीर्यवान् ।
 ततो मल्लाश्च मत्स्याश्च विस्सयं चक्रिरे परम् ॥ ५१
 भ्रामयित्वा शतगुणं गतसत्त्वमचेतनम् ।
 प्रत्यापिषन्महाबाहुर्मल्लं भुवि वृकोदरः ॥ ५२
 तस्मिन्निनिहते वीरे जीमूते लोकविश्रुते ।

विराटः परमं हर्षमगच्छद्बान्धवैः सह ॥ ५३
 ग्रहर्षात्प्रददौ वित्तं बहु राजा महामनाः ।
 बललाय महारङ्गे यथा वैश्रवणस्तथा ॥ ५४
 एवं स सुबहून्मल्लान्पुरुषांश्च महाबलान् ।
 विनिघ्नन्मत्स्यराजस्य प्रीतिमाहरदुत्तमाम् ॥ ५५
 यदाऽस्य तुल्यः पुरुषो न कश्चित्तत्र विद्यते ।
 ततो व्याघ्रैश्च सिंहैश्च द्विरदैश्चाप्ययोधयत् ॥ ५६
 विराटेन प्रदत्तानि चित्राणि विविधानि च ।
 स्थितेभ्यः पुरुषेभ्यश्च दत्त्वा द्रव्याणि जग्मिवान् ॥
 पुनरन्तःपुरगतः स्त्रीणां मध्ये वृकोदरः ।
 योध्यते स विराटस्य गजैः सिंहैर्महाबलैः ॥ ५८

बीभत्सुरपि गीतेन नृत्तेनापि च पाण्डवः ।
 विराटं तोषयामास सर्वाश्चान्तःपुरस्त्रियः ॥ ५९
 अश्वैर्विनीतैर्जवनैस्तत्रतत्र समागतैः ।
 तोषयामास राजानं नकुलो नृपसत्तमम् ।
 तस्मै प्रदेयं प्रायच्छत्प्रीतो राजा धनं बहु ॥ ६०
 विनीतान्वृषभान्दृष्ट्वा सहदेवस्य चाभितः ।
 धनं ददौ बहुविधं विराटः पुरुषर्षभः ॥ ६१
 द्रौपदी प्रेक्ष्य तान्सर्वान्क्लिश्यमानान्महारथान् ।
 नातिप्रीतमना राजन्निश्वासपरमाऽभवत् ॥ ६२
 एवं ते न्यवसंस्तत्र प्रच्छन्नाः पुरुषर्षभाः ।
 कर्माणि तस्य कुर्वाणा विराटनृपतेस्तदा ॥ ६३

॥ इति श्रीमन्महाभारते विराटपर्वणि समयपालनपर्वणि पञ्चदशोऽध्यायः ॥ १५ ॥

समाप्तं चेदं समयपालनपर्व ॥ २ ॥

(अथ कीचकवधपर्व ॥ ३ ॥)

षोडशोऽध्यायः ॥ १६ ॥

द्रौपद्या स्वात्मानं कामयमानस्य कीचकस्य परुषभाषणैः प्रत्याख्यानम् ॥ १ ॥

वैशंपायन उवाच ।
 वसमानेषु पार्थेषु मत्स्यस्य नगरे तदा ।
 महारथेषु च्छन्नेषु मासा दश समाययुः ॥ १
 याज्ञसेनी सुदेष्णां तु शुश्रूषन्ती विशांपते ।
 आवसत्परिचारार्हा सुदुःखं जनमेजय ॥ २
 तथा चरन्ती पाञ्चाली सुदेष्णाया निवेशने ।
 तां देवीं तोषयामास तथा चान्तःपुरस्त्रियः ॥ ३
 तस्मिन्वर्षे गतप्राये कीचकस्तु महाबलः ।
 सेनापतिर्विराटस्य ददर्श द्रुपदात्मजाम् ॥ ४
 तां दृष्ट्वा देवगर्भाभां चरन्तीं देवतामिव ।
 कीचकः कामयामास कामबाणप्रपीडितः ॥ ५
 स तु कामाग्निसंतप्तः सुदेष्णामभिगम्य वै ।
 ग्रहसन्निव सेनानीरिदं वचनमब्रवीत् ॥ ६
 नेयं मया जातु पुरेह दृष्ट्वा
 राज्ञी विराटस्य निवेशने शुभा ।

रूपेण चोन्मादयतीव मां भृशं
 गन्धेन जाता मदिरेव भामिनी ॥ ७
 का देवरूपा हृदयंगमा शुभे
 ह्याचक्ष्व मे कस्य कुतोत्र शोभने ।
 चित्तं हि निर्मथ्य करोति मां वशे
 न चान्यदत्रौषधमस्ति मे मतम् ॥ ८
 अहो तवेयं परिचारिका शुभा
 प्रत्यग्ररूपा प्रतिभाति मामियम् ।
 अयुक्तरूपं हि करोति कर्म ते
 प्रशास्तु मां यच्च ममास्ति किञ्चन ॥ ९
 प्रभूतनागाश्वरथं महाजनं
 समृद्धियुक्तं बहुपानभोजनम् ।
 मनोहरं काञ्चनचित्रभूषणं
 गृहं महच्छोभयतामियं मम ॥ १०
 ततः सुदेष्णामनुमन्य कीचक-
 स्ततः समभ्येत्य नराधिपात्मजाम् ।

उवाच कृष्णामभिसान्त्वयंस्तदा
 मृगेन्द्रकन्यामिव जम्बुको वने ॥ ११
 का त्वं कस्यासि कल्याणि कुतो वा त्वं वरानने ।
 प्राप्ता विराटनगरं तत्त्वमाचक्ष्व शोभने ॥ १२
 रूपमग्र्यं तथा कान्तिः सौकुमार्यमनुत्तमम् ।
 कान्त्या विभाति वक्रं ते शशाङ्क इव निर्मलं ॥ १३
 नेत्रे सुविपुले सुभ्रु पद्मपत्रनिभेशुभे ।
 वाक्यं ते चारुसर्वाङ्गि परपुष्टरुतेपमम् ॥ १४
 एवंरूपा मया नारी काचिदन्या महीतले ।
 न दृष्टपूर्वा सुश्रोणि यादृशी त्वमनिन्दिते ॥ १५
 लक्ष्मीः पद्मालया का त्वमर्थं भूतिः सुमध्यमे ।
 ह्रीः श्रीः कीर्तिरथो कान्तिरासां का त्वं वरानने ॥
 अतीव रूपिणी किं त्वमनङ्गाङ्गविहारिणी ।
 अतीव आजसे सुभ्रु प्रभेवेन्दोरनुत्तमा ॥ १७
 अपि चेक्ष्णपक्षमाणां स्थितज्योत्स्नोपमं शुभम् ।
 दिव्यांशुरश्मिभिर्वृत्तं दिव्यकान्तिमनोरमम् ॥ १८
 निरीक्ष्य वक्रचन्द्रं ते लक्ष्म्याऽनुपमया युतम् ।
 कृत्स्ने जगति को नेह कामस्य वशगो भवेत् ॥ १९
 हारालंकारयोग्यौ तु स्तनौ चोभौ सुशोभनौ ।
 सुजातौ सहितौ लक्ष्म्या पीनौ वृत्तौ निरन्तरौ ॥ २०
 कुञ्जालाम्बुरुहाकारौ तव सुभ्रु पयोधरौ ।
 कामप्रतोदाविव मां तुदतश्चारुहासिनि ॥ २१
 वलीविभङ्गचतुरं स्तनभारविनामितम् ।
 कराग्रसंमितं मध्यं तवेदं तनुमध्यमे ॥ २२
 दृष्ट्वैव चारुजघनं सरित्पुलिनसंनिभम् ।
 कामव्याधिरसाध्यो मामप्याक्रामति भामिनि ॥ २३

जज्वाल चाग्निमदनो दात्राग्निरिव निर्दयः ।
 त्वत्सङ्गमाभिसंकल्पविष्टो मां दहत्ययम् ॥ २४
 आत्मप्रदानवर्षेण संगमम्भोधरेण च ।
 शमयस्व वरारोहे ज्वलन्तं मन्मथानलम् ॥ २५
 मच्चित्तोन्मादनकरा मन्मथस्य शरोत्कराः ।
 त्वत्सङ्गमाशानिशितास्तीव्राः शशिनिभानने ।
 मद्यं विदार्य हृदयमिदं निर्दयवेगिताः ॥ २६
 प्रविष्टा ह्यसितापाङ्गि प्रचण्डाश्चण्डदारुणाः ।
 अत्युन्मादसमारम्भाः प्रीत्युन्मादकरा मम ।
 आत्मप्रदानसंभोगैर्माप्नुद्वर्तुमिहार्हसि ॥ २७
 चित्रमाल्याम्बरधरा सर्वाभरणभूषिता ।
 कामं प्रकामं सेव त्वं मया सह विलासिनि ॥ २८
 नार्हसीहासुखं वस्तुं सुखार्हा सुखवर्जिता ।
 प्राप्नुह्यनुत्तमं सौख्यं मत्तस्त्वं मत्तगामिनि ॥ २९
 स्वादून्यमृतकल्पानि पेयानि विविधानि च ।
 पिवमाना मनोज्ञानि रममाणा यथासुखम् ॥ ३०
 भोगोपचारान्विविधान्सौभाग्यं चाप्यनुत्तमम् ।
 पानं पिव महाभागे भोगैश्चानुत्तमैः शुभैः ॥ ३१
 इदं हि रूपं प्रथमं तवानघे
 निरर्थकं केवलमद्य भामिनि ।
 अधार्यमाणा स्रग्विोत्तमा शुभा
 न शोभसे सुन्दरि शोभना सती ॥ ३२
 त्यजामि दारान्मम ये पुरातना
 भवन्तु दास्यस्तव चारुहासिनि ।
 अहं च ते सुन्दरि दासवत्स्थितः
 सदा भविष्ये वशगो वरानने ॥ ३३

॥ इति श्रीमन्महाभारते विराटपर्वणि कीचकवधपर्वणि षोडशोऽध्यायः ॥ १६ ॥

सप्तदशोऽध्यायः ॥ १७ ॥

द्रौपद्या स्नात्मानं कामश्मानस्य कीचकस्य परुषभाषणै प्रत्याख्यानम् ॥ १ ॥

वैशंपायन उवाच ।

भूति ईश्वरी ऐश्वर्याभिमानीनी देवता ॥ १६ ॥ अनङ्गाङ्ग-
 विहारिणी रतिरित्यर्थः ॥ १७ ॥ ईक्ष्णपक्षमाणा नेत्रपक्षमाणा
 स्मित ईषदुन्मीलन तदेव ज्योत्स्नोपम मनस आह्लादकरम् ॥ १८ ॥

एवमुक्ताऽनवद्याङ्गी कीचकेन दुरात्मना ।

सुजातौ उन्नतौ । निरन्तरौ दृशुत्वात्संश्रितौ ॥ २० ॥ कुञ्जलेति
 मुकुलीभूतपद्माकारौ ॥ २१ ॥ अग्निमदनो मदनाग्निः ॥ २४ ॥
 काम स्मरम् । प्रकाममतिशयितम् ॥ २८ ॥ षोडशोऽध्यायः ॥ १६ ॥

द्रौपदी तमुवाचेदं सैरन्ध्रीवेषधारिणी ॥ १
 अप्रार्थनीयामिह मां सूतपुत्राभिमन्यसे ।
 निहीनवर्णां सैरन्ध्रीं बीभत्सां केशकारिणीम् ॥ २
 परदाराऽस्मि भद्रं ते न युक्तं तव सांप्रतम् ।
 दयिताः प्राणिनां दारा धर्मं समनुचिन्तय ॥ ३
 परदारे न ते बुद्धिर्जातु कार्या कथंचन ।
 विवर्जनं ह्यकार्याणामेतत्सुपुरुषव्रतम् ॥ ४
 मिथ्याभिगृध्रो हि नरः पापात्मा मोहमास्थितः ।
 अयशः प्राप्नुयाद्भोरं महद्वा प्राप्नुयाद्भयम् ॥ ५
 वैशंपायन उवाच ।
 एवमुक्तस्तु सैरन्ध्या कीचकः काममोहितः ।
 जानन्नपि सुदुर्बुद्धिः परदाराभिमर्शने ॥ ६
 दोषान्बहून्प्राणहरान्सर्वलोकविगर्हितान् ।
 प्रोवाचेदं सुदुर्बुद्धिर्द्रौपदीमजितेन्द्रियः ॥ ७
 नार्हस्येवं वरारोहे प्रत्याख्यातुं वरानने ।
 मां मन्मथसमाविष्टं त्वत्कृते चारुहासिनि ॥ ८
 प्रत्याख्याय च मां भीरु वशगं प्रियवादिनम् ।
 नूनं त्वमसितापाङ्गि पश्चात्तापं करिष्यसि ॥ ९
 अहं हि सुभ्रु राज्यस्य कृत्स्नस्यास्य सुमध्यमे ।
 प्रभुर्वासयिता चैव वीर्यं चाप्रतिमः क्षितौ ॥ १०
 पृथिव्यां मत्समो नास्ति कश्चिदन्यः पुमानिह ।
 रूपयौवनसौभाग्यैर्भोगैश्चानुत्तमैः शुभैः ॥ ११
 सर्वकामसमृद्धेषु भोगेष्वनुपमेष्विह ।
 भोक्तव्येषु च कल्याणि कस्माद्दस्ये रता ह्यसि ॥

मया दत्तमिदं राज्यं स्वामिन्यसि शुभानने ।
 भजस्व मां वरारोहे भुङ्क्ष्व भोगाननुत्तमान् ॥ १२
 एवमुक्ता तु सा साध्वी कीचकेनाशुभं वचः ।
 कीचकं प्रत्युवाचेदं गर्हयन्त्यस्य तद्वचः ॥ १४
 सैरन्ध्र्युवाच ।
 मा सूतपुत्र मुह्यस्व माऽद्य त्यक्ष्यस्व जीवितम् ।
 जानीहि पञ्चभिर्घोरैरित्यं मामभिरक्षिताम् ॥ १५
 न चाप्यहं त्वया लभ्या गन्धर्वाः पतयो मम ।
 ते त्वां निहन्युः कुपिताः साध्वलं मा व्यनीनशः ॥
 अशक्यरूपं पुरुषैरध्वानं गन्तुमिच्छसि ॥ १७
 यथा निश्चेतनो बालः कूलस्थः कूलमुत्तरम् ।
 तर्तुमिच्छति मन्दात्मा तथा त्वं कर्तुमिच्छसि ॥ १८
 अन्तर्महीं वा यदि वोर्ध्वमुत्पतेः
 समुद्रपारं यदि वा प्रधावसि ।
 तथापि तेषां न विमोक्षमर्हसि
 प्रमाथिनो देवसुता हि खेचराः ॥ १९
 त्वं कालरात्रीमिव कश्चिदातुरः
 किं मां दृढं प्रार्थयसेऽद्य कीचक ।
 किं मातुरङ्के शयितो यथा शिशु-
 श्वन्द्रं जिघृक्षुरिव मन्यसे हि माम् ॥ २०
 तेषां प्रियां प्रार्थयतो न ते भुवि
 गत्वा दिवं वा शरणं भविष्यति ।
 न वर्तते कीचक ते दृशा शुभं
 या तेन संजीवनमर्थयेत सा ॥ २१

॥ इति श्रीमन्महाभारते विराटपर्वणि कीचकवधपर्वणि सप्तदशोऽध्यायः ॥ १७ ॥

अष्टादशोऽध्यायः ॥ १८ ॥

कीचकेन सुदेष्णांप्रति द्रौपद्याः स्ववशीकरणप्रार्थना ॥ १ ॥ सुदेष्ण्या कीचके सुराहरणव्याजेन तद्गृहंप्रति द्रौपदीप्रेषण-
 प्रतिज्ञानम् ॥ २ ॥ तथा बलात्कारेण द्रौपद्याः सुगनयनाय कीचकगृहंप्रति गमनचोदना ॥ ३ ॥

वैशंपायन उवाच ।

प्रत्याख्यातश्च पाञ्चाल्या कीचकः काममोहितः ।

अभिमन्यसे कामयसे ॥ २ ॥ मिथ्याभिगृध्र वितथाभिनिवेशी ।
 महद्भयं मृत्युम् ॥ ५ ॥ मन्यसे लिप्ससे शिशोश्चन्द्रवदहं तव दुर्ल-
 भास्मीति भावः ॥ २० ॥ या शुभ स्वीय अर्थयेत कामयेत शुभे-

प्रविश्य राजभवनं भगिन्या अग्रतः स्थितः ॥ १
 सोभिवीक्ष्य सुकेशान्तां सुदेष्णां भगिनीं प्रियाम् ॥

च्छारूपा तव नास्तीत्यर्थः । तेन च शुभेन परदारनिवृत्तिरूपेण
 कामितेन सजीवनं भवतीति शेषः । अन्यथा मरिष्यसीत्यर्थः
 ॥ २१ ॥ सप्तदशोऽध्यायः ॥ १७ ॥

अमर्यादेन कामेन घोरेणाभिपरिप्लुतः ॥ २
 स तु मूर्ध्वञ्जलिं कृत्वा भगिन्याश्चरणानुभौ ।
 संमोहाभिहतस्तूर्णं वातोद्धत इवार्णवः ॥ ३
 स प्रोवाच सुदुःखार्तो भगिनीं निश्चसन्मुहुः ।
 अव्यक्तमृदुना साम्ना शुष्यता च पुनःपुनः ॥ ४
 यथा सुदेष्णे सैरन्ध्या संगच्छेयं सकामया ।
 तथा शीघ्रं कुरुष्वद्य माऽहं प्राणान्प्रहासिषम् ॥ ५
 यदीयमनवद्याङ्गी न मामद्यापि काङ्क्षते ।
 चेतसाऽभिप्रसन्नेन गतोऽस्मि यमसादनम् ॥ ६
 वैशंपायन उवाच ।
 तमुवाच परिष्वज्य सुदेष्णा भ्रातरं प्रियम् ।
 भ्रातुर्जीवितरक्षार्थं समाश्वास्यसितेक्षणा ॥ ७
 शरणागत्यं सुश्रोणी मया दत्ताभया च सा ।
 शुभाचारा च भद्रं ते नैनां वक्तुमिहोत्सहे ॥ ८
 एषा हि शक्या नान्येन स्पष्टं पापेन चेतसा ।
 गन्धर्वाः किल पञ्चेमां रक्षन्ति रमयन्ति च ॥ ९
 एवमेषा ममाचष्टे तथा प्रथमसंगमे ।
 तथैव गजनासोरुः सत्यमाह ममान्तिके ।
 ते हि क्रुद्धा महात्मानो नाशयेयुर्हि जीवितम् १०
 राजा चैव समीक्ष्यैनां संमोहं गतवानिह ।
 मया च सत्यवचनैरनुनीतो महीपतिः ॥ ११
 सोऽप्येनामनिशं दृष्ट्वा मनसैवाभ्यनन्दत ।
 भयाद्गन्धर्वमुख्यानां जीवितस्योपधातिनाम् ।
 मनसाऽपि ततस्त्वेनां न चिन्तयति पार्थिवः ॥ १२
 ते हि क्रुद्धा महात्मानो गरुडानिलतेजसः ।
 दहेयुरपि लोकांस्त्रीन्युगान्तेष्विव भास्करः ॥ १३
 सैरन्ध्या ह्येतदाख्यातं मम तेषां महद्भलम् ।
 तव चाहमिदं गुह्यं स्नेहाद्वक्ष्यामि बन्धुवत् ॥ १४
 मा गमिष्यसि वै कृच्छ्रां गतिं परमदुर्गमाम् ।
 बलिनस्ते रुजं कुर्युः कुलस्य च धनस्य च ॥ १५
 तस्मान्नास्यां मनः कर्तुं यदि प्राणा प्रियास्तव ।
 न चिन्तयेथा मागास्त्वं मत्प्रियं च यदीच्छसि १६
 वैशंपायन उवाच ।
 एवमुक्तस्तु दुष्टात्मा भगिनीं कीचकोऽब्रवीत् ।

गन्धर्वाणां शतं वाऽपि सहस्रमयुतानि वा ।
 अहमेको वधिष्यामि गन्धर्वान्पञ्च किं पुनः ॥ १७
 न च त्वमभिजानीषे स्त्रीणां गुह्यमनुत्तमम् ।
 पुत्रं वा किल पौत्रं वा भ्रातरं वामनस्त्रिनम् ॥ १८
 रहसीह नरं दृष्ट्वा नानागन्धविभूषितम् ।
 योनिरुत्सिद्यते स्त्रीणां सतीनामपि च श्रुतम् १९
 मां निरीक्ष्यानुलिमाङ्गं सर्वाभरणभूषितम् ।
 वशमेष्यति सैरन्ध्री मन्मथेनाभिपीडिता ।
 सा त्वं दृष्ट्वा ब्रूहि चैनां मम चेज्जीवितं प्रियं २०
 वैशंपायन उवाच ।
 एवमुक्ता सुदेष्णा तु शोकेनाभिप्रपीडिता ।
 अहो दुःखमहो कृच्छ्रमहो पापमिति स्म ह ॥ २१
 प्रारुदद्भुशदुःखार्ता विपाकं तस्य वीक्ष्य सा ।
 पातालेषु पतत्येष विलपन्वडवामुखे ॥ २२
 त्वत्कृते विनशिष्यन्ति भ्रातरः सुहृदश्च मे ।
 किन्तु शक्यं मया कर्तुं यच्चमेवमभिप्लुतः ॥ २३
 न च श्रेयोऽभिजानीषे काममेवानुवर्तसे ।
 ध्रुवं गतायुस्त्वं पाप यदेवं काममोहितः ।
 अकर्तव्ये हि मां पापे नियुनङ्क्षि नराधम ॥ २४
 अपि चैतत्पुरा प्रोक्तं निपुणैर्मनुजोत्तमैः ।
 एकस्तु कुरुते पापं स्वजातिस्तेन हन्यते ॥ २५
 गतस्त्वं धर्मराजस्य विषयं नात्र संशयः ।
 अदूषितमिदं सर्वं स्वजनं धातयिष्यसि ॥ २६
 एतत्तु मे दुःखतरं येनाहं भ्रातृसौहृदात् ।
 विदितार्था करिष्यामि तुष्टो भव कुलक्षये ॥ २७
 गच्छ शीघ्रमितस्त्वं हि स्वमेव भवनं शुभम् ।
 किञ्चित्कार्यं समुद्दिश्य सुरामन्नं च कारय ॥ २८
 कृते चान्ने सुरायां च प्रेषयिष्यसि मे पुनः ।
 तामहं प्रेषयिष्यामि मध्वन्नार्थं तवान्तिकम् ॥ २९
 ततः संप्रेषितामेनां विजने निरवग्रहाम् ।
 सान्त्वयेथा यथान्यायं यदि साम सहिष्यति ॥ ३०
 सद्यः कृतमिदं सर्वं शेषमत्रानुचिन्तय ॥ ३१
 वैशंपायन उवाच ।
 सुदेष्णयैवमुक्तस्तु कीचकः कालचोदितः ।

त्वरमाणः प्रचक्राम स्वगृहं राजवेश्मनः ॥ ३२
 आगम्य च गृहं रम्यं सुरामन्त्रं चकार ह ।
 अजैडकं च सुकृतं बहुचोच्चावचान्मृगान् ॥ ३३
 भक्षांश्च विविधाकारान्वहंश्चोच्चावचांस्तदा ।
 कारयामास कुशलैरन्नपानैः सुसंस्कृतम् ॥ ३४
 त्वरावान्कालपाशेन कण्ठे बद्धः पशुर्यथा ।
 नावबुध्यत मूढात्मा मरणं समुपस्थितम् ॥ ३५
 आनीतायां सुरायां तु कृते चान्ने सुसंस्कृते ।
 कीचकः पुनरागम्य सुदेष्णां वाक्यमब्रवीत् ॥ ३६
 मधु मांसं च बहुधा भक्ष्याश्च बहुधा कृताः ।
 सुदेष्णे ब्रूहि सैरन्ध्रीं यथा सा मे गृहं व्रजेत् ॥ ३७
 केनचित्त्वद्य कार्येण त्वर शीघ्रं मम प्रियम् ।
 अहं हि शरणं देवं प्रतिपद्ये वृषध्वजम् ।
 समागमं मे सैरन्ध्र्या मरणं वा दिशेति वै ॥ ३८
 वैशंपायन उवाच ।
 सा तमाह विनिःश्वस्य प्रतिगच्छ स्वकं गृहम् ।
 एषाऽहमपि सैरन्ध्रीं सुरार्थे तूर्णमादिशे ॥ ३९
 एवमुक्तस्तु पापात्मा कीचकस्त्वरितः पुनः ।
 स्वगृहं प्राविशत्तूर्णं सैरन्ध्रीगतमानसः ॥ ४०
 कीचकं तु गतं ज्ञात्वा त्वरमाणं स्वकं गृहम् ।
 सैरन्ध्रीं तत आहूय सुदेष्णा वाक्यमब्रवीत् ॥ ४१
 गच्छ सैरन्ध्रि मत्प्रीत्यै कीचकस्य निवेशनम् ।
 सुरामानय सुश्रोणि तृषिताऽहं विलासिनि ॥ ४२
 वैशंपायन उवाच ।
 सुदेष्णयैवमुक्ता सा निःश्वसन्ती नृपात्मजा ।
 अब्रवीच्छोकसन्तप्ता नाहं तत्र व्रजामि वै ॥ ४३
 सूतपुत्रो हि मां भद्रे कामात्मा चाभिमन्यते ।

न गच्छेयमहं तस्य राजपुत्रि निवेशनम् ।
 त्वमेव भद्रे जानासि यथा स निरपत्रपः ॥ ४४
 समयश्च कृतो भद्रे यथा प्रथमसंगमे ।
 तथा निवसमानायां यथाऽहं नान्यचारिणी ॥ ४५
 कीचकश्च सुकेशान्ते मूढो मदनगर्वितः ।
 स मामिह गतां दृष्ट्वा व्यवस्यति निराकृतिम् ।
 कथं नु वै तत्र गतां मर्षयेन्मामवान्धवाम् ॥ ४६
 बह्वचः सन्ति तव प्रेप्या राजपुत्रि वशानुगाः ।
 अन्यां प्रेषय कैकेयि संरक्ष्याऽहमिह त्वया ॥ ४७
 कीचकस्यालर्यं देवि न यामि भयकम्पिता ।
 यद्यदन्यच्च मे कर्म करोमि च सुदुष्करम् ॥ ४८
 एवमुक्ता तु पाञ्चाल्या दैवयोगेन कैकयी ।
 तां विराटस्य महिषी क्रुद्धा भूयोऽन्वशासत ॥ ४९
 कीचकं चैव गच्छ त्वं बलात्कारेण चोदिता ।
 नास्ति मेऽन्या त्वया तुल्या सा त्वं शीघ्रतरं व्रज ॥
 अवश्यं त्वेव गन्तव्यं किमर्थं मां विवक्षसि ।
 शीघ्रं गच्छ त्वरस्वेति मत्प्रीतिवशमाचर ॥ ५१
 न हीदृशो मम भ्राता किं त्वं समभिशङ्कसे ।
 उक्त्वा चैनां बलाच्चैव विनियुज्य प्रभुत्वतः ॥ ५२
 भाजनं प्रददौ चास्यै सपिधानं हिरण्मयम् ।
 या सुजाता सुगन्धा च तामानय सुरामिति ५३
 सा शङ्कमाना रुदती वेपन्ती द्रुपदात्मजा ।
 दैवतेभ्यो नमस्कृत्वा श्वशुरेभ्यस्तथाऽब्रवीत् ॥ ५४
 यथाऽहमन्यं पार्थेभ्यो नाभिजानामि मानवम् ।
 तेन सत्येन मां दृष्ट्वा कीचको मा वशं नयेत् ॥ ५५
 यथाऽहं पाण्डुपुत्रेभ्यः पञ्चभ्यो नान्यगामिनी ।
 तेन सत्येन मां दृष्ट्वा कीचको मा वशं नयेत् ५६

॥ इति श्रीमन्महाभारते विराटपर्वणि कीचकवधपर्वणि अष्टादशोऽध्यायः ॥ १८ ॥

एकोनविंशोऽध्यायः ॥ १९ ॥

कीचकगृहं प्रति प्रस्थितया द्रौपद्या तेन स्वस्यादूषणाय सूर्यादिदेवताप्रार्थना ॥ १ ॥ सूर्येण तद्रक्षणाय निगूढस्य रक्षसः
 प्रेषणम् ॥ २ ॥ कीचकेन द्रौपदीं प्रति स्ववशीभवनयाचनम् ॥ ३ ॥ तथा तदनङ्गीकारोपात्तस्याः पादेन ताडनम् ॥ ४ ॥
 सूर्यदूतेन रक्षसा कीचकस्य भूमौ निपातनम् ॥ ५ ॥ युधिष्ठिरेण कीचकजिवांसोर्भूमस्य संकेतेन प्रतिषेधनम् ॥ ६ ॥

वैशंपायन उवाच ।
 अकीर्तयत सुश्रोणी धर्मं शक्रं दिवाकरम् ।

मारुतं चाश्विनौ देवौ कुबेरं वरुणं यमम् ॥ १
 रुद्रमग्निं भगं विष्णुं स्कन्दं पूषणमेव च ।

सावित्रीसहितं चापि ब्रह्माणं पर्यकीर्तयत् ॥ २
 इत्येवं मृगशावाक्षी सुश्रोणी धर्मचारिणी ।
 उपातिष्ठत सा सूर्यं मुहूर्तमबला तदा ॥ ३
 तदस्यास्तनुमध्यायाः सर्वे सूर्योऽवबुद्धवान् ।
 अन्तर्हितं ततस्तस्या रक्षो रक्षार्थमादिशत् ॥ ४
 तच्चैनां नाजहात्तत्र सर्वावस्थास्वनिन्दिताम् ॥ ५
 प्रतस्थे सा सुकेशान्ता त्वरमाणा पुनःपुनः ।
 विलम्बमाना विवशा कीचकस्य निवेशनम् ॥ ६
 तां मृगीमिव वित्रस्तां दृष्ट्वा कृष्णां समागताम् ।
 उत्पपातासनात्तूर्णं नार्वं लब्ध्वेव पारगः ॥ ७
 श्लक्ष्णं चोवाच वाक्यं स कीचकः काममूर्च्छितः ।
 स्वागतं ते सुकेशान्ते सुव्युष्टा रजनी मम ॥ ८
 स्वामिनी त्वमनुप्राप्ता चिरस्य भवनं शुभे ।
 कुरुष्व च मयि प्रीतिं वशं चोपानयस्व माम् ॥ ९
 प्रतिगृह्णीष्व मे भोगांस्त्वदर्धमुपकल्पितान् ।
 सर्वरत्नमयीं मालां कुण्डले च हिरण्मये ॥ १०
 वासांसि चन्दनं माल्यं धूपशुद्धां च वारुणीम् ।
 प्रतिगृह्णीष्व भद्रं ते विहर त्वं यथेच्छसि ।
 प्रीत्या मे कुरु पद्माक्षि प्रसादं प्रियदर्शने ॥ ११
 स्वास्तीर्णमस्ति शयनं सितसूक्ष्मोत्तरच्छदम् ।
 अत्रारुह्य मया सार्धं पिबेमां वरवारुणीम् ॥ १२
 भजस्व मां विशालाक्षि भर्ता ते सदृशोऽस्म्यहम् ।
 उपसर्प वरारोहे मेरुमर्कप्रभा यथा ॥ १३
 वैशंपायन उवाच ।
 स मूढः कीचकस्तत्र प्राप्तां राजीवलोचनाम् ।
 अब्रवीद्रौपदीं दृष्ट्वा दुरात्मा ह्यात्मसंमतः ॥ १४
 कीचकेनैवमुक्ता सा द्रौपदी वरवर्णिनी ।
 अब्रवीत्तमनाचारं नेदृशं वक्तुमर्हसि ॥ १५
 नाहं शक्या त्वया स्प्रष्टुं श्रपचेनेव ब्राह्मणी ।
 गन्तुमिच्छसि दुर्बुद्धे गतिं दुर्गतरान्तराम् ॥ १६
 यत्र गच्छन्ति बहवः परदारामिभर्शकाः ।
 नराः संभिन्नमर्यादाः कीटवच्चाशुभाश्रयाः ॥ १७
 अप्रैषीन्मां सुराहारीं सुदेष्णा त्वन्निवेशनम् ।

तस्थै नयिष्ये मदिरां भगिनी तृषिता तव ॥ १८
 पिपासिता च कैकेयी तूर्णं मामादिशत्ततः ।
 दीयतां मे सुरा शीघ्रं सूतपुत्र ब्रजाम्यहम् ॥ १९
 कीचक उवाच ।
 अन्या भद्रे हरिष्यन्ति राजपुत्र्याः सुरामिमाम् ।
 किं त्वं यास्यसि कल्याणि मदर्थं त्वमिहागता २०
 वैशंपायन उवाच ।
 इत्युक्त्वा दक्षिणे पाणौ सूतपुत्रः परामृशत् ।
 सा गृहीता विधून्वन्ती भूमौ निक्षिप्य भाजनम् ।
 सभां शरणमाधावद्यत्र राजा युधिष्ठिरः ॥ २१
 तां कीचकः प्रधावन्तीं केशपक्षे परामृशत् ।
 पातयित्वा तु तां भूमौ सूतपुत्रः पदाऽवधीत् २२
 सभायां पश्यतो राज्ञो विराटस्य महात्मनः ।
 ब्राह्मणानां च वृद्धानां क्षत्रियाणां च पश्यतां २३
 तस्याः पादाभितप्ताया मुखाद्बुधिरमास्रवत् ॥ २४
 ततो दिवाकरेणाशु राक्षसः संनियोजितः ।
 स कीचकमपोवाह वातवेगेन भारत ॥ २५
 स पपात तदा भूमौ रक्षोबलसमीरितः ।
 विधूर्णमानो निशेष्टश्छिन्नमूल इव द्रुमः ॥ २६
 तां दृष्ट्वा तत्र ते सभ्या हाहाभूताः समन्ततः ।
 न युक्तं सूतपुत्रेति कीचकेति च तेऽवदन् ।
 किमियं वध्यते बाला कृपणा चाप्यबान्धवा २७
 तस्यामासन्हि ते पार्थाः सभायां भ्रातरस्तथा ।
 अमृष्यमाणाः कृष्णायाः कीचकेन पदा बध् २८
 तां दृष्ट्वा भीमसेनस्य क्रोधादास्रमवर्तत ।
 धूमोच्छ्वासः समभवन्नेत्रे चोच्छ्रितपक्ष्मणी ।
 सखेदा भ्रुकुटी चोग्रा ललाटे समवर्तत ॥ २९
 तस्य भीमो बध्प्रेप्सुः कीचकस्य दुरात्मनः ।
 दन्तैर्दन्तांस्तदा रोषान्निष्पिपेष महामनाः ॥ ३०
 भूयः संचरितः क्रुद्धः सहस्रोत्थाय चासनात् ।
 निरैक्षत द्रुमं दीर्घं राजानं चाप्यवैक्षत ॥ ३१
 बध्माकाङ्क्षमाणं तं कीचकस्य दुरात्मनः ।
 आकारेणैव भीमं स प्रत्यषेधयुधिष्ठिरः ॥ ३२

तस्य राजा शनैः संज्ञां कुन्तीपुत्रो युधिष्ठिरः ।
 चकार भीमसेनस्य रोषाविष्टस्य धीमतः ॥ ३३
 प्रत्याख्यानं तदा चाह-कङ्को नाम युधिष्ठिरः ३४
 सुद मा साहसं कार्षीः फलितोऽयं वनस्पतिः ।
 नात्र शुष्काणि काष्ठानि सन्ति यानि च कानि च ॥
 यदि ते दारुकृत्यं स्यान्निष्क्रम्य नगराद्बहिः ।
 समूलं शातयेद्वृक्षं श्रमस्ते न भविष्यति ॥ ३६
 यस्य चार्द्रस्य वृक्षस्य शीतच्छायां समाश्रयेत् ।
 न तस्य पर्णे द्रुह्येत पूर्ववृत्तमनुसरन् ॥ ३७
 न क्रोधकालसमयः सुद मा चापलं कृथाः ।
 अपूर्णोऽयं द्विपक्षोनो नेदं बलवतां बहु ॥ ३८
 अथाङ्गुष्ठेनावमृद्वादङ्गुष्ठं तत्र धर्मराट् ।
 प्रबोधनभयाद्राज्ञो भीमं तं प्रत्यषेधयत् ॥ ३९
 भीमसेनस्तु तद्वाक्यं श्रुत्वा परपुरञ्जयः ।
 सहसोत्पतितं क्रोधं न्ययच्छद्भृतिमान्वलात् ।
 इङ्गितज्ञः स तु भ्रातुस्तूष्णीमासीद्वृकोदरः ॥ ४०
 भीमस्य च समारम्भं दृष्ट्वा राज्ञोऽस्य चेष्टितम् ।
 द्रौपदी चाधिकं क्रोधात्प्रारूढत्सा पुनःपुनः ४१
 कीचकेनानुगमनात्कृष्णा ताप्रायतेक्षणा ।
 सभाद्वारमुपागम्य रुदन्ती वाक्यमब्रवीत् ॥ ४२
 अवेक्षमाणा सुश्रोणी पतींस्तान्दीनचेतसः ।
 आकारं परिरक्षन्ती प्रतिज्ञां धर्मसंयुताम् ।
 दह्यमानेव रौद्रेण चक्षुषा दुपदात्मजा ॥ ४३
 प्रजारक्षणशीलानां राज्ञां ह्यमिततेजसाम् ।
 कार्याऽनुपालनं नित्यं धर्मे सत्ये च तिष्ठताम् ४४
 स्वप्रजायां प्रजायां च विशेषं नाधिगच्छताम् ।
 प्रियेष्वपि च वध्येषु समत्वं ये समाश्रिताः ॥ ४५
 विवादेषु प्रवृत्तेषु समं कार्यानुदर्शिना ।
 राज्ञा धर्मासनस्थेन जितौ लोकावुभावपि ॥ ४६
 राजन्धर्मासनस्थो हि रक्ष मां त्वमनागसम् ॥ ४७
 अहं त्वनपराध्यन्ती कीचकेन दुरात्मना ।
 पश्यतस्ते महाराज हता पादेन दासिवत् ॥ ४८

त्वत्समक्षं नृपश्रेष्ठ निष्पिष्टा वसुधातले ।
 अनागसं कृपार्ही मां स्त्रियं त्वं परिपालय ॥ ४९
 रक्ष मां कीचकाद्रीतां धर्मं रक्ष नरेश्वर ।
 मत्स्याधिप प्रजा रक्ष पिता पुत्रानिवौरसान् ५०
 यस्त्वधर्मेण कार्याणि मोहात्मा कुरुते नृपः ।
 अचिरात्तं दुरात्मानं वशे कुर्वन्ति शत्रवः ॥ ५१
 मत्स्यानां कुलजस्त्वं हि तेषां सत्यं परायणम् ।
 त्वं किलैवंविधो जातः कुले धर्मपरायणे ॥ ५२
 अतस्त्वाहमभिक्रन्दे शरणार्थं नराधिप ।
 त्राहि मामद्य राजेन्द्र कीचकात्पापपूरुषात् ॥ ५३
 अनाथाभिह मां ज्ञात्वा कीचकः पुरुषाधमः ।
 प्रहरत्येव नीचात्मा न तु धर्ममवेक्षते ॥ ५४
 अकार्याणामनारम्भात्कार्याणामनुपालनात् ।
 प्रजासु ये सुवृत्तास्ते स्वर्गमायान्ति भूमिपाः ५५
 कार्याकार्यविशेषज्ञाः कामकारेण पार्थिवाः ।
 प्रजासु किल्बिषं कृत्वा नरकं यान्त्यधोमुखाः ५६
 नैव यज्ञैर्न वा दानैर्न गुरोरुपसेवनात् ।
 प्राप्नुवन्ति तथा धर्मं यथा कार्यानुपालनात् ॥ ५७
 अपि चेदं पुरा ब्रह्मा प्रोवाचेन्द्राय पृच्छते ।
 द्वन्द्वं कार्यमकार्यं च लोके चासीत्परं यथा ॥ ५८
 धर्माधर्मौ पुनर्द्वन्द्वं विनियुक्तमथापि वा ।
 क्रियाणामक्रियाणां च प्रापणे पुण्यपापयोः ॥ ५९
 प्रजायां सृज्यमानायां पुरा ह्येतदुदाहृतम् ।
 एतद्वो मानुषाः सम्यकार्यं द्वन्द्वत्रयं भुवि ॥ ६०
 अस्मिन्सुनीते दुर्नीते लभते कर्मजं फलम् ।
 कल्याणकारी कल्याणं पापकारी च पापकम् ६१
 तेन गच्छति संसर्गं स्वर्गाय नरकाय वा ।
 सुकृतं दुष्कृतं वाऽपि कृत्वा मोहेन मानवः ।
 पश्चात्तापेन तप्येत स्वबुद्ध्या मरणं गतः ॥ ६२
 एवमुक्त्वा परं वाक्यं विससर्ज शतक्रतुम् ।
 शक्रोऽप्यापृच्छ च ब्रह्माणं देवराज्यमपालयत् ॥ ६३
 यथोक्तं देवराजेन ब्रह्मणा परमेष्ठिना ।
 तथा त्वमपि राजेन्द्र कार्याकार्ये स्थिरो भव ॥ ६४

विंशोऽध्यायः ॥ २० ॥

विराटेन कीचकस्य दण्डाप्रयोगाद्दुष्टया द्रौपद्या तंप्रत्युपालम्भनम् ॥ १ ॥ युधिष्ठिरेण द्रौपद्याः सान्त्वनम् ॥ २ ॥
द्रौपद्याऽज्ञानादिव स्वशोकहेतुं पृच्छन्ती सुदेष्णांप्रति गन्धर्वैः कीचकवधस्य भावित्वकथनम् ॥ ३ ॥

वैशंपायन उवाच ।

एवं विलपमानायां पाञ्चाल्यां मत्स्यपुङ्गवः ।
अशक्तः कीचकं तत्र शासितुं बलदर्पितम् ।
विराटराजः सूतं तु सान्त्वेनैव न्यवारयत् ॥ १
कीचकं मत्स्यराजेन कृतागसमनिन्दिता ।
नापराधानुरूपेण दण्डेन प्रतिपादितम् ॥ २
पाञ्चालराजस्य सुता दृष्ट्वा सुरसुतोपमा ।
धर्मज्ञा व्यवहाराणां कीचके कृतकिल्बिषे ।
पुनः प्रोवाच राजानं स्मरन्ती धर्ममुत्तमम् ॥ ३
संप्रेक्ष्य च वरारोहा सर्वास्तत्र सभासदः ।
राजानुवर्तनपरान्कीचकं च कृतागसम् ।
विराटं चाह पाञ्चाली दुःखेनाविष्टचेतना ॥ ४
न राजन्नाजवर्तिकचित्समाचरसि कीचके ।
दस्यूनामिव ते धर्मो न सत्सु परिवर्तते ॥ ५
न कीचकः स्वधर्मस्थो न च मत्स्यः कथंचन ।
सभासदोऽप्यधर्मज्ञा य इमं पर्युपासते ॥ ६
न धर्मं कीचको वेत्ति राजभृत्यास्तथैव च ।
न राजा विनयं ब्रूते अमात्याश्च न जानते ॥ ७
नोपालभे त्वां नृपते विराटं नृपसंसदि ।
नाहमेतेन युक्ता वै हन्तुं मात्स्य तवान्तिके ॥ ८
सभासदस्तु पश्यन्तु कीचकं धर्मलङ्घिनम् ।
विराटनृपते पश्य मामनाथामनागसम् ॥ ९
न साम फलते दुष्टे दुष्टे दण्डः प्रयुज्यते ॥ १०
अदण्ड्यान्दण्डयन्नाजा दण्ड्यांश्चैवाप्यदण्डयन् ।
स राजा न भवेद्धोके राजशब्दस्य भाजनम् ॥ ११
दीनान्धकृपणाशक्तपङ्गुकुञ्जजडादिकान् ।
अनाथबालवृद्धांश्च पुरुषान्वा स्त्रियोऽपि वा ।
दुष्टचोराभिभूतांश्च पालयेदवनीपतिः ॥ १२
अनाथानां च नाथः स्यादपिटृणां पिता नृपः ।
माता भवेदमातृणामगुरुणां गुरुर्भवेत् ।
अगतीनां गती राजा नृणां राजा परायणम् ॥ १३

विशेषतः परैर्दुष्टैः परामृष्टां नरोत्तमः ।

स्त्रियं साध्वीमनाथां च पालयेत्स्वसुतामिव ॥ १४
त्वद्गृहावसतिं राजन्नेतावत्कालपर्ययम् ।
अधिकां त्वत्सुतायाश्च पश्य मां कीचकाहतां ॥ १५
विराट उवाच ।
परोक्षं नाभिजानामि विग्रहं युवयोरहम् ।
अर्थतत्त्वमविज्ञाय किं स्यादकुशलं मम ॥ १६
द्रौपद्युवाच ।
येषां न वैरी स्वपिति पदा भूमिमुपस्पृशन् ।
तेषां मां मानिनीं भार्यां सूतपुत्रः पदाऽवधीत् ॥ १७
ये च दद्युर्न याचेयुर्ब्रह्मण्याः सत्यवादिनः ।
येषां दुन्दुभिनिर्घोषो ज्याघोषः श्रूयते भृशम् ।
तेषां मां दयितां भार्यां सूतपुत्रः पदाऽवधीत् ॥ १८
तेजस्विनस्तथा क्षान्ता बलवन्तश्च मानिनः ।
महेष्वासा रणे शूरा गर्विता मानतत्पराः ।
तेषां मां मानिनीं भार्यां सूतपुत्रः पदाऽवधीत् ॥ १९
सर्वलोकमिमं हन्युर्यदि क्रुद्धा महाबलाः ।
तेषां मां दयितां भार्यां सूतपुत्रः पदाऽवधीत् ॥ २०
येषां नास्ति समः कश्चिद्वीर्यं सत्ये बले दमे ।
तेषां मां दयितां भार्यां सूतपुत्रः पदाऽवधीत् ॥ २१
येषां न सदृशः कश्चिद्वनाद्यैर्भुवि मानवः ।
तेषां मां दयितां भार्यां सूतपुत्रः पदाऽवधीत् ॥ २२
तवाग्रतो विशेषेण प्रजानां च हितैषिणः ।
पश्यतो निहता राजस्तेनेह जगतीपते ॥ २३
शरणं ये प्रपन्नानां भवन्ति शरणार्थिनाम् ।
चरन्ति लोके प्रच्छन्नाः कनु तेऽद्य महाबलाः ॥ २४
कथं ते सूतपुत्रेण बध्यमानां प्रियां सतीम् ।
मर्षयन्ति यथा क्लीबा बलवन्तोऽतितेजसः ॥ २५
कनु तेषाममर्षश्च वीर्यं तेषां च तद्बलम् ।
न परीप्सन्ति ये भार्यां बध्यमानां दुरात्मना ॥ २६
मयाऽपि शक्यं किं कर्तुं विराटे धर्मदूषणे ।

मां मर्षयति यः पश्यन्वध्यमानामनागसम् ॥ २७
 धर्मो विद्रो ह्यधर्मेण सभां यत्रोपतिष्ठति ।
 न चेद्विशल्यः क्रियते सर्वे विद्राः सभासदः ॥ २८
 यत्र धर्मो ह्यधर्मेण सत्यं यत्रानुतेन च ।
 हन्यते प्रेक्षमाणानां हतास्तत्र सभासदः ॥ २९
 वैशंपायन उवाच ।
 तस्यास्तत्कृपणं श्रुत्वा सैरन्ध्याः परिदेवितम् ।
 ततः सभ्यास्तु ते सर्वे भूयः कृष्णामपूजयन् ।
 साधुसाध्विति चाप्याहुः कीचकं चाप्यगर्हयन् ॥ ३०
 केचित्कृष्णां प्रशंसन्ति केचिन्निन्दन्ति कीचकम् ।
 केचिन्निन्दन्ति राजानं केचिद्देवीं च तां नराः ॥ ३१
 सभ्या ऊचुः ।
 यस्येयं चारुसर्वाङ्गी भार्या स्यादायतेक्षणा ।
 परो लाभश्च तस्य स्यान्न स शोचेत्कदाचन ॥ ३२
 यस्या गात्रं शुभं पीनं मुखं जयति पङ्कजम् ।
 गतिर्हंसं स्मितं कुन्दं सैषा नार्हति पद्मधम् ॥ ३३
 द्वात्रिंशदशना यस्याः श्वेता मांसनिबन्धनाः ।
 स्निग्धाश्च मृदवः केशाः सैषा नार्हति पद्मधम् ॥ ३४
 पद्मं चक्रं ध्वजं शङ्खं प्रासादो मकरस्तथा ।
 यस्याः पाणितले सन्ति सैषा नार्हति पद्मधम् ॥ ३५
 आवर्ताः खलु चत्वारः सर्वे चैव प्रदक्षिणाः ।
 समं गात्रं शुभं स्निग्धं यस्या नार्हति पद्मधम् ॥ ३६
 अच्छिद्रहस्तपादा च अच्छिद्रदशना च या ।
 कन्या कमलपत्राक्षी कथमर्हति पद्मधम् ॥ ३७
 सेयं लक्षणसंपन्ना पूर्णचन्द्रनिभानना ।
 सुरूपिणी सुवदना नेयं योग्या पदा वधम् ॥ ३८
 देवदेवीव सुभगा शक्रदेवीव शोभना ।
 अप्सरा इव सारूप्यान्नेयं योग्या पदा वधम् ॥ ३९
 इति स्नापूजयन्तत्र कृष्णां प्रेक्ष्य सभासदः ॥ ४०
 सा विनिःश्वस्य सुश्रोणी भूमावन्तर्मुखी स्थिता ।
 तूष्णीमासीत्तदा दृष्ट्वा विवक्षन्तं युधिष्ठिरम् ॥ ४१
 युधिष्ठिरस्य कोपात्तु ललाटे स्वेद आस्रवत् ।
 अब्रवीद्धर्मपुत्रोऽथ सैरन्ध्रीं महिषीं प्रियाम् ।
 कृष्णां तत्र नृपाभ्यासे परित्राजकरूपधृत् ॥ ४२

गच्छ सैरन्ध्रि मा भैस्त्वं सुदेष्णाया निवेशनम् ।
 राजा ह्ययं धर्मशीलो विराटः परलोकभीः ।
 यतस्त्वां न परित्राति सत्ये धर्मपथे स्थितः ॥ ४३
 भर्तारमनुरुन्धन्त्यः क्लिश्यन्ते वीरपत्नयः ।
 शुश्रूषया क्लिश्यमानाः पतिलोकं जयन्त्युत ॥ ४४
 मन्ये न कालः क्रोधस्य पश्यन्ति पतयस्तव ।
 तेन त्वां नाभिधावन्ति गन्धर्वाः सूर्यवर्चसः ॥ ४५
 श्रूयन्तां ते सुकेशान्ते मोक्षधर्माश्रयाः कथाः ।
 यथा धर्मः कुलस्त्रीणां दृष्टो धर्मानुरोधनात् ॥ ४६
 नास्ति यज्ञः स्त्रियाः कश्चिन्न श्राद्धं नाप्युपोषणम् ।
 या तु भर्तारि शुश्रूषा सा स्वर्गायाभिजायते ॥ ४७
 पिता रक्षति कौमारे भर्ता रक्षति यौवने ।
 पुत्रस्तु स्थाविरे भावे न स्त्री स्वातन्त्र्यमर्हति ॥ ४८
 भीरु भर्तृभयात्पत्न्यो न कुध्यन्ति कदाचन ।
 बहुभिश्च परिक्लेशैरवज्ञाताश्च शत्रुभिः ।
 अनन्यभावाः शुद्धाश्च पुण्यलोकं जयन्त्युत ॥ ४९
 न क्रोधकालं नियतं पश्यन्ति पतयस्तव ।
 न कुद्धान्प्रतियायाद्वै पतींस्ते वृत्रहा अपि ।
 तेन त्वां नाभिधावन्ति गन्धर्वाः कामरूपिणः ५०
 यदि ते समयः कश्चित्कृतो ह्यायतलोचने ।
 तं स्मरस्व क्षमाशीले क्षमा धर्मो ह्यनुत्तमः ॥ ५१
 क्षमा धर्मः क्षमा सत्यं क्षमा दानं क्षमा तपः ।
 क्षमावतामयं लोकः परलोकः क्षमावताम् ॥ ५२
 अंशिनो द्वादशाङ्गस्य चतुर्विंशतिपर्वणः ।
 कस्त्रिंशतिशतारस्य मासोनस्याक्षमी भवेत् ॥ ५३
 गच्छ सैरन्ध्रि गन्धर्वाः करिष्यन्ति तव प्रियम् ।
 व्यपनेष्यन्ति ते दुःखं येन ते विप्रियं कृतम् ॥ ५४
 इत्येवमुक्ते तिष्ठन्तीं पुनरेवाह धर्मराट् ।
 विघ्नं करोषि वै भद्रे दीव्यतां राजसंसदि ॥ ५५
 तस्माच्चमपि सुश्रोणि शैलूषीव विभासि नः ।
 एवमुक्ता तु सा भर्त्रा समुद्रीक्ष्याब्रवीदिदम् ५६
 सत्यमुक्तं त्वया विद्वञ्छैलूषीं विद्धि मां पुनः ।
 शैलूषकस्य तस्याहं येषां ज्येष्ठोऽक्षकोविदः ॥ ५७
 एवमुक्त्वा वरारोहा परिमृज्याननं शुभम् ।

केशान्विमुक्तान्संयम्य रुधिरेण समुक्षितान् ॥ ५८
 पांसुकुण्ठितसर्वाङ्गी गजराजवधूरिव ।
 प्रतस्थे नागनासोरूर्ध्वतुराज्ञाय शासनम् ॥ ५९
 विमुक्ता मृगशावाक्षी निरन्तरपयोधरा ।
 प्रभा नक्षत्रराजस्य कालमेघैरिवावृता ॥ ६०
 यस्वार्थे पाण्डवेयास्तु त्यजेयुरपि जीवितम् ।
 तां ते दृष्ट्वा तथा कृष्णां क्षमिणो धर्मचारिणः ।
 समयं नातिवर्तन्ते वेलामिव महोदधिः ॥ ६१
 सा प्रविश्य प्रवेपन्ती सुदेष्णाया निवेशनम् ।
 रुदन्ती चारुसर्वाङ्गी तस्यास्तस्यावथाग्रतः ॥ ६२
 तामुवाच विराटस्य महिषी शांख्यमास्थिता ।
 किमिदं पद्मसंकाशं सुदन्तोष्ठाक्षिनासिकम् ॥ ६३
 रुदन्त्या अवमृष्टासं पूर्णेन्दुसमवर्चसम् ।
 बिम्बोष्ठं कृष्णताराभ्यामत्यन्तरुचिरग्रभम् ।
 नयनाभ्यामजिह्वाभ्यां मुखं ते मुञ्चते जलम् ॥ ६४
 कस्त्वाऽवधीद्वरारोहे कस्माद्रोदिषि शोभने ।
 को विप्रयुज्यते दारैः सपुत्रैः सहबान्धवैः ॥ ६५
 कस्याद्य राजा कुपितो वधमाज्ञापयिष्यति ।
 ब्रूहि किं ते प्रियं कर्म कं त्यजे घातयामि वा ॥ ६६
 वैशंपायन उवाच ।
 तां निःश्वस्याब्रवीत्कृष्णा जानन्ती नाम पृच्छसि ।
 भ्रातुस्त्वं मामनुप्रेष्य किमेवं हि विकत्थसे ॥ ६७
 कीचको माऽवधीत्तत्र सुराहारीमितोगताम् ।
 सभायां पश्यतो राज्ञो यथा वै निर्जने वने ॥ ६८
 सुदेष्णोवाच ।
 घातयामि सुदन्तोष्ठि कीचकं यदि मन्यसे ।

भ्राता यद्येष मे व्यक्तं योऽस्तीतो धर्मचारिणीम् ।
 यस्त्वां कामाभिभूतात्मा दुर्लभामवमन्यते ॥ ६९
 द्रौपद्युवाच ।
 अद्यैव तं हनिष्यन्ति येषामागस्करो हि सः ।
 मन्येऽहमद्य वा श्वो वा परलोकं गमिष्यति ॥ ७०
 भ्रातुः प्रयच्छ त्वरिता जीवच्छ्राद्धं त्वमद्य वै ।
 सुहृष्टं कुरु वै चैनं नासून्मन्ये धरिष्यति ॥ ७१
 तेषां हि मम भर्तृणां पञ्चानां धर्मचारिणाम् ।
 एको दुर्धषणोऽत्यर्थं बले चाग्रतिमो भुवि ॥ ७२
 निर्मनुष्यमिमं लोकं कुर्यात्कुद्रो निशामिमाम् ।
 न स संकुध्यते तावद्गन्धर्वः कामरूपधृत् ॥ ७३
 नूनं ज्ञास्यति यावद्वै ममैतत्पादघातनम् ।
 तत्क्षणात्कीचकः पापः सपुत्रभ्रातृबान्धवः ।
 विनशिष्यति दुष्टात्मा यथा दुष्कृतकर्मकृत् ॥ ७४
 अपि चैतत्पुरा प्रोक्तं निपुणैर्मुनोजोत्तमैः ।
 एकस्तु कुरुते पापं कालपाशवशं गतः ।
 नीचेनात्मापराधेन कुलं तेन विनश्यति ॥ ७५
 वैशंपायन उवाच ।
 सुदेष्णामेवमुक्त्वा तु सैरन्ध्री दुःखमोहिता ।
 कीचकस्य वधार्थाय व्रतदीक्षामुपागमत् ॥ ७६
 अभ्यर्थिता च नारीभिर्मानिता च सुदेष्णया ।
 न च स्नाति न चाश्नाति न पांसून्परिमार्जति ।
 रुधिरक्लिन्नवदना बभूव मृदितेक्षणा ॥ ७७
 तां तथा शोकसन्तप्तां दृष्ट्वा प्ररुदितां स्त्रियः ।
 कीचकस्य वधं सर्वा मनोभिश्च शशंसिरे ॥ ७८

॥ इति श्रीमन्महाभारते विराटपर्वणि कीचकवधपर्वणि विंशोऽध्यायः ॥ २० ॥

एकविंशोऽध्यायः ॥ २१ ॥

वैशंपायनेन जनमेजयप्रति कीचकोत्पत्तिप्रकारादिकथनम् ॥ १ ॥

जनमेजय उवाच ।
 अहो दुःखतरं प्राप्ता कीचकेन पदा हता ।
 पतिव्रता महाभागा द्रौपदी योषितांवरा ॥ १
 दुःशलां स्मारयन्ती सा भर्तृणां भगिनीं शुभाम् ।

नाशपत्तिस्नधुरार्जं सा बलात्कारेण वाहिता ॥ २
 किमर्थमिह संप्राप्ता कीचकेन दुरात्मना ।
 नाशपत्तं महाभागा कृष्णा पादेन ताडिता ॥ ३
 तेजोराशिरियं देवी धर्मज्ञा सत्यवादिनी ।

केशपाशे परामृष्टा मर्षयन्ती ह्यशक्तवत् ॥ ४
 नैतत्कारणमल्पं हि श्रोतुकामोऽस्मि सत्तम ।
 कृष्णायास्तु परिक्षेशाम्नो मे दूयते भृशम् ॥ ५
 कस्य वंशे समुद्भूतः स च दुर्ललितो मुने ।
 बलोन्मत्तः कथं चासीत्स्यालो मात्स्यस्य कीचकः ६
 दृष्ट्वापि तां प्रियां भार्यां मृतपुत्रेण ताडिताम् ।
 नैव चुक्षुभिरे वीराः किमकुर्वन्त तं प्रति ॥ ७
 वैशंपायन उवाच ।
 त्वदुक्तोऽयमनुग्रहः कुरूणां कीर्तिवर्धनः ।
 एतत्सर्वं यथा वक्ष्ये विस्तरेणेह पार्थिव ॥ ८
 ब्राह्मण्यां क्षत्रियाज्जातः सूतो भवति पार्थिव ।
 प्रातिलोम्येन जातानां स ह्येको द्विज एव तु ॥ ९
 रथकारमितीमं हि क्रियायुक्तं द्विजन्मनाम् ।
 क्षत्रियादवरो वैश्याद्विशिष्ट इति चक्षते ॥ १०
 सह सूतेन संबन्धः कृतः पूर्वं नराधिपैः ।
 तेन तु प्रातिलोम्येन राजशब्दो न लभ्यते ॥ ११
 तेषां तु मृतविषयः सूतानां नामतः कृतः ।
 उपजीव्यं च यत्क्षेत्रं राजन्सूतेन वै पुरा ॥ १२
 सूतानामधिपो राजा केकयो नाम विश्रुतः ।
 राजकन्यासमुद्भूतः सारथ्येऽनुपमोऽभवत् ॥ १३
 पुत्रास्तस्य कुरुश्रेष्ठ मालव्यां जज्ञिरे तदा ।
 कीचका इति विख्याताः शतं षट् चैव भारत १४
 तेषामासीद्वलश्रेष्ठः कीचकः सर्वजित्प्रभो ।
 अग्रजो बलसंमत्तस्तेनासीत्सूतषट्शतम् ॥ १५
 मालव्या एव कौरव्य तत्र ह्यवरजाऽभवत् ।
 तस्यां केकयराज्ञस्तु सुदेष्णा दुहिताऽभवत् ॥ १६
 तां विराटस्य मात्स्यस्य केकयः प्रददौ मुदा ।
 सुरथायां मृतायां तु कौसल्यां श्वेतमातरि ॥ १७
 श्वेते विनष्टे शङ्खे च गते मातुलवेश्मनि ।
 सुदेष्णां महिषीं लब्ध्वा राजा दुःखमपानुदत् १८
 उत्तरं चोत्तरां चैव विराटात्पृथिवीपते ।
 सुदेष्णा सुषुवे देवी कैकेयी कुलवृद्धये ॥ १९
 मातृवृत्तसुतां राजन्कीचकस्तामनिन्दिताम् ।

सदा परिचरन्प्रीत्या विराटे न्यवसत्सुखी ॥ २०
 भ्रातरश्चास्य विक्रान्ताः सर्वे च तमनुव्रताः ।
 विराटस्यैव संहृष्टा बलं कोशं त्ववर्धयन् ॥ २१
 कालेया नाम ते दैत्याः प्रायशो भुवि विश्रुताः ।
 जज्ञिरे कीचका राजन्वाणो ज्येष्ठस्तथाऽभवत् २२
 स हि सर्वस्त्रसंपन्नो बलवान्भीमविक्रमः ।
 कीचको नष्टमर्यादो बभूव भयदो नृणाम् ॥ २३
 तं प्राप्य बलसंमत्तं विराटः पृथिवीपतिः ।
 जिगाय सर्वांश्च रिपून्पृथेन्द्रो दानवानपुरा ॥ २४
 मेखलांश्च त्रिगर्तांश्च दशार्णांश्च कशेरुकान् ।
 मालवांश्चैव यवनान्सिलिन्दान्काशिकोसलान् २५
 करदांश्च निषिद्धांश्च शिवान्मचुलकांस्तथा ।
 पुलिन्दांश्च कलिङ्गांश्च तङ्कणान्परतङ्कणान् ॥ २६
 अन्ये च बहवः शूरा नानाजनपदेश्वराः ।
 कीचकेन रणे भग्ना विद्रवन्ति दिशो दश ॥ २७
 तमेवंवीर्यसंपन्नं नागायुतसमं बले ।
 विराटस्तत्र सेनायाश्चकार पतिमात्मनः ॥ २८
 विराटभ्रातरश्चैव दश दाशरथेः समाः ।
 ते चैनानन्ववर्तन्त कीचकान्बलवत्तरान् ॥ २९
 एवंविधबलो भीमः कीचकस्ते च तद्विधाः ।
 राज्ञः स्याल महात्मानो विराटस्य हितैषिणः ३०
 एतत्ते कथितं सर्वं कीचकस्य पराक्रमम् ।
 द्रौपदी न शशापैर्न यस्मात्तद्भदतः शृणु ॥ ३१
 रक्षन्ति हि तपः क्रोधादृषयो न शपन्ति च ।
 जानन्ती तद्यथातत्त्वं द्रौपदी न शशाप तम् ॥ ३२
 क्षमा धर्मः क्षमा दानं क्षमा यज्ञः क्षमा तपः ।
 क्षमा सत्यं क्षमा शीलं क्षमा सर्वमिति श्रुतिः ३३
 क्षमावतामयं लोकः परश्चैव क्षमावताम् ।
 एतत्सर्वं विजानन्ती सा क्षमामन्वपद्यत ॥ ३४
 भर्तृणां मतमाज्ञाय क्षमिणां धर्मचारिणाम् ।
 नाशपत्तं विशालाक्षी सती शक्ताऽपि भारत ३५
 पाण्डवाश्चापि ते सर्वे द्रौपदीं प्रेक्ष्य दुःखिताम् ।
 क्रोधाग्निनाऽप्यदहन्त तदा लज्जाव्यपेक्षया ॥ ३६

अथ भीमो महाबाहुः सुदयिष्यंस्तु कीचकम् ।
वारितो धर्मपुत्रेण वेलयेव महोदधिः ॥ ३७

संधार्य मनसा रोषं दिवारात्रं विनिश्चसन् ।
महानसे तदा कृच्छ्रात्सुष्वाप रजनीं च ताम् ३८

॥ इति श्रीमन्महाभारते विराटपर्वणि कीचकवधपर्वणि एकविंशोऽध्यायः ॥ २१ ॥

द्वाविंशोऽध्यायः ॥ २२ ॥

कीचकं जिघांसन्त्या द्वौपद्या रात्रौ महानसमेत्य स्वपतो भीमस्य प्रबोधनम् ॥ १ ॥ तथा कीचकमारणाभावे स्वप्राण-
विमोक्षणप्रतिज्ञानम् ॥ २ ॥ तथा युधिष्ठिरादीन्प्रति प्रत्येकं नामनिर्देशपूर्वकमनुशोचनम् ॥ ३ ॥

वैशंपायन उवाच ।

सा सूतपुत्राभिहता राजपुत्री सुदुःखिता ।
वधं कृष्णा परीप्सन्ती सूतपुत्रस्य भामिनी ॥ १
जगामावासमेवाथ तदा सा द्रुपदात्मजा ।
कृत्वा शौचं यथान्यायं कृष्णा सा तनुमध्यमा ॥ २
गात्राणि वाससी चैव प्रक्षाल्य सलिलेन सा ।
चिन्तयामास रुदती तस्य दुःखस्य निर्णयम् ॥ ३
किं करोमि क्व गच्छामि कथं कार्यं भवेन्मम ।
इत्येवं चिन्तयित्वा सा भीमं तं मनसाऽगमत् ।
अन्यः कर्ता विना भीमान्न मेऽद्य मनसेप्सितम् ४
प्रादुर्भूते क्षणे रात्रौ विहाय शयनं स्वकम् ।
दुःखेन महता युक्ता मानसेन मनस्विनी ।
प्राद्रवन्नाथमिच्छन्ती तथा नाथवती सती ॥ ५
सा वै महानसं प्राप्य भीमसेनं शुचिस्मिता ।
उपासर्पत पाञ्चाली वासितेव महागजम् ॥ ६
सर्वश्वेतेव माहेयी वने वृद्धा त्रिहायणी ।
महर्षभं यथा सुप्तमर्थिनी वननिर्झरे ।
संप्रसुप्तं तथा सिंहं मृगराजवधूरिव ॥ ७
अभिप्रसार्य बाहुभ्यां पतिं सुप्तं समाश्लिषत् ।
सुजातं गोमतीतीरे सालं वल्लीव पुष्पिता ॥ ८
परिस्पृश्य च पाणिभ्यां पतिं सुप्तमबोधयत् ।
श्रीरिवान्या महोत्साहं सुप्तं विष्णुमिवार्णवे ।
क्षौमाकृदाते शयने शयानं वृषभेक्षणम् ॥ ९
यथा शची देवराजं रुद्राणी शंकरं यथा ।
ब्रह्माणमिव सावित्री देवसेना गुहं यथा ॥ १०

दिशागजसमाकारं गजं गजवधूरिव ।
भीमं प्राबोधयत्कान्ता लक्ष्मीर्दामोदरं यथा ॥ ११
वीणेव मधुरालापा स्वरं गान्धारमाश्रिता ।
अभ्यभाषत पाञ्चाली कौरवं पाण्डुनन्दनम् ॥ १२
उत्तिष्ठोत्तिष्ठ किं शेषे भीमसेन मृतो यथा ।
न मृतः स हि पापीयान्भार्यामालम्ब्य जीवति १३
तस्मिञ्जीवति पापिष्ठे सेनावाहे मम द्विषि ।
तत्कर्म कृतवत्यद्य कथं निद्रां निषेवसे ॥ १४
वैशंपायन उवाच ।
सुखसुप्तश्च तं शब्दं निश्चम्य स वृकोदरः ।
संवेदितः कुरुश्रेष्ठः तोत्रैरिव महागजः ॥ १५
स वै विहाय शयनं यस्मिन्सुप्तः प्रबोधितः ।
उदतिष्ठदमेयात्मा पर्यङ्के सोत्तरच्छदे ॥ १६
उपवेश्य च दुर्धर्षः पाञ्चालकुलवर्धनीम् ।
अथाब्रवीद्राजपुत्रीं कौरव्यो महिषीं प्रियाम् ॥ १७
केनार्थेन च संप्राप्ता त्वरितेव ममान्तिकम् ।
न ते प्रकृतिमान्वर्णः कृशा त्वमभिलक्ष्यसे ॥ १८
प्रकाशं यदि वा गुह्यं सर्वमाख्यातुमर्हसि ।
आचक्ष्व त्वमशेषेण सर्वं विद्यामहं यथा ॥ १९
सुखं वा यदि वा दुःखं शुभं वा यदि वाऽशुभम् ।
यद्यप्यसुकरं कर्म कृतमित्यवधारय ॥ २०
अहमेव हि ते कृष्णे विश्वास्यः सर्वकर्मसु ।
अहमापत्सु चापि त्वां मोक्षयामि पुनःपुनः २१
शीघ्रमुक्त्वा यथाकामं यत्ते कार्यं विवक्षितम् ।
गच्छ वै शयनायैव यावदन्यो न बुध्यते ॥ २२

सर्वश्वेता बक्री इति नीलकण्ठ ॥ ७ ॥ यथा षष्ठी गुहं
तथा इति ख पाठः ॥ १० ॥ नामृतस्य हि पापीयान्भार्या-
विराटः ६

मालम्ब्य जीवतीति झ. पाठ ॥ १३ ॥

वैशंपायन उवाच ।

सा लज्जमाना भीता च अधोमुखमुखी ततः ।
नोवाच किञ्चिद्वचनं व्याण्डपितलोचना ॥ २३

अथाब्रवीद्भीमपराक्रमो बली

वृकोदरः पाण्डवमुख्यसंमतः ।

प्रब्रूहि किं ते करवाणि सुन्दरि

प्रियं प्रिये वारणमत्तगामिनि ॥ २४

द्रौपद्युवाच ।

अशोच्यता कुतस्तस्या यस्या भर्ता युधिष्ठिरः ।
जानन्सर्वाणि दुःखानि किं मां भीमानुपृच्छसि ॥

यन्मां दासीप्रवादेन प्रातिकामी तदाऽनयत् ।

सभायां परिषन्मध्ये तन्मे मर्माणि कुन्तति ॥ २६
विकृष्टा हास्तिनपुरे सभायां राजसंसदि ।

दुःशासनेन केशान्ते परामृष्टा रजस्वला ॥ २७

क्षत्रियैस्तत्र कर्णाद्यैर्दृष्टा दुर्योधनेन च ।

श्वशुराभ्यां च भीष्मेण विदुरेण च धीमता ।

द्रोणेन च महाबाहो कृपेण च परंतप ॥ २८

साऽहं श्वशुरयोर्मध्ये भ्रातृमध्ये च पाण्डव ।

केशे गृहीत्वा च सभां नीता जीवति वै त्वयि २९

विप्रमुक्ता ततश्चाहं वने राज्याद्वनं गता ।

साऽहं वने दुर्वसति वसती त्वध्वकर्शिता ।

जटासुरपरिक्रिशात्प्राप्तापि सुमहद्भयम् ॥ ३०

पार्थिवस्य सुता नाम कानु जीवेत मादृशी ।

अनुभूय भृशं दुःखमन्यत्र द्रौपदीं प्रभो ॥ ३१

वनवासगता चाहं सैन्धवेन दुरात्मना ।

परामृष्टा द्वितीयं च सोढुमुत्सहते नु का ॥ ३२

पद्भ्यां पर्यचरं चाहं देशान्विषमसंस्थितान् ।

दुर्गाञ्छ्वापदसंकीर्णास्त्वयि जीवति पाण्डवे ॥ ३३

ततोऽहं द्वादशे वर्षे वन्यमूलफलाशना ।

इदं पुरमनुप्राप्ता सुदेष्णापरिचारिका ।

परस्त्रियमुपातिष्ठे सत्यधर्मपरायणा ॥ ३४

गोशीर्षकं पद्मकं च हरिश्चामं च चन्दनम् ।

नित्यं पिबे विराटस्य त्वयि जीवति पाण्डव ३५

साऽहं बहूनि दुःखानि गणयामि न ते कृते ॥ ३६

मत्स्यराजसमक्षं तु तस्य धूर्तस्य पश्यतः ।

कीचकेन पदा स्पृष्टा का नु जीवेत मादृशी ॥ ३७

एवं बहुविधैर्दुःखैः क्रिश्यमाना च पाण्डव ।

न मां जानासि कौन्तेय किं फलं जीवितेन मे ३८

द्रुपदस्य सुता चाहं धृष्टद्युम्नस्य चानुजा ।

अग्रिकुण्डात्समुद्धृता नोर्व्या जातु चराम्यहम् ३९

कीचकं चेन्न हन्यास्त्वं ग्रीवां बद्धा जले प्रिये ।

विषमालोच्य पश्यामि प्रवेक्ष्याम्यथवाऽनलं ॥ ४०

आत्मानं नाशयिष्यामि वृक्षमारुह्य वा पते ।

शस्त्रेणाङ्गं च भेत्स्यामि किं फलं जीवितेन मे ४१

योऽयं राज्ञो विराटस्य कीचको नाम भारत ।

सेनानीः पुरुषव्याघ्र स्यालः परमदुर्मतिः ॥ ४२

स मां सैरन्ध्रिवेषेण वसन्तीं राजवेष्टमनि ।

नित्यमेवाह दुष्टात्मा भार्या मम भवेति वै ॥ ४३

तेनैवमुच्यमानाया वधार्हेणारिसूदन ।

कालेनेव फलं पक्वं हृदयं मे विदीर्यते ॥ ४४

शरणं भव कौन्तेय मा स गच्छे युधिष्ठिरम् ।

निरुद्योगं निरामर्षं निर्वीर्यमरिमर्दन ॥ ४५

मा स सीमन्तिनी काचिज्जनयेत्पुत्रमीदृशम् ४६

विजानामि तवामर्षं बलं वीर्यं च पाण्डव ।

ततोऽहं परिदेवामि चाग्रतस्ते महाबल ॥ ४७

यथा यूथपतिर्मत्तः कुञ्जरः पाष्टिहायनः ।

भूमौ निपतितं बिल्वं पद्भ्यामाक्रम्य पीडयेत् ४८

तथैव च शिरस्तस्य निपात्य धरणीतले ।

वामेन पुरुषव्याघ्र मर्द पादेन पाण्डव ॥ ४९

स चेदुद्यन्तमादित्यं प्रातरुत्थाय पश्यति ।

कीचकः शर्वरीं व्युष्टां नाहं जीवितुमुत्सहे ॥ ५०

शापितोसि मम प्राणैः सुकृतेनार्जुनस्य च ।

युधिष्ठिरस्य पादाभ्यां यमयोर्जीवितेन च ।

कीचकस्य वधं नाद्य प्रतिजानासि भारत ॥ ५१

भ्रातरं च विगर्हस्व ज्येष्ठं दुर्द्युतदेविनम् ।

यस्यासि कर्मणा प्राप्ता दुःखमेतदनन्तकम् ॥ ५२

येषां मुख्यतमो ज्येष्ठो भवेत्तु कुलपांसनः ।

भ्रातरं परमन्वीयुस्तेऽपि शालीनबुद्धयः ॥ ५३

को हि राज्यं परित्यज्य सपुत्रपशुबान्धवम् ।
 प्रव्रजेत महारण्यमजिनैः परिवारितः ॥ ५४
 यदि निष्कसहस्राणि यद्वाऽन्यत्सारवद्धनम् ।
 सायं प्रातरदेविष्यदपि संवत्सरायुतम् ॥ ५५
 रुक्मं हिरण्यं वासांसि यानं युग्यमजाविकम् ।
 अश्वाश्चतरसङ्घाश्च न जातु क्षयमाव्रजेत् ॥ ५६
 सोयं द्यूतप्रवादेन श्रियश्चैवावारोपितः ।
 तूष्णीमास्ते यथा मूढः स्वानि कर्मणि चिन्तयन् ॥
 पुरा दशसहस्राणि दन्तिनां वाजिनामपि ।
 यं यान्तमनुयान्ति सः सोयं द्यूतेन जीवति ॥ ५८
 तथा शतसहस्राणि स्त्रीणाममिततेजसाम् ।
 उपासते स राजानमिन्द्रप्रस्थे युधिष्ठिरम् ॥ ५९
 शतं दासीसहस्राणां यस्य नित्यं महानसे ।
 पात्रहस्ता दिवारात्रमतिथीन्भोजयन्त्युत ॥ ६०
 एष निष्कसहस्राणि दत्त्वा प्रातर्दिनेदिने ।
 द्यूतजेन ह्यनर्थेन महता समुपावृतः ॥ ६१
 एनं सुस्वरसंपन्ना बहवः सूतमागधाः ।
 सुप्तं प्रातरुपातिष्ठन्सुमृष्टमणिकुण्डलाः ॥ ६२
 [सहस्रं वालखिल्यानां सहस्रमुदवासिनाम् ।
 सहस्रमश्मकुट्टानां सहस्रं वायुभोजिनाम् ॥ ६३
 सहस्रं मुनिपत्नीनां सहस्रं ब्रह्मचारिणाम् ।
 सहस्रं मौनशीलानां सहस्रं गृहमेधिनाम् ॥ ६४
 हंसाः परमहंसाश्च योगिनश्च द्विजातयः ।
 कुटीरकाः परिव्राजो र्ये चान्ये वनचारिणः ॥ ६५
 संविभक्तात्मकाश्चैव बहवश्चोर्ध्वरेतसः ।
 चतुर्वेदविदो विप्राः शिक्षामीमांसपारगाः ।
 क्रमपाठाश्च ये विप्राः सामाध्यायनिकाश्च ये ॥ ६६
 सहस्रमृषयो यस्य नित्यमासन्सभासदः ।
 तपःश्रुतोपसंपन्नाः सर्वकामैरुपास्थिताः ॥ ६७
 अन्धानृद्धाननाथास्तु सर्वराष्ट्रेषु दुःखितान् ।
 विभर्त्यन्नार्थिनो नित्यमानुशंस्याद्युधिष्ठिरः ॥ ६८
 स एष नित्यं प्राप्तो मत्स्यस्य परिचारकः ।

सभायां विनतो राज्ञः कङ्को नाम युधिष्ठिरः ६९
 इन्द्रप्रस्थे निवसतः समये यस्य पार्थिवाः ।
 आसन्बलिकराः सर्वे सोन्वेभ्यो भृतिमिच्छति ७०
 पार्थिवाः पृथिवीपाला यस्यासन्वशवर्तिनः ।
 स वशे विवशो राज्ञां परेषामद्य वर्तते ॥ ७१
 संप्राप्य पृथिवीं कृत्स्नां रश्मिवानिव तेजसा ।
 सोद्य राज्ञो विराटस्य सभास्तारो युधिष्ठिरः ॥ ७२
 यमुपासत राजानं सभायामृषिसत्तमाः ।
 तमुपासीनमद्यान्यं पश्य पाण्डव पाण्डवम् ॥ ७३
 अनवद्यं महाप्राज्ञं जीवितार्थेन संवृतम् ।
 दृष्ट्वा कस्य न दुःखं स्याद्धर्मराजं युधिष्ठिरम् ॥ ७४
 उपास्ते स सभायां यं कृत्स्नाऽपि च वसुन्धरा ।
 तमुपासीनमद्यान्यं पश्य भारत भारतम् ॥ ७५
 एवं बहुविधैर्दुःखैः पीड्यमानामनाथवत् ।
 शोकसागरमध्यस्थां किं मां भीम न पश्यसि ॥ ७६
 इदं तु मे दुःखतरं यत्त्वां वक्ष्यामि भारत ।
 न मेऽभ्यसूया कर्तव्या दुःखादेतद्ब्रवीम्यहम् ७७
 शार्दूलैर्महिषैर्नागैरगारे योत्स्यसे सदा ।
 कैकेय्याः प्रेक्षमाणायामस्तदा मे कश्मलोऽभवत् ॥
 हसन्त्यन्तःपुरे नार्यो मम चेष्टां निरीक्ष्य च ॥ ७९
 तत उत्थाय कैकेयी सर्वास्ताः प्रत्यभाषत ।
 प्रेक्ष्य मामनवद्याङ्गीं कश्मलाभिहतामिव ॥ ८०
 स्नेहात्संवासजादेव तदा वै चारुहासिनी ।
 युध्यमानं महावीर्यमिमं समनुशोचति ॥ ८१
 कल्याणरूपा सैरन्ध्री बललश्चापि सुन्दरः ।
 स्त्रीणां चित्तं हि दुर्ज्ञेयं युक्तरूपौ हि मे मतौ ॥ ८२
 सैरन्ध्री प्रियसंवासान्नित्यं करुणवादिनी ।
 अस्मिन्नाजकुले चैतौ तुल्यकालनिवासिनौ ॥ ८३
 इति ब्रुवाणा वाक्यानि सा मां नित्यमजीजपत् ।
 कुध्यन्तीं मां च संप्रेक्ष्य पर्यशङ्कत मां त्वयि ॥ ८४
 तस्यां तथा ब्रुवन्त्यां तु भीमो भीमपराक्रमः ।
 नोवाच किञ्चिद्वचनं संरम्भाद्रक्तलोचनः ॥ ८५

महारण्यमनुजैः परिवारित इति ख पाठः ॥ ५४ ॥

द्वाविंशोऽध्यायः ॥ २२ ॥

ज्ञात्वा तु रुषितं भीमं द्रौपदी पुनरब्रवीत् ।
 शोके यौधिष्ठिरे मया नाहं जीवितमुत्सहे ॥ ८६
 यस्तु देवान्मनुष्यांश्च सर्वानेकरथोऽजयत् ।
 सोयं राज्ञो विराटस्य कन्यानां नर्तको युवा ।
 आस्ते वेषप्रतिच्छन्नः कन्यानां परिचारकः ॥ ८७
 योऽतर्पयदमेयात्मा खाण्डवे जातवेदसम् ।
 सोऽन्तःपुरगतः पार्थः कूपेऽग्निरिव संवृतः ॥ ८८
 यस्माद्भयममित्राणां सदैव पुरुषर्षभात् ।
 स लोकपरिभूतेन वेषेणास्ते धनंजयः ॥ ८९
 यस्य ज्यातलनिर्घोषात्समकम्पन्त शत्रवः ।
 षण्डरूपं वहन्तं तं गीतं नृत्तावलम्बनम् ।
 कुर्वन्तमर्जुनं दृष्ट्वा न मे स्वास्थ्यं मनो व्रजेत् ॥ ९०
 स्त्रियो गीतस्वरात्तस्य मुदिताः पर्युपासते ॥ ९१
 किरीटं सूर्यसंकाशं यस्य मूर्धन्यशोभत ।
 वेणीविकृतकेशान्तः सोऽयमद्य धनंजयः ॥ ९२
 यस्मिन्नस्त्राणि दिव्यानि समस्तानि महात्मनि ।
 आधारः सर्वविद्यानां यो धारयति कुण्डले ॥ ९३
 यं वै राजसहस्राणि तेजसाऽप्रतिमं भुवि ।
 समरे नातिवर्तन्ते वेलामिव महोर्मयः ॥ ९४
 सोयं राज्ञो विराटस्य कन्यानां नर्तको युवा ।
 आस्ते वेषप्रतिच्छन्नः कन्यानां परिचारकः ॥ ९५
 यस्य स रथनिर्घोषात्समकम्पत मेदिनी ।
 सपर्वतवनाकाशा सहस्थावरजङ्गमा ॥ ९६
 यस्मिञ्जाते महेष्वासे कुन्त्याः प्रीतिरवर्धत ।
 न स शोचति मामद्य भीमसेन तवानुजः ॥ ९७
 विभूषितमलंकारैः कुण्डलैः परिपातुकैः ।
 कम्बुपाणिमथायान्तं दृष्ट्वा सीदति मे मनः ॥ ९८
 वेणीविकृतकेशान्तं भीमधन्वानमर्जुनम् ।
 कन्यापरिवृतं दृष्ट्वा शोकं गच्छति मे मनः ॥ ९९
 यदा ह्येनं परिवृतं कन्याभिर्देवरूपिणम् ।
 प्रच्छन्नमिव मातङ्गं परिपूर्णं करेणुभिः ॥ १००
 मात्स्यं पार्थं च गायन्तं विराटं समुपस्थितम् ।
 पश्यामि तूर्यमध्यस्थं दृष्ट्वा मुह्यति मे मनः ॥ १०१
 नूनमार्या न जानाति कृच्छ्रं प्राप्तं धनंजयम् ।

अजातशत्रुं कौरव्यं मग्नं द्युर्धूतदेविनम् ॥ १०२
 ऐन्द्रवारुणवायव्यब्रह्माग्नेयैः सवैष्णवैः ।
 अग्नीन्संतर्पयन्पार्थः सर्वशत्रुनिवर्हणः ।
 दिव्यैरस्त्रैरमेयात्मा सर्वाश्चैकरथोऽजयत् ॥ १०३
 कौबेरं वैष्णवं शैवमस्त्राण्यन्यानि भारत ।
 दर्शयन्नस्त्रवीर्यं च वासुदेवसहायवान् ॥ १०४
 दिव्यं गान्धर्वमस्त्रं च वायव्यमथ वैष्णवम् ।
 ब्राह्मं पाशुपतं चैव स्थूणाकर्णं च दर्शयन् ॥ १०५
 पौलोमान्कालकेयांश्च इन्द्रशत्रून्महाबलान् ।
 निवातकवचैः सार्धं घोरानेकरथोऽजयत् ।
 सोन्तःपुरगतः पार्थः कूपेऽग्निरिव संवृतः ॥ १०६
 यो वै महातपः कुर्वन्महाबलपराक्रमः ।
 युद्धेन तोषयामास शंकरं शूलपाणिनम् ॥ १०७
 कन्यापुरगतं दृष्ट्वा गोष्ठेष्विव महावृषम् ।
 स्त्रीवेषविकृतं पार्थं कुन्तीं गच्छति मे मनः ॥ १०८
 यः स्त्रीभिर्नित्यसंपन्नो रूपेणास्त्रेण मेधया ।
 सोऽश्वबन्धो विराटस्य पश्य कालस्य पर्ययम् ॥ १०९
 राजकन्याश्च वेश्याश्च विशां दुहितरश्च याः ।
 सर्वाः सारयुता नार्यो दामग्रन्थिवशं गताः ।
 प्रेक्ष्यकर्मणि तं दृष्ट्वा शोचामि विलपामि च ॥
 विराटमुपतिष्ठन्तं दर्शयन्तं च वाजिनम् ।
 अभ्यकीर्यन्त बृन्दानि दामग्रन्थिमुदीक्षितुम् ।
 विनयन्तं जवेनाश्वान्धर्मराजस्य पश्यतः ॥ १११
 किंनु मां मन्यसे पार्थ सुखितेति परन्तप ।
 तथा दृष्ट्वा यवीयांसं सहदेवं युधांपतिम् ॥ ११२
 तं दृष्ट्वा गोषु गोसङ्घं वत्सचर्मक्षितीशयम् ।
 दुःखशोकपरीताङ्गी पाण्डुभूताऽस्मि पाण्डव ॥ ११३
 सहदेवस्य वृत्तानि चिन्तयन्ती पुनःपुनः ।
 न पश्यामि महाभाग सहदेवस्य दुःष्कृतम् ।
 यस्मादेवंविधं क्लेशं प्राप्नुयात्सत्यविक्रमः ॥ ११४
 दूयामि भरतश्रेष्ठ दृष्ट्वा ते आतुरं प्रियम् ।
 गोषु गोवृषसंकाशं मात्स्येनापि निवेशितम् ॥ ११५
 संरब्धतररक्ताक्षं गोपालानां पुरोगमम् ।
 विराटमभिनन्दन्तं चित्ते मे भवति ज्वरः ॥ ११६

सहदेवं हि मे नित्यं वीरमार्या प्रशंसति ।
 महाभिजनसंपन्नो नीतिमान्कुलवानपि ॥ ११७
 हीनिषेवो ह्यनवमो धार्मिकश्च मियश्च मे ।
 स तेऽरण्येषु वोढव्यः पाञ्चालि रजनीष्वपि ॥ ११८
 सुकुमारश्च शूरश्च राजानं चाप्यनुव्रतः ।
 ज्येष्ठापचायिनं वीरं स्वयं पाञ्चालि भोजयेः ॥ ११९
 इत्युवाच हि मां कुन्ती रुदती पुत्रगृद्धिनी ।
 प्रव्रजन्तं महारण्यं तं परिष्वज्य तिष्ठती ॥ १२०
 तं दृष्ट्वा गोषु गोपालवेषमास्थाय धिष्ठितम् ।

सहदेवं युधांश्रेष्ठं किंनु जीवामि पाण्डव ॥ १२१
 एवं दुःखशताविष्टा युधिष्ठिरनिमित्ततः ॥ १२२
 पुनः प्रतिविशिष्टानि दुःस्नानि शृणु भारत ।
 वर्धन्ते मयि कौन्तेय वक्ष्याम्यन्यानि तानि वै ॥
 युष्मासु ध्रियमाणेषु दुःस्नानि विविधान्युत ।
 शोषयन्ति शरीरं मे किंनु दुःखतरं ततः ॥ १२४
 एकभर्ता तु या नारी सा सुखेनैव वर्तते ।
 पञ्च मे पतयः सन्ति मम दुःखमनन्तकम् ॥ १२५

॥ इति श्रीमन्महाभारते विराटपर्वणि कीचकवधपर्वणि द्वाविंशोऽध्यायः ॥ २२ ॥

त्रयोविंशोऽध्यायः ॥ २३ ॥

द्रौपद्या भीमप्रति स्ववैभवानुस्मारणेन परिशोचनपूर्वकं कीचकहननचोदना ५ ॥

द्रौपद्युवाच ।
 अहं सैरन्ध्रिवेषेण वसन्ती राजवेश्मनि ।
 वशगाऽस्मि सुदेष्णाया अक्षधूर्तस्य कारणात् ॥ १
 विक्रियां पश्य मे तीव्रां राजपुत्र्याः परन्तप ।
 आसे कालमुपासीना सर्वदुःखसहा पुनः ॥ २
 अनित्याः खलु मर्त्यानामर्थाश्च व्यसनानि च ।
 इति मत्वा प्रतीक्षामि भर्तृणामुदयं पुनः ॥ ३
 चक्रवत्परिवर्तन्ते ह्यर्थाश्च व्यसनानि च ।
 इति कृत्वा प्रतीक्षामि भर्तृणामुदयं पुनः ॥ ४
 य एव हेतुर्भवति पुरुषस्य जयावहः ।
 पराजये च हेतुः स इति च प्रतिपालये ॥ ५
 दत्त्वा याचन्ति पुरुषा हत्वा हन्यन्त एव ते ।
 पातयित्वा च पात्यन्ते परैरिति च मे श्रुतम् ॥ ६
 न दैवस्यातिभारोस्ति न चैवास्यातिवर्तनम् ।
 इति चाप्यागमं भूयो दैवस्य प्रतिपालये ॥ ७
 स्थितं पूर्वं जलं यत्र न पुनस्तत्र तिष्ठति ।
 इति पर्यायमिच्छन्ती प्रतीक्षाम्युदयं पुनः ॥ ८
 दैवेन किल यस्यार्थः सुनीतोपि विषद्यते ।
 सदा दैवागमे यत्नस्तेन कार्यो विजानता ॥ ९

किंनु मे वचनस्याद्य कथितस्य प्रयोजनम् ।
 पृच्छ मां दुःखितामेनामपृष्टाऽपि ब्रवीमि ते १०
 महिषी पाण्डुपुत्राणां दुहिता द्रुपदस्य च ।
 इमामवस्थां संप्राप्ता मदन्या का जिजीविषेत् ॥ ११
 कुरून्परिहरन्सर्वान्पाञ्चालानपि भारत ।
 पाण्डवेयांश्च संप्राप्तो मम शोको ह्यरिन्दम ॥ १२
 भ्रातृभिः श्वशुरैः पुत्रैर्वहुभिः परिवारिता ।
 एवं समुदिता नारी कान्वेवं दुःखभागिनी ॥ १३
 नूनं बालतया धातुर्मया वै विप्रियं कृतम् ।
 तस्य प्रभावाद्गुनीतं प्राप्ताऽस्मि भरतर्षभ ॥ १४
 वर्णं विकारमपि मे पश्य पाण्डव यादृशम् ।
 ईदृशो मे न तत्रासीदुःखे परमके पुरा ॥ १५
 त्वमेव भीम जानीषे यन्मे पार्थ सुखं पुरा ।
 साऽहं दासीत्वमापन्ना न शान्तिं मनसा लभे ॥
 तदैविकमिदं मन्ये यत्र पार्थो धनञ्जयः ।
 भीमधन्वा महारङ्गे चास्ते शान्त इवानलः ॥ १७
 अशक्या वेदितुं पार्थ प्राणिनां वै गतिर्नरैः ।
 विनिपातमिमं पश्य युष्माकमविचिन्तितम् ॥ १८
 यस्या मम मुखप्रेक्षा यूयमिन्द्रसमाः सदा ।

मानयित्वा च मान्यन्ते नरा दैवविपर्यये इति थ. पाठः ॥ ६ ॥

त्रयोविंशोऽध्यायः ॥ २३ ॥

सा प्रेक्ष्य मुखमन्यासामवराणां वरा सती ॥ १९
 पश्य पाण्डव मेऽवस्थां यथा नार्हामि वै तथा ।
 युष्मासु ध्रियमाणेषु पञ्चालेषु च मानद ॥ २०
 यस्याः सागरपर्यन्ता पृथिवी वशवर्तिनी ।
 आसीत्साऽद्य सुदेष्णायाः पाञ्चाली वशवर्तिनी ॥
 यस्याः पुरश्चरा ह्यासन्पृष्ठतश्चानुगामिनः ।
 साहमद्य सुदेष्णायाः पुरः पश्चाच्च गामिनी ॥ २२
 इदं तु दुःखं कौन्तेय ममासह्यं निबोध तत् ।
 या न जातु स्वयं पिंषे गात्रोद्धर्तनमात्मनः ।
 अन्यत्र कुन्त्या भद्रं ते सा पिनष्म्यद्य चन्दनं २३
 पश्य कौन्तेय पाणी मे नैवं वै भवतः पुरा ।
 इत्यस्मै दर्शयामास किण्वन्तौ कराबुभौ ॥ २४
 विभेमि कुन्त्या या नाऽहं युष्माकं वा कदाचन ।
 साऽद्याग्रतो विराटस्य भीता तिष्ठामि किंकरी २५
 किंनु वक्ष्यति सप्राण्मां वर्णकः सुकृतो न वा ।
 नान्यपिष्टं विराटस्य चन्दनं किल रोचते ॥ २६

वैशंपायन उवाच ।
 सा कीर्तयन्ती दुःखानि भीमसेनस्य भामिनी ।
 रुरोद शनकैः कृष्णा भीमस्योरस्समाश्रिता ॥ २७
 सा बाष्पकलया वाचा निश्चसन्ती पुनःपुनः ।
 हृदयं भीमसेनस्य घटयन्तीदमब्रवीत् ॥ २८
 नाल्पं कृतं मया भीम देवानां किल्बिषं पुरा ।
 अभाग्या या तु जीवामि मर्त्ये सति पाण्डव २९
 कीचकं चेन्न हन्यास्त्वं स्वात्मानं नाशयाम्यहम् ।
 विषमालोढ्य पास्यामि प्रवेक्ष्याम्यथवाऽनलम् ।
 अभाग्याऽहमपुण्याऽहं नित्यदुःखा च विकृता ॥
 पापे निपतितायाश्च किं फलं जीवितेन मे ।
 इत्यस्मै दर्शयामास किण्वद्वौ कराबुभौ ॥ ३१
 ततस्तस्याः करौ पीनौ किण्वद्वौ वृकोदरः ।
 मुखमानीय वेपन्त्या रुरोद परवीरहा ॥ ३२
 तौ गृहीत्वा च कौन्तेयो बाष्पमुत्सृज्य वीर्यवान् ।
 ततः परमदुःखार्त इदं वचनमब्रवीत् ॥ ३३

॥ इति श्रीमन्महाभारते विराटपर्वणि कीचकवधपर्वणि त्रयोविंशोऽध्यायः ॥ २३ ॥

चतुर्विंशोऽध्यायः ॥ २४ ॥

द्रौपदीभीमसंवादः ॥ १ ॥ द्रौपद्या भीमं प्रति हठात्कीचकसंहारचोदना ॥ २ ॥

वैशंपायन उवाच ।
 आश्वासयंस्तां पाञ्चालीं भीमसेन उवाच ह ।
 शृणु भद्रे वरारोहे क्रोधाच्च त्र तु चिन्तितम् ॥ १
 त्वां वै सभागतां दृष्ट्वा मात्स्यानां कदनं महत् ।
 कर्तुकामेन भद्रं ते वृक्षश्चावेक्षितो मया ॥ २
 तत्र मां धर्मराजस्तु कटाक्षेण न्यवारयत् ।
 तज्ज्ञात्वाऽवाञ्छुखस्तूष्णीमास्थितोऽसि महानसं ३
 शृणुष्वान्यत्प्रतिज्ञातं यद्वदामीह भामिनि ।
 धिगस्तु मे बाहुबलं गाण्डीवं फल्गुनस्य च ।
 यत्ते रक्तौ पुरा भूत्वा पाणी कृतकिणाविभौ ॥ ४
 तदद्य मां तु तपति यत्कृतं न मया पुरा ।
 सभायां स विराटस्य करोमि कदनं महत् ॥ ५
 तत्र मे कारणं भाति कौन्तेयो यत्प्रतीक्षते ।
 तदहं तस्य विज्ञाय स्थितो धर्मस्य शासने ॥ ६

यच्च राज्यात्प्रच्यवनं कुरुणामवधश्च यः ।
 सुयोधनस्य कर्णस्य शकुनेः सौबलस्य च ॥ ७
 दुःशासनस्य पापस्य यन्मया न हृतं शिरः ।
 तन्मां दहति कल्याणि हृदि शल्यमिवापितम् ८
 अपि चान्यद्वरारोहे स्मरिष्यसि वचो मम ।
 पुण्ये तीरे सरस्वत्या यत्प्रतिष्ठाम संगताः ।
 तत्राहमब्रवं कृष्णे सर्वकेशाननुसरन् ॥ ९
 न चाहमनुगच्छेयं धर्मराजं युधिष्ठिरम् ।
 धनञ्जयं च पाञ्चालि माद्रिपुत्रौ च आतरौ ।
 कृत्वैतां च मतिं कृष्णे युधिष्ठिरमर्हयम् ॥ १०
 परुषं वचनं श्रुत्वा मम धर्मात्मजस्तदा ।
 ह्रीमान्वाक्यमहीनार्थं बुवन्नाजा युधिष्ठिरः ।
 सर्वानन्वनयद्वातृन्मुनेर्धौम्यस्य पश्यतः ॥ ११
 मा रोदी राज्ञि लोकानां सर्वागमगुणान्विता ।

रक्षितव्यं सहास्राभिः सत्यमप्रतिमं भुवि ॥ १२
 अनुनीतेषु चास्मासु अनुनीता त्वमप्यसि ।
 मा धर्मं जहि सुश्रोणि क्रोधं जहि महामते ॥ १३
 इमं तु समुपालम्भं त्वत्तो राजा युधिष्ठिरः ।
 शृणुयाद्यदि कल्याणि कृत्स्नं जह्यात्स जीवितं १४
 धनञ्जयो वा सुश्रोणि यमौ चापि सुमध्यमे ।
 लोकान्तरगतेष्वेषु नाहं शक्ष्यामि जीवितुम् ॥ १५
 धर्मं शृणुष्व पाश्चालि यत्ते वक्ष्यामि मानिनि ॥
 दुहिता जनकस्यासीद्वैदेही यदि ते श्रुता ।
 पतिमन्वचरत्सीता महारण्यनिवासिनम् ॥ १७
 वसन्ती च महारण्ये रामस्य महिषी प्रिया ।
 रावणेन हृता सीता राक्षसीभिश्च तर्जिता ।
 सा क्लिश्यमाना सुश्रोणी राममेवान्वपद्यत ॥ १८
 लोपासुद्रा तथा भीरु भर्तारमृषिसत्तमम् ।
 भगवन्तमगस्त्यं सा वनायैवान्वपद्यत ॥ १९
 सुकन्या नाम शर्यातेर्भर्गवच्यवनं वने ।
 वल्मीकभूतं साध्वी तमन्वपद्यत भामिनी ॥ २०
 नालायनी चेन्द्रसेना रूपेणाप्रतिमा भुवि ।
 पतिमन्वचरदृष्टं पुरा वर्षसहस्रिणम् ॥ २१
 नलं राजानमेवाथ दमयन्ती वनान्तरे ।
 अन्वगच्छत्पुरा कृष्णे तथा भर्तृस्त्वमन्वगाः ॥ २२
 यथैताः कीर्तिता नार्यो रूपवत्यः पतिव्रताः ।
 तथा त्वमपि कल्याणि सर्वैः समुदिता गुणैः २३
 मा दीर्घं क्षम कालं त्वं त्रिशद्रात्रमनिन्दिते ।
 पूर्णे त्रयोदशे वर्षे राज्ञां राज्ञी भविष्यसि ॥ २४
 सत्येन ते शपे चाहं भविता नान्यथेति च ॥ २५
 सर्वासां परमस्त्रीणां प्रामाण्यं कर्तुमर्हसि ।
 सर्वेषां च नरेन्द्राणां मूर्ध्नि स्थास्यसि भामिनि २६
 भर्तृभक्त्या च वृत्तेन भोगानाप्यसि दुर्लभान् ।
 यातायां तु प्रतिज्ञायां महान्तं भोगमाप्नुयाः २७
 गुरुभक्तिकृतं ज्ञात्वा राज्ञां मूर्ध्नि स्थिता भवेः २८
 द्रौपद्युवाच ।
 आर्तप्रलापा कौन्तेय न राजानमुपालभे ।

अपारयन्त्या दुःखानि कृतं वाष्पप्रमोचनम् ॥ २९
 इदं तु दुःखं कौन्तेय समासह्यं निबोध तत् ॥ ३०
 योऽयं राज्ञो विराटस्य सूतपुत्रस्तु कीचकः ।
 स्यालो नाम प्रवादेन भोजस्त्रैर्गतदेशजः ॥ ३१
 त्यक्तधर्मो नृशंसश्च सर्वार्थेषु च बल्लभः ।
 नित्यमेवाह दुष्टात्मा भार्या मे भव शोभने ।
 अविनीतः सुदुष्टात्मा मामनाथेति चिन्तयन् ३२
 किमुक्तेन व्यतीतेन भीमसेन महाबल ।
 प्रत्युपस्थितकालस्य कार्यस्थानन्तरो भव ॥ ३३
 ममेह भीम कैकेयी रूपाद्वि भयशङ्किता ।
 नित्यमुद्विजते राजा कथं नेयादिमामिति ॥ ३४
 तस्या विदित्वा तं भावं स्वयं चानृतदर्शनः ।
 कीचकोपि च दुष्टात्मा पुनः प्रार्थयते च मां ३५
 तमहं कुपिता भीम पुनः कोपं नियम्य च ।
 अब्रवं कामसंभूदमात्मानं रक्ष कीचक ॥ ३६
 गन्धर्वाणामहं भार्या पञ्चानां महिषी प्रिया ।
 ते त्वां निहन्युर्दुर्धर्षाः शूराः साहसकारिणः ३७
 एवमुक्तस्तु दुष्टात्मा कीचकः प्रत्युवाच ह ।
 नाहं विभेमि सैरन्त्रि गन्धर्वाणां शुचिस्मिते ३८
 शतं सहस्रमपि वा गन्धर्वाणामहं रणे ।
 समागतं हनिष्यामि त्वं भीरु कुरु मे क्षणम् ॥ ३९
 इत्युक्ता चाब्रवं सूतं कामातुरमहं पुनः ।
 न त्वं प्रतिबलस्तेषां गन्धर्वाणां यशस्विनाम् ॥ ४०
 धर्मे स्थिताऽसि सततं कुलशीलसमन्विता ।
 नेच्छामि किञ्चिद्ब्रह्मं त्वां तस्माज्जीवसि कीचक ॥
 एवमुक्तस्तु दुष्टात्मा प्रहस्य स्वनवत्ततः ।
 न तिष्ठति स सन्मार्गे न च धर्मं बुभूषति ॥ ४२
 पापात्मा पापकारी च कामराजवशानुगः ।
 अविनीतश्च दुष्टात्मा प्रत्याख्यातः पुनः पुनः ४३
 दर्शनेदर्शने हन्याद्यदि जह्यां च जीवितम् ।
 धर्मे प्रयतमानानां महान्धर्मो न शिष्यति ॥ ४४
 समयं रक्षमाणानां दारा वो न भवन्ति च ।

भार्यायां रक्ष्यमाणायां प्रजा भवति रक्षिता ।
 प्रजायां रक्ष्यमाणायामात्मा भवति रक्षितः ॥ ४५
 वदतां वर्णधर्मांश्च ब्राह्मणानां च मे श्रुतम् ।
 क्षत्रियस्य सदा धर्मो नान्यो दस्युनिबर्हणात् ॥ ४६
 पश्यतो धर्मराजस्य कीचको माऽन्वधावत ।
 तवैव च समक्षं वै भीमसेन महाबल ॥ ४७
 त्वया चाहं परित्राता भीम तस्माज्जटासुरात् ॥ ४८
 जयद्रथं तथैव त्वमजैषीर्भ्रातृभिः सह ।
 जहीममपि पापिष्ठं योयं मामवमन्यते ।
 कीचको राजवाल्लभ्याच्छोककृन्मम भारत ॥ ४९
 कीचकं कामसन्तप्तं भिन्धि कुम्भमिवाश्मनि ।

यो निमित्तमनर्थानां बहूनां मम भारत ॥ ५०
 तं चेज्जीवन्तमादित्यः प्रातरभ्युदयिष्यति ।
 विषमालोक्ष्य पास्यामि मा कीचकवशंगमम् ॥ ५१
 श्रेयो हि मरणं मह्यं भीमसेन तवाग्रतः ।
 इत्युक्त्वा प्रारुदत्कृष्णा भीमस्योरसि संश्रिता ॥ ५२
 भीमश्च तां परिष्वज्य महत्सान्त्वं प्रयुज्य च ।
 कीचकं मनसाऽगच्छत्सृकिणी परिलेलिहन् ॥ ५३
 आश्वासयित्वा बहुशो भृशमार्तां सुमध्यमाम् ।
 हेतुतत्त्वार्थसंयुक्तैर्वचोभिर्दुपदात्मजाम् ॥ ५४
 प्रमृज्य वदनं तस्याः पाणिनाऽश्रुसमाकुलम् ।
 उवाच चैनां दुःखार्ता भीमः क्रोधसमन्वितः ॥ ५५

॥ इति श्रीमन्महाभारते विराटपर्वणि कीचकवधपर्वणि चतुर्विंशोऽध्यायः ॥ २४ ॥

पञ्चविंशोऽध्यायः ॥ २५ ॥

द्रौपद्या भीमवचनात्कीचकं प्रति नर्तनशालाया उभयोः समागमे संकेतस्थानत्वनिर्धारणेन रात्रौ तत्रागमनचोदना ॥ १ ॥

भीम उवाच ।
 तथा भद्रे करिष्यामि यथा त्वं भीरु भाषसे ।
 अद्यैनं सूदयिष्यामि कीचकं सह बान्धवैः ॥ १
 अस्याः प्रदोषे शर्वर्याः कुरुष्वानेन संविदम् ।
 दुःखं शोकं च निर्धूय याज्ञसेनि शुचिस्मिते ॥ २
 यैषा नर्तनशालेह मत्स्यराजेन कारिता ।
 दिवात्र कन्या नृत्यन्ति रात्रौ यान्ति तथा गृहं ॥ ३
 तत्रास्ति शयनं भीरु दृढाङ्गं सुप्रतिष्ठितम् ।
 तत्रैनं दर्शयिष्यामि पूर्वप्रेतान्पितामहान् ।
 त्वद्दर्शनसमुत्थेन कामेनाकुलितेन्द्रियम् ॥ ४
 संकेतं सूतपुत्रस्य कारयस्व शुभानने ।
 यथा परे न पश्येयुः कुर्वन्तीं तेन संविदम् ॥ ५
 तथा कुरुष्व कल्याणि यथा सन्निहितो भवेत् ।
 तथा कुर्याश्च संकेतं सूतपुत्रस्य संवृतम् ॥ ६
 आवयोः संगमं भीरु यथा मर्त्यो न बुध्यति ।
 कीचकस्य विनाशाय तथा कुरु नृपात्मजे ॥ ७
 वैशंपायन उवाच ।
 तत्र तौ कथयित्वा तु बाष्पमुत्सृज्य दुःखितौ ।
 रात्रिशेषं तमत्युग्रं धारयामासतुर्हृदि ॥ ८

भीमेन च प्रतिज्ञाते कीचकस्य वधे तदा ।
 द्रौपदी च सुदेष्णायाः प्रविवेश पुनर्गृहम् ॥ ९
 तस्यां रजन्यां व्युष्टायां प्रातरुत्थाय कीचकः ।
 गत्वा राजकुलायैव द्रौपदीमिदमब्रवीत् ॥ १०
 यच्चाऽहं पश्यतो राज्ञः पातयित्वा पदाऽहनम् ।
 न कंचिल्लभसे नाथमभिपन्ना बलीयसा ॥ ११
 प्रवादेन तु मात्स्यानामयं राजेति चोच्यते ।
 अहमेव हि राजा वै मात्स्यानां वाहिनीपतिः ॥ १२
 सा सुखं प्रतिपद्यस्व दासो भीरु भवामि ते ।
 न ह्यहं त्वामृते भीरु चिरं जीवितुमुत्सहे ॥ १३
 अहन्यहनि सुश्रोणि शतनिष्कं ददामि ते ।
 दासीशतं च ते दद्यां दासानामपि चापरम् ॥ १४
 रथांश्चाश्वतरीयुक्तानस्तु नौ भीरु संगमः ।
 सुदासानां सहस्रं च महिषाणां सहस्रकम् ॥ १५
 अन्तःपुरसहस्रं च हेमकूटसहस्रकम् ।
 तुभ्यं दास्यामि सर्वाणि राजार्हाण्यम्बराणि च ॥ १६
 द्रौपद्युवाच ।
 एतन्मे वचनं सत्यं प्रातपद्यस्व कीचक ।
 न ते सखा वा भ्राता वा जानीयात्संगमं मया ॥ १७

अनुप्रवादाद्गीताऽस्मि गन्धर्वाणां यशस्विनाम् ।
 अनुबोधादनर्थः स्यादयशश्च महद्भवेत् ।
 एतन्मे प्रतिजानीहि ततोऽहं वशगा तव ॥ १८
 कीचक उवाच ।
 एवमेतत्करिष्यामि यथा सुश्रोणि भाषसे ।
 एकोऽहमागमिष्यामि शून्यमावसथं तव ॥ १९
 समागमार्थं रम्भोरु त्वया मदनदर्पितः ।
 यथा त्वां नैव पश्येयुर्गन्धर्वाः सूर्यवर्चसः ॥ २०
 द्रौपद्युवाच ।
 यदेतन्नर्तनागारं मात्स्यराजेन कारितम् ।
 दिवात्र कन्या नृत्यन्ति रात्रौ यान्ति स्वकं गृहं २१
 निशायां तत्र गच्छेथा गन्धर्वास्तत्र जानते ।
 तत्र दोषः परिहृतो भविष्यति न संशयः ॥ २२
 एकस्त्वं नर्तनागारं रात्रौ संकेतमात्रज ।
 तत्राहं भविता तुभ्यं वशगा नात्र संशयः ॥ २३
 कीचक उवाच ।
 तथा भद्रे करिष्यामि यथा त्वं भीरु वक्ष्यसि ।
 एकः सन्नर्तनागारमागमिष्यामि भामिनि ।
 समागमार्थं सुश्रोणि शपे च सुकृतेन मे ॥ २४
 यथा त्वां नावबुध्यन्ति गन्धर्वा वरवर्णिनि ।
 सत्यं ते प्रतिजानामि गन्धर्वेभ्यो न ते भयम् ।
 अलंकरिष्याम्यद्याहं त्वत्समागमनाय वै ॥ २५
 वासांसि च विचित्राणि मनोज्ञानि तवापि च ।
 यथा मां न त्यजेथास्त्वं तथा रंस्ये त्वया सह २६
 द्रौपद्युवाच ।
 तथा चेदप्यहं सूत दर्शयिष्यामि ते सुखम् ।
 यन्नानुभूतं भवता जन्मप्रभृति कीचक ॥ २७
 वैशंपायन उवाच ।
 तमर्थमपि जल्पन्त्या द्रौपद्याः कीचकस्य ह ।
 क्षणमात्रं तदभवन्मासेनैव समं नृप ॥ २८
 कीचकोऽथ गृहं गत्वा भृशं हर्षपरिप्लुतः ।
 सैरन्ध्रीरूपिणीं मूढो मृत्युं तां नावबुद्धवान् ॥ २९
 गन्धाभरणमाल्येषु व्यासक्तः स विशेषतः ।
 अलं चक्रे तदाऽऽत्मानं सत्वरः काममोहितः ३०

तस्य तत्कुर्वतः कर्म कालो दीर्घ इवाभवत् ।
 अनुचिन्तयतश्चापि तामेवायतलोचनाम् ॥ ३१
 आसीदभ्यधिका चापि श्रीः श्रियं प्रमुमुक्षतः ।
 निर्वाणकाले दीपस्य वर्तीमिव दिधक्षतः ॥ ३२
 कृतसंप्रत्ययस्तस्याः कीचकः काममोहितः ।
 नाजानात्पतनं स्वस्य चिन्तयंस्तं शुभाननाम् ३३
 ततस्तु द्रौपदी गत्वा भीमसेनं महानसे ।
 उपातिष्ठत कल्याणी कौरव्यं पतिमन्तिकात् ३४
 तमुवाच सुकेशान्ता कीचकस्य कृतो मया ।
 सङ्गमो नर्तनागारे यथाऽवोचः परन्तप ॥ ३५
 कालेन नियतं बद्धः कामेन च बलात्कृतः ।
 शून्यं स नर्तनागारमागमिष्यति कीचकः ।
 एको निशि महाबाहो कीचकं तं निषूदय ॥ ३६
 तं सूतपुत्रं कौन्तेय कीचकं मददर्पितम् ।
 गत्वा त्वं नर्तनागारं निर्जीवं कुरु पाण्डव ॥ ३७
 गर्वितः सूतपुत्रोऽसौ गन्धर्वानवमन्यते ।
 स त्वं प्रहरतांश्रेष्ठ नालं नाग इवोद्धर ॥ ३८
 असं दुःखाभिभूताया मम मार्जस्य भारत ।
 बाहुवीर्यानुरूपं च दर्शयाद्य पराक्रमम् ।
 आत्मनश्चैव भद्रं ते कुरु मानं कुलस्य च ॥ ३९
 भीम उवाच ।
 स्वागतं ते वरारोहे यन्मां वेदयसे प्रियम् ।
 नह्यस्य कंचिदिच्छामि सहायं वरवर्णिनि ॥ ४०
 सा मे प्रीतिस्त्वयाऽऽख्याता कीचकस्य समागमे ।
 हत्वा हिडिम्बं या प्रीतिर्ममासीत्सा शुचिस्सिते ४१
 सत्यं भ्रातृंश्च पुत्रांश्च पुरस्कृत्य शपामि ते ।
 कीचकं निहनिष्यामि वृत्रं देवपतिर्यथा ॥ ४२
 प्रसह्य निहनिष्यामि केशवः केशिनं यथा ।
 रहस्यं वा प्रकाशं वा सूदयिष्यामि कीचकम् ॥ ४३
 अहं भद्रे हनिष्यामि कीचकं मदनान्वितम् ।
 यस्त्वां कामाभिभूतात्मा दुर्लभामभिमन्यते ॥ ४४
 अथ चेदवबुध्यन्ति सूतपुत्रं मया हतम् ।
 निर्मनुष्यं करिष्यामि मत्स्यानामिदमालयम् ॥ ४५
 मया हतांश्चेन्मात्स्यांस्तु धार्तराष्ट्रो विबुध्यति ।
 दुर्योधनं ततो हत्वा सानुबन्धं सबान्धवम् ।

कुरूणामखिलं राज्यं प्रतिपत्स्यामि भामिनि ४६
 नाहं शक्तोऽनुनयितुं कुन्तीपुत्रं युधिष्ठिरम् ।
 कामं सत्यमुपासीत कुन्तीपुत्रो युधिष्ठिरः ।
 काममन्ये ह्युपासन्तु विनीता धर्मचारिणः ॥ ४७
 त्वां तु दुःखमिदं प्राप्तं नाहं शक्नोम्युपेक्षितुम् ।
 निर्वृता भव पाञ्चालि कीचकस्य वधात्पुनः ॥ ४८
 द्रौपद्युवाच ।
 कीचकस्य वधं भीम यदि जानन्ति नागराः ।
 त्वया कृतं महाबाहो नाहं जीवितुमुत्सहे ॥ ४९

कथं सत्याच्च नापेयाद्राजाऽयं मत्कृते प्रभो ।
 निशि गूढं तथा भीम कीचकं तं निपातय ॥ ५०
 अनुबुद्धे हि कौन्तेयो धर्मराजो युधिष्ठिरः ।
 पुनर्वनं व्रजेद्वीमाननुजैः परिवारितः ॥ ५१
 कश्च धर्मपरं ज्येष्ठमतिवर्तेत भारत ।
 भीम भीताऽस्मि संबोधात्साधु मा चापलं कृथाः ॥
 यथा न कश्चिज्जानीते सूतपुत्रं त्वया हतम् ।
 तथा कुरुष्व कौरव्य बलवन्नरिमर्दन ।
 अदृश्यमानस्त्वं तस्य भिन्धि प्राणानरिन्दम ॥ ५३

॥ इति श्रीमन्महाभारते विराटपर्वणि कीचकवधपर्वणि पञ्चविंशोऽध्यायः ॥ २५ ॥

षड्विंशोऽध्यायः ॥ २६ ॥

भीमेन कीचकागमनात्पूर्वमेव नर्तनागारमेव शय्यायां शयनम् ॥ १ ॥ पश्चात्समागतेन कीचकेन भीमं प्रति द्रौपदी-
 बुद्ध्या संस्पर्शनपूर्वकं संभाषणम् ॥ २ ॥ भीमेन नियुद्धेन कीचकमारणम् ॥ ३ ॥ पश्चाद्द्रौपद्या समाह्वानादुपकीचकानां
 तत्र समागमनम् ॥ ४ ॥

भीम उवाच ।
 तथा भद्रे करिष्यामि यथा त्वं भीरु भाषसे ।
 अदृश्यमानस्तस्याहं तमिस्रायां सकुण्डलम् ॥ १
 नागो बिल्वमिवाक्रम्य पोथयिष्यामि तच्छिरः ।
 अलभ्यामिच्छतस्तस्य कीचकस्य दुरात्मनः ॥ २
 मया यदुक्तं पाञ्चालि धर्मराजसुतं प्रति ।
 कोपाद्वते किमन्यत्तु नानुवर्तेत को नृपम् ॥ ३
 वैशंपायन उवाच ।
 एवमुक्त्वा महाबाहुस्तत्र पाण्डवनन्दनः ।
 अर्धरात्रे तदोत्थाय सत्ववान्भीमविक्रमः ॥ ४
 अवदातेन मृदुना पटेनाञ्छादितस्तथा ।
 द्रौपदीं पृष्ठतः कृत्वा यत्रासीन्नर्तनालयः ॥ ५
 स भीमः प्रथमं गत्वा तमिस्रायामुपाविशत् ।
 मृगं सिंह इवादृश्यः प्रत्याकाङ्क्षत्स कीचकम् ॥ ६
 कीचकस्तु शिरःस्नातो निशायां समलंकृतः ।
 सङ्केतमगमत्पूर्णं शून्यागारमपावृतम् ॥ ७
 तदेव नर्तनागारं पाञ्चाली यदभाषत ।
 तां मन्यमानः संकेते सैरन्ध्रीं काममोहितः ॥ ८
 प्रविश्य नर्तनागारं ततस्तं पुरुषर्षभम् ।

पूर्वागतं भीमसेनं दृष्टमप्रतिमौजसम् ॥ ९
 शयानं शयने तत्र मृत्युं मूढः परामृशत् ।
 जाज्वल्यमानं कोपेन कृष्णाधर्षणजेन च ॥ १०
 एकान्ते भीममासाद्य कीचकः कालचोदितः ।
 हर्षोन्मथितचित्तात्मा स्खयमानोऽभ्यभाषत ॥ ११
 प्रहितं ते मया भद्रे बहुवित्तं शुचिस्मिते ।
 त्वयि तिष्ठतु तत्सर्वं यथाऽसि स्वयमागता ॥ १२
 अकस्मान्मां प्रशंसन्ति सदा गृहगताः स्त्रियः ।
 बलवान्दर्शनीयश्च नान्यस्ते सदृशः पुमान् ॥ १३
 अहं रूपेण संपन्नः स्नातो गुरुविभूषितः ।
 नित्यमेव प्रियः स्त्रीणां सौभाग्यात्प्रियदर्शनः ।
 रूपस्य तन्मया प्राप्तं फलं कमललोचने ॥ १४
 भीम उवाच ।
 दिष्ट्या त्वं दर्शनीयोसि दिष्ट्याऽऽत्मानं प्रशंससि ॥
 त्वयाऽपीदृग्गुणा नारी रूपशीलसमन्विता ।
 अदृष्टपूर्वा पश्य त्वं यतो जानासि सूतज ।
 द्रक्ष्यसि त्वं मुहूर्तेन यथेयं स्त्री गुणान्विता ॥ १६
 उपरंस्थसि कामाच्च शीघ्रं त्वं स्पृष्टुमर्हसि ।
 ईदृशस्तु त्वया स्पर्शः स्पृष्टपूर्वो न कर्हिचित् ॥ १७

स्पर्शं वेत्सि विदग्धस्त्वं कामधर्मविचक्षणः ।
 स्त्रीणां प्रीतिकरो नान्यस्त्वत्समः पुरुषस्त्वह ॥ १८
 वैशंपायन उवाच ।
 इत्युक्त्वा तं महाबाहुभीमो भीमपराक्रमः ।
 सहस्रोत्पत्य कौन्तेयः प्रहस्येदमुवाच ह ॥ १९
 अद्य त्वां भगिनी पापं कृष्यमाणं मया भुवि ।
 द्रक्ष्यतेऽद्रिप्रतीकाशं सिंहेनैव महागजम् ॥ २०
 निरावाधा त्वयि हते सैरन्ध्री विचरिष्यति ।
 सुखमेव चरिष्यन्ति सैरन्ध्याः पतयः सदा ॥ २१
 ततो जग्राह केशेषु माल्यवत्सु सुगन्धिषु ॥ २२
 गृहीत्वा कीचकं भीमो विरराज महाबलः ।
 गृहीत्वा ग्रासकामस्तु सिंहः क्षुद्रमृगं यथा ॥ २३
 स केशेषु परामृष्टो बलेन बलिनां वरः ।
 आक्षिप्य केशान्वेगेन बाहोर्जग्राह पाण्डवम् ॥ २४
 बाहुयुद्धं तयोरासीत्कुद्वयोर्नरसिंहयोः ।
 वसन्ते वासिताहेतोर्वलिनोर्नागयोस्त्रिव ॥ २५
 कीचकानां तु मुख्यस्य नराणामुत्तमस्य च ।
 बालिसुग्रीवयोर्भ्रात्रोः पुरेव कपिसिंहयोः ॥ २६
 शार्दूलाविव गर्जन्तौ ताक्ष्यनागाविवोद्यतौ ।
 समयत्नौ समक्रोधौ पतितौ भीमकीचकौ ॥ २७
 गजाविव मदोन्मत्तौ नदन्तौ पतितौ क्षितौ ।
 वृषभाविव बल्मीकं मृदन्तौ समविक्रमौ ॥ २८
 ईषदागलितं चापि क्रोधाच्चावाञ्मुखं स्थितम् ।
 कीचको बलवान्भीमं जानुभ्यां पातयद्भुवि ॥ २९
 पातितो भीमसेनस्तु कीचकेन बलीयसा ।
 उत्पपाताथ वेगेन दण्डाहत इवोरगः ॥ ३०
 स्पर्धया च बलोन्मत्तौ तावुभौ भीमकीचकौ ।
 निश्शब्दं पर्यकर्षेतामन्योन्यस्य विनिर्जये ॥ ३१
 ततस्तद्भवनश्रेष्ठं प्राकम्पत तदा भृशम् ।
 तौ क्रोधवशमापन्नावन्योन्यमभिजघ्नतुः ॥ ३२
 तलाभ्यां भीमसेनेन वक्षस्यभिहतो बली ।
 कीचको रोषरक्ताक्षो न चंचाल पदात्पदम् ॥ ३३
 मुहूर्तमशक्तसोढुं वेगं तस्य महात्मनः ।
 कीचको भीमसेनेन पश्चात्पश्चादहीयत ॥ ३४

तं हीयमानं विज्ञाय भीमसेनो महाबलः ।
 वक्षस्यानीय वेगेन प्रममाथ विचेतसम् ॥ ३५
 क्रोधाविष्टो विनिश्चस्य पुनश्चैनं वृकोदरः ।
 जग्राह जयतांश्रेष्ठः केशेष्वेव भृशं तदा ॥ ३६
 गृहीत्वा कीचकं भीमो विरराज महाबलः ।
 आमिपार्थे गृहीत्वैव शार्दूलो मृगयूथपम् ॥ ३७
 पुनश्चातिवलस्तत्र कीचको बलदर्पितः ।
 व्यायच्छन्नेव दुर्धर्षः पाण्डवेन तरखिना ॥ ३८
 मुष्टिना भीमसेनेन शिरस्यभिहतो भृशम् ।
 कीचको वृत्तरक्ताक्षो गतासुरपतद्भुवि ॥ ३९
 आस्ये पाणी च पादौ च शिरोग्रीवांसकुण्डलाम्
 काये प्रवेशयामास मृदित्वाऽङ्गानि सर्वशः ॥ ४०
 स तं मथितसर्वाङ्गं मांसपिण्डमथाकरोत् ॥ ४१
 तत्राग्निं स्वयमुज्ज्वाल्य पाणिसंचर्षजं बली ।
 कृष्णायै दर्शयामास भीमसेनो महाबलः ॥ ४२
 उवाच च महातेजा द्रौपदीं योषितां वराम् ।
 त्वयि कामुकमत्यन्तं पापिनं पारदारिकम् ।
 पश्यैनमेहि पाञ्चालि कामुकोऽयं मया हतः ॥ ४३
 प्रार्थयन्ते सुकेशान्ते ये त्वां शीलसमन्विताम् ।
 एवं स्वपन्ति ते भीरु शैतेऽयं कीचको यथा ।
 यस्त्वामभ्यहनद्भद्रे पदा भूमौ निपात्य च ॥ ४४
 एवमुक्त्वा महाबाहुर्गन्धर्वेण हतं तदा ।
 विज्ञापनार्थमन्येषां विरराम महाहवम् ॥ ४५
 तथा स कीचकं हत्वा गत्वारोपस्य निष्कृतिम् ।
 आमन्त्र्य द्रौपदीं पश्चात्क्षिप्रमायान्महानसम् ॥ ४६
 स्नात्वाऽनुलेपनं कृत्वा व्यापूर्य च मनोरथम् ।
 सुखोपविष्टः शयने भीमो भीमपराक्रमः ॥ ४७
 ततः कृष्णा यदा मेने गतं भीमं महानसम् ।
 कीचकं घातयित्वा च द्रौपदीं योषितां वरा ।
 प्रहृष्टा गतसंत्रासा सभापालानुवाच ह ॥ ४८
 कीचको निहतः शैते गन्धर्वैः पतिभिर्मम ।
 परस्त्रीकामसंतप्तं समागच्छन्त पश्यत ॥ ४९
 तच्छ्रुत्वा भाषितं तस्या नर्तनागाररक्षिणः ।
 सहसैव समुत्तस्थुस्त्वकामादाय सर्वशः ॥ ५०

तस्यास्तं निहतं श्रुत्वा कीचकस्य सहोदराः ।
ततो गत्वा तु तद्वेश्म कीचकं विनिपातितम् ।
गतासुं ददृशुर्भूमौ रुधिरेण समुक्षितम् ॥ ५१
पार्णिपानिशिरोहीनं दृष्ट्वा ते विस्मिताऽभवन् ॥

कास्य ग्रीवा क चरणौ क पाणी क शिरः क दृक् ।
इति स्म ते परीक्षन्ते गन्धर्वेण हतं तदा ॥ ५२
अमानुषं कृतं कर्म तं दृष्ट्वा विनिपातितम् ।
निरीक्षन्ते ततः सर्वे परं विस्मयमागताः ॥ ५४

॥ इति श्रीमन्महाभारते विराटपर्वणि कीचकवधपर्वणि षड्विंशोऽध्यायः ॥ २६ ॥

सप्तविंशोऽध्यायः ॥ २७ ॥

भ्रातृवधामर्षितैरुपकीचकैः पाञ्चाल्याः कीचकेन सह चरमविमानसमारोपणेन श्मशानप्रापणम् ॥ १ ॥ द्रौपदीसमा-
क्रन्दनिनदश्रवणात्पितृवनमुपागतवता भीमेनोपकीचकानां पञ्चाधिकशतस्य पञ्चताप्रापणम् ॥ २ ॥ भीमेन द्रौपद्याः पति-
व्रतोपाख्यानकथनात्समाश्वासनेन स्वावासप्रेषणपूर्वकं महानसप्रवेशः ॥ ३ ॥

वैशंपायन उवाच ।

तत्काले तु समागम्य सर्वे तत्रास्य बान्धवाः ।
रुरुदुः कीचकं दृष्ट्वा परिवार्योपतस्थिरे ॥ १
सर्वे संहृष्टरोमाणः संत्रस्ताः प्रेक्ष्य कीचकम् ।
तथा संभ्रमसर्वाङ्गं कूर्मं स्थल इवोद्धृतम् ॥ २
पोथितं भीमसेनेन महेन्द्रेणैव दानवम् ।
कीचकं बलसंमत्तं दुर्धर्षं येन केन चित् ॥ ३
गन्धर्वेण हतं श्रुत्वा कीचकं पुरुषर्षभम् ।
संस्कारयितुमिच्छन्तो बहिर्नेतुं प्रचक्रमुः ॥ ४
अपश्यन्नथ ते कृष्णां सूतपुत्राः समागताः ।
अदूरादनवद्याङ्गीं स्तम्भमालिङ्ग्य तिष्ठतीम् ॥ ५
समागतेषु सूतेषु तानुवाचोपकीचकः ।
हसन्निव तदाऽमर्षाभिर्दहन्निव चक्षुषा ॥ ६
हन्यतां शीघ्रमसती यत्कृते कीचको हतः ।
अथवा नैव हन्तव्या दह्यतां कामिना सह ॥ ७
मृतस्यापि प्रियं कार्यं सूतपुत्रस्य सर्वथा ।
इयं हि दुष्टचरिता मम भ्रातुरमित्रिणी ॥ ८
यत्कृते मरणं प्राप्तो नेयं जीवितुमर्हति ।
सहेयं दह्यतां सूता आमज्य च जनाधिपम् ।
हतस्यापि हि गन्धर्वैः कीचकस्य प्रियं भवेत् ॥ ९
वैशंपायन उवाच ।

ततो विराटमासाद्य सूताः प्राञ्जलयोऽब्रुवन् ।
कीचकोऽयं हतः शेते गन्धर्वैः कामरूपिभिः ॥ १०
सैरन्ध्या घातितो रात्रौ तं दहेम सहानया ।

मानिताः सस्त्वया वीर तदनुज्ञातुमर्हसि ॥ ११
पराक्रमं तु सूतानां ज्ञात्वा राजाऽन्वमन्यत ।
सैरन्ध्याः सूतपुत्रेण सह दाहं नराधिपः ॥ १२
ततस्ते समनुज्ञाताः सर्वे तत्रास्य बान्धवाः ।
रुरुदुः कीचकं दृष्ट्वा परिवार्याभितः स्थिताः ॥ १३
आरोप्य कृष्णां सह कीचकेन
निबध्य केशेषु च पादयोश्च ।
ते चापि सूता वचनैरवोच-
न्मुदिश्य चैनामभिवीक्ष्य कृष्णाम् ॥ १४
यस्याः कृतेऽयं निहतो महात्मा
तस्माद्भि सा कीचकमार्गमेतु ।
अवार्यसत्त्वेन च कीचकेन
गतासुना सुन्दरी स्वर्गलोकम् ॥ १५
सा तेन कृष्णा शयने निबद्धा
यशस्विनी चैव मनस्विनी च ।
अनार्यसत्त्वेन महार्यसत्त्वा
गतासुना सा प्ररुरोद कृष्णा ।
विलम्बमाना विवशा हि दुष्टै-
स्तत्रैव पर्यङ्कवरे शुभाङ्गी ॥ १६

हियमाणाऽथ सुश्रोणी सूतपुत्रैरनिन्दिता ।
प्राक्रोशन्नाथमिच्छन्ती कृष्णा नाथवती सती ॥ १७
मृतेन सह बद्धाङ्गी निराशा जीविते तदा ।
श्मशानाभिमुखं नीता करेणुरिव रौति सा ॥ १८

द्रौपद्युवाच ।

जयो जयेशो विजयो जयत्सेनो जयद्वलः ।

ते मे वाचं विजानन्तु सूतपुत्रा नयन्ति माम् १९

येषां दुन्दुभिनिर्घोषो ज्याघोषः श्रूयते महान् ।

ते मे वाचं विजानन्तु सूतपुत्रा नयन्ति माम् २०

येषां ज्यातलनिर्घोषो विस्फूर्जितमिवाशनेः ।

अश्रूयत महान्युद्धे भीमघोषस्तरस्विनाम् ॥ २१

रथघोषश्च बलवान्गन्धर्वाणां तरस्विनाम् ।

ते मे वाचं विजानन्तु सूतपुत्रा नयन्ति माम् २२

येषां वीर्यमतुल्यं तु शक्रस्येव बलं यशः ।

राजसिंहा इवाग्यास्ते मां जानन्तु सुदुःखितां २३

इत्यस्याः कृपणा वाचः कृष्णायाः परिदेविताः ।

श्रुत्वैवाभ्युत्थितो भीमः शयनादविचारयन् ॥ २४

भीम उवाच ।

अहं सैरन्ध्रि ते वाचः शृणोमि तव भाषिताः ।

तस्मात्ते सूतपुत्रेभ्यो न भयं जातु विद्यते ॥ २५

वैशंपायन उवाच ।

इत्युक्त्वा स महाबाहुर्विजजृम्भे जिघांसया ॥ २६

ततः स व्यायतं बद्ध्वा वस्त्रं विपरिवेश्य च ।

अद्वारेणाभ्यवस्कन्द्य निर्जगाम बहिस्तदा ॥ २७

स लङ्घयित्वा प्राकारमारुह्य तरसा द्रुमम् ।

श्मशानाभिमुखः प्रायाद्यत्र ते कीचका गताः २८

स लङ्घयित्वा प्राकारं निःसृत्य च पुरोत्तमात् ।

जवेनोत्पतितो भीमः सूतानामग्रतस्तदा ॥ २९

चितासमीपं गत्वा स तत्रापश्यन्महाबलः ।

तालमात्रं महास्कन्धमूर्ध्वशुष्कं वनस्पतिम् ॥ ३०

तं नागवदुपक्रम्य बाहुभ्यां परिभ्य च ।

वृक्षमुत्पाटयामास भीमो भीमपराक्रमः ॥ ३१

ततो वृक्षं दशव्यामं निष्पत्रमकरोत्तदा ॥ ३२

तं महाकायमुद्यम्य भ्रामयित्वा च वेगितः ।

प्रगृह्याभ्यपतत्सूतान्दण्डपाणिरिवान्तकः ॥ ३३

ऊरुवेगेन तस्याथ न्यग्रोधाश्चत्थकिंशुकाः ।

भूमौ निपतिता वृक्षाः सभग्रास्तत्र शेरते ॥ ३४

तं सिंहमिव संकुद्धं दृष्ट्वा गन्धर्वमागतम् ।

वित्रेसुश्च तदा मृता विषादभयपीडिताः ॥ ३५

तमन्तकमिव कुद्धं गन्धर्वभयशङ्किताः ।

दिधक्षन्तस्तथा ज्येष्ठं भ्रातरं चोपकीचकाः ।

परस्परमथोचुस्ते विषादभयमोहिताः ॥ ३६

गन्धर्वो बलवानेति कुद्ध उद्यम्य पादपम् ।

प्रबुद्धाः सुमहाभागा गन्धर्वाः सूर्यवर्चसः ।

सैरन्ध्री मुच्यतां शीघ्रं भयं नो महदागतम् ॥ ३७

वैशंपायन उवाच ।

ते दृष्ट्वाऽथ समाविद्धं भीमसेनेन पादपम् ।

विमुच्य द्रौपदीं तस्ताः प्राद्रवन्नगरं प्रति ॥ ३८

द्रवतस्तांश्च संप्रेक्ष्य स वज्री दानवानिव ।

अथ भीमः समुत्पत्य द्रवतां पुरतोऽभवत् ॥ ३९

ते तं दृष्ट्वा भयोद्विग्ना निश्चेष्टाः समवस्थिताः ४०

दृष्ट्वा ताञ्शतसङ्ख्याकान्स वज्री दानवानिव ।

एकेनैव प्रहारेण दश सप्त च विंशतिम् ।

अष्टादश च पञ्चाशज्जघान स वृकोदरः ॥ ४१

शतं पञ्चाधिकं भीमः ग्राहिणोद्यमसादनम् ।

वृक्षेणैकेन राजेन्द्र प्रभञ्जनसुतो बली ।

वायुवेगसमः श्रीमान्सर्वान्सूतानशेषतः ॥ ४२

तान्निहत्य महाबाहुर्भीमसेनो महाबलः ।

आश्वासयत्तदा कृष्णां प्रतिमुच्य च बन्धनात् ४३

उवाच श्लक्ष्णया वाचा पाञ्चालीं भरतर्षभः ।

अश्रुपूर्णमुखीं भीतामुद्वरन्स वृकोदरः ॥ ४४

[मा खिदैस्त्वं याज्ञसेनि पातिव्रत्यव्रते स्थिता ।

पातिव्रत्ये स्थिता नारी व्रतं रक्षेत्सदाऽऽत्मनः ॥

पुरा स्त्री देवरातस्य पतिप्रीता शिरोमणिः ।

कदाचिद्भर्तृरूपेण रक्षसाऽपहृता सती ॥ ४६

कस्यचित्सरसस्तीरे तां निवेश्य स राक्षसः ।

तद्भर्तृरूपं संत्यज्य रक्षो भूत्वा सुदारुणम् ॥ ४७

साम्ना दानेन भेदेन सा यदा नान्वमन्यत ।

तदा तां पातयित्वा स मैथुनायोपचक्रमे ॥ ४८

ततः सा धैर्यमास्थाय विवरं न ददौ तदा ।

ततः स खड्गमुत्कृष्य भीषयामास तां सतीम् ४९
 साऽपि त्यक्तभया साध्वी प्राणत्यागे सुनिश्चिता ।
 प्रतिज्ञामकरोत्कृष्णे पातित्रत्यपरायणा ॥ ५०
 आराधितो यदि मया भर्ता मे दैवतं महत् ।
 कर्मणा मनसा वाचा गुरवस्तोषिता मया ।
 तेन सत्येन योनिर्मे भवत्वद्य शिला दृढा ॥ ५१
 एवं तथा प्रतिज्ञाते तद्योनिः सा शिलाऽभवत् ।
 अन्तरा नाभिजान्वोर्यत्तत्सर्वं च शिलाऽभवत् ५२
 ततः स खड्गमुद्धृत्य वेगेनास्याः शिरोऽहरत् ॥ ५३
 जया नाम सखी साऽभूत्पार्वत्या नखमांसवत् ।
 तस्मात्पतिव्रतायाश्च दुःखमल्पं सुखं बहु ॥ ५४
 एवं ते भीरु वध्यन्ते ये त्वां हिंसन्ति मानवाः ।
 गच्छ त्वं नगरं कृष्णे न भयं विद्यते तव ॥ ५५
 अन्येन त्वं पथा शीघ्रं सुदेष्णाया निवेशनम् ।
 अन्येनाहं गमिष्यामि विराटस्य महानसम् ।
 यथा नौ नावबुध्येरत्रात्रावेवं व्यवस्थितौ ॥ ५६
 वैशंपायन उवाच ।

साऽगच्छन्नगरं कृष्णा भीमेनाश्वासिता सती ५७
 कृतकृत्या सुदेष्णाया भवनं शुभलक्षणा ।
 शचीव नहुषे शप्ते प्रविवेश त्रिविष्टपम् ॥ ५८
 भीमोऽप्यमितवीर्यस्तु बलवानरिमर्दनः ।
 सर्वास्तान्कीचकांस्तत्र हत्वा धर्मात्मजानुजः ॥ ५९
 निःशेषं कीचकान्हत्वा रामो रात्रिचरानिव ।
 जितशत्रुरदीनात्मा प्रविवेश पुरं ततः ॥ ६०
 पञ्चाधिकं शतं तत्र निहतं तेन भारत ।
 महावनमिव छिन्नं शिष्ये विगलितद्रुमम् ॥ ६१
 एवं ते निहता राजञ्शतं पञ्चोपकीचकाः ।
 स च सेनापतिः सूत इत्येतस्मत्तपदशतम् ॥ ६२
 न गन्धर्वभयाकिंचिद्वक्तुं कीचकवान्धवाः ।
 अशक्रुवन्तस्तां तत्र भयादप्यभिबीक्षितुम् ॥ ६३
 विराटनगरे चापि सर्वे मात्स्याः समागताः ।
 काल्यं पञ्चशतं चैतानपश्यन्सारथीन्हतान् ॥ ६४
 तद्दृष्ट्वा महदाश्चर्यं नरा नार्यश्च नागराः ।
 विस्मयं परमं गत्वा नोचुः किंचन भारत ॥ ६५

॥ इति श्रीमन्महाभारते विराटपर्वणि कीचकवधपर्वणि सप्तविंशोऽध्यायः ॥ २७ ॥

अष्टाविंशोऽध्यायः ॥ २८ ॥

पौरैर्विराटप्रति सानुजकीचकनिधननिवेदनपूर्वकं नगराद्रौपदीनिष्कासनप्रार्थना ॥ १ ॥ सुदेष्णाया विराटनियोगाद्रौपदी-
 प्रति स्वपुरान्निर्गमनचोदना ॥ २ ॥ तथा द्रौपद्या मासावधिस्ववासाभ्यनुज्ञानप्रार्थनायां तदङ्गीकरणम् ॥ ३ ॥

वैशंपायन उवाच ।
 ते दृष्ट्वा निहतान्सूतान्भीमसेनेन भारत ।
 पौराश्च सहिताः सर्वे राज्ञे गत्वा न्यवेदयन् ।
 गन्धर्वेण हता राजन्सूतपुत्राः परञ्शतम् ॥ १
 यथा वज्रेण दीर्णं वै पर्वतस्य महच्छिरः ।
 विनिर्कीर्णाः प्रदृश्यन्ते तथा सूता महीतले ॥ २
 सैरन्ध्री चापि मुक्ता सा पुनरायाति ते गृहम् ।
 सर्वं संशयितं राजन्नगरं ते भविष्यति ॥ ३
 तथारूपा हि सैरन्ध्री गन्धर्वाश्च महाबलाः ।

पुंसामिष्टश्च विषयो मैथुनाय न संशयः ॥ ४
 यथा सैरन्ध्रिदोषेण नेदं राजन्पुरं तव ।
 विनाशमेति वै क्षिप्रं तथा साधु विधीयताम् ॥ ५
 सर्वाङ्गसौष्ठवयुतां रूपलावण्यशालिनीम् ।
 पश्यतामनिमेषेण चक्षुषा वनितां शुभाम् ।
 मनसश्चक्षुषश्चैव प्रतिबन्धो न विद्यते ॥ ६
 तस्मात्तां यः पुमान्दृष्ट्वा रूपेणाप्रतिमां भुवि ।
 गच्छेत्कामवशं मूढो गन्धर्वैः स निहन्यते ॥ ७
 निष्कासयैनां भवनात्पुराच्चैव विशेषतः ।

ता द्रौपदीमभिबीक्षितुमपि अशक्रुवन्तः कीचकवान्धवाः
 तांप्रति किंचिद्रुक्ता नाशक्रुवन्तिलभ्याहारेण योजना ॥ ६३ ॥
 सप्तविंशोऽध्यायः ॥ २७ ॥

गन्धर्वैर्निहता राजन्निति ख. थ. ध. पाठः ॥ १ ॥ तथा
 नीतिर्विधीयतामिति ध. पाठ ॥ ५ ॥ अष्टाविंशोऽध्यायः
 ॥ २८ ॥

कालः प्रविश्य सैरन्ध्रीं पुरं नाशयते ध्रुवम् ॥ ८
 वैशंपायन उवाच ।
 तेषां तद्वचनं श्रुत्वा विराटो वाहिनीपतिः ।
 अब्रवीत्क्रियतामेषां सूतानामपरक्रिया ॥ ९
 एकस्मिन्नेव ते सर्वे सुसमिद्धे हुताशने ।
 दहन्तां कीचकाः सर्वे सर्वगन्धैश्च सर्वशः ॥ १०
 इत्युक्त्वा परमोद्विग्नः प्रविश्यान्तःपुरं शुभम् ।
 सुदेष्णां चाब्रवीद्राजा महिषीं जातसाध्वसः ॥ ११
 सैरन्ध्रीमागतां ब्रूया ममैव वचनादिह ।
 गच्छ सैरन्धि भद्रं ते यथाकामं चराधुना ।
 विभेति राजा सैरन्धि गन्धर्वेभ्यः पराम्भवात् ॥ १२
 न हि तामुत्सहे वक्तुं स्वयं गन्धर्वरक्षिताम् ।
 स्त्रियास्त्वदोषस्तां वक्तुमतस्त्वां प्रब्रवीम्यहम् ॥ १३
 वैशंपायन उवाच ।
 एकस्मिन्नेव ते सर्वे सुसमिद्धे हुताशने ।
 अदहन्कीचकान्सर्वान्संस्कारैश्चैव सर्वशः ॥ १४
 अथ मुक्ता भयात्कृष्णा सूतपुत्रान्निरस्य च ।
 मोक्षिता भीमसेनेन जगाम नगरं प्रति ॥ १५
 त्रासितेव मृगी बाला शार्दूलेन मनस्विनी ।
 सा तु गात्राणि वासश्च प्रक्षाल्य प्रविवेश ह ॥ १६
 तां दृष्ट्वा पुरुषा राजन्प्राद्ववन्त दिशो दश ।
 गन्धर्वाणां भयत्रस्ताः केचिद्दृष्टिं न्यमीलयन् ॥ १७
 प्रदुदुबुश्चाप्यपरे तथा जना
 हस्तैश्च चक्षूषि पिधाय मोहिताः ।
 मा पश्यत सेति च तां भुवन्त-
 स्तथा जनाश्चक्रुशुरार्तरूपाः ॥ १८
 तामद्य यः पश्यति रूपशालिनीं
 श्रूयित भग्नोऽत्र यथैव कीचकाः ।
 इति भुवन्तो भयविग्रचेतसो
 भयेन गन्धर्वगतेन मोहिताः ॥ १९
 ततो महानसद्वारे भीमसेनमवस्थितम् ।
 ददर्श राजन्पाञ्चाली यथा मत्तं महाद्विपम् ॥ २०
 सोपहासं तु शनकैः संज्ञाभिरिदमब्रवीत् ।
 नमो गन्धर्वराजाय येनास्मि परिमोक्षिता ॥ २१

कीचकेभ्यो विनिर्दोषामनाथां वसतीं गृहे ।
 यो मां रक्षति सत्रस्तां गन्धर्वाय नमोस्तु ते ॥ २२
 भीम उवाच ।
 ये यस्या विचरन्तीह पुरुषा वशवर्तिनः ।
 तेषां च वशगा नित्यं विचर त्वं यथेष्टतः ॥ २३
 ये पुरा विचरन्तीह पुरुषा वशवर्तिनः ।
 तस्यास्ते वचनं श्रुत्वा ह्यनृणा विहरन्त्वितः ॥ २४
 वैशंपायन उवाच ।
 तयोस्तद्वचनं श्रुत्वा जज्ञिरे नेतरे जनाः ।
 ततः पाञ्चालराजस्य सुता चापि जगाम ह ॥ २५
 ततः सा नर्तनागारे धनंजयमपश्यत ।
 राज्ञः कन्या विराटस्य नर्तयन्तं महाभुजम् ॥ २६
 ततस्ता नर्तनप्लारद्विनिष्क्रम्य सहार्जुनाः ।
 कन्या ददृशुरायान्तीं कृष्णां क्लिष्टामनागसम् ॥ २७
 कन्या ऊचुः ।
 दिष्ट्या सैरन्धि मुक्ताऽसि दिष्ट्याऽसि पुनरागता ।
 दिष्ट्या च निहताः सूता ये त्वां क्लिश्यन्त्यनागसम्
 बृहन्नलोवाच ।
 कथं सैरन्धि मुक्ताऽसि कथं पापाश्च ते हताः ।
 इच्छामि ते कथां श्रोतुं कथयस्व यथातथम् ॥ २९
 सैरन्ध्रुवाच ।
 बृहन्नले किंनु तव सैरन्ध्या कार्यमद्य वै ।
 या त्वं रंस्यसि कल्याणि सदा कन्यापुरे सुखं ३०
 न हि दुःखं समाप्नोषि सैरन्ध्री यदुपाश्रुते ।
 सुखेन वर्तसे येह न तदुःखमवाप्यते ।
 तेन मां दुःखितामेवं पृच्छसि ग्रहसन्त्यपि ॥ ३१
 बृहन्नलोवाच ।
 बृहन्नलाऽपि कल्याणि दुःखमाप्नोत्यनन्तकम् ।
 तिर्यग्योनिगतेवेयं न चैनामवबुध्यसे ॥ ३२
 त्वया सहोषिता चास्मि त्वं च सर्वैः सहोषिता ।
 त्वत्तः कृच्छ्रतरं वासं वसेयमहमङ्गने ।
 क्लिश्यन्त्यां त्वयि सुश्रोणि कोनु दुःखं न चिन्तयेत्
 न तु केनचिदत्यन्तं कस्यचिद्दुःखं क्वचित् ।
 वेदितुं शक्यते नूनं तेन मां नावबुध्यसे ॥ ३४

वैशंपायन उवाच ।

ततः सहैव कन्याभिद्रौपदी राजवेश्म तत् ।
प्रविवेश सुदेष्णायाः सैमीपमनसूयिनी ॥ ३५
तामब्रवीद्राजपत्नी विराटवचनादिदम् ।
सैरन्ध्रि गम्यतां शीघ्रं यत्र कामयसे गतिम् ।
राजा विभेति सैरन्ध्रि गन्धर्वेभ्यः पराभवात् ॥ ३६
त्वं चापि तरुणी सुभ्रू रूपेणाप्रतिमा भुवि ।
चित्तानि च नृणां भद्रे रक्तानि स्पर्शजे सुखे ॥ ३७
तस्माच्चतो भयं मह्यं राष्ट्रस्य नगरस्य च ।
गच्छाद्यैव यथेष्टं त्वं नगराद्यत्र रंशसे ॥ ३८
त्वन्निमित्तं शुभे मह्यं सर्वो बन्धुजनो हतः ।
नृशंसा खलु ते बुद्धिर्भ्रातृणां मे कृतो वधः ॥ ३९
तस्माद्गन्धर्वराजेभ्यो भयमद्य प्रवर्तते ।
यथेष्टं गच्छ सैरन्ध्रि स्वस्ति चेह यथा भवेत् ॥ ४०
वैशंपायन उवाच ।
सुदेष्णाया वचः श्रुत्वा सैरन्ध्री चेदमब्रवीत् ।

त्रयोदशाहमात्रं तु राजा क्षाम्यतु भामिनि ॥ ४१
कृतकृत्या भविष्यन्ति गन्धर्वास्ते न संशयः ।
ततो मामुपनेष्यन्ति करिष्यन्ति च ते प्रियम् ४२
ध्रुवं च श्रेयसा राजा योक्ष्यते सह बान्धवैः ।
राज्ञः कृतोपकाराश्च कृतज्ञाश्च सदा शुभे ।
साधवश्च बलोत्सिक्ताः कृतप्रतिकृतेप्सवः ॥ ४३
अर्थिनी मा ब्रवीत्येषा यद्वातद्वेति चिन्तय ।
भरस्व तदहर्मात्रं तत्ते श्रेयो भविष्यति ॥ ४४
वैशंपायन उवाच ।
तस्यास्तद्वचनं श्रुत्वा कैकेयी दुःखमोहिता ।
उवाच द्रौपदीमार्ता भ्रातृव्यसनकर्षिता ॥ ४५
वस भद्रे यथेष्टं त्वं त्वामहं शरणं गता ।
त्रायस्व मम भर्तारं पुत्रांश्चैव विशेषतः ॥ ४६
इत्युक्त्वा राजशार्दूल राज्ञे सर्वं न्यवेदयत् ।
त्रिंशद्रात्रिमिमां भीरुः कृतकृत्या निवासये ॥ ४७

॥ इति श्रीमन्महाभारते विराटपर्वणि कीचकवधपर्वणि अष्टाविंशोऽध्यायः ॥ २८ ॥

समाप्तं च कीचकवधपर्व ॥ ३ ॥

(अथ गोग्रहणपर्व ॥ ४ ॥)

एकोनत्रिंशोऽध्यायः ॥ २९ ॥

पाण्डवान्वेषणाय क्रमेण विराटपुरमागतैश्चरैर्हास्तिनपुरमेत्य तुर्योधनं प्रति स्वेपां पाण्डवानवगतिनिवेदनपूर्वकं कीचक-
वधनिवेदनम् ॥ १ ॥

वैशंपायन उवाच ।

कीचके तु हते राजा विराटः परवीरहा ।
शोकमाहारयत्तीव्रं सामात्यः सपुरोहितः ॥ १
कीचकस्य वधं घोरं सानुजस्य विशांपते ।
अत्याहितं चिन्तयित्वा व्यस्यन्त पृथग्जनाः ॥ २
तस्मिन्पुरे जनपदे जलपुश्चापि सर्वशः ।
वीर्यवान्दयितो राज्ञो दर्पोत्सिक्तश्च कीचकः ॥ ३
सांपराये परिक्रुष्टो बलवान्दुर्जयो रणे ।
आसीत्प्रहर्ता शत्रूणां दारदर्शी च दुर्मतिः ।

स हतः किल गन्धर्वैः सैरन्ध्रीकारणान्निशि ॥ ४
इत्यजल्पन्महाराज कीचकस्य विनाशनम् ।
देशेदेशे मनुष्याश्च विस्मिताः कीचके हते ॥ ५
अथ वै धार्तराष्ट्रेण प्रयुक्ता ये बहिश्चराः ।
मृगयित्वा बहून्देशान्ग्रामांश्च नगराणि च ॥ ६
संविधाय यथाऽऽदिष्टं यथादेशं प्रदर्शकाः ।
कृतसंकेतनाः सर्वे न्यवर्तन्त पुरं ततः ॥ ७
आगम्य हास्तिनपुरं धार्तराष्ट्रमरिन्दमम् ।
तत्र दृष्ट्वा तु राजानं कौरव्यं धृतराष्ट्रजम् ॥ ८

द्रोणकर्णकृपैः सार्धं भीष्मेण च महात्मना ।
 संगतं भ्रातृभिः सार्धं त्रिगर्तेश्च महारथैः ॥ ९
 प्रणम्य शिरसा भूमौ वर्धयित्वा जयाशिषा ।
 आसीनं सूर्यसंकाशे काञ्चने परमासने ॥ १०
 उपास्यमानं सचिवैर्मरुद्भिरिव वासवम् ।
 विद्वद्भिर्गायकैः सार्धं कविभिः स्तुतिपाठकैः ॥ ११
 अनेकैरपि राजन्यैः सेवितं सपरिच्छदैः ।
 दुर्योधनं सभामध्ये आसीनमिदमब्रुवन् ॥ १२
 कृतोऽस्माभिः परो यत्तस्तेषामन्वेषणे सदा ।
 पाण्डवानां मनुष्येन्द्र तस्मिन्महति कानने ॥ १३
 निर्जने व्यालसंकीर्णे नानाभ्रमरसंकुले ।
 लताप्रतानगहने नानागुल्मसमावृते ॥ १४
 न च विभो गता येन पार्थाः सुदृढविक्रमाः ।
 मार्गमाणाः पदन्यासमाश्रमेषु वनेषु च ॥ १५
 गिरिकूटेषु तुङ्गेषु नानाजनपदेषु च ।
 जनाकीर्णेषु देशेषु चत्वरेषु पुरेषु च ॥ १६
 नरेन्द्र सहसा नष्टान्नैव विद्य च पाण्डवान् ।
 अत्यन्तादर्शनान्नष्टा भद्रं तुभ्यं नरर्षभ ॥ १७
 गिरीणां कूटकुञ्जेषु कन्दरोदरसानुषु ।
 नदीप्रस्रवणेष्वेव ह्रदेषु च सरस्सु च ॥ १८
 गह्वरेषु च दुर्गेषु ग्रामेषु पवनेषु च ।
 दुर्विज्ञेया गतिस्तेषां मृग्यतेऽस्माभिरेव च ।
 गजव्याघ्रसमीपेषु सिंहान्ते शरभान्तरे ॥ १९
 वर्त्मन्यन्विच्छमानास्तु रथानां रथिसत्तम ।
 कंचित्कालं मनुष्येन्द्र सूताननुगता वयम् ॥ २०
 मृगयित्वा यथान्यायं विदितार्थाश्च तत्त्वतः ।
 प्राप्ता द्वाववतीं सूता विना पार्थैः परंतप ॥ २१
 न तत्र कृष्णा राजेन्द्र पाण्डवाश्च महाव्रताः ।
 नरदेव यथोद्दिष्टं न च विज्ञात्र पाण्डवान् ॥ २२
 निर्वृतो भव नष्टास्ते स्वस्थो भव परंतप ।
 सर्वथैव प्रनष्टास्ते नमस्ते भरतर्षभ ॥ २३

सर्वा च पृथिवी कृत्स्ना सशैलवनकानना ।
 सराष्ट्रनगरग्रामा पत्तनैश्च समन्विता ।
 अन्वेषिता च सर्वत्र न च पश्याम पाण्डवान् २४
 पुनः शाधि मनुष्येन्द्र अत ऊर्ध्वं विशांपते ।
 अन्वेषणे पाण्डवानां भूयः किं करवामहे ॥ २५
 इमां च नः प्रियां वीर वाचं भद्रवतीं शृणु ॥ २६
 येन त्रिगर्ता निहता बलेन बहुशो नृप ।
 मृतेन राज्ञो मत्स्यस्य कीचकेन बलीयसा ।
 स हतः पतितः शेते गन्धर्वैर्निशि भारत ॥ २७
 स्यालो राज्ञो विराटस्य सेनापतिरुदारधीः ।
 सुदेष्णायानुजः क्रूरः शूरो वीरो गतव्यथः ॥ २८
 उत्साहवान्महावीर्यो नीतिमान्बलवानपि ।
 युद्धज्ञो रिपुवीर्यघ्नः सिंहतुल्यपराक्रमः ॥ २९
 प्रजारक्षणदक्षश्च शत्रुग्रहणशक्तिमान् ।
 विजितारिर्महायुद्धे प्रचण्डो मानतत्परः ॥ ३०
 नरनारीमनोहादी धीरो वाग्मी रणप्रियः ।
 पुण्यकर्माऽर्थकामानां भाजनं मनुजोत्तमः ॥ ३१
 स हतो निशि गन्धर्वैः स्त्रीनिमित्तं नराधिप ।
 अमृष्यमाणो दुष्टात्मा निशीथे सह सोदरैः ।
 सुहृदश्चास्य निहता योधाश्च प्रहरैर्हताः ॥ ३२
 गन्धर्वाणां च महिषी काचिदस्ति नितम्बिनी ।
 सैरन्ध्री नाम तां दृष्टो दुष्टात्माऽकामयद्वली ॥ ३३
 इत्येवं श्रुतमस्माभिर्गन्धर्वैर्निहतो निशि ॥ ३४
 बान्धवैर्बहुभिः सार्धं कीचको निहतो यतः ।
 अद्यप्रभृति राजेन्द्र पाण्डवान्वेषणं प्रति ।
 चारांश्च सर्वतश्चतुर्ं प्रेषयेति मतिर्हि नः ॥ ३५
 निहतो निशि गन्धर्वैर्दुष्टात्मा भ्रातृभिः सह ।
 एतावच्छ्रुतमस्माभिर्भद्रं तेऽस्तु नराधिप ॥ ३६
 प्रियमेतदुपश्रुत्य शत्रूणां च पराभवम् ।
 कृतकृत्यश्च कौरव्य विधत्स्व यदनन्तरम् ॥ ३७

॥ इति श्रीमन्महाभारते विराटपर्वणि गोप्रहणपर्वणि एकोनत्रिंशोऽध्यायः ॥ २९ ॥

त्रिंशोऽध्यायः ॥ ३० ॥

दुर्योधनादिभिः पाण्डवान्वेषणाय समालोचनम् ॥ १ ॥

वैशंपायन उवाच ।

ततो दुर्योधनो राजा श्रुत्वा तेषां वचस्तदा ।
चिरमन्तर्मना भूत्वा इदमाह सभासदः ॥ १
अशक्यं खलु कार्यस्य गतिं ज्ञातुं हि तत्त्वतः ।
तस्मात्सर्वे परीक्षध्वं कनु स्युः पाण्डवा गताः ॥ २
अल्पावशिष्टः कालस्तु गतो भूयिष्ठ एव च ।
तेषामज्ञातचर्यायामस्मिन्वर्षे त्रयोदशे ॥ ३
अपि वर्षस्य शेषं ते ह्यतीयुरिह पाण्डवाः ।
निवृत्तसमयास्ते हि सत्यव्रतपरायणाः ॥ ४
क्षरन्त इव नागेन्द्राः सर्वे ह्याशीविषोपमाः ।
दुःखाद्भवेयुः संख्याः कौरवान्प्रति ते ध्रुवम् ॥ ५
विज्ञातव्या मनुष्येन्द्रास्तर्कया सुप्रणीतया ।
निपुणैश्चारपुरुषैः प्राज्ञैर्दक्षैः सुसंवृतैः ॥ ६
अज्ञातसमये ज्ञाताः कृच्छ्ररूपसमाश्रिताः ।
प्रविशेयुर्जितक्रोधास्तावदेव पुनर्वनम् ॥ ७
तस्मात्क्षिप्रं विचिन्वध्वं यथा चात्यन्तमव्ययम् ।
राज्यं निर्द्वन्द्वमव्यग्रं निःसपत्नं चिरं भवेत् ॥ ८
दुर्योधनेनैवमुक्ते वचनेऽतीव दुःखिना ।
ततः कर्णोऽब्रवीद्वाक्यं सत्यधर्मार्थसंयुतम् ॥ ९
एते पुनर्न गच्छन्तु अन्ये गच्छन्तु भारत ।
शीघ्रवृत्ता नरा योग्या निपुणाश्छन्नचारिणः ॥ १०
चरन्तु देशान्विविधान्स्फीताञ्जनपदाकुलान् ।
तत्र गोष्ठीषु रम्यासु सिद्धा ब्राह्मणरूपिणः ॥ ११
परिवाहेषु तीर्थेषु विविधेष्वकारेषु च ।

अन्वेष्टव्या मनुष्येन्द्र पाण्डवाश्छन्नचारिणः ॥ १२
नदीकुञ्जेषु तीर्थेषु ग्रामेषु नगरेषु च ।
आश्रमेषु च रम्येषु पर्वतेषु गुहासु च ॥ १३
विज्ञातव्या मनुष्येन्द्र तर्कया सुविनीतया ।
विविधैस्तत्परैः सम्यङ्निपुणैस्तज्ज्ञसंमतैः ॥ १४
अथाग्रजानन्तरजो भ्रातुः प्रियहिते रतः ।
ज्येष्ठं दुःशासनस्तत्र भ्राता भ्रातरमब्रवीत् ॥ १५
येषु नः प्रत्ययो राजंश्चारेषु मनुजाधिप ।
ते यान्तु दत्तदेया वै भूयस्तान्परिमार्गितुम् ॥ १६
यदाह कर्णो राजेन्द्र सर्वमेतदवेक्ष्यताम् ।
यथोद्दिष्टं चराः सर्वे मृगयन्तु यतस्ततः ॥ १७
प्राणैः पश्यन्ति पशवो वेदैरेव द्विजोत्तमाः ।
चारैः पश्यन्ति राजानश्चक्षुर्भ्यामितरे जनाः ॥ १८
यथोक्ताश्चारपुरुषा मृगयन्तु पुनःपुनः ।
एते चान्ये च बहवो देशांश्च नगराणि च ॥ १९
न हि तेषां गतिर्वासः प्रवृत्तिर्वोपलभ्यते ।
अत्यन्तं वा निगूढास्ते पारं वोर्मिमतो गताः ॥ २०
व्यालैर्वाऽपि महारण्ये भक्षिताः शूरमानिनः ।
द्वीपं वा परमं प्राप्ता गिरिदुर्गवनेष्वपि ॥ २१
हीनदर्पा निराशास्ते भक्षिता वाऽपि राक्षसैः ।
अथवा विषमं प्राप्य विनष्टाः शाश्वतीः समाः ॥ २२
तस्मान्मानसमव्यग्रं कृत्वाऽऽत्मानं नियम्य च ।
कुरु कार्यं महोत्साहं मन्यसे यन्नराधिप ॥ २३

॥ इति श्रीमन्महाभारते विराटपर्वणि गोग्रहणपर्वणि त्रिंशोऽध्यायः ॥ ३० ॥

एकत्रिंशोऽध्यायः ॥ ३१ ॥

द्रोणेन दुर्योधनप्रति पाण्डवानां धार्मिकत्वादिगुणशालितया विनाशाभावनिर्धारणेन तदन्वेषणविधानम् ॥ १ ॥
भीष्मेण पाण्डवावासदेशस्य लक्षणाभिधानपूर्वकं तेषां दुर्ज्ञेयत्वस्यापि कथनेन तैः सह सन्धिविधानम् ॥ २ ॥

वैशंपायन उवाच ।

अथाऽब्रवीत्सभामध्ये द्रोणः सूक्ष्मार्थदर्शिवान् ।

न तादृशा विनश्यन्ति नापि यान्ति पराभवम् ॥ १

शूराश्च कृतविद्याश्च बुद्धिमन्तो जितेन्द्रियाः ।

धर्मज्ञाः सत्यसन्धाश्च युधिष्ठिरमनुव्रताः ॥ २
नीतिधर्मार्थतत्त्वज्ञं पितृवच्च समाहितम् ।
धर्मे स्थितं सत्यधृतिं ज्येष्ठं श्रेष्ठापचायिनम् ॥ ३
अनुव्रता महात्मानो भ्रातरो भ्रातरं प्रियम् ।
अजातशत्रुं श्रीमन्तं सर्वभ्रातृननुव्रतम् ॥ ४
तेषां तथाविधेयानां निभृतानां महात्मनाम् ।
किमर्थं नीतिमान्प्राज्ञः श्रेयो नैषां करिष्यति ॥ ५
तस्माद्यत्नात्परीक्षध्वं न तावत्समयो गतः ।
न ते विनाशमृच्छेयुरिति मे नैष्ठिकी मतिः ॥ ६
चिन्त्यतां चैव यत्कार्यं तच्च क्षिप्रमकालिकम् ।
क्रियतां साधु संचिन्त्य वासश्चैषां प्रचिन्त्यतां ॥ ७
यथा च पाण्डुपुत्राणां सर्वार्थेषु धृतात्मनाम् ।
प्रवृत्तिरूपलभ्येत तथा नीतिर्विधीयताम् ॥ ८
सर्वोपायैर्यतस्व त्वं यथा पश्यसि पाण्डवान् ।
दुर्ज्ञेयाः खलु शूरास्ते रक्षया नित्यं च दैवतैः ॥ ९
शुद्धात्मा मानवान्पार्थः सत्यवान्नीतिमाञ्जुचिः ।
तेजोराशिभिरापूर्णां दहेदपि च चक्षुषा ॥ १०
तस्माद्यत्नश्च क्रियतां भूयश्च मृगयामहे ।
ब्राह्मणैश्चारकैः सिद्धैस्तापसैर्निपुणैरपि ॥ ११
विविधैस्तत्परैः सम्यङ्भिर्भीकैस्तज्ज्ञसंमतैः ।
अन्वेष्टव्या मनुष्येन्द्र पाण्डवाश्छन्नचारिणः ॥ १२
ततः शान्तनवो धीमान्भारतानां पितामहः ।
श्रुतवान्देशकालज्ञो नीतिमांश्च महामतिः ॥ १३
तस्मिन्नुपरते वाक्ये आचार्यस्य महात्मनः ।
अनन्तरमुवाचेदं वाक्यं हेत्वर्थसंमितम् ॥ १४
युधिष्ठिरे समायुक्तां धर्मज्ञे धर्मसंहिताम् ।
पाण्डवे नित्यमव्यग्रां गिरं भीष्मः समाददे ॥ १५
असत्सु दुर्लभां नित्यं सतां चाभिमतां सदा ।
भीष्मस्त्वभ्यवदत्तत्र गिरं साधुभिरर्चिताम् ॥ १६
यथा नो ब्राह्मणोऽवादीदाचार्यः सर्वधर्मवित् ।
श्रुतवृत्तोपसंपन्ना नाशं नायान्ति पाण्डवाः ॥ १७
सर्वलक्षणसंपन्नाः साधुवृत्तसमन्विताः ।
वृद्धानुशासने यत्ताः सत्यधर्मपरायणाः ॥ १८
समयं समयज्ञास्ते पालयन्तः शुभव्रताः ।

न विषीदन्ति ते पार्था उद्वहन्तः सतां धुरम् ॥ १९
तपसा चैव गुप्तास्ते स्ववीर्येण च पाण्डवाः ।
न नाशमभिगच्छेयुरिति मे नैष्ठिकी मतिः ॥ २०
क्षत्रधर्मरता नित्यं केशवानुगताः सदा ।
प्रवीरपुरुषास्ते वै महात्मानो महाबलाः ॥ २१
तत्र बुद्धिं प्रवक्ष्यामि पाण्डवान्वेषणे शृणु ।
न तु नीतिः सुनीतस्य शक्यते वेदितुं परैः ॥ २२
यत्तु शक्यमिहास्माभिस्तान्वै संचिन्त्य पाण्डवान् ।
बुद्ध्या प्रणेतुं तत्तेऽहं प्रवक्ष्यामि निबोध तत् ॥ २३
न त्वियं साधु वक्तव्या तस्य नीतिः कथंचन ।
वृद्धानुशासने तात तिष्ठतः सत्यशीलिनः ॥ २४
अयुक्तं तु मया वक्तुं तुल्या मे कुरुपाण्डवाः ।
निवासं पाण्डुपुत्राणां संचिन्त्य च वदाम्यहम् ।
बहुना किं प्रलपेन यतो धर्मस्ततो जयः ॥ २५
अवश्यं तु नियुक्तेन सभामध्ये विवक्षता ।
यथार्हमिह वक्तव्यं सर्वथा धर्मलिप्सया ॥ २६
यत्र नाहं तथा मन्ये यथाऽन्ये मेनिरे जनाः ।
निवासं पाण्डुपुत्राणां शृणुष्व मनुजाधिप ॥ २७
[भ्रातृभिः सहितो वीरैः कृष्णया च महायशाः ।
किमर्थं स महाराजो नात्मश्रेयो भविष्यति ॥ २८
पाण्डवो निकृतः पूर्वं यथावद्विदितं तव ।
क्लेशितश्च पुरे नित्यं राज्यकामैश्च सांप्रतम् ।
छन्नश्चरति तस्मात्स प्रकृत्या नीतिमान्नृपः ॥ २९
वर्षमेकं सुसंछन्नमुष्य वासमनुत्तमम् ।
आयाति चोदये काले क्षिप्रं द्रक्ष्यसि पाण्डवं ॥ ३०
सोदरैः सहितं वीरं द्रौपद्या च परंतप ।
संविधत्स्व महाबाहो यथा नः स्यात्सुखोदयः ॥ ३१
यस्मिन्स राजा वसति छन्नः सत्त्वभृतांवरः ।
भविष्यन्ति नरास्तत्र रागमोहविवर्जिताः ॥ ३२
नाधयो हि महाराज न व्याधिः क्षत्रियर्षभ ॥
पुरे जनपदे वाऽपि यत्र राजा युधिष्ठिरः ॥ ३३
दानशीलो वदान्यश्च निभृतो ह्रीनिषेवकः ।
प्रियवाक्सत्यवाक्शूरो धर्मशीलो जितेन्द्रियः ।
हृष्टः पुष्टः शुचिर्दक्षो यत्र राजा युधिष्ठिरः ॥ ३४

नासूयको न चापीर्ष्युर्नाभिमानी न मत्सरी ।
 भविष्यति जनस्तत्र स्वयं धर्ममनुव्रतः ॥ ३५
 ब्रह्मघोषाश्च भूयांसः पुण्यशब्दास्तथैव च ।
 क्रतवश्च भविष्यन्ति भूयांसो भूरिदक्षिणाः ॥ ३६
 सदा च तत्र पर्जन्यः सम्यग्वर्षी न संशयः ।
 संपन्नसस्या च मही भविष्यति निरामया ॥ ३७
 रसवन्ति च धान्यानि गुणवन्ति फलानि च ।
 गन्धवन्ति च माल्यानि शुभशब्दा च भारती ॥
 वायुश्च सुखसंस्पर्शो यत्र राजा युधिष्ठिरः ।
 नीरोगास्तत्र विद्यन्ते वधवन्धा न सन्ति च ३९
 न चोरा न च दण्डाश्च न च बाधा भवन्त्युत ।
 नाशक्ता न च दुष्टाश्च यत्र राजा युधिष्ठिरः ४०
 भयं च नाविशेत्तत्र निष्प्रतीपं च दर्शनम् ।
 बहुक्षीरास्तथा गावः सुपुष्टाश्च सुदोहनाः ॥ ४१
 पयांसि दधिसर्पीषि रसवन्ति हितानि च ।
 सलिलानि प्रसन्नानि सर्वे भावाश्च शोभनाः ४२
 गुणवन्ति च पानानि भोज्यानि विविधानि च ।
 तत्र देशे भविष्यन्ति यत्र राजा युधिष्ठिरः ॥ ४३
 रसाः स्पर्शाश्च गन्धाश्च शब्दाश्चापि गुणान्विताः ।
 दृश्यानि च प्रसन्नानि यत्र राजा युधिष्ठिरः ४४

धर्माश्च तत्र सर्वैस्तु सेविताश्च द्विजातिभिः ।
 स्वैःस्वैर्गुणैश्च संयुक्ता कस्मिन्वर्षे त्रयोदशे ।
 देशे तस्मिन्भविष्यन्ति तत पाण्डवसंश्रिते ॥ ४५
 संप्रीतिमाञ्जनस्तत्र संतुष्टः शुचिरच्ययः ।
 देवतातिथिभूयांस्तु सर्वभूतानुरागवान् ॥ ४६
 इष्टदानमहोत्साहा नित्यं धर्मपरायणाः ।
 व्यक्तवाक्यास्ततस्तात शुभकल्याणमङ्गलाः ॥ ४७
 शुभत्विषः शुभेच्छाश्च नित्यतुष्टाः श्रियाऽन्विताः ।
 भविष्यन्ति जनास्तत्र यत्र राजा युधिष्ठिरः ॥ ४८
 नित्योत्सवप्रमुदितो नित्यहृष्टः श्रिया दृतः ।
 भविष्यति निवासोऽयं यत्र राजा युधिष्ठिरः ४९
 धर्मज्ञः स तु दुर्ज्ञेयः सर्वज्ञैश्च द्विजातिभिः ।
 किंपुनः प्राकृतैस्तात पार्थो विज्ञायते क्वचित् ॥ ५०
 यस्मिन्सत्यं धृतिर्दानं परा शान्तिर्ध्रुवा क्षमा ।
 ह्रीः श्रीः कीर्तिः परं तेज आनृशंस्यमथार्जवम् ५१
 तस्मान्निवासः पार्थानां चिन्त्यतां यद्वीमि वः ।
 गतिर्वा परमा तत्र नोत्सहे वक्तुमन्यथा ॥ ५२
 एवमेतत्तु संचिन्त्य यत्कृत्यं साधु मन्यसे ।
 तत्क्षिप्रं कुरु कौरव्य यद्येतच्छ्रद्धासि मे ।
 कुलस्य हि क्षमं तात यदहं प्रब्रवीमि ते ॥ ५३

॥ इति श्रीमन्महाभारते विराटपर्वणि गोप्रहणपर्वणि एकत्रिंशोऽध्यायः ॥ ३१ ॥

द्वात्रिंशोऽध्यायः ॥ ३२ ॥

दुर्योधनेन कीचकवधस्य भीमसेनकृतत्वसंभावनया पाण्डवानां तत्र स्थितिसंभावेना ॥ १ ॥ तथा भीष्माद्यनुमत्या सुशर्मणो विराटनगरं प्रति प्रेषणम् ॥ २ ॥ सुशर्मणा विराटनगरमेत्य दक्षिणभागे गोप्रहम् ॥ ३ ॥

वैशंपायन उवाच ।

ततः शारद्वतो वाक्यमित्युवाच कृपस्तदा ।
 युक्तं प्राप्तं च वृद्धेन पाण्डवान्प्रति भाषितम् ॥ १
 धर्मार्थसहितं श्लक्ष्णं सर्वं सत्यं सहेतुकम् ।
 तत्रानुरूपं भीष्मस्य ममापि वचनं शृणु ॥ २
 तेषां चैव गतिस्तत्र निवासश्चानुचिन्त्यताम् ।
 नीतिर्विधीयतां तत्र सांप्रतं या हिता भवेत् ॥ ३
 नावज्ञेयो रिपुस्तात प्राकृतोऽपि बुभूषता ।
 किं पुनः पाण्डवाः शूरा विद्वांसो बलिनस्तथा ४

तस्मात्सत्रं प्रविष्टेषु पाण्डवेषु महात्मसु ।
 गूढभावेषु छन्नेषु काले चोदयमागते ॥ ५
 स्वराष्ट्रे परराष्ट्रे च ज्ञातव्यं बलमात्मनः ।
 उदयः पाण्डवानां च प्राप्तकालो न संशयः ॥ ६
 निवृत्तसमयाः पार्था महात्मानो महाबलाः ।
 महोत्साहा भविष्यन्ति पाण्डवा ह्यमितौजसाः ॥ ७
 तस्माद्बलं च कोशं च नीतिश्चापि विधीयताम् ।
 यथा कालोदये प्राप्ते सम्यक् तैः संदधामहे ॥ ८
 यत्र यन्मन्यसे श्रेयो बुध्यस्व बलमात्मनः ।

नियतं सर्वमित्रेषु बलवत्स्वबलेषु च ॥ ९
 सारं फल्गु बलं ज्ञात्वा मध्यस्थं चापि भारत ।
 स्वराष्ट्रपरराष्ट्रेषु ज्ञातव्यं बलमात्मनः ॥ १०
 अप्रहृष्टं प्रहृष्टं वा संदधाम तथा परैः ।
 साम्ना दानेन भेदेन दण्डेन बलिकर्मणा ॥ ११
 न्यायेनाक्रम्य च परान्वलाच्चानम्य दुर्बलान् ।
 सान्त्वयित्वा च मित्राणि बलं चाभाष्यतां सुखम्
 स्वकोशबलसंवृद्धः सम्यक्सिद्धिमवाप्स्यसि ।
 योत्स्यसे चापि बलिभिररिभिः प्रत्युपस्थितैः ।
 अन्यैस्त्वं पाण्डवैर्वाऽपि हीनैः स्वबलवाहनैः ॥ १३
 एवं सर्वं विनिश्चित्य व्यवहर्तासि न्यायतः ।
 यथाकालं मनुष्येन्द्र चिरं सुखमवाप्स्यसि ॥ १४
 भीष्मद्रोणकृपैरुक्ते कर्णदुःशासनादिभिः ।
 ततो दुर्योधनो वाक्यं श्रुत्वा तेषां महात्मनाम् ।
 मुहूर्तमनुसंचिन्त्य सचिवानिदमब्रवीत् ॥ १५
 श्रुतमेतन्मया पूर्वं कथासु जनसंसदि ।
 धीराणां शास्त्रविदुषां प्राज्ञानां मतिनिश्चये ।
 कृतिनां सारफल्गुत्वे जानामि नयचक्षुषा ॥ १६
 सत्त्वे बाहुबले धैर्ये प्राणे शारीरसंभवे ।
 सांप्रतं मानुषे लोके सदैत्यनरराक्षसे ॥ १७
 चत्वारस्तु नरव्याघ्रा बले शक्रोपमा भुवि ।
 उत्तमाः प्राणिनां तेषां नास्ति कश्चिद्बले समः ।
 समप्राणबला नित्यं संपूर्णबलपौरुषाः ॥ १८
 बलदेवश्च भीमश्च मदराजश्च वीर्यवान् ।
 चतुर्थः कीचकस्तेषां पञ्चमं नानुशुभ्रुमः ॥ १९
 अन्योन्यानन्तरबलाः परस्परजयैषिणः ।
 बाहुयुद्धमभीप्सन्तो नित्यं संरब्धमानसाः ॥ २०
 तेनाहमवगच्छामि प्रत्ययेन वृकोदरम् ।
 मनस्यभिनिविष्टं मे व्यक्तं जीवन्ति पाण्डवाः ॥ २१
 तत्राहं कीचकं मन्ये भीमसेनेन मारितम् ।
 सैरध्वीं द्रौपदीं मन्ये नात्र कार्या विचारणा ॥ २२
 शङ्के कृष्णानिमित्तं तु भीमसेनेन कीचकः ।
 गन्धर्वव्यपदेशेन हतो निशि महाबलः ॥ २३

को हि शक्तः परो भीमात्कीचकं हन्तुमोजसा ।
 शस्त्रं विना बाहुबलात्तथा सर्वाङ्गचूर्णने ॥ २४
 मर्दितुं वा तथा तीव्रं चर्ममांसास्थिचूर्णनम् ।
 रूपमन्यत्समास्थाय भीमस्यैतद्विचेष्टितम् ॥ २५
 ध्रुवं कृष्णानिमित्तं तु भीमसेनेन सूतजाः ।
 गन्धर्वव्यपदेशेन हता निशि न संशयः ॥ २६
 पितामहेन ये चोक्ता देशस्य च जनस्य च ।
 गुणास्ते मत्स्यराष्ट्रेषु बहुशोऽपि मया श्रुताः ॥ २७
 विराटनगरे मन्ये पाण्डवाश्छन्नचारिणः ।
 निवसन्ति पुरे रम्ये तत्र यात्रा विधीयताम् ॥ २८
 मत्स्यराष्ट्रं गमिष्यामो ग्रहीष्यामश्च गोधनम् ।
 गृहीते गोधने नूनं तेऽपि योत्स्यन्ति पाण्डवाः ॥ २९
 अपूर्णे समये चापि यदि पश्येम पाण्डवान् ।
 द्वादशान्यानि वर्षाणि प्रवेक्ष्यन्ति पुनर्वनम् ॥ ३०
 तस्मादन्यतरेणापि लाभोऽस्माकं भविष्यति ।
 कोशवृद्धिरिहास्माकं शत्रूणां निधनं भवेत् ॥ ३१
 कथं सुयोधनं गच्छेद्युधिष्ठिरभृतः पुरा ।
 एतच्चापि वदत्येष मात्स्यः परिभवान्मयि ॥ ३२
 तस्मात्कर्तव्यमेतद्वै तत्र यात्रा विधीयताम् ।
 एतत्सुनीतं मन्येऽहं सर्वेषां यदि रोचते ॥ ३३
 वैशंपायन उवाच ।
 ततो राजा त्रिगर्तानां सुशर्मा रथयूथपः ।
 पूर्वमाभाष्य कर्णेन तथा दुःशासनेन च ।
 प्राप्तकालमिदं वाक्यमुवाच त्वरितो बली ॥ ३४
 असकृन्निकृतः पूर्वं मात्स्यसाल्वेयकेकयैः ।
 सूतेनैव च मात्स्यस्य कीचकेन पुनःपुनः ॥ ३५
 बाधितो बन्धुभिः सार्धं बलाद्बलवता विभो ।
 स कर्णमभिवीक्ष्याथ दुर्योधनमभाषत ॥ ३६
 राष्ट्रं ममासकृद्राजन्नाज्ञा मात्स्येन बाधितम् ॥ ३७
 प्रणेता कीचकस्तस्य बलोत्सिक्तोऽभवत्पुरा ।
 अमर्षी दुर्जयो जेता प्रख्यातबलपौरुषः ।
 स हतस्तत्र गन्धर्वैः पापकर्मा नृशंसकृत् ॥ ३८
 तस्मिन्विनिहते राजन्हीनदर्पो निराश्रयः ।

युधिष्ठिरभृतः युधिष्ठिरो भृतो येन विराटेनेति बहुव्रीहिः ॥ ३९ ॥

तस्मादनन्तरेणापि लाभोऽस्माकमिति थ पाठः । तस्मात्
 गोप्रहणात् अनन्तरेण युद्धायागतपाण्डवदर्शनेन ॥ ३९ ॥

भविष्यति निरुत्साहो विराट इति मे मतिः ३९
 तत्र यात्रा मम मता यदि ते रोचतेऽनघ ।
 कौरवाणां च सर्वेषां कर्णस्य च महात्मनः ॥४०
 एतत्कार्यमहं मन्ये परमात्ययिकं महत् ।
 राष्ट्रं तस्याभियास्यामो धनधान्यसमाकुलम् ॥४१
 आददामोऽस्य रत्नानि विविधानि वसूनि च ।
 ग्रामान्राष्ट्राणि वा तस्य हरिष्यामो विभागशः ॥
 अथवा गोसहस्राणि बहूनि शुभदर्शन ।
 विविधानि हरिष्यामः प्रतिपीड्य पुरं बलात् ४३
 कौरवैः सह संगम्य त्रिगतेष्व विशांपते ।
 गास्तस्यापहरिष्यामः सह सर्वैर्महारथैः ॥ ४४
 सन्धिं वा तेन कृत्वा तु निबध्नीमोऽस्य पौरुषम् ।
 हत्वा चास्य चमूं कृत्स्नां वशमेवानयामहे ॥४५
 तं वशे न्यायतः कृत्वा सुखं वत्स्यामहे वयम् ।
 भवतां बलवृद्धिश्च भविष्यति न संशयः ॥ ४६
 वैशंपायन उवाच ।
 तच्छ्रुत्वा वचनं तस्य कर्णो राजानमब्रवीत् ॥४७
 सूक्तं सुशर्मणा वाक्यं प्राप्तकालमिदं वचः ।
 तस्मात्क्षिप्रं विनिर्यामो योजयित्वा वरूथिनीं ४८
 यदेतत्तेऽभिरुचितं मम चैतद्धि रोचते ।
 प्रविभज्य च सैन्यानि यथा वा मन्यते भवान् ४९
 प्रज्ञावान्कुलवृद्धश्च सर्वेषां नः पितामहः ।
 आचार्यश्च कृपो विद्वान्शकुनिश्चापि सौबलः ५०
 मन्यन्ते ते यथा सर्वे तथा यात्रा विधीयताम् ।
 संमन्य चाशु गच्छामः साधनार्थं महीपते ॥५१
 किंतु नः पाण्डवैः कार्यं हीनार्थबलपौरुषैः ।
 अत्यन्तं हि प्रनष्टास्ते प्राप्ता वाऽपि यमक्षयम् ५२
 तद्भवांश्चतुरङ्गेण बलेन महता वृतः ।
 विराटनगरं यातु सर्वसैन्येन भारत ।

आदास्यामोऽथ गास्तस्य विविधानि वसूनि च ५३
 वैशंपायन उवाच ।
 ततो दुर्योधनो राजा वचः श्रुत्वा तु तस्य तत् ।
 वैकर्तनस्य कर्णस्य क्षिप्रमाज्ञापयत्स्वयम् ।
 शासने नित्ययुक्तं तु दुःशासनमनन्तरम् ॥ ५४
 दुर्योधन उवाच ।
 सह वृद्धैस्तु संमन्य क्षिप्रं योजय वाहिनीम् ।
 यथोद्देशं तु गच्छामः सहिताः सर्वकौरवैः ॥ ५५
 सुशर्मा तु यथोद्दिष्टं देशं यातु महारथः ।
 त्रिगतेः सहितः सर्वैः प्रख्यातबलपौरुषैः ।
 प्रागेव हि सुसंयुक्तो विराटनगरं प्रति ॥ ५६
 जघन्यतो वयं तत्र यास्यामो दिवसान्तरे ।
 विषयं मत्स्यराजस्य सुसमृद्धं सुसंहितम् ॥ ५७
 सुशर्मणा गृहीते तु मत्स्यराजस्य गोधने ।
 विराटः सैन्यमादाय त्रिगतेः सह योत्स्यति ॥५८
 अपरं दिवसं गास्तु तत्र गृह्णन्तु कौरवाः ।
 गवार्थे पाण्डवास्तत्र योत्स्यन्ति कुरुभिः सह ॥५९
 तथा गत्वा यथोद्देशं विराटनगरान्तिके ।
 क्षिप्रं गोष्ठं समासाद्य गृह्णन्तु विपुलं धनम् ६०
 गवां शतसहस्राणि श्रीमन्ति गुणवन्ति च ।
 वयमस्य निगृह्णीमो द्विधा कृत्वा च वाहिनीम् ६१
 वैशंपायन उवाच ।
 ते स गत्वा यथोद्दिष्टं देशं मत्स्यमहीपतेः ।
 संनद्धा रथिनः सर्वे सपताका बलोत्कटाः ।
 प्रतिवैरं चिकीर्षन्तो गोषु गृद्धा महाबलाः ॥६२
 आदत्त गाः सुशर्माऽथ कृष्णपक्षस्य चाष्टमीम् ६३
 अपरे दिवसे सर्वे राजनसंभूय कौरवाः ।
 नवम्यां ते न्यगृह्णन्तु गोकुलानि सहस्रशः ।
 कौरवास्तु महावीर्या मत्स्यानां विषयान्तरे ॥६४

॥ इति श्रीमन्महाभारते विराटपर्वणि गोग्रहणपर्वणि द्वात्रिंशोऽध्यायः ॥ ३२ ॥

त्रयस्त्रिंशोऽध्यायः ॥ ३३ ॥

गोपैर्दुततरमाद्रुत्य विराटप्रति सुशर्मणा गोग्रहणनिवेदनम् ॥ १ ॥ विराटादिभिर्युद्धाय निर्गमोद्यमः ॥ २ ॥ युधिष्ठिरेण विराटप्रति स्वेषां युद्धकौशलनिवेदनेन आतृभिः सह समराभिधानम् ॥ ३ ॥

वैशंपायन उवाच ।

ततस्तेषां महाराज तत्रैवामिततेजसाम् ।
छद्मलिङ्गप्रविष्टानां पाण्डवानां महात्मनाम् ॥ १
व्यतीतः समयः सम्यग्विराटनगरे सताम् ।
कुर्वतां तस्य कर्माणि विराटस्य महीपतेः ॥ २
कीचके तु हते राजा विराटः परवीरहा ।
परां संभावनां चक्रे कुन्तीपुत्रे युधिष्ठिरे ॥ ३
ततस्त्रयोदशस्यान्ते तस्य वर्षस्य भारत ।
सुशर्मणा गृहीतं तु गोधनं तरसा बहु ॥ ४
ततः शब्दो महानासीद्रेणुश्च दिवमस्पृशत् ।
शङ्खदुन्दुभिघोषश्च भेरीणां च महास्वनः ।
गवाश्चरथनागानां निखनश्च पदातिनाम् ॥ ५
एवं तैस्त्वभिनिर्णय मत्स्यराजस्य गोधने ।
त्रिगतैर्गृह्यमाणे तु गोपालाः प्रत्यषेधयन् ॥ ६
अथ त्रिगर्ता बहवः परिगृह्य धनं बहु ।
परिक्षिप्य हयैः शीघ्रै रथव्रातैश्च भारत ।
गोपालान्प्रत्ययुध्यन्त रणे कृत्वा जये धृतिम् ॥ ७
ते हन्यमाना बहुभिः प्रासतोमरपाणिभिः ।
गोपाला गोकुले भक्ता वारयामासुरोजसा ॥ ८
परश्वयैश्च मुसलैर्भिण्डिपालैश्च मुद्गरैः ।
गोपालाः कर्षणैश्चित्रैर्जघ्नुश्चान्समन्ततः ॥ ९
ते हन्यमानाः संकुद्रास्त्रिगर्ता रथयोधिनः ।
विमृज्य शरवर्षाणि गोपानद्रावयन्बलात् ॥ १०
हन्यमानेषु गोपेषु विमुखेषु विशापते ।
ततो युवानः संभीताः श्वसन्तो रेणुगुण्ठिताः ॥ ११
जवेन महता चैव गोपालाः पुरमाव्रजन् ।
विराटनगरं प्राप्य नरा राजानमब्रुवन् ॥ १२
सभायां राजशार्दूलमासीनं पाण्डवैः सह ।
शूरैः परिवृतं योधैः कुण्डलाङ्गधारिभिः ॥ १३
सद्भिश्च पण्डितैः सार्धं मन्त्रिभिश्चापि संवृतम् ।
दृष्ट्वा शीघ्रं तु गोपाला विराटमिदमब्रुवन् ॥ १४

अस्मान्युधि विनिर्जित्य परिभूय सवान्धवान् ।
षष्टिं गवां सहस्राणि त्रिगर्ताः कालयन्ति ते ।
ता निर्वर्तय राजेन्द्र मा नेशुः पशवस्तव ॥ १५
वैशंपायन उवाच ।
श्रुत्वा तु वचनं तेषां गोपालानामरिंदमः ।
स राजा महतीं सेनां मात्स्यानां समवाहयत् ।
रथनागाश्चकलिलां पत्तिध्वजसमाकुलाम् ॥ १६
राजानो राजपुत्राश्च तनुत्राण्यथ भेजिरे ।
भानुमन्ति विवातानि सूपसेव्यानि भागशः ॥ १७
पृथकाञ्चनसन्नाहात्रथेष्वश्वानयोजयन् ।
उत्कृष्य पाशान्मौर्वीणां शूराश्चापेष्वयोजयन् ॥ १८
दृढमायसगर्भं तु कवचं तप्तकाञ्चनम् ।
विराटस्य प्रियो आता शतानीकोऽभ्यहारयत् ॥ १९
सर्वभारसहं वर्म कल्याणपटलं दृढम् ।
शतानीकादवरजो मदिराक्षोऽभ्यहारयत् ॥ २०
उत्सेधे यस्य पद्मानि शतं सौगन्धिकानि च ।
मृष्टहाटकपर्यन्तं सूर्यदत्तोऽभ्यहारयत् ॥ २१
दृढमायसगर्भं च श्वेतं रुक्मपरिष्कृतम् ।
विराटस्य सुतो ज्येष्ठो वीरः शङ्खोऽभ्यहारयत् ॥ २२
शतसूर्यं शतावर्तं शतविन्दुं शताक्षिमतम् ।
अभेद्यकल्पं मत्स्यानां राजा कवचमाहरत् ॥ २३
ततो नानातनुत्राणि स्वानिस्वानि महाबलाः ।
युयुत्सवोऽभ्यनद्यन्त देवकल्पाः प्रहारिणः ॥ २४
सोपस्करोषु शुभ्रेषु महत्सु च महारथाः ।
पृथकाञ्चनसन्नाहात्रथेष्वश्वानयोजयन् ॥ २५
सूर्यचन्द्रप्रतीकाशे मणिहेमविभूषिते ।
महाप्रमाणं मत्स्यस्य ध्वजमुच्छ्रियते रथे ॥ २६
ध्वजान्बहुविधाकारान्सौवर्णान्हेममालिनः ।
यथास्वं क्षत्रियाः शूरा रथेषु समयोजयन् ॥ २७
रथेषु युज्यमानेषु कङ्को राजानमब्रवीत् ।
मया ह्यस्त्रं चतुर्वर्गमवासमृषिसत्तमात् ॥ २८

दंशितो रथमास्थाय पदं निर्याम्यहं गवाम् ।
अयं च बलवाञ्छूरो बललो दृश्यतेऽनघ ॥ २९
गोसङ्ख्यमश्वबन्धं च संयोजय रथेषु वै ।
नैतेन जातु युद्धेयुर्गवार्थमिति मे मतिः ॥ ३०
वैशंपायन उवाच ।

अथ मात्स्योऽब्रवीद्राजा शतानीकं जघन्यजम् ।
कङ्कश्च बललः सूदो दामग्रन्थिश्च वीर्यवान् ॥ ३१
तन्निपालश्च गोसङ्ख्यो यथा ते पुरुषर्षभाः ।
शूराः सुवीराः पुरुषा नागराजवरोपमाः ।
युद्धेयुरिति मे बुद्धिर्वर्तते नात्र संशयः ॥ ३२
एतेषामपि दीयन्तां रथा ध्वजपताकिनः ।
क्वचानि विचित्राणि दृढानि च लघूनि च ३३
प्रतिमुञ्चन्तु गात्रेषु दीयन्तामायुधानि च ।
नेमे जातु न युद्धेयुरिति मे धीयते मतिः ॥ ३४
वैशंपायन उवाच ।

तच्छ्रुत्वा नृपतेर्वाक्यं शीघ्रं त्वरितमानसः ।
शतानीकः स पार्थेभ्यो रथात्राजन्समादिशत् ३५
सहदेवाय राज्ञे च भीमाय नकुलाय च ।
तान्दृष्ट्वा सहसा सूता राजभक्तिपुरस्कृताः ॥ ३६
निर्दिष्टा नरदेवेन रथाञ्छीघ्रमयोजयन् ।
क्वचानि विचित्राणि नवानि च दृढानि च ॥ ३७
विराटः प्रददौ यानि तेषामक्लिष्टकर्मणाम् ।
तान्यामुच्य शरीरेषु दंशितास्ते महारथाः ॥ ३८
तरस्विनश्छन्नरूपाः सर्वशस्त्रविशारदाः ।

रथान्हेमपरिष्कारान्समास्थाय महारथाः ।
पाण्डवा निर्ययुर्दृष्ट्वा दंशिता राजसत्तम ॥ ३९
विराटमन्वयुः पश्चात्सहिताः कुरुपुङ्गवाः ।
चत्वारो भ्रातरः शूराः पाण्डवाः सत्यविक्रमाः ॥
दीर्घानां च दृढानां च धनुषां ते यथाबलम् ।
उत्कृष्य पाशान्मौर्वीणां वीराश्चापेष्वयोजयन् ४१
ततः सुवाससः सर्वे वीराश्चन्दनरूषिताः ।
चोदिता नरदेवेन क्षिप्रमश्वानचोदयन् ॥ ४२
ते हया हेमसंछन्ना बृहन्तः साधुवाहिनः ।
चोदिताः प्रत्यदृश्यन्त पत्रिणामिव पङ्क्तयः ॥ ४३
भीमरूपाश्च मातङ्गाः प्रभिन्नकरटामुखाः ।
स्वारूढा युद्धकुशलैर्महामात्राधिरोहिताः ॥ ४४
क्षरन्त इव जीमूताः सुदन्ताः पाण्डिहायनाः ।
राजानमन्वयुः पश्चात्क्रामन्त इव पर्वताः ॥ ४५
दृढायुधजनाकीर्णं रथाश्चगजसंकुलम् ।
तद्वलाग्रं विराटस्य शक्रस्येव तदा बभौ ॥ ४६
तं प्रयान्तं महाराज निनीषन्तं गवां पदम् ।
विशारदानां वैश्यानां प्रकृष्टानां तदा नृप ॥ ४७
विंशतिस्तु सहस्राणि नराणामनुयायिनाम् ।
अष्टौ रथसहस्राणि दश नागशतानि च ।
विंशच्चाश्वसहस्राणि मात्स्यानां त्वरितं ययुः ४८
तदनीकं विराटस्य शुशुभेऽतीव भारत ।
वसन्ते बहुपुष्पाढ्यं काननं चित्रितं यथा ॥ ४९

॥ इति श्रीमन्महाभारते विराटपर्वणि गौग्रहणपर्वणि त्रयस्त्रिंशोऽध्यायः ॥ ३३ ॥

चतुस्त्रिंशोऽध्यायः ॥ ३४ ॥

विराटसुशर्मसैन्ययोर्युद्धम् ॥ १ ॥ युधिष्ठिरादिनिहतानां परिसङ्ख्यानम् ॥ २ ॥ विराटसुशर्मणोर्युद्धम् ॥ ३ ॥

वैशंपायन उवाच ।
निर्याय नगराच्छूरा व्यूढानीकाः प्रहारिणः ।
त्रिगर्तानस्पृशन्मात्स्याः सूर्येऽस्तंगमिते सति ॥ १
ते त्रिगर्ताश्च मात्स्याश्च व्यूढानीकाः प्रहारिणः ।
अन्योन्यमभिवर्तन्ते गोषु गृद्धा महाबलाः ॥ २
भीमाश्च मत्तमातङ्गास्तोमराङ्कुशचोदिताः ।

ग्रामणीयैः समारूढाः कुशलैर्हस्तिसादिभिः ॥ ३
तेषां समागमो घोरस्तुमुलो रोमहर्षणः ।
घ्नतां परस्परं राजन्यमराष्ट्रविवर्धनः ॥ ४
देवासुरसमो राजन्नासीत्सूर्येऽवलम्बति ।
पदातिरथनागेन्द्रहयारोहबलौघवान् ॥ ५
अन्योन्यमभ्यापततां निघ्नतां चेतरेतरम् ।

उदतिष्ठद्रजो भौमं न प्राज्ञायत किंचन ॥ ६
 पक्षिणश्चापतन्भूमौ सैन्येन रजसा वृताः ।
 इषुभिर्व्यतिसर्पद्भिरादित्योऽन्तरधीयत ॥ ७
 खद्योतैरिव संयुक्तमन्तरिक्षमजायत ॥ ८
 रुक्मपृष्ठानि चापानि विचेरुर्विद्युतो यथा ।
 नर्दतां लोकवीराणां सव्यं दक्षिणमस्यताम् ॥ ९
 रथा रथैः समाजग्मुः पत्तयश्च पदातिभिः ।
 सादिनः सादिभिर्जग्मुर्गजैश्चापि महागजाः ॥ १०
 असिभिः पट्टसैश्चापि शक्तिभिस्तोमरैरपि ।
 संरब्धाः समरे योधा निजघ्नुरितरेतरम् ॥ ११
 निघ्नन्तः समरेऽन्योन्यं हृष्टाः परिघपाणयः ।
 न शेकुरतिसंकुद्धाः शूराः कर्तुं पराङ्मुखम् ॥ १२
 रक्ताधरोष्ठं सुनसं क्लृप्तश्मश्रु खलंकृतम् ।
 अदृश्यत शिरश्छिन्नं रजोविध्वस्तकुण्डलम् ॥ १३
 दृश्यन्ते तत्र गात्राणि वीरैश्छिन्नानि सर्वशः ।
 सालस्कन्धनिकाशानि क्षत्रियाणां महामृधे ॥ १४
 नागभोगनिकाशैश्च बाहुभिश्चन्दनोक्षितैः ।
 आकीर्णा वसुधा तत्र शिरोभिश्च सकुण्डलैः ॥ १५
 यथा वा वाससी श्लक्ष्णे महारजतरञ्जिते ।
 विभ्रती युवती श्यामा तद्वद्भाति वसुन्धरा ॥ १६
 उपाशाम्यद्रजो भौमं रुधिराण प्रवर्षता ।
 कश्मलं प्राविशद्भोरं निर्मर्यादमवर्तत ॥ १७
 युधिष्ठिरोऽपि धर्मात्मा भ्रातृभिः सहितस्तदा ।
 व्यूहं कृत्वा विराटस्य अन्वयुध्यत पाण्डवः ॥ १८
 आत्मानं श्येनवत्कृत्वा तुण्डमासीद्युधिष्ठिरः ।
 पक्षौ यमौ च भवतः पुच्छमासीद्वृकोदरः ॥ १९
 सहस्रं न्यहनत्तत्र कुन्तीपुत्रो युधिष्ठिरः ।
 भीमसेनस्तु संकुद्धः सर्वशस्त्रभृतांवरः ।

द्विसहस्रं रथान्वीरः परलोकं प्रवेशयत् ॥ २०
 नकुलस्त्रिशतं जघ्ने सहदेवश्चतुःशतम् ।
 शतानीकः शतं जघ्ने मदिराश्चतुःशतम् ॥ २१
 प्रहृष्टां महतीं सेनां त्रिगर्तानां महाबलौ ।
 आर्च्छतां बहुसंरब्धौ केशाकेशि रथारथि ॥ २२
 लक्षयित्वा त्रिगर्तानां तौ प्रविष्टौ महाचमूम् ।
 जग्मतुः सूर्यदत्तश्च बललश्चापि पृष्ठतः ॥ २३
 शङ्खो विराटपुत्रश्च महेष्वासो महाबलः ।
 विनिघ्नन्समरे शूरान्प्रविवेश महाचमूम् ॥ २४
 विराटस्तत्र संग्रामे हत्वा पञ्चशतं रथान् ।
 कुञ्जराणां शतं चैव सहस्रं वाजिनां तथा ॥ २५
 चरन्स विविधान्मार्गात्रयेन रथिनांवरः ।
 त्रिगर्तानां सुशर्माणमार्च्छद्भुक्मरुथं रणे ॥ २६
 तौ तु प्राहरतां तत्र महेष्वासौ महाबलौ ।
 अन्योन्यमभिनिघ्नन्तौ गोषु गोदृषभाविव ॥ २७
 राजसिंहौ सुसंरब्धौ विरेजतुर्मर्षणौ ।
 कृतास्त्रौ निशितैर्बाणैरसिशक्तिपरश्वरैः ॥ २८
 ततो रथाभ्यां रथिनौ व्यतीयातां समन्ततः ।
 शरान्समृजतुः शीघ्रं तोयधारा घनाविव ॥ २९
 अन्योन्यमभिसंरब्धौ दन्ताभ्यामिव कुञ्जरौ ।
 कृतास्त्रौ निशितैर्बाणैर्दारयामासतू रणे ॥ ३०
 मात्स्यो राजा सुशर्माणं विव्याध निशितैः शरैः ।
 पञ्चभिः पञ्चभिर्बाणैर्विव्याध चतुरो हयान् ॥ ३१
 द्वाभ्यां सूतं च विव्याध केतुं च त्रिभिराशुगैः ।
 तथैव मात्स्यराजं तु सुशर्मा युद्धदुर्मदः ।
 पञ्चाशद्भिः शितैर्बाणैर्विव्याध परमास्त्रवित् ॥ ३२
 तयोर्वलानि राजेन्द्र समस्तानि महारणे ।
 नाजानन्त तदाऽन्योन्यं प्रदोषे रजसा वृते ॥ ३३

॥ इति श्रीमन्महाभारते विराटपर्वणि गोप्रहणपर्वणि चतुस्त्रिंशोऽध्यायः ॥ ३४ ॥

पञ्चत्रिंशोऽध्यायः ॥ ३५ ॥

सुशर्मणा युद्धे विराटस्य ग्रहणम् ॥ १ ॥ भीमेन युधिष्ठिरचोदनया विराटस्य मोचनपूर्वकं सुशर्मणो बन्धनम् ॥ २ ॥
 युधिष्ठिरेण करुणया सुशर्मणो विमोक्षणम् ॥ ३ ॥

वैशंपायन उवाच ।
 तमसाऽभिप्लुते लोके रजसा चैव भारत ।
 विराटः ९

व्यतिष्ठन्त मुहूर्तं ते व्यूढानीकाः ग्रहारिणम् ॥ १
 ततोऽन्धकारं प्रणुदन्नुदतिष्ठन्निशाकरः ।

कुर्वाणो विमलां रात्रिं दर्शयन्क्षत्रियात्रणे ॥ २
 ततः प्रकाशमासाद्य पुनर्युद्धमवर्तत ।
 घोररूपं तदा तेषामवेक्ष्य तु परस्परम् ॥ ३
 तथैव तेषां तुमुलानि तानि
 क्रुद्धानि चान्योन्यमभिद्रवन्ति ।
 गदासिपटैश्च परश्वथैश्च
 प्रासैश्च तीक्ष्णाग्रसुधौतधारैः ॥ ४
 बलं तु मात्स्यस्य बलेन राजा
 सर्वं त्रिगर्ताधिपतिः सुशर्मा ।
 प्रमथ्य जित्वा च निपीड्य मत्स्या-
 न्विराटमोजस्विनमभ्यधावत् ॥ ५
 मत्ताविव वृषौ तौ तु गजाविव मदोद्धतौ ।
 सिंहाविव गजग्राहौ शकृद्वत्राविबोद्धतौ ॥ ६
 उभौ तुल्यबलोत्साहावुभौ तुल्यपराक्रमौ ।
 उभौ तुल्यास्त्रविक्षेपावुभौ युद्धविशारदौ ॥ ७
 तौ निहत्य पृथग्धुर्यानुभयोः पार्ष्णिसारथी ।
 आस्तां तुल्यधनुर्ग्राहौ कृष्णकंसाविवोद्धतौ ॥ ८
 ततः सुशर्मा त्रैगर्तः सह भ्रात्रा सुवर्मणा ।
 अभ्यद्रवन्मत्स्यराजं रथव्रातेन सर्वशः ॥ ९
 ततो रथाभ्यां प्रस्कन्द्य भ्रातरौ क्षत्रियर्षभौ ।
 गदापाणी सुसंरब्धौ समभ्यद्रवतां जवात् ॥ १०
 सुशर्मा परवीरघ्नो बलवान्वीर्यवान्गदी ।
 विरथं मत्स्यराजानं जीवग्राहमथाग्रहीत् ॥ ११
 तमुन्मथ्य सुशर्मा तु युवतीमिव कामुकः ।
 स्यन्दनं स्वं समारोप्य प्रययौ भीमविक्रमः ॥ १२
 तस्मिन्गृहीते विरथे विराटे बलवत्तरे ।
 बलं सर्वं विभग्नं तन्निरुत्साहं निराशकम् ॥ १३
 प्राद्रवन्त भयान्मात्स्यास्त्रिगर्तैरदिता रणे ।
 विदिक्षु दिक्षु सर्वासु पलायन्ति च यान्ति च ॥ १४
 तेषु विद्राव्यमाणेषु कुन्तीपुत्रो युधिष्ठिरः ।
 अभ्यभाषत धर्मात्मा भीमसेनमरिन्दमम् ॥ १५
 मात्स्यराजस्त्रिगर्तेन परामृष्टः सुशर्मणा ।
 तं मोक्ष्य महाबाहो मा गमद्विषतां वशम् ॥ १६

भीमसेन महाबाहो गृहीतं तु सुशर्मणा ।
 त्रायस्व मोचय क्षिप्रमसत्प्रीतिकरं नृपम् ॥ १७
 उषिताः स्म सुखं सर्वे सर्वकामैः सुपूजिताः ।
 भीमसेन त्वया कार्या तस्य वासस्य निष्कृतिः ॥ १८
 वैशंपायन उवाच ।
 तं तथावादिनं तत्र भीमसेनो महाबलः ।
 अभ्यभाषत दुर्धर्षो रणमध्ये युधिष्ठिरम् ॥ १९
 अहमेनं परित्रास्ये शासनात्तत्र पार्थिव ।
 पश्येदं सुमहत्कर्म युध्यतो मम शत्रुभिः ॥ २०
 स्वबाहुबलमाश्रित्य परेषामसमं रणे ।
 एकान्तमाश्रितो राजंस्तिष्ठ त्वं भ्रातृभिः सह ॥ २१
 अयं वृक्षो महाशाखो गिरिमात्रो वनस्पतिः ।
 अहमेनं समारुज्य पोथयिष्यामि शात्रवान् ॥ २२
 वैशंपायन उवाच ।
 तं मत्तमिव मातङ्गं वीक्षमाणं वनस्पतिम् ।
 अब्रवीद्भातरं वीरं धर्मराजो युधिष्ठिरः ॥ २३
 भीम मा साहसं कार्ष्णिस्तिष्ठत्वेष वनस्पतिः ॥ २४
 मा त्वां वृक्षेण कर्माणि कुर्वन्तमतिमानुषम् ।
 जनाः समवबुध्येरन्भीमोऽयमिति भारत ॥ २५
 मा ग्रहीस्त्वमिमं वृक्षं सिंहनादं च मा नद ।
 कर्मणा सिंहनादेन विज्ञास्यन्ति जना ध्रुवम् ॥ २६
 इमं वृक्षं गृहीत्वा त्वं नेमां सेनामभिद्रव ।
 वृक्षं च त्वां रुजन्तं वै विज्ञास्यति जनो ध्रुवं ॥ २७
 अन्यदेवायुधं गृह्य प्रतिपद्यस्व मानुषम् ।
 चापं वा यदि वा शक्तिं निस्त्रिंशं वा परश्वथम् ॥ २८
 यदेव मानुषं भीम भवेदन्यैरलक्षितम् ।
 तदेवायुधमादाय मोचयाशु महीपतिम् ॥ २९
 यमौ च चक्ररक्षौ ते भवितारौ महाबलौ ।
 व्यायच्छतस्ते समरे मत्स्यराजं परीप्सतः ॥ ३०
 वैशंपायन उवाच ।
 भ्रातुर्वचनमादाय भीमो वृक्षं विसृज्य च ।
 चापमादाय संप्राप्तो रथमास्थाय पाण्डवः ॥ ३१
 व्यमुञ्चच्छरवर्षाणि सतोय इव तोयदः ।

तं भीमो भीमकर्माणं सुशर्माणमथाऽऽद्रवत् ३२
 विराटमभिवीक्ष्यैनं तिष्ठतिष्ठेति चावदत् ॥ ३३
 सुशर्मा चिन्तयामास कालान्तकयमोपमम् ।
 तिष्ठतिष्ठेति भाषन्तं पृष्ठतो रथपुङ्गवः ॥ ३४
 पश्यतां सुमहत्कर्म महद्युद्धमुपस्थितम् ।
 परावृत्तो धनुर्गृह्य सुशर्मा भ्रातृभिः सह ॥ ३५
 निमेषान्तरमात्रेण भीमसेनेन ते रथाः ।
 रथानां च गजानां च वाजिनां च ससादिनां ३६
 सहस्रशतसंघाताः शूराणांमुग्रधन्विनाम् ।
 पातिता भीमसेनेन विराटस्य समीपतः ॥ ३७
 पत्तयो निहतास्तेषां गदां गृह्य महात्मना ॥ ३८
 तदृष्ट्वा तादृशं युद्धं सुशर्मा युद्धदुर्मदः ।
 चिन्तयामास मनसा किं शेषं हि बलस्य मे ॥ ३९
 अपरो दृश्यते सैन्ये पुरा मयो महाबले ।
 आकर्णपूर्णेन तदा धनुषा प्रत्यदृश्यत ॥ ४०
 सुशर्मा सायकांस्तीक्ष्णान्क्षिपते च पुनःपुनः ४१
 ततः समस्तास्ते सर्वे तुरगानभ्यचोदयन् ।
 दिव्यमस्त्रं विकुर्वाणास्त्रिगर्तान्प्रत्यमर्षणाः ॥ ४२
 तान्निवृत्तरथान्दृष्ट्वा पाण्डवास्तां महाचमूम् ।
 वैराटिः परमक्रुद्धो युयुधे परमाद्भुतम् ॥ ४३
 त्रिगर्ताः समभिक्रम्य अयुध्यन्त जयैषिणः ।
 तान्भीमसेनः संक्रुद्धः सर्वशस्त्रभृतांवरः ।
 द्विसहस्ररथान्वीरः परलोकं प्रवेशयत् ॥ ४४
 सहस्रं ग्राहिणोद्राजा कुन्तीपुत्रो युधिष्ठिरः ।
 नकुलश्चापि सप्तैव शतानि ग्राहिणोच्छरैः ॥ ४५
 शतानि त्रीणि शूराणां सहदेवः प्रतापवान् ।
 युधिष्ठिरसमादिष्टो निजघ्ने पुरुषर्षभः ॥ ४६
 प्रविश्य महतीं सेनां त्रिगर्तानां महाबलः ।
 क्षोभयन्सर्वभूतानि सिंहः क्षुद्रमृगानिव ॥ ४७
 ततो युधिष्ठिरो राजा त्वरमाणो महाबलः ।
 अभिद्रुत्य सुशर्माणं शरैरभ्यहनद्भृशम् ॥ ४८
 सुशर्माऽपि सुसंक्रुद्धस्त्वरमाणो युधिष्ठिरम् ।
 अविध्यदशभिर्बाणैश्चतुर्भिश्चतुरो हयान् ॥ ४९
 ततो राजन्क्षिप्रकारी कुन्तीपुत्रो वृकोवरः ।

समासाद्य सुशर्माणमश्वांस्तस्य न्यपातयत् ॥ ५०
 पृष्ठगोपौ च तस्याथ हत्वा परमसायकैः ।
 अथास्य सारथिं क्रुद्धो रथोपस्थादपातयत् ॥ ५१
 चक्ररक्षस्तु शूरश्च शोणाश्चो नाम नामतः ।
 स भयाद्विरथं दृष्ट्वा त्रैगर्तं व्याजहात्तदा ॥ ५२
 ततो विराटः प्रस्कन्द्य रथादथ सुशर्मणः ।
 गदामस्य परामृश्य तमेवाभ्यहनद्वली ॥ ५३
 स चचार गदापाणिर्वृद्धोऽपि तरुणो यथा ॥ ५४
 भीमस्तु भीमसंकाशो रथात्प्रस्कन्द्य वीर्यवान् ।
 उत्फुल्य गत्वा वेगेन तद्रथे विनिपत्य च ।
 सुशर्मणः शिरोऽगृह्णात्पुनराश्वास्य युध्यतः ॥ ५५
 अग्राद्विरेविनिक्षिप्य सिंहः क्षुद्रमृगं यथा ।
 ऊर्ध्वमुत्फुल्य मारजार आखोर्यद्वच्छिरो रूपा ॥ ५६
 समुद्यम्य तु रोषात्तं निष्पिपेष महीतले ।
 यदा मूर्ध्नि महाबाहुः प्राहरद्विलपिष्यतः ॥ ५७
 तस्य जानु ददौ भीमो जघ्ने चैनमरत्तिना ।
 स मोहमगमद्राजा प्रहारवरपीडितः ॥ ५८
 तस्मिन्वीरे गृहीते तु त्रिगर्तानां महारथे ।
 अभज्यत बलं सर्वं त्रिगर्तानां भयातुरम् ॥ ५९
 निवृत्य गास्ततः सर्वाः पाण्डुपुत्रा महारथाः ।
 अवजित्य सुशर्माणं धनं चादाय सर्वशः ॥ ६०
 स्वबाहुबलसंपन्ना ह्रीनिषेवा यतव्रताः ।
 विराटस्य महात्मानः परिक्लेशविनाशनाः ।
 स्थिताः समक्षं ते सर्वे त्वथ भीमोऽभ्यभाषत ६१
 नायं पापसमाचारो मत्तो जीवितुमर्हति ।
 किन्तु शक्यं मया कर्तुं यद्राजा सततं घृणी ।
 गले गृहीत्वा राजानमानीय विवशं वशम् ॥ ६२
 तत एनं विचेष्टन्तं बद्ध्वा पार्थो वृकोदरः ।
 रथमारोपयामास विसंज्ञं पांसुगुण्ठितम् ॥ ६३
 अभ्येत्य रणमध्यस्थमभ्यगच्छद्युधिष्ठिरम् ।
 दर्शयामास भीमस्तु सुशर्माणं नराधिपम् ॥ ६४
 प्रोवाच पुरुषव्याघ्रो भीममाहवशोभिनम् ।
 तं राजा ग्राहसदृष्ट्वा मुच्यतां वै नराधमः ॥ ६५
 एवमुक्तोऽब्रवीद्धीमः सुशर्माणं महाबलम् ।

जीवितुं चेच्छसे मूढ हेतुं मे गदतः शृणु ॥ ६६
 दासोस्मीति त्वया वाच्यं संसत्सु च सभासु च ।
 एवं ते जीवितं दद्यामेष युद्धजितो विधिः ॥ ६७
 तमुवाच ततो ज्येष्ठो भ्राता सप्रणयं वचः ।
 मुञ्चमुञ्चाधमाचारं प्रमाणं यदि ते वयम् ॥ ६८
 दासभावं गतो ह्येष विराटस्य महीपतेः ।

अदासो गच्छ मुक्तोसि मैवं कार्षीः कदाचन ॥ ६९
 एवमुक्ते तु सत्रीडः सुशर्माऽसीदधोमुखः ।
 स मुक्तोऽभ्येत्य राजानमभिवाद्य प्रतस्थिवान् ७०
 विसृज्य तु सुशर्माणं पाण्डवास्ते हतद्विषः ।
 स्वबाहुबलसंपन्ना ह्रीनिपेवा यतव्रताः ।
 संग्रामशिरसो मध्ये तां रात्रिं सुखिनोऽवसन् ७१

॥ इति श्रीमन्महाभारते विराटपर्वणि गोग्रहणपर्वणि पञ्चत्रिंशोऽध्यायः ॥ ३५ ॥

षट्त्रिंशोऽध्यायः ॥ ३६ ॥

युधिष्ठिरचोदनया विराटप्रेषितैर्दूतैर्नगरमेत्य जयोद्धोषणम् ॥ १ ॥

वैशंपायन उवाच ।

ततो विराटः कौन्तेयानतिमानुषविक्रमान् ।
 अर्चयामास वित्तेन मानेन च महारथान् ।
 वचसा चैव सान्त्वेन स्नेहेन च मुदाऽन्वितः ॥ १

विराट उवाच ।

यथैव मम रत्नानि युष्माकं तानि वै तथा ।
 कार्यं कुरुत तैः सर्वैर्यथाकामं यथासुखम् ॥ २
 ददाम्यलंकृताः कन्या वस्त्रानि विविधानि च ।
 मनसा चाप्यभिप्रेतं यद्वः शत्रुनिबर्हणाः ॥ ३
 युष्माकं विक्रमादद्य मुक्तोऽहं स्वस्तिमानिह ।
 तस्मान्द्रवन्तो मत्स्यानामीश्वराः सर्व एव हि ॥ ४

वैशंपायन उवाच ।

तं तथावादिनं तत्र कौरवेयाः पृथक्पृथक् ।
 ऊचुः प्रहृष्टमनसो युधिष्ठिरपुरोगमाः ॥ ५
 प्रतिनन्दामहे वाचं सर्वथैव विशांपते ।
 एतावताऽद्य प्रीताः स्मो यत्त्वं मुक्तोसि शत्रुभिः ६
 यत्त्वं मुक्तोसि शत्रुभ्यो ह्येतत्कार्यं हितं हि नः ।
 न किञ्चित्कार्यमस्माकं न धनं मृगयामहे ॥ ७
 अथाब्रवीत्प्रीतमना मात्स्यराजो युधिष्ठिरम् ।
 निर्भरः प्रीतिपूरेण हर्षगद्गदया गिरा ॥ ८
 पुनरेव महाबाहुर्विराटो राजसत्तमः ।
 एहि त्वामभिषेक्ष्यामि मत्स्यराजस्तु नो भवान् ९
 मनसा चाप्यभिप्रेतं यत्ते शत्रुनिबर्हण ।

तत्तेऽहं संप्रदास्यामि सर्वमर्हति नो भवान् ॥ १०

रत्नानि गाः सुवर्णं च मणिमुक्तमथापि वा ।

वैयाघ्रपद्य विप्रेन्द्र सर्वथैव नमोस्तु ते ॥ ११

त्वत्कृते ह्यद्य पश्यामि राज्यमात्मानमेव च ।

यतश्च जातः संरम्भः स च शत्रुर्वशं गतः ॥ १२

ततो युधिष्ठिरो मात्स्यं पुनरेवाब्रवीद्वचः ।

प्रतिनन्दामि ते वाचं मनोज्ञां मात्स्य भाषितां १३

आनृशंस्यपरो नित्यं सुमुखः सततं भवान् ।

पुनरेव विराटश्च राजा कङ्कमभाषत ॥ १४

अहो शूद्रस्य कर्माणि बललस्य द्विजोत्तम ।

सोऽहं शूद्रेण संग्रामे बललेनाभिरक्षितः ॥ १५

त्वत्कृते सर्वमेवैतदुपपन्नं ममानव ।

वरं वृणीष्व भद्रं ते ब्रूहि किं करवाणि ते ॥ १६

ददामि ते महाप्रीत्या रत्नान्युच्चावचान्यहम् ।

शयनासनयानानि कन्याश्च समलंकृताः ॥ १७

हस्त्यश्वरथसङ्घाश्च राष्ट्राणि विविधानि च ।

एतानि च मम प्रीत्या प्रतिगृह्ण ममान्तिके ॥ १८

वैशंपायन उवाच ।

तं तथावादिनं तत्र कौरव्यः प्रत्यभाषत ।

एषैव तु मम प्रीतिर्यत्त्वं मुक्तोसि शत्रुभिः ॥ १९

प्रतीतश्चेत्पुरं तृष्टः प्रविशाद्य परंतप ।

दारैः पुत्रैश्च संश्लिष्य सा हि प्रीतिर्ममातुला २०

सुशर्माणं तु राजेन्द्र सभृत्यबलवाहनम् ।

विसर्जय नरश्रेष्ठं वरमेतदहं वृणे ॥ २१
 वैशंपायन उवाच ।
 एवमुक्ते तु कङ्केन विराटो राजसत्तमः ।
 प्रत्युवाच ततः कङ्कं सुशर्मा यातु चेष्टतः ॥ २२
 कङ्क उवाच ।
 गच्छन्तु दूतास्त्वरिता नगरं तव पार्थिव ।
 सुहृदां प्रियमाख्यातुं घोषयन्तु च ते जयम् ॥ २३
 ततस्तद्वचनान्मात्स्यो दूतात्राजा समादिशत् ।
 आचक्ष्वं पुरं गत्वा संग्रामे विजयं मम ॥ २४

कुमार्यः समलंकृत्य पर्यागच्छन्तु मे पुरात् ।
 वादित्राणि च सर्वाणि गणिकाश्च स्वलंकृताः ।
 प्रत्यायान्तु च मे शीघ्रं नागराः सर्व एव ते ॥ २५
 एवमुक्तास्तथा दूता रात्रौ यात्वा तु केवलम् ।
 ततोऽन्तरे चानुषिता दूताः शीघ्रानुयायिनः २६
 नगरं प्राविशंस्ते वै सूर्ये सम्यगथोदिते ।
 विराटनगरं प्राप्य शीघ्रं नान्दीमघोषयन् ।
 पताकोच्छ्रयमाल्याढ्यं पुरमप्रतिमं यथा ॥ २७

॥ इति श्रीमन्महाभारते विराटपर्वणि गोग्रहणपर्वणि षट्त्रिंशोऽध्यायः ॥ ३६ ॥

सप्तत्रिंशोऽध्यायः ॥ ३७ ॥

दुर्योधनेन भीष्मद्रोणादिभिः सह विराटनगरमेत्य उत्तरभागे गवां ग्रहणम् ॥ १-॥ गोपालेन केनचित्पुरमेल्योत्तरं प्रति कुरुभिर्गोग्रहणस्य निवेदनम् ॥ २ ॥

वैशंपायन उवाच ।
 याते त्रिगर्तान्मात्स्ये तु पशूस्तान्वै परीप्सति ।
 दुर्योधनः सहामात्यैर्विराटपुरमभ्यगात् ॥ १
 भीष्मद्रोणौ च कर्णश्च कृपश्च परमास्त्रवित् ।
 द्रौणिश्च सौबलश्चैव तथा दुःशासनः शलः ॥ २
 विविंशतिर्विकर्णश्च चित्रसेनश्च वीर्यवान् ।
 दुःसहो दुर्मुखश्चैव एते चान्ये महारथाः ॥ ३
 सर्वे मत्स्यानुपागम्य विराटस्य महीपतेः ।
 गोपान्विद्राव्य तरसा गोधनं जहुरोजसा ॥ ४
 गवां शतसहस्राणि कुरवः कालयन्ति च ।
 महता रथवंशेन परिगृह्य समन्ततः ॥ ५
 गोपालानां तु घोषेषु हन्यतां तैर्महारथैः ।
 आरावः सुमहानासीत्संग्रहारे भयंकरे ॥ ६
 गवाध्यक्षस्तु संत्रस्तो रथमास्थाय सत्वरः ।
 जगाम नगरायैव परिक्रोशंस्तदाऽऽर्तवत् ॥ ७
 स प्रविश्य पुरं राज्ञो नृपवेश्माभ्ययात्ततः ।
 अवतीर्य रथात्तूर्णमाख्यातुं प्रविवेश ह ॥ ८
 दृष्ट्वा भूमिजयं नाम पुत्रं मात्स्यस्य मानिनम् ।

तस्मै च सर्वमाचष्ट राष्ट्रस्य पशुकर्षणम् ॥ ९
 गवां शतसहस्राणि कुरवः कालयन्ति ते ।
 प्रतिजेतुं समुत्तिष्ठ गोधनं राष्ट्रवर्धन ॥ १०
 राजपुत्र हितप्रेप्सुः क्षिप्रं निर्याहि वै स्वयम् ।
 त्वां हि मत्स्यो महीपालः शून्यपालमिहाकरोत् ११
 त्वां वै परिषदो मध्ये श्लाघते स नराधिपः ।
 पुत्रो ममानुरूपश्च शूरश्चेति कुलोद्बहः ॥ १२
 इष्वस्त्रनिपुणो योधः सदा वीरश्च मे सुतः ।
 समर्थः समरे योद्धुं कौरवैः सह तादृशैः ॥ १३
 तस्य तत्सत्यमेवास्तु मनुष्येन्द्रस्य भाषितम् ।
 जयश्च नियतो युद्धे कौरवाश्च ध्रुवं हताः ॥ १४
 आवर्तय कुरुञ्जित्वा पशून्पशुपतिर्यथा ।
 निर्दहैषामनीकानि भीमेन शरतेजसा ॥ १५
 धनुश्चयुतै रुक्मपुङ्खैश्चित्रैः संनतपर्वभिः ।
 द्विषतां भिन्ध्यनीकानि गजानामिव यूथपः ॥ १६
 पाशोपधानां ज्यातत्रीं चापदण्डां महास्त्रनाम् ।
 शरवर्णां धनुर्वीणां शत्रुमध्ये प्रवादय ॥ १७
 निर्याहि नगराच्छीघ्रं राजपुत्र किमास्यते ।

पाशोपधानां पाशौ मौर्वीप्रान्तद्वयगतौ तावेव उपधाने
 वीणाया तन्त्रीसधानार्थं कीलविशेषौ यस्या सा ताम् । शरवर्णा

शरास्ततो नि सरन्तस्तएव वर्णा शब्दवत्त्वसामान्यात्स्वरस्पर्शा-
 दयो यस्याम् ॥ १७ ॥ सप्तत्रिंशोऽध्यायः ॥ ३७ ॥

श्वेताः काञ्चनसंनाहा रथे युज्यन्तु ते हयाः ।
 ध्वजं च सिंहं सौवर्णमुच्छ्रयस्व तथा विभो ॥ १८
 रक्मपुङ्खाः प्रसन्नाग्रा मुक्ता हस्तवता त्वया ।
 छादयन्तु शराः सूर्यं राज्ञामायुर्निरोधकाः ॥ १९
 रणे जित्वा कुरुन्सर्वान्वज्रपाणिरिवासुरान् ।

यशो महदवाप्य त्वं प्रविशेदं पुरं पुनः ॥ २०
 त्वं हि राष्ट्रस्य परमा गतिर्मात्स्यपतेः सुतः ।
 गतिमन्तो भवन्त्वद्य सर्वे विषयवासिनः ॥ २१
 यथा हि पाण्डुपुत्राणामर्जुनो जयतांवरः ।
 एवमेव गतिर्नूनं भवान्विषयवासिनाम् ॥ २२

॥ इति श्रीमन्महाभारते विराटपर्वणि गोग्रहणपर्वणि सप्तत्रिंशोऽध्यायः ॥ ३७ ॥

अष्टत्रिंशोऽध्यायः ॥ ३८ ॥

उत्तरे समुचितसारथेरभावेन खिद्यमाने अर्जुनेन द्रौपदीं प्रति उत्तराय बृहन्नलायाः सारथ्यकौशलनिवेदनचोदना ॥ १ ॥ भ्रातृचोदितया उत्तरया बृहन्नलां प्रति उत्तररथसारथ्यकरणप्रार्थना ॥ २ ॥ उत्तरेण सारथीभूतेनार्जुनेन सह कुरु-
 न्प्रति रणायामियानम् ॥ ३ ॥

वैशंपायन उवाच ।

महाजनसमक्षं तु स्त्रीणां मध्ये विशेषतः ।
 गवाध्यक्षेण संप्रोक्तो विराटतनयस्तदा ॥ १
 स्त्रीमध्य उक्तस्तेनासौ वाक्यं तेजःप्रवर्धनम् ।
 अन्तःपुरे श्लाघमान इदं वचनमब्रवीत् ॥ २
 उत्तर उवाच ।
 अध्याहमनुगच्छेयं दृढधन्वा गवां पदम् ।
 यदि मे सारथिः कश्चिद्भवेदश्वेषु कोविदः ॥ ३
 तमेव नाधिगच्छामि यो मे यन्ता समो भवेत् ।
 पश्यध्वं सारथिं शीघ्रं मम युक्तं प्रयास्यतः ॥ ४
 अष्टाविंशतिरात्रं वा मासं वा नूनमन्ततः ।
 यत्तदासीन्महायुद्धं तत्र मे सारथिर्हतः ॥ ५
 यद्यहं त्वधिगच्छेयं यो मे यन्ता भवेद्युधि ।
 त्वरावानद्य यास्यामि समुच्छ्रितमहाध्वजः ॥ ६
 विगाह्य तत्परानीकं गजवाजिरथाकुलम् ।
 शस्त्रप्रतापान्निर्वीर्यान्कुरुञ्जित्वाऽऽनये पशून् ॥ ७
 दुर्योधनं विकर्णं च कर्णं वैकर्तनं कृपम् ।
 द्रोणं च सह पुत्रेण महेष्वासान्समागतान् ॥ ८
 विद्रावयित्वा संग्रामे दानवान्मघवानिव ।
 अनेनैव मुहूर्तेन पुनः प्रत्यानये पशून् ॥ ९
 शून्यमाज्ञाय कुरवः प्रयान्त्यादाय गोधनम् ।
 किं न शक्यं च तैः कर्तुं यदहं तत्र नाभवम् ॥ १०
 पश्येयुरद्य मे वीर्यं कुरवस्ते समागताः ।

किन्तु पार्थोऽर्जुनः साक्षादिति मंस्यन्ति मां परे ॥ १
 वैशंपायन उवाच ।

तस्य तद्वचनं श्रुत्वा स्त्रीषु चात्मप्रशंसनम् ।
 नामर्षयत पाञ्चाली वीभत्सोः परिकीर्तनम् ॥ १२
 श्रुत्वा तदर्जुनो वाक्यमुत्तरेण प्रभाषितम् ।
 अतीतसमये काले प्रियां भार्यामभाषत ॥ १३
 द्रुपदस्य सुतां राज्ञः पाञ्चालीं रूपसंमताम् ।
 सत्यार्जवगुणोपेतां भर्तुः प्रियहितैषिणीम् ।
 उवाच रहसि प्रीतः कृष्णां सर्वार्थकोविदः ॥ १४
 उत्तरां ब्रूहि पाञ्चालि गत्वा क्षिप्रं शुचिस्मिते ॥ १५
 इयं किल पुरा युद्धे खाण्डवे सव्यसाचिनः ।
 सारथिः पाण्डुपुत्रस्य पार्थस्य तु बृहन्नला ।
 महाज्जयो भवेद्युद्धे सा चेद्यन्ता बृहन्नला ॥ १६
 वैशंपायन उवाच ।
 सा चोदिता तदा ह्येन ह्यर्जुनेन शुचिस्मिता ।
 पाञ्चाली च तदाऽऽगम्य उत्तराया निवेशनम् ॥ १७
 ज्ञात्वा तु समयान्मुक्तं चन्द्रं राहुमुखादिव ।
 युधिष्ठिरं धर्मपरं सत्यार्जवपथे स्थितम् ॥ १८
 अमर्षयन्ती तद्दुःखं कृष्णा कमललोचना ।
 उत्तरामाह वचनं सखीमध्ये विलासिनीम् ॥ १९
 योऽयं युवा वारणयूथपोपमो
 बृहन्नलाऽस्मीति जनोऽभ्यभाषत ।

पुराऽपि पार्थस्य स सारथिस्तदा
 धनुर्धराणां प्रवरस्य मन्ये ॥ २०
 एतेन वा सारथिना तदाऽर्जुनः
 सदेवगन्धर्वमहासुरोरगान् ।
 सर्वाणि भूतान्यजयत्स वीर्यवा-
 नतर्पयन्वापि हिरण्यरेतसम् ॥ २१
 यदस्य संस्थामपि तस्य संयुगे
 जानामि वीर्यं परवीरमध्यगम् ।
 संगृह्य रश्मीनपि चांस्य वीर्यवा-
 नादाय चापं प्रययौ रथे स्थितः ॥ २२
 न सर्वभूतानि न देवदानवा
 न चापि सर्वे कुरवः समागताः ।
 धनं हरेयुस्तव जातु धन्विनो
 बृहन्नला तूत्तरसारथिर्यदि ॥ २३
 धनुष्यनवमश्वासीत्तस्य शिष्यो महात्मनः ।
 सुदृष्टपूर्वो हि मया चरन्त्या पाण्डवालये ॥ २४
 स चानेन सहायेन खाण्डवं चादहतपुरा ।
 अर्जुनस्य तदाऽनेन संगृहीता हयोत्तमाः ॥ २५
 तेन सारथिना पार्थः सर्वभूतानि सर्वशः ।
 अजयत्खाण्डवप्रस्थे न हि यन्ताऽस्ति तादृशः ॥ २६
 वैशंपायन उवाच ।
 ततः सैरन्ध्रिसहिता उत्तरा भ्रातुरब्रवीत् ।
 अभ्यर्थयैनां सारथ्ये वीर शीघ्रं बृहन्नलाम् ॥ २७
 शिक्षितैषा हि सारथ्ये नर्तने गीतवादिते ।
 सैरन्ध्र्याह महाप्राज्ञा स्तुवन्ती वै बृहन्नलाम् ॥ २८
 उत्तर उवाच ।
 सैरन्ध्रि जानासि मम व्रतं हि
 क्लीबेन पुंसा न हि संवदाम्यहम् ।
 सोऽहं न शक्यामि बृहन्नलां शुभे
 वक्तुं स्वयं यच्छ हयान्ममेति ॥ २९
 सैरन्ध्र्युवाच ।
 भयकाले तु संप्राप्ते न व्रतं नाव्रतं पुनः ।
 यथा दुःखं प्रतरति कर्तुं युक्तं चरेद्बुधः ।

इति धर्मविदः प्राहुस्तस्माद्वाच्या बृहन्नला ॥ ३०
 येयं कुमारी सुश्रोणी भगिनी ते यवीयसी ।
 अस्यास्तु वचनं वीर करिष्यति न संशयः ॥ ३१
 यदि ते सारथिः सा स्यात्कुरुन्सर्वान्न संशयः ।
 जित्वा गाश्च समादाय ध्रुवभागमनं भवेत् ॥ ३२
 वैशंपायन उवाच ।
 एवमुक्तः स सैरन्ध्र्या भगिनीं प्रत्यभाषत ।
 गच्छ त्वमनवद्याङ्गि तामानय बृहन्नलाम् ॥ ३३
 सा प्राद्रवत्काञ्चनमाल्यधारिणी
 ज्येष्ठेन भ्रात्रा प्रहिता यशस्विनी ।
 भ्रातुर्नियोगं तु निश्म्य सुभ्रूः
 शुभानना हाटकवज्रभूषिता ॥ ३४
 सा वज्रमुक्तामणिहेमकुण्डला
 मृदुक्रमा भ्रातृनियोगचोदिता ।
 प्रदक्षिणावर्ततनुः शिखण्डिनी
 पद्मानना पद्मदलायताक्षी ॥ ३५
 तन्वी समाङ्गी मृदुमन्दलोचना
 मात्स्यस्य राज्ञो दुहिता विलासिनी ।
 सा नर्तनागारमरालपक्ष्मा
 शतहृदा मेघमिवान्वपद्यत ॥ ३६
 सा नागनासोपमसंहितोरु-
 रनिन्दिता वेदिविलग्नमध्या ।
 आसाद्य तस्थौ वरमाल्यधारिणी
 पार्थ शुभा नागवधूरिव द्विपम् ॥ ३७
 तामागतामायतंताम्रलोचना-
 मवेक्ष्य पार्थः समयेऽभ्यभाषत ॥ ३८
 किमागता काञ्चनमाल्यधारिणी
 सुगात्रि किञ्चित्चरिताऽसि सुभ्रु ।
 किं ते मुखं सुन्दरि न प्रसन्न-
 माचक्ष्व शीघ्रं मम चारुहासिनि ॥ ३९
 वैशंपायन उवाच ।
 सा वज्रवैडूर्यविकारकुण्डला
 विनिद्रपद्मोत्पलपत्रगन्धिनी ।

प्रसन्नताराधिपसंनिभानना
 पार्थ कुमारी वृचनं वभाषे ॥ ४०
 उत्तरोवाच ।
 हरन्ति वित्तं कुरवः पितुर्मे
 शतं सहस्राणि गवां बृहन्नले ।
 सा भ्रातुरश्वान्मम संयमस्य
 पुरा परे दूरतरं हरन्ति गाः ॥ ४१
 सैरन्ध्रिराख्याति बृहन्नले त्वां
 सुशिक्षिता संग्रहणे रथाश्वयोः ।
 अहं मरिष्यामि न मेऽत्र संशयो
 मया वृता तत्र न चेद्गमिष्यसि ॥ ४२
 वैशंपायन उवाच ।
 तथा नियुक्तो नरदेवकन्यया
 नरोत्तमः प्रीतमना धनञ्जयः ।
 उवाच पार्थः शुभमन्द्रया गिरा
 शुभाननां शुकुदतीं शुचिस्मिताम् ॥ ४३
 गच्छामि यत्रेच्छसि चारुहासिनि
 हुताशनं प्रज्वलितं विशामि वा ।
 इच्छामि तेऽहं वरगात्रि जीवितं
 करोमि किं ते प्रियमद्य सुन्दरि ।
 न मत्कृते द्रक्ष्यसि तत्पुरं प्रिये
 वैवस्वतं प्रेतपतेर्महाभयम् ॥ ४४
 वैशंपायन उवाच ।
 एतावदुक्त्वा कुरुवीरपुङ्गवो
 विलासिनीं शुकुदतीं शुचिस्मिताम् ।
 बृहन्नलारूपविभूषिताननो
 विराटपुत्रस्य समीपमाव्रजत् ॥ ४५
 तथा व्रजन्तं वरभूषणैर्वृतं
 महाप्रभं वारणयूथपोषमम् ।
 गर्जेन्द्रबाहुं कमलायतेक्षणं
 क्वाटवक्षस्थलमुन्नतार्तासम् ॥ ४६
 तमागतं पार्थममित्रकर्शनं
 महाबलं नागमिव प्रमाथिनम् ।
 वैराटिरामञ्च ततो बृहन्नलां
 गवां निनीषन्पदमुत्तरोऽब्रवीत् ॥ ४७

तमाव्रजन्तं त्वरितं प्रभिन्नमिव कुञ्जरम् ।
 अन्वगच्छद्विशालाक्षी गजं गजवधूरिव ॥ ४८
 दूरादेव तु संप्रेक्ष्य राजपुत्रोऽभ्यभाषत ।
 त्वया सारथिना पार्थः खाण्डवेऽग्निमतर्पयत् ॥ ४९
 पृथिवीं चाजयत्कृत्स्नां कुन्तीपुत्रो धनञ्जयः ।
 सैरन्ध्री त्वां ममाचष्ट सा हि जानाति पाण्डवान् ॥
 देवेन्द्रसारथिर्वीरो मातलिः ख्यातविक्रमः ।
 सुमहो जामदग्नेश्च विष्णोर्यन्ता च दारुकः ॥ ५१
 सुमन्त्रो वा दाशरथेः सूर्ययन्ता तथाऽरुणः ।
 सर्वे सारथयः ख्याता न बृहन्नलया समाः ॥ ५२
 इत्युक्तोऽहं च सैरन्ध्र्या तेन त्वामाह्वयामि वै ।
 आहूता त्वं मया सार्धं योद्धुं याहि बृहन्नले ॥ ५३
 दूरादूरतरं गावो भवन्ति कुरुभिर्हताः ।
 तथोक्ता प्रत्युवाचेदं राजपुत्रं बृहन्नला ॥ ५४
 का शक्तिर्मम सारथ्यं कर्तुं संग्राममूर्धनि ।
 नृत्तं वा यदि वा गीतं वादित्रं वा पृथग्विधम् ।
 तत्करिष्यामि भद्रं ते सारथ्यं तु कुतो मम ॥ ५५
 उत्तर उवाच ।
 त्वं नर्तको वा यदि वाऽपि गायकः
 क्षिप्रं तनुत्रं परिधत्स्व भानुमत् ।
 अभीक्ष्णमाहुस्तव कर्म पौरुषं
 स्त्रियः प्रशंसन्ति ममाद्य चान्तिके ॥ ५६
 वैशंपायन उवाच ।
 इत्येवमुक्त्वा नृपसूनुसत्तम-
 स्तदा स्मयित्वाऽर्जुनमभ्यनन्दयत् ।
 अथोत्तरः पारशवं शताक्षिम-
 त्सुवर्णचित्रं परिगृह्य भानुमत् ॥ ५७
 बृहन्नलायै प्रददौ स्वयं तदा
 विराटपुत्रः परवीरघातिने ।
 तदाज्ञया मात्स्यसुतस्य वीर्यवा-
 नकर्तुकामेव समाददे तदा ॥ ५८
 बृहन्नलोवाच ।
 यद्यस्ति च रणे शौर्यं शक्यः स्याद्विषतां वधः ।
 अहं त्वामभिगच्छामि यत्र त्वं यासि तत्र भो ॥ ५९

वैशंपायन उवाच ।

ततः स नर्मसंयुक्तमकरोत्पाण्डवो बहु ।

उत्तरायाः प्रमुखतः सर्वे जानन्नरिन्दमः ॥ ६०

तमाददानं प्रमदा जहासिरे

ह्यधोमुखं वीरवरोऽभ्यधारयत् ।

ततस्तिरश्चीनकृतं सपत्नहा

ह्यधोमुखं कवचमथाभ्यकर्षत ॥ ६१

सम्यक्प्रजानन्नपि सत्यविक्रमो

ह्यज्ञातवत्सर्वकुरुप्रवीरः ।

ऊर्ध्वं क्षिपन्वीरतरोऽभ्यधारय-

त्पुनश्च यन्ता कवचं धनञ्जयः ॥ ६२

एवंप्रकाराणि बहूनि कुर्वति

तस्मिन्कुमार्यः प्रमदा जहासिरे ।

तथापि कुर्वन्तमभिन्नकर्शनं

नैवोत्तरः पर्यभवद्वनञ्जयम् ॥ ६३

तं राजपुत्रः समनाहयत्स्वयं

जाम्बूनदान्तेन शुभेन वर्मणा ।

कृशानुतप्तप्रतिमेन भास्वता

जाज्वल्यमानेन सहस्ररश्मिना ॥ ६४

अथास्य शीघ्रं प्रसमीक्ष्य योजय-

द्रथे हयान्काञ्चनजालसंवृतान् ।

सुवर्णजालान्तरयोक्त्रभूषणं

सिंहं च सौवर्णमुपाश्रयद्रथे ॥ ६५

धनूंषि च विचित्राणि बाणांश्च रुचिरान्वहून् ।

आयुधानि च वै तत्र रथोपस्थे च स न्यसत् ६६

आरुह्य प्रययौ वीरः सवृहन्नलसारथिः ।

अथोत्तरा च कन्याश्च स ख्यश्चैवाब्रुवंस्तदा ॥ ६७

वृहन्नले आनयेथा वासांसि रुचिराणि नः ।

पाञ्चालिकार्थं सूक्ष्माणि रत्नानि विविधानि च ।

विजित्य संग्रामगतान्भीष्मद्रोणमुखान्कुरुन् ॥ ६८

अथ ता ब्रुवतीः कन्याः सहिताः कुरुनन्दनः ।

प्रत्युवाच हसन्पार्थो मेघदुन्दुभिनिखनः ॥ ६९

यद्युत्तरोऽयं संग्रामे विजेष्यति महारथान् ।

अथाहरिष्ये वासांसि सूक्ष्माण्याभरणानि च ७०

वैशंपायन उवाच ।

अथोत्तरो वर्म महाप्रभावं

सुवर्णवैडूर्यपरिष्कृतं शुभम् ।

आमुच्य वीरः प्रययौ रथोत्तमं

धनञ्जयं सारथिनं प्रगृह्य ॥ ७१

तमुत्तरं प्रेक्ष्य रथोत्तमे स्थितं

वृहन्नलां चैव महाजनस्तदा ।

स्त्रियश्च कन्याश्च द्विजाश्च सुव्रताः

प्रदक्षिणं मङ्गलिनोऽभ्यपूजयन् ॥ ७२

यदर्जुनस्पर्षभतुल्यगामिनः

पुराऽभवत्खाण्डवदाहमङ्गलम् ।

कुरुन्समासाद्य रणे वृहन्नले

सहोत्तरेणास्तु तवाद्य मङ्गलम् ॥ ७३

॥ इति श्रीमन्महाभारते विराटपर्वणि गोग्रहणपर्वणि अष्टत्रिंशोऽध्यायः ॥ ३८ ॥

एकोनचत्वारिंशोऽध्यायः ॥ ३९ ॥

उत्तरेण कुरुसेनावलोकनमात्रेण रथादवस्कन्द्य भयात्पलायनम् ॥ १ ॥ तमनुधाविनाऽर्जुनेन तस्य केशपाशे ग्रहणेन परिसान्त्वनपूर्वकं पुनरुत्थारोपणम् ॥ २ ॥ तथा तेन सह गाण्डीवाद्यानयनाय शर्माप्रति गमनम् ॥ ३ ॥

वैशंपायन उवाच ।

स राजधान्या निर्याय वैराटिरकुतोभयः ।

प्रयाहीत्यब्रवीत्सूतं यत्र ते कुरवो गताः ॥ १

समवेतान्कुरुन्सर्वाञ्जिगीषूनवजित्य वै ।

गाश्चैताः क्षिप्रमादाय पुनरेष्याम्यहं पुरम् ॥ २

विराट० १०

ततस्तांश्चोदयामास सदश्वान्पाण्डुनन्दनः ॥ ३

ते हया नरसिंहेन चोदिता वातरंहसः ।

आलिखन्त इवाकाशमूहुः काञ्चनमालिनः ॥ ४

नातिदूरमथो गत्वा मात्स्यपुत्रधनञ्जयौ ।

अवैक्षेतामवित्रस्तौ कुरूणां बलिनां बलम् ॥ ५

श्मशानमभितो गत्वा शूरौ ददृशतुः कुरुन् ॥ ६
 तदनीकं महत्तेषां विस्तृतं सागरोपमम् ।
 सर्पमाणमिवाकाशे वनं बहुलपादपम् ॥ ७
 दृष्ट्वा पार्थिवो रेणुर्जनितस्तेन सर्पता ।
 दृष्टिप्रणाशो भूतानां दिवस्पृक्कुरुसत्तम ॥ ८
 तदनीकमथो वीक्ष्य गजाश्वरथसंकुलम् ।
 कर्णदुर्योधनकृपैर्गुप्तं शान्तनवेन च ।
 द्रोणेन सह पुत्रेण महेष्वासेन धीमता ॥ ९
 हृष्टरोमा भयोद्विष्टो निमील्य स्वदृशौ तदा ।
 कम्पमानशरीरश्च पार्थ वैराटिरब्रवीत् ॥ १०
 नोत्सहे कुरुभिर्योद्धुं रोमहर्षं हि पश्य मे ।
 बहुप्रवीरमत्युग्रं देवैरपि दुरासदम् ।
 प्रतियोद्धुं न शक्नोमि कुरुसैन्यं भयानकम् ॥ ११
 नाशंसे भारतीं सेनां प्रवेष्टुं भीमकार्मुकाम् ।
 देवैरपि सहेन्द्रेण न शक्यं किंपुनर्नरैः ॥ १२
 रथनागाश्वकलिलं पत्तिध्वजसमाकुलम् ।
 दृष्ट्वैव हि परानीकं मनः प्रव्यथतीव मे ॥ १३
 यत्र द्रोणश्च भीष्मश्च कृपः कर्णो विविंशतिः ।
 अश्वत्थामा विकर्णश्च सोमदत्तश्च बाह्लिकः ।
 दुर्योधनस्तथा राजा वीरो दुर्मर्षणः परः ॥ १४
 धृतिमन्तो महेष्वासाः सर्वे युद्धविशारदाः ।
 मत्ता इव महानागा युक्तध्वजपताकिनः ॥ १५
 नीतिमन्तो महेष्वासाः सर्वार्थकृतनिश्चयाः ।
 ताज्जेतुं समरे शूरान्दुर्बुद्धिरहमागतः ॥ १६
 दृष्ट्वैव हि कुरुसर्वान्व्यूढानीकान्प्रहारिणः ।
 हृषितानि च रोमाणि कश्मलेनाहतं मनः ॥ १७
 वैशंपायन उवाच ।
 दृष्ट्वा तु महतीं सेनां कुरूणां दृढधन्विनाम् ।
 परिदेवयते मन्दः सकाशे सव्यसाचिनः ॥ १८
 त्रिगर्तान्मे पिता यातः शून्ये वै प्रणिधाय माम् ।
 सर्वां सेनामुपादाय न मे सन्तीह सैनिकाः ॥ १९
 अहमेको बहून्बालः कृतास्त्रानकृतश्रमः ।
 प्रतियोद्धुं न शक्नोमि निवर्तय बृहन्नले ॥ २०
 वैशंपायन उवाच ।
 तं तथा वादिनं तत्र बीभत्सुः प्रत्यभाषत ।

संप्रहस्य पुनस्तं वै सर्वलोकमहारथः ॥ २१
 भयेन दीनरूपोऽसि द्विषतां हर्षवर्धनः ।
 न च तावत्कृतं किञ्चित्परैः कर्म रणाजिरे ॥ २२
 स्वयमेव च मामात्थ नय मां कौरवान्प्रति ।
 सोहं त्वां तत्र नेष्यामि यत्रैते बहुला ध्वजाः ॥ २३
 मध्यमामिषगृध्नां कुरुणामाततायिनाम् ।
 नेष्यामि त्वां महाबाहो मा त्वं हि विमना भव ।
 समुद्रमिव गम्भीरं कुरुसैन्यमरिन्दम ॥ २४
 स्त्रीसकाशे प्रतिज्ञाय पुरुषाणां हि शृण्वताम् ।
 विकत्थमानो निर्यात्वा ब्रूषि किं नात्र युद्धसे ॥ २५
 तथा स्त्रीषु प्रतिश्रुत्य पौरुषं पुरुषेषु च ।
 रथमारुह्य निर्यात्वा किमर्थं नावबुध्यसे ॥ २६
 न चेद्विजित्य गास्त्वं हि नगरं प्रतियास्यसि ।
 प्रहसिष्यन्ति वीरास्त्वां नरा नार्यश्च संगताः ॥ २७
 अहमप्यस्मि सैरन्ध्या स्तुतः सारथ्यकर्मणि ।
 नाहं शक्नोम्यनिर्जित्य गाः प्रयातुं पुरं प्रति ॥ २८
 स्तोत्रेण चैव सैरन्ध्यास्तव वाक्येन चोदितः ।
 कथं न युद्धेयमहं कुरुनेतान्स्थिरो भव ॥ २९
 उत्तर उवाच ।
 कामं हरन्तु मात्स्यानां भूयांसः कुरवो धनम् ।
 प्रहसन्तु च मां नार्यो नरा वाऽपि बृहन्नले ॥ ३०
 संग्रामेण न मे कार्यं गावो गच्छन्तु चापि मे ।
 नगरं च प्रवेक्ष्यामि पश्यतस्ते बृहन्नले ॥ ३१
 वैशंपायन उवाच ।
 इत्युक्त्वा प्राद्रवद्भीतो रथात्प्रस्कन्द्य कुण्डली ।
 त्यक्त्वा मानं सुसंत्रस्तो विस्मज्य सशरं धनुः ॥ ३२
 अर्जुन उवाच ।
 नैष शूरैः स्मृतो धर्मः क्षत्रियस्य पलायनम् ।
 श्रेयो हि मरणं युद्धे न भीतस्य पलायनम् ॥ ३३
 वैशंपायन उवाच ।
 एवमुक्त्वा तु कौरव्यः सोऽवपुत्य रथोत्तमात् ।
 तमन्वधावद्वावन्तं राजपुत्रं धनञ्जयः ।
 दीर्घां वेणीं विधून्वानः साधु रक्ते च वाससी ॥ ३४
 विक्रमन्तं पदन्यासैर्नमयन्तं च भूतलम् ।

विधूय वेणीं धावन्तमजानन्तोऽर्जुनं तदा ।
 सैनिकाः प्राहसन्केचिद्योषिद्रूपमवेक्ष्य तम् ॥३५
 तं च शीघ्रं प्रधावन्तं संप्रेक्ष्य कुरवोऽब्रुवन् ।
 कोऽयं धावत्यसङ्गेन पूर्वं मुक्त्वा रथोत्तमम् ॥३६
 क एष वेषमच्छन्नो भस्मनेव हुताशनः ।
 किञ्चिदस्य यथा पुंसः किञ्चिदस्य यथा स्त्रियः ३७
 इत्येवं सैनिकाः प्राहुर्द्रोणस्तानिदमब्रवीत् ।
 आचार्यः कुरुपाण्डूनां मतौ शुक्राङ्गिरोपमः ॥३८
 किं विचारेण वः कार्यमेतेनानुसृतेन वा ।
 धावन्तमनुधावंश्च निर्भयो भूयविप्लवम् ।
 वेणीकलापं निर्धूय प्रविभाति नरर्षभः ॥ ३९
 आकारमर्जुनस्येव क्लीवरूपं विभर्ति च ।
 रूपेण पार्थसदृशः स्त्रीवेषसमलंकृतः ॥ ४०
 तदेवैतच्छिरोग्रीवं तौ बाहू परिघोपमौ ।
 तत्तदेवास्य विक्रान्तं नायमन्यो धनञ्जयात् ॥४१
 अमरेष्विव देवेन्द्रो मनुष्येषु धनञ्जयः ।
 एकः कोस्मानुपायायादन्यो लोके धनञ्जयात् ४२
 द्रोणेन चैवमुक्तस्तु कर्णः प्रोवाच बुद्धिमान् ।
 एकः पुत्रो विराटस्य शून्ये संनिहितः पुरे ॥ ४३
 स एष किल निर्यातो बालभावाच्च पौरुषात् ।
 क्लीवं वै सारथिं कृत्वा निर्यातो नगराद्बहिः ४४
 छन्नं सत्रेण वै नूनं जानीध्वं यान्तमर्जुनम् ।
 ते हि नः प्रतिसंयातुं संग्रामे न हि शक्नुयुः ।
 कथमेकतरस्तेषां समस्तान्योधयेत्कुरुन् ॥ ४५
 उत्तरः सारथिं कृत्वा निर्यातो नगराद्बहिः ।
 स नो मन्ये ध्वजं दृष्ट्वा भीत एष पलायति ॥४६
 कृप उवाच ।
 नूनं तमेव धावन्तं जिघृक्षति धनञ्जयः ।
 सारथिं ह्युत्तरं कृत्वा स्वयं योद्धुमिहेच्छति ॥४७
 वैशंपायन उवाच ।
 इति स कुरवः सर्वे विमृशन्तः पृथक्पृथक् ।
 न च व्यवसितुं वीरा अर्जुनं शक्नुवन्ति ते ॥४८
 दुर्योधन उवाचेदं सैनिकान्नयसत्तमान् ।

अर्जुनो वासुदेवो वा रामः प्रद्युम्न एव वा ।
 ते हि नः प्रतिसंयातुं संग्रामे न हि शक्नुयुः ४९
 अन्यो वै क्लीवरूपेण यद्यागच्छेद्भवां पदम् ।
 शस्त्रैस्तीक्ष्णैरर्पयित्वा पातयिष्यामि भूतले ।
 कथमेकतरस्तेषां समस्तान्योधयेत्कुरुन् ॥ ५०
 वैशंपायन उवाच ।
 छन्नं तथा तं वेषेण पाण्डवं प्रेक्ष्य सैनिकाः ।
 अर्जुनेति च नेत्येव न व्यवस्यन्ति ते पुनः ।
 इति स कुरवः सर्वे विमृशन्तः पुनःपुनः ॥ ५१
 दृढवेधी महासत्त्वः शक्रतुल्यपराक्रमः ।
 अद्यागच्छति चेद्योद्धुं सर्वं संशयितं बलम् ॥५२
 न चाप्यन्यतरं तत्र व्यवस्यन्ति धनञ्जयात् ॥५३
 उत्तरं तु प्रधावन्तमनुद्रुत्य धनञ्जयः ।
 गत्वा शतपदं तूर्णं केशपक्षे परामृशत् ॥ ५४
 मा मा गृहाण भद्रं ते दासोऽहं ते बृहन्नले ।
 इति वादिनमेवाशु धावन्तं तरसाऽग्रहीत् ।
 विराटपुत्रं वीभत्सुर्बलवानरिमर्दनः ॥ ५५
 सोऽर्जुनेन परामृष्टः पर्यदेवयदार्तवत् ।
 बहुलं कृपणं चैव वित्तं प्रावेदयद्बहु ॥ ५६
 सुवर्णमणिमुक्तानां यद्यदिच्छसि दक्षि ते ।
 हस्तिनोश्चान्थान्गावः स्त्रियश्च समलङ्कृताः ॥५७
 शतकुम्भस्य शुद्धस्य श्रेष्ठस्य रजतस्य च ।
 ददामि शतनिष्कं ते मुञ्च मां त्वं बृहन्नले ॥५८
 षष्टिं स्वलंकृताः कन्या ग्राममेकं ददामि ते ।
 मुञ्च मां त्वं भृशं दीनं विह्वलं भयकम्पितम् ५९
 मणीनष्टौ च वैडूर्यान्हेमवद्धान्महाप्रभान् ।
 हेमदण्डप्रतिच्छन्नं रथं युक्तं तु वाजिभिः ॥ ६०
 मत्तांश्च दश मातङ्गान्मुञ्च मां त्वं बृहन्नले ।
 गमिष्यामि पुरं षण्ड द्रष्टुं मातरमद्य ताम् ॥ ६१
 एकोऽहमेव मे मातुः कुमारः किं ब्रुवे ततः ।
 विधिरेवंविधे काले त्वद्वशं कुरुते हि माम् ॥ ६२
 मात्स्यस्य पुत्रो बालोऽहं तेन चास्मि सुपोषितः ।
 मातृपार्श्वशयानोऽहमस्पृष्टातपवायुमान् ॥ ६३
 अदृष्ट्वालयुद्धोऽहं कुतस्ते कुरवः कुतः ।

मातृपार्श्वं गमिष्यामि मुञ्च मां त्वं बृहन्नले ॥६४
 प्रलयार्णवसंकाशं दृश्यते कौरवं बलम् ॥ ६५
 स्त्रीणां मध्येऽहमज्ञानाद्वीर्यशौर्याङ्कितां गिरम् ।
 उक्तो यौवनगर्वेण को जेतुं शक्नुयात्कुरुन् ।
 अमुक्त्वा मां यदि नयेर्मरिष्यामि तवाग्रतः ॥६६
 वैशंपायन उवाच ।
 एवमादीनि वाक्यानि विलपन्तमचेतसम् ।
 प्रसभं पुरुषव्याघ्रो रथस्यान्तिकमानयत् ॥ ६७
 अथैनमब्रवीत्पार्थो भयार्तं नष्टचेतसम् ॥ ६८
 अहं योत्स्यामि कौरव्यैर्हयानसंयच्छ मेति माम् ।
 आददानः किमर्थं त्वं पलायनपरोऽभवः ॥ ६९
 युध्यस्व कौरवैः सार्धं विजयस्ते भविष्यति ।
 यस्य यन्तास्म्यहं युद्धे संयच्छामि हयोत्तमान् ।
 राज्ञो वा राजपुत्रस्य तस्य युद्धे जयो ध्रुवम् ॥७०
 सर्वथोत्तर युध्यस्व यन्त्रा सह मया कुरुन् ।
 जित्वा महीं यशः प्राप्य भोक्ष्यसे सकलामिमाम्
 हतो वा प्राप्स्यसे स्वर्गं न श्रेयस्ते पलायनम् ७२
 अद्य सर्वान्कुरुञ्जित्वा यथा जयमवाप्स्यसि ।

तथाऽहं प्रयतिष्येऽत्र सहायोऽत्र मतो ह्यहम् ॥७३
 यदि नोत्सहसे योद्धुं शत्रुभिः शत्रुर्कशन ।
 एहि मे त्वं हयान्यच्छ युध्यमानस्य शत्रुभिः ७४
 प्रयाह्येतद्रथानीकं मद्बाहुपरिरक्षितः ।
 अप्रधृष्यतमं घोरं गुप्तं घोरैर्महारथैः ।
 मा भैस्त्वं राजपुत्राग्र्य क्षत्रियोसि परंतप ॥ ७५
 अहं तैः कुरुभिर्योत्स्ये प्रत्यानेष्यामि ते पशून् ।
 प्रविशैतद्रथानीकमप्रधृष्यं दुरासदम् ॥ ७६
 यन्ता भव नरश्रेष्ठ योत्स्येऽहं कुरुभिः सह ।
 शूरान्समरचण्डांश्च नयिष्ये यमसादनम् ॥ ७७
 वैशंपायन उवाच ।
 एवं ब्रुवाणो वैराटि बीभत्सुरपराजितः ।
 समाश्वास्य भयार्तं तमुत्तरं भरतर्षभः ॥ ७८
 इतस्ततो विवेष्टन्तमकामं भयपीडितम् ।
 रथमारोपयामास पार्थः परपुरंजयः ॥ ७९
 तमारोप्य रथोपस्थे विलपन्तं धनञ्जयः ।
 गाण्डीवं धनुरादातुमुपायात्तां शर्मां प्रति ।
 उत्तरं तं समाश्वास्य कृत्वा यन्तारमर्जुनः ॥ ८०

॥ इति श्रीमन्महाभारते विराटपर्वणि गोग्रहणपर्वणि एकोनचत्वारिंशोऽध्यायः ॥ ३९ ॥

चत्वारिंशोऽध्यायः ॥ ४० ॥

उत्तरेणार्जुनचोदनया शमीमारुह्य धनुरादानम् ॥ १ ॥

वैशंपायन उवाच ।
 तं दृष्ट्वा क्लीबरूपेण रथस्थं रथिपुङ्गवम् ।
 शमीमभिमुखं यान्तं रथमारोप्य चोत्तरम् ॥ १
 द्रोणभीष्मादयः शूराः कुरूणां रथिसत्तमाः ।
 वित्रस्तमनसश्चासन्धनञ्जयकृताद्भयात् ॥ २
 तानवेक्ष्य हतोत्साहानुत्पातानपि चाद्भुतान् ।
 गुरुः शस्त्रभृतांश्रेष्ठो भारद्वाजोऽभ्यभाषत ॥ ३
 खराश्च वाताः संयान्ति रूक्षाः परुषनिस्त्रनाः ।
 भस्सवर्षप्रकाशेन तमसा संवृतं नभः ॥ ४
 रूक्षवर्णाश्च जलदा दृश्यन्तेऽद्भुतदर्शनाः ।

निःसरन्ति च कोशेभ्यः शस्त्राणि विविधानि च ५
 शिवाश्च विनदन्त्येता दीप्तायां दिशि दारुणाः ।
 हयाश्चाश्रूणि मुञ्चन्ति ध्वजाः कम्पन्त्यकम्पिताः ६
 यादृशान्यत्र दृश्यन्ते रूपाणि विविधानि च ।
 यत्ता भवन्तस्तिष्ठन्तु युद्धं स्यात्समुपस्थितम् ॥ ७
 रक्षध्वमपि राजानं व्यूहध्वं वाहिनीमपि ।
 वैशंसं च प्रतीक्षध्वं रक्षध्वं चापि गोधनम् ॥ ८
 एष वीरो महेष्वासः सर्वशस्त्रभृतांवरः ।
 आगतः क्लीबवेषेण पार्थो नास्त्यत्र संशयः ॥ ९
 एतावदुक्त्वा वचनं भीष्ममालोक्य चाब्रवीत् १०

उक्त उक्तवान् ॥ ६६ ॥ मेति मामिति मे इतीति च्छेद

॥ ६९ ॥ एकोनचत्वारिंशोऽध्यायः ॥ ३९ ॥

नदीज लङ्केशवनारिकेतु-

नंगाद्वयो नाम नगारिसूनुः ।

गत्या सुरेशः कचिदङ्गनेव

गुरुवभाषे वचनं तदानीम् ॥ ११

वैशंपायन उवाच ।

इत्युक्त्वा संज्ञया द्रोणस्तूष्णीमासीद्विज्ञापते ।

भारद्वाजवचः श्रुत्वा गाङ्गेयः संज्ञयाऽब्रवीत् ॥ १२

अतीतं चक्रमस्माकं विषयान्तरमागताः ।

अतीतः समयश्चोक्त अस्माभिर्यः सभातले ।

न भयं शत्रुतः कार्यं शङ्कां त्वज नरर्षभ ॥ १३

देवव्रतेनैवमुक्ते वचने हितकारिणा ।

दुर्योधनमथालोक्य संज्ञया द्रोण अब्रवीत् ॥ १४

एष वीरो महेष्वासः सर्वशस्त्रभृतांवरः ।

आगतः क्लीवरूपेण पार्थो नास्त्यत्र संशयः ॥ १५

एष पार्थो हि विक्रान्तः सव्यसाची परन्तपः ।

ये जेतारो महीपानाममुना कुरवो हताः ॥ १६

यस्मिञ्जाते मही कृत्स्ना निर्भरोऽच्छ्वासिताऽभवत् ।

येन मे दक्षिणा दत्ता बद्धा द्रुपदमोजसा ॥ १७

विद्धा वियद्गतं लक्ष्यं विनिर्जित्य च पार्थिवान् ।

निर्जिता येन पाञ्चाली पुरा येन स्वयंवरे ॥ १८

खाण्डवे येन संतृप्तो वह्निर्जित्वा सुरासुरान् ।

परिणीता सुभद्रा च येन निर्जित्य यादवान् ॥ १९

निर्जितो येन युद्धेन त्रिपुरारिः सरार्दनः ॥ २०

गत्वा त्रिविष्टपं येन जितेन्द्रा दानवा युधि ।

निवातकवचा राजन्दानवानां त्रिकोटयः ।

निर्जिताः कालकेयाश्च हिरण्यपुरवासिनः ॥ २१

येन त्वं मोचितो बद्धश्चित्रसेनेन तद्वने ॥ २२

येन गत्वोत्तरं भेरोरानिनाय महद्वनम् ।

याजितो धर्मसूनुश्च नृपान्पर्वान्विजित्य च ॥ २३

यस्मिञ्शौर्यं च वीर्यं च तेजो धैर्यं पराक्रमः ।

औदार्यं चैव गाम्भीर्यं श्रीर्हीर्धर्मो दयाऽऽर्जवम् ।

एवमादिगुणोपेतः सौम्यं पार्थो न संशयः ॥ २४

नाजित्वा विनिर्वर्तेत सर्वानपि मरुद्गणान् ॥ २५

क्लेशितश्च वने शूरो वासवेन च शिक्षितः ।

अमर्षवशमापन्नो योत्स्यते नात्र संशयः ।

न ह्यस्य प्रतियोद्धारमन्यं पश्यामि कौरव ॥ २६

महादेवोपि पार्थेन श्रूयते युद्धतोषितः ।

किरातवेषप्रच्छन्नो गिरौ हिमवति प्रभुः ॥ २७

इत्येवंवादिनं द्रोणं कर्णः क्रुद्धोऽभ्यभाषत ॥ २८

सदा भवान्फलगुणस्य गुणानस्मासु कथ्यसे ।

न चार्जुनः कलापूर्णो मम दुर्योधनस्य वा ॥ २९

दुर्योधन उवाच ।

यद्येष पार्थो राधेय कृतं कार्यं भवेन्मम ।

ज्ञाताः पुनश्चरिष्यन्ति द्वादशान्यांश्च वत्सरान् ३०

अथवा कश्चिदेवान्यः क्लीवरूपेण देवराट् ।

शरैरेनं सुनिश्चितैः पातयिष्यामि भूतले ॥ ३१

वैशंपायन उवाच ।

तस्मिन्वदति तां वाचं धार्तराष्ट्रे परन्तपे ।

भीष्मो द्रोणः कृपो द्रौणिः पौरुषं तदपूजयन् ३२

तां शमीमभिसंगम्य पार्थो वैराटिमब्रवीत् ।

सुखसंवर्धितं पित्रा समराणामक्रोविदम् ॥ ३३

एहि भूमिजयारूढ्य वैराटे महतीं शमीम् ।

समादिष्टो मया क्षिप्रं धनुर्गाण्डीवमानय ॥ ३४

नेमानीष्वासनानीह सोढुं शक्यन्ति मे बलम् ।

नालं भारं गुरुं भेतुं कुञ्जरं वा प्रमर्दितुम् ॥ ३५

मम वा बाहुविक्षेपं शत्रूनिह विजेष्यतः ।

नेच्छामि तैरहं कर्तुं कर्म वैजयिकं त्विह ॥ ३६

अतिमूक्षमाणि ह्रस्वानि सर्वाणि च मृदूनि च ।

आयुधानि महाबाहो तवैतानि महाबल ॥ ३७

तस्माद्भूमिजयारूढ्य शमीमेतां पलाशिनीम् ।

अस्यां हि पाण्डुपुत्राणां धनूंषि निहितान्युत ॥ ३८

युधिष्ठिरस्य भीमस्य वीभत्सोर्यमयोस्तथा ।

नगारिसूनुः । एपोऽङ्गनाम्नेषधरः किरीटी जित्वाऽव य
नेष्यति चाय गा व इति स्त्र पाठ । हे नदीज गाङ्गेय भीष्म,
लङ्केशस्य रावणस्य वन तस्यारिनाशको हनुमान् स केतुर्वज्रो
यस्य सः लङ्केशवनारिकेतुः । नगो वृक्षस्तदाह्वय वृक्षनामा ।

अर्जुन इत्यर्थः । शैलवृक्षौ नगावगावित्यमरः । नगारिरिन्द्र-
स्तस्य सूनुः । किरीटी तन्नामा य जित्वा व युष्माकं गा, धेजः
नेष्यति त दुर्योधन अव पालय ॥ ११ ॥

ध्वजाः शराश्च शूराणां दिव्यानि कवचानि च ॥
 अत्रैव तु महावीर्यं धनुः पार्थस्य गाण्डिवम् ।
 एकं शतसहस्रेण संमितं राष्ट्रवर्धनम् ॥ ४०
 व्यायामसहमत्यर्थं तृणराजसमं महत् ।
 सर्वायुधमहामात्रं सर्वारिक्षयकारकम् ॥ ४१
 सुवर्णविकृतं दिव्यं श्लक्ष्णमायतमव्रणम् ।
 अलं भारं गुरुं सोढुं वारुणं च सुदर्शनम् ॥ ४२
 तादृशान्येव सर्वाणि बलवन्ति दृढानि च ।
 युधिष्ठिरस्य भीमस्य वीभत्सोर्यमयोस्तथा ।
 प्रथितानि विशिष्टानि दुर्दृशानि भवन्त्युत ॥ ४३
 उत्तर उवाच ।
 शरीरमिह चासक्तं शम्यां शुष्कं पुरा किल ।
 तदहं राजपुत्रः सन्स्पृश्यं पाणिना कथम् ॥ ४४
 न मामेवंविधं कर्म कारयस्व बृहन्नले ।
 कथं वा शक्यते कर्तुं बुद्ध्या त्वं मन्यसे कथं ॥ ४५
 नैवंविधं मया युक्तमालब्धुं क्षत्रयोनिना ।
 महता राजपुत्रेण मच्चयज्ञविदा सता ॥ ४६
 स्पृष्टवन्तं शरीरं मां शववाहमिवाशुचिम् ।
 कथं वा व्यवहार्यं वै कुर्वीथास्त्वं बृहन्नले ॥ ४७
 वैशंपायन उवाच ।
 तमुवाच ततः शूरः पार्थः परपुरंजयः ।
 दायादं सर्वमत्स्यानां कुले जातं विशारदम् ॥ ४८
 जानामि त्वां महाप्राज्ञं शुभं जाल्या कुलेन च ।
 कथं नु पापकं कर्म ब्रूयां त्वाऽहं परन्तप ॥ ४९

॥ इति श्रीमन्महाभारते विराटपर्वणि गोप्रहणपर्वणि चत्वारिंशोऽध्यायः ॥ ४० ॥

एकचत्वारिंशोऽध्यायः ॥ ४१ ॥

पाण्डवकार्मुकाद्यवलोकनविस्मितेनोत्तरकुमारेणार्जुनप्रति तत्तदायुधवर्णनपूर्वकं तत्तत्स्वामिनां प्रश्नः ॥ १ ॥

उत्तर उवाच ।
 सारथे किमिदं दिव्यं नागो वा यदि वा धनुः ।
 सौवर्णान्यत्र पद्मानि शतपत्राणि भागशः ।
 कुशाग्रिप्रतितप्तानि भानुमन्ति बृहन्ति च ॥ १
 बिन्दवश्चात्र सौवर्णा मणिप्रोताः समन्ततः ।

आलब्धुं स्पृष्टुम् ॥ ४६ ॥

व्यवहार्यश्च राजेन्द्र शुद्धश्चैव भविष्यसि ।
 धनूंष्येतानि मा भैस्त्वं शरीरं नात्र विद्यते ॥ ५०
 दायादं मत्स्यराजस्य कुले जातं मनस्विनम् ।
 कथं वा निन्दितं कर्म कारये त्वां नृपात्मज ॥ ५१
 वैशंपायन उवाच ।
 एवमुक्तः स पार्थेन रथात्प्रस्कन्द्य कुण्डली ।
 आरूरोह शमीवृक्षं वैराटिरवशस्तदा ॥ ५२
 तमन्वशासञ्चबुध्नो रथे तिष्ठन्धनञ्जयः ।
 अवरोपय वृक्षाग्राद्धनूंष्येतानि माचिरम् ॥ ५३
 सोपहत्य महार्हाणि धनूंषि पृथुवक्षसाम् ।
 परिवेष्टनपत्राणि विमुच्य समुपानयत् ॥ ५४
 परिवेष्टनमेतेषां सर्वं मुञ्चस्व माचिरम् ।
 तेषां संनहनीयानि परिमुच्य परन्तपः ।
 अपश्यत्तत्र गाण्डीवं चतुर्भिरपरैः सह ॥ ५५
 तेषां विमुच्यमानानां धनुषामर्कवर्चसाम् ।
 विनिश्चेरुः प्रभा दिव्या ग्रहाणामुदयेष्विव ॥ ५६
 स तेषां रूपमालोक्य भोगिनामिव जृम्भताम् ।
 हृष्टरोमा भयोद्विग्नः प्रवेपिततनुस्तदा ॥ ५७
 अर्जुनेन समाश्वस्तः किञ्चिद्दृष्टो नृपात्मजः ।
 तेषां संदर्शनाभ्यासं स्पर्शाभ्यासं पुनःपुनः ॥ ५८
 आमील्य पुनरुन्मील्य स्पृष्ट्वास्पृष्ट्वा चकार सः ।
 सम्यग्स्पृष्टस्तदाऽऽश्वस्तः क्षणेन समपद्यत ॥ ५९
 संस्पृश्य तानि चापानि भानुमन्ति बृहन्ति च ।
 वैराटिरर्जुनं राजन्निदं वचनमब्रवीत् ॥ ६०

शशिमूर्धप्रभाः पृष्ठे भान्ति रुक्मपरिष्कृताः ॥ २
 पुष्पाण्यत्र सुवर्णानि शतपत्राणि भागशः ।
 विस्मापनीयरूपं च भीमं भीमप्रदर्शनम् ॥ ३
 नीलोत्पलनिभं कस्य शातकुम्भपरिष्कृतम् ।
 ऋषभा यस्य सौवर्णाः पृष्ठे तिष्ठन्ति शृङ्गिणः ॥ ४

चत्वारिंशोऽध्यायः ॥ ४० ॥

तालप्रमाणं कस्येदं मणिरुक्मविभूषितम् ।
 हाटकस्य सुवर्णस्य यस्मिञ्छाखाभृगा दश ॥ ५
 दुरानमं महादीर्घं सुरूपं दुष्पधर्षणम् ।
 कस्येदमीदृशं चित्रं धनुः सर्वे च दंशिताः ॥ ६
 चन्द्रार्कविमलाभासः सुरूपाः सुप्रदर्शनाः ।
 हंसाः पृष्ठं श्रिता यस्य कुशाग्रिप्रतिमार्चिषः ।
 शार्ङ्गगाण्डीवसदृशं कस्येदं सारथे धनुः ॥ ७
 चतुर्थं काञ्चनवपुर्भाति विद्युद्गणोपमम् ।
 नीलोपलिप्तमच्छिद्रं जातरूपमयं धनुः ।
 मत्स्याश्वास्य हिरण्यस्य पृष्ठे तिष्ठन्ति दंशिताः ॥ ८
 शक्रचापोपमं दिव्यं कस्येदं सारथे धनुः ।
 उच्छ्रितं फणिवदिव्यं सारवत्त्वादुरानमम् ॥ ९
 सहस्रगोधाः सौवर्णा द्वीपिनश्च चतुर्दश ।
 बर्हिणश्चात्र सौवर्णाः शतचन्द्रार्कभूषिताः ।
 जाम्बूनदविचित्राङ्गं कस्येदं पञ्चमं धनुः ॥ १०
 कस्येमे क्षुरनाराचाः सहस्रं लोमवापिनः ।
 प्रक्षिप्तास्तीक्ष्णतुण्डाग्रा उपासङ्गे हिरण्मये ॥ ११
 हारिद्रवर्णाः कस्येमे शिता पञ्चशतं शराः ।
 आशीविषसमस्पर्शाः शिताश्चाजिह्वा दृढाः ॥ १२

विपाठाः पृथक् कस्य गृध्रपत्रार्धवाजिताः ।
 वराहकर्णास्तीक्ष्णाग्राः कस्येमे रुचिराः शराः ॥ १३
 वज्राशनिसमस्पर्शा वैश्वानरंशिखार्चिषः ।
 सुवर्णपुङ्खास्तीक्ष्णाग्राः कस्य सप्तशतं शराः ॥ १४
 कस्यायं सायको दीर्घो गव्ये कोशे च दंशितः ।
 कस्य दण्डो दृढः श्लक्ष्णो रुचिरोऽयं प्रकाशते ॥ १५
 वैयाघ्रकोशः कस्यायं दिव्यः शङ्खो महाप्रभः ।
 कस्यार्थमसयश्चैते पञ्च शार्दूललक्षणाः ॥ १६
 कस्यायं निर्मलः खड्गो द्वीपिचर्मनिवासितः ।
 नीलोत्पलसवर्णोऽयं कस्य खड्गः पृथुर्महान् ॥ १७
 पृगेन्द्रचर्मवसितस्तीक्ष्णधारः सुनिर्मलः ।
 ऋषभाजिनकोशस्तु कस्य खड्गो महानयम् ॥ १८
 यस्यापिधाने दृश्यन्ते सूर्याः पञ्च परिष्कृताः ।
 कस्यायं विपुलः खड्गः शृङ्गत्सरुमनोहरः ॥ १९
 निहितः पार्षते कोशे तैलधौतः समाहितः ।
 प्रमाणवर्णयुक्तश्च कस्य खड्गो महानयम् ।
 एतेन प्रतिविद्धः सज्जीवेत्कश्चिन्न कुञ्जरः ॥ २०
 निर्दिशस्व यथामार्गं मया पृष्टा बृहन्नले ।
 विस्मयो मे परो जातो दृष्ट्वा सर्वमिदं महत् ॥ २१

॥ इति श्रीमन्महाभारते विराटपर्वणि गोग्रहणपर्वणि एकचत्वारिंशोऽध्यायः ॥ ४१ ॥

त्रिचत्वारिंशोऽध्यायः ॥ ४२ ॥

अर्जुनेनोत्तरं प्रति युधिष्ठिराद्यायुधानां पृथक्पृथक् द्विर्देशेन तत्तत्स्वामिकत्वं कथनम् ॥ १ ॥

वैशंपायन उवाच ।
 उत्तरेणैवमुक्तस्तु पार्थो वैराटिमब्रवीत् ।
 मृश्या प्रत्याययन्वाचा भीतं शङ्कावशं गतम् ॥ १
 अर्जुन उवाच ।
 यच्चया प्रथमं पृष्ठं शत्रुसेनाङ्गमर्दनम् ।
 पार्थस्येदं धनुर्दिव्यं गाण्डीवमिति विश्रुतम् ॥ २
 अभेद्यमभयं श्रीमदिव्यमच्छेद्यमव्रणम् ।
 सर्वायुधमहामात्रं शातकुम्भमयं धनुः ॥ ३
 एतच्छतसहस्रेण संमितं राष्ट्रवर्धनम् ।
 देवदानवगन्धर्वैः पूजितं शाश्वतीः समाः ॥ ४

येन देवासुरान्पार्थः सर्वान्विषहते रणे ।
 एतद्र्षसहस्रं तु ब्रह्मा पूर्वमधारयत् ॥ ५
 उमापतिश्चतुःषष्टिं शक्रोऽशीतिं च पञ्च च ।
 सोमः पञ्चसहस्राणि तथा च वरुणः शतम् ॥ ६
 तस्माच्च वरुणादग्निः प्रेम्णा ग्राह्य तच्छुभम् ।
 अग्निना प्रातिभावेन दत्तं पार्थाय गाण्डिवम् ।
 पञ्चषष्टिं च वर्षाणि कौन्तेयो धारयिष्यति ॥ ७
 एवंवीर्यं महावेगमेतच्च धनुरुत्तमम् ।
 नीलोत्पलसमं राज्ञः कौरव्यस्य महात्मनः ॥ ८
 बिन्दवश्चात्र सौवर्णाः पृष्ठे साधुनियोजिताः ।

विश्रुतं भीमसेनस्य जातरूपग्रहं दृढम् ॥ ९
 सहस्रगोधाः सौवर्णा द्वीपिनश्च चतुर्दश ।
 ऋषभा यत्र सौवर्णाः पृष्ठे तिष्ठन्ति शृङ्गिणः ॥ १०
 येन भीमोऽजयत्कृत्स्नां दिशं प्रार्चीं परंतपः ।
 पृष्ठे विभक्ताः शोभन्ते कुशाग्रिप्रतिदीपिताः ॥ ११
 पूजितं सुरमर्त्येषु प्रथितं धनुरुत्तमम् ।
 तालप्रमाणं भीमस्य रत्नरुक्मविभूषितम् ॥ १२
 दुरानमं महदीर्घं सुरूपं दुष्प्रधर्षणम् ।
 वह्निंश्चात्र सौवर्णाः शतचन्द्रकभूषणाः ॥ १३
 नकुलस्य धनुस्त्वेतन्माद्रीपुत्रस्य धीमतः ।
 एतेन सदृशं चित्रं धनुरेतद्यवीयसः ।
 हारिद्रवर्णं राज्ञस्तु कौरव्यस्य महात्मनः ॥ १४
 विपाठा भीमसेनस्य गिरीणामपि-दारणाः ।
 सुप्रभाः सुमहाकायास्तीक्ष्णाग्राः सुतरां दृढाः ।
 भीमेन प्रहिता ह्येते वारणानां निवारणाः ॥ १५
 सुवर्णदण्डरुचिराः कालदण्डोपमाः शुभाः ।
 नकुलस्य शरा ह्येते वज्राशनिसमप्रभाः ॥ १६
 यांश्च त्वं पृच्छसे दीप्तान्समधारान्समाहितान् ।
 वराहकर्णास्तीक्ष्णाग्राः सहदेवस्य ते शराः ॥ १७

यस्त्वयं सायको दीर्घो गव्ये कोशे च दंशितः ।
 पार्थस्यायं महाघोरः सर्वभारसहो महान् ॥ १८
 यस्त्वयं निर्मलः खड्गो द्वीपिचर्मणि दंशितः ।
 राज्ञो युधिष्ठिरस्यायं कुन्तीपुत्रस्य धीमतः ॥ १९
 वैयाघ्रकोशो भीमस्य पञ्चशार्दूललक्षणः ।
 वारणानां सुदृप्तानां शिक्षितः स्कन्धशातने ॥ २०
 नीलोत्पलसवर्णाभः खड्गः पार्थस्य धीमतः ।
 मृगेन्द्रचर्मपिहितस्तीक्ष्णधारः सुनिर्मलः ॥ २१
 दर्शनीयः सुतीक्ष्णाग्रः कुन्तीपुत्रस्य धीमतः ।
 अर्जुनस्यैष निस्त्रिंशः परसैन्याग्रदूषणः ॥ २२
 यस्त्वयं पार्षते कोशे निक्षिप्तो रुचिरत्सरुः ।
 नकुलस्यैष निस्त्रिंशो वैश्वानरसमप्रभः ॥ २३
 यस्त्वयं पिङ्गलः खड्गश्चित्रो मणिमयत्सरुः ।
 सहदेवस्य खड्गोऽयं भारसाहोऽतिदंशितः ।
 भीमस्यायं महादण्डः सर्वामित्रविनाशनः ॥ २४
 वैशंपायन उवाच ।
 भेदतो ह्यर्जुनस्तूर्णं कथयामास तत्त्वतः ।
 आयुधानि कलापांश्च निस्त्रिंशांश्चातुल्यमान् ॥ २५

॥ इति श्रीमन्महाभारते विराटपर्वणि गोमहर्षणपर्वणि द्विचत्वारिंशोऽध्यायः ॥ ४२ ॥

त्रिचत्वारिंशोऽध्यायः ॥ ४३ ॥

अर्जुनेनोत्तरप्रति स्वस्यार्जुनत्वकथनपूर्वकं कङ्कादीनां युधिष्ठिरादिवकथनम् ॥ १ ॥ तत्प्रत्ययाथ स्वनामदशककथन-
 पूर्वकं तन्निर्वचनम् ॥ २ ॥

वैशंपायन उवाच ।
 एतस्मिन्नन्तरे पार्थ न मूढात्मा व्यजानत ।
 विराटपुत्रः प्रभुखे पप्रच्छ पुनरेव तम् ॥ १
 सुवर्णरुचिराण्येषामायुधानि महात्मनाम् ।
 रुचिराणि प्रकाशन्ते पार्थानामाशुकारिणाम् ॥ २
 क्व तु ते पाण्डवाः शूराः संग्रामेष्वपराजिताः ।
 येषामिमानि दीप्तानि श्रिया दीप्यन्ति भान्ति च
 कस्मिन्वसन्ति देशे च धर्मज्ञा बन्धुवत्सलाः ।
 क्व धर्मराजः कौन्तेयो धर्मपुत्रो युधिष्ठिरः ॥ ४
 धर्मशीलश्च धर्मात्मा धर्मवान्धर्मवित्सुधीः ।

धर्माध्यक्षो धर्मपुत्रो धर्मज्ञो धर्ममूर्तिमान् ॥ ५
 धर्मनिष्ठो धर्मकर्ता धर्मगोप्ता सुधर्मकृत् ।
 सत्यार्जवक्षमाधारो घृणी धर्मपरायणः ॥ ६
 भीमसेनार्जुनौ चापि सर्वे ते मातुला मम ।
 नकुलः सहदेवो वा सर्वास्त्रकुशलौ रणे ॥ ७
 सर्व एव महात्मानः सर्वामित्रविनाशनाः ।
 राज्यमक्षैः पराजित्य नः श्रूयन्ते वनं गताः ॥ ८
 द्रौपदी चापि पाञ्चाली स्त्रीरत्नमिति मे श्रुता ।
 जिता चाक्षैस्तदा कृष्णा तानेवान्वगमद्वने ॥ ९
 उत्सृज्य राज्यं धर्म्यं ते नः श्रूयन्ते वनं गताः ॥

पाण्डवान्यदि जानीषे कनु ते धर्मचारिणः ।
 कनु वा निवसन्तीति सत्यं ब्रूहि बृहन्नले ॥ ११
 किमर्थमागतान्यत्र शस्त्रास्त्राणि महात्मनाम् ।
 कथं ज्ञातानि भवता तथा मे ब्रूहि शोभने ॥ १२
 वैशंपायन उवाच ।
 ततः ग्रहस्य वीभत्सुः कौन्तेयः श्वेतवाहनः ।
 उवाच राजपुत्रं तमुत्तरं शृणु मे वचः ॥ १३
 मा भैस्त्वं राजशार्दूल सर्वं ते वर्णयाम्यहम् ।
 नात्र भेतव्यमद्यापि राजपुत्र यथातथा ॥ १४
 वयं ते पाण्डवा नाम वनवासस्य पारगाः ।
 अतीते द्वादशे वर्षे च्छन्नवासमिहोषिताः ।
 तस्मादशङ्कितमनाः शृणुष्ववहितोत्तर ॥ १५
 अहमस्म्यर्जुनो नाम कङ्को नाम युधिष्ठिरः ।
 भीमसेनस्तु वललः पितुस्ते रसपाचकः ।
 अश्वबन्धस्तु नकुलः सहदेवस्तु गोपतिः ॥ १६
 सैरन्ध्रीं द्रौपदीं विद्धि यदर्थे कीचको हतः ।
 भीमसेनेन दुर्वृत्तः सहभ्रातृभिराहवे ॥ १७
 श्रुत्वैतद्वचनं जिष्णोर्विस्मयस्फारितेक्षणः ।
 पश्यन्ननिमिषः पार्थ शनैर्वाचमुवाच ह ॥ १८
 उत्तर उवाच ।
 दश पार्थस्य नामानि श्रूयन्ते मे कथासु च ।
 ग्रब्रूयास्तानि यदि मे श्रद्धयां सर्वमेव ते ॥ १९
 अर्जुन उवाच ।
 अहं तर्हि तवाचक्षे दश नामानि तानि मे ।
 वैराटे शृणु तानि त्वं यानि पूर्वं श्रुतानि ते ।
 ईशानो विदधे देवस्त्रिदिवस्येश्वरो दिवि ॥ २०
 अर्जुनः फल्गुनो जिष्णुः किरीटी श्वेतवाहनः ।
 वीभत्सुर्विजयः पार्थः सव्यसाची धनञ्जयः ।
 एतानि मम नामानि स्थापितानि सुरोत्तमैः २१
 उत्तर उवाच ।
 गुणतो दश नामानि समवेतानि पाण्डवे ।

चरन्ति लोके ख्यातानि विदितानि ममानघ २२
 केनासि विजयो नाम केनासि श्वेतवाहनः ।
 सव्यसाची च केनासि जिष्णुर्वीभत्सुरेव च ॥ २३
 अर्जुनः फल्गुनः पार्थः किरीटी केन सारथे ।
 धनञ्जयश्च केनासि शीघ्रं वद बृहन्नले ॥ २४
 श्रुता मे तस्य वीरस्य केवला नामहेतवः ।
 इतस्ततश्चलत्येतन्मनो मे चञ्चलं त्वयि ।
 अर्जुनो वा भवान्नेति वद शीघ्रं बृहन्नले ॥ २५
 अर्जुन उवाच ।
 सर्वाञ्जित्वा जनपदान्धनं चाञ्छिद्य सर्वशः ।
 मध्ये धनस्य तिष्ठन्तं तन्मामाहुर्धनञ्जयम् ॥ २६
 अभिप्रयामि संग्रामे यदाऽहं युद्धदुर्मदान् ।
 अजित्वा न निर्विर्तेयं तेन वै विजयं विदुः ॥ २७
 श्वेताः काश्चनसन्नाहा रथे युज्यन्ति मे हयाः ।
 शत्रुभिर्युध्यमानस्य तेनाहं श्वेतवाहनः ॥ २८
 किरीटं सूर्यसंकाशं भ्राजते मे शिरोगतम् ।
 रणमध्ये रथस्थस्य सूर्यपावकसन्निभम् ॥ २९
 अञ्छेद्यं रुचिरं चित्रं जाम्बूनदपरिष्कृतम् ।
 इन्द्रदत्तमनाहार्यं तेनाहुर्मां किरीटिनम् ॥ ३०
 न कुर्यां कर्म वीभत्सं युध्यमानः कदाचन ।
 तेन देवमनुष्येषु वीभत्सुरिति मां विदुः ॥ ३१
 उभौ मे तुल्यकर्माणौ गाण्डीवस्य विकर्षणे ।
 भुजौ मे भवतः सङ्घे परसैन्यविनाशिनौ ।
 तयोः सव्योऽधिकस्तस्मात्सव्यसाचीति मां विदुः ॥
 पृथिव्यां सागरान्तायां वर्णो मे दुर्लभः समः ।
 शुद्धत्वाद्वृषवत्त्वाच्च तेन मामर्जुनं विदुः ॥ ३३
 उत्तराभ्यां तु पूर्वाभ्यां फल्गुनीभ्यामहं दिवा ।
 जातो हिमवतः पृष्ठे तेन मां फल्गुनं विदुः ॥ ३४
 यो ममाङ्गे व्रणं कुर्याद्वातुज्यैष्ठस्य पश्यतः ।
 युधिष्ठिरस्य रुधिरं दर्शयेद्वा कदाचन ।
 पराभवमहं तस्य कुले कुर्यां न संशयः ॥ ३५

वीभत्सुरिति भदि कल्याणे सुखे चेत्यस्य सनि रूपम् ॥ ३१ ॥ सव्येन वामेनापि हस्तेन सचितु ज्याकर्षणादिक्रियाया संबद्ध शीलमस्येति सव्यसाची ॥ ३२ ॥ अर्जुन इति ऋज गतिस्थानार्जुनोपार्जनेष्वित्यत उनन्प्रत्यये भवति । दीप्ति-
 विराट् ११

मत्वात्समत्वात् शुद्धकर्मकरत्वाच्चार्जुन इत्यर्थः ॥ ३३ ॥ उत्तराभ्यां फल्गुनीभ्यां नक्षत्राभ्यामिति ज्ञ. पाठः । नक्षत्राभ्यां ताराभ्यां तत्र स्थिते चन्द्र इत्यर्थः ॥ ३४ ॥ त्रिचत्वारिंशोऽध्यायः ॥ ४३ ॥

योत्स्यामि तैरहं सर्वैर्न मे तेभ्यः पराभवः ।
 तेन देवमनुष्येषु जिष्णुर्नामास्मि विश्रुतः ॥ ३६
 माता मम पृथा नाम तेन मां पार्थमश्रुवन् ॥ ३७
 देवदानवगन्धर्वपिशाचोरगराक्षसान् ।
 अहं पुरा रणे जित्वा खाण्डवेऽग्निमतर्पयम् ॥ ३८
 हुताशनं तर्पयित्वा सहितः शार्ङ्गधन्वना ।
 [त्रिविष्टपगतौ दृष्ट्वा पितामहमहेश्वरौ ॥ ३९
 मूर्च्छया पतितं भूमावागतौ देवसत्तमौ ।
 दृष्ट्वा तौ वरदौ देवौ संज्ञां लब्ध्वोत्थितः पुनः ४०
 मूर्ध्ना हि प्रणतं भूमौ तौ देवौ वरदौ वरौ ।
 कृष्णेत्येकादशं नाम ग्रीत्या मे चक्रतुस्तदा ।
 तुष्टौ च मम वीर्येण कर्मणा चाभिराधितौ ॥ ४१
 सर्वदेवैः परिवृतौ भूयो मां स्वयमूचतुः ।
 वरं तात वृणीष्वेति यं प्रार्थयसि पाण्डव ॥ ४२
 ततोऽहमस्त्राण्यलभं दिव्यानि च दृढानि च ।
 ब्राह्मं पाशुपतं चैव स्थूणाकर्णं च दुर्जयम् ।
 ऐन्द्रं वारुणमाग्नेयं वायव्यमथ वैष्णवम् ॥ ४३
 ततोऽहमजयं भूयो रथेनैन्द्रेण दुर्जयान् ।
 मातलिं सारथिं कृत्वा निवातकवचात्रणे ।

अवध्यकवचान्देवैर्वरदृष्टान्महासुरान् ॥ ४४
 तिस्रः कोटीर्दानवानां संयुगेष्वनिवर्तिनाम् ।
 एको निर्जित्य संग्रामे भूयो देवानतोषयम् ॥ ४५
 ततो मे भगवानिन्द्रः किरीटमददात्स्वयम् ।
 देवाश्च शङ्खमददुः शत्रुसैन्यनिवारणम् ॥ ४६
 अहं पारे समुद्रस्य हिरण्यपुरवासिनाम् ।
 हत्वा षष्टिं सहस्राणि जयं संग्रामवात्रणे ॥ ४७
 असंभ्रान्तो रथे तिष्ठन्सहस्रेषु शतेषु च ।
 शत्रुमध्ये दुराधर्षो न मुह्यन्ति च मे दिशः ॥ ४८
 अहं गन्धर्वराजेन द्वियमाणं सुयोधनम् ।
 भ्रातृभिः सहितं तात गन्धर्वैः समरे जितम् ।
 चतुर्दश सहस्राणि हत्वा चैनममोचयम् ॥ ४९
 एतानि मम नामानि योऽहन्यहनि कीर्तयेत् ।
 तं न पश्यन्ति सत्त्वानि न तं निघ्नन्ति शत्रवः ५०
 अद्य पश्य महाबाहो मम वीर्यं सुदुःसहम् ।
 मा भैर्विगतसंत्रासः कुरुनेतान्समागतान् ॥ ५१
 सुयोधनस्य मिषतः कर्णस्य च कृपस्य च ।
 पितामहस्य भीष्मस्य द्रौणेद्रोणस्य च स्वयम् ।
 सर्वानेव कुरुञ्जित्वा प्रत्यानेष्यामि ते पशून् ॥ ५२

॥ इति श्रीमन्महाभारते विराटपर्वणि गोग्रहणपर्वणि त्रिचत्वारिंशोऽध्यायः ॥ ४३ ॥

चतुश्चत्वारिंशोऽध्यायः ॥ ४४ ॥

उत्तरेण बृहन्नलाया अर्जुनत्वविज्ञानेन तंप्रत्यज्ञानमूलकभूतपूर्वस्वापराधक्षमापनम् ॥ १ ॥ अर्जुनेनोत्तरंप्रति स्वस्य
 क्लैव्यप्राप्तिहेतुकथनम् ॥ २ ॥ तथोत्तरस्य सारथीकरणपूर्वकं रथारोहणेन रणायाभियानम् ॥ ३ ॥

वैशंपायन उवाच ।
 ततः पार्थ स वैराटिः प्राञ्जलिस्त्वभ्यवादयत् ।
 अहं भूमिजयो नाम प्रणतोस्मि धनंजय ॥ १
 दिष्ट्या त्वां पार्थ पश्यामि स्वागतं ते धनंजय ।
 लोहिताक्ष महाबाहो नागराजवरोपम ॥ २
 यदज्ञानादवोचं त्वां प्रमादेन नरोत्तम ।
 अकृत्वा हृदये सर्वं क्षन्तुमर्हसि तन्मम ॥ ३
 यतस्त्वया कृतं पूर्वं चित्रं कर्म सुदुष्करम् ।

अतो भयं व्यपेतं मे ग्रीतिश्च परमा त्वयि ॥ ४
 दासोऽहं ते भविष्यामि पश्य मामनुकम्पया ॥ ५
 या प्रतिज्ञा कृता पूर्वं तव सारथ्यकारणात् ।
 सेयं प्रतिज्ञा पूर्णा मे हर्षश्चार्जुन जायते ॥ ६
 देवेन्द्रतनयस्येह सारथिः स्यां महामृधे ।
 इति पूर्वं कृताऽस्माभिः प्रतिज्ञा युद्धदुर्मद ॥ ७
 प्रतिज्ञा मम संपूर्णा तव सारथ्यकारणात् ।
 मनस्वास्थ्यं च मे जातं जातं भाग्यं च मे महत् ॥ ८

आस्थाय विपुलं वीर रथं सारथिना मया ।
 दुर्योधनं च जित्वाऽऽजौ निवर्तय पशून्मम ॥ ९
 अर्जुन उवाच ।
 प्रीतोस्मि राजपुत्राद्य न भयं विद्यते तव ।
 सर्वान्नुदामि ते शत्रून्रणे रणविशारद ॥ १०
 स्वस्थो भव महान्युद्धे पश्य मां शत्रुभिः सह ।
 युध्यमानं विमर्देऽसिन्कुर्वाणं भैरवं रवम् ॥ ११
 गाण्डीवं देवदत्तं च शरान्कनकभूषणान् ।
 एतान्सर्वानुपासज्जान्निष्प्रं बभ्रीहि मे रथे ।
 एकं चाहर निस्त्रिंशं जातरूपप्ररिष्कृतम् ॥ १२
 अहं वै कुरुभिर्योत्स्ये मोक्षयिष्यामि ते पशून् ।
 तोषयिष्यामि राजानं प्रवेक्ष्यामि पुरं पुनः ॥ १३
 संकल्पागाधपरिधं बाहुप्राकारतोरणम् ।
 त्रिदण्डतूणसंबाधं नैकध्वजसमाकुलम् ॥ १४
 ज्याक्षेपनिनदारावं नेमीनिनददुन्दुभिः ।
 शरजालवितानाढ्यमाक्षवेडितमहास्वनम् ।
 नगरं ते मया गुप्तं रथोपस्थं भविष्यति ॥ १५
 अधिष्ठितो मया सङ्क्षेपे रथो गाण्डीवधन्विना ।
 अजय्यः शत्रुसैन्यानां वैराटे व्येतु ते भयम् ॥ १६
 उत्तर उवाच ।
 बहुना किं प्रलपेन शृणु मे परमं वचः ।
 नाहं विभेमि कौन्तेय साक्षादपि शतक्रतोः ॥ १७
 यमवायुकुबेरेभ्यो द्रोणभीष्मशतादपि ।
 विभेमि नाहमेतेभ्यो जानामि त्वां स्थिरं युधि ।
 केशवेनापि संग्रामे साक्षादिन्द्रेण वा समम् ॥ १८
 इदं तु चिन्तयन्नेव परिमुह्यामि केवलम् ।
 निश्चयं नाधिगच्छामि नावगच्छामि किञ्चन ॥ १९
 एवं वराङ्गरूपस्य लक्षणैः सूचितस्य च ।
 केन कर्मविपाकेन क्लीबत्वं त्वामुपागतम् ॥ २०
 मन्ये त्वां क्लीवरूपेण चरन्तं शूलपाणिनम् ।
 गन्धर्वराजप्रतिमं देवं वाऽपि शतक्रतुम् ॥ २१
 अर्जुन उवाच ।
 भ्रातुर्नियोगाज्येष्ठस्य संवत्सरमिदं व्रतम् ।
 चरामि ब्रह्मचर्यं वै सत्यमेतद्ब्रवीमि ते ॥ २२

नास्मि क्लीबो महाबाहो परवान्धर्मसंयुतः ।
 उर्वशीशापसंभूतं क्लैब्यं समुपसंस्थितम् ॥ २३
 पुराऽहमाज्ञया भ्रातुर्ज्येष्ठस्यास्मि सुरालयम् ।
 प्राप्तवानुर्वशी दृष्टा सुधर्म्यां मया तदा ॥ २४
 नृत्यन्तीं परमं रूपं विभ्रतीं वज्रिसन्निधौ ।
 अपश्यं तामनिमिषं कूटस्थामन्वयस्य मे ॥ २५
 रात्रौ समागता मह्यं शयनं रन्तुमिच्छया ।
 अहं तामभिवाद्यैव मातृसत्कारमाचरम् ॥ २६
 सा च मामशपत्कुद्धा शिखण्डी त्वं भवेति वै ।
 श्रुत्वा तमिन्द्रो मामाह मा भैस्त्वं पार्थ षण्डता ॥
 उपकारो भवेत्तुभ्यमज्ञातवसतौ पुरा ।
 इतीन्द्रो मामनुग्राह्य ततः प्रेषितवानृषा ॥ २८
 तदिदं समनुप्राप्तं व्रतं चीर्णं मयाऽनघ ।
 समाप्तव्रतमुत्तीर्णं विद्धि मां त्वं नृपात्मज ॥ २९
 उत्तर उवाच ।
 परमोऽनुग्रहो मेऽद्य यत्प्रतर्को न मे दृथा ।
 न हीदृशाः क्लीवरूपा भवन्ति तु नरोत्तमाः ३०
 सहायवानस्मि रणे युद्धेयममरैरपि ।
 साध्वसं तत्प्रनष्टं मे किं करोमि ब्रवीहि मे ॥ ३१
 अहं ते संग्रहीष्यामि हयाञ्शत्रुनिर्वहण ।
 शिक्षितो ह्यस्मि सारथ्ये निष्ठितः पुरुषर्षभ ॥ ३२
 दारुको वासुदेवस्य यथा शक्रस्य मातलिः ।
 तथा मां विद्धि सारथ्ये शिक्षितं नरपुङ्गव ॥ ३३
 अश्वा ह्येते महाबाहो तवैवाहवदुर्जयाः ।
 योग्या रथवरे युक्ताः प्राणवन्तो जितश्रमाः ३४
 यस्य यातेन पश्यन्ति भूमौ क्षिप्तं पदं पदम् ।
 दक्षिणां यो धुरं वोढा मुग्रीवेण समो हयः ॥ ३५
 योऽयं हयो धुर्यवरो वामां वहति शोभनः ।
 तं मन्ये मेघपुष्पस्य जवेन सदृशं हयम् ॥ ३६
 योऽयं वहति वै पार्ष्णि दक्षिणामश्वितोद्यतः ।
 बलाहकादभिमतस्तेजसा वीर्यवत्तरः ॥ ३७
 योऽयं काञ्चनसन्नाहो वामं वहति शोभनः ।
 धुर्यं शैब्यस्य तं मन्ये जवेन बलवत्तरम् ॥ ३८
 त्वामेवायं रथो वोढुं संग्रामेऽर्हति धन्विनम् ।

त्वं चेमं रथमास्थाय योद्धुमर्हो मतो मम ।
 सर्वशत्रुभिरायातो देवराज इवासुरैः ॥ ३९
 वैशंपायन उवाच ।
 ततो रथादवस्कन्द्य वीर्यवानरिमर्दनः ।
 प्रणम्य देवान्गाण्डीवमादाय रुरुचे श्रिया ॥४०
 ततो विमुच्य बाहुभ्यां शङ्खचूडानि पाण्डवः ।
 तौ च दुन्दुभिसन्नादौ प्रतिबद्ध्य तलावुभौ ॥४१
 इन्द्रदत्ते च ते दिव्ये उद्धृत्यामुच्य कुण्डले ।
 श्लक्ष्णान्केशान्मृदून्स्निग्धान्ध्वतेनोद्ग्रथ्य वाससा ॥
 अथासौ प्राञ्जुखो भूत्वा शुचिः प्रयतमानसः ।
 अभिदध्यौ महाबाहुः सर्वास्त्राणि रथोत्तमे ॥ ४२
 ऊचुश्च पार्थ सर्वाणि प्राञ्जलीनि नृपात्मजम् ।
 इमानि सौ महोदार किङ्कराणीन्द्रनन्दन ॥ ४४
 प्रणिपत्य ततः पार्थः समालभ्य च पाणिना ।
 सर्वाणि मानसानीह भवतेत्यभ्यभाषत ॥ ४५
 प्रतिगृह्य ततोऽस्त्राणि ग्रहष्टवदनोऽभवत् ।
 अधिज्यं तरसा कृत्वा गाण्डीवं व्याक्षिपद्धनुः ॥ ४६
 तस्य विशिष्यमाणस्य धनुषोऽभून्महास्वनः ।
 यथा शैलस्य महतः शैलानाक्षिप्य जघ्नुषः ॥ ४७
 सनिर्घाताऽभवद्भूमिर्दिक्षु वायुर्ववौ भृशम् ।
 भ्रान्तद्विजं खमभवत्प्राकम्पन्त महाद्रुमाः ॥ ४८
 तं शब्दं कुरवो राजन्विस्फोटमशनेरिव ।
 तार्क्ष्यं शब्दमिव श्रुत्वा वित्रेसुर्दीनमानसाः ॥ ४९

यथेन्द्रो व्याक्षिपद्भीमं विस्फोटमशनेर्भुवि ।
 तथाऽर्जुनो धनुःश्रेष्ठं बाहुभ्यामाक्षिपद्धली ॥ ५०
 महाशनिमहाशब्दसदृशो ज्यास्वनो महान् ।
 शत्रून्वीरांश्च संतर्ज्य निग्रहस्थो रथे स्थितः ॥ ५१
 'उत्तर उवाच ।
 एकस्त्वं पाण्डवश्रेष्ठ बहूनेतान्महारथान् ।
 कथं जेष्यसि संग्रामे सर्वशस्त्रास्त्रपारगान् ॥ ५२
 असहायोऽसि कोन्तेय ससहायाश्च कौरवाः ।
 अत एव महाबाहो भीतस्तिष्ठामि तेऽग्रतः ॥ ५३
 वैशंपायन उवाच ।
 उवाच पार्थो मा भैषीः ग्रहस्य स्वनवत्तदा ॥ ५४
 युध्यमानस्य मे वीर गन्धर्वैः सुमहाबलैः ।
 सहायो घोषयात्रायां कस्तदासीत्सखा मम ॥ ५५
 तथा प्रतिभये तस्मिन्देवदानवसंकुले ।
 खाण्डवे युध्यमानस्य कस्तदासीत्सखा मम ॥ ५६
 निवातकवचैः सार्धं पौलोमैश्च महाबलैः ।
 युध्यतो देवराजार्थे कः सहायस्तदाऽभवत् ॥ ५७
 स्वयंवरे तु पाञ्चाल्या राजभिः सह संयुगे ।
 युध्यतो बहुभिस्तात कः सहायस्तदाऽभवत् ॥ ५८
 उपजीव्य गुरुं द्रोणं शुक्रं वैश्रवणं यमम् ।
 वरुणं पावकं चैव कृपं कृष्णं च माधवम् ।
 पिनाकपाणिनं चैव कथमेतान्न योधये ॥ ५९
 रथं बाहय मे शीघ्रं व्येतु ते मानसो ज्वरः ॥ ६०

॥ इति श्रीमन्महाभारते विराटपर्वणि गौग्रहणपर्वणि चतुश्चत्वारिंशोऽध्यायः ॥ ४४ ॥

पञ्चचत्वारिंशोऽध्यायः ॥ ४५ ॥

अर्जुनेन युद्धप्रस्थानसमये उत्तररथारिंसहध्वजस्यावरोपणपूर्वकं स्वध्यानसंनिहितस्य हनुमच्चजस्य रथे स्थापनम् ॥ १ ॥
 तथा स्वशङ्खादिशब्दश्रवणविभ्रस्तस्योत्तरस्य समाश्वासनपूर्वकं रणायाभियानम् ॥ २ ॥

वैशंपायन उवाच ।
 उत्तरं सारथिं कृत्वा शमीं कृत्वा प्रदक्षिणम् ।
 आयुधं सर्वमादाय ततः प्रायाद्धनञ्जयः ॥ १
 ध्वजं च सिंहं मातस्यस्य भ्रातृणामायुधानि च ।
 प्रणिधाय शमीमध्ये प्रयातुमुपचक्रमे ॥ २
 ततः काञ्चनलाङ्गलं ध्वजं वानरलक्षणम् ।

दिव्यं मायामयं युक्तं विहितं विश्वकर्मणा ।
 मनसा चिन्तयामास प्रसादं पावकस्य च ॥ २
 स च तच्चिन्तितं ज्ञात्वा ध्वजे भूतान्ययोजयत् ।
 रथे वानरमुच्छ्रित्य गाण्डीवं व्याक्षिपद्धनुः ॥ ४
 सपताकं विचित्राङ्गं सोपासङ्गं महाबलम् ।
 खात्पपात रथे तूर्णं दिव्यरूपं मनोरमम् ॥ ५

रथमास्थाय वीभत्सुः कौन्तेयः श्वेतवाहनः ।
 बद्धासिः सतलत्राणः प्रगृहीतशरासनः ।
 ततः प्रायादुदीचीं स कपिप्रवरकेतनः ॥ ६
 सैन्याभ्याशं स संप्राप्य गृहीत्वा शङ्खमुत्तमम् ।
 खनवन्तं महाशब्दं देवदत्तं धनञ्जयः ।
 शशाङ्करूपं वीभत्सुः प्राध्मापयदरिंदमः ॥ ७
 [शशाङ्ककुन्दधवलं मुखे निक्षिप्य वासविः ।
 उच्छ्वसद्गण्डयुगलं सिराल्याचितफालकम् ॥ ८
 आरक्तनिम्ननयनं ह्रस्वस्थूलशिरोधरम् ।
 अतिश्लिष्टोदोरस्कं तिर्यगान्ननशोभितम् ॥ ९
 यावत्स्वशक्तिसामर्थ्यं त्रैलोक्यं क्षोभयन्निव ।
 मरुद्भिर्दशभिश्चैव प्राध्मापयदरिंदमः ॥ १०
 शङ्खशब्दोस्य सोत्यर्थं श्रूयते कालमेघवत् ॥ ११
 तस्य शङ्खस्य शब्देन धनुषो निखनेन च ।
 वानरस्य निनादेन रथनेमिखनेन च ।
 जङ्गमस्य भयं घोरमकरोत्पाकशासनिः ॥ १२
 शङ्खशब्देन पार्थस्य मुखेनाश्वाः पतन्क्षितौ ।
 उत्तरश्चापि संत्रस्थो रथोपस्थ उपाविशत् ॥ १३
 अथाश्वात्रश्मिभिः पार्थः समुद्यम्य परंतपः ।
 अभ्राजत रथोपस्थे भानुर्मेराविवोत्तरे ॥ १४
 शङ्खघोषेण वित्रस्तं ज्याघातेन च मूर्च्छितम् ।
 उत्तरं संपरिष्वज्य समाश्वासयदर्जुनः ॥ १५
 मा भैस्त्वं राजपुत्राग्र्य क्षत्रियोसि परन्तप ।
 कथं पुरुषशार्दूल शत्रुमध्ये विषीदसि ॥ १६
 श्रुतास्ते शङ्खशब्दाश्च भेरीशब्दाश्च सर्वशः ।
 कुञ्जराणां च निनदा व्यूढानीकेषु नित्यशः ॥ १७
 स त्वं कथमिवानेन शङ्खशब्देन भीषितः ।
 विषण्णरूपो वित्रस्तः पुरुषः प्राकृतो यथा ॥ १८

उत्तर उवाच ।

श्रुता मे शङ्खशब्दाश्च भेरीशब्दाश्च नित्यशः ।
 कुञ्जराणां च निनदा व्यूढानीकेषु तिष्ठतः ॥ १९
 नैवंविधाः शङ्खशब्दाः पुरा जातु मया श्रुताः ।
 ध्वजस्य चापि रूपं मे दृष्टपूर्वं नहीदृशम् ।
 धनुषश्चापि घोषश्च श्रुतपूर्वो न मे कश्चित् ॥ २०
 अस्य शङ्खस्य शब्देन धनुषो निखनेन च ।
 अमानुषाणां शब्देन भूतानां ध्वजवासिनाम् ।
 रथनेमिप्रणादेन मनो मे मुह्यते भृशम् ॥ २१
 व्याकुलाश्च दिशः सर्वा हृदयं व्यथतीव च ।
 ध्वजेन पिहिताः सर्वा दिशो न प्रतिभान्ति मे ।
 गाण्डीवस्य च शब्देन कर्णौ मे बधिरीकृतौ ॥ २२
 वैशंपायन उवाच ।
 पुनर्ध्वजं पुनः शङ्खं धनुश्चैव पुनःपुनः ।
 स मूढचेता वैराटिरर्जुनं समुदैक्षत ॥ २३
 स मुहूर्तं प्रयातं तु पार्थो वैराटिमब्रवीत् ॥ २४
 स्थिरो भव महाबाहो संज्ञां चात्मानमानय ।
 एकान्ते रथमास्थाय पद्भ्यां त्वमवपीड्य च ।
 दृढं च रश्मीन्संयच्छ शङ्खं ध्मास्याम्यहं पुनः ॥ २५
 एवमुक्त्वा महाबाहुः सव्यसाची परन्तपः ।
 ततः शङ्खमुपाध्मासीद्धारयन्निव पर्वतान् ।
 गुहा गिरीणां च तदा दिशः शैलांस्तथैव च ॥ २६
 ज्याघोषं तलघोषं च कृत्वा भूतान्यमोहयत् ।
 उत्तरश्चापि संलीनो रथोपस्थ उपाविशत् ।
 तं समाश्वासयामास पुनरेव धनञ्जयः ॥ २७
 तस्य शङ्खस्य शब्देन रथनेमिखनेन च ।
 गाण्डीवस्य च शब्देन पृथिवी समकम्पत ॥ २८

॥ इति श्रीमन्महाभारते विराटपर्वणि गोग्रहणपर्वणि पञ्चचत्वारिंशोऽध्यायः ॥ ४५ ॥

षट्चत्वारिंशोऽध्यायः ॥ ४६ ॥

द्रोणेनार्जुनशङ्खनादादिना नृस्यार्जुनत्वनिर्धारणेन दुर्योधनं प्रति तन्निवेदनपूर्वकं दुर्निमित्तप्रदर्शनम् ॥ १ ॥

वैशंपायन उवाच ।

भारद्वाजस्ततो द्रोणः सर्वशस्त्रभृतांवरः ।

* इमे कुण्डलिताः ३ श्लोकाः ध. पुस्तक एव वर्तन्ते ।

राजानं चाह संप्रेक्ष्य दुर्योधनमरिन्दमः ॥ १
 यथा रथस्य निर्घोषो यथा शङ्ख उदीर्यते ।
 कम्पते च यथा भूमिर्नषोन्यः सव्यसाचिनः ॥ २
 औत्पातिकमिदं राजन्निमित्तं भवतीह नः ।
 न हि पश्यामि विजयं सैन्येऽस्माकं परन्तप ॥ ३
 शस्त्राणि न प्रकाशन्ते न ग्रह्णन्ति वाहनाः ।
 अग्रयश्च न भासन्ते सुसमिद्धा न शोभनाः ॥ ४
 प्रत्यादित्यं च नः सर्वे मृगा घोरा नदन्ति च ।
 शकुनाश्चापसव्याश्च वेदयन्ति महाभयम् ॥ ५
 गोमायुरेष सैन्यानां रुदन्मध्येन धावति ।
 चाषा नदन्ति चाकाशे वेदयन्तो महद्भयम् ॥ ६
 भवतां चैव रोमाणि ग्रह्णानीव लक्ष्ये ॥ ७
 अनुष्णाङ्गाश्च संखिन्ना जृम्भन्ते चाप्यभीक्ष्णशः ।
 विष्कम्भन्ति च मातङ्गा मुञ्चन्त्यश्रूणि वाजिनः ।
 सदा मूत्रं पुरीषं च उत्सृजन्ति पुनःपुनः ॥ ८
 लोहिताद्री च पृथिवी दिशः सर्वाः प्रधूमिताः ।
 न च सूर्यः प्रतपति महद्वेदयते भयम् ॥ ९
 हस्तिनश्चापि वित्रस्ता योधाश्चापि वितत्रसुः ।
 पराभूता च वः सेना न कश्चिद्योद्धुमिच्छति ॥ १०

विषण्णमुखभूयिष्ठाः सर्वे योधा विचेतसः ।
 दिशं ते दक्षिणां सर्वे विप्रेक्षन्ते पुनःपुनः ॥ ११
 मृगाश्च पक्षिणश्चैव सव्यमेव पतन्ति नः ।
 वादित्रोद्धुष्टघोषाश्च न च गाढं स्वनन्ति च ।
 ध्वजाग्रेषु निलीयन्ते वायसास्तत्र शोभनम् ॥ १२
 यथा मेघस्य निनदो गम्भीरस्तूर्णमायतः ।
 श्रूयते रथनिर्घोषो नायमन्यो धनञ्जयात् ॥ १३
 अश्वानां स्वनतां शब्दो वहतां पाकशासनिम् ।
 वानरस्य रथे दिव्यो निखनः श्रूयते महान् ॥ १४
 शङ्खशब्देन पार्थस्य कर्णो मे बधिरीकृतौ ।
 सर्वसैन्यं च वित्रस्तं नायमन्यो धनञ्जयात् ॥ १५
 राजानमग्रतः कृत्वा दुर्योधनमरिन्दमम् ।
 गाः प्रस्थाप्य च तिष्ठामो व्यूढानीकाः प्रहारिणः ।
 प्रविभज्य त्रिधा सेनां समुच्छ्रित्य ध्वजानपि ॥ १६
 शितैर्बाणैः प्रताप्येमां चमूमेघ धनञ्जयः ।
 मूर्ध्नि सर्वनरेन्द्राणां वामपादं करिष्यति ॥ १७
 न ह्येष शक्यो वीभत्सुर्जेतुं देवासुरैरपि ।
 दिक्षु गुल्मा निवेश्यन्तां यत्ता योत्स्यामहेऽर्जुन ॥ १८

॥ इति श्रीमन्महाभारते विराटपर्वणि गोग्रहणपर्वणि षट्चत्वारिंशोऽध्यायः ॥ ४६ ॥

सप्तचत्वारिंशोऽध्यायः ॥ ४७ ॥

द्रोणवचनादर्जुनस्यार्जुनत्वावधारणेन विषादात्तूष्णींभूतेषु स्त्रीयेषु दुर्योधनेन द्रोणानादरपूर्वकं तान्प्रति समरप्रो-
 त्साहनम् ॥ १ ॥

वैशंपायन उवाच ।
 ततो दुर्योधनो राजा समरे भीष्ममब्रवीत् ।
 द्रोणं च रथिशार्दूलं कृपं च सुमहाबलम् ॥ १
 उक्तोऽयमर्थ आचार्य मया कर्णेन चासकृत् ।
 पुनरेव च वक्ष्यामि न हि तृप्यामि तद्ब्रुवन् ॥ २
 पराजितैर्विवस्तव्यं तैश्च द्वादशवत्सरान् ।
 वने जनपदेऽज्ञातैरेष एव पणो हि नः ॥ ३
 तेषां न तावन्निवृत्तो वत्सरः स त्रयोदशः ।
 अज्ञातवासे वीभत्सुरथास्माभिः परिश्रुतः ॥ ४
 अनिष्टे तु निर्वासे यदि वीभत्सुरागतः ।

पुनर्द्वादशवर्षाणि वने वत्स्यन्ति पाण्डवाः ॥ ५
 लोभाद्वा ते न जानीयुरस्मान्वा मोह आविशत् ।
 हीनातिरिक्तमेतेषां भीष्मो वेदितुमर्हति ॥ ६
 अर्थानां हि पुनर्द्वैधे नित्यं भवति संशयः ।
 अन्यथा चिन्तितो ह्यर्थः पुनर्भवति चान्यथा ॥ ७
 उत्तरं मार्गमाणानां मात्स्यसेनां युयुत्सताम् ।
 यदि वीभत्सुरायातः किंनु कृत्यमतः परम् ॥ ८
 त्रिगर्तानां कृतं कार्यं पाण्डवानां च मार्गणम् ।
 विप्रकारैर्हि मात्स्येन सुशर्मा बाधितः पुरा ॥ ९
 तेषां भयाभिपन्नानां त्रस्तानां त्राणमिच्छताम् ।

अभयं याचमानानां तदाऽस्माभिः परिश्रुतम् १०
 प्रथमं तैर्ग्रहीतव्यं मात्स्यानां गोधनं महत् ।
 अष्टम्याश्चापराद्धे तु इति नस्तैः समाहितम् ॥ ११
 नवम्यां पुनरस्माभिः सूर्यस्योदयनं प्रति ।
 इमा गावो ग्रहीतव्या याते मत्स्ये गवांपदम् ॥ १२
 इत्येवं निश्चयोऽस्माकं मन्त्रोऽभून्नागसाह्वये ।
 पाण्डवानां परिज्ञाने सर्वेषां नः परस्परम् ॥ १३
 ते वा गाश्च नयिष्यन्ति यदि वा स्युः पराजिताः ।
 अस्मान्वाऽप्यतिसन्धाय कुर्युर्मात्स्येन संगतिम् १४
 अथवा तानुपादाय मात्स्यो जानपदैः सह ।
 सर्वथा सेनया सार्धमस्मानेष युयुत्सति ॥ १५
 तेषामेको महावीर्यः कश्चिदेव पुरःसरः ।
 अस्माज्जेतुमिहायातो मात्स्यो वाऽपि स्वयं भवेत् १६
 यद्येष राजा मात्स्यानां यदि वीभत्सुरागतः ।
 सर्वैर्योद्धव्यमस्माभिरिति नः समयः कृतः ॥ १७
 अथ कस्मात्स्थिता ह्येते रथेषु रथिसत्तमाः ।
 भीष्मद्रोणकृपाः कर्णो विकर्णो द्रौणिरेव च ।
 संभ्रान्तमनसः सर्वे प्राप्ते ह्यस्मिन्धनञ्जये ॥ १८
 नान्यत्र युद्धाच्छ्रेयोस्ति तथाऽऽत्मा प्रणिधीयताम्
 सर्वलोकैर्वा वा युद्धं देवैर्वाऽस्तु सवासवैः ॥ १९
 अनाच्छिन्ने धनेऽस्माकमथ शक्रेण वज्रिणा ।
 यमेन वाऽपि संग्रामे को हास्तिनपुरं व्रजेत् ॥ २०
 शरैरभिप्रणुन्नानां भग्नानां गहने वने ।
 को हि जीवेत्पदातीनां भवेदश्वेषु संशयः ॥ २१
 आचार्यं पृष्ठतः कृत्वा तथा नीतिर्विधीयताम् ।
 जानामि च मतं तेषामतस्त्रासयतीव नः ॥ २२
 अर्जुने चापि संप्रीतिमधिकामुपलक्ष्ये ।

तथा दृष्ट्वा हि वीभत्सुमुपायान्तं प्रशंसति ।
 यथा सेना न भज्येत तथा नीतिर्विधीयताम् २३
 अदेशिका ह्यरण्येऽस्मिन्कुच्छ्रे शत्रुवशं गता ।
 यथा न विभ्रमेत्सेना तथा नीतिर्विधीयताम् २४
 अश्वानां हेषितं श्रुत्वा का प्रशंसा भवेत्परे ।
 स्थाने वाऽपि व्रजन्तो वा सदा हेषन्ति वाजिनः २५
 सदा च वायवो वान्ति नित्यं वर्षति वासवः ।
 स्तनयित्तोश्च निर्घोषः श्रूयते बहुशस्तथा ॥ २६
 भीषयन्पाण्डवेभ्यो भवान्सर्वानिमाञ्जनान् ।
 प्रमुखे सर्वसैन्यानामवद्वं बहु भाषते ॥ २७
 यथैवाश्चान्मार्गमाणास्तानेवाभिपरीप्सवः ।
 हेषितानीव शृण्वन्ति तदिदं भवतस्तथा ॥ २८
 किमत्र कार्यं पार्थस्य कथं वा स प्रशस्यते ।
 अन्यत्र कामाद्वेषाद्वा रोषाद्वाऽस्मासु केवलम् २९
 आचार्या वै कारुणिकाः प्राज्ञाश्चापायदर्शिनः ।
 नैते महाहवे घोरे संप्रष्टव्याः कथंचन ॥ ३०
 प्रासादेषु विचित्रेषु गोष्ठीपानाशनेषु च ।
 कथा विचित्राः कुर्वाणाः पण्डितास्तत्र शोभनाः ॥
 बहून्याश्चर्यरूपाणि कुर्वन्ते जनसंसदि ।
 इष्वस्त्रे चापसंधाने पण्डितास्तत्र शोभनाः ॥ ३२
 परेषां विवरज्ञाने मनुष्याचरितेषु च ।
 अन्नसंस्कारदोषेषु पण्डितास्तत्र शोभनाः ॥ ३३
 पण्डितान्पृष्ठतः कृत्वा परेषां गुणवादिनः ।
 विधीयतां तथा नीतिर्यथा वध्येत वै परः ॥ ३४
 गावश्चैताः प्रतिष्ठन्तां सेनां व्यूहन्तु माचिरम् ।
 आरक्षाश्च विधीयन्तां यत्र योत्स्यामहे परैः ॥ ३५

॥ इति श्रीमन्महाभारते विराटपर्वणि गोग्रहणपर्वणि सप्तचत्वारिंशोऽध्यायः ॥ ४७ ॥

अष्टचत्वारिंशोऽध्यायः ॥ ४८ ॥

कर्णेनात्मश्चाघनपूर्वकमर्जुनपराभवनमिथ्याप्रतिज्ञानम् ॥ १ ॥

कर्ण उवाच ।
 सर्वानायुष्मतो भीतान्संत्रस्तानिव लक्ष्ये ।

अयुद्धमनसश्चैव सर्वाश्चैवानवस्थितान् ॥ १
 यद्येष जामदग्न्यो वा यदि वेन्द्रः पुरंदरः ।

सप्तम्याश्चापराद्धे लिति नवम्या पुनरस्माभिरिति च थ.

पाठः ॥ ११ ॥ सप्तचत्वारिंशोऽध्यायः ॥ ४७ ॥

वासुदेवेन सहितो यदि बीभत्सुरागतः ।
 अहमेनं निरोत्स्यामि वेलेव वरुणालयम् ॥ २
 रुक्मपुङ्खाः प्रसन्नाग्रा मुक्ता हस्तवता मया ।
 छादयन्तु शराः सूर्यं पार्थस्यायुर्निरोधकाः ॥ ३
 मम चापप्रमुक्तानां शराणां नतपर्वणाम् ।
 निवृत्तिर्गच्छतां नास्ति सर्पाणां श्वसतामिव ॥ ४
 शराणां पुङ्खसक्तानां मौर्व्याऽभिहतयोर्भृशम् ।
 श्रूयते तलयोः शब्दो भेर्योराहतयोरिव ॥ ५
 एकैकं चतुरः पञ्च कचिद्वष्टिं कचिच्छतम् ।
 हतान्पश्यत मात्स्यानामिषुभिर्निहतात्रथान् ॥ ६
 मद्बाहुमुक्तैरिषुभिस्तैलघौतैः पतत्रिभिः ।
 खद्योतैरिव संपृक्तमन्तरिक्षं विराजताम् ॥ ७
 ध्वजाग्राद्गानरस्तस्य भलेनाभिहतो मया ।
 अद्यैव पततां भूमौ विनदन्मैरवान्नवान् ॥ ८
 शत्रोर्मयाभिपन्नानां भूतानां ध्वजवासिनाम् ।
 दिशः प्रतिष्ठमानानामस्तु शब्दो दिवं गतः ॥ ९
 क्रुद्धेनास्त्रं मया मुक्तं निर्दहेत्पृथिवीमिमाम् ।
 स्थितं संग्रामशिरसि पार्थमेकाकिनं किमु ॥ १०
 समाहितश्च बीभत्सुर्वर्षाण्यष्टौ च पञ्च च ।
 जातस्नेहश्च युद्धस्य मयि संदर्शयिष्यति ॥ ११
 पात्रीभूतस्तु कौन्तेयो ब्राह्मणो गुणवानिव ।
 शरमालां स गृह्णातु मत्प्रसृष्टां स्वधामिव ॥ १२
 एष चापि महेष्वासस्त्रिषु लोकेषु विश्रुतः ।
 अहं चापि नरश्रेष्ठादर्जुनान्नावमः क्वचित् ॥ १३
 मम हस्तप्रमुक्तानां शराणां नतपर्वणाम् ।
 निवृत्तिर्गच्छतां नास्ति वैश्वानरशिखार्चिषाम् ॥ १४
 इतश्चेतश्च मुक्तानां शराणां नतपर्वणाम् ।
 तुमुलः श्रूयतां नादः षट्पदां गायतामिव ॥ १५

॥ इति श्रीमन्महाभारते विराटपर्वणि गोब्रह्मणपर्वणि अष्टचत्वारिंशोऽध्यायः ॥ ४८ ॥

अन्तरं संपतद्भिस्तु गृध्रपत्रैः शिलाशितैः ।
 शलभानामिवाकाशे छाया संप्रति दृश्यताम् ॥ १६
 अद्य मत्कार्मुकोत्सृष्टाः शिताः पार्थस्य मर्मगाः ।
 शरीरमुपसर्पन्तु बल्मीकमिव पन्नगाः ॥ १७
 बर्हिर्बर्हिणराजानां बर्हिणां बर्हिणामिव ।
 पततां पततां घोषः पततां पततामिव ॥ १८
 अद्य त्वहमृणान्मोक्ष्ये यन्मया तत्प्रतिश्रुतम् ।
 धार्तराष्ट्रस्य तत्काले निहत्य समरेऽर्जुनम् ॥ १९
 इन्द्राशनिसमस्पर्शं महेन्द्रसमविक्रमम् ।
 अर्दयिष्याम्यहं पार्थमुल्काभिरिव कुञ्जरम् ॥ २०
 शरजालमहाज्वालमसिशक्तिगदेन्धनम् ।
 निर्दहन्तमनीकानि शमयिष्येऽर्जुनानलम् ॥ २१
 रथादतिरथं लोके सर्वशस्त्रभृतांवरम् ।
 विवशं पार्थमादास्ये गस्तमानिव पन्नगम् ॥ २२
 क्षुद्रकैर्विविधैर्भलैर्निपतद्भिश्च मामकैः ।
 समूढचेताः कौन्तेयः कर्तव्यं नाभिपद्यताम् ॥ २३
 अद्य दुर्योधनस्याहं शोकं हृदि चिरं स्थितम् ।
 समूलमपनेष्यामि हरन्पार्थशिरः शरैः ॥ २४
 अद्य मत्कार्मुकोत्सृष्टैर्भलैश्च नतपर्वभिः ।
 हताश्वं विरथं पार्थ पौरुषे पर्यवस्थितम् ।
 निश्चसन्तं यथा नागमद्य पश्यन्तु कौरवाः ॥ २५
 जामदग्न्यान्मया लब्धं दिव्यास्त्रमृषिसत्तमात् ।
 तदुपाश्रित्य वीर्यं च युध्येयमपि वासवम् ॥ २६
 ध्वजाग्रे वानरस्तिष्ठन्भलेन निहतो मया ।
 अद्यैव पततां भूमौ विनदन्मैरवान्नवान् ॥ २७
 कामं गच्छन्तु कुरवो गाः प्रगृह्य परंतपाः ।
 रथेषु वाऽपि तिष्ठन्तो युद्धं पश्यन्तु मामकम् ॥ २८

बर्हिणां बर्हिणामिव एकैकस्य पृष्ठेपृष्ठे गच्छतां मयूराणां मयूराणामिव बर्हिर्बर्हिणराजानां बर्हिणो मयूरस्य बर्हिणैः शर-
 मूले पत्ररूपेण स्थितमयूरपत्रैः राजानां राजमानानां । राज-
 दीप्ताविति धातोः कर्त्रर्थे पचाद्यचि कृते रूपनिष्पत्तिः । पततां
 पपता एकैकस्य शरस्य पृष्ठे पृष्ठे निपतता शराणां घोषः पततां
 मालारूपेण निपतमानानां पतता पक्षिणा घोषइव अखिलैः

श्रूयतामिति योग्यक्रियाध्याहारेण संबन्धः । यद्वा बर्हिणां
 बर्हिणोऽन्तर्गताः उत्पन्नबर्हिणामित्यर्थः । बर्हिणा मयूराणामिव पतता
 पततां पुंस्त्वानुपुखतया क्षणेक्षणैः पततां पतता शराणां घोषः
 पततां पक्षिणा घोष इव पतता दिशिदिशि पततामिति लोड-
 न्तक्रिया । सर्वैः श्रूयतामिति भावः । बर्हिर्बर्हिणराजानामिति
 ट. थ. घ. पाठः ॥ १८ ॥ अष्टचत्वारिंशोऽध्यायः ॥ ४८ ॥

एकोनपञ्चाशोऽध्यायः ॥ ४९ ॥

कूपेणार्जुनचरित्रप्रशंसनपूर्वकं कर्णगर्हणम् ॥ १ ॥ तथा स्वेषु एकैकेनार्जुनस्य दुर्जयत्वकथनपूर्वकं संभूयाभियान-
निर्धारणम् ॥ २ ॥

वैशंपायन उवाच ।

तस्य तद्वचनं श्रुत्वा नीतिशास्त्रविशारदः ।
आचार्यः कुरूवीराणां कृपः शारद्वतोऽब्रवीत् ॥ १
सदैव तव राधेय युद्धे क्रूरतरा मतिः ।
नार्थानां प्रकृतिं वेत्सि नानुबन्धमवेक्षसे ॥ २
नया हि बहवः सन्ति शास्त्राण्याश्रित्य चिन्तिताः ।
तेषां युद्धं सुपापिष्ठं वेदयन्ति पुराविदः ॥ ३
देशकालेन संयुक्तं युद्धं विजयदं भवेत् ।
हीनकालं तदेवेह अनर्थायोपकल्पते ॥ ४
देशे काले च विक्रान्तं कल्याणाय विधीयते ।
आनुकूल्येन कार्याणामुत्तरं तु विधीयते ॥ ५
भारं हि रथकारस्य न व्यवस्यन्ति पण्डिताः ।
परिचिन्त्य तु पार्थेन संनिपातो न नः क्षमः ॥ ६
एको हि शत्रून्समरे समर्थः प्रतिबाधितुम् ।
एकः कुरुन्भ्यरक्षदेकश्चाग्रिमर्षयत् ॥ ७
एकश्च पञ्च वर्षाणि ब्रह्मचर्यमधारयत् ।
एकः सुभद्रामारोप्य द्वैरथे कृष्णमाद्वयत् ॥ ८
सैन्धवं वनवासे तु जित्वा कृष्णामथानयत् ।
एकश्च पञ्च वर्षाणि शक्रादस्त्राण्यशिक्षत् ॥ ९
एकः सपत्नाञ्जित्वा तु कुरुणामकरोद्यशः ।
एको गन्धर्वराजानं चित्रसेनमरिन्दमः ।
विजिग्ये तरसा सङ्घे सेनां चास्य सुदुर्जयाम् ॥ १०
पाञ्चाली श्रीमती प्राप्ता क्षत्रं जित्वा स्वयंवरे ।
आदाय गतवान्पार्थो भवान्कनु गतस्तदा ॥ ११
तथा निवातकवचाः कालकेयाश्च दानवाः ।
दैवतैरप्यवध्यास्ते एकेन युधि पातिताः ॥ १२

एकेन हि त्वया कर्णं किं नामेह कृतं पुरा ।
एकैकेन यथा तेषां भूमिपाला वशे कृताः ॥ १३
इन्द्रोऽपि हि न पार्थेन संयुगे योद्धुमर्हति ।
यस्तेनाशंसते योद्धुं कर्तव्यं तस्य भेषजम् ॥ १४
आशीविषस्य क्रुद्धस्य पाणिमुद्यम्य दक्षिणम् ।
अवमुच्य प्रदेशिन्या दंष्ट्रामादातुमिच्छसि ॥ १५
अथवा कुञ्जरं मत्तमेकमेकचरं वने ।
निरङ्कुशं समारूढं नगरं यातुमिच्छसि ॥ १६
समिद्धं पावकं चापि घृतमेदोवसाहुतम् ।
घृताक्तश्चीरवासास्त्वं मध्येनोत्सर्तुमिच्छसि ॥ १७
आत्मानं यः समाबध्य कण्ठे बद्ध्वा तथा शिलाम् ।
समुद्रं प्रतरेदोर्भ्यां तत्र किं कर्णं पौरुषम् ॥ १८
अकृतास्त्रः कृतास्त्रं वै बलवन्तं सुदुर्बलः ।
तादृशं कर्णं यः पार्थं योद्धुमिच्छेत्स दुर्मतिः ॥ १९
अस्माभिरेव निकृतो वर्षाणीह त्रयोदश ।
सिंहः पाशविनिर्मुक्तो न नः शेषं करिष्यति ॥ २०
एकान्ते पार्थमासीनं कूपेऽग्रिमिव संवृतम् ।
अज्ञानादभ्यवस्कन्धं प्राप्ताः सो भयमुत्तमम् ॥ २१
उत्सृष्टं तूलराशौ तु एकोऽग्रिं शमयेत्कथम् ।
सह युद्ध्यामहे पार्थभागतं युद्धदुर्मदम् ॥ २२
यत्ता वयं पराक्रान्ता व्यूढानीकाः प्रहारिणः ।
युद्धायावस्थितं पार्थभागतं पाकशासनिम् ॥ २३
यत्ताः सर्वे रथश्रेष्ठं परिवार्य समन्ततः ।
षड्रथाः परिकीर्यन्तां वज्रपाणिमिवासुराः ॥ २४
द्रोणो दुर्योधनो भीष्मो भवान्द्रौणिस्तथा वयम् ।
सर्वे युद्ध्यामहे पार्थ कर्णं मा साहसं कृथाः ॥ २५

भारं हीति । यथा रथकारेण दिव्योऽयं मया निर्मितो रथः
सुहृदाङ्गः अनेन त्वं देवानपि सर्वथा जेष्यसीत्युक्ते तद्वचसि
भारं दत्त्वा देशकालानुकूल्यमनपेक्ष्यैव न व्यवस्यन्ति । योद्धु-
मिति शेषः । एव त्वद्वचसि भारं दत्त्वा देशाद्यानुकूल्यमनपेक्ष्य
विराट० १२

कथमस्माभिर्योद्धव्यम् । तव तु वचनं रथकारवचनवदर्थशून्यमिति
भावः ॥ ६ ॥ एकः सयमिनी जित्वा इति ध. पाठ. ॥ १० ॥
एकोनपञ्चाशोऽध्यायः ॥ ४९ ॥

न हासंगत्य समरे पार्थ जेष्यामहे वयम् ।

संगत्य समरे पार्थ सर्वे जेष्यामहे वयम् ॥ २६

॥ इति श्रीमन्महाभारते विराटपर्वणि गोग्रहणपर्वणि एकोनपञ्चाशोऽध्यायः ॥ ४९ ॥

पञ्चाशोऽध्यायः ॥ ५० ॥

कृपेण स्वगर्हणममृत्युता कर्णेन तदुपालम्भः ॥ १ ॥ तदसहिष्णुनाऽश्वत्थाम्ना सममोढाटन कर्णदुर्योधनोपालम्भः ॥ २ ॥

वैशंपायन उवाच ।

कृपस्य वचनं श्रुत्वा कर्णो राजन्युधांपतिः ।

पुनः प्रोवाच संरब्धो गर्हयन्ब्राह्मणं कृपम् ॥ १

कर्ण उवाच ।

लक्षयाम्यहमाचार्य भयाद्भक्तिं गतं रिपौ ।

भीतेन हि न योद्धव्यमहं योत्से धनञ्जयम् ॥ २

ननु वारुणमाग्नेयं याम्यं वायव्यमेव च ।

अस्त्रं ब्रह्मशिरश्चैव सत्त्वहीनस्य ते वृथा ॥ ३

मित्रकार्यं कृतमिदं पितापुत्रैर्महारथैः ।

भर्तृपिण्डश्च निर्विष्टो यथेष्टं गन्तुमर्हथ ॥ ४

भिक्षां हरस्य नित्यं त्वं यज्ञाननुचरस्य च ।

आमन्त्रणानि भुङ्गाद्य माऽस्मान्युद्धेन भीषय ॥ ५

भार्गवास्त्रं मया मुक्तं निर्दहेत्पृथिवीमिमाम् ।

किं पुनः पाण्डुपुत्राणामेकमर्जुनमाहवे ॥ ६

आगमिष्यन्ति पदवीं मात्स्याः पाण्डवमाश्रिताः ।

कीचकानां तु बलिनां शत्रुसेनावमर्दिनाम् ॥ ७

तानहं निहनिष्यामि भवता गम्यतां गृहम् ।

किं वेदवादिनां कार्यं परस्त्रेहानुभाषिणाम् ॥ ८

तस्य तद्वचनं श्रुत्वा अश्वत्थामा प्रतापवान् ।

उवाच वदतांश्रेष्ठो दुर्योधनमवेक्ष्य च ॥ ९

न च तावज्जिता गावो न च सीमान्तरं गताः ।

न हास्तिनपुरं प्राप्तास्त्वं च कर्ण विकत्थसे ॥ १०

बहूनि धर्मशास्त्राणि पठन्ति द्विजसत्तमाः ।

तेषु किंस्विदिदं दृष्टं द्यूते जीयेत यन्नृपः ॥ ११

संग्रामान्विपुलाञ्जित्वा लब्ध्वा च विपुलं धनम् ।

विजित्य च महीं कृत्स्नां नेह कत्थन्ति पण्डिताः ॥

पचत्यग्निरवाक्यस्तु तूष्णीं भाति दिवाकरः ।

तूष्णीं धारयते लोकान्वसुधा सचराचरान् ॥ १३

चातुर्वर्ण्यस्य कर्माणि विहितानि महर्षिभिः ।

धनं यैरधिगन्तव्यं यच्च कुर्वन्न दुष्यति ॥ १४

अधीत्य ब्राह्मणो वेदान्याजयेत यजेत वा ।

क्षत्रियो धनमाहृत्य यजेतैव न याजयेत् ॥ १५

वैश्योऽधिगम्य वित्तानि वार्ताकर्माणि कारयेत् ॥

शूद्रः शुश्रूषणं कुर्यात्त्रिषु वर्णेषु नित्यशः ।

वन्दनायोगविधिभिर्वैतसीं वृत्तिमाश्रितः ॥ १७

वर्तमाना यथाशास्त्रं प्राप्य चापि महीमिमाम् ।

प्रकुर्वन्ति महाभागा यज्ञान्सुविपुलानपि ॥ १८

का जातिस्तेषु सूतेयं केऽपि मन्त्राः क्रियाश्च काः ।

केयं वर्णेषु या राज्ञो वक्तृभोक्तृनियन्तृषु ॥ १९

वैशंपायन उवाच ।

दुर्योधनमभिप्रेक्ष्य कर्णं च कुरुसंसदि ।

अश्वत्थामा भृशं क्रुद्धो दुर्योधनमतर्जयत् ॥ २०

प्राप्य द्यूतेन को राज्यं क्षत्रियः स्तोष्टुर्महति ।

तथा नृशंसरूपोयं धार्तराष्ट्रश्च निर्घृणः ॥ २१

तथाऽधिगम्य वित्तानि को विकत्थेद्विचक्षणः ।

निकृत्या वञ्चनायोगैश्चरन्वैतंसिको यथा ॥ २२

कतमद्वैरथं युद्धं यत्राजैर्धीर्धनञ्जयम् ।

नकुलं सहदेवं वा धनं येषां त्वया हृतम् ॥ २३

युधिष्ठिरो जितः कस्मिन्भीमश्च बलिनांवरः ।

इन्द्रप्रस्थं त्वया कस्मिन्संग्रामे निर्जितं पुरा ॥ २४

तथैव कतमद्युद्धं यस्मिन्कृष्णा जिता त्वया ।

एकवस्त्रा सभां नीता क्षुद्रकर्मत्रजस्त्रला ॥ २५

मूलमेषां महत्कृत्तं सारार्थी चन्दनं यथा ।

क्षुद्रं कर्म समास्थाय तत्र किं विदुरोऽब्रवीत् ॥ २६

यदुक्तं ब्राह्मणानां भोजनादावेव काशल न युद्धं इति तत्र तवापि वैश्यत्वात् युद्धे सामर्थ्यमस्तीति दर्शयिष्यन्वर्णानां कर्माणि विभजते चातुर्वर्ण्यस्येत्यादिना ॥ १४ ॥ वैतंसिको

व्याध ॥ २२ ॥ अनृत द्यूतं कुर्वता वार्तराष्ट्रेण धर्मस्य मूलं कृतं लिप्तं । तत्र तदा विदुरः किमब्रवीत् क्षयमूलं द्यूतमिति तत्स्मरेति शेषः ॥ २६ ॥

यथाशक्ति मनुष्याणाममर्षं लक्षयामहे ।
 अन्येषामपि सत्त्वानामपि कीटपिपीलिकैः ॥ २७
 द्रौपद्याः संपरिक्षेशं न क्षन्तुं पाण्डवोऽर्हति ।
 क्षयाय धार्तराष्ट्राणां प्रादुर्भूतो धनञ्जयः ॥ २८
 त्वं पुनः पण्डितो भूत्वा ह्याचार्यं क्षेममिच्छसि ।
 वैरान्तकरणो जिष्णुर्न नः शेषं करिष्यति ॥ २९
 नैव देवा न गन्धर्वा नासुरा न च राक्षसाः ।
 भयादिह न युद्धेरन्पाण्डुपुत्रेण धीमता ॥ ३०
 यं यमेकोपि संकुद्धः संग्रामे निपतिष्यति ।
 वृक्षं गरुडवद्वेगाद्विनिहत्यान्तमेष्यति ॥ ३१
 त्वत्तो विशिष्टं वीर्येण धनुष्यमरराट्समम् ।
 वासुदेवसमं युद्धे तं पार्थं को न पूजयेत् ॥ ३२
 देवं दैवेन युद्धयेत् मानुषेण च मानुषम् ।
 अस्त्रं हस्त्रेण यो हन्यात्कोऽर्जुनेन समः पुमान् ॥
 पुत्रादनवमः शिष्य इति धर्मविदो विदुः ।

एतेनापि निमित्तेन प्रियो द्रोणस्य पाण्डवः ॥ ३४
 यथा त्वमकरोर्धूतमिन्द्रप्रस्थं यथाऽहरः ।
 यथाऽनैषीः सभां कृष्णां तथा युध्यस्व पाण्डवं ३५
 अयं ते मातुलः प्राज्ञः क्षत्रधर्मस्य कोविदः ।
 दुर्धृतदेवी गान्धारः शकुनिर्बुद्ध्यतामिह ॥ ३६
 नाक्षान्क्षपति गाण्डीवं न कृतं द्वापरं न च ।
 ज्वलतो निशितान्वाणांस्तान्क्षपति गाण्डीवं ॥
 न हि गाण्डीवनिर्मुक्ता गृध्रपक्षाः सुतेजनाः ।
 नान्तरेष्ववतिष्ठन्ते गिरीणामपि दारणाः ॥ ३८
 अन्तकः पवनो मृत्युस्तथाऽग्निर्वडवामुखः ।
 कुर्युरेते कचिच्छेषं न तु क्रुद्धो धनञ्जयः ॥ ३९
 यथा सभायां द्यूतं त्वं मातुलेन सहाकरोः ।
 तथा युद्धस्य संग्रामे सौवलेन सुरक्षितः ॥ ४०
 युद्ध्यतां काममाचार्यो नाहं योत्स्ये धनञ्जयम् ।
 मत्स्यो ह्यस्माभिरायोध्या यद्यागच्छेद्भवांपदम् ४१

॥ इति श्रीमन्महाभारते विराटपर्वणि गोग्रहणपर्वणि पञ्चाशोऽध्यायः ॥ ५० ॥

एकपञ्चाशोऽध्यायः ॥ ५१ ॥

कर्णकृतद्रोणकृपाधिक्षेपसंकुद्धमश्वत्थामानं प्रति भीष्मेण द्रोणादिप्रशंसनपूर्वकं परिसान्त्वनम् ॥ १ ॥ दुर्योधनेन भीष्म-
 कर्णाभ्यां सह कृपद्रोणक्षमापनम् ॥ २ ॥

वैशंपायन उवाच ।
 ततः शान्तनवस्तत्र धर्मार्थकुशलं हितम् ।
 दुर्योधनमिदं वाक्यमब्रवीत्कुरुसंसदि ॥ १
 साधु पश्यति वै द्रोणः कृपः साध्वनुपश्यति ।
 आचार्यपुत्रः सहजं निश्चितं साधु भाषते ॥ २
 कर्णस्तु क्षत्रधर्मेण केवलं योद्धुमिच्छति ।
 आचार्यो नावमन्तव्यः पुरुषेण विजानता ।
 देशकालौ तु संप्रेक्ष्य योद्धव्यमिति मे मतिः ॥ ३
 यस्य सूर्यसमाः पञ्च सपत्नाः स्युः प्रहारिणः ।
 कथमभ्युदये तेषां न प्रमुह्येत पण्डितः ॥ ४
 स्वार्थे सर्वे विमुह्यन्ति येऽपि धर्मविदो जनाः ।
 तस्मात्तत्त्वं न जानाति यत्तु कार्यं नराधिपः ॥ ५

धार्तराष्ट्रोपि दुर्बुद्धिः पश्यन्नपि धनञ्जयम् ।
 नैव पश्यति नाग्राति मन्दः क्रोधवशं गतः ॥ ६
 वैशंपायन उवाच ।
 एवमुक्त्वा तु राजानं पुनर्द्रौणिमुवाच ह ।
 प्राञ्जलिर्भरतश्रेष्ठः साम्ना बुद्धिमतांवरः ॥ ७
 कर्णो हि यदवोचत्त्वां तेजस्संजननाय तत् ।
 आचार्यपुत्रः क्षमतां महत्कार्यमुपस्थितम् ॥ ८
 नायं कालो विरोधस्य कौन्तेये समुपस्थिते ।
 क्षन्तव्यं भवता सर्वमाचार्येण कृपेण च ॥ ९
 भवतां हि कृतास्त्रत्वं यथाऽऽदित्ये प्रभा तथा ।
 यथा चन्द्रमसो लक्ष्मीः सर्वथा नापकृष्यते ।
 एवं भवत्सु ब्राह्मण्यं ब्रह्मास्त्रं च प्रतिष्ठितम् ॥ १०

चकारात् त्रेतापि समुचीयते । कृतादयो बृत्तशास्त्रप्रसिद्धा

पाशकाः ॥ ३७ ॥ पञ्चाशोऽध्यायः ॥ ५० ॥

चत्वार एकतो वेदाः क्षात्रमेकत्र दृश्यते ।
 नैतत्समस्तमुभयं कस्मिंश्चिदनुशुभम् ।
 अन्यत्र भारताचार्यात्संपुत्रादिति मे मतिः ॥ ११
 वेदान्ताश्च पुराणानि इतिहासं पुरातनम् ।
 जामदग्न्यमृते राजन्को द्रोणादधिको भवेत् ॥ १२
 ब्रह्मास्त्रं चैव वेदाश्च नैतदन्यत्र दृश्यते ॥ १३
 आचार्यपुत्रः क्षमतां नायं कालो विभेदने ।
 सर्वे संहत्य युद्धायामः पाकशासनिमागतम् ॥ १४
 बलस्य व्यसनानीह यान्युक्तानि मनीषिभिः ।
 मुख्यो भेदो हि तेषां तु पापिष्ठो विदुषां मतः ॥ १५
 अश्वत्थामोवाच ।
 नैवं न्याय्यमिदं वाच्यमस्माकं पुरुषर्षभ ।
 किंतु रोषपरीतेन गुरुणा भाषितः गुणाः ॥ १६
 शत्रोरपि गुणा ग्राह्या दोषा वाच्या गुरोरपि ।
 सर्वथा सर्वयत्नेन पुत्रे शिष्ये हितं वदेत् ॥ १७
 आचार्य एष क्षमतां शान्तिरत्र विधीयताम् ।

अभिद्यमाने तु गुरौ निवृत्तं रोषकारितम् ॥ १८
 वैशंपायन उवाच ।
 ततो दुर्योधनो द्रोणं क्षमयामास भारत ।
 सह कर्णेन भीष्मेण कृपं चैव महाबलम् ॥ १९
 द्रोण उवाच ।
 यदेतत्प्रथमं वाक्यं भीष्मः शान्तनवोऽब्रवीत् ।
 तेनैवाहं प्रसन्नो वै परमत्र विधीयताम् ॥ २०
 यथा दुर्योधनं पार्थो नोपसर्पति संगरे ।
 साहसाद्यदि वा मोहात्तथा नीतिर्विधीयताम् ॥ २१
 वनवासे ह्यनिर्घृते दर्शयेन्न धनञ्जयः ।
 धनं चालभमानोऽत्र नाद्य तत्क्षन्तुमर्हति ॥ २२
 यथा नायं समायुज्याद्वार्तराष्ट्रं कथंचन ।
 न च सेनां पराजय्यात्तथा नीतिर्विधीयताम् ॥ २३
 उक्तं दुर्योधनेनापि पुरस्ताद्वाक्यमीदृशम् ।
 तदनुस्मृत्य गाढेय यथावद्वक्तुमर्हसि ॥ २४

॥ इति श्रीमन्महाभारते विराटपर्वणि गोग्रहणपर्वणि एकपञ्चाशोऽध्यायः ॥ ५१ ॥

द्विपञ्चाशोऽध्यायः ॥ ५२ ॥

भीष्मेण दुर्योधनं प्रति हेतूपन्यासपूर्वकं युधिष्ठिरं प्रति श्रुतवनवासादिकालस्य परिसमाप्तिकथनम् ॥ १ ॥ भीष्मेणार्जुन-
 पराक्रमप्रशंसनपूर्वकं पाण्डवैः सह संधिविधानेपि दुर्योधनेन तत्प्रतिषेधनम् ॥ २ ॥ भीष्मेण द्रोणवचनाद्गोभिः सह
 दुर्योधनस्य प्रस्थापनपूर्वकं सेनाया न्यूहीकरणेन समराभियानम् ॥ ३ ॥

भीष्म उवाच ।
 कलाः काष्ठाश्च युज्यन्ते मुहूर्ताश्च दिनानि च ।
 अर्धमासाश्च मासाश्च नक्षत्राणि ग्रहास्तथा ॥ १
 ऋतवश्चापि युज्यन्ते तथा संवत्सरा अपि ।
 एवं कालविभागेन कालचक्रं प्रवर्तते ॥ २
 तेषां कालातिरेकेण ज्योतिषां च व्यतिक्रमात् ।
 पञ्चमेऽपञ्चमे वर्षे द्वौ मासावधिमासकौ ॥ ३
 एषामभ्यधिका मासाः पञ्च च द्वादश क्षपाः ।
 त्रयोदशानां वर्षाणामिति मे वर्तते मतिः ॥ ४
 पूर्वेषुरेव निवृत्तस्ततो वीभत्सुरागतः ॥ ५

सर्वं यथावच्चरितं यद्यदेभिः प्रतिश्रुतम् ।
 एवमेतद्भुवं ज्ञात्वा ततो वीभत्सुरागतः ॥ ६
 सर्वे पञ्च महात्मानः सर्वे धर्मार्थकोविदाः ।
 येषां युधिष्ठिरो राजा कस्माद्भर्मेऽपराधुयुः ॥ ७
 कामात्क्रोधाच्च लोभाच्च कामक्रोधभयादपि ।
 स्नेहाद्वा यदि वा मोहाद्भर्मे नात्येति धर्मजः ॥ ८
 अलुब्धाश्चैव कौन्तेयाः कृतवन्तश्च दुष्करम् ।
 न चापि केवलं राज्यमिच्छेयुस्ते ह्यधर्मतः ॥ ९
 तदैव ते हि विक्रान्तुमीषुः कौरवचन्दनाः ।
 धर्मपाशनिबद्धास्तु न चैलुः क्षत्रियव्रतात् ॥ १०

यथा दुर्योधनो राजा न गच्छेत्काचिदपदमिति ट थ
 पाठ । यथा नायशसा युक्तो धार्तराष्ट्रः कथंचनेति ध. पाठ

॥ २१ ॥ एकपञ्चाशोऽध्यायः ॥ ५१ ॥

यश्चानृत इति ख्यातः स च गच्छेत्पराभक्तम् ।
 वृणुयुर्मरणं पार्था नानृतत्वं कथंचन ॥ ११
 प्राप्ते तु काले स्वानर्थान्नोत्सृजेयुर्नरर्षभाः ।
 अपि वज्रभृता गुप्तांस्तथावीर्या हि पाण्डवाः ॥ १२
 प्रतियुद्धेयम समरे सर्वशस्त्रभृतांवरम् ॥ १३
 तस्माद्यदत्र कल्याणं लोके सद्भिरनुष्ठितम् ।
 तत्संविधीयतां शीघ्रं मा वो ह्यर्थोऽभ्यगात्परम् ॥ १४
 न हि पश्यामि संग्रामे कदाचिदपि कौरव ।
 एकान्तसिद्धिं राजेन्द्र संप्राप्तश्च धनञ्जयः ॥ १५
 संप्रवृत्ते तु संग्रामे भावाभावौ जयाजयौ ।
 अवश्यमेकं स्पृशतो दृष्टमेतदसंशयम् ॥ १६
 तस्माद्युद्धोपचरितं कर्म वा धर्मसंहितम् ।
 क्रियतामाशु राजेन्द्र संप्राप्तश्च धनञ्जयः ॥ १७
 एको हि समरे पार्थः पृथिवीं निर्दहेच्छरैः ।
 भ्रातृभिः सहितो भूत्वा किं पुनः कौरवात्रणे ।
 तस्मात्सन्धिं कुरुश्रेष्ठ कुरुष्व यदि मन्यसे ॥ १८
 दुर्योधन उवाच ।
 नाहं राज्यं प्रदास्यामि पाण्डवेभ्यः पितामह ।
 ग्रामं सेनां च दासांश्च स्वल्पं द्रव्यमपि प्रभो ।
 युद्धोपचारिकं यत्तु तत्सर्वं संविधीयताम् ॥ १९
 वैशंपायन उवाच ।
 भीष्मस्योपरते वाक्ये तथा दुर्योधनस्य च ।
 प्राप्तमर्थ्यं च यद्वाक्यं द्रोणश्चाह द्विजोत्तमः ॥ २०
 यत्तु युद्धोपचरितं भवेद्वा धर्मसंहितम् ।
 कस्त्वया सदृशो लोके भूयस्त्वं वक्तुमर्हसि ॥ २१
 अत्र या मामिका बुद्धिः श्रूयतां यदि रोचते ।
 सर्वथा हि मया श्रेयो वक्तव्यं कुरुनन्दन ॥ २२
 राजा बलचतुर्भागं क्षिप्रमादाय गच्छतु ।

ततोऽपरश्चतुर्भागो गाः समादाय गच्छतु ।
 वयं चार्धेन सैन्यस्य प्रतियोत्स्याम पाण्डवम् ॥ २३
 अहं भीष्मश्च कर्णश्च अश्वत्थामा कृपस्तथा ।
 प्रतियोत्स्याम वीभत्सुमागतं कृतनिश्चयम् ॥ २४
 एवं राजा सुगुप्तः स्यान्न कैव्यं गन्तुमर्हति ।
 मत्स्यं वा पुनरायातमथवापि शतक्रतुम् ।
 अहमावारयिष्यामि वेलेव मकरालयम् ॥ २५
 वैशंपायन उवाच ।
 तद्वाक्यं स्मृत्वा तेषां द्रोणेनोक्तं महात्मना ।
 तथाहि कृतवात्राजा कौरवाणामनन्तरम् ॥ २६
 भीष्मः प्रस्थाप्य राजानं गोधनं तदनन्तरम् ।
 सेनामुख्यान्व्यवस्थाप्य व्यूहितुं संप्रचक्रमे ॥ २७
 द्रोणस्योपरते वाक्ये भीष्मः प्रोवाच बुद्धिमान् ।
 आचार्य मध्ये तिष्ठ त्वमश्वत्थामा तु स्वयतः ।
 कृपः शरद्वतो धीमान्पार्थं रक्षतु दक्षिणम् ॥ २८
 विकर्णश्च महावीर्यो दुर्मुखश्च परन्तपः ।
 शकुनिः सौबलश्चैव दुःसहश्च महाबलः ।
 द्रोणस्य पार्श्वमजिताः पालयन्तु महाबलाः ॥ २९
 अग्रतः सूतपुत्रस्तु कर्णस्तिष्ठतु दंशितः ।
 अहं सर्वस्य सैन्यस्य पश्चात्स्थास्यामि पालयन् ॥ ३०
 सर्वे महारथाः शूरा महेष्वासा महाबलाः ।
 युद्धयन्तु पाण्डवश्रेष्ठमागतं यत्नतो युधि ॥ ३१
 वैशंपायन उवाच ।
 अभेद्यं परसैन्यानां व्यूहं व्यूह्य कुरुत्तमः ।
 वज्रगर्भं व्रीहिमुखं पद्मचन्द्रार्धमण्डलम् ॥ ३२
 तस्य व्यूहस्य पश्चार्धे भीष्मश्चाथोद्यतायुधः ।
 सौवर्णं तालमुच्छ्रित्य रथे तिष्ठन्नशोभत ॥ ३३

॥ इति श्रीमन्महाभारते विराटपर्वणि गोग्रहणपर्वणि द्विपञ्चाशोऽध्यायः ॥ ५२ ॥

त्रिपञ्चाशोऽध्यायः ॥ ५३ ॥

इन्द्रेण सुदर्शननामनि कामगामिनि प्रासादे देवगणसमारोपणपूर्वकमर्जुनकुरुरणावलोकनाय गगनाङ्गणावतरणम् ॥ १ ॥

वैशंपायन उवाच ।

तस्माद्युद्धोचितं कर्मेति ध. पाठः ॥ १८ ॥ पद्मगर्भमिति

ततः सुदर्शनं नाम प्रासादं हरिवाहनः ।

थ. पाठः ॥ ३२ ॥ द्विपञ्चाशोऽध्यायः ॥ ५२ ॥

सर्वान्देवान्समारोप्य प्रययौ यत्र पाण्डवः ॥ १
 स्थूणाराजिसहस्रं तु यत्र मध्ये प्रतिष्ठितम् ।
 तत्र सूर्यपथेऽतिष्ठद्विमलं महती सभा ॥ २
 आदित्या वसवो रुद्रा अश्विनौ च मरुद्गणाः ।
 तत्र श्वेतानि चक्राणि काञ्चनस्फाटिकानि च ॥ ३
 तथा चित्राणि छत्राणि दिव्यरूपाणि भारत ।
 मणिरत्नविचित्राणि नानारूपाणि भागशः ।
 आकाशे सह दृश्यन्ते भानुमन्ति शुभानि च ॥ ४
 अग्नेरिन्द्रस्य सोमस्य यमस्य वरुणस्य च ।
 तथा धातुर्विधातुश्च मित्रस्य धनदस्य च ।
 रुद्रस्य विष्णोः सवितुस्त्रिदशानां तथैव च ॥ ५
 काञ्चनानि च दामानि विविधाश्चोत्तमस्रजः ।
 दिव्यपुष्पाभिसंवीतास्तत्र चित्राणि भेजिरे ॥ ६
 तस्मिंस्तु राजन्प्रासादे दिव्यरत्नविभूषिते ।
 दिव्यगन्धसमायुक्ताः स्रजो दिव्याश्चकाशिरे ॥ ७
 दिव्यश्च वायुः प्रववौ गन्धमादाय सर्वशः ।
 ऋतवः पुष्पमादाय समतिष्ठन्त भारत ॥ ८
 प्रजानां पतयः सप्त सप्त चैव महर्षयः ।
 तत्र देवर्षयश्चैव देवराजं दिवौकसः ।
 इन्द्रेण सहिताः सर्वे त्रिदशाश्च व्यवस्थिताः ॥ ९
 न पङ्क्तौ न रजस्तत्र प्रविवेश कथंचन ।
 आदित्यश्च विरूक्षोत्र नातिवेलमिवातपत् ॥ १०

दिव्यगन्धं समादाय वायुस्तत्राभिगच्छति ।
 आकाशं च दिशः सर्वा दर्शनीयमदृश्यत ॥ ११
 तत्र देवाः समारूढ्य तं दिव्यं सर्वतः प्रभम् ।
 अम्बरे विमलेऽतिष्ठन्प्रासादं कामशामिनम् ॥ १२
 तत्र राजर्षयश्चैव समारूढ्य दिवौकसः ।
 श्वेतो राजा वसुमनास्तथा भद्रः प्रदर्शनः ॥ १३
 नृगो ययातिर्नहुषो मान्धाता भरतः कुरुः ।
 अष्टकश्च शिविश्वोभौ स च राजा पुरुरवाः ॥ १४
 डम्भोज्रवः कार्तवीर्यो हर्जुनः सगरस्तथा ।
 दिलीपः केरलः पूरुः शर्यातिः सोमकस्तदा ॥ १५
 हरिश्चन्द्रश्च तेजस्वी रघुर्दशरथस्तथा ।
 भगीरथश्च राजर्षिः सर्वे च जनमेजय ॥ १६
 पाण्डुश्चैव महाराजश्चामरव्यजनोज्ज्वलः ।
 छत्रेण ध्रियमाणेन राजसूयश्रिया वृतः ॥ १७
 एते चान्ये च बहवः पुण्यशीलाः शुचित्रताः ।
 कीर्तिमन्तो महावीर्यास्तत्रैवासन्दिवि स्थिताः ॥ १८
 गणाश्चाप्सरसां सर्वे गन्धर्वाश्चापि सर्वशः ।
 दैत्यराक्षसयक्षाश्च सुपर्णाः पन्नगास्तथा ॥ १९
 वासवप्रमुखाः सर्वे देवाश्च सगणेश्वराः ।
 आसन्तत्र समारूढाः संग्रामं तं दिदृक्षवः ॥ २०
 इत्यम्बरे व्यवस्थाय प्रासादस्था दिवौकसः ।
 एकस्य च बहूनां च युद्धं द्रष्टुं व्यवस्थिताः ॥ २१

॥ इति श्रीमन्महाभारते विराटपर्वणि गोग्रहणपर्वणि त्रिपञ्चाशोऽध्यायः ॥ ५३ ॥

चतुःपञ्चाशोऽध्यायः ॥ ५४ ॥

सेनामध्ये दुर्योधनमनवलोकयताऽर्जुनेनोत्तरं प्रति तत्पदवीमनु रथयापनचोदना ॥ १ ॥ तथा बाणाभ्यां द्रोणाद्यभि-
 वादनपूर्वकं ताभ्यामेव कर्णमूले कुशलप्रश्नः ॥ २ ॥ द्रोणेन तत्कौशलश्लाघनम् ॥ ३ ॥

वैशंपायन उवाच ।
 तथा व्यूढेष्वाणीकेषु कौरवेर्यैर्महारथैः ।
 उपायादर्जुनस्तूर्णं रथघोषेण नादयन् ॥ १
 ददृशुस्ते ध्वजाग्रं वै शुश्रुवुश्च रथस्वनम् ।
 दोधूयमानस्य भृशं गाण्डीवस्य च निस्वनम् ॥ २
 त्रिक्रोशमात्रं गत्वा तु पाण्डवः श्वेतवाहनः ।
 सेनामुखमभिप्रेक्ष्य पार्थो वैराटिमब्रवीत् ॥ ३

राजानं नात्र पश्यामि रथानीके व्यवस्थितम् ।
 दक्षिणं पक्षमादाय कुरवो यान्त्युदञ्चुखाः ॥ ४
 उत्सृज्यैतद्रथानीकं महेष्वासाभिरक्षितम् ।
 गवाग्रमभितो याहि यावत्पश्यामि मे रिपुम् ॥ ५
 गवाग्रमभितो गत्वा गाश्वैवाशु निवर्तय ।
 यावदेते निवर्तन्ते कुरवो जवमास्थिताः ।
 तावदेव पशून्सर्वान्निवर्तिष्ये तवाभिभो ॥ ६

वैशंपायन उवाच ।

इत्युक्त्वा समरे पार्थो वैराटिमपराजितः ।
 सव्यं पक्षमनुप्राप्य जवेनाश्वानचोदयत् ॥ ७
 ततोऽभ्यवादयत्पार्थो भीष्मं शान्तनवं कृपम् ।
 द्वाभ्यांद्वाभ्यां तथाऽऽचार्यं द्रोणं प्रथमतः क्रमात् ॥
 द्रोणं कृपं च भीष्मं च पृषत्कैरभ्यवादयत् ।
 ततस्तत्सर्वमालोक्य द्रोणो वचनमब्रवीत् ॥ ९
 महारथमनुप्राप्तं दृष्ट्वा गाण्डीवधन्विनम् ।
 न कश्चिद्योद्धुमिच्छेत् न च गुप्तं स्वजीवितम् ।
 अयं वीरश्च शूरश्च दुर्धर्षश्चैव संयुगे ॥ १०
 एतद्ध्वाजं पार्थस्य दूरतः प्रतिदृश्यते ।
 मेघः सविद्युत्स्तनितो रोरवीति च वानरः ॥ ११
 आस्थाय च रथं याति गाण्डीवं विक्षिपन्धनुः ॥ १२
 अश्वानां स्तनतां शब्दो ब्रह्मतां पाकशासनिम् ।
 रथस्याम्बुधरस्येव श्रूयते भृशदारुणः ॥ १३
 दारयन्निव तेजस्वी वसुधां वासवात्मजः ।
 एष तिष्ठन्नथिश्रेष्ठो रथे रथिशतप्रणुत् ॥ १४
 एष दृष्ट्वा रथानीकमस्माकमरिमर्दनः ।
 श्रीमान्वदान्यो धृतिमान्सत्करोति च पाण्डवः ॥ १५

इमौ वाणावनुप्राप्तौ पादयोः प्रत्युपस्थितौ ।
 रथस्याग्रे निखातौ मे चित्रपुङ्खावजिह्वगौ ॥ १६
 इमौ चाप्यपरौ वाणावभितः कर्णमूलयोः ।
 संस्पृशन्तावतिक्रान्तौ पृष्ठेवानामयं भृशम् ॥ १७
 चिरदृष्टोऽयमस्माभिर्धर्मज्ञो बान्धवप्रियः ।
 अतीव ज्वलते लक्ष्म्या पाण्डुपुत्रः प्रतापवान् ॥ १८
 निरुप्य च वने वासं कृत्वा कर्म सुदुष्करम् ।
 अभिवादयते पार्थः पूजयन्मामरिंदमः ॥ १९
 अमर्षेण हि संपूर्णो दुःखेन प्रतिबोधितः ।
 अद्येमां भारतीं सेनामेको नाशयते ध्रुवम् ॥ २०

अधिकं दशमुप्य वत्सराणां
 स्वजनेनाविदितस्त्रयोदशं च ।
 ज्वलते रथमास्थितः किरीटी
 तम इव रात्रिजमभ्युदस्य सूर्यः ॥ २१
 रथी शरी चारुमाली निषङ्गी
 शङ्खी पताकी कवची किरीटी ।
 खड्गी च धन्वी च विराजतेऽयं
 शिखीव यज्ञेषु घृतेन सिक्तः ॥ २२

॥ इति श्रीमन्महाभारते विराटपर्वणि गोप्रहणपर्वणि चतुःपञ्चाशोऽध्यायः ॥ ५४ ॥

पञ्चपञ्चाशोऽध्यायः ॥ ५५ ॥

अर्जुनेन सेनामध्ये सुयोधनानवलोकनेन तस्य गवामादानेन गमनसंभावनया रथेन गवाग्रं प्रत्यभियानम् ॥ १ ॥
 भीष्मेण पार्थभावविज्ञानात्सेनया सह तमनुधावनम् ॥ २ ॥ गवान्तिकमुपगतवताऽर्जुनेन तद्रक्षिणां बाणगणैरभिहननेन
 गवां विनिवर्तनम् ॥ ३ ॥

वैशंपायन उवाच ।

तमदूरमुपायान्तं दृष्ट्वा पाण्डवमर्जुनम् ।
 नारयः प्रेक्षितुं शेकुस्तपन्तं हि यथा रविम् ॥ १
 स तं दृष्ट्वा रथानीकं पार्थः सारथिमब्रवीत् ।
 इषुपातमात्रे सेनायाः स्थापयाश्वानरिंदम ।
 यावत्समीक्षे व्यूहेऽस्मिन्मम शत्रुं सुयोधनम् ॥ २
 रक्तवैडूर्यविकृतं मणिप्रवरमृषितम् ।
 परं जानाम्यहं तस्य ध्वजं दूरात्समुच्छ्रितम् ॥ ३
 यद्येनमिह पश्यामि दुर्बुद्धिमतिमानिनम् ।

यमाय प्रेषयिष्यामि सहायः स्याद्यदीश्वरः ॥ ४
 सर्वानन्याननादृत्य दृष्ट्वा तमतिमानिनम् ।
 सिंहः क्षुद्रमृगस्येव पतिष्ये तस्य मूर्धनि ॥ ५
 हनिष्यामि तमेवाद्य शरैर्गाण्डीवनिःसृतैः ।
 तस्मिन्हते भविष्यन्ति सर्व एव पराजिताः ॥ ६
 शरैश्च शमयिष्येऽहं धार्तराष्ट्रं ससौबलम् ।
 असभ्यानां च वक्तां कुरूणां किल किल्बिषम् ॥ ७
 राजानं नेह पश्यामि निरामिषमिदं बलम् ।
 अभिद्रवे ह राजानं व्यक्तमित्यत्र निर्भयः ॥ ८

आस्थितो मध्यमाचार्योप्यश्वत्थामाऽप्यनन्तरम् ।
 कृपकणौ पुरस्तात्तु महेष्वासौ व्यवस्थितौ ॥ ९
 भूरिश्रवाः सोमदत्तो बाल्हीकश्च जयद्रथः ।
 दक्षिणं पक्षमाश्रित्य स्थिता युद्धविशारदाः ॥ १०
 साल्वराजो द्युमत्सेनो वृषसेनश्च सौबलः ।
 दशार्णश्चैव कालिङ्गो वामं पक्षं समाश्रितः ॥ ११
 प्रष्टतः कुरुमुखश्च भीष्मस्तिष्ठति दंशितः ।
 सोऽर्धसैन्येन बलवान्सर्वेषां नः पितामहः ॥ १२
 दुर्योधनं न पश्यामि क नु राजा स तिष्ठति ।
 उत्सृज्यैतद्रथानीकं याहि यत्र सुयोधनः ॥ १३
 तं हत्वा संनिवर्तिष्ये गाः स आदाय गच्छति ।
 गवाग्रमभितो याहि यत्र राजा भविष्यति ॥ १४
 वैशंपायन उवाच ।
 इत्युक्त्वा समरे पार्थो वैराटिमपराजितः ।
 संस्पृशानो धनुर्दिव्यं त्वरमाणोऽगमत्तदा ॥ १५
 ततो भीष्मोऽब्रवीद्वाक्यं कुरुमध्ये परंतपः ।
 चिरदृष्टोऽयमस्माभिर्मर्मज्ञो बान्धवप्रियः ॥ १६
 अतीव ज्वलते लक्ष्म्या पाकशासनिरागतः ।
 एष दुर्योधनं पार्थो मार्गते निकृतिं सरन् ॥ १७
 सेनामत्यर्थमालोक्य त्वरते ग्रहणेऽस्य च ।
 मृगं सिंह इवादातुमीक्षते पाकशासनिः ॥ १८
 नैषोऽन्तरेण राजानं वीभत्सुः स्थातुमर्हति ।
 तस्य पाष्णिं ग्रहीष्यामो जवेनाभिप्रधावतः ॥ १९
 न ह्येनमभिसंकुद्धमेको युद्धेते संयुगे ।
 अन्यो देवान्महादेवात्कृष्णाद्वा देवकीसुतात् ।
 आचार्याच्च सपुत्राद्वा भारद्वाजान्महारथात् ॥ २०
 किं नो गावः करिष्यन्ति द्रव्यं वा विपुलं तथा ।
 दुर्योधनः पार्थगतः पुरा प्राणान्विमुञ्चति ॥ २१
 वैशंपायन उवाच ।
 इत्युक्त्वा समरे भीष्मः सेनया सह कौरवः ।
 अन्वधावत्तदा पार्थ धार्तराष्ट्रस्य रक्षणे ॥ २२
 विक्रोशमात्रं यात्वा तु पार्थो वैराटिमब्रवीत् ।
 इषुपातमात्रे सेनायाः स्थापयाश्चानरिंदम ॥ २३
 एतदग्रं गवां दृष्टं मन्दं बाहय सारथे ।

याह्युत्तरेण सेनाया गाश्चैव प्रविभज्य च ॥ २४
 परिक्षिप्य गवां यूथमत्र योत्स्ये सुयोधनम् ।
 गच्छन्ति सत्वरा गावः सगोपाः परिमोचय ॥ २५
 तत्र गत्वा पशून्वीर सगोपान्परिमोचय ।
 अन्तरेण च सेनायाः प्राञ्जुखो गच्छ चोत्तर ॥ २६
 इमे त्वतिरथाः सर्वे मम वीर्यपराक्रमम् ।
 पश्यन्तु कुरवो युद्धे महेन्द्रस्येव दानवाः ॥ २७
 वैशंपायन उवाच ।
 ततः स रथिनां श्रेष्ठो नाम विश्राव्य चात्मनः ।
 निशिताग्राञ्जशरांस्तीक्ष्णान्मुमोचांतकसन्निभान् ॥
 शलभैरिव चाकाशं धाराभिरिव पर्वतम् ।
 निरावकाशमभवच्छरैः क्षिप्तैः किरीटिना ॥ २९
 विकीर्यमाणास्तु शरैस्ते योधा धार्तराष्ट्रिकाः ।
 गाश्चैव न च पश्यन्ति पार्थमुत्तरजिह्वगैः ॥ ३०
 सा चापि बहुला सेना पार्थवाणाभिपीडिता ।
 नापश्यद्विवृतां भूमिं नान्तरिक्षं दिशोपि वा ॥ ३१
 अर्जुनस्तु तदा हृष्टो दर्शयन्वीर्यमात्मनः ।
 पीडयामास सैन्यानि गाण्डीवप्रसृतैः शरैः ॥ ३२
 तेषां नैवापयाने च नाभियाने भवन्मतिः ।
 शीघ्रतामेव पार्थस्य पूजयन्तस्तु विस्मिताः ॥ ३३
 चन्द्रावदातं सामुद्रं कुरुसैन्यभयंकरम् ।
 ततः शङ्खमुपाध्मासीद्विषतां रोमहर्षणम् ।
 ज्याघोषं तलघोषं च कृत्वा भूतान्यमोहयत् ॥ ३४
 तस्य शङ्खस्य शब्देन धनुषो निस्त्रनेन च ।
 शब्देनामानुषाणां च भूतानां ध्वजवासिनाम् ।
 वियद्गतानां देवानां मानुषाणां रवेण च ॥ ३५
 ऊर्ध्वं पुच्छं विधून्वाना हेषमाणाः समन्ततः ।
 गावः सवत्साः सत्रस्ता निवृत्ता दक्षिणां दिशं ३६
 ततः स समरे शूरो वीभत्सुः शत्रुपूगहा ।
 गोपालांश्चोदयामास गावश्चोदयतेति च ॥ ३७
 उत्तरं चाह वीभत्सुर्हर्षयन्पाण्डुनन्दनः ।
 गवामग्रं समीक्षस्व गाश्चैवाशु निवर्तय ॥ ३८
 यावदेते निवर्तन्ते कुरवो जवमास्थिताः ।
 याह्युत्तरेण गाश्चैताः सैन्यानां च नृपात्मज ॥ ३९

पश्यन्तु कुरवः सर्वे मम वीर्यपराक्रमम् ॥ ४०
 वैशंपायन उवाच ।
 ते लाभमिव मन्वानाः कुरवोऽर्जुनमाहवे ।
 दृष्ट्वा यान्तमदूरस्थं क्षिप्रमभ्यपतन्नयैः ॥ ४१
 हस्त्यश्वपरिवारेण महताऽभिविराजता ।
 योधैः प्रासासिहस्तैश्च चापबाणोद्यतायुधैः ॥ ४२
 तान्यनीकान्यशोभन्त कुरूणामाततायिनाम् ।
 संसर्पन्त इवाकाशे विद्युत्वन्तो वलाहकाः ॥ ४३
 तानि दृष्ट्वाऽप्यनीकानि निवर्तितरथानि च ।

पार्थोऽपि वायुवद्भोरं सैन्याग्रं व्यधुनोच्चरैः ॥ ४४
 तां शत्रुसेनां तरसा प्रणुद्य
 गाश्चापि जित्वा धनुषा परेण ।
 दुर्योधनायाभिमुखं प्रयान्तं
 कुरुप्रवीराः सहसाऽभ्यगच्छन् ॥ ४५
 गोषु प्रयातासु जवेन मात्स्या-
 न्किरीटिनं प्रीतियुतं च दृष्ट्वा ।
 पशून्समादाय ततो निवृत्ता
 गोपाः समस्ताः प्रययुश्च राष्ट्रम् ॥ ४६

॥ इति श्रीमन्महाभारते विराटपर्वणि गोप्रहणपर्वणि पञ्चपञ्चाशोऽध्यायः ॥ ५५ ॥

षट्पञ्चाशोऽध्यायः ॥ ५६ ॥

अर्जुनेनोत्तरं प्रति द्रोणकर्णादिरथानामसाधारणध्वजचिह्नप्रदर्शनपूर्वकं तत्तन्नाम्निर्देशेन तत्तत्पराक्रमवर्णनम् ॥ १ ॥

वैशंपायन उवाच ।
 ततस्त्रीणि सहस्राणि रथानां च धनुष्मताम् ।
 घोराणि कुरुवीराणां पर्यकीर्यन्त भारत ॥ १
 कर्णो रथसहस्रेण प्रत्यगृह्णाद्वनञ्जयम् ।
 भीष्मः शान्तनवो धीमान्सहस्रेण पुरस्कृतः ॥ २
 तथा रथसहस्रेण भ्रातृभिः परिवारितः ।
 पश्चादुर्योधनोऽतिष्ठद्यशसा च श्रिया ज्वलन् ॥ ३
 अतिष्ठन्नवकाशेषु पादाताः सह वाजिभिः ।
 भीमरूपाश्च मातङ्गास्तोमराङ्कुशचोदिताः ॥ ४
 तानि दृष्ट्वा ह्यनीकानि विततानि महात्मनाम् ।
 वैराटिमुत्तरं तं तु प्रत्यभाषत पाण्डवः ॥ ५
 जाम्बूनदमयी वेदी ध्वजाग्रे यस्य दृश्यते ।
 शोणाश्वाश्चा रथे युक्तां द्रोण एष प्रकाशते ॥ ६
 आचार्यो निपुणो धीमान्ब्रह्मविच्छरसत्तमः ।
 आहवे चाप्रतिद्वन्द्वो दूरपाती महारथः ॥ ७
 सुप्रसन्नो महावीरः कुरुष्वैनं प्रदक्षिणम् ।
 अत्रैव चाविरोधेन एष धर्मः सनातनः ॥ ८
 यदि मे प्रहरेद्द्रोणः शरीरे मे ग्रहण्यतः ।
 ततोऽस्मिन्प्रहरिष्यामि नन्यथा बुद्धिरस्ति मे ॥ ९
 भारताचार्यमुख्येन ब्राह्मणेन महात्मना ।

तेन मे युध्यमानस्य मन्दं वाहय सारथे ॥ १०
 ध्वजाग्रे सिंहलाङ्गुलो दिक्षु सर्वासु शोभते ।
 भारताचार्यपुत्रस्तु सोऽश्वत्थामा विराजते ॥ ११
 ध्वजाग्रं दृश्यते यत्र बालसूर्यसमप्रभम् ।
 दुर्जयः सर्वसैन्यानां देवैरपि सवासवैः ।
 तेन मे युध्यमानस्य मन्दं वाहय सारथे ॥ १२
 ध्वजाग्रे गोवृषो यस्य काञ्चनोऽभिविराजते ।
 आचार्यवरमुख्यस्तु कृप एष महारथः ॥ १३
 द्रोणेन च समो वीर्ये पितुर्मे परमः सखा ।
 तेन मे युध्यमानस्य मन्दं वाहय सारथे ॥ १४
 यस्य काञ्चनकम्बूभिर्हस्तिकक्ष्यापरिष्कृतः ।
 ध्वजः प्रकाशते दूराद्रथे विद्युद्गणोपमः ॥ १५
 एष वैकर्तनः कर्णः प्रतिमानं धनुष्मताम् ।
 दृढवैरी सदाऽस्माकं नित्यं कटुकभाषणः ॥ १६
 यस्याश्रयबलादेव धार्तराष्ट्रः ससौबलः ।
 अस्मान्निरस्य राज्याच्च पुनरद्यापि योत्स्यति ॥ १७
 एष वै स्पर्धते नित्यं मया सह सुदुर्जयः ।
 जामदग्न्यस्य रामस्य शिष्यो ह्येष महारथः ॥ १८
 सर्वास्त्रकुशलः कर्णः सर्वशस्त्रभृतांवरः ।
 युद्धेऽप्रतिमवीर्यश्च दृढवेधी पराक्रमी ॥ १९

शरीरे ग्रहण्यतः इति नान्यथा युद्धमस्ति मे-इति च ध.
 विराट० १३

पाठ ॥ ९ ॥ षट्पञ्चाशोऽध्यायः ॥ ५६ ॥

अद्याहं युद्धमेतेन करिष्ये सूतबन्धुना ।
 द्रष्टा त्वमावयोर्युद्धं बलिवासवयोरिव ॥ २०
 महारथेन शूरेण सूतपुत्रेण धन्विना ।
 तेन मे युध्यमानस्य शीघ्रं वाहय सारथे ॥ २१
 यस्य चैव रथोपस्थे नागो मणिमयो ध्वजः ।
 एष दुर्योधनस्तत्र कौरवो यशसा वृतः ॥ २२
 लब्धलक्षो दृढं वेधी लघुहस्तः प्रतापवान् ।
 तेन मे युध्यमानस्य शीघ्रं वाहय सारथे ॥ २३
 यस्तु श्वेतावदातेन पञ्चतालेन केतुना ।
 वैदूर्यमयदण्डेन तालवृक्षेण राजते ॥ २४

हस्तावापी बृहद्वन्वा सेनां तिष्ठति हर्षयन् ।
 रामेण जामदग्न्येन द्वैरथेनाजितः पुरा ॥ २५
 शीघ्रश्च लघुवेधी च लघुहस्तः प्रतापवान् ।
 एष शान्तनवो भीष्मः सर्वेषां नः पितामहः २६
 ककुदः सर्वसैन्यानां सर्वशस्त्रभृतांवरः ।
 जयश्रियाऽवबद्धस्तु सुयोधनवशानुगः ।
 पश्चादेष प्रयातव्यो न मे विघ्नकरो भवेत् ॥ २७
 इत्येतांस्त्वरितः पार्थः कथयित्वा तु चोत्तरे ।
 रूपतश्चिह्नतश्चैव युद्धाय त्वरते पुनः ॥ २८

॥ इति श्रीमन्महाभारते विराटपर्वणि गोप्रहणपर्वणि षट्पञ्चाशोऽध्यायः ॥ ५६ ॥

सप्तपञ्चाशोऽध्यायः ॥ ५७ ॥

अर्जुनस्य भीष्मद्रोणादिभिः सह युद्धम् ॥ १ ॥ अर्जुनेन कर्णस्य पराभवः ॥ २ ॥

वैशंपायन उवाच ।

अश्वत्थामा ततस्तत्र कर्णं संग्रक्ष्य वीर्यवान् ।
 उवाच क्षयमानोऽसौ सूतपुत्रमरिन्दमम् ॥ १
 कर्णं यस्त्वं सभामध्ये बह्वद्वं विकथसे ।
 न मे युधि समोऽस्तीति तदिदं प्रत्युपस्थितम् ॥ २
 एषोऽन्तक इव क्रुद्धः सर्वभूतावमर्दनः ।
 संग्रामशिरसो मध्ये जुम्भते केसरी यथा ॥ ३
 शूरोसि यदि संग्रामे दर्शयस्व सभां विना ॥ ४
 यद्यशक्तोसि संग्रामे पार्थेनाद्भुतकर्मणा ।
 पुनरेव सभां गत्वा धार्तराष्ट्रेण धीमता ।
 मातुलं परिगृह्णाशु मन्त्रयस्व यथासुखम् ॥ ५
 वैशंपायन उवाच ।
 एवमुक्तस्तथा कर्णः क्रोधादुद्धृत्य लोचने ।
 द्रोणपुत्रमिदं वाक्यमुवाच कुरुसन्निधौ ॥ ६
 नाहं विभेमि वीभत्सोर्न कृष्णादेवकीसुतात् ।
 पाण्डवेभ्योपि सर्वेभ्यः क्षत्रधर्ममनुव्रतः ॥ ७
 सत्वाधिकानां पुंसां तु धनुर्वेदोपजीविनाम् ।
 गर्जतां जायते दर्पः स्वरश्च न विषीदति ॥ ८
 पश्यत्वाचार्यपुत्रो मामर्जुनेनातिरहसा ।
 युध्यमानं सुसंयुक्तं जयो वै मय्यवस्थितः ॥ ९

वैशंपायन उवाच ।

ततः प्रहस्य वीभत्सुः कौन्तेयः श्वेतवाहनः ।
 दिव्यमस्त्रं विकुर्वाणः प्रत्ययाद्रथिसत्तमः ॥ १०
 महात्मानं मन्दबुद्धिर्निश्चसन्धृतराष्ट्रजः ।
 उवाच स महाराज राजा दुर्योधनस्तदा ॥ ११
 न विद्मो ह्यर्जुनं तत्र वसन्तं मत्स्यवेश्मनि ।
 तेनेदं कर्णं मत्स्यानामग्रहीष्म धनं बहु ॥ १२
 एवं चेत्तर्हि गच्छामो विसृजन्तो धनं बहु ।
 अयशो नातिवर्तेत लोकयोरुभयोरपि ॥ १३
 किं च युद्धात्परं नास्ति क्षत्रियाणां सुखावहम् ।
 तस्मात्पार्थेन संग्रामं कुर्महे न पलायनम् ॥ १४
 एतावदुक्त्वा राजा वै ह्यभियानमियेष सः ।
 तथा दशसहस्राणि वीराणां हि धनुष्मताम् ।
 अभ्यद्रवंस्तदा पार्थं शलभा इव पावकम् ॥ १५
 वर्मिता वाजिनस्तत्र संभृताश्च पदातिभिः ।
 भीमरूपाश्च मातङ्गास्तोमराङ्कुशपाणिभिः ॥ १६
 अधिष्ठिताः सुसंयचैर्हस्तिशिक्षाविशारदैः ।
 अभ्यद्रवन्सुसंक्रुद्धाश्चापहस्तोद्यतायुधाः ॥ १७
 पञ्च चैनं रथोदग्रास्त्वरिताः पर्यवारयन् ।
 द्रोणो भीष्मश्च कर्णश्च कुरुराजश्च वीर्यवान् ॥ १८

अश्वत्थामा महाबाहुर्धनुर्वेदपरायणः ।
 इष्टंश्च सम्यगस्यन्तो जीमूता इव वार्षिकाः ॥१९॥
 ते लाभमिव मन्वानाः प्रत्यगृह्णन्धनंजयम् ।
 शरौघानभिवर्षन्तो नादयन्तो दिशो दश ॥ २० ॥
 ततः प्रहस्य वीभत्सुः कौन्तेयः श्वेतवाहनः ।
 दिव्यमस्त्रं प्रकुर्वाणः प्रत्ययाद्रथिसत्तमान् ॥ २१ ॥
 यथा रश्मिभिरादित्यः प्रच्छादयति मेदिनीम् ।
 तथा गाण्डीवनिर्मुक्तैः शरैराच्छादयद्दिशः ॥ २२ ॥
 न रथानां न चाश्वानां न ध्वजानां न वर्मिणाम् ।
 अतिविद्वैः शितैर्वाणैरासीद्वज्रकुलिरन्तरम् ॥ २३ ॥
 दैवयोगाद्वि पार्थस्य हयानामुत्तरस्य च ।
 शिक्षाबलोपपन्नत्वादस्त्राणां वै परिक्रमात् ।
 ध्वजगाण्डीवयोश्चापि दैव्या शक्त्या च मायया ॥
 इतस्ततश्च संयाने दूरे वाऽप्यथवाऽन्तिके ।
 दुर्गे विषमजाते वा स्थले निम्ने तथा क्षितौ ।
 न च रुध्येद्रतिस्तस्य रथस्य मनसो यथा ॥ २५ ॥
 समरेषु तु विद्वांसस्तस्य तांस्तान्परिक्रमान् ।
 वीर्यमत्यद्भुतं दृष्ट्वा तथा पार्थस्य तद्बलम् ।
 त्रेसुरेवं परे भीताः पराङ्मुखरथा अपि ॥ २६ ॥
 कालाग्निमिव वीभत्सुं निर्दहन्तमिव प्रजाः ।
 नारयः प्रेक्षितुं शेकुर्ज्वलन्तमिव पावकम् ॥ २७ ॥
 तानि भिन्नान्यनीकानि रेजुरर्जुनमार्गणैः ।
 तिग्मांशोश्च घनाभ्राणि व्याप्तानीव गभस्तिभिः ॥
 अशोकानां वनानीव सञ्चितैः कुसुमैः शुभैः ।
 पार्थः संरञ्जयामास रुधिरणाकुलं बलम् ॥ २९ ॥
 सहस्रशोऽर्जुनशरैश्छिन्नान्युच्चावचानि च ।
 छत्राणि च पताकाश्च खेऽभ्युवाह सदागतिः ३० ॥
 ये ह्यर्जुनबलव्रस्ताः परिपेतुर्दिशो दश ।
 रथाच्च देशमुत्सृज्य पार्थच्छिन्नयुगा हयाः ॥ ३१ ॥
 निकृत्तपूर्वचरणास्ते निपेतुः शितैः शरैः ।
 शिरोभिः प्रथमं जग्मुर्मेदिनीं जघनैर्हयाः ॥ ३२ ॥
 चक्षुर्नासाविषाणेषु दन्तवेष्टेषु च द्विपान् ।
 मर्मस्वन्येषु चाहृत्य तथा निघ्नन्गजोत्तमाः ॥ ३३ ॥
 कौरवाणां गजानां च शरीरैर्गतचेतसाम् ।

क्षणेन संवृता भूमिर्मधैरिव नभस्थलम् ॥ ३४ ॥
 अस्त्रैर्दिव्यैर्महाबाहुरर्जुनः प्रहसन्निव ।
 वटवामुखसंभूतः कालाग्निरिव संवृतः ॥ ३५ ॥
 यथा युगान्तसमये सर्वं स्थावरजङ्गमम् ।
 कालपक्वमशेषेण धक्ष्येदुग्रशिखः शिखी ॥ ३६ ॥
 तद्वत्पार्थोऽस्त्रतेजोभिर्धनुषो निस्वनेन च ।
 दैवाद्वीर्याच्च वीभत्सुस्तस्मिन्दौर्योधने बले ॥ ३७ ॥
 रणे शक्तिममित्राणां प्रणीयोपनिनाय सः ।
 चेष्टां प्रायेण भूतानां रात्रिः प्राणभृतामिव ॥ ३८ ॥
 सोऽस्तीयात्सहसा शत्रून्सहसा तेऽभिपेदिरे ।
 शीघ्रादूरं दृढामोघमस्त्रमस्यातिमानुषम् ।
 दृष्ट्वा ते कौरवा भीता अतिमानुषविक्रमम् ॥ ३९ ॥
 खगपत्राभिसंवीतैः खाविष्टैः खगमैरिव ।
 अर्जुनस्य खमावत्रे लोहितप्राणपैः खगैः ॥ ४० ॥
 अर्जुनेन विनिर्मुक्ताः शरा गाण्डीवधन्वना ।
 ताक्ष्यवेगा इवाकाशे ससञ्जुः परमर्मसु ॥ ४१ ॥
 वर्माणि सारथिश्चैव हेमजालानि वाजिनाम् ।
 किरीटं सूर्यसंकाशं वैयाघ्रमथ चर्म च ॥ ४२ ॥
 ततः सर्वाणि गात्राणि रथस्य द्विपतां शरैः ।
 नीहारेणेव भूतानि छन्नानीह चकाशिरे ॥ ४३ ॥
 सकृदेव न तं शेकुः कथमभ्यसितुं परे ।
 अनभ्यस्तः पुनस्तैर्हि रथः सोभिपपात तान् ४४ ॥
 तच्छरा द्विदशरीरेषु यथा च न ससञ्जिरे ।
 द्विधाऽनीकेषु वीभत्सोर्न ससज्ज रथस्तथा ॥ ४५ ॥
 स तद्वि क्षोभयामांस विगाह्यारिबलं रथी ।
 अनन्तवेगो भुजगः क्रीडन्निव महार्णवे ॥ ४६ ॥
 अस्यतो नित्यमत्यर्थं सर्वघोषाधिकस्तथा ।
 संनादः श्रूयते भूतैर्धनुषश्च किरीटिनः ॥ ४७ ॥
 संच्छिन्नास्तत्र मातङ्गा बाणैरल्पान्तरान्तरैः ।
 संस्पृतास्तत्र दृश्यन्ते मेघा इव गभस्तिभिः ॥ ४८ ॥
 दिशोऽनुभ्रमतः सर्वा सव्यदक्षिणमस्यतः ।
 सततं दृश्यते युद्धे सायकासनमण्डलम् ॥ ४९ ॥
 पतन्त्यरूपेषु यथा चक्षूषि न कदाचन ।
 नालक्ष्येषु शराः पेतुस्तस्य गाण्डीवधन्वनः ॥ ५० ॥

महागजसहस्रस्य युगपन्मृद्वतो वनम् ।
 कौन्तेयरथमार्गस्तु रणे घोरतरोऽभवत् ॥ ५१
 नूनं पार्थजयैषित्वाञ्छक्रः सर्वामरैः सह ।
 हन्त्यस्मानिति मन्यन्ते पार्थेनैवादिताः परे ॥ ५२
 घ्नन्तमत्यर्थमहितान्सव्यसाचिनमाहवे ।
 कालमर्जुनरूपेण ग्रसन्तमिव च प्रजाः ॥ ५३
 कुरुसेनाशरीराणि पार्थेनानाहतान्यपि ।
 पेतुः पार्थहतानीव पार्थकर्मानुदर्शनात् ॥ ५४
 ओषधीनां शिरांसीव कालपक्तिसमन्वयात् ।
 अवनेमुः कुरूणां हि शिरांसर्जुनजाह्नयात् ॥ ५५
 चकार चार्जुनः क्रोधाद्रिमुखान् रुषितानपि ॥ ५६
 अर्जुनेनापि भिन्नानि बलाग्राणि पुनः क्वचित् ।
 चक्रुर्लोहितधाराभिर्धरणीं लोहितोत्तराम् ॥ ५७
 लोहितेनापि संपृक्तैः पांसुभिः पवनोद्धतैः ।
 तेनैव च समुद्धूतैः सूक्ष्मैर्लोहितविन्दुभिः ॥ ५८
 लोहिताद्रैः प्रहरणैः प्रभग्ना लोहितोक्षिताः ।
 लोहितेषु निमग्नास्ते निहताश्च किरीटिना ॥ ५९
 बभूवुर्लोहितास्तत्र भृशमादित्यरश्मयः ।
 आकाशं तत्क्षणेनासीत्सन्ध्याभ्रमिव लोहितं ६०

अप्यस्त्रं प्राप्य चादित्यो निवर्तेत न पाण्डवः ।
 निवर्तन्ते न जित्वारिं नित्यजल्पविचक्षणाः ॥ ६१
 तान्सर्वान्समरे शूरान्पौरुषे पर्यवस्थितान् ।
 दिव्यैरस्त्रैरमोघात्मा सर्वानाच्छेदनुर्धरान् ॥ ६२
 स तु द्रोणं त्रिसप्तत्या नाराचानां समर्पयत् ।
 अशीत्या शकुनिं चैव द्रौणिमप्याशु सप्तभिः ६३
 दुःसहं दशभिर्वाणैरर्जुनः समविध्यत् ।
 दुःशासनं द्वादशभिः कृपं शारद्वतं त्रिभिः ।
 भीष्मं शान्तनवं षष्ठ्या प्रत्यविध्यत्स्तनान्तरे ६४
 स कर्णं कर्णिनाऽविध्यत्पीतेन निशितेन च ।
 वासविर्द्विषतां मध्ये विव्याध परमेषुणा ॥ ६५
 स कर्णं सतनुत्राणं निर्भिद्य निशितः शरः ।
 अगच्छद्द्वारयन्भूमिं चोदितो दृढधन्वना ॥ ६६
 ततोऽस्य बाहान्व्यहनच्चतुर्भिश्चतुरः क्षुरैः ।
 सारथेश्च शिरः कायादपाहरदरिन्दमः ।
 अर्धचन्द्रेण चिच्छेद् चापं तस्य करे स्थितम् ॥ ६७
 तस्मिन्विद्धे महाभागे कर्णे सर्वास्त्रपारगे ।
 हताश्चमूते विरथे ततोऽनीकमभज्यत् ॥ ६८

॥ इति श्रीमन्महाभारते विराटपर्वणि गोग्रहणपर्वणि सप्तपञ्चाशोऽध्यायः ॥ ५७ ॥

अष्टपञ्चाशोऽध्यायः ॥ ५८ ॥

अर्जुनेन रणे विकर्णाद्विपराभवनपूर्वकं कर्णानुजहननम् ॥ १ ॥ अर्जुनपराजितेन कर्णेन रणाङ्गणादपचानम् ॥ २ ॥

वैशंपायन उवाच ।
 तत्प्रभग्नं बलं सर्वं विपुलौघस्वनं तथा ।
 भीष्ममासाद्य संतस्थौ बेलामिव महोदधिः ॥ १
 तानि सर्वाणि गाङ्गेयः समाश्वास्य परंतपः ।
 ततो व्यूह्य महाबाहुः समरेष्वपराजितः ॥ २
 रथनागाश्चकलिलं युयुजे युद्धकोविदः ।
 अभेद्यं परसैन्यानां शूरैरपि समीक्षितम् ॥ ३
 आचार्यदुर्योधनसूतपुत्रैः
 कृपेण भीष्मेण च पालितानि ।
 अवध्यकल्पानि दुरासदानि
 रथाश्चमातङ्गसमाकुलानि च ॥ ४

तेषामनीकानि किरीटमाली
 व्यूढानि दृष्ट्वा विपुलध्वजानि ।
 गाण्डीवधन्वा द्विषतां निहन्ता
 वैराटिमाभ्य ततोऽभ्युवाच ॥ ५
 सुसंगृहीतैरथ रश्मिभिस्त्वं
 हयान्नियम्य प्रसमीक्ष्य यत्तः ।
 संप्रेषयाशु प्रतिवीरमेनं
 वैकर्तनं योधयितुं वृणोमि ॥ ६
 यां हस्तिकक्ष्यां बहुधा विचित्रां
 स्तम्भे रथे पश्यसि दर्शनीयाम् ।

विवर्तमानां ज्वलनप्रकाशां वैकर्तनस्यैतदनीकमग्न्यम् ॥	७	तस्मिंस्तु युद्धे तुमुले प्रवृत्ते पार्थ विकर्णोऽतिरथं रथेन ।	
एतेन शीघ्रं प्रतिपादयेमान् श्वेतान्हयान्काञ्चनजालकक्ष्यान् ।		विपाठवर्षेण कुरुप्रवीरो भीमेन भीमानुजमाससाद ॥	१५
सर्वं जवं तत्र विदर्शयिष्ये ह्यासादयैतद्रथवीरवृन्दम् ॥	८	ततो विकर्णस्य धनुर्विकृत्य जाम्बूनदेनोपहितं दृढज्यम् ।	
गजो गजेनेव हि योद्धुकामो मया सदा काङ्क्षति सूतपुत्रः ।		न्यपातयत्तद्ध्वजमस्य विद्ध्वा छिन्नध्वजः सोऽप्यपयाज्जवेन ॥	१६
तमेव मां प्रापय सूतपुत्रं दुर्योधनोपाश्रयजातदर्पम् ।		तं शात्रवाणां गणबाधितारं कर्माणि कुर्वाणममानुषाणि ।	
तं पातयिष्यामि रथस्य मध्ये सहस्रनेत्रोऽशनिनेव वृत्रम् ॥	९	शत्रुतपो वैरममृष्यमाणः समार्पयत्कूर्मनखेन पार्थम् ॥	१७
वैशंपायन उवाच स तैर्हयैर्जातजवैर्वृहद्भिः		स तेन राज्ञाऽतिरथेन विद्धो विगाहमानो ध्वजिनीं पेरषाम् ।	
पुत्रो विराटस्य हिरण्यकक्ष्यैः । विध्वंसयंस्तद्रथिनामनीकं		शत्रुतपं पञ्चभिराशु विद्ध्वा ततोऽस्य सूतं दशभिर्जघान ॥	१८
ततोऽब्रह्मत्पाण्डवमाजिमध्ये ॥	१०	ततः स विद्धो भरतर्षभेण बाणेन कायावरणातिगेन ।	
तमापतन्तं परमेण तेजसा समीक्ष्य वैकर्तनमभ्यरक्षन् ।		गतासुराजौ निपपात राज- न्नगो नगाग्रादिव वातरुग्णः ॥	१९
अभ्यद्रवंस्ते रथवीरवृन्दा व्याघ्रेण चाक्रान्तमिवर्षभं रणे ॥	११	रथर्षभास्ते तु रथर्षभेण वीरा रणे वीरतरेण भग्नाः ।	
चित्राङ्गदश्चित्ररथश्च वीरः संग्रामजिहुःसहचित्रसेनौ ।		चक्रम्पिरे वातवशेन काले प्रकम्पितानीव महावनानि ॥	२०
विविंशतिर्दुर्मुखदुर्जयौ च विकर्णदुःशासनसौबलाश्च ।		हताश्च पार्थेन नरप्रवीरा भूमौ युवानः सुषुपुः सुवेषाः ।	
शोणो निषेधश्च तमन्वयुस्ते वैकर्तनं शीघ्रतरं युवानः ॥	१२	वसुप्रदा वासवतुल्यवीर्याः पराजिता वासवजेन सङ्ख्ये ।	
पुत्रा ययुस्ते सहसोदराश्च वैकर्तनं पार्थगतं समीक्ष्य ।		सुवर्णकार्णायसवर्मनद्धा नागा यथा हैमवते प्रवृद्धाः ॥	२१
प्रगृह्य चापानि महाबला रणे धनंजयं पर्यकिरञ्जशरार्चिभिः ॥	१३	तथा स शत्रून्समरे विनिघ्नन् गाण्डीवधन्वा पुरुषप्रवीरः ।	
तेषां धनुर्ज्याकृतनैकतन्त्रीं प्रासोपवीणां शरसङ्घकोणाम् ।		चचार सङ्ख्ये विदिशो दिशश्च दहन्निवाग्निर्वनमातपान्ते ॥	२२
कराग्रयन्त्रां स्थिरचापदण्डां वीणामुपावादयदाशु पार्थः ॥	१४		

सुजीर्णपर्णानि यथा वसन्ते
 विशातयित्वा तु रजो नुदन्खे ।
 तथा सपत्नान्विकिरन्किरीटी
 चचार सङ्क्षेऽतिरथो रथेन ॥ २३
 शोणाश्ववाहस्य हयाग्निहत्य
 वैकर्तनभ्रातुरदीनसत्त्वः ।
 एकेन संग्रामजितः शरेण
 शिरो जहाराथ किरीटमाली ॥ २४
 तस्मिन्हते भ्रातरि सूतपुत्रो
 वैकर्तनो वीर्यमदप्रतापी ।
 प्रगृह्य दन्ताविव नागराजो
 महाबलः सिंहमिवाजगाम ॥ २५
 स पाण्डवं द्वादशभिः पृषत्कै-
 वैकर्तनः पार्थमुपाजघान ।
 विव्याध गात्रेषु हयांश्च सर्वा-
 न्विराटपुत्रं च शरैर्विजग्ने ॥ २६
 तमापतन्तं समरे किरीटी
 वैकर्तनं सर्वसमृद्धतेजाः ।
 प्रच्छादयामास महाधनुष्मा-
 न्यषेधयच्छत्रुगणांश्च वीरः ॥ २७
 निहत्य कर्णस्य ततः किरीटी
 पुरश्चरांश्चापि च पृष्ठगोपान् ।
 समीपमभ्यागमदप्रमेयो
 वितत्य पक्षौ गरुडो यथोरगम् ॥ २८
 तावुत्तमौ सर्वधनुर्धराणां
 महाबलौ सर्वसपत्नसाहौ ।
 कर्णं च पार्थं च निशम्य युद्धे
 दिदृक्षमाणाः कुरवोऽवतस्थुः ॥ २९
 तं पाण्डवः स्पष्टमुदीर्णकोपं
 कृतागसं कर्णमुदीक्ष्य कोपात् ।
 क्षणेन साश्वं सरथं समूत-
 मन्तर्दधे मेघ इवातिवृष्ट्या ॥ ३०

ततः सयुग्याः सरथाः सनागा
 योधा विनेदुर्भरतर्षभाणाम् ।
 अन्तर्हितं भीष्ममुखाः समीक्ष्य
 किरीटिना कर्णरथं पृषत्कैः ॥ ३१
 स चापि तानर्जुनबाहुमुक्ता-
 ञ्शराञ्शरौघैः प्रतिहत्य तूर्णम् ।
 बभौ महात्मा सधनुः सबानः
 सविष्फुल्लिङ्गोऽग्निरिवाथ कर्णः ॥ ३२
 ततस्तु जज्ञे करतालघोषः
 सशङ्खभेरीपणवाकुलस्तु ।
 प्रक्ष्वेलितास्फोटितसिंहनादै-
 वैकर्तनं पूजयतां कुरूणाम् ॥ ३३
 आधूतलाङ्गूलमहापताकं
 रथोत्तमं श्रेष्ठतमं कुरूणाम् ।
 ततः सगाण्डीवकृतप्रणादं
 किरीटिनं प्रेक्ष्य ननाद कर्णः ॥ ३४
 पार्थोपि वैकर्तनमर्दयित्वा
 साश्वं सकेतुं सरथं समूतम् ।
 ननाद हर्षात्सहसा किरीटी
 पितामहं द्रोणकृपौ च दृष्ट्वा ॥ ३५
 सिषेच पार्थं बहुभिः शरौघै-
 वैकर्तनः संयति तीक्ष्णवेगैः ।
 वैकर्तनश्चापि किरीटमाली
 प्रच्छादयामास शितैः शरौघैः ॥ ३६
 तयोरमोघान्सृजतोः शरौघा-
 नस्त्रजयोरास महान्विमर्दः ।
 राहुप्रमुक्ताविव चन्द्रसूर्यौ
 क्षणान्तरेणानुददर्श लोकः ॥ ३७
 हतास्तु पार्थेन रथप्रवीरा
 भूमौ युवानः सुषुप्तुः सुकेशः ।
 सुवर्णलोहायसवर्मगात्रा
 वृक्षा यथा हैमवते निकृत्ताः ॥ ३८

वायुर्यथा खे आकाशे रजो नुदन् चरति तथेत्यध्याहारेण
 योजना ॥ २३ ॥ कर्णमुदीक्ष्य हर्षादिति घ. पाठः ॥ ३० ॥

अष्टपञ्चाशोऽध्यायः ॥ ५८ ॥

तथा स शत्रून्समरे विनिघ्न-
 न्गाण्डीवधन्वा व्यधमत्सपत्नान् ।
 चचार सङ्क्षेपे विदिशो दिशश्च
 दहन्निवाग्निर्वनमातपान्ते ॥ ३९
 सुशीर्णपर्णानि यथा वसन्ते
 विधूनयन्वायुरिवाल्पसारान् ।
 तथा सपत्नान्विधमन्किरीटी
 चचार सङ्क्षेपेऽतिरथो रथेन ॥ ४०
 शत्रूनिवेन्द्रः समरे किरीटी
 विद्रावयन्स्तद्रथवीरवृन्दम् ।
 प्राच्छादयच्चारुकिरीटमाली
 वरेषुभिः शत्रुगणाननेकान् ॥ ४१
 कर्णं तदोवाच किरीटमाली
 शूरः कुरूणां प्रवरोऽभिगर्जन् ॥ ४२
 कर्णं यस्त्वं सभामध्ये बह्वबद्धं प्रभाषसे ।
 न मे युधि समोस्तीति तदिदं प्रत्युपस्थितम् ॥ ४३
 सभायां पौरुषं प्रोच्य धर्ममुत्सृज्य केवलम् ।
 कर्तुमिच्छसि यत्कर्म तन्मन्ये दुष्करं त्वया ॥ ४४
 यच्चया कथितं पूर्वं नास्ति मत्सम इत्यपि ।
 तत्सत्यं कुरु राधेय कुरुमध्ये मया सह ॥ ४५
 सभायां यस्तु पाञ्चालीं क्लिश्यमानां तदा त्वया ।
 दृष्टवानस्मि तस्याद्य फलमश्रुहि केवलम् ॥ ४६
 धर्मपाशनिबद्धेन यन्मया मर्षितं तव ।
 तस्य पापस्य राधेय फलं प्राप्नुहि दुर्मते ॥ ४७
 एहि कर्ण मया सार्धमिहाद्य कुरु वैशसम् ।
 प्रेक्षका कुरवः सन्तु सर्वे ते सहसैनिकाः ॥ ४८
 इदानीमेव तावच्चमपयातो रणान्मम ।
 कस्माज्जीवसि राधेय निहतस्त्वनुजस्तव ॥ ४९
 यो भ्रातरं पातयित्वा कस्त्यक्त्वा च रणाजिरम् ।
 त्वदन्यः पुरुषः सत्सु ब्रूयादेवं व्यवस्थितः ॥ ५०
 कर्ण उवाच ।
 ब्रवीषि वाचा यत्पार्थ कर्मणा तत्समाचर ।
 विशेषितो हि त्वं वाचा कर्मणाप्रतिमं भुवि ॥ ५१
 यच्चया मर्षितं पूर्वं तदशक्तेन मर्षितम् ।

इति गृह्णीम ते पार्थ तमदृष्ट्वा पराक्रमम् ॥ ५२
 धर्मपाशनिबद्धेन यच्चया मर्षितं पुरा ।
 तथैव बद्धमात्मानमबद्ध इति मन्यसे ॥ ५३
 न हि तावद्वने वासो यथोक्तं चरितस्त्वया ।
 क्लिष्टस्त्वमर्थलोभात्तु समयं छेतुमिच्छसि ॥ ५४
 यदि चेन्द्रः स्वयं पार्थ तव युद्धेत कारणात् ।
 तथाऽपि न व्यथा काचिन्मम स्याद्विक्रमिष्यतः ॥ ५५
 अयं कौन्तेयकामस्ते नचिरात्समुपस्थितः ।
 योत्स्यसे हि मया सार्धमत्र पश्यामि ते बलम् ॥ ५६
 वैशंपायन उवाच ।
 इति कर्णो ब्रुवन्नेव वीभत्सुमपराजितम् ।
 अभ्ययाद्विसृजन्वाणान्कायावरणभेदिनः ॥ ५७
 प्रतिजग्राह ताम्पार्थः प्रीयमाणो महारथः ॥ ५८
 शरवर्षेण महता पर्जन्य इव वृष्टिमान् ।
 अभीयाय हि वीभत्सुर्गाण्डीवं विक्षिपन्धनुः ॥ ५९
 जिघांसुः समरे कर्णं विससर्ज शरान्वहून् ।
 तान्कर्णः प्रतिजग्राह वायुवेगमिवाचलः ॥ ६०
 तयोर्देवासुरसमः सन्निपातोऽभवन्महान् ।
 किरतोः शरजालानि कृत्स्नं व्योम निरन्तरं ॥ ६१
 उत्पेतुर्मधजालानि घोररूपाणि सर्वशः ।
 ववर्ष च रजो भौमं कर्णपार्थसमागमे ॥ ६२
 न स सूर्यः प्रतपति न च वाति समीरणः ।
 शरप्रच्छादितं व्योम छायाभूतमिवाभवत् ॥ ६३
 गाण्डीवस्य च निर्घोषः कर्णस्य धनुषस्तथा ।
 दह्यतामिव वेणूनामासीत्परमदारुणः ॥ ६४
 अर्जुनस्तु हयान्नागात्रथांश्च विनिपातयन् ।
 क्षोभयामास तत्सैन्यं कर्णं विव्याध चासकृत् ॥
 ततः पार्थो महाबाहुः कर्णस्य धनुरच्छिनत् ।
 छिन्नधन्वा ततः कर्णः शक्तिं चिक्षेप वेगवान्
 तां शक्तिं समरे पार्थश्चिच्छेद निशितैः शरैः ॥ ६६
 ततो निपेतुर्बहुशो राधेयस्य पदानुगाः ।
 तांश्च गाण्डीवनिर्मुक्तैः प्राहिणोद्यमसादनम् ॥ ६७
 अशेरतावृत्य महीं समग्रां
 पार्थेषुमार्गे निहता द्विपेन्द्राः ।

हिरण्यकक्ष्याः शरजालचित्रा
 यथा नगाः पावकजालनद्धाः ॥ ६८
 तं शत्रुसेनाङ्गनिर्वहणानि
 कर्माणि कुर्वाणममानुषाणि ।
 वैकर्तनः पूर्वममृष्यमाणः
 समार्षयलक्ष्यमिवाशु पार्थम् ॥ ६९
 ततश्चतुर्भिस्तुरगान्विकृष्य
 विव्याध कर्णोऽथ धनंजयस्य ।
 षड्भिश्च सूतं दशभिर्हयांश्च
 षष्ठ्या च पार्थं त्रिभिरस्य केतुम् ॥ ७०
 सविष्फुलिङ्गोज्ज्वलभीमघोषः
 कोपेन्धनः केतुशिखः शरार्चिः ।
 कर्णाग्रिस्त्रानिलभीमवातो
 बभौ दिधक्षन्निव पार्थकक्षम् ॥ ७१
 स्वनेमिशङ्खस्वनभीमघोष-
 श्रलत्पताकोज्ज्वलभीमविद्युत् ।
 पार्थाम्बुदः शस्त्रशराम्बुधारः
 कर्णानलं संशमयांचकार ॥ ७२
 तेनातिविद्धः समरे किरीटी
 प्रबोधितः सिंह इव प्रसुप्तः ।

गाण्डीवधन्वा प्रवरः कुरूणां
 प्रतत्त्वरे कर्णवधाय जिष्णुः ॥ ७३
 स ब्राह्ममस्त्रं समरे किरीटी
 प्रादुश्चकाराद्भुतवीर्यकर्मा ।
 सन्तापयन्कर्णरथं शरौघै-
 र्लोकानिमान्तस्मर्य इवांशुमाली ॥ ७४
 स हस्तिनेत्राभिहतो गजेन्द्रः
 प्रगृह्य भल्लान्निशितान्निषङ्गात् ।
 आकर्णपूर्णं तु धनुर्विकृष्य
 विव्याध बाणैरथ सूतपुत्रम् ॥ ७५
 अथास्य बाहू सशिरो ललाटं
 ग्रीवामुरः स्कन्धभुजान्तरं च ।
 कर्णस्य पार्थो युधि निर्विभेद
 वज्रैरिवाद्रिं भगवान्महेन्द्रः ॥ ७६
 स पार्थमुक्तानविषह्य बाणान्
 गजो गजेनेव जितस्तरस्त्री ।
 विहाय संग्रामशिरोपयातो
 वैकर्तनः पार्थशराभितप्तः ॥ ७७

॥ इति श्रीमन्महाभारते विराटपर्वणि गोग्रहणपर्वणि अष्टपञ्चाशोऽध्यायः ॥ ५८ ॥

एकोनषष्टितमोऽध्यायः ॥ ५९ ॥

द्रोणार्जुनयोर्युद्धवर्णनम् ॥ १ ॥ अर्जुनबाणाहतिविषण्णे द्रोणे अश्वत्थाम्ना तद्रक्षणायार्जुनप्रत्यभियानम् ॥ २ ॥ अत्रा-
 न्तरेऽर्जुनदत्तावकाशेन द्रोणेन रणादपयानम् ॥ ३ ॥

वैशंपायन उवाच ।
 जितं वैकर्तनं दृष्ट्वा पार्थो वैराटिमब्रवीत् ।
 स्थिरो भव त्वं संग्रामे जयोऽस्माकं नृपात्मज ॥१
 यावच्छङ्खमुपाध्यास्ये द्विषतां रोमहर्षणम् ।
 अविक्लबमसंभ्रान्तमव्यक्तहृदयेक्षणम् ॥
 याहि शीघ्रं यतो द्रोणो ममाचार्यो रणे स्थितः ॥२
 तथा संक्रीडमानस्य अर्जुनस्य रणाजिरे ।
 बलं सत्त्वं च तेजश्च लाघवं च व्यवर्धत ॥ ३
 तच्चाद्भुतमभिप्रेक्ष्य भयमुत्तरमाविशत् ॥ ४
 उत्तर उवाच ।

अस्त्राणां तव दिव्यानां शरौघान्निक्षपतः शितान् ।
 मनो मे मुह्यतेऽत्यर्थं तव दृष्ट्वा पराक्रमम् ॥ ५
 द्वैधीभूतं मनो मह्यं भयाद्भरतसत्तम ।
 अदृष्टपूर्वं पश्यामि तव गाण्डीवनिस्वनम् ॥ ६
 तव बाहुबलं चैव धनुः कर्षयतो बहु ।
 तव तेजो दुराधर्षं यथा विष्णोस्त्रिविक्रमे ॥ ७
 वैशंपायन उवाच ।
 तमुत्तरश्चित्रमवेक्ष्य गाण्डिवं
 शरांश्च मुक्तान्सहसा किरीटिना ।

भीतोऽब्रवीदर्जुनमाजिमध्ये
 नाहं तवाश्चान्विपहे नियन्तुम् ॥ ८
 तमब्रवीत्किंचिदिव ग्रहस्य
 गाण्डीवधन्वा द्विषतां निहन्ता ।
 मया सहायेन कुतोऽस्ति ते भयं
 ग्रेह्युत्तराश्वाननुमन्य वाहय ॥ ९
 वैशंपायन उवाच ।
 आश्वासितस्तेन धनंजयेन
 वैराटिरश्वान्प्रतुतोदं शीघ्रम् ।
 धनंजयश्चापि विकृष्य चापं
 विष्कारयामास महेन्द्रकल्पः ॥ १०
 उत्तरं चैव बीभत्सुरब्रवीत्पुनरर्जुनः ।
 न भेतव्यं मया सार्धं तात संग्राममूर्धनि ॥ ११
 राजपुत्रोऽसि ते भद्रं कुले महति मात्स्यके ।
 जातस्त्वं क्षत्रियकुले न विषीदितुमर्हसि ॥ १२
 धृतिं कृत्वा सुविपुलां राजपुत्र रथं मम ।
 युध्यमानस्य संग्रामे राजभिः सह वाहय ॥ १३
 उक्त्वा तमेवं बीभत्सुरर्जुनः पुनरब्रवीत् ।
 पाण्डवो रथिनां श्रेष्ठो भारद्वाजं समीक्ष्य तु ॥ १४
 यत्रैषा काश्चनी वेदिर्दृश्यतेऽग्निशिखोपमा ।
 उच्छ्रिता काश्चने दण्डे पताकाभिरलंकृता ॥ १५
 तत्र मां वह भद्रं ते द्रोणं योत्स्यामि सत्तमम् ।
 भारद्वाजेन योत्स्येऽहमाचार्येण महात्मना ॥ १६
 अमी शोणाः प्रकाशन्ते तुरगाः साधुवाहिनः ।
 युक्ता रथवरे तस्य सर्वशिक्षाविशारदाः ॥ १७
 यतो रथवरे शूरः सर्वशस्त्रभृतांवरः ।
 स्निग्धवैदूर्यसंकाशस्ताम्राक्षः प्रियदर्शनः ॥ १८
 आदित्य इव तेजसी बलवीर्यसमन्वितः ।
 सर्वलोकधनुःश्रेष्ठः सर्वलोकेषु पूजितः ।
 अङ्गिरोशनसोस्तुल्यो नये बुद्धिमतांवरः ॥ १९
 चत्वारो निखिला वेदाः साङ्गोपाङ्गाः सलक्षणाः ।
 धनुर्वेदश्च कात्स्न्येन ब्राह्मं चास्त्रं प्रतिष्ठितम् ॥ २०
 पुराणमितिहासश्च अर्थविद्या च मानवम् ।
 भारद्वाजे समस्तानि सर्वाण्येतानि सांप्रतम् ॥ २१

क्षमा दमश्च सत्यं च तेजो मर्दवमार्जवम् ।
 प्रतिष्ठिता गुणा यस्मिन्बहवो द्विजसत्तमे ॥ २२
 यस्याहमिष्टः सततं मम चेष्टः सदा च सः ।
 क्षत्रधर्मं पुरस्कृत्य तेन योत्स्ये हि सांप्रतम् ॥ २३
 आचार्यं प्रापयेदानीं ममोत्तर महारथम् ।
 अपरं पश्य संग्राममद्भुतं मम तस्य च ॥ २४
 उत्तरस्त्वेवमुक्तोऽश्वाश्चोदयामास तं प्रति ।
 आजगामार्जुनरथो भारद्वाजरथं प्रति ॥ २५
 तमापतन्तं वेगेन पाण्डवं सरथं रणे ।
 द्रोणोप्यभ्यद्रवत्पार्थं मतो मत्तमिव द्विपम् ॥ २६
 स तु रुक्मरथं दृष्ट्वा कौन्तेयः समभिद्रुतम् ।
 आचार्यं तं महाबाहुः प्राञ्जलिर्वाक्यमब्रवीत् ॥ २७
 उषिताः स्त्रो बने वासं प्रतिकर्मचिकीर्षवः ।
 कोपं नार्हसि नः कर्तुं सदा समरदुर्जय ॥ २८
 अहं तु ताडितः पूर्वं प्रहरेयं तवानघ ।
 इति मे वर्तते बुद्धिस्तद्भवान्क्षन्तुमर्हति ॥ २९
 ततः प्राध्मापयच्छङ्खं भेरीपटहवादितम् ।
 व्यक्षोमत बलं सर्वमुद्धूतमिव सागरम् ॥ ३०
 वैशंपायन उवाच ।
 ततस्तु ग्राहिणोद्द्रोणः शरानथ स विंशतिम् ।
 अप्राप्तानेव तान्पार्थश्चिच्छेद कृतहस्तवान् ॥ ३१
 ततः शरसहस्रेण रथं पार्थस्य वीर्यवान् ।
 अवाकिरत्ततो द्रोणः शीघ्रहस्तं प्रदर्शयन् ॥ ३२
 एवं प्रवृत्ते युद्धं भारद्वाजकिरीटिनोः ॥ ३३
 अश्वाञ्शोणान्महावेगांन्हंसवर्णैस्तु वाजिभिः ।
 मिश्रितान्समरे दृष्ट्वा व्यस्यन्त पृथग्जनाः ॥ ३४
 रथं रथेन पार्थस्य समाहत्य परंतपः ।
 हर्षयुक्तस्तदाऽऽचार्यः प्रत्यगृह्णात्स पाण्डवम् ॥ ३५
 समाश्लिष्टाविवान्योन्यं द्रोणपाण्डवयोर्ध्वजौ ।
 दृष्ट्वा प्राकम्पत मुहुर्भारतानां महाचमूः ॥ ३६
 तत्तु युद्धं प्रवृत्ते ह्याचार्यस्यार्जुनस्य च ।
 विमुञ्चतोः शरानुग्रान्विशिखान्दीप्ततेजसः ॥ ३७
 तौ वीरौ वीर्यसंपन्नौ दृष्ट्वा समरमूर्धनि ।
 आचार्यशिष्यौ रथिनौ कृतवीर्यौ तरस्त्रिनौ ॥ ३८

उभौ विश्रुतकर्माणावुभौ श्रमगतौ जये ।
 उभावतिरथौ लोके ह्युभौ परपुरंजयौ ।
 क्षिपन्तौ शरजालानि क्षत्रियान्मोह आविशत् ॥ ३९
 व्यस्यन्त नराः सर्वे द्रोणार्जुनसमागमे ।
 नराणां ब्रुवतां वाक्यं श्रूयते स महास्वनः ॥ ४०
 द्रोणं हि समरे कोऽन्यो योद्धुमर्हत्यथार्जुनात् ।
 रौद्रः क्षत्रियधर्मोऽयं गुरुं वै यदयोधयत् ॥ ४१
 इत्यब्रुवज्जनास्तत्र संग्रामशिरसि स्थिताः ।
 तौ समीक्ष्य तु संरब्धौ सन्निकृष्टौ महारथौ ॥ ४२
 छादयेतां शरौघैस्तावन्योन्यमपराजितौ ।
 संयुगे संचकाशेतां कालसूर्याविवोदितौ ॥ ४३
 विष्कार्य च महाचापं हेमपृष्ठं दुरासदम् ।
 संरब्धस्तु तदा द्रोणः प्रत्ययुध्यत फल्गुनम् ॥ ४४
 स सायकमयैर्जालैरर्जुनस्य रथं प्रति ।
 भानुमद्भिः शिलाधौतैर्बाणैः प्राच्छादयदिशः ॥ ४५
 अर्जुनस्तु तदा द्रोणं महावेगैर्महारथः ।
 विव्याध शतशो बाणैर्धाराभिरिव पर्वतम् ॥ ४६
 कालमेघ इवोष्णान्ते फल्गुनः समवाकिरत् ॥ ४७
 तस्य जाम्बूनदमयैश्चित्रैश्चापच्युतैः शरैः ।
 प्राच्छादयद्रथश्रेष्ठं भारद्वाजोऽर्जुनस्य वै ॥ ४८
 तथैव दिव्यं गाण्डीवं धनुरानम्य चार्जुनः ।
 शत्रुघ्नं वेगवत्सृष्टं भारसाधनमुत्तमम् ॥ ४९
 शोभते स महाबाहुर्गाण्डीवं विक्षिपन्धनुः ।
 शरांश्च विमृजंश्चित्रान्सुवर्णविकृतान्वहून् ॥ ५०
 प्राच्छादयदमेयात्मा भारद्वाजरथं प्रति ।
 द्रोणचापविनिर्मुक्तान्बाणान्बाणैरवारयत् ॥ ५१
 सरथोऽप्यचरत्पार्थः प्रेक्षणीयो महारथः ।
 युगपदिक्षु सर्वासु सर्वतोऽस्त्राण्यवाप्तजत् ॥ ५२
 आददानं शरान्वोरान्संदधानं च पाण्डवम् ।
 विमृजन्तं च कौन्तेयं न स पश्यन्ति लाघवात् ॥ ५३
 एकच्छायमिवाकाशं बाणैश्चक्रे समन्ततः ।
 नादृश्यत ततो द्रोणो नीहारेणेव पर्वतः ॥ ५४
 मरीचिविकचस्येव राजन्भानुमतो वपुः ।
 आसीत्पार्थस्य सुमहद्गुः शरशताचितम् ॥ ५५

क्षिपतः शरजालानि कौन्तेयस्य महात्मनः ।
 तान्विधूय शरान्वोरान्द्रोणोऽपि समितिंजयः ।
 वभासे तिमिरं व्योम्नि विधूय सविता यथा ॥ ५६
 अग्निचक्रोपमं घोरं मण्डलीकृतमाहवे ।
 विकृष्य सुमहचापं मेघस्तनितनिस्वनम् ।
 असकृन्मुञ्चतो बाणान्ददृशुः कुरवो युधि ॥ ५७
 दिक्षु सर्वासु विपुलः शुश्रुवेऽथ जनैस्तदा ।
 द्रोणस्यापि धनुर्घोषो विद्युत्स्तनितनिस्वनः ।
 अभवद्विस्मयकरः सैन्यानां भरतर्षभ ॥ ५८
 तप्तजाम्बूनदमयैर्दक्षैरग्निमैः शरैः ।
 प्राच्छादयदमेयात्मा दिशः सूर्यस्य च प्रभाम् ॥ ५९
 ततः काञ्चनपुङ्खानां शराणां नतपर्वणाम् ।
 वियद्गतानां चरतां दृश्यन्ते बहवो व्रजाः ॥ ६०
 शरासनात्तु द्रोणस्य प्रभवन्ति स सायकाः ।
 एको दीर्घ इवाभान्तः प्रदृश्यन्ते महाशराः ।
 आकाशे समदृश्यन्त हंसानामिव पङ्क्तयः ॥ ६१
 एवं सुवर्णविकृतान्विमुञ्चन्तौ शरान्वहून् ।
 आकाशं संवृतं वीराबुल्काभिरिव चक्रतुः ॥ ६२
 तयोः शराश्च विवभुः कङ्कवर्हिणवाससः ।
 पङ्क्तयः शरदि मत्तानां सारसानामिवाम्बरे ॥ ६३
 तत्तु युद्धं महाघोरं तयोः संरब्धयोरभूत् ।
 अत्यद्भुतमचिन्त्यं च वृत्रवासवयोरिव ॥ ६४
 महागजाविवासाद्य विषाणाग्रैः परस्परम् ।
 शरैः पूर्णायतोत्सृष्टैरन्योन्यमभिजघ्नतुः ॥ ६५
 अथ त्वाचार्यमुख्येन शरान्सृष्टाञ्जिशलाशितान् ।
 अवारयन्चित्तैर्बाणैरर्जुनो जयतांवरः ॥ ६६
 दर्शयन्नेन्द्रमात्मानमुग्रमुग्रपराक्रमः ।
 इषुभिस्तूर्णमाकाशं बहुभिश्च समावृणोत् ॥ ६७
 जिघांसन्तं नरव्याघ्रमर्जुनं भीमदर्शनम् ।
 विव्याध निशितैर्द्रोणः शरैः सन्नतपर्वभिः ॥ ६८
 हृष्टः समभवद्द्रोणो रणशौण्डः प्रतापवान् ।
 अर्जुनेन समं क्रीडन्शरैः सन्नतपर्वभिः ॥ ६९
 तौ व्यदारयतां शरौ सन्नद्धौ रणशोभिनी ।
 उदीरयन्तौ दिव्यानि ब्राह्माद्यस्त्राणि भागशः ७०

पार्थस्तु समरे शूरो दर्शयन्वीर्यमात्मनः ।
 स महास्त्रैर्महात्मानं द्रोणं प्राच्छादयच्छरैः ॥ ७१
 अस्त्रैस्त्राणि संवार्य पार्थो द्रोणमवारयत् ॥ ७२
 तयोरासीत्संग्रहारः क्रुद्धयोर्नरसिंहयोः ।
 अमृष्यमाणयोः सङ्क्षेपे बलिवासवयोरिव ॥ ७३
 दर्शयेतां महास्त्राणि भारद्वाजार्जुनौ रणे ॥ ७४
 ऐन्द्रं वायव्यमाग्नेयमस्त्रमस्त्रेण पाण्डवः ।
 मुक्तंमुक्तं द्रोणचापाद्रसते स्म पुनःपुनः ॥ ७५
 एवं शूरो महेष्वासौ विसृजन्तौ शिलाशितान् ।
 एकच्छायमकुर्वातां गगनं शरवृष्टिभिः ॥ ७६
 ततोऽर्जुनेन मुक्तानां पततां च शरीरिषु ।
 पर्वतेष्विव वज्राणां शराणां श्रूयते स्वनः ॥ ७७
 ततो नागा रथाश्वाश्च सादिनश्च विशांपते ।
 शोणिताक्ताश्च दृश्यन्ते पुष्पिता इव किंशुकाः ॥ ७८
 बाहुभिश्च सकेयुरैर्निकृत्तैश्च महारथैः ।
 सुवर्णचित्रैः कवचैर्ध्वजैश्च विनिपातितैः ॥ ७९
 योधैश्च निहतैस्तत्र पार्थबाणाभिपीडितैः ।
 बलमासीत्सुसंभ्रान्तं द्रोणार्जुनसमागमे ॥ ८०
 विधून्वानौ तु तौ वीरौ धनुषी भारसाधने ।
 प्राच्छादयेतामन्योन्यं दिधक्षन्तौ वरेषुभिः ॥ ८१
 अथान्तरिक्षे नादोऽभूद्रोणं तत्र प्रशंसताम् ।
 दुष्करं कृतवान्द्रोणो यदर्जुनमयोधयत् ॥ ८२
 प्रमाथिनं महावीर्यं दृढमुष्टिं दुरासदम् ।
 जेतारं सर्वदैत्यानां सर्वेषां च महारथम् ॥ ८३
 अविभ्रमं च शिक्षां च लाघवं दूरपातनम् ।
 पार्थस्य समरे दृष्ट्वा द्रोणस्यासीच्च विस्मयः ॥ ८४
 तत्प्रवृत्तं चिरं घोरं तयोर्युद्धं महात्मनोः ।
 अवर्तत महारौद्रं लोकसंक्षोभकारकम् ॥ ८५

अथ गाण्डीवमुद्यम्य दिव्यं धनुरमर्पणः ।
 विचर्कष रणे पार्थो बाहुभ्यां भरतर्षभ ॥ ८६
 तस्य बाणमयं वर्षं शलभानामिवाभवत् ।
 न च बाणान्तरे तस्य वायुः शक्नोति सर्पितुम् ॥ ८७
 अभीक्ष्णं संदधानस्य बाणानुत्सृजतस्तथा ।
 नान्तरं ददृशे किञ्चित्पार्थस्यापततोपि च ॥ ८८
 युद्धे तु कृतशीघ्रास्त्रे वर्तमाने सुदारुणे ।
 शीघ्राच्छीघ्रतरं पार्थः शरानन्यानुदैरयत् ॥ ८९
 ततः शरसहस्राणि शराणां नतपर्वणाम् ।
 युगपत्प्रापतंस्तत्र द्रोणस्य रथमन्तिकान् ॥ ९०
 विकीर्यमाणे द्रोणे तु शरैर्गाण्डीवधन्वना ।
 हाहाकारो महानासीत्सैन्यानां भरतर्षभ ॥ ९१
 पाण्डवस्य तु शीघ्रास्त्रं मधवा समपूजयत् ।
 गन्धर्वाप्सरसश्चैव ये च तत्र समागताः ॥ ९२
 द्रोणं युद्धार्णवे मग्नं दृष्ट्वा पुत्रः प्रतापवान् ।
 ततो वृन्देन महता रथिनां रथियूथपः ।
 आचार्यपुत्रस्तु शरैः पाण्डवं प्रत्यवारयत् ॥ ९३
 अश्वत्थामा तु तत्कर्म हृदयेन महात्मनः ।
 पूजयामास पार्थस्य कोपं चास्य तदाऽकरोत् ॥ ९४
 स मनुयुवशमापन्नः पार्थमभ्यद्रवद्रोणे ।
 किरञ्शरसहस्राणि पर्जन्य इव वृष्टिमान् ॥ ९५
 आवृत्य च महाबाहुर्हतो द्रोणस्ततोऽभवत् ।
 अन्तरं प्रददौ पार्थो द्रोणस्य व्यपसर्पितुम् ॥ ९६
 स तु लब्धान्तरस्तूर्णमपायाज्जवनैर्हयैः ।
 छिन्नवर्मध्वजरथो निकृत्तः परमेषुभिः ॥ ९७
 पराजिते तदा द्रोणे द्रोणपुत्रः समागतः ।
 सदण्ड इव रक्ताक्षः कृतान्तः समरे स्थितः ॥ ९८

॥ इति श्रीमन्महाभारते विराटपर्वणि गोग्रहणपर्वणि एकोनषष्टितमोऽध्यायः ॥ ५९ ॥

षष्टितमोऽध्यायः ॥ ६० ॥

अर्जुनेन द्रौणिपराभवनम् ॥ १ ॥

वैशंपायन उवाच ।
 तं पार्थः प्रतिजग्राह वायुवैगमिवाचलः ।

शरजालेन महता वर्षमाण इवाम्बुदः ॥ १
 तयोर्देवासुरसमः सन्निपातो महानभूत् ।

किरतोः शरजालानि वृत्रवासवयोरिव ॥ २
 न स सूर्यस्तदा भाति न च वाति समीरणः ।
 शरगाढे कृते व्योम्नि छायाभूतमिवाभवत् ॥ ३
 महांश्चटचटाशब्दो बोधयोर्युध्यमानयोः ।
 दह्यतामिव वेणूनामासीत्परमदारुणः ॥ ४
 हयांस्तस्यार्जुनः सङ्ख्ये कृतवानल्पतेजसः ।
 ते राजन् प्रजानन्ति दिशं कांचन मोहिताः ॥ ५
 ततो द्रौणिर्महावीर्यः पार्थस्य विचरिष्यतः ।
 विवरं सूक्ष्ममालोक्य ज्यां नुनोद क्षुरेण सः ॥ ६
 तदस्यापूजयन् देवाः कर्म दृष्ट्वाऽतिमानुषम् ।
 न शक्तोऽन्यः पुमान्स्थानुमृते द्रौणेर्धनंजयम् ॥ ७
 ततो द्रौणिर्धनुर्व्यस्य व्यपक्रम्य नरर्षभः ।
 पुनरप्यभ्यहन्पार्थं हृदये कङ्कपत्रिभिः ॥ ८
 ततः पार्थो महाबाहुः प्रहसन्स्वनवत्तदा ।
 योजयामास च तदा मौर्व्या गाण्डीवमोजसा ॥ ९
 तं दृष्ट्वा क्रुद्धमायान्तं प्रभिन्नमिव कुञ्जरम् ।

क्रुद्धः समाह्वयामास द्रौणिर्युद्धाय भारत ॥ १०
 ततोऽर्धचन्द्रमाहत्य तेन पार्थः समाहतः ।
 चिच्छेद तस्य चापं च सूतं चाश्वं च तेजसा ।
 विव्याध निशितैश्चापि शरैराशीविषोपमैः ॥ ११
 सोऽन्यं रथं समास्थाय प्रत्यायाद्रथिपुङ्गवः ।
 वारणेनेव मत्तेन मत्तो वारणयूथपः ॥ १२
 ततः प्रववृते युद्धं पृथिव्यामेकवीरयोः ।
 रणमध्ये द्वयोरेव सुमहद्रोमहर्षणम् ॥ १३
 तौ वीरौ कुरवः सर्वे ददृशुर्विस्मयान्विताः ।
 युध्यमानौ महात्मानौ द्विरदाविव संगतौ ॥ १४
 तौ समाजघ्नतुर्वीरौ परस्परजयैषिणौ ।
 शरै राशीविषाकारैर्ज्वलद्भिरिव पावकैः ॥ १५
 अक्षयाविषुधी दिव्यौ पाण्डवस्य महात्मनः ।
 तेन पार्थो रणे शूरस्तस्यौ गिरिरिवाचलः ॥ १६
 अश्वत्थाम्नः पुनर्वाणाः क्षिप्रमभ्यस्यतो रणे ।
 जग्मुः परिक्षयं शीघ्रमभूत्तेनाधिकोऽर्जुनः ॥ १७

॥ इति श्रीमन्महाभारते विराटपर्वणि गोग्रहणपर्वणि षष्ठिमोऽध्यायः ॥ ६० ॥

एकषष्ठितमोऽध्यायः ॥ ६१ ॥

अर्जुनेन युगपद्गोणादिभिः सह युद्धम् ॥ १ ॥

वैशंपायन उवाच ।
 एतस्मिन्नन्तरे तत्र महावीर्यपराक्रमः ।
 आजगाम महाबाहुः कृपः शस्त्रभृतांवरः ।
 अर्जुनं प्रतियोद्धुं वै युद्धकामो महारथः ॥ १
 अथ द्रौणे रथं त्यक्त्वा कृपस्य रथमुत्तमम् ।
 आजगामार्जुनस्तूर्णं सूर्यवैश्वानरप्रभम् ॥ २
 तौ वीरौ सूर्यसंकाशौ योत्स्यमानौ महारथौ ।
 वार्षिकाविव जीमूतौ व्यरोचेतां व्यवस्थितौ ॥ ३
 प्रगृह्य गाण्डिवं लोके विश्रुतं पुनरर्जुनः ।
 अभ्ययाद्भरतश्रेष्ठो विनिघ्नञ्शरमालया ॥ ४
 कृपश्च धनुरादाय तथैवार्जुनमभ्यगात् ॥ ५
 प्रगृह्य बलवच्चापं नाराचात्रक्तभोजनान् ।
 कृपः पार्थाय चिक्षेप शतशोऽथ सहस्रशः ॥ ६
 जीमूत इव घर्मान्ते शरवर्षं विमुञ्चति ।

नन्दयन्सुहृदः सर्वान्प्रत्ययुध्यत फल्गुनम् ॥ ७
 विकृष्य बलवच्चापं पाण्डवोऽमितविक्रमः ।
 चचार समरे पार्थश्चित्रमार्गान्विदर्शयन् ॥ ८
 सर्वाश्वैव दिशो बाणैः प्रदिशश्च महाबलः ।
 एकच्छायमिवाकाशं सर्वतः कृतवान्प्रभुः ॥ ९
 प्राच्छादयदमेयात्मा पार्थः शरशतैः कृपम् ।
 उद्धतः समरे मेघो धाराभिरिव पर्वतम् ॥ १०
 स शरैरपितः क्रुद्धः शितैरग्निशिखोपमैः ।
 कृपो बभूव समरे विधूमोऽग्निरिव ज्वलन् ॥ ११
 ततः शरसहस्रेण पार्थमप्रतिमौजसम् ।
 अर्दयित्वा महाबाहुर्ननाद समरे कृपः ॥ १२
 ततः कनकपुङ्खेन शरेण नतपर्वणा ।
 बिभेद समरे पार्थः कृपस्य ध्वजमुत्तमम् ॥ १३
 ततः पश्चान्महातेजा नाराचान्सूर्यसन्निभान् ।

जग्राह समरे पार्थो भूयो बहुशिलोमुखान् ॥ १४
 तैस्तदानीं महाबाहुः कृपस्य रथरक्षिणः ।
 जघान क्षत्रियश्रेष्ठो युध्यमानान्महारथान् ॥ १५
 चन्द्रकेतुः सुकेतुश्च चित्राश्वो मणिमांस्तदा ।
 मुञ्जमौलिश्च विक्रान्तो हेमवर्णो भयावहः ॥ १६
 सुरथोऽतिरथश्चैव सुषेणोऽरिष्ट एव च ।
 नृकेतुश्च सहानीकास्ते निषेदुर्गतासवः ॥ १७
 तान्निहत्य ततः पार्थो निमेषादिव भारत ।
 पुनरन्यान्समाधत्त त्रयोदश शिलीमुखान् ॥ १८
 अथास्य युगमेकेन चतुर्भिश्चतुरो हयान् ।
 षष्ठेन तु शिरः सङ्क्षेप कृपस्य रथसारथेः ॥ १९
 त्रिभिस्त्रिवेणुं बलवान्द्राभ्यामक्षं महाबलः ।
 द्वादशेन तु भल्लेन कृपस्य सशरं धनुः ॥ २०
 छित्त्वा वज्रनिकाशेन फल्गुनः प्रहसन्निव ।
 त्रयोदशेनेन्द्रसमः प्रत्यविध्यत्स्तनान्तरे ॥ २१
 स छिन्नधन्वा विरथो हताश्वो हतसारथिः ।
 अथ शक्तिं परामृश्य सूर्यवैश्वानरप्रभाम् ।
 चिक्षेप सहसा क्रुद्धः पार्थायाद्भुतकर्मणे ॥ २२
 तामर्जुनस्तथारूपां शक्तिं हेमपरिष्कृताम् ।
 रुरोध सायकैस्तीक्ष्णैरर्धचन्द्रमुखैश्च ताम् ॥ २३
 आपतन्तीं महोल्काभां चिच्छेद दशभिः शरैः ।
 सापतद्दशधा भूमौ पार्थेन निहता शरैः ॥ २४
 शक्त्यां तु विनिकृतायां विरथः शरपीडितः ।
 गदापाणिरवप्लुत्य रथाचूर्णममित्रहा ।
 गदां चिक्षेप सहसा पार्थायामिततेजसे ॥ २५
 सा च मुक्ता गदा गुर्वी रूपेणास्य परिष्कृता ।
 अर्जुनस्य शरैर्नुक्ता प्रतिमार्गं जगाम सा ॥ २६
 अथ खड्गं समुद्धृत्य शतचन्द्रं च भानुमत् ।
 इयेष पाण्डवं हन्तुं कृपो लघुपराक्रमः ॥ २७
 स शरद्वत्सुतस्तूर्णं महाचार्यः सुशिक्षितः ।
 खेचरेव चचारैकः क्रमाच्चर्मासिधृग्भुवि ॥ २८
 ततः क्षुरप्रैः कौन्तेयो दशभिः खड्गचर्मणी ।
 निमेषादिव चिच्छेद तदद्भुतमिवाभवत् ॥ २९

विषण्णवदनस्तत्र विनाशात्खड्गचर्मणोः ।
 दन्तैर्दन्तच्छदान्दष्ट्वा चुकोप हृदि दीर्घवत् ॥ ३०
 भवत्विति पुनश्चोक्त्वा युद्धापगमनोद्यतः ।
 अश्वत्थाम्नस्तु स रथं कृपः समभिपुङ्गवे ।
 स्वस्तीयस्य महातेजा जग्राह च धनुः पुनः ॥ ३१
 एतस्मिन्नन्तरे क्रुद्धो भीष्मो द्रोणमथाब्रवीत् ।
 दृष्ट्वा कृपं फल्गुनेन पीडितं चोर्जितं च तम् ॥ ३२
 एकैकमस्मान्संग्रामे पराजयति फल्गुनः ।
 अहं द्रोणश्च कर्णश्च द्रौणिर्गौतम एव च ।
 अन्ये च बहवः शूरा वयं जेष्याम वासविम् ॥ ३३
 समागम्य ततः सर्वे भीष्मद्रोणमुखा रथाः ।
 अर्जुनं सहसा युक्ताः प्रत्ययुध्यन्त भारत ॥ ३४
 स सायकमयैर्जालैः सर्वतस्तान्महारथान् ।
 प्राच्छादयच्छरैर्वैस्तान्नीहार इव पर्वतान् ॥ ३५
 नदद्भिश्च महानागैर्हैषमाणैश्च वाजिभिः ।
 भेरीशङ्खनिनादैश्च स शब्दस्तुमुलोऽभवत् ॥ ३६
 नागाश्वकायान्निर्भिद्य लौहानि कवचानि च ।
 पार्थस्य शरवर्षाणि न्यपतञ्शतशः क्षितौ ॥ ३७
 त्वरमाणः शरानस्यन्पाण्डवस्तु प्रकाशते ।
 मध्यंदिनगतोऽर्चिष्माञ्छरदीव दिवाकरः ॥ ३८
 अविषह्य शरान्सर्वे पार्थचापच्युतात्रणे ।
 उदक्प्रयान्ति विध्वस्ता रथेभ्यो रथिनस्तदा ।
 सादिनश्चाश्वपृष्ठेभ्यो भूमौ चापि पदातयः ॥ ३९
 शरैस्तु ताड्यमानानां कवचानां महात्मनाम् ।
 ताम्रराजतलौहानां प्रादुरासीन्महाखनः ॥ ४०
 छन्नमायोधनं जज्ञे शरीरैर्गतचेतसाम् ।
 श्रान्त्या गलितशस्त्राणां पततामश्चसादिनाम् ॥ ४१
 शून्यान्कुर्वन्नथोपस्थान्मानवैरास्तृणोन्महीम् ।
 प्रनृत्यन्निव संग्रामे चापहस्तो धनंजयः ।
 शिरांस्यपातयत्सङ्क्षेपे क्षत्रियाणां नरर्षभः ॥ ४२
 श्रुत्वा गाण्डीवनिर्घोषं विष्णूर्जितमिवाशनेः ।
 त्रस्तानि सर्वसैन्यानि व्यलीयन्त च भागशः ॥ ४३
 कुण्डलोष्णीषधारीणि जातरूपस्रजानि च ।

पतितानि स्म दृश्यन्ते शिरांसि रणमूर्धनि ॥ ४४
 विशिखोन्मथितैर्गात्रैर्बाहुभिश्च सकाशुकैः ।
 सहस्ताभरणैश्चान्यैः प्रच्छन्ना भाति मेदिनी ॥ ४५
 शिरसां पात्यमानानां समरे निशितैः शरैः ।
 अश्मवृष्टिरिवाकाशादभवद्भरतर्षभ ॥ ४६
 दर्शयित्वा तदाऽऽत्मानं रौद्रं रौद्रपराक्रमः ।
 जघान समरे शूराञ्छतशोऽथ सहस्रशः ॥ ४७
 तथावरुद्धश्चारण्ये दशवर्षाणि त्रीणि च ।
 क्रोधाग्निमुत्ससर्जजौ धार्तराष्ट्रेषु पाण्डवः ॥ ४८
 तस्य तद्दहतः सैन्यं दृष्ट्वा चास्य पराक्रमम् ।
 सर्वे शान्तिपरा योधा धार्तराष्ट्रस्य भारत ॥ ४९
 यथा नलवनं नागः प्रभिन्नः पाण्डिहायनः ।
 एवं सर्वानपामृद्वादर्जुनः शस्त्रतेजसा ॥ ५०
 विद्राव्य च ततः सैन्यं त्रासयित्वा महारथान् ।
 अर्जुनो जयतांश्रेष्ठः पर्यावर्तत भारत ॥ ५१
 तस्य मार्गान्विचरतो निम्नतश्च रणाजिरे ।
 प्रावर्तत नदी घोरा शोणितान्नतरङ्गिणी ॥ ५२
 अस्थिशैवालसंवाधां संग्रामे पार्थनिर्मिताम् ।
 शरचापप्लवां घोरां मांसशोणितकर्दमां ॥ ५३

रथोडुपां चात्रसर्पा केशशैवालशाङ्गलाम् ।
 करवालासिपाठीनां चामरोष्णीषफेनिलाम् ॥ ५४
 अश्वग्रीवामहावर्ती कवन्धजलमानुषाम् ।
 काककङ्कस्तां तीव्रां सारसक्रौञ्चनादिताम् ॥ ५५
 सिंहनादमहानादां शङ्खस्वनमहास्वनाम् ।
 वीरोत्तमाङ्गपद्माढ्यां शरचापमहानलाम् ॥ ५६
 पदातिमत्स्यकलुषां गजशीर्षककच्छपाम् ।
 गोमायुमृगसंघुष्टां मांसमज्जाभिकर्दमाम् ॥ ५७
 प्रावर्तयन्नदीं घोरां पिशाचगणसेविताम् ।
 अपारामनिवारां च रक्तोदां सर्वतो वृताम् ॥ ५८
 अभीक्ष्णमकरोत्पार्थो नदीमुत्तमशोणिताम् ।
 गजवर्ष्ममहाद्वीपामश्वदेहमहाशिलाम् ॥ ५९
 पदातिदेहसंघाटां रथावलिमहातरुम् ।
 केशशाद्वलसंछन्नां सुतरां भीतिदां नृणाम् ॥ ६०
 अगाधरक्तोदवहां यमसागरगामिनीम् ।
 दुस्तरां भीरुमर्त्यानां शूराणां सुतरां नृप ।
 प्रावर्तयन्नदीमेवं भीषणां पाकशासनिः ॥ ६१
 तस्याददानस्य शरान्सन्दधानस्य मुञ्चतः ।
 विकर्षतश्च गाण्डीवं न किञ्चिद्दृशेऽन्तरम् ॥ ६२

॥ इति श्रीमन्महाभारते विराटपर्वणि गोमहणपर्वणि एकषष्टितमोऽध्यायः ॥ ६१ ॥

द्विषष्टितमोऽध्यायः ॥ ६२ ॥

रणाय भीष्मार्जुनयोः समागमे देवैस्तयोः प्रशंसनम् ॥ १ ॥

वैशंपायन उवाच ।
 एवं विद्राव्य तत्सैन्यं पार्थो भीष्ममुपाद्रवत् ।
 त्रस्तेषु सर्वसैन्येषु कौरव्यस्य महात्मनः ॥ १
 बाणान्धनुषि संधाय चतुरः पाकशासनिः ।
 भीष्मं च प्राहिणोद्गीतस्तं द्वाभ्यामभ्यवादयत् ॥ २
 तस्य कर्णान्तिकं गत्वा द्वावब्रूतां च कौशलम् ।
 सोऽप्याशीरवदद्भीष्मः कौन्तेयो जयतामिति ॥ ३
 नरसिंहमुपायान्तं जिगीषन्तं परान्रणे ।
 वृषसेनोऽभ्ययात्तूर्णं योडुकामो धनंजयम् ॥ ४
 वैकर्तनात्मजो वीरः संग्रामे लोकविश्रुतः ।
 शौर्यवीर्यादिभिः कर्णाद्विम्बाद्विम्ब इवोद्धतः ॥ ५

आत्मना युध्यतस्तस्य वृषसेनस्य पाण्डवः ।
 मुहूर्तं तस्य तद्दृष्ट्वा हस्तलाघवपौरुषे ।
 तुतोष च ततः पार्थो वृषसेनपराक्रमम् ॥ ६
 तस्य पार्थस्तदा क्षिप्रं क्षुरधारेण कार्मुकम् ।
 न्यकृन्तद्दृधपत्रेण जाम्बूनदपरिष्कृतम् ॥ ७
 अथैनं पञ्चभिर्भूयः प्रत्यविध्यत्स्तनान्तरे ।
 स पार्थबाणाभिहतो रथात्प्रस्कन्ध दुद्रुवे ॥ ८
 दुःशासनो विकर्णश्च शकुनिश्च विविंशतिः ।
 आयान्तं भीमघन्वानं पर्यकीर्यन्त पाण्डवम् ॥ ९
 तेषां पार्थो रणे क्रुद्धः शरैः सन्नतपर्वभिः ।
 युगं ध्वजं शरासं च चिच्छेद तरसा रणे ॥ १०

ते निकृत्तध्वजाः सर्वे छिन्नकार्मुकवेष्टनाः ।
रणमध्यादपययुः पार्थवाणाभिपीडिताः ॥ ११
ततः ग्रहस्य बीभत्सुर्वैराटिमिदमब्रवीत् ।
एतं मे प्रापयेदानीं तालं सौवर्णमुच्छ्रितम् ॥ १२
मेघमध्ये यथा विद्युदुज्ज्वलन्ती पुनः पुनः ।
असौ शान्तनवो भीष्मस्तत्र याहि परंतप ॥ १३
अस्त्राणि तस्य दिव्यानि दर्शयिष्यामि संयुगे ।
घोररूपाणि चित्राणि लघूनि च गुरुणि च ॥ १४
अस्माकं पोषको नित्यमावाल्यान्मत्स्यभूमिप ।
श्रेयस्कामी सदाऽस्माकं योगक्षेमकरः सदा ॥ १५
तस्याङ्गे विधितो बाल्ये तद्योत्स्येऽनेन सांप्रतम् ।
अस्माकं धार्तराष्ट्राणां शमकामो दिवानिशम् ॥ १६
वैशंपायन उवाच ।
तस्य तद्वचनं श्रुत्वा वैराटिः पार्थसारथिः ।
वाहयच्चोदितस्तेन रथं भीष्मरथं प्रति ॥ १७
तं रथं चोदितं दृष्ट्वा फल्गुनस्य रथोत्तमम् ।
वायुनेव महामेघं सहसाऽभिसमीरितम् ।
तं प्रत्ययाच्च गाङ्गेयो रथेनादित्यवर्चसा ॥ १८
आयान्तमर्जुनं दृष्ट्वा भीष्मः परपुंजयः ।
प्रत्युज्जगाम युद्धार्थी महर्षभमिवर्षभः ॥ १९
तथा हि गुप्त एतेषां दुराधर्षः पितामहः ।
हन्यमानेषु योधेषु धनंजयमुपाद्रवत् ॥ २०
प्रगृह्य कार्मुकश्रेष्ठं जातरूपपरिष्कृतम् ।
शरानादाय तीक्ष्णाग्रान्मर्मदेहप्रमाथिनः ॥ २१
पाण्डुरेणातपत्रेण ध्रियमाणेन मूर्धनि ।
शुशुभे स नरव्याघ्रो गिरिः सूर्योत्तरो यथा ॥ २२
प्राध्माप्य शङ्खं गाङ्गेयो धार्तराष्ट्रान्प्रहर्षयन् ।

प्रदक्षिणमुपावृत्य बीभत्सुं प्रत्यवाप्यत् ॥ २३
तमवेक्ष्य समायान्तं कौन्तेयः परवीरहा ।
प्रत्यगृह्णादमेधात्मा प्रियातिथिमिवागतम् ।
देवदत्तं महाशङ्खं प्रदध्मौ युधि वीर्यवान् ॥ २४
तौ शङ्खनादावत्यर्थं भीष्मपाण्डवयोस्तदा ।
नादयामासतुर्घां च खं च भूमिं च सर्वशः ॥ २५
अन्तरिक्षे च जल्पन्ति सर्वे देवाः सवासवाः ।
यदर्जुनः कुरुन्सर्वान्प्राकृन्तच्छत्रतेजसा ॥ २६
कुरुश्रेष्ठाविमौ वीरौ रणे भीष्मधनंजयौ ।
सर्वास्त्रकुशलौ वीरावग्रमतौ रणे सदा ॥ २७
उभौ देवमनुष्येषु विश्रुतौ स्वपराक्रमैः ।
उभौ परमसंख्यावुभौ दीप्तधनुर्धरौ ॥ २८
समागतौ नरव्याघ्रौ व्याघ्राविव तरस्त्रिनौ ।
उभौ सदृशकर्मणौ सूर्यस्याग्रेष्व भारत ॥ २९
वासुदेवस्य सदृशौ कार्तवीर्यसमावुभौ ।
उभौ विश्रुतकर्माणावुभौ शूरौ महाबलौ ।
सर्वास्त्रविदुषां श्रेष्ठौ सर्वशस्त्रभृतां वरौ ॥ ३०
अग्रेरिन्द्रस्य सोमस्य यमस्य धनदस्य च ।
अनयोः सदृशं वीर्यं मित्रस्य वरुणस्य च ॥ ३१
को वा कुन्तीसुतं युद्धे द्वैरथेनोपयास्यति ।
ऋते शान्तनवादन्यः क्षत्रियो भुवि विद्यते ॥ ३२
इति संपूजयामासुर्भीष्मं दृष्ट्वाऽर्जुनं गतम् ।
तं रणे संग्रह्यन्तं दृष्ट्वा देवाः सवासवाः ॥ ३३
अथ बहुविधतूर्यशङ्खघोषै-
विंविधरवैः सह सिंहनादमिश्रैः ।
कुरुवृषभमपूजयत्कुरुणां
बलममराधिपसैन्यसप्रभं तत् ॥ ३४

॥ इति श्रीमन्महाभारते विराटपर्वणि गोअहणपर्वणि द्विषष्टितमोऽध्यायः ॥ ६२ ॥

त्रिषष्टितमोऽध्यायः ॥ ६३ ॥

अर्जुनेन भीष्मपराजयः ॥ १ ॥

वैशंपायन उवाच ।
ततो भीष्मः शरानष्टौ ध्वजे पार्थस्य वीर्यवान् ।
समार्पयन्महावेगाज्जलतः पन्नगानिव ॥ १

ते ध्वजं पाण्डुपुत्रस्य समासाद्य पतत्रिणः ।
ध्वजस्य कपिमाजघ्नुः ध्वजाग्रनिलयांश्च तान् ॥ २
सारथिं च हयांश्चास्य विव्याध दशभिः शरैः ।

उरस्यताडयत्पार्थ त्रिभिरेवायसैः शरैः ॥ ३
 ततोऽर्जुनः शरैस्तीक्ष्णैर्विद्ध्वा कुरुपितामहम् ।
 ध्वजं च सारथिं चापि विव्याध दशभिः शरैः ॥ ४
 तद्युद्धमभवद्धोरं रोमहर्षणमद्भुतम् ।
 भीष्मस्य सह पार्थेन बलिवासवयोरिव ॥ ५
 सन्ततं शरजालाभिराकाशं समपद्यत ।
 अम्बुदैरिव धाराभिस्तयोः कार्मुकनिःसृतैः ॥ ६
 भल्लैर्भल्लाः समाहत्य कुरुपाण्डवयो रणे ।
 अन्तरिक्षे व्यराजन्त खद्योताः प्रावृषीव हि ॥ ७
 अग्निचक्रोपमं घोरं मण्डलीकृतमाहवे ।
 गाण्डीवमभवज्जिष्णोः सव्यं दक्षिणमस्यतः ॥ ८
 पर्वतं वारिधाराभिश्छादयन्निव तोयदः ।
 अर्जुनश्छादयद्भीष्मं शरवर्षैरनेकशः ॥ ९
 तां समुद्रमिवोद्धूतां शरवृष्टिं समुद्यताम् ।
 व्यधमत्सायकैर्भीष्मः सोर्जुनं च न्यवारयत् ॥ १०
 ततस्तानि विस्फुरानि शरजालानि सङ्घशः ।
 आहतानि व्यशीर्यन्त अर्जुनस्य रथं प्रति ॥ ११
 ततः कनकपुङ्खाग्रैः शितैः संनतपर्वभिः ।
 पतद्भिः खगवाजैश्च द्यौरासीत्संघृता शरैः ॥ १२
 ततः प्रासृजदुग्राणि शरजालानि पाण्डवः ।
 तावन्ति शरजालानि भीष्मः पार्थाय प्राहिणोत् ॥
 साश्वं समूतं सरथं स पार्थ
 समाचिनोद्भारतो वत्सदनैः ।
 प्रच्छादयामास दिशश्च सर्वा
 नभश्च बाणैस्तपनीयपुङ्खैः ॥ १४
 ततो देवर्षिगन्धर्वाः साधुसाध्वित्यपूजयन् ।
 दुष्करं कृतवान्भीष्मो यदर्जुनमवारयत् ॥ १५
 बलवानर्जुनो दक्षः क्षिप्रकारी च पाण्डवः ।
 कोऽन्यः समर्थः पार्थस्य वेगं धारयितुं रणे ॥ १६
 ऋते शान्तनवाद्भीष्मात्कृष्णाद्वा देवकीसुतात् ।
 आचार्यवरमुख्याद्वा भारद्वाजान्महाबलात् ॥ १७
 अस्त्रैरस्त्राणि संवार्य क्रीडतः पुरुषोत्तमौ ।
 चक्षूषि सर्वभूतानां मोदयन्तौ महाबलौ ॥ १८
 प्राजापत्यं तथैवैन्द्रमाग्नेयं च सुदारुणम् ।

कौबेरं वारुणं चैव याम्यं वायव्यमेव च ।
 प्रयुञ्जानौ महात्मानौ समरे तौ विरेजतुः ॥ १९
 विस्मितान्यथ भूतानि तौ दृष्ट्वा संयुगे तदा ।
 साधु पार्थ महाबाहो साधु भीष्मेति चाब्रुवन् ॥ २०
 नैतदन्यो मनुष्येषु प्रदर्शयितुमाहवे ।
 महास्त्राणां संग्रयोगं समरे भीष्मपार्थयोः ॥ २१
 एवं सर्वास्त्रविदुषोरस्त्रयुद्धमवर्तत ॥ २२
 अथ जिष्णुरुदावृत्य शितधारेण कार्मुकम् ।
 न्यकुन्तद्दृधपत्रेण शातकुम्भपरिष्कृतम् ॥ २३
 निमेषान्तरमात्रेण भीष्मोऽन्यत्कार्मुकं रणे ।
 समादाय नरव्याघ्रः सज्यं चक्रे महाबलः ॥ २४
 शरांश्च सुबहून्कुद्रो मुमोचाशु धनंजये ।
 अर्जुनोपि शरांस्तीक्ष्णान्भीष्माय निशितान्बहून् ।
 चिक्षेप च महातेजास्तथा भीष्मश्च पाण्डवे ॥ २५
 तयोर्दिव्यास्त्रविदुषोरस्यतोरनिशं शरान् ।
 न विशेषस्तदा राजन्दश्यते सुमहात्मनोः ॥ २६
 अथावृणोद्दश दिशः शरैरतिरथस्तदा ।
 किरीटमाली कौन्तेयः शूरं शान्तनवं तथा ॥ २७
 अतीव पाण्डवो भीष्मं भीष्मश्चातीव पाण्डवम् ।
 बभूव तत्र सङ्घेऽस्मिन्लोके राजस्तदद्भुतम् ॥ २८
 पाण्डवेन हताः शूरा भीष्मस्य रथरक्षिणः ।
 शेरते स महाबाहो कौन्तेयस्याभितो रथम् ॥ २९
 ततो गाण्डीवनिर्मुक्ता निरमित्रं चिकीर्षवः ।
 असक्ताः पुङ्खसंसक्ताः श्वेतवाहनपत्रिणः ॥ ३०
 निष्पतन्तो रथात्तस्य धौता हैरण्यवाससः ।
 आकाशे प्रत्यदृश्यन्त हंसानामिव पङ्क्तयः ॥ ३१
 तस्य तद्विव्यमस्त्रं हि प्रगाढं चित्रमस्यतः ।
 प्रेक्षन्ते स्मान्तरिक्षस्थाः सर्वे देवाः सवासवाः ॥ ३२
 तं दृष्ट्वा परमप्रीतो गन्धर्वश्चित्रमद्भुतम् ।
 शशंस देवराजाय चित्रसेनः प्रतापवान् ॥ ३३
 पश्येमानरिनिर्दारान्संसक्तानिव गच्छतः ।
 चित्ररूपमिदं जिष्णोर्दिव्यमस्त्रमुदीर्यतः ॥ ३४
 नेदं मनुष्याः श्रद्ध्युर्न हीदं तेषु विद्यते ।
 सौराणां च महास्त्राणां विचित्रोऽयं समागमः ॥ ३५

मध्यन्दिनगतं सूर्यं प्रतपन्तमिवाम्बरे ।
 न शकुवन्ति सैन्यानि पाण्डवं प्रसमीक्षितुम् ॥३६
 उभौ विश्रुतकर्माणावुभौ शूरा महीक्षिताम् ।
 उभौ विचित्रकर्माणावुभौ युधि दुरासदौ ॥ ३७
 इत्युक्तो देवराजस्तु पार्थभीष्मसमागमम् ।
 पूजयामास दिव्येन पुष्पवर्षेण भारत ॥ ३८
 [अश्वत्थामा ततोऽभ्येत्य द्रुतं कर्णमभाषत ।
 अहमेको हनिष्यामि समेतान्सर्वपाण्डवान् ॥३९
 इति कर्णं समक्षं मे सभामध्ये त्वयोदितम् ।
 न तु तत्कृतमेकस्माद्भीतो धावसि मृतज ॥ ४०
 वैचित्रवीर्यजाः सर्वे त्वामाश्रित्य पृथासुतान् ।
 जेतुमिच्छन्ति संग्रामे भवान्युध्यस्व फल्गुनम् ॥४१
 अश्वत्थामोदितं वाक्यं श्रुत्वा दुर्योधनस्तदा ।
 प्रत्युवाच रुषा द्रौणिं कर्णप्रियचिकीर्षया ॥ ४२
 मा मानभङ्गं विप्रेन्द्र कुरु विश्रुतकर्मणः ।
 मानभङ्गेन राज्ञां तु बलहानिर्भविष्यति ॥ ४३
 शूरा वदन्ति संग्रामे वाचा कर्माणि कुर्वते ।
 पराक्रमन्ति संग्रामे स्वस्य वीर्यानुसारतः ॥ ४४
 तस्मात्तं नार्हति भवान्गर्हितुं शूरसंमतम् ।

राज्ञैवमुक्तः स द्रौणिर्गतरोषोऽभवत्तदा ॥] ४५
 ततो भीष्मः शान्तनवो वाणान्पार्श्वे समार्पयत् ।
 अस्यतः प्रतिसन्धाय विवृतं सव्यसाचिनः ॥४६
 ततः प्रसह्य वीभत्सुः पृथुधारेण कार्मुकम् ।
 न्यकृन्तद्दृध्रपत्रेण भीष्मस्यामिततेजसः ॥ ४७
 अथैनं दशभिः पश्चात्प्रत्यविध्यत्स्तनान्तरे ।
 यतमानं पराक्रान्तं कुन्तीपुत्रो धनञ्जयः ॥ ४८
 स पीडितो महाबाहुर्गृहीत्वा रथकूवरम् ।
 गाङ्गेथो युधि दुर्धर्षस्तथौ दीप इवातुरः ॥ ४९
 तं विसंज्ञमपोवाह संयन्ता रथवाजिनाम् ।
 उपदेशमनुस्मृत्य रक्षमाणो महारथम् ॥ ५०
 पराक्रमे च शौर्ये च वीर्ये सत्त्वे बले रणे ।
 शस्त्रास्त्रेषु च सर्वेषु लाघवे दूरपातने ॥ ५१
 यस्य नास्ति समो लोके पितृदत्तवरश्च यः ।
 जितश्रमो जितारातिर्निस्तन्द्रिः खेदवर्जितः ।
 यः स्वेच्छामरणः शूरः पितृशुश्रूषणे रतः ॥ ५२
 दुर्योधनहितार्थाय युद्धा पार्थेन संगरे ।
 पृथासुतहितार्थाय पराजित इवाभवत् ॥ ५३

॥ इति श्रीमन्महाभारते विराटपर्वणि गोग्रहणपर्वणि त्रिषष्टितमोऽध्यायः ॥ ६३ ॥

चतुःषष्टितमोऽध्यायः ॥ ६४ ॥

अर्जुनेन द्रोणादिपञ्चरथान्प्रत्यभियानम् ॥ १ ॥

वैशंपायन उवाच ।
 भीष्मं विजित्य संग्रामे कुरूणां मिषतां रणे ।
 ततो युद्धमनाः प्रायात्पार्थः पञ्च महारथान् ॥ १
 आददानश्च नाराचान्विमृशन्निषुधी अपि ।
 संस्पृशानश्च गाण्डीवं भूयः कर्णं समभ्यगात् ॥२
 द्रौणिरुवाच ।
 कर्णं यत्तत्सभामध्ये बह्वबद्धं प्रभाषसे ।
 न मे युधि समोऽस्तीति तदिदं प्रत्युपस्थितम् ॥३

गास्ता विजित्येति थ ध पाठ ॥ १ ॥

एषोऽन्तक इव क्रुद्धः सर्वभूतावमर्दनः ।
 अदूरात्प्रत्युपस्थाय जृम्भते केसरी यथा ।
 न पलायस्व शूरश्चेत्स्थित्वा युध्यस्व फल्गुनम् ॥४
 कर्ण उवाच ।
 नाहं विभेमि वीभत्सोः कृष्णाद्वा देवकीसुतात् ।
 पाण्डवेभ्योपि सर्वेभ्यः क्षत्रधर्ममनुव्रतः ॥ ५
 सत्त्वाधिकानां शूराणां धनुर्वेदोपजीविनाम् ।
 दर्शनाज्जायते दर्पः स्वरश्च न विषीदति ॥ ६
 पश्यत्वाचार्यपुत्रो मामर्जुनेन समं युधि ।

* इमे कुण्डलिताः श्लोकाः ध. पुस्तके वर्तन्ते ।

विराट० १५

युध्यमानं सुसंयुक्तं दैवं तु दुरतिक्रमम् ॥ ७
 अश्वत्थामोवाच ।
 को दोषः कर्ण शूराणां वाचा साकं हि पौरुषम् ।
 विद्यते यदि तल्लोके गुणोत्तरमिहोच्यते ॥ ८
 युध्यस्व त्वमभीः पार्थ प्रपलायस्व मा रणात् ।
 उक्तं वचः स्मरन्कर्ण नाहमित्यादि संयुगे ॥ ९
 वैशंपायन उवाच ।
 तं समन्ताद्रथाः पञ्च परिवार्य धनञ्जयम् ।
 त इषून्सम्यगस्यन्तो मुमुक्षन्तोपि जीवितात् ॥ १०
 ते लाभमिव मन्वानाः क्षिप्रमार्च्छन्धनञ्जयम् ।
 शरौघान्सम्यगस्यन्तो जीमूता इव वार्षिकाः ॥ ११
 बहुभिर्निशितैर्वाणैर्विविधैर्लोमवापिभिः ।
 आद्रवन्प्रत्यवस्थाप्य प्रत्यविध्यन्धनञ्जयम् ॥ १२
 ततः प्रहस्य वीभत्सुः सर्वशस्त्रभृतांवरः ।
 दिव्यमस्त्रं विकुर्वाणः प्रत्ययाद्रथसत्तमान् ॥ १३
 यथा रश्मिभिरादित्यः प्रच्छादयति मेदिनीम् ।
 एवं गाण्डीवनिर्मुक्तैः शरैः प्राच्छादयद्दिशः ॥ १४
 न रथानां न नागानां न ध्वजानां न वाजिनाम् ।
 अविद्धं निशितैर्वाणैरासीद्व्यङ्गुलमन्तरम् ॥ १५
 सर्वे शान्तिपरा योधाः स्वचित्तं नाभिजज्ञिरे ।
 हस्तिनोऽश्वाश्च वित्रस्ता व्यवलीयन्त भारत ॥ १६
 यथा नलवनं नागः प्रभिन्नः पाष्टिहायनः ।

एवं सर्वानपामृद्वादर्जुनः शस्त्रतेजसा ॥ १७
 गाण्डीवस्य तु घोषेण पृथिवी समकम्पत ।
 मनांसि धार्तराष्ट्राणामप्यकृन्तद्वनञ्जयः ॥ १८
 ततो विगाह्य सैन्यानां मध्यं शस्त्रभृतांवरः ।
 सारथिं समरे शूरस्त्वभ्यभाषत वीर्यवान् ॥ १९
 संनियम्य हयानेतान्मन्दं वाहय सारथे ।
 आचार्यपुत्रं समरे योधयिष्येऽपराजितम् ॥ २०
 पुरा ह्येष मया युक्तः स मे भवति पृष्ठतः ॥ २१
 एवमुक्तेऽर्जुनेनासावश्वत्थामरथं प्रति ।
 विराटपुत्रो जवनान्भृशमश्वानचोदयत् ॥ २२
 कर्ण उवाच ।
 एषोपयाति वीभत्सुर्व्यथितो गाढवेदनः ।
 तं तु तत्रैव यास्यामि नासौ मुच्येत जीवितात् ॥ २३
 द्रोण उवाच ।
 नासौ भयेन निर्यातो महात्मा पाकशासनिः ।
 नैवं भीता निवर्तन्ते न पुनर्गाढवेदनाः ॥ २४
 यद्येनमभिसंरब्धं पुनरेवाभियास्यसि ।
 बहून्यस्त्राणि जानीते न पुनर्मोक्ष्यते भवान् ॥ २५
 दिष्ट्या दुर्योधनो मुक्तो दिष्ट्या गावः पलायिताः ।
 मुक्तो दिष्ट्या च संग्रामे किं रणेन करिष्यसि ॥ २६
 क्रोशमात्रमपाक्रम्य बलमन्वानयामहे ।
 अन्वागतबलाः पार्थ पुनरेवाभियास्यथ ॥ २७

॥ इति श्रीमन्महाभारते विराटपर्वणि गोग्रहणपर्वणि चतुःषष्टितमोऽध्यायः ॥ ६४ ॥

पञ्चषष्टितमोऽध्यायः ॥ ६५ ॥

अर्जुनेनोत्तरं प्रति भीष्मादिसकाशे रथप्रापणप्रेरणापूर्वकं तदाप्यायनाय स्वपराक्रमप्रकथनम् ॥ १ ॥ तदा दुःशासना-
 दिपराभवनपूर्वकं भीष्मादिभिः सहायोधनम् ॥ २ ॥

वैशंपायन उवाच ।
 कर्णं मराजितं दृष्ट्वा पार्थो वैराटिमब्रवीत् ।
 एतं मां प्रापयदानीं रथवृन्दं प्रहारिणाम् ॥ १
 यत्र शान्तनवो भीष्मः सर्वेषां नः पितामहः ।
 सुयुद्धं काङ्क्षमाणो वै रथे तिष्ठति दंशितः ॥ २
 तालो वै काञ्चनो यत्र वज्रवैडूर्यभूषितः ।

पुरा ह्येष मया युक्त इति ख. पाठ. ॥ २१ ॥

अतीव समरे भाति मातरिश्वप्रकम्पितः ॥ ३
 दारुणं प्रहरिष्यामि रथवृन्दानि धन्विनाम् ।
 आदास्याम्यहमेतेषां धनुर्ज्यावेष्टनानि च ॥ ४
 अस्यन्तं दिव्यमस्त्राणि चित्रमुत्तरं पश्यसि ॥ ५
 शतहृदां जुम्भमाणां मेघस्थां प्रावृषीव च ।
 सुवर्णपृष्ठं गाण्डीवं पश्यन्तु कुरवो मम ॥ ६

चतुःषष्टितमोऽध्यायः ॥ ६४ ॥

दक्षिणेनाथः वामेन कतमेन खिदस्यति ।
 इति मां शत्रवः सर्वे न विज्ञास्यन्ति सारथे ॥ ७
 अस्त्रोदकां हयावर्ता नागनकां रथद्वदाम् ।
 नदीं प्रस्कन्दयिष्यामि परलोकापहारिणीम् ॥ ८
 पाणिपादशिरःपृष्ठबाहुशङ्खचराचरम् ।
 वनं कुरूणां छेत्स्यामि भल्लैः सन्नतपर्वभिः ॥ ९
 तूणीशयाः सुपुङ्खाग्रा विशिखा दुन्दुभिस्वनाः ।
 मया प्रमुक्ताः संग्रामे कुरून्धक्ष्यन्ति सायकाः ॥ १०
 ध्वजवृक्षं शरतृणं नागांश्चपादाकुलम् ।
 रथसिंहगणैर्युक्तं धनुर्वल्लिसमाकुलम् ।
 वनमादीपयिष्यामि कुरूणामस्त्रतेजसा ॥ ११
 जयतो भारतीं सेनामेकस्य मम संयुगे ।
 शतं मार्गा भविष्यन्ति पावकस्येव कानने ॥ १२
 मया चक्रमिवाविद्धं सैन्यं द्रक्ष्यसि केवलम् ।
 तानहं रथनीडेभ्यः परलोकाय शात्रवान् ।
 एकः प्रद्रावयिष्यामि चक्रपाणिरिवसुरान् ॥ १३
 असंभ्रान्तो रथे तिष्ठन्समेषु विषमेषु च ।
 मार्गमावृत्य तिष्ठन्तमपि भेत्स्यामि पर्वतम् ॥ १४
 अहमिन्द्रस्य संग्रामे द्विषतो बलदर्पितान् ।
 मातलिं सारथिं कृत्वा निवातकवचात्रणे ।
 हतवान्सर्वतः सर्वान्धावतो युध्यतस्तदा ॥ १५
 निवातकवचान् हत्वा गाण्डीवान्नैः सहस्रशः ।
 परं पारे समुद्रस्य हिरण्यपुरमारुजम् ॥ १६
 हत्वा षष्टिसहस्राणि रथानामुग्रधन्विनाम् ।
 पौलोमान्कालकेयांश्च समरे भृशदारुणान् ।
 असुरानहनं घोरात्रौद्रेणास्त्रेण सारथे ॥ १७
 अहमिन्द्रादृढां मुष्टिं ब्रह्मणः क्षिप्रहस्तताम् ।
 प्रगाढनिपुणं चित्रमतिदृढं प्रजापतेः ॥ १८
 रौद्रं रुद्रादहं वेद्मि वारुणं वरुणादपि ।
 सौर्यं सूर्यादहं वेद्मि याम्यं दण्डधरादपि ॥ १९
 अस्त्रमाग्नेयमग्नेश्च वायव्यं मातरिश्वनः ।
 अन्यैर्देवैरहं प्राप्तः को मां विषहते पुमान् ॥ २०
 अद्य गाण्डीवनिर्मुक्तैः शरैश्च रोमहर्षणैः ।
 कुरूणां पातयिष्यामि रथवृन्दानि धन्विनाम् ॥ २१

वैशंपायन उवाच ।
 एवमाश्वासितस्तेन वैराटिः सव्यसाचिना ।
 व्यगाहत रथानीकं भीमं भीष्मस्य वाजिभिः ॥ २२
 रथिसिंहमनाधृष्यं जिगीषन्तं परात्रणे ।
 अभ्यधावत्तदैवोग्रो ज्यां विकर्षन्धनञ्जयः ॥ २३
 दुःशासनोऽभ्ययात्तूर्णमर्जुनं भरतर्षभ ॥ २४
 अन्येऽपि चित्राभरणा युवानो मृष्टकुण्डलाः ।
 अभ्ययुर्भीमधन्वानो मौर्वी पर्यस्य बाहुभिः ॥ २५
 दुःशासनो विकर्णश्च वृषसेनो विविंशतिः ।
 अभीता भीमधन्वानं पाण्डवं पर्यवारयन् ॥ २६
 तस्य दुःशासनः षष्टिं वामपार्श्वे समार्षयत् ।
 अस्यतः प्रतिसन्धाय कुन्तीपुत्रस्य धीमतः ॥ २७
 पुनश्चैव स भल्लेन विद्ध्वा वैराटिमुत्तरम् ।
 द्वितीयेनार्जुनं वीरं प्रत्यविध्यत्स्तनान्तरे ॥ २८
 तस्य जिष्णुरुदावृत्य क्षुरधारेण कार्मुकम् ।
 प्राकृन्तद्गृध्रपत्रेण जातरूपपरिष्कृतम् ॥ २९
 अथैनं पञ्चभिर्बाणैः प्रत्यविध्यत्स्तनान्तरे ।
 सोपयातो रथोपस्थात्पार्थवाणाभिपीडितः ॥ ३०
 सर्वा दिशश्चाभ्यपतद्भीमत्सुरपराजितः ।
 तं विकर्णः शरैस्तीक्ष्णैर्गृध्रपक्षैः शिलाशितैः ।
 विव्याध परवीरघ्नमर्जुनं धृतराष्ट्रजः ॥ ३१
 ततस्तमपि कौन्तेयः शरेण नतपर्वणा ।
 ललाटेऽभ्यहनद्वाढं स विद्धः प्राद्रवद्भयात् ॥ ३२
 ततः पार्थमुपावृत्य दुस्सहः सविंशतिः ।
 अवाकिरञ्छरैस्तीक्ष्णैः परीप्सन्भ्रातरं रणे ॥ ३३
 तावुभौ गृध्रपत्राभ्यां निशिताभ्यां धनञ्जयः ।
 विव्याध युगपद्व्यग्रस्तयोर्वाहानसूदयत् ॥ ३४
 तौ हताश्वौ तु विद्धाङ्गौ धृतराष्ट्रात्मजावुभौ ।
 अभिपत्य रथैरन्यैरपनीतौ पदानुगैः ॥ ३५
 व्यद्रावयदशेषांश्च धृतराष्ट्रसुतांस्तदा ।
 विद्राव्य च रणे पार्थो रणभूमिं व्यराजयत् ॥ ३६
 किरीटमाली कौन्तेयो लब्धलक्षः प्रतापवान् ।
 पातयन्नुत्तमाङ्गानि बाहूश्च परिघोपमान् ॥ ३७
 अशेरत महावीराः शतशो रुक्ममालिनः ॥ ३८

कमलदिनकरेन्दुसन्निभैः
 सितदशनैः सुमुखाक्षिनासिकैः ।
 रुचिरमकरकुण्डलैर्मही
 पुरुषशिरोभिरथास्तृता बभौ ॥ ३९
 सुनसं चारुदीप्ताक्षं कृत्स्नश्चु खलंकृतम् ।
 अदृश्यत शिरश्छिन्नमनेकं हेमकुण्डलम् ॥ ४०
 एवं तत्प्रहृतं सैन्यं समन्तात्प्रद्रुतं भयात् ॥ ४१
 अथ दुर्योधनः कर्णः सौबलः शकुनिस्तदा ।
 द्रोणश्च द्रोणपुत्रश्च कृपश्चातिरथो रणे ॥ ४२
 सहिता विजयं तत्र योधयन्तो महारथाः ।
 विष्ण्वारयन्तश्चापानि बलवन्ति महाबलाः ॥ ४३
 ततः कीर्णपताकेन रथेनादित्यवर्चसा ।
 पुनरावृत्य मार्गस्थं दृष्टुर्वानरध्वजम् ॥ ४४
 ते महास्त्रैर्महेष्वासाः परिवार्य धनञ्जयम् ।
 अभ्यवर्षन्सुसंक्रुद्धा महामेघा इवाचलम् ॥ ४५
 शरौघान्सम्यगस्यन्तो जीमूता इव शारदाः ।
 युद्धे तस्थुर्महावीर्याः प्रतपन्तः किरीटिनम् ॥ ४६

इषुभिर्वहुभिस्तूर्णं निशितैर्लोमवापिभिः ।
 अदूरात्प्रत्यवस्थाय पाण्डवं समयोधयन् ॥ ४७
 ततः ग्रहस्य बीभत्सुस्तमैन्द्रं पञ्चवार्षिकम् ।
 अस्त्रमादित्यसंकाशं गाण्डीवे समयोजयत् ॥ ४८
 नाक्षाणां न च चक्राणां न रथानां न वाजिनाम् ।
 अङ्गुलाद्व्यङ्गुलाद्वापि विवृतं प्रत्यदृश्यत ॥ ४९
 यथा रश्मिभिरादित्यो वृणुते सर्वतो दिशम् ।
 एवं किरीटिना मुक्तं सर्वं प्राच्छादयज्जगत् ॥ ५०
 यथा बलाहके विद्युत्पावको वा शिलोच्चये ।
 तथा गाण्डीवमभवच्चक्रायुधमिवाततम् ॥ ५१
 यथा वर्षति पर्जन्यो विद्युत्पतति पर्वते ।
 विस्फूर्जिता दिशः सर्वा ज्वलद्गाण्डीवमावृणोत् ॥
 त्रस्ताश्च रथिनः सर्वे चैन्द्रमस्त्रं विकुर्वति ।
 सर्वे शान्तिपरा योधाः स्वचित्तं नाभिजज्ञिरे ।
 सहिता द्रोणभीष्माभ्यां प्रमोहगतचेतनाः ॥ ५३
 तानि सर्वाणि सैन्यानि भग्नानि भरतर्षभ ।
 प्राद्रवन्त दिशः सर्वा भयाद्वै सव्यसाचिनः ॥ ५४

॥ इति श्रीमन्महाभारते विराटपर्वणि गोग्रहणपर्वणि पञ्चषष्ठितमोऽध्यायः ॥ ६५ ॥

षट्षष्ठितमोऽध्यायः ॥ ६६ ॥

अर्जुनेन भीतमुत्तरं प्रति समाश्वासनपूर्वकं दुर्योधनं प्रति रथयापन्नचोदना ॥ १ ॥ तथा स्वबाणाभिघातासहनेन पलाय-
 मानं तं प्रति सोपहासमाह्वानम् ॥ २ ॥

अर्जुन उवाच ।
 दक्षिणामेव तु दिशं हयानुत्तरं वाहय ।
 पुरा सार्थी भवत्येषामयं शब्दोऽत्र तिष्ठताम् ॥ १
 अश्वत्थाम्नः प्रतिरथं प्राचीमुद्याहि सारथे ।
 अचिराद्द्रष्टुमिच्छामि गुरुपुत्रं यशस्विनम् ॥ २
 वैशंपायन उवाच ।
 मोहयित्वा तु तान्सर्वान्धनुर्घोषेण पाण्डवः ।
 प्रसव्यं चैवमावृत्य क्रोशार्थं प्राद्रवत्तदा ॥ ३
 यथा सततगो वायुः सुपर्णश्चापि शीघ्रगः ।
 तथा पार्थरथः शीघ्रमाकाशे पर्यवर्तत ॥ ४
 मुहूर्तोपरते शब्दे प्रतियाते धनञ्जये ।
 हस्त्यश्वरथपादातं पुरस्कृत्य महारथाः ॥ ५

द्रोणभीष्ममुखाः सर्वे सैन्यानां जघने ययुः ।
 यत्ताः पार्थमपश्यन्तः सहिताः शरविक्षताः ॥ ६
 सैनिका ऊचुः ।
 दिष्ट्या दुर्योधनो मुक्तः सैन्यं भूयिष्ठमागतम् ।
 क्रोशमात्रमतिक्रम्य बलमन्वानयामहे ।
 यात यत्र वनं गुल्मं नदीमन्वश्मकां प्रति ॥ ७
 वैशंपायन उवाच ।
 अथ दुर्योधनो दृष्ट्वा भग्नं स्वं बलमाहवे ।
 अमृष्यमाणः क्रोधेन प्रतिमार्गन्धनञ्जयम् ॥ ८
 न्यवर्तत कुरुश्रेष्ठ स्वेनानीकेन संवृतः ।
 वार्यमाणो दुराधर्षैर्भीष्मद्रोणकृपैर्भृशम् ॥ ९

वार्यमाण. परिवार्यमाणः ॥ ९ ॥

ततोऽर्जुनश्चित्रमुदारवेगं समीक्ष्य गाण्डीवमुवाच वाक्यम् । भोगीन्द्रकल्पं भुवनेषु रूढ- मभेद्यमच्छेद्यमदाह्यमाजौ ॥ इदं त्विदानीमनयं कुरूणां शिवं धनुः शत्रुनिवर्हणं च । अत्याशुगं वेगवदाशुकर्तृ अवारणीयं महते रणाय ॥ प्रदारणं शत्रुवरूथिनीना- मनीकजित्संयति वज्रकल्पम् । वैधव्यदं शत्रुनितम्बिनीनां सुखप्रदं कौरववंशजानाम् ॥ प्रयाहि यत्रैष सुयोधनो हि तं पातयिष्यामि शरैः सुतीक्ष्णैः । आचार्यपुत्रं च सुयोधनं च पितामहं मृतसुतं च सङ्ख्ये । द्रोणं कृपं चैव निवार्य सर्वा- ञ्जिशरो हरिष्यामि सुयोधनस्य ॥ वैशंपायन उवाच । तदुत्तरश्चित्रमुदारवेगं धनुश्च दृष्ट्वा निशिताञ्जशरांश्च । भीतोऽब्रवीदर्जुनमाजिमध्ये नाहं तवाश्चान्विषहे नियन्तुम् ॥ तमब्रवीन्मात्स्यसुतं प्रहस्य गाण्डीवधन्वा द्विषतां निहन्ता । मया सहायेन कुतो भयं ते प्रेक्षुत्तराश्चानुपमन्त्रयस्व ॥ आश्वासितस्तेन धनञ्जयेन वैराटिरश्वानतुदञ्जवेन । विष्कारयंस्तद्वनुरुग्रवेगं युयुत्समानः पुनरेव जिष्णुः ॥ गाण्डीवशब्देन तु तत्रतत्र भूमौ निषेदुर्वहवोऽतिवेलम् । शङ्खस्य शब्देन तु वानरस्य शब्देन ते योधवराः समन्तात् ॥	१० ११ १२ १३ १४ १५ १६ १७
अर्जुन उवाच । एषोऽतिमानी धृतराष्ट्रपुत्रः सेनामुखे सर्वसमृद्धतेजाः । पराजयं नित्यममृष्यमाणो निवर्तते युद्धमनाः पुरस्तात् ॥ तमेव याहि प्रसमीक्ष्य युक्तः सुयोधनं तत्र सहानुजं च ॥ वैशंपायन उवाच । तमापतन्तं प्रसमीक्ष्य सर्वे कुरुप्रवीराः सहसाऽभ्यगच्छन् । प्रहस्य वीरः स तु तानतीत्य दुर्योधने द्रौ निचखान बाणौ ॥ तेनार्दितो नाग इव प्रभिन्नः पार्थेन विद्धो धृतराष्ट्रपुत्रः । युयुत्समानोऽतिरथेन सङ्ख्ये स्वयं विगृह्यार्जुनमाससाद ॥ स भीमधन्वानमुदग्रवेगो धनञ्जयं शत्रुशतैरजेयम् । आकर्णपूर्णायतचोदितेन भल्लेन विव्याध ललाटमध्ये ॥ स तेन बाणेन समर्पितेन जाम्बूनदाभेन सुसंहितेन । रराज पार्थो रुधिरं क्षरन्वै यथैकरश्मिर्भगवान्दिवार्कः ॥ अथास्य बाणेन विदारितस्य प्रादुर्बभूवास्त्रमजस्रमुष्णम् । सा तस्य जाम्बूनदपुष्पचित्रा मालेव धाराऽभिविराजते स्म ॥ स तेन बाणाभिहतस्तरस्वी दुर्योधनेनोद्धतमन्युवेगः । शरानुपादाय विषाभिकल्प- न्विव्याध राजानमदीनसत्त्वः ॥ दुर्योधनश्चापि तमुग्रतेजाः पार्थश्च दुर्योधनमेकवीरः ।	१८ १९ २० २१ २२ २३ २४ २५

अन्योन्यमाजौ पुरुषप्रवीरौ
 समं समाजघ्नतुराजमीढौ ॥ २६
 ततः प्रभिन्नेन महागजेन
 महीधराभेन पुनर्विकर्णः ।
 रथैश्चतुर्भिर्गजपादरक्षैः
 कुन्तीसुतं पाण्डवमभ्यधावत् ॥ २७
 तमापतन्तं त्वरितं गजेन्द्रं
 धनञ्जयः कुम्भललाटमध्ये ।
 आकर्णपूर्णेन दृढायसेन
 बाणेन विव्याध भृशं तु वीरः ॥ २८
 पार्थेन सृष्टः स तु गृध्रपत्रो
 ह्यापुङ्खदेशं प्रविवेश नागम् ।
 विदार्य शैलप्रवरप्रकाशं
 यथाऽशनिः पर्वतमिन्द्रसृष्टः ॥ २९
 शरप्रतप्तः स तु नागराजः
 प्रवेपिताङ्गो व्यथितान्तरात्मा ।
 संसीदमानो निपपात भूमौ
 वज्राहतं शृङ्गमिवाचलस्य ॥ ३०
 निपातिते दन्तिवरे पृथिव्यां
 त्रासाद्विकर्णः सहसाऽवतीर्य ।
 तूर्णं पदान्यष्टशतानि गत्वा
 विविंशतेः स्यन्दनमारुरोह ॥ ३१
 निहत्य नागं तु शरेण तेन
 वज्रोपमेनाद्रिवरप्रकाशम् ।
 तथाविधेनैव शरेण पार्थो
 दुर्योधनं वक्षसि निर्बिभेद ॥ ३२
 हते गजे राजनि चैव भिन्ने
 भग्रे विकर्णे च सपादरक्षे ।
 गाण्डीवमुक्तैर्विशिखैः प्रभिन्ना-
 स्ते योधमुख्याः सहसा प्रजग्मुः ॥ ३३
 दृष्ट्वैव बाणेन हतं च नागं
 योधांश्च सर्वानृपतिर्निरीक्ष्य ।
 रथं समावृत्य कुरुप्रवीरो
 रणात्प्रदुद्राव यतो न पार्थः ॥ ३४

तं भीतरूपं त्वरितं व्रजन्तं
 दुर्योधनं शत्रुगणावमर्दी ।
 अन्वाह्वयद्योद्धुमनाः किरीटी
 बाणाभिविद्धं रुधिरं वमन्तम् ॥ ३५
 तस्मिन्महेष्वासवरेऽतिविद्धे
 धनञ्जयेनाप्रतिमेन युद्धे ।
 सर्वाणि सैन्यानि भयार्दितानि
 त्रासं ययुः पार्थमुदीक्ष्य तानि ॥ ३६
 ततस्तु ते शान्तिपरांश्च सर्वे
 दृष्ट्वाऽर्जुनं नागमिव प्रभिन्नम् ।
 उच्चैर्नदन्तं बलमत्तमाजौ
 मध्ये स्थितं सिंहमिवर्षभाणाम् ॥ ३७
 गाण्डीवशब्देन तु पाण्डवस्य
 योधा निपेतुः सहसा रथेभ्यः ।
 भयार्दिताः पार्थशराभितप्ताः
 सिंहाभिपन्ना इव वारणेन्द्राः ॥ ३८
 संरक्तनेत्रः पुनरिन्द्रकर्मा
 वैकर्तनं द्वादशभिः पृषत्कैः ।
 वित्रास्य तेषां द्रवतां समैक्ष-
 दुःशासनं चैकरथेन पार्थः ॥ ३९
 कर्णोऽब्रवीत्पार्थशराभितप्तो
 दुर्योधनं दुष्प्रसहं च दृष्ट्वा ।
 दृष्टोऽर्जुनोऽयं प्रतियाम शीघ्रं
 श्रेयो विधास्याम इतो गतेन ॥ ४०
 मन्ये त्वया तात कृतं च कार्यं
 यदर्जुनोऽस्माभिरिहाद्य दृष्टः ।
 भूयो वनं गच्छतु स्वयसाची
 पश्यामि पूर्णं समर्थं न तेषाम् ॥ ४१
 वैशंपायन उवाच ।
 शरादितास्ते युधि पाण्डवेन
 प्रससुरन्योन्यमथाह्वयन्तः ।
 कर्णोऽब्रवीदापतत्येष जिष्णु-
 र्युयुधन् संपरिवार्य यामः ॥ ४२
 सर्वान्निविद्वारणयूथपाभः
 काले प्रहर्ता युधि शात्रवाणाम् ।

अयं च पार्थः पुनरागतो नो
 मूलं च रक्ष्यं भरतर्षभाणाम् ॥ ४३
 समीक्ष्य पार्थं तरसाऽऽपतन्तं
 दुर्योधनः कालमिवात्तशस्त्रम् ।
 भयार्तरूपः शरणं प्रपेदे
 द्रोणं च कर्णं च कृपं च भीष्मम् ॥ ४४
 तं भीतरूपं शरणं व्रजन्तं
 दुर्योधनं शत्रुसहो निषङ्गी ।
 इत्यब्रवीत्प्रीतमनाः किरीटी
 बाणाभितप्तं रुधिरं वसन्तम् ॥ ४५
 विहाय कीर्तिं च यशश्च लोके
 युद्धात्परावृत्य पलायसे किम् ।
 न नन्दयिष्यन्ति तवाहतानि
 तूर्याणि युद्धादवरोपितस्य ॥ ४६
 न भोक्ष्यसे सोऽद्य महीं समग्रं
 यानानि वस्त्राण्यथ भोजनानि ।
 कल्याणगन्धीनि च चन्दनानि
 युद्धात्परावृत्य तु भोक्ष्यसे किम् ।
 सुवर्णमाल्यानि च कुण्डलानि
 हारांश्च वैडूर्यकृतोपधानान् ॥ ४७

च्युतस्य युद्धान्न तु शङ्कशब्दा-
 स्तथा भविष्यन्ति तवाद्य पाप ।
 न भोगहेतोर्वरचन्दनं च
 स्त्रियश्च मुख्या मधुरप्रलापाः ।
 युद्धात्प्रयातस्य नरेन्द्रमूनो
 परे च लोके फलिता न चेह ॥ ४८
 युधिष्ठिरस्यासि निदेशकारी
 पार्थस्तृतीयो युधि च स्थिरोसि ।
 तदर्थमावृत्य मुखं प्रयच्छ
 नरेन्द्रवृत्तं सर धार्तराष्ट्र ॥ ४९
 मोघं तवैतद्भुवि नामधेयं
 दुर्योधनेतीह कृतं पुरस्तात् ।
 दुर्योधनस्त्वं प्रथितोसि नाम्ना
 सुयोधनः सन्निकृतिप्रधानः ।
 नहीह दुर्योधनता तवाद्य
 पलायमानस्य रणं विहाय ॥ ५०
 न ते पुरस्तादथ पृष्ठतो वा
 पश्यामि दुर्योधन रक्षितारम् ।
 परीप्स युद्धेन कुरुप्रवीर
 प्राणान्मया बाणबलाभितप्तान् ॥ ५१

॥ इति श्रीमन्महाभारते विराटपर्वणि गोप्रहणपर्वणि षट्षष्टितमोऽध्यायः ॥ ६६ ॥

सप्तषष्टितमोऽध्यायः ॥ ६७ ॥

सोपहासमर्जुनसमाहूतेन दुर्योधनेन पुनः परावृत्याभियानम् ॥ १ ॥ भीष्मादिभिस्तद्रक्षणाय परितोऽवस्थानम् ॥ २ ॥
 अर्जुनेन तैः सह चिरं प्रयुध्य पश्चात्संमोहनास्त्रप्रयोगः ॥ ३ ॥ उत्तरेणार्जुनचोदनयाऽस्त्रमोहितानां द्रोणादीनां वस्त्रापहर-
 णम् ॥ ४ ॥ अर्जुनेन बाणैर्भीष्माद्यभिवादनम् ॥ ५ ॥

वैशंपायन उवाच ।

आहूयमानस्तु स तेन सङ्ख्ये
 महात्मना वै धृतराष्ट्रसूनुः ।
 निवर्तितश्चापि गिराङ्कुशेन
 गजो मदोन्मत्त इवाङ्कुशेन ॥ १
 सोमृष्यमाणो वचसाऽभिमृष्टो
 महारथेनातिरथस्तरस्त्री ।

ततः स पर्याववृते रथेन
 भोगी यथा पादतलाभिमृष्टः ॥ २
 ततो दुर्योधनः क्रुद्धो विशिष्यन्धनुरुत्तमम् ।
 धृतिं कृत्वा सुविपुलां प्रत्युवाच धनञ्जयम् ॥ ३
 सोहमिन्द्रादभिकुद्धान्न विभेमीह भारत ।
 भुक्त्वा सुविपुलं राज्यं वित्तानि च सुखानि च ।
 किमर्थं युद्धसमये पलायिष्ये नरोत्तम ॥ ४

एवमुक्त्वा महाराजः प्रत्ययुध्यत भारत ।
 संन्यवर्तत शीघ्राश्वस्तोत्रादित इव द्विषः ॥ ५
 आक्रान्तभोगस्तेजस्वी धनुर्वक्र इवोरगः ।
 रथं रथेन संगम्य योधयामास पाण्डवम् ॥ ६
 तं प्रेक्ष्य कर्णः परिवर्तमानं
 निवृत्य संस्तम्भितसर्वगात्रम् ।
 दुर्योधनं दक्षिणतोऽन्वरक्ष-
 त्पार्थान्महाबाहुरधिज्यधन्वा ॥ ७
 गान्धारराजः शङ्कुनिर्निवृत्य
 द्रौणिश्च सर्वास्त्रविदां वरिष्ठः ।
 ररक्षतुः कौरवमभ्युपेत्य
 पार्थान्निवीरौ युधि सव्यतश्च ॥ ८
 भीष्मस्ततः शान्तनवो विवृत्य
 हिरण्यकक्ष्यांस्त्वरया तुरंगान् ।
 दुर्योधनं पश्चिमतो ररक्ष
 पार्थान्महाबाहुरधिज्यधन्वा ॥ ९
 द्रोणः कृपश्चैव विविंशतिश्च
 दुःशासनश्चैव निवृत्य शीघ्रम् ।
 सर्वे पुरस्तात्प्रणिधाय बाणा-
 न्दुर्योधनार्थं त्वरिताऽभ्युपेयुः ॥ १०
 सर्वाप्यनीकानि निवर्तितानि
 संप्रेक्ष्य पूर्णौघनिभानि पार्थः ।
 हंसो महामेघमिवापतन्तं
 धनञ्जयः प्रत्यपतत्तरस्त्री ॥ ११
 ते सर्वतः संपरिवार्य पार्थ-
 मस्त्राणि दिव्यानि समाददानाः ।
 ववर्षुरभ्येत्य शरैः समग्रै-
 र्मेघा यथा भूधरमम्बुवेगैः ॥ १२
 ततोऽस्त्रमस्त्रेण निवार्य तेषां
 गाण्डीवधन्वा कुरुपुङ्गवानाम् ।
 संमोहनं शत्रुसहोऽन्यदस्त्रं
 प्रादुश्चकारैन्द्रमवारणीयम् ॥ १३

ततो दिशश्चानुदिशो निवार्य
 शरैः सुघोरैर्निशितैः सुपुङ्खैः ।
 गाण्डीवशब्देन मनांसि तेषां
 महाबलं प्रव्यथयांचकार ॥ १४
 ततः पुनर्भीमरवं निगृह्य
 दोर्भ्यां महाशङ्खमुदारघोषम् ।
 व्यनादयन्संप्रदिशो दिशः खं
 भुवं च पार्थो द्विषतां निहन्ता ॥ १५
 संमोहनास्त्रप्रभवैः शरौघै-
 र्विनष्टदेहाश्च निपत्य योधाः ।
 निःसत्ववेगाः कुरुराजसैन्याः
 कुड्योपमास्तस्थुरनीहमानाः ॥ १६
 ते शङ्खनादेन कुरुप्रवीराः
 संमोहिताः पार्थसमीरितेन ।
 उत्सृज्य चापानि दुरासदानि
 सर्वे तदा मोहपरा बभूवुः ॥ १७
 ततो विसंज्ञानि परेषु पार्थः
 संस्मृत्य संदेशमथोत्तरायाः ।
 निर्याहि वाहादिति मात्स्यपुत्र-
 मुवाच यावत्कुरवो विसंज्ञाः ॥ १८
 आचार्यशारद्वतयोः सुशुक्ले
 कर्णस्य पीतं रुचिरं च वस्त्रम् ।
 द्रौणेश्च राज्ञश्च तथैव नीले
 वस्त्रे समादत्स्व नरप्रवीर ॥ १९
 भीष्मस्य संज्ञां तु तथैव मन्ये
 जानाति मेऽस्त्रप्रतिघातमेषः ।
 एतस्य वाहान्कुरु सव्यतस्त्व-
 मेवं प्रयातव्यममूढसंज्ञैः ॥ २०
 रश्मीन्समुत्सृज्य ततो महात्मा
 रथादवमुत्थ विराटपुत्रः ।
 वस्त्राण्युपादाय महारथानां
 नानाविधान्यद्भुतवर्णकानि ॥ २१

महान्ति चीनांशुदुहूलकानि
 पट्टांशुकानि विविधानि मनोज्ञकानि ।
 हारांश्च राज्ञां मणिभूषणानि
 सुवर्णनिष्काभरणानि मारिष ॥ २२
 माणिक्यबाहुङ्गदकङ्कणानि
 अन्यानि राज्ञां मणिभूषणानि ।
 वस्त्राण्युपादाय महारथानां
 तूर्णं पुनः स्वं रथमारुरोह ॥ २३
 राज्ञश्च सर्वान्कृतसंनिकाशा-
 न्संमोहनास्त्रेण विसंज्ञकल्पान् ।
 नासाग्रविन्यस्तकराङ्गुलीकः
 पार्थो जहास स्मयमानचेताः ॥ २४
 ततोऽन्वशात्तांश्चतुरः सदश्वा-
 न्पुत्रो विराटस्य हिरण्यकक्ष्यान् ।
 ते तच्चतीयुर्द्विषतामनीकं
 श्वेता वहन्तोऽर्जुनमाजिमध्यात् ॥ २५
 तथा प्रयान्तं पुरुषप्रवीरं
 भीष्मः शरैरभ्यहनत्तरस्त्री ।
 स चापि भीष्मस्य हयाग्निहत्य
 विव्याध भीष्मं दशभिः पृषत्कैः ॥ २६
 ततोऽर्जुनो भीष्ममपास्य युद्धे
 विद्ध्वाऽस्य यन्तारमरिष्टधन्वा ।
 तस्थौ विमुक्तो रथवृन्दमध्या-
 द्राहुं विदार्येव सहस्ररश्मिः ॥ २७
 लब्ध्वा तु संज्ञां पुरुषप्रवीरः
 पार्थ निरीक्ष्यथ महेन्द्रकल्पम् ।
 रणात्प्रमुक्तं पुरुषप्रवीरं
 स धार्तराष्ट्रस्त्वरितो बभाषे ॥ २८
 अयं कथंचिद्भवतो विमुक्त-
 स्तं वै प्रवध्नीत यथा न मुच्येत ।
 तमब्रवीच्छान्तनवः प्रहस्य
 क ते गता बुद्धिरभूत्क वीर्यम् ॥ २९
 शान्तिं परां प्राप्य यथा स्थितस्त्व-
 मुत्सृज्य बाणांश्च धनुश्च चित्रम् ।

न त्वेव वीभत्सुरलं नृशंसं
 कर्तुं न पापेऽस्य मनो निविष्टम् ॥ ३०
 जह्यान् धर्मं त्रिदिवस्य हेतोः
 सर्वे तु तस्मान्न हता रणेऽस्मिन् ।
 क्षिप्रं कुरुन्याहि कुरुप्रवीर
 विजित्य गाश्च प्रतियातु पार्थः ॥ ३१
 संमोहनास्त्रप्रतिमोहिताः स्थ
 यूयं न जानीथ धनापहारम् ।
 पश्यामि वस्त्राभरणानि राज-
 न्विराटपुत्रेण समाहृतानि ॥ ३२
 नृपेषु सर्वेषु च मोहितेषु
 हन्तुं यदीच्छेत्स हनिष्यतीति ।
 तदा तु धर्मात्मतया नृवीरो
 न चाहनद्वो बलभित्तनूजः ॥ ३३
 भाग्येन युष्मानवधीन् पार्थः
 संधिं कुरुणामनुमन्यमानः ।
 तद्यात यूयं सहसैनिकैस्तै-
 र्हतावशिष्टैर्गजसाह्वयं पुरम् ॥ ३४
 वैशंपायन उवाच ।
 दुर्योधनस्तस्य निशम्य वाक्यं
 पितामहस्यात्महितं प्रशस्य ।
 अतीतकामो युधि सोऽत्यमर्षी
 राजा विनिश्चस्य बभूव तूष्णीम् ॥ ३५
 तद्भीष्मवाक्यं हि निशम्य सर्वे
 धनञ्जयाग्निं च विवर्धमानम् ।
 निवर्तनायैव मतिं निदधु-
 र्दुर्योधनं तं परिरक्षमाणाः ॥ ३६
 तान्प्रस्थितान्प्रीतमनाः समर्थो
 धनञ्जयः सर्वकुरुप्रवीरः ।
 आमन्त्र्य वीरोऽनुययौ मुहूर्तं
 गाण्डीवधोषेण विनद्य लोकम् ॥ ३७
 तेषामनीकानि निरीक्ष्य पार्थो
 विकीर्णयानध्वजकार्मुकाणि ।

गाण्डीवधन्वा प्रहसन्कुरूणां
 शङ्खं प्रदध्मौ बलवान्वलेन ॥ ३८
 ते शङ्खशब्दं तुमुलं निशम्य
 ध्वजस्य शब्दं च ततोऽन्तरिक्षे ।
 गाण्डीवशब्देन मुहुर्मुहुस्ते
 भीता ययुः सर्वधनं विहाय ॥ ३९
 तानर्जुनो दूरतरं विभज्य
 धनं च सर्वं निखिलं निवर्त्य ।
 आपृच्छय तान्दूरमनुप्रयात्वा
 धनञ्जयस्तत्र कुरूमहात्मा ।
 गुरुंश्च सर्वानभिवाद्य बाणै-
 न्यवर्ततोदग्रमनाः शरैः सह ॥ ४०
 पितामहं शान्तनवं महात्मा
 द्वाभ्यां शराभ्यामभिवाद्य वीरः ।
 द्रोणं कृपं चैव कुरुंश्च मान्या-
 ञ्शरैश्च सर्वानभिवाद्य सङ्ख्ये ।
 दुर्योधनस्योत्तमरत्नचित्रं
 चिच्छेद पार्थो मकुटं शरौघैः ॥ ४१
 अराजवंशस्य किमर्थमेत-
 न्नित्यं न धार्यं मकुटं त्वयेति ।

संपातितं भूमितले सरत्नं
 ग्रीतस्ततो मात्स्यसुतो बभूव ॥ ४२
 धनञ्जयं नागमिव प्रभिन्नं
 विजित्य शत्रून्परिवर्तमानम् ।
 गास्ता विजित्याभिमुखं प्रयान्तं
 न शक्नुवन्तः कुरवः प्रयाताः ॥ ४३
 धनञ्जयं सिंहमिवात्तशस्त्रं
 गा वै विजित्याभिमुखं प्रयान्तम् ।
 उदीक्षितुं पार्थिवास्ते न शेकु-
 र्यथैव मध्यह्नगतं हि सूर्यम् ॥ ४४
 रक्तानि वासांसि च तानि गृह्य
 रणोत्कटो नाग इव प्रभिन्नः ।
 जित्वा च वैराटिमुवाच पार्थः
 ग्रहष्टरूपो रथिनां वरिष्ठः ॥ ४५
 आवर्तयाश्चान्पशवो जितास्ते
 याताः परे प्रैहि पुरं ग्रहष्टः ।
 उद्दुष्यतां ते विजयोऽद्य शीघ्रं
 गात्रं तु ते सेवतु माल्यगन्धः ।
 माता तु ते नन्दतु बान्धवाश्च
 त्वामद्य दृष्ट्वा समुदीर्णहर्षम् ॥ ४६

॥ इति श्रीमन्महाभारते विराटपर्वणि गोग्रहणपर्वणि सप्तषष्ठितमोऽध्यायः ॥ ६७ ॥

अष्टषष्ठितमोऽध्यायः ॥ ६८ ॥

अर्जुनेनोत्तरं प्रति युधिष्ठिरादितत्त्वप्रकाशनप्रतिषेधनम् ॥ १ ॥ तथा धर्मज्ञानमेत्य शमीतरौ गाण्डिवादिनिधानपूर्वकं पुनर्वृद्धललावेवपरिग्रहेण सारथ्यकरणम् ॥ २ ॥ उत्तरेणार्जुनचोदनया स्वजयोद्घोषणाय नगरं प्रति दूतप्रेषणम् ॥ ३ ॥

वैशंपायन उवाच ।
 ततो विजित्य संग्रामे कुरुगोवृषभेक्षणः ।
 समानयामास तदा विराटस्य धनं महत् ॥ १
 गतेषु च प्रभग्नेषु धार्तराष्ट्रेषु सर्वशः ।
 वनान्निष्क्रम्य गहनाद्ब्रह्मवः कुरुसैनिकाः ।
 भयात्संव्रतस्तमनसः समाजग्मुस्ततस्ततः ॥ २
 मुक्तकेशाः प्रदृश्यन्ते स्थिताः प्राञ्जलयस्तदा ।
 क्षुत्पिपासापरिश्रान्ता विदेशस्था विचेतसः ।

स्मित्वा च वैराटिमुवाचेति पाठान्तरम् ॥ ४५ ॥

ऊचुः प्राञ्जलयः सर्वे पार्थ किं करवामहे ॥ ३
 प्राणानन्तर्मनोयातान्प्रयाचिष्यामहे वयम् ।
 वयं चार्जुन ते दासा ह्यनुरक्ष्या ह्यनाथकाः ॥ ४
 अर्जुन उवाच ।
 अनाथान्दुःखितान्दीनान्कृशान्द्वान्पराजितान् ।
 न्यस्तशस्त्रान्निराशांश्च नाहं हन्मि कृताञ्जलीन् ॥ ५
 भवन्तो यान्तु विस्रब्धा निर्भया अमृता यथा ।
 मम पादरजोलक्ष्म्या जीवन्तु सुचिरं भुवि ॥ ६

सप्तषष्ठितमोऽध्यायः ॥ ६७ ॥

तस्य तामभ्यां वाचं श्रुत्वा योधाः समागताः ।
 आयुःकीर्तियशोभिस्ते तमाशीर्भिरवर्धयन् ॥ ७
 ततो निवृत्ताः कुरवो भग्नाश्च दिवमास्थिताः ।
 प्रयाताः सर्वतस्तत्र नमस्कृत्य धनञ्जयम् ॥ ८
 एवं दत्ताभयास्तेन ततो याताः कुरुन्प्रति ॥ ९

स कर्म कृत्वा परमार्थकर्मा
 निहत्य शत्रून्दिषतां निहन्ता ।
 यातो महामेघ इवातपान्ते
 विद्राव्य पार्थः कुरुसैन्यमेकः ॥ १०
 तं मात्स्यपुत्रं द्विषतां निहन्ता
 वचोऽब्रवीत्संपरिगृह्य राजन् ॥ ११
 पितुः सकाशे तव तात सर्वे
 वसन्ति पार्था विदितं त्वयेति ।
 तान्मास्म शंसीर्नगरं प्रविश्य
 भीतः प्रणश्येत्स च मत्स्यराजः ॥ १२
 मया जिता सा ध्वजिनी कुरूणां
 मया हि गावो विजिता द्विषद्भ्यः ।
 एवं तु कामं नगरं प्रविश्य
 त्वमात्मना कर्म कृतं ब्रवीहि ॥ १३

उत्तर उवाच ।
 यत्ते कृतं कर्म न वारणीयं
 तत्कर्म कर्तुं मम नास्ति शक्तिः ।
 न त्वां प्रवक्ष्यामि पितुः सकाशे
 यावन्न मां वक्ष्यसि सव्यसाचिन् ॥ १४
 वैशंपायन उवाच ।

स शत्रुसेनां तरसा विजित्य
 आच्छिद्य सर्वं तु धनं कुरूणाम् ।
 श्मशानमागम्य पुनः शर्मां ता-
 मभ्येत्य तस्थौ शरविक्षताङ्गः ॥ १५

ततः स वह्निप्रतिमो महाकपिः
 सहैव भूतैर्दिवमुत्पपात ।
 तथा च माया विहिता बभूव सा
 ध्वजं च सिंहं युयुजे रथे पुनः ॥ १६
 निधाय तच्चायुधमाजिमर्दनः
 कुरुत्तमानामिषुधीन्ध्वजांस्तथा ।
 प्रायात्स मात्स्यो नगरं प्रवेष्टुं
 किरीटिना सारथिना महात्मा ॥ १७
 पार्थश्च कृत्वा परमार्थकर्म
 निहत्य शत्रून्दिषतां निहन्ता ।
 विधाय भूयश्च तथैव वेषं
 जग्राह रश्मीन्पुनरुत्तरस्य ।
 बृहन्नलारूपमथो विधाय
 प्रायात्स मात्स्यो नगरं प्रवेष्टुम् ॥ १८

वैशंपायन उवाच ।
 ततो निवृत्ताः कुरवः प्रभग्नाः शममास्थिताः ।
 परस्परमवेक्ष्यैव जग्मुस्ते हृतवाससः ॥ १९
 पन्थानमुपसंगम्य फल्गुनो वाक्यमब्रवीत् ।
 राजपुत्र प्रपद्यस्व धनानीमानि सर्वशः ।
 गोकुलानि महाबाहो वीरगोपालकैः सह ॥ २०
 ततोऽपराद्धे यास्यामो विराटनगरं प्रति ।
 आश्वास्य पाययित्वा च परिप्लव्य च वाजिनः २१
 गच्छन्तु त्वरितं दूता गोपालाः प्रेषितास्त्वया ।
 नगरे प्रियमाख्यातुं घोषयन्तु च ते जयम् ॥ २२
 उत्तरस्त्वरमाणोऽथ दूतानाज्ञापयत्ततः ।
 वचनादर्जुनस्यैव ह्याचक्षध्वं जयं मम ॥ २३

मया जिता सा ध्वजिनी कुरूणां
 मया च गावो विजिता द्विषद्भ्यः ।
 एवं तु कामं नगरं प्रविश्य
 मयाऽऽत्मना कर्म कृतं ब्रवीत ॥ २४

॥ इति श्रीमन्महाभारते विराटपर्वणि गोग्रहणपर्वणि अष्टषष्ठितमोऽध्यायः ॥ ६८ ॥

एकोनसप्ततितमोऽध्यायः ॥ ६९ ॥

विराटेन युधिष्ठिरादिभिः सह सुशर्मादिजयानन्तरं पुरं प्रत्यागमनम् ॥ १ ॥ तथा उत्तरस्य कुरुविजयाय सहवृहन्नलया गमनश्रवणेन तद्रक्षणाय सेनाचोदना ॥ २ ॥ अत्रान्तरे विराटाय दूतैरुत्तरजयनिवेदनम् ॥ ३ ॥

वैशंपायन उवाच ।

स विजित्य धनं चापि विराटो वाहिनीपतिः ।
प्राविशन्नगरं हृष्टश्चतुर्भिः सह पाण्डवैः ॥ १
जित्वा त्रिगर्तान्संग्रामे गाश्वैवानाद्य्य केवलाः ।
अशोभत महाराजः सह पार्थैः श्रिया वृतः ॥ २
तमासनगतं वीरं सुहृदां प्रीतिवर्धनम् ।
उपतस्थुः प्रकृतयः समन्ताद्वाहणैः सह ॥ ३
सभाजितः सभासद्भिः प्रतिनन्द्य स मत्स्यराट् ।
विसर्जयामास तदा द्विजांश्च प्रकृतीस्तथा ॥ ४
ततः स राजा मात्स्यानां विराटो वाहिनीपतिः ।
प्रविश्यान्तःपुरं रम्यं स्त्रीशतैरुपशोभितम् ।
उत्तरं तत्र नापश्यत्क यात इति चाब्रवीत् ॥ ५
आचख्युस्तत्र संहृष्टाः स्त्रियः कन्याश्च वेश्मनि ।
अन्तःपुरचराश्चैव कुरुभिर्गोधनं हृतम् ॥ ६
ताञ्जेतुमभिसंरब्ध एक एवातिसाहसात् ।
बृहन्नलासहायश्च निर्यातः पृथिवीजयः ॥ ७
उपयातानतिरथान्द्रोणं शान्तनवं कृपम् ।
कर्णं दुर्योधनं चैव द्रोणपुत्रं च षड्भ्यान् ॥ ८

ततो विराटः परमाभितप्तः

पुत्रं निशम्यैकरथेन यत्नम् ।

बृहन्नलासारथिमाजिमर्दनं

श्रोवाच सर्वानथ मन्त्रिमुख्यान् ॥ ९

गवां शतसहस्राणि अभिभूय ममात्मजम् ।

कुरवः क्वालयन्ति स्म सर्वे युद्धविशारदाः ॥ १०

तस्माद्गच्छन्तु मे योधा बलेन महता वृताः ।

उत्तरस्य परीप्सार्थं ये त्रिगतैरविक्षताः ॥ ११

वैशंपायन उवाच ।

हयांश्च नागांश्च रथांश्च शीघ्रं

वादित्रसङ्घांश्च ततः प्रभूतान् ।

प्रस्थापयामास सुतस्य हेतो-

र्विचित्रचित्राभरणोपपन्नान् ॥ १२

एवं स राजा मात्स्यानां महानक्षोहिणीपतिः ।

व्यादिदेशाथ स क्षिप्रं वाहिनीं चतुरङ्गिणीम् ॥ १३

कुमारमाशु जानीत यदि जीवति वा नवा ।

यस्य यन्ता गतः षण्ढो मन्येऽहं स न जीवति ॥ १४

तमब्रवीद्धर्मसुतो विराट्-

मार्तं विदित्वा कुरुभिः प्रतप्तम् ।

बृहन्नला सारथिश्चेन्नरेन्द्र

परे न नेष्यन्ति तवाद्य गाश्च ॥ १५

सर्वान्महीपान्सहिताङ्कुरुंश्च

तथैव देवासुरनागयक्षान् ।

अलं विजेतुं समरे सुतस्ते

अनुष्ठितः सारथिना हि तेन ॥ १६

सर्वथा कुरवश्चापि ये चान्ये वसुधाधिपाः ।

त्रिगर्तान्निर्जिताञ्श्रुत्वा न स्थास्यन्ति कथंचन ॥ १७

वैशंपायन उवाच ।

अथोत्तरेण प्रहिता दूतास्ते शीघ्रगामिनः ।

विराटनगरं प्राप्य जयं प्रावेदयंस्तदा ॥ १८

राजानं वृतमाचख्युर्मन्त्रिभिर्जयमुत्तमम् ।

पराजयं कुरूणां च उपायान्तं तथोत्तरम् ॥ १९

सर्वा विनिर्जिता गावः कुरवश्च पराजिताः ।

उत्तरः सह सूतेन कुशली च परंतपः ॥ २०

कङ्क उवाच ।

दिष्ट्या ते निर्जिता गावः कुरवश्च पराजिताः ।

दिष्ट्या ते विजयी पुत्रः श्रूयते पार्थिवर्षभ ॥ २१

नाद्भुतं त्विह मन्येऽहं यत्ते पुत्रोऽजयत्कुरून् ।

ध्रुव एव जयस्तस्य यस्य यन्ता बृहन्नला ॥ २२

देवेन्द्रसारथिश्चैव मातलिः ख्यातविक्रमः ।

कृष्णस्य सारथिश्चैव न बृहन्नलया समौ ॥ २३

वैशंपायन उवाच ।

ततो विराटो नृपतिः संग्रह्यतनूरुहः ।
 श्रुत्वा तु विजयं तस्य कुमारस्यामितौजसः ।
 संतोषयित्वा दूतांस्तान्धनरत्नैश्च सर्वशः ॥ २४
 गते त्वनुजने तस्मिन्दूतवाक्यं निश्म्य च ।
 उत्तरस्य जयात्प्रीतो विराटः प्रत्यभाषत ॥ २५
 राजमार्गाः क्रियन्तां वै पताकाभिरलंकृताः ।
 पुष्पोपहारैरर्च्यन्तां देवताश्चापि सर्वशः ॥ २६
 कुमारा योधमुख्याश्च गणिकाश्च खलंकृताः ।
 वादित्राणि च सर्वाणि प्रत्युद्यन्तु सुतं मम ॥ २७
 भवन्तु ते लब्धजये सुते मे
 पौराश्च मर्त्याश्च परे च नार्यः ।
 ते शुक्लवस्त्राः प्रभवन्तु मार्गे
 सुगन्धमाल्याभरणाश्च नार्यः ॥ २८
 भजन्तु सर्वा गणिकाः सुतं मे
 नार्यश्च कन्याः सहसैनिकाश्च ।
 खलंकृतास्ताः सुभगाः सुवेषाः
 पुत्रस्य पन्थानमनुव्रजन्तु ॥ २९

॥ इति श्रीमन्महाभारते विराटपर्वणि गोग्रहणपर्वणि एकोनसप्ततितमोऽध्यायः ॥ ६९ ॥

सप्ततितमोऽध्यायः ॥ ७० ॥

उत्तरजयश्रवणहृष्टेन विराटेन युधिष्ठिरेण सह द्यूतदेवनम् ॥ १ ॥ विराटेनोत्तरप्रशंसने कङ्केन बृहन्नलया कुरुपराजय-
 कथनम् ॥ २ ॥ ततो रुष्टेन विराटेन कङ्कस्य कर्णमूलेऽक्षेणाभिहननम् ॥ ३ ॥ सैरन्ध्या क्षतात्प्रस्रवतो रक्तस्य निजोत्तरीयेण
 ग्रहणम् ॥ ४ ॥ तथा विराटेन तद्ग्रहणकारणप्रश्ने तत्कथनम् ॥ ५ ॥

वैशंपायन उवाच ।

प्रस्थाप्य सेनां कन्याश्च गणिकाश्च खलंकृताः ।
 मत्स्यराजो महाराजः प्रहृष्ट इदमब्रवीत् ॥ १
 त्रिगर्ताः कुरवः सर्वे संग्रामे निर्जिता मया ।
 प्रविश्यान्तःपुरं हृष्टा द्यूतं दीव्याम ब्राह्मण ॥ २
 अक्षानाहर सैरन्ध्र आसनं चोपकल्पय ।
 आदाय व्यजनं त्वं च पार्श्वतोऽनन्तरा भव ॥ ३
 तं तथावादिनं दृष्ट्वा पाण्डवः प्रत्यभाषत ।
 न देवितव्यं हृष्टेन कितवेनेति नः श्रुतम् ॥ ४
 न त्वामद्य मुदा युक्तमहं देवितुमुत्सहे ।

घण्टापणवकाः शीघ्रं मत्तमारुह्य कुञ्जरम् ।
 शृङ्गाटकेषु सर्वेषु समाख्यान्तु जयं मम ॥ ३०
 उत्तरा च कुमारीभिर्वद्वाभरणभूषिता ।
 सखीं विजितसंग्रामां प्रत्युद्यातु बृहन्नलाम् ॥ ३१
 श्रुत्वा तु वचनं तस्य पार्थिवस्य महात्मनः ।
 तथैव चक्रुः संहृष्टाः पौराः स्वस्तिकपाणयः ॥ ३२
 मृताश्च सर्वे सहमागधाश्च
 हृष्टा विराटस्य पुरे जनौघाः ।
 भेर्यश्च तूर्याणि च वारिजाश्च
 वेपैः परार्धैः प्रमदाजनाश्च ॥ ३३
 वन्दिप्रवादाः पणवादिनाश्च
 तथैव वाद्यानि च वंशशब्दाः ।
 कांस्यं सतलं मधुरं च गीत-
 मादाय नार्यो नगरान्निरीयुः ॥ ३४
 प्रत्युद्ययुः पुत्रमनन्तवीर्यं
 ते ब्राह्मणाः शान्तिपराः प्रधानाः ।
 स्वाध्यायवेदाध्ययनक्रमज्ञाः
 स्वस्तिक्रियागीतजपप्रधानाः ॥ ३५

प्रियं तु ते चिकीर्षामि वर्ततां यदि रोचते ।
 द्यूतं कर्तुं न वाञ्छामि नरेन्द्र जनसंसदि ॥ ५
 विराट उवाच ।
 स्त्रियो गावो हिरण्यं च यच्चान्यद्रसु किञ्चन ।
 न मे किञ्चित्त्वया कार्यमन्तरेणापि देवितम् ॥ ६
 कङ्क उवाच ।
 किं ते द्यूतेन राजेन्द्र बहुदोषेण मानद ।
 देवने बहवो दोषास्तस्मात्तत्परिवर्जयेत् ॥ ७
 श्रुतो वा यदि वा दृष्टो धर्मराजो युधिष्ठिरः ।
 स राज्यं धनमक्षय्यं पणमेकमन्यत ॥ ८

कृष्णां च भार्या दयितां भ्रातृश्च त्रिदशोपमान् ।
 निःसंशयं स कितवः पश्चात्तप्यति पाण्डवः ॥ ९
 विविधानां च रत्नानां धनानां च पराजये ।
 अभीप्सितविनाशश्च वाक्पारुष्यमनन्तरम् ॥ १०
 अविश्वासं बुधैर्नित्यमेकाहा द्रव्यनाशनम् ।
 द्यूते हारितवान्सर्वं तस्माद्द्यूतं न रोचये ॥ ११
 अथवा मन्यसे राजन्दीव्याव यदि रोचते ।
 एवमाभाष्य वाक्यैस्तु क्रीडतस्तौ नरोत्तमौ ॥ १२
 प्रवर्तमाने द्यूते तु मात्स्यः पाण्डवमब्रवीत् ॥ १३
 पश्य पुत्रेण मे युद्धे तादृशाः कुरवो जिताः ।
 कुरवोऽतिरथाः सर्वे देवैरपि सुदुर्जयाः ॥ १४
 ततोऽब्रवीद्धर्मराजो द्यूते मात्स्यं युधिष्ठिरः ।
 दिष्ट्या ते विजिता गावः कुरवश्च मराजिताः १५
 अत्यद्भुततमं मन्ये उत्तरश्चेत्कूरुञ्जयेत् ।
 यन्ता बृहन्नला यस्य स कथंचिद्विजेयते ॥ १६
 ततो विराटः क्षुभितो मन्युना च परिप्लुतः ।
 उवाच वचनं क्रुद्धः परिव्राजमनन्तरम् ॥ १७
 तादृशेन तु योधेन महेष्वासेन धीमता ।
 कुरवो निर्जिता युद्धे तत्र किं ब्राह्मणाद्भुतम् ॥ १८
 युधिष्ठिर उवाच ।
 यन्ता तथाविधो यस्य रथे तिष्ठति वीर्यवान् ।
 यदि तदुष्करं कुर्यात्तत्र किं नाद्भुतं भवेत् ॥ १९
 विराट उवाच ।
 समं षण्डेन मे पुत्रं ब्रह्मबन्धो प्रशंससि ।
 वाच्यावाच्यं न जानीषे नूनं मामवमन्यसे ॥ २०
 पुमांसो बहवो दृष्टाः सूताश्च बहवो मया ।
 विक्रम्य यन्ता योद्धा च न मे दृष्टः कदाचन ॥ २१
 विप्रियं न चरेद्राज्ञामनुकूलं प्रियं वदेत् ।
 आचरन्विप्रियं राज्ञां न जातु सुखमेधते ॥ २२
 वयस्यत्वात्तु ते सर्वमपराधमिमं क्षमे ।
 नेदृशीं प्रवदेर्वाचं यदि जीवितुमिच्छसि ॥ २३
 वैशंपायन उवाच ।
 ततोऽब्रवीत्पुनः कङ्कः प्रहस्य कुरुवर्धनः ।
 बृहन्नलाया राजेन्द्र घुष्यतां नगरे जयः ॥ २४

उत्तरेण तु सारथ्यं कृतं नूनं भविष्यति ।
 निमित्तं किंचिदुत्पन्नं तर्कश्चापि दृढो मम ।
 यतो जानामि राजेन्द्र नान्यथा तद्भविष्यति २५
 कुरवोऽपि महावीर्या देवैरपि सुदुर्जयाः ।
 ससोमवरुणादित्यैः सयक्षेशहुताशनैः ॥ २६
 यत्र शान्तनवो भीष्मो द्रोणकर्णौ सुदुर्जयौ ।
 अश्वत्थामा विकर्णश्च सोमदत्तो जयद्रथः ॥ २७
 भूरिश्रवाः शलो भूरिर्जलसन्धिश्च वीर्यवान् ।
 दुर्योधनो दुष्प्रसहो दुःशासनविंशति ॥ २८
 वृषसेनोऽश्ववेगश्च द्वायुवेगसुवर्चसौ ।
 बाह्लीकः शूरसेनश्च युयुत्सुश्च परन्तपः ॥ २९
 सौबलः शकुनिश्चैव द्युमत्सेनश्च साल्वराट् ।
 अन्ये च बहवः शूरा नानाजनपदेश्वराः ॥ ३०
 कृपेणाचार्यमुख्येन सहिताः कुरवो नृपाः ।
 सज्जकार्मुकनिस्त्रिंशो रथिनो रथयूथपाः ।
 अन्ये चैव महावीर्या राजपुत्रा महारथाः ॥ ३१
 मरुद्गणैः परिवृतः साक्षादपि पुरंदरः ।
 तद्वलं न जयेत्क्रुद्धो भीष्मद्रोणादिभिर्वृतम् ॥ ३२
 कस्तद्वृहन्नलादन्यो मनुष्यः प्रतियोत्स्यति ।
 यस्य बाहुबले तुल्यो न भविष्यति कश्चन ॥ ३३
 अतीव समरं दृष्ट्वा हर्षो यस्याभिवर्धते ।
 किमेवं पुरुषो लोको दिवि वा भुवि विद्यते ॥ ३४
 वैशंपायन उवाच ।
 तेन संक्षुभितो राजा दीर्यमाणेन चेतसा ।
 अब्रवीद्वचनं क्रूरमजानन्वै युधिष्ठिरम् ॥ ३५
 कङ्क मा ब्रूहि मे वाक्यं प्रतिकूलं द्विजोत्तम ।
 बहुशः प्रतिषिद्धस्त्वं न च वाचं नियच्छसि ॥ ३६
 नियन्ता चेन्न विद्येत न कश्चिद्धर्ममाचरेत् ।
 इति प्रक्षुभितो राजा सोऽक्षेणाभ्यहनद्भृशम् ॥ ३७
 तस्य तक्षकमोगाभं बाहुमुत्क्षिप्य दक्षिणम् ।
 विराटः प्राहनत्क्रुद्धः कर्णमाश्रित्य दक्षिणम् ॥ ३८
 मुखे युधिष्ठिरं कोपान्मैवमित्यवभर्त्सयन् ।
 बलवत्प्रतिविद्धस्य नस्तः शोणितमास्रवत् ॥ ३९
 अक्षेणाभिहतो राजा विराटेन युधिष्ठिरः ।

तूष्णीमासीन्महाबाहुः कृष्णां पश्यन्सुदुःखिताम् ॥
 तस्य रक्तोत्पलनिभं शिरसः शोणितं तदा ।
 प्रावर्तत महाबाहोरभिघातान्महात्मनः ॥ ४१
 तदग्राप्तं महीं पार्थः पाणिभ्यां समधारयत् ।
 अवैक्षत च धर्मात्मा द्रौपदीं पार्थतः स्थिताम् ॥ ४२
 सा वेदनामभिज्ञाय भर्तुश्चित्तवशानुगा ।
 सा विषण्णा च भीता च क्रुद्धा च द्रुपदात्मजा ४३
 बाष्पं नियम्य कृच्छ्रेण भर्तुर्निःश्रेयसैषिणी ।
 उत्तरीयेण सूक्ष्मेण तूर्णं जग्राह शोणितम् ॥ ४४
 निगृह्य रक्तं वस्त्रेण सैरन्ध्री दुःखमोहिता ।
 सौवर्णं गृह्य भृङ्गारं शोणितं तदपामृजत् ।
 युधिष्ठिरस्य राजेन्द्र द्रुपदेन्द्रसुता तदा ॥ ४५
 विराट उवाच ।

सैरन्ध्र किमिदं रक्तमुत्तरीयेण गृह्यते ।
 कोत्र हेतुर्विशालाक्षि तन्ममाचक्ष्व तत्त्वतः ॥ ४६
 सैरन्ध्र्युवाच ।
 रक्तविन्दूनि यावन्ति कङ्कस्य धरणीतले ।
 तावद्वर्षाणि राष्ट्रे ते अनावृष्टिर्भविष्यति ॥ ४७
 एतन्निमित्तं मात्स्येन्द्र कङ्कस्य रुधिरं मया ।
 गृहीतमुत्तरीयेण विनाशो मा भवेत्तव ॥ ४८
 यतीशं यो विहन्येत तस्यायुर्विनशिष्यति ।
 यो यतीशं नियम्येत सहस्रं यातना यमे ॥ ४९
 यतौ रक्तं दर्शयति यावत्पांसुरगृह्यत ।
 तावन्तः पितृलोकस्थाः पितरः प्रपतन्त्यधः ॥ ५०
 इति ज्ञात्वा विराटेन्द्र धृतं रक्तं च वाससा ।
 मया तव हितार्थाय त्वयि प्रणयकारणात् ॥ ५१

॥ इति श्रीमन्महाभारते विराटपर्वणि गोग्रहणपर्वणि सप्ततितमोऽध्यायः ॥ ७० ॥

एकसप्ततितमोऽध्यायः ॥ ७१ ॥

अर्जुनकुसुयुद्धदिदक्षया समागतैर्देवैरर्जुनं श्लाघमानैः सन्निः पुनः स्वर्गं प्रति गमनम् ॥ १ ॥ उत्तरेण सवादित्रघोषं पौरैः प्रत्युद्गम्यमानेन स्वर्गप्रवेशनम् ॥ २ ॥

जनमेजय उवाच ।
 युद्धं तु मानुषं द्रष्टुमागतास्त्रिदशाः पुरा ।
 किमकुर्वन्त ते पश्चात्कथयस्व ममानघ ॥ १
 वैशंपायन उवाच ।
 वासवप्रमुखाः सर्वे देवाः सर्षिपुरोगमाः ।
 यक्षगन्धर्वसङ्घाश्च गणा अप्सरसां तथा ॥ २
 युद्धं तु मानुषं दृष्ट्वा कुरूणां फल्गुनस्य च ।
 एकस्य च बहूनां च रौद्रमत्युग्रदर्शनम् ॥ ३
 अस्त्राणामथ दिव्यानां प्रयोगानथ संग्रहान् ।
 लघु सुष्ठु च चित्रं च कृतीनां च प्रयत्नतः ॥ ४
 भीष्मं शारद्वतं द्रोणं कर्णं गाण्डीवधन्वना ।
 जितानन्यान्भूमिपालान्दृष्ट्वा जग्मुर्दिवौकसः ॥ ५

सर्वे ते परितुष्टाश्च प्रशस्य च मुहुर्मुहुः ।
 असङ्गतिना तेन विमानेनाशुगामिना ।
 प्रतिजग्मुसङ्गास्ते त्रिदिवं च दिवौकसः ॥ ६
 [कुर्वो निर्जिताः सर्वे भीष्मद्रोणकृपादयः ।
 अजय्यास्त्रिदशैः सर्वैः सेन्द्रैः सर्वैः सुरासुरैः ।
 पार्थेनैकेन संग्रामे विस्मयो नो महानहो ॥ ७
 कस्मिन्मुहूर्ते संजातः कस्य धर्मस्य वा फलम् ॥ ८
 किमाश्चर्यं फल्गुनेऽस्मिन्यो रुद्रेण न्ययोधयत् ।
 निवातकवचानाजौ यस्त्रिंशत्कोटिसंमितान् ॥ ९
 तस्य चैतत्किमाश्चर्यं स्तुवन्त इति ते सुराः ।
 जग्मुः सुरालयं हृष्टा विस्मयाविष्टचेतसः ॥ १०
 कुरवोऽर्जुनबाणैश्च ताडिताः शरविक्षताः ।

धरणीतले पतेयुरिति शेषः ॥ ४७ ॥ नियम्येत नियमयेत् तस्येति शेषः ॥ ४९ ॥ अगृह्यत गृह्येत रक्तेनेति शेषः ॥ ५० ॥

इतीममर्थम् ॥ ५१ ॥ सप्ततितमोऽध्यायः ॥ ७० ॥

कुरुनभिमुखा याताः समग्रबलवाहनाः ॥ ११
 विराटनगराच्चैव गजाश्वरथसंकुलाः ।
 योधैः क्षत्रियदायादैर्बलवद्भिरधिष्ठिताः ॥ १२
 विराटप्रहिता सेना नगराच्छीघ्रयायिनी ।
 उत्तरं सह सूतेन प्रत्ययात्तमरिन्दमम् ॥ १३
 तस्मिंस्तूर्यशताकीर्णं हस्त्यश्वरथसंकुले ।
 ग्रहर्षः स्त्रीकुमाराणां तुमुलः समपद्यत ॥ १४
 अर्जुनस्तु ततो दृष्ट्वा सैन्यरेणुं समुत्थितम् ।
 सैन्यध्वजं निशम्याथ वैराटिं समभाषत ॥ १५
 नगरे तुमुलः शब्दो रेणुश्चाक्रमते नभः ।
 किन्तु खल्वपयातास्ते कुरवो नगरं गताः ॥ १६
 ते चैव निर्जिताऽस्माभिर्महेष्वासाः सुतेजसः ।
 आमुञ्च कवचं वीर चोदयस्व च वाजिनः ।
 जवेनाभिप्रपद्यस्व विराटनगरं प्रति ॥ १७
 न तावत्तलनिर्घोषं गाण्डीवस्य च निखनम् ।
 ध्वजं वा दर्शयिष्यामि अथवा स्वजनो भवेत् ॥ १८
 उत्तर उवाच ।
 सेनाग्रमेतन्मात्स्यानां गणिकाश्च खलंकृताः ।
 कन्या रथेषु दृश्यन्ते योधा विविधवाससः ॥ १९
 उत्तरामत्र पश्यामि सखीभिः परिवारिताम् ।
 अनीकिन्यः प्रदृश्यन्ते हस्तिनोश्चाश्च वर्मिताः २०
 रथिनश्च पदाताश्च बहवो न च शस्त्रिणः ।
 विराटवचनात्सर्वे संहृष्टाः प्रतिभान्ति मे ।
 न च मेऽत्र प्रतीघातश्चित्तस्य स्वजने यथा ॥ २१
 वैशंपायन उवाच ।
 ततः शीघ्रं समासाद्य उत्तरं स्वजनो बहु ।
 परस्परमभिन्नं सखजे तं समागतम् ॥ २२
 जना ऊचुः ।
 प्रीतिमान्पुरुषव्याघ्रो हर्षयुक्तः पुनःपुनः ।

दिष्ट्या जयसि भद्रं ते दिष्ट्या सूतो बृहन्नला ।
 दिष्ट्या संग्राममागम्य भयं तव न किञ्चन ॥ २३
 उत्तर उवाच ।
 अजैषीदेष ताञ्जिष्णुः कुरुनेकरथो रणे ।
 एतस्य बाहुवीर्यं तद्येन गावो जिता मया ।
 कुरवो निर्जिता यस्मात्संग्रामेऽमिततेजसः ॥ २४
 अकार्षीदेष तत्कर्म देवपुत्रोपमो युवा ।
 एष तत्पुरुषव्याघ्रो विशोभ्य कुरुमण्डलम् ।
 गावः प्रसह्य विजिता रणे मां चाभ्यपालयत् ॥ २५
 वैशंपायन उवाच ।
 उत्तरस्य वचः श्रुत्वा शंसमानस्य चार्जुनम् ।
 चोदिता राजपुत्रेण जयं मङ्गलवादिनः ॥ २६
 ततो गन्धैश्च माल्यैश्च धूपैश्च वसुसंभृतैः ।
 कन्याः पार्थमभिन्नं किरन्त्यः समपूजयन् ॥ २७
 आपूर्यमाणो माल्यैश्च गन्धैश्च विविधैः शुभैः ।
 संपूज्यमानो लोकेन नगरद्वारमागमत् ॥ २८
 भैर्यश्च तूर्याणि च वेणवश्च
 विचित्रवेषाः प्रमदाजनाश्च ।
 पुरो विराटस्य महाबलस्य
 निष्क्रम्य भूमिजयमभ्यनन्दन् ॥ २९
 प्रशस्यमानस्तु जयेन तत्र
 पुत्रो विराटस्य न हृष्यति स्म ।
 संभाष्यमाणस्तु जयेन तत्र
 सोऽन्तर्मनाः पाण्डवमीक्षमाणः ॥ ३०
 पुत्र्यै विराटस्य ततो वराणि
 वस्त्राण्यदात्पाण्डुसुतः सखीभ्यः ।
 सभाजयंश्चापि समागतास्ता
 दृष्ट्वा जयं तच्च बलं कुमार्यः ॥ ३१

॥ इति श्रीमन्महाभारते विराटपर्वणि गोग्रहणपर्वणि एकसप्ततितमोऽध्यायः ॥ ७१ ॥

द्विसप्ततितमोऽध्यायः ॥ ७२ ॥

उत्तरेण राजाभ्यनुज्ञयाऽन्तःपुरमेत्य तदभिवादनम् ॥ १ ॥ युधिष्ठिरव्रणावलोकनभीतोत्तरचोदनया विराटेन युधिष्ठिर-
रक्षमापनम् ॥ २ ॥ ततोऽर्जुनस्यान्तःप्रवेशः ॥ ३ ॥ उत्तरस्यैव जेतृत्वभ्रमहृद्येन विराटेन तत्प्रशंसनम् ॥ ४ ॥ तेन तं प्रति
कस्यचिद्देवपुत्रस्यैव जेतृत्वकथनम् ॥ ५ ॥ ततोऽर्जुनेनोत्तराप्रभृतिभ्यः कुरुवस्त्रप्रदानम् ॥ ६ ॥

वैशंपायन उवाच ।

सभाज्यमानः पौरैश्च स्त्रीभिर्जानपदैरपि ।
आसाद्यान्तःपुरद्वारं पित्रे संप्रत्यवेदयत् ॥ १
ततो द्वाःस्थः समासाद्य प्रणिपत्य कृताञ्जलिः ।
वर्धयित्वा जयाशीर्भिरिदं वचनमब्रवीत् ॥ २
राजन्पृथुयशस्तुभ्यं जित्वा शत्रून्समागतः ।
उत्तरः सह सूतेन द्वारि तिष्ठति वारितः ॥ ३
कुमारो योधमुख्यैश्च गणिकाभिश्च संवृतः ।
पौरजानपदैर्युक्तः पूज्यमानो जयाशिषा ॥ ४
ततो हृष्टो महीपालः क्षत्तारमिदमब्रवीत् ।
प्रवेशयोभौ तौ तूर्णं दर्शनेप्सुरहं तयोः ॥ ५
क्षत्तारं कुरुराजस्तु शनैः कर्ण उपाजपत् ।
उत्तरः प्रविशत्वेको न प्रवेश्या बृहन्नला ॥ ६
एतस्य हि महाबाहोर्व्रतं नित्यं महात्मनः ।
यो ममाङ्गे व्रणं कुर्याच्छोणितं वा प्रदर्शयेत् ।
अन्यत्र संग्रामगतान्न स जीवेत्कथंचन ॥ ७
व्यक्तं भृशं सुसंकुद्धो मां दृष्ट्वैव सशोणितम् ।
विराटमिह सामात्यं हन्यात्सवलवाहनम् ॥ ८
इन्द्रं वापि कुबेरं वा यमं वा वरुणं तथा ।
मम शोणितकर्तारं मृद्रीयार्त्तिकं पुनर्नरम् ॥ ९
क्षणमात्रं तु तत्रैव द्वारि तिष्ठतु वीर्यवान् ।
इति प्रोवाच धर्मात्मा-युधिष्ठिर उदारधीः ॥ १०
इत्युक्त्वा क्षमया युक्तो धर्मराजो घृणान्वितः ।
सभायां सह मात्सेन तूष्णीमुपविवेश ह ॥ ११
ततो राजसुतो ज्येष्ठः प्राविशत्पृथिवींजयः ।
ववन्दे स पितुः पादौ कङ्कं चाप्युपतिष्ठत् ॥ १२
पश्यन्युधिष्ठिरं दृष्ट्वा वक्रया चरणौ पितुः ।
अभिवाद्य ततो दृष्ट्वा कङ्कस्य रुधिरप्लुतम् ।

हृदयेऽदह्यत तदा मृत्युग्रस्त इवोत्तरः ॥ १३
ततो रुधिरसिक्ताङ्गमनेकाग्रमनागसम् ।
भूमावेकान्त आसीनं सैरन्ध्रया समुपासितम् ।
ततः पप्रच्छ राजानं त्वरमाण इवोत्तरः ॥ १४
केनायं ताडितः कङ्कः केन पापमिदं कृतम् ।
को वा जिगमिषुर्मृत्युं केन स्पृष्टः पदोरगः ॥ १५
श्रोत्रियो ब्राह्मणश्रेष्ठ इन्द्रासनरतिक्षमः ।
पूजनीयोऽभिवाद्यश्च न प्रवाध्योऽयमीदृशः ॥ १६
वैशंपायन उवाच ।
स-पुत्रस्य वचः श्रुत्वा विराटो राष्ट्रवर्धनः ।
प्रत्युवाचोत्तरं वाक्यं साध्वसाद्धस्तमानसः ॥ १७
पुत्र ते विजयं श्रुत्वा प्रहृष्टोऽहं मुदा भृशम् ।
अक्षक्रीडनयाऽनेन कालक्षेपमकारिषम् ॥ १८
तत्राजयत्कुरुन्सर्वानुत्तरो राष्ट्रवर्धनः ।
इत्युक्तं हि मया पुत्र नेति कङ्को बृहन्नला ।
अजयत्सा कुरुन्सर्वानिति मामब्रवीन्मुहुः ॥ १९
प्रशंसिते मया पुत्र विजये तव विश्रुते ।
बृहन्नलाया विजयं कङ्कोऽस्तुवत वै रुषा ॥ २०
मया प्रशस्यमाने तु त्वयि षण्डं प्रशंसति ।
बृहन्नलाप्रशंसाभिरभ्यसूयमहं तदा ।
ताडितोऽयं मया पुत्र दुरात्मा शत्रुपक्षकृत् ॥ २१
ताडितोऽयं यतिः कङ्क इत्युक्तं तद्वचोत्तरः ।
श्रुत्वा पितुर्भृशं क्रुद्धः पितरं वाक्यमब्रवीत् ॥ २२
अकार्यं ते कृतं राजन्क्षिप्रमेघ प्रसाद्यताम् ।
मा त्वा ब्रह्मविषं घोरं समूलमुपनिर्दहेत् ॥ २३
यावन्न क्षयमायाति कुलं सर्वमशेषतः ।
स्फीतं दृढं च मात्स्यानामयं तावत्प्रसाद्यताम् ॥ २४
प्रणम्य पादयोरस्य दण्डवत्क्षितिमण्डले ।

क्षत्तार सारथिम् ॥ ५ ॥ कर्ण उपाजपत् कर्णे इति च्छेदः
॥ ६ ॥ ममाङ्ग इति मम युधिष्ठिरस्य । संग्रामाय गतात् गम-
नात् ॥ ७ ॥ रुधिरप्लुतं रुधिरसाक्म् ॥ १३ ॥ अनेकाग्र
विराट ० १७

व्यग्रम् । युधिष्ठिर दृष्ट्वा राजानं पप्रच्छेत्यन्वयः ॥ १४ ॥
तद्वचः इति च्छेद सधिरार्षः ॥ २२ ॥

प्रगृह्य पादौ पाणिभ्यामयं तावत्प्रसाद्यताम् ॥२५॥
 दक्षेण पाणिना स्पृष्ट्वा शपे त्वां क्षपितं मया ।
 इति यावद्वदेत्कङ्क अयं तावत्प्रसाद्यताम् ॥ २६॥
 स पुत्रस्य वचः श्रुत्वा विराटः साध्वसाकुलः ।
 क्षमयामास कौन्तेयं छन्नं ब्राह्मणवर्चसा ॥ २८॥
 क्षमयन्तं तु राजानं पाण्डवः प्रत्यभाषत ।
 चिरं क्षान्तं मया राजन्मन्युर्मम न विद्यते ॥२७॥
 यदि स्म तत्पतेद्भूमौ रुधिरं मम पार्थिव ।
 सराष्ट्रस्त्वमिहोच्छेदमापद्येथा नरर्षभ ॥ २९॥
 न दूषयामि राजेन्द्र यस्तु हन्याददूषकम् ।
 फलं तस्य महाराज क्षिप्रं दारुणमाप्नुयात् ॥ ३०॥
 वशं पायन उवाच ।
 शोणिते तु व्यतिक्रान्ते प्रविवेश बृहन्नला ।
 अभिवाद्य महाराजं कङ्कं चाप्युपतिष्ठत ॥ ३१॥
 क्षमयित्वा तु कौरव्यं रणादुत्तरमागतम् ।
 परिष्वज्य दृढं राजा प्रवेश्य भवनोत्तमम् ।
 प्रशशंस ततो मात्स्यः शृण्वतः स्वयसाचिनः ॥३२॥
 विराट उवाच ।
 त्वया दायादवानस्मि कैकेयीनन्दिवर्धन ।
 त्वया मे सदृशः पुत्रो न भूतो न भविष्यति ॥ ३३॥
 पदं पदसहस्रेण यश्चरन्नापराध्नुयात् ।
 तेन कर्णेन ते तात कथमासीत्समागमः ॥ ३४॥
 रणे यं प्रेक्ष्य सीदन्ति हतवीर्यपराक्रमाः ।
 कृपेन तेन ते तात कथमासीत्समागमः ॥ ३५॥
 यस्य तद्विश्रुतं लोके महद्भुत्तमनुत्तमम् ।
 पितुः कृते कृतं घोरं ब्रह्मचर्यमनुत्तमम् ॥ ३६॥
 योऽयोधीत्समरे रामं जामदग्न्यं प्रतापिनम् ।
 भीष्मोसौ पुरुषव्याघ्र न च युद्धे पराजितः ॥ ३७॥
 पराक्रमी च दुर्धर्षो विद्राञ्छूरो जितेन्द्रियः ।
 दृढवेधी क्षिप्रकारी विश्रुतः सर्वकर्मसु ॥ ३८॥
 तेन ते सह भीष्मेण कुरुवृद्धेन संयुगे ।

युद्धमासीत्कथं तात सर्वमेतद्ब्रवीहि मे ॥ ३९॥
 पर्वतं यो विनिर्भिन्द्याद्राजपुत्रो वरेषुभिः ।
 दुर्योधनेन ते तात कथमासीत्समागमः ॥ ४०॥
 आचार्यो वृष्णिवीराणां पाञ्चालानां च यः प्रभुः ।
 कुरूणां पाण्डवानां च सर्वक्षत्रस्य यो गुरुः ॥ ४१॥
 सर्वशस्त्रभृतां श्रेष्ठः सर्वलोकेषु विश्रुतः ।
 तेन द्रोणेन ते तात कथमासीत्समागमः ॥ ४२॥
 आचार्यपुत्रो यः शूरो द्रोणादनवमो रणे ।
 तेन वीरेण ते तात कथमासीत्समागमः ॥ ४३॥
 सर्वे चैव महावीर्या धार्तराष्ट्रा महारथाः ।
 तैस्तैर्वीरैश्च ते तात कथमासीत्समागमः ॥ ४४॥
 उत्तर उवाच ।
 न मया निर्जिता गावो न मया कुरवो जिताः ।
 कृतं च कर्म तत्सर्वं देवपुत्रेण केनचित् ॥ ४५॥
 स हि भीतं द्रवन्तं मां भीष्मद्रोणमुखान्कुरुन् ।
 दृष्ट्वा विषण्णं संग्रामे देवपुत्रो न्यवारयत् ॥ ४६॥
 स हि तिष्ठन्नथोपस्थे वज्रपाणिनिभो युवा ।
 तेन ते निर्जिता गावस्तेन ते कुरवो जिताः ॥ ४७॥
 तस्य तत्कर्म वीरस्य न मया तात तत्कृतम् ।
 स हि शारद्वतं द्रोणं द्रोणपुत्रं च वीर्यवान् ।
 सूतपुत्रं च भीष्मं च चकार विमुखाञ्छरैः ॥ ४८॥
 दुर्योधनं च समरे प्रभिन्नमिव कुञ्जरम् ।
 प्रभग्नमब्रवीद्भीतिं राजपुत्रं महाबलम् ॥ ४९॥
 न हास्तिनपुरे त्राणं तव पश्यामि किञ्चन ।
 न हास्तिनपुरे भोगा भोक्तुं शक्याः पलायताः ॥ ५०॥
 व्यायामेन परीप्सस्व जीवितं कौरवात्मज ।
 न मोक्ष्यसे पलायंस्त्वं लोके युद्धमना भव ।
 पृथिवीं मोक्ष्यसे जित्वा हतो वा स्वर्गमाप्स्यसि ॥ ५१॥
 स निवृत्तो नरव्याघ्रो मुञ्चन्वज्रनिभाञ्छरान् ।
 सचिवैः संवृतो राजा भीष्मद्रोणकृपादिभिः ।
 ततो मे रोमहर्षोऽभूद्गुरुस्तम्भश्च मेऽभवत् ॥ ५२॥

तस्येति । स इति शेषः । स हन्ता तस्य स्मृततदननस्य ॥३०॥
 उपतिष्ठत उपातिष्ठत असेवत ॥ ३१॥ दायादवान्पुत्र-
 वान् ॥ ३३॥ पदसहस्रेण लक्ष्यसहस्रायम् । द्वेत्थं तृतीया ।

युगपत्सहस्रलक्ष्याणि वेद्भूमित्यर्थः । चरन् बाणैः । पद एकमपि
 लक्ष्य नापराध्नुयात् लक्ष्यात् च्युतसायको न भवेदित्यर्थः ॥३४॥
 तिष्ठन् अयुध्यतेति शेषः ॥ ४७॥ स निवृत्तोऽभूदित्यन्वयः ।

यदभूद्धनसंकाशमनीकं व्यधमच्छरैः ।
 तत्प्रणुद्य रथानीकं सिंहदर्पसमो युवा ।
 तान्कुरुन्द्रावयद्राजत्रणे नाग इव श्वसन् ॥ ५३
 एकेन तेन शूरेण षड्धाः परिनिर्जिताः ।
 शार्दूलेनेव मत्तेन मृगास्तृणचरा यथा ॥ ५४
 हयानां च गजानां च शूराणां च धनुष्मताम् ।
 निहतानि सहस्राणि भग्ना च कुरुवाहिनी ॥ ५५
 सूतपुत्रं शतैर्विद्ध्वा हयान्हत्वा महारथः ।
 अस्त्रेण मोहयित्वा तं रक्तवस्त्रं समाददे ॥ ५६
 चतुर्भिः पुनरानर्च्छद्भीष्मं शान्तनवं शरैः ।
 स तं विद्ध्वा हयांश्चाशु नास्य वस्त्रं समाददे ॥ ५७
 दुर्योधनं च बलवान्बाणैर्विव्याध सप्तभिः ।
 तं स विद्ध्वा हयांश्चास्य पीतवस्त्रं समाददे ॥ ५८
 द्रोणं कृपं च बलवान्सोमदत्तं जयद्रथम् ।
 भूरिश्रवसमिन्द्राभं शकुनिं च महारथम् ॥ ५९
 त्रिभिस्त्रिभिः स विद्ध्वा तु दुःशासनमुखानपि ।
 विविधानि च वस्त्राणि महार्हाण्याजहार सः ६०
 द्वाभ्यां शराभ्यां विद्ध्वाऽथ तथाऽऽचार्यसुतं रणे ।
 चापं छित्त्वा विकर्णस्य नीले चादत्त वाससी ६१

विराट उवाच ।
 क स वीरो महाबाहुर्देवपुत्रो महायशः ।
 यो ममामोचघत्पुत्रं कुरुभिर्ग्रस्तमाहवे ॥ ६२
 इच्छामि तमभिन्नघ्नं द्रष्टुमर्चितुमेव च ।
 येन मे त्वं च गावश्च मोक्षिता देवसूनुना ॥ ६३
 तस्मै दास्यामि तां पुत्रीं ग्रामांश्चैव तु हाटकान् ।
 स्फुरितं कटिमूत्रं च स्त्रीसहस्रशतानि च ॥ ६४
 उत्तर उवाच ।
 अन्तर्धानं गतस्तात देवपुत्रः प्रतापवान् ।
 अद्य श्वो वा परश्वो वा मन्ये प्रादुर्भविष्यति ॥ ६५
 वैशंपायन उवाच ।
 एवमाख्यायमानस्तु छन्नं सत्रेण पाण्डवम् ।
 वसन्तं तं तु नाज्ञासीद्विराटः पार्थमर्जुनम् ॥ ६६
 ततः पार्थोऽभ्यनुज्ञातो विराटेन महात्मना ।
 सह पुत्रेण मात्स्यस्य मन्त्रयित्वा धनंजयः ॥ ६७
 इत्येवं ब्रूहि राजानं विराटं समुपस्थितम् ।
 इत्युक्त्वा सहसा पार्थः प्रविश्यान्तःपुरं शुभम् ।
 ददौ वस्त्राणि रत्नानि विराटदुहितुः स्वयम् ॥ ६८
 उत्तरा तु महार्हाणि वस्त्राण्याभरणानि च ।
 प्रगृह्य तानि सर्वाणि प्रीता सानुचराऽभवत् ॥ ६९

॥ इति श्रीमन्महाभारते विराटपर्वणि गोग्रहणपर्वणि द्विसप्ततितमोऽध्यायः ॥ ७२ ॥

त्रिसप्ततितमोऽध्यायः ॥ ७३ ॥

भीमार्जुनादिभी रात्रौ युधिष्ठिरसमीपगमनम् ॥ १ ॥ युधिष्ठिरेण सहर्षं स्वानभिभाषणे अर्जुनेन भीमं प्रति तत्कारण-
 प्रश्न ॥ २ ॥ युधिष्ठिरेण तं प्रति विराटेनाक्षताडनस्य तत्कारणत्वकथनम् ॥ ३ ॥ भीमादिभिः क्रोधाद्विराटवधाध्यवसाये
 युधिष्ठिरेण हेतुकथनेन तत्प्रतिषेधनम् ॥ ४ ॥

वैशंपायन उवाच ।
 प्रदाय वस्त्राणि किरीटमाली
 विराटगेहे मुदितः सखीभ्यः ।
 कृत्वा महत्कर्म तदाऽऽजिमध्ये
 दिदृक्षया सोऽभिजगाम पार्थम् ॥ १
 तं प्रेक्षमाणस्त्वथ धर्मराजं
 पप्रच्छ पार्थोऽथ स भीमसेनम् ।

किं धर्मराजो हि यथापुरं मां
 मुखं प्रतिच्छाद्य न चाह किञ्चित् ॥ २
 तमेवमुक्त्वा परिशङ्कमानं
 दृष्ट्वाऽर्जुनं भीमसेनं च राजा ।
 तदाऽब्रवीत्तावमिवीक्ष्य राज-
 न्युधिष्ठिरस्तत्परिमृज्य रक्तम् ॥ ३

॥ ५२ ॥ सिंहेन दर्पे समः । द्रावयत् अद्रावयत् ॥ ५३ ॥
 तृणचरास्तृणभक्षकाः ॥ ५४ ॥ सत्रेण वेषान्तरेण ॥ ६६ ॥

श्व इतो ब्रूहि राजानं विराटं चेति थ. पाठ. ॥ ६८ ॥
 द्विसप्ततितमोऽध्यायः ॥ ७२ ॥

दुरात्मना त्वय्यभिपूज्यमाने
 विराटराज्ञाऽभिहतोऽस्मि पार्थ ।
 तस्मात्प्रहाराद्बुधिरस्य बिन्दू-
 न्पश्यन् च मे पृथिवीं स्पृशेयुः ।
 इति प्रतिच्छाद्य मुखं ततोऽहं
 मन्युं नियच्छन्नुपविष्ट आसम् ॥ ४
 शुभार्हं राष्ट्रं न खिलीकृतं भवे-
 द्रयं तु यस्मिन्सुखिनोऽभवाम् ।
 क्रुद्धे तु वीरे त्वयि चाप्रतीते
 राजा विराटो न लभेत शर्म ॥ ५
 अजानता तेन च शौर्यमाजौ
 छन्नस्य सत्रेण बलं च पार्थ ।
 इदं विराटेन मयि प्रयुक्तं
 त्वां वीक्षमाणो न गतोऽस्मि हर्षम् ॥ ६
 वैशंपायन उवाच ।
 तेनाग्रमेयेन महाबलेन
 तस्मिंस्तथोक्ते शममास्थितेन ।
 तं भीमसेनो बलवानमर्षी
 धनंजयं क्रुद्धमुवाच वाक्यम् ॥ ७
 न पार्थ नित्यं क्षमकालमाह
 बृहस्पतिर्ज्ञानवतां वरिष्ठः ।
 क्षमीह सर्वैः परिभूयतेसौ
 यथा भुजङ्गो विषवीर्यहीनः ॥ ८
 विराटमद्यैव निहत्य शीघ्रं
 सपुत्रपौत्रं सकुलं ससैन्यम् ।
 योक्ष्यामहे धर्मसुतं च राज्ये
 अद्यैव शीघ्रं त्वरिरेष मात्स्यः ॥ ९

अनेन पाञ्चालसुताऽथ कृष्णा
 उपेक्षिता कीचकेनाभियुक्ता ।
 तस्मादयं नार्हति राजशब्दं
 राजा भव त्वं नृप पार्थवीर्यात् ॥ १०
 राजा कुरूणां च युधिष्ठिरोऽयं
 मात्स्येषु राजा भवतु प्रवीरः ।
 तं मात्स्यदेहं शतधा भिनन्नि
 पूर्णोदकं कुम्भमिवाश्मनीह ॥ ११
 अर्जुन उवाच ।
 भवतः क्षमया राजन्तस्सर्वे दोषाश्च नोऽभवन् ।
 तं मात्स्यं सबलं हत्वा सपुत्रज्ञातिबान्धवम् ।
 पश्चाच्चैव कुरून्सर्वान्हनिष्यामि न संशयः ॥ १२
 भीमसेनश्च ये चान्ये तथैवेति तमब्रुवन् ॥ १३
 तमब्रवीद्भर्मसुतो महात्मा
 क्षमी वदान्यः कुपितं च भीमम् ।
 न प्रत्युपस्थास्यति चेत्सदारः
 प्रसादने सम्यगथास्तु बध्यः ॥ १४
 न हन्तव्यो दुरात्माऽयं विराटश्चापि तेऽर्जुन ॥ १५
 श्वः प्रभाते प्रवेक्ष्यामः सभां सिंहासनेष्वपि ।
 राजवेषेण संयुक्ताः स्थानमस्य खलंकृताः ॥ १६
 विराटो यदि तत्रस्थान्राजालङ्कारशोभितान् ।
 सज्जलक्षणसंपन्नान्यदि तत्र न मंस्यते ।
 पश्चाद्ग्न्यामहे पार्थ विराटं सहबान्धवम् ॥ १७
 इतिकर्तव्यतां सर्वे मन्त्रयित्वा तु पाण्डवाः ।
 न्यवसंश्चैव तां रात्रिं धर्मज्ञा धर्मवत्सलाः ॥ १८
 सहपुत्रेण मात्स्यः स संप्रहृष्टो नराधिपः ।
 तां रात्रिमवसत्प्रीतः संप्रहृष्टेन चेतसा ॥ १९

॥ इति श्रीमन्महाभारते विराटपर्वणि गोग्रहणपर्वणि त्रिसप्ततितमोऽध्यायः ॥ ७३ ॥

समाप्तं च गोग्रहणपर्व ॥ ४ ॥

(अथ वैवाहिकपर्व ॥ ५ ॥)

चतुःसप्ततितमोऽध्यायः ॥ ७४ ॥

कुरुविजयदिनात्परेद्युः प्रभाते युधिष्ठिरादिभी राजलक्षणधारणेन सिंहासनादिपूषवेशनम् ॥ १ ॥ ततः सहोत्तरेण सभामागतवता विराटेन युधिष्ठिरं प्रति राजासनोपवेशनाक्षेपः ॥ २ ॥ अर्जुनेन तं प्रति युधिष्ठिरस्य याथातथ्यकथनेन तदीयगुणानुवर्णनपूर्वकं तस्य राजासनारोहणार्हत्वप्रतिपादनम् ॥ ३ ॥

वैशंपायन उवाच ।

ततो द्वितीये दिवसे भ्रातरः पञ्च पाण्डवाः ।
स्नाताः शुक्लाम्बरधराः सर्वे सुचरितव्रताः ॥ १
युधिष्ठिरं पुरस्कृत्य सर्वाभरणभूषिताः ।
अभिपन्ना महाभागा भ्राजमाना महारथाः ॥ २
विराटस्य सभां प्राप्य भूमिपालासनेषु ते ।
निषेदुः पावकप्रख्याः सत्रे धिष्ण्येष्विवाग्रयः ॥ ३
तेषु तत्रोपविष्टेषु विराटः पृथिवीपतिः ।
तस्यां रात्र्यां व्यतीतायां प्रातःकृत्यं समाप्य च ॥ ४
गोसुवर्णादिकं दत्त्वा ब्राह्मणेभ्यो यथाविधि ।
आजगाम सभां राजा उत्तरेण सह प्रभो ॥ ५
स तान्दृष्ट्वा महासत्त्वाञ्ज्वलतः पावकानिव ।
राजवेषानुपादाय पार्थिवो विस्मितोऽभवत् ॥ ६
किमिदं को विधिस्त्वेष भयार्ते इव पार्थिवः ।
पुरुषप्रवरान्दृष्ट्वा विषादमगमन्नृपः ॥ ७
अथ मात्स्योऽब्रवीत्कङ्कं देवराजमिव स्थितम् ।
मरुद्गणैरुपासीनं त्रिदशानामिवेश्वरम् ॥ ८
स किलाक्षनिवापस्त्वं सभास्तारो मया कृतः ।
अथ राजासने कस्मादुपविष्टोऽस्यलंकृतः ॥ ९
वैशंपायन उवाच ।
परिहासेच्छया राज्ञो विराटस्य निश्म्य तत् ।
स्मयमानोऽब्रवीद्वाक्यमर्जुनः परवीरहा ॥ १०
इन्द्रस्यार्धासनं राजन्नयमारोढुमर्हति ।
ब्रह्मण्यः श्रुतवांस्त्यागी सर्वलोकाभिपूजितः ॥ ११
एष विग्रहवान्धर्म एष वीर्यवानां वरः ।
एष बुद्ध्याधिको लोके तपसां च परायणम् ॥ १२
एषोऽस्त्रं विविधं वेत्ति त्रैलोक्ये सचराचरे ।
न चैवान्यः पुमान्वेत्ति न वेत्स्यति कदाचन ॥ १३

राजवेषाऽनुपादाय स्थितानिति शेषः ॥ ६ ॥

न देवा नासुराः केचिन्न मनुष्या न राक्षसाः ।
गन्धर्वयक्षप्रवराः सकिन्नरमहोरगाः ॥ १४
दीर्घदर्शी महातेजाः पौरजानपदप्रियः ।
पाण्डवानामतिरथो यज्ञधर्मपरो वशी ॥ १५
महर्षिकल्पो राजर्षिः सर्वलोकेषु विश्रुतः ।
बलवान्धृतिमान्दक्षः सत्यवादी जितेन्द्रियः ॥ १६
धनैश्च संचयैश्चैव शक्रवैश्रवणोपमः ।
यथा मनुर्महातेजा लोकानां परिरक्षिता ।
एवमेव महातेजाः प्रजानुग्रहकारकः ॥ १७
अयं कुरूणामृषभः कुन्तीपुत्रो युधिष्ठिरः ।
यस्य कीर्तिः स्थिता लोके सूर्यसेवोद्यतः प्रभा ॥ १८
संसरन्ति दिशः सर्वा यशसोस्य गभस्तयः ।
उदितस्येव सूर्यस्य तेजसोऽनुगभस्तयः ॥ १९
एनं त्रिशत्सहस्राणि कुञ्जराणां तरखिनाम् ।
अन्वयुः पृष्ठतो राजन्यावदध्यावसत्कुरून् ॥ २०
त्रिंशच्चैव सहस्राणि रथानां रथिनां वरम् ।
सदश्वैरुपसंपन्नाः पृष्ठतोऽनुययुस्तदा ॥ २१
वाजिनां च शतं राजन्सहस्राण्ययुतानि च ।
इममष्टशतं मृताः सुमृष्टमणिकुण्डलाः ।
तुष्टुनुर्मागधैः सार्धं पुरा शक्रमिवर्षयः ॥ २२
इमं नित्यमुपातिष्ठन्कुरवः किंकरास्तदा ।
सर्वे च नृप राजानं धनेश्वरमिवामराः ॥ २३
एष सर्वान्महीपालान्करमाहारयत्तदा ।
वैश्यानिव महाराज विवशान्स्ववशानपि ॥ २४
अष्टाशीतिसहस्राणि स्नातकानां महात्मनाम् ।
उपजीवन्ति राजानमेनं सुचरितव्रताः ॥ २५
एष वृद्धाननाथांश्च व्यङ्गान्पङ्कश्च वामनान् ।
पुत्रवत्पालयामास प्रजाधर्मेण चाभिभूः ॥ २६

चतुःसप्ततितमोऽध्यायः ॥ ७४ ॥

एष धर्मे दमे चैव दाने सत्ये रतः सदा ।
महाप्रसादो ब्रह्मण्यः सत्यवादी च पार्थिवः २७
श्रीमत्संपत्प्रभावेन तप्यते यस्य कौरवः ।
सगणः सह कर्णेन सौबलेन च वीर्यवान् ॥ २८

गुणा न शक्याः संख्यातुमेतस्यैव नरेश्वर ।
एष धर्मपरो नित्यमनृशंसः सुशीलवान् ॥ २९
एवं युक्तो महाराजा पाण्डवः पुरुषर्षभः ।
कथं नाहति राजार्हमासनं पृथिवीपतिः ॥ ३०

॥ इति श्रीमन्महाभारते विराटपर्वणि वैवाहिकपर्वणि चतुःसप्ततितमोऽध्यायः ॥ ७४ ॥

पञ्चसप्ततितमोऽध्यायः ॥ ७५ ॥

अर्जुनेन विराटप्रश्नाद्वललादीनां भीमसेनादित्वकथनम् ॥ १ ॥ उत्तरेण विराटंप्रति तत्तल्लक्षणाभिधानपूर्वकं युधिष्ठिरादीनां निर्देशः ॥ २ ॥ तथाऽर्जुनपराक्रमवर्णनम् ॥ ३ ॥ ततो विराटेन सप्रणामं युधिष्ठिरादिप्रसादनम् ॥ ४ ॥

विराट उवाच ।

यद्येष राजा कौरव्यः कुन्तीपुत्रो युधिष्ठिरः ।
कृतमोऽस्यार्जुनो भ्राता भीमश्च कनमो बली ॥ १
नकुलः सहदेवो वा द्रौपदी वा यशस्विनी ।
यदा ह्यक्षैर्जिता ह्येते नान्तरा श्रूयते कथा ॥ २
अर्जुन उवाच ।
य एष बललोऽभूत्ते सूपकारश्च ते नृप ।
एष भीमो महाभाग भीमवेगपराक्रमः ॥ ३
एष क्रोधवशान्हत्वा पर्वते गन्धमादने ।
सौगन्धिकानि पुष्पाणि कृष्णार्थं समुपानयत् ॥ ४
गन्धर्व एष वै हन्ता कीचकानां दुरात्मनाम् ।
व्याघ्रानृक्षान्गजांश्चैव हतवांश्च पुरे तव ॥ ५
हिडिम्बं च बकं चैव किमीरं च जटासुरम् ।
हत्वा निष्कण्टकं चक्रे अरण्यं सर्वतः शुभम् ॥ ६
यश्चासीदश्वबन्धस्ते नकुलोऽयं परन्तप ।
गोसङ्ख्यः सहदेवश्च माद्रीपुत्रौ महाबलौ ॥ ७
शृङ्गारवेषाभरणौ रूपवन्तौ मनस्विनौ ।
नानारथसहस्राणां समर्थौ भरतर्षभौ ॥ ८
एषा पद्मपलाशाक्षी सुमध्या चारुहासिनी ।
सरैर्न्त्री द्रौपदी राजन्यत्कृते कीचका हताः ॥ ९
द्रुपदस्य प्रिया पुत्री धृष्टद्युम्नस्य चानुजा ।
अभिकुण्डात्समुद्भूता द्रौपदी त्ववगम्यताम् ॥ १०
भीम उवाच ।
अस्त्रज्ञो दुर्लभः कश्चित्केवलं पृथिवीमनु ।
धनुर्भूतामतिश्रेष्ठः कौन्तेयोयं धनंजयः ॥ ११

एतेन खाण्डवं तस्य ह्यकामस्य शतक्रतोः ।
दग्धं नागवनं चैव सह नागैर्नराधिप ॥ १२
वर्षं च शरवर्षेण वारितं दुर्जयेन वै ।
करमाहारिताः सर्वे पार्थिवाः पृथिवीतले ॥ १३
स्त्रीवेषं कृतवानेष तव राजन्निवेशने ।
बृहन्नलेति यामाहुरर्जुनं जयतांवरम् ॥ १४
उषिताःस्य सुखं सर्वे तव राजन्निवेशने ।
अज्ञातवासे निभृता गर्भवास इव प्रजाः ॥ १५
वैशंपायन उवाच ।
यदाऽर्जुनेन ते वीराः कथिताः पञ्च पाण्डवाः ।
पुनरेव च तान्पार्थान्दर्शयामास चोत्तरः ॥ १६
उत्तर उवाच ।

य एष जाम्बूनदशुद्धगौर-
तनुर्महान्सिह इव प्रवृद्धः ।
प्रचण्डघोणः पृथुदीर्घनेत्र-
स्ताम्रायताक्षः कुरुराज एषः ॥ १७
अयं पुनर्मत्तगजेन्द्रगामी
प्रतप्तचामीकरशुद्धगौरः ।
पृथ्वायतांसो गुरुदीर्घबाहु-
र्वृकोदरः पश्यत पश्यतैनम् ॥ १८
यस्त्वेव पार्श्वेऽस्य महाधनुष्मा-
ञ्श्यामो युवा वारिणयूथपोपमः ।
सिंहोन्नतांसो गजराजगामी
पद्मायताक्षोऽर्जुन एष वीरः ॥ १९

राज्ञः समीपे पुरुषोत्तमौ तु
 यमाविमौ विष्णुमहेन्द्रकल्पौ ।
 मनुष्यलोके सकले समोऽस्ति
 ययोर्न रूपे न बले न शीले ॥ २०
 आभ्यां तु पार्श्वे कनकोत्तमाङ्गी
 यैषा प्रभा मूर्तिमतीव गौरी ।
 नीलोत्पलाभा सुरदेवतेव
 कृष्णा स्थिता मूर्तिमतीव लक्ष्मीः ॥ २१
 वैशंपायन उवाच ।
 एवं निवेद्य तान्पार्थान्पाण्डवान्पञ्च भूपतेः ।
 ततोऽर्जुनस्य वैराटिः कथयामास विक्रमम् ॥ २२
 अयं स द्विषतां मध्ये मृगाणामिव केसरी ।
 अचरद्रथवृन्देषु निम्नस्तेषां परावरान् ॥ २३
 अनेन विद्धा मातङ्गा महामेघोपमास्तदा ।
 हिरण्यकक्ष्याः संग्रामे दन्ताभ्यामगमन्महीम् ॥ २४
 अनेन विजिता गावो निर्जिताः कुरवो युधि ।
 अस्य शङ्खस्य शब्देन कर्णौ मे बधिरौ ॥ २५
 जायते रोमहर्षो मे संस्मृत्यास्य धनुर्ध्वनिम् ।
 ध्वजस्य वानरं भूतैराक्रोशन्तं सहानुगैः ॥ २६
 नाददानं शरान्धोरान्न मुञ्चन्तं शरोत्करान् ।
 न कार्ष्णिकं विकर्षन्तमेनं पश्यामि संयुगे ॥ २७
 एतद्रनुःप्रमुक्ताश्च शराः पुङ्खानुपुङ्खिनः ।

नालक्ष्येषु रणे पेतुर्नाराचा रक्तभोजनाः ॥ २८
 तीक्ष्णनाराचसंकुत्तशिरोबाहूरुवक्षसाम् ।
 कलेबराणि दृश्यन्ते योधानां साश्वसादिनां ॥ २९
 अनेन तटिनी तत्र शोणिताम्बुप्रवाहिनी ।
 प्रवर्तिता भीमरूपा यां स्मृत्वाऽद्यापि मे मनः ।
 प्रकम्पते चण्डवायुकम्पिता कदली यथा ॥ ३०
 अनेन राजन्वीरेण भीष्मद्रोणमुखा रथाः ।
 दुर्योधनेन सहिता निर्जिता भीमकर्मणा ॥ ३१
 अयं भीतं द्रवन्तं मां देवपुत्रो न्यवारयत् ।
 यस्य बाहुबलेनास्मि जीवन्प्रत्यागतः पुरम् ॥ ३२
 वैशंपायन उवाच ।
 तस्य तद्वचनं श्रुत्वा मात्स्यराजः प्रतापवान् ।
 धनंजयं परिष्वज्य पाण्डवानथ सर्वशः ॥ ३३
 धर्मराजं नमस्कृत्य राजा राज्येऽभिषेचितम् ।
 नातृप्यदर्शने तेषां विराटो वाहिनीपतिः ॥ ३४
 संप्रीयमाणो राजानं युधिष्ठिरमथाब्रवीत् ।
 दिष्ट्या भवन्तः संग्रामाः सर्वे कुशलिनो वनात् ।
 दिष्ट्या विचरितं कृच्छ्रमज्ञातं च दुरात्मभिः ॥ ३५
 इदं राज्यं च वः सर्वं यच्चापि वसु किञ्चन ।
 विभक्तमेतद्भवतां नोत्कण्ठां कर्तुमर्हथ ।
 अविभक्तं भवद्भिर्मे न सन्देहो नराधिपाः ॥ ३६

॥ इति श्रीमन्महाभारते विराटपर्वणि वैवाहिकपर्वणि पञ्चसप्ततितमोऽध्यायः ॥ ७५ ॥

षट्सप्ततितमोऽध्यायः ॥ ७६ ॥ ,

उत्तरेण विराटंप्रति युधिष्ठिरादिकृतोपकारस्मारणपूर्वकमुत्तरायाः प्रदानेन तत्प्रसादनचोदना ॥ १ ॥ युधिष्ठिरेणोत्तरायाः
 पुरस्कारेण सप्रणामं प्रसादयते विराटायाभयप्रदानम् ॥ २ ॥

वैशंपायन उवाच ।
 विराटस्य वचः श्रुत्वा पार्थिवस्य महात्मनः ।
 उत्तरः प्रत्युवाचेदमभिपन्नो युधिष्ठिरे ॥ १
 प्रसादनं प्राप्तकालं पाण्डवस्याभिरोचये ।
 तेजस्वी बलवान्शूरो रत्नराजेश्वरः प्रभुः ॥ २
 उत्तरां च स्वसारं मे पार्थस्याभिन्नकर्शन ।

प्रणिपत्य प्रयच्छामस्ततः शिष्टा भवामहे ॥ ३
 वयं च सर्वे सामात्याः कुन्तीपुत्रं युधिष्ठिरम् ।
 प्रसाद्याभ्युपतिष्ठामो राजन्किं करवामहे ॥ ४
 राजंस्त्वमसि संग्रामे गृहीतस्तेन मोक्षितः ।
 एतेषां बाहुवीर्येण गावश्च विजितास्त्वया ॥ ५
 कुरवो निर्जिता यस्मात्संग्रामेऽमिततेजसः ।

अभिपन्नोऽपराध कृतवान् ॥ १ ॥ ततस्तुष्टा भवन्तु ते इति

थ. पाठ. ॥ ३ ॥ षट्सप्ततितमोऽध्यायः ॥ ७६ ॥

एष तत्सर्वमकरोत्कुन्तीपुत्रो युधिष्ठिरः ॥ ६
 अर्च्याः पूज्याश्च मान्याश्च प्रत्युत्थेयाश्च पाण्डवाः ।
 अर्वाहार्थाभिवाद्याश्च प्राप्तकालं च मे मतम् ॥ ७
 पूज्यतां पूजनीयाश्च महाभागाश्च पाण्डवाः ।
 न ह्येते कुपिता शेषं कुर्युराशीविषोपमाः ॥ ८
 तस्माच्छीघ्रं प्रपद्येम कुन्तीपुत्रं युधिष्ठिरम् ।
 प्रसादयाम्यहं तत्र सह पार्थैर्महात्मभिः ॥ ९
 उत्तरामग्रतः कृत्वा शिरःस्नातां कृताञ्जलिः ।
 जानाम्यहमिदं सर्वमेषां तु बलपौरुषम् ।
 कुले च जन्म महति फल्गुनस्य च विक्रमम् ॥ १०
 वैशंपायन उवाच ।
 उत्तरात्पाण्डवाञ्श्रुत्वा विराटो रिपुसूदनः ।
 उत्तरं चापि संप्रेक्ष्य प्राप्तकालमचिन्तयत् ॥ ११
 ततो विराटः सामात्यः सहपुत्रः सबान्धवः ।
 उत्तरामग्रतः कृत्वा शिरःस्नातां कृताञ्जलिः ।
 भूमौ निपतितस्तूर्णं पाण्डवस्य समीपतः ॥ १२
 विराट उवाच ।
 प्रसीदतु महाराजो धर्मपुत्रो युधिष्ठिरः ।
 प्रच्छन्नरूपवेषत्वान्नाग्निर्दृष्टस्तृणैर्वृतः ॥ १३
 शिरसाऽभिप्रपन्नोऽस्मि सपुत्रपरिचारकः ॥ १४
 यदस्माभिरजानद्भिरधिक्षिप्तो महीपतिः ।
 अवमत्य कृतं सर्वमज्ञानात्प्राकृते यथा ।

क्षन्तुमर्हसि तत्सर्वं धर्मज्ञो धर्मवत्सल ॥ १५
 यदिदं मामकं राष्ट्रं पुरं राज्यं च पार्थिव ।
 सदण्डकोशं विसृजे तव वश्योऽस्मि पार्थिव ।
 वयं च सर्वे सामात्या भवन्तं शरणं गताः ॥ १६
 वैशंपायन उवाच ।
 तं धर्मराजः पतितं महीतले
 सवन्धुवर्गं प्रसमीक्ष्य पार्थिवम् ।
 उवाच वाक्यं परलोकदर्शनं
 ग्रनष्टमन्युर्गतशोकमत्सरः ॥ १७
 न ते भयं पार्थिव विद्यते मयि
 प्रतीतरूपोऽस्म्यनुचिन्त्य मानसम् ।
 एतच्चया सम्यगिहोपपादितं
 द्विजैरमात्यैः सदृशैश्च पाण्डितैः ।
 इमां च कन्यां समलंकृतां भृशं
 समीक्ष्य तुष्टोऽस्मि नरेन्द्रसत्तम ॥ १८
 क्षान्तमेतन्महाबाहो यन्मां वदसि पार्थिव ।
 न चैव किञ्चित्पश्यामि विकृतं ते नराधिप ॥ १९
 वैशंपायन उवाच ।
 ततो विराटः परमाभितुष्टः
 समेत्य राज्ञा समयं चकार ।
 राज्यं च सर्वं विससर्ज तस्मै
 सदण्डकोशं सपुरं महात्मा ॥ २०

॥ इति श्रीमन्महाभारते विराटपर्वणि वैवाहिकपर्वणि षट्सप्ततितमोऽध्यायः ॥ ७६ ॥

सप्तसप्ततितमोऽध्यायः ॥ ७७ ॥

विराटेनार्जुनं प्रति स्वकुमार्या उत्तराया भार्यात्वेन प्रतिग्रहणप्रार्थने तं प्रत्यर्जुनेन सहेतुकथनं स्नुषात्वेन परिग्रहाङ्गीकरणम् ॥ १ ॥ दुर्योधनेन युधिष्ठिरं प्रति दूतमुखेन त्रयोदशवत्सरस्यासंपूर्तवैवाङ्गनेनात्मप्रकाशनाऽप्युनर्वनवासविधेयतानिवेदनम् ॥ २ ॥ युधिष्ठिरेण तं प्रति तेनैव दूतेन भीष्ममुखात्संदेहस्य परिहरणीयताप्रतिवेदनम् ॥ ३ ॥ भीष्मेण विचार्य निर्धारणपूर्वकं संकेतकालस्य पूर्णत्वोक्तिः ॥ ४ ॥

विराट उवाच ।
 यच्च वक्ष्याम्यहं तेऽद्य मा शङ्केथा युधिष्ठिर ।
 इदं सनगरं राष्ट्रं सजनं सवधूजनम् ।
 युष्यभ्यं संप्रदास्यामि भोक्ष्याम्युच्छिष्टमेव च ॥ १
 अहं वृद्धश्चिरं राजन्मुक्तभोगश्चिरं सुखम् ।

राज्यं दत्त्वा तु युष्मभ्यं प्रव्रजिष्यामि काननम् ॥ २
 उत्तरां प्रतिगृह्णातु सव्यसाची धनंजयः ।
 अयं ह्यौपयिको भर्ता तस्याः पुरुषसत्तमः ॥ ३
 वैशंपायन उवाच ।
 एवमुक्तो धर्मराजः पार्थमैक्षद्वनंजयम् ।

ईक्षितं चार्जुनो ज्ञात्वा मात्स्यं वचनमब्रवीत् ॥ ४
 वयं वनान्तरात्प्राप्ता न ते राज्यं गृहामहे ।
 किंतु दुर्योधनादीनां राज्ञां राज्यं गृहामहे ॥ ५
 प्रतिगृह्णाम्यहं राजन्सुपां दुहितरं तव ।
 युक्तो ह्यावां हि संबन्धो मात्स्यभारतवंशयोः ६
 विराट उवाच ।
 किमर्थं पाण्डवश्रेष्ठ भार्यां दुहितरं मम ।
 प्रतिग्रहीतुं नेमौ त्वं मया दत्तमिहेच्छसि ॥ ७
 अर्जुन उवाच ।
 अन्तःपुरेऽहमुपितः सदा पश्यन्सुतां तव ।
 रहस्यं च प्रकाशं च विश्वस्ता पितृवन्मयि ॥ ८
 प्रियो बहुमतश्चाहं नर्तने गीतवादिने ।
 आचार्यवच्च मां नित्यं मन्यते दुहिता तव ॥ ९
 वयस्यया तया राजन्सह संवत्सरोपितः ।
 अतिशङ्का ततोऽस्थाने तव लोकस्य च प्रभो ॥ १०
 तस्मादामन्त्रये त्वाऽद्य पुत्रार्थं मे विशांपते ।
 शुद्धं जितेन्द्रियं मन्ये तस्याः शुद्धिः कृता मया ॥ ११
 सुषार्यां दुहितुर्वापि पुत्रे चात्मनि वा पुनः ।
 अतिशङ्कां न पश्यामि तेन शुद्धिर्भविष्यति ॥ १२
 अभिषङ्गादहं भीतो मिथ्याचारात्परंतप ।
 सुषार्थमुत्तरां राजन्प्रतिगृह्णामि ते सुताम् ॥ १३
 स्वस्त्रीयो वासुदेवस्य साक्षादेवसुतो यथा ।
 दयितश्चक्रहस्तस्य बलवानस्त्रकोविदः ॥ १४
 अभिमन्युर्महाबाहुः पुत्रो मम विशांपते ।
 जामाता तव युक्तो वै भर्ता च दुहितुस्तव ॥ १५
 विराट उवाच ।
 उपपन्नं कुरुश्रेष्ठे कुन्तीपुत्रे धनंजये ।
 सदैव धर्मनित्यश्च ज्ञातज्ञानश्च पाण्डवः ॥ १६
 यत्कृत्यं मन्यसे पार्थ कियतां तदनन्तरम् ।
 सर्वे कामाः समृद्धा मे संबन्धी यस्य मेऽर्जुनः ॥ १७
 वैशंपायन उवाच ।
 एवं ब्रुवति राजेन्द्रे कुन्तीपुत्रो युधिष्ठिरः ।
 अन्वजानत संबन्धं समये कृष्णमात्स्ययोः ॥ १८

दूतान्सर्वेषु मित्रेषु वासुदेवे च भारत ।
 प्रेषयामास कौन्तेयो विराटश्च महीपतिः ॥ १९
 प्रतिगृह्य सुषार्थं वै दर्शयन्व्रतमात्मनः ।
 शीलशौचसमाचारं लोकस्यावेद्य फल्गुनः ॥ २०
 लोके विख्याप्य माहात्म्यं यशश्च स परंतपः ।
 कृतार्थः शुचिरव्यग्रस्तुष्टिमानभवत्तदा ॥ २१
 युधिष्ठिर उवाच ।
 राजन्प्रीतोस्मि भद्रं ते सखा मेऽसि परन्तप ।
 सुखमध्युपिताः सर्वे अज्ञातास्त्वयि पार्थिव ॥ २२
 वैशंपायन उवाच ।
 विराटनगरे राजा धर्मात्मा संशितव्रतः ।
 पूजितश्चाभिषिक्तश्च रत्नैश्च शतशोचितः ॥ २३
 तथा ब्रुवन्तं प्रसमीक्ष्य राजा
 परं ग्रहष्टः स्वजनेन तेन ।
 स्नेहात्परिष्वज्य नृपो भुजाभ्यां
 ददौ महार्थं कुरुपाण्डवानाम् ॥ २४
 युद्धात्प्रयाताः कुरवो हि मार्गे
 समेत्य सर्वे हितमेव तत्र ।
 आचार्यपुत्रः शकुनिश्च राजा
 दुर्योधनः सुतपुत्रश्च कर्णः ।
 संमन्य राजन्सहिताः समर्थाः
 समादिशन्दूतमथो समग्राः ॥ २५
 युधिष्ठिरश्चापि सुमंग्रहष्टो
 दुर्योधनादूतमपश्यदागतम् ।
 स चाब्रवीद्धर्मराजं समेत्य
 युधिष्ठिरं पाण्डवमुग्रवीर्यम् ॥ २६
 धनञ्जयेनासि पुनर्वनाय
 प्रव्राजितः समये तिष्ठ पार्थ ।
 त्रयोदशे ह्येव किरीटमाली
 संवत्सरे पाण्डवेयोऽद्य दृष्टः ॥ २७
 वैशंपायन उवाच ।
 ततोऽब्रवीद्धर्मसुतः ग्रहस्य
 क्षिप्रं गत्वा ब्रूहि सुयोधनं तम् ।
 पितामहः शान्तनवो ब्रवीतु
 पूर्णो न पूर्णोऽद्य त्रयोदशो नः ॥ २८

संवत्सरान्ते तु धनञ्जयेन
 विष्फारितं गाण्डिवमाजिमध्ये ।
 पूर्णो न पूर्णो न इति ब्रवीतु
 यदस्य सत्यं मम तत्प्रमाणम् ॥ २९
 तेनैवमुक्तः स निवृत्य दूतो
 दुर्योधनं प्राप्य शशंस तत्त्वम् ॥ ३०
 समेत्य दूतेन स राजपुत्रो
 दुर्योधनो मन्त्रयामास तत्र ।
 भीष्मेण कर्णेन कृपेण चैव
 द्रोणेन भूरिश्रवसा च सार्धम् ॥ ३१
 संमन्त्र्य रात्रौ बहुभिः सुहृद्भि-
 र्भीष्मोऽब्रवीद्भार्तराष्ट्रं महात्मा ।
 तीर्णप्रतिज्ञेन धनंजयेन
 विष्फारितं गाण्डिवमाजिमध्ये ॥ ३२
 वैशंपायन उवाच ।
 नेच्छन्त्यसत्येन सुरेन्द्रलोकं
 पाण्डोः सुता ब्रह्मणश्चापि लोकम् ।
 तथ्यं च ते पथ्यमहं ब्रवीमि
 स्वर्ग्यं यशस्यं परलोकपथ्यम् ॥ ३३

॥ इति श्रीमन्महाभारते विराटपर्वणि वैवाहिकपर्वणि सप्तसप्ततितमोऽध्यायः ॥ ७७ ॥

अष्टसप्ततितमोऽध्यायः ॥ ७८ ॥

अज्ञातवासपरिसमापनानन्तरमुपप्लव्यनगरे वसद्भिः पाण्डवैर्दूतमुखेन समाहूतै रामकृष्णादिभिः सुभद्राभिमन्युप्रभृ-
 तिभिः सहोपप्लव्यं प्रत्यागमनम् ॥ १ ॥ तथा द्रौपदेयादिभिः सह दुपदादिभिरागमनम् ॥ २ ॥ तत उत्तरयाऽभिमन्यो-
 रुद्राहः ॥ ३ ॥

वैशंपायन उवाच ।
 ततस्त्रयोदशे वर्षे निवृत्ते पञ्च पाण्डवाः ।
 उपप्लव्ये विराटस्य वासं चक्रुः पुरोत्तमे ॥ १
 दूताभिमित्रेषु सर्वेषु ज्ञातिसंबन्धिकेष्वपि ।
 प्रेषयामास कौन्तेयो विराटश्च महीपतिः ॥ २
 तेषु तत्रोपविष्टेषु प्रेषितेषु ततस्ततः ।
 तत्रागमन्महाबाहुर्वनमाली बलानुजः ॥ ३
 तस्मिन्काले निशम्याथ दूतवाक्यं जनार्दनः ।
 दयितं स्वस्त्रियं पुत्रं सुभद्रायाः सुमानितम् ।

कुन्तीसुतैस्त्वं समुपैहि सन्धिं
 भुङ्क्ष्व स्वराज्यं सह पाण्डवैर्यैः ।
 युध्यस्व नोचेत्स्थिरबुद्धिराजौ
 कुन्तीसुतैर्यद्यपि राज्यमिच्छेः ॥ ३४
 आन्तं न शक्यं कपटेन भोक्तुं
 राज्यं परेषां महतां बलीनाम् ।
 जित्वा शत्रून्भुङ्क्ष्व राज्यं समग्रं
 हतो भवान्भोक्ष्यति वन्निलोकम् ॥ ३५
 वैशंपायन उवाच ।
 ततः स भागीरथिसूनुवाक्यं
 निशम्य गान्धारितनूद्भवो नृपः ।
 उवाच भीष्मं प्रमुखे च पित्रो-
 र्महीं न दद्यामणुमात्रिकामपि ।
 निहन्मि पाण्डूदरसंभवान्वा
 हतोस्मि तैर्वा सुरलोकमेमि ॥ ३६
 ते धार्तराष्ट्राः समयं निशम्य
 तीर्णप्रतिज्ञस्य धनंजयस्य ।
 संचिन्त्य सर्वे सहिताः सुहृद्भिः
 सपार्थिवाः स्वानि गृहाणि जग्मुः ॥ ३७

अभिमन्युं समादाय रामेण सहितस्तदा ॥ ४
 सर्वयादवमुख्यैश्च संबृतः परवीरहा ।
 शङ्खदुन्दुभिनिर्घोषैर्विराटनगरं ययौ ॥ ५
 कृतवर्मा च हार्दिक्यो युयुधानश्च सात्यकिः ।
 अनाद्युष्टिस्तथाऽक्रूरः सांबो निशठ एव च ।
 प्रद्युम्नश्च महाबाहुर्लुक्कश्च महाबलः ॥ ६
 अभिमन्युमुपादाय सह मात्रा परन्तपाः ।
 कृष्णेन सहिताः सर्वे पाण्डवान्द्रुमागताः ॥ ७
 इन्द्रसेनादयश्चैव रथैस्तैः सुसमाहितैः ।

उपेयुः सहिताः सर्वे परिसंवत्सरोषिताः ॥ ८
 दशनागसहस्राणि हयानां द्विगुणं तथा ।
 रथानां नियुतं पूर्णं निखर्वं च पदातयः ॥ ९
 वृष्ण्यन्धकाश्च शतशो भोजाश्च परमौजसः ।
 अन्वयुष्टिणिशार्दूलं वासुदेवं महाबलम् ॥ १०
 वासुदेवं तथाऽऽयान्तं श्रुत्वा पाण्डुसुतास्तदा ।
 मात्सेन सहिताः सर्वे प्रत्युद्याता जनार्दनम् ॥ ११
 शङ्खदुन्दुभिनिर्घोषैर्मङ्गलैश्च जनार्दनम् ।
 ववन्दुर्मुदिताः सर्वे पादयोस्तस्य पाण्डवाः ।
 मात्सेन सहिताः सर्वे आनन्दाश्रुपरिप्लुताः ॥ १२
 पाण्डवा ऊचुः ।
 तव कृष्ण प्रसादाद्वै वर्षाण्येतानि सर्वशः ।
 त्रयोदशोपि दाशार्हं यथा स समयः कृतः ॥ १३
 उषिताः स्मो जगन्नाथ त्वं नाथो नो जनार्दन ।
 रक्षस्व देवदेवेश त्वामार्यं शरणं गताः ॥ १४
 वैशंपायन उवाच ।
 तान्वन्दमानान्सहसा परिष्वज्य जनार्दनः ।
 विराटस्य सहायांस्तान्सर्वयादवसंवृतः ॥ १५
 यथार्हं पूजयामास मुदा परमया युतः ।
 वृष्णिवीराश्च तान्सर्वान्यथार्हं प्रतिपेदिरे ॥ १६
 कृष्णा च देवकीपुत्रं ववन्दे पादयोस्तथा ।
 तामुद्यम्य सुकेशान्तां नयने परिमृज्य च ।
 उवाच वाक्यं देवेशः सर्वयादवसन्निधौ ॥ १७
 मा शोकं कुरु कल्याणि धार्तराष्ट्रान्समाहितान् ।
 अचिराद्वातयित्वाऽहं पार्थेन सहितः क्षितिम् ॥ १८
 युधिष्ठिराय दास्यामि यातु ते मानसो ज्वरः ।
 अभिमन्युना च पार्थेन रौक्मिणेयेन ते शपे ॥ १९
 सत्यमेतद्वचो मह्यमवैहि त्वमनिन्दिते ।
 इत्युक्त्वा तां विसृज्याथ प्रीयमाणो युधिष्ठिरम् ।
 अन्वास्त वृष्णिशार्दूलः सह वृष्ण्यन्धकैस्तथा ॥ २०
 काशिराजश्च शैब्यश्च भजमानौ युधिष्ठिरम् ।
 अक्षौहिणीभ्यां सहिताबागतौ पृथिवीपती ॥ २१
 अक्षौहिणीभिः पाञ्चालस्तिष्ठभिश्च महाबलः ।
 द्रौपद्याश्च सुता वीराः शिखण्डी चापराजितः ॥ २२

दृष्ट्युन्नश्च दुर्धर्षः सर्वशस्त्रभृतांवरः ।
 उपप्लव्यं ययुः शीघ्रं पाण्डवार्थे महाबलाः ॥ २३
 ततः शतसहस्राणि प्रयुतान्यर्बुदानि च ।
 समीपमभिवर्तन्ते योधा यौधिष्ठिरं बलम् ॥ २४
 समुद्रमिव घर्मान्ते स्त्रोतःश्रेष्ठाः पृथक्पृथक् ।
 आपूरयन्महीपाला यज्वानो भूरिदक्षिणैः ।
 वेदावभृथसंपन्नाः शूराः सर्वे तनुत्यजः ॥ २५
 तानागतानभिप्रेक्ष्य पार्थो ज्ञानभृतां वरः ।
 पूजयामास विधिवद्यथार्हं राजसत्तमान् ॥ २६
 पारिवर्हं ददौ कृष्णः पाण्डवानां महात्मनाम् ।
 स्त्रियो वासांसि रत्नानि पृथक्पृथगनेकशः ॥ २७
 राजानो राजपुत्राश्च निवृत्ते समये तथा ।
 यथार्हं पाण्डवश्रेष्ठैरवर्तन्ताभिपूजिताः ।
 आसन्प्रहृष्टमनसः पारिवर्हं ददुस्तदा ॥ २८
 सर्वेषु समवेतेषु राजभिर्वृष्णिभिः सह ।
 विवाहो विधिवद्राजन्ववृधे कुरुमात्स्ययोः ॥ २९
 ततः शङ्खा मृदङ्गाश्च गोमुखा डिण्डिमास्तदा ।
 अभिमन्योर्विवाहे तु नेदुर्मात्स्यस्य वेष्मनि ॥ ३०
 उच्चावचान्मृगाञ्जघ्रुर्मध्यांश्च शतशस्तथा ।
 भक्ष्यान्नभोज्यपानानि प्रभूतान्यभ्यहारयन् ॥ ३१
 गायनाख्यानशीलाश्च नटा वैतालिकास्तथा ।
 स्तुवन्तस्तानुपातिष्ठन्मृताश्च सह मागधैः ॥ ३२
 स्त्रियो वृद्धास्तरुण्यश्च उत्सवे तस्य मङ्गले ।
 द्रौपद्यन्तःपुरे चैव विराटस्य गृहे स्त्रियः ॥ ३३
 सुदेष्णां तु पुरस्कृत्य मत्स्यानामपि च स्त्रियः ।
 आजग्मुश्चारुपीनाङ्गः समृष्टमणिकुण्डलाः ॥ ३४
 वर्णोपपन्नास्ता नार्यो रूपवत्यः खलंकृताः ।
 सर्वासामभवत्कृष्णा रूपेण वपुषाऽधिका ॥ ३५
 परिवार्योत्तरां श्लाघ्यां राजपुत्रीमलंकृताम् ।
 सुतामिव महेन्द्रस्य पुरस्कृत्योपतस्थिरे ॥ ३६
 भृङ्गारं तु समादाय सौवर्णं जलपूरितम् ।
 पार्थस्य हस्ते सहसा सुतामिन्दीवरेक्षणाम् ।
 क्षुषार्थं प्राक्षिपद्वारि विराटो वाहिनीपतिः ॥ ३७
 तां प्रत्यगृह्णाकौन्तेयः सुतस्यार्थे महामनाः ।

सौभद्रश्चानवद्याज्ञो विराटतनयां तदा ॥ ३८
 तत्रातिष्ठदृहीत्वा तु रूपमिन्द्रस्य धारयन् ।
 स्त्रुषां तां परिगृह्णानः कुन्तीपुत्रो युधिष्ठिरः ॥ ३९
 द्रुपदश्च विराटश्च शिखण्डी च महाबलः ।
 युयुधानश्च शैब्यश्च धृष्टद्युम्नश्च सात्यकिः ॥ ४०
 समैतेऽक्षौहिणीपाला यज्वानो भूरिदक्षिणाः ।
 पाण्डवं परिवार्यैते निवेशं चक्रिरे तदा ॥ ४१
 तत्रस्थायां तु सेनायां मात्स्यो धर्मभृतांवरः ।
 ग्रीतो दुहितरं गृह्य प्रददावभिमन्यवे ॥ ४२
 प्रतिगृह्योत्तरां पार्थः पुरस्कृत्य जनार्दनम् ।
 विवाहं कारयामास सौभद्रस्य महात्मनः ॥ ४३
 ततो विवाहो वट्टधे स्फीतः सर्वगुणान्वितः ।
 सौभद्रस्याद्भुतं कर्म पितुस्तव पितुस्तदा ॥ ४४
 धौम्यः शिष्यैः परिवृतो जुहावाग्नौ विधानतः ।
 अग्निं प्रदक्षिणीकुर्वन्सौभद्रः पाणिमग्रहीत् ॥ ४५
 ततः पार्थाय संहृष्टो मात्स्यराजो धनं महत् ।
 तस्मै शतसहस्राणि हयानां वातरंहसाम् ॥ ४६

द्वे च नागशते मुख्ये धनं बहुविधं तदा ।
 प्रादान्मात्स्यपतिर्हृष्टः कन्याधनमनुत्तमम् ॥ ४७
 पारिवर्हं च पार्थेभ्यः प्रददौ मत्स्यपुङ्गवः ।
 कृष्णेन सह कौन्तेयः प्रत्यगृह्णात्प्रभूतवत् ॥ ४८
 कृते विवाहे तु तदा धर्मपुत्रो युधिष्ठिरः ।
 ब्राह्मणेभ्यो ददौ वित्तं यदुपाहरदच्युतः ॥ ४९
 गोसहस्राणि वस्त्राणि रत्नानि विविधानि च ।
 भूषणानि च सर्वाणि यानानि श्वनानि च ॥ ४०
 नागरान्ग्रीतिभिर्दिव्यैस्तर्पयामास भूपतिः ॥ ५१
 तन्महोत्सवसंकाशं हृष्टपुष्टजनाकुलम् ।
 नगरं मत्स्यराजस्य शुशुभे भरतर्षभ ॥ ५२
 पुरोहितैरमात्यैश्च पौरैर्जनपदैः सह ।
 विराटो नृपतिः श्रीमान्सौभद्रायाभिमन्यवे ।
 तां सुतामुत्तरां दत्त्वा मुमुदे परमं तदा ॥ ५३
 जनमेजय उवाच ।
 वृत्ते विवाहे हृष्टात्मा यदुवाच युधिष्ठिरः ।
 तत्सर्वं कथयस्वैह कृतवन्तो यदुत्तरम् ॥ ५४

॥ इति श्रीमन्महाभारते शतसाहस्रिकायां सहितायां वैयासिक्यां विराटपर्वणि वैवाहिकपर्वणि

अष्टसप्ततितमोऽध्यायः ॥ ७८ ॥

वैवाहिकपर्व समाप्तम् ॥ ५ ॥ समाप्तं च विराटपर्व ॥ ४ ॥

अतः परमुद्योगपर्व भविष्यति । तस्यायमाद्यः श्लोकः ।

कृत्वा विवाहं तु कुरुप्रवीरा ।
 तदाऽभिमन्योर्मुदिताः सपक्षाः ।

विश्रम्य रात्रावुषसि प्रतीताः ।
 सभां विराटस्य ततोऽभिजग्मुः ॥ १

इदं विराटपर्वं कुंभघोणस्थेन टी. आर्. कृष्णाचार्येण टी. आर्. व्यासाचार्येण च मुंबय्यां
 निर्णयसागरमुद्रायन्त्रे मुद्रापितम् । शकाब्दाः १८३१ सन १९०९.

SRIMANMAHABHARATAM

A NEW EDITION

MAINLY BASED ON

THE SOUTH INDIAN TEXTS,

With footnotes and Readings.

UDYOGAPARVA V.



EDITED BY

T. R. KRISHNACHARYA & T. R. VYASACHARYA,

Proprietors, Madhva Vilas Book Depot, Kumbakonam.



PRINTED AT THE

Jaraji Dadaji's "Nirnaya-sagar" Press,

BOMBAY.

1907.

(*Registered according to the Act XXV of 1867.*)

[All rights reserved by the publisher.]

॥ श्रीः ॥

श्रीमन्महाभारतम् ।

सटिप्पणम् ।



उद्योगपर्व ५.

एतच्च

कुम्भघोणस्थेन श्रीमन्मध्वविलासपुस्तकालयाधिपतिना

टी. आर्. कृष्णाचार्येण टी. आर्. व्यासाचार्येण च

अनेकेषां विदुषां साहाय्येन दाक्षिणात्यबहुकोशानुसारेण

संशोध्य

मुंबापुर्यां

जावजी दादाजी इत्येतेषां निर्णयसागरमुद्रणयन्त्रे मुद्रयित्वा प्रकाशितम् ।


शके १८२८ पराभवनामसंवत्सरे ।

इदं पुस्तकं १८६७ सख्याकराजनियमस्य २५ सख्याकविभागानुसारतो लेखारूढ
कृत्वास्य सर्वेऽविकारा. प्रसिद्धिकर्त्रा स्वार्थीना रक्षिता. ।

उद्योगपर्व



श्रीः । श्रीमन्महाभारतम् ।



उद्योगपर्व ५ । (अथ सेनोद्योगपर्व ॥ १ ॥) प्रथमोऽध्यायः ॥ १ ॥

विराटसभां प्रविष्टेषु राजसु श्रीकृष्णेन पाण्डववृत्तान्तकथनपूर्वक धृतराष्ट्रप्रति दूतप्रेषणनिर्धारणम् ॥ १ ॥

श्रीवेदव्यासाय नमः । नारायणं नमस्कृत्य नरं चैव नरोत्तमम् । देवीं सरस्वतीं चैव ततो जयमुदीरयेत् ॥ १ वैशंपायन उवाच । कृत्वा विवाहं तु कुरुप्रवीरा- स्तदाऽभिमन्योर्मुदिताः सपक्षाः । विश्रम्य रात्राबुषसि प्रतीताः सभां विराटस्य ततोऽभिजग्मुः ॥ १ सभा तु सा मत्स्यपतेः समृद्धा मणिप्रवेकोत्तमरत्नचित्रा । न्यस्तासना माल्यवती सुगन्धा तामभ्ययुस्ते नरराजवर्याः ॥ २ अथासनान्याविशतां पुरस्ता- दुभौ विराटद्रुपदौ नरेन्द्रौ । वृद्धौ च मान्यौ पृथिवीपतीनां पित्रा समं रामजनार्दनौ च ॥ ३ पाञ्चालराजस्य समीपतस्तु शिनिप्रवीरः सहरोहिणेयः । मत्स्यस्य राज्ञस्तु सुसन्निकृष्टौ जनार्दनश्चैव युधिष्ठिरश्च ॥ ४ सुताश्च सर्वे द्रुपदस्य राज्ञो भीमार्जुनौ साद्रवतीमुतौ च ।	प्रद्युम्नसाम्बौ च युधि प्रवीरौ विराटपुत्रैश्च सहाभिमन्युः ॥ ५ सर्वे च शूराः पितृभिः समाना वीर्येण रूपेण बलेन चैव । उपाविशन्द्रौपदेयाः कुमाराः सुवर्णचित्रेषु वरासनेषु ॥ ६ तथोपविष्टेषु महारथेषु विराजमानाभरणाभ्वरेषु । रराज सा राजवती समृद्धा ग्रहैरिव द्यौर्विमलैरुपेता ॥ ७ ततः कथास्ते समवाययुक्ताः कृत्वा विचित्राः पुरुषप्रवीराः । तस्थुर्मुहूर्तं परिचिन्तयन्तः कृष्णं नृपास्ते समुदीक्षमाणाः ॥ ८ कथान्तमासाद्य च माधवेन संघट्टिताः पाण्डवकार्यहेतोः । ते राजसिंहाः सहिता ह्यशृण्व- न्वाक्यं महार्थं सुमहोदयं च ॥ ९ श्रीकृष्ण उवाच । सर्वैर्भवद्भिर्विदितं यथाऽयं युधिष्ठिरः सौवलेनाक्षवत्याम् ।
---	--

जितो निष्कृत्याऽपहतं च राज्यं
 वनप्रवासे समयः कृतश्च ॥ १०
 शक्तैर्विजेतुं तरसा महीं च
 सत्ये स्थितैः सत्यरथैर्यथावत् ।
 पाण्डोः सुतैस्तद्व्रतमुग्ररूपं
 वर्षाणि षट् सप्त च चीर्णमग्न्यैः ॥ ११
 त्रयोदशश्चैव सुदुस्तरोऽय-
 मज्ञायमानैर्भवतां समीपे ।
 क्लेशानसह्यान्विविधान्सहजि-
 र्महात्मभिश्चापि वने निविष्टम् ।
 एतैः परप्रेष्यनियोगयुक्तै-
 रिच्छद्भिराप्तं स्वकुलेन राज्यम् ॥ १२
 एवं गते धर्मसुतस्य राज्ञो
 दुर्योधनस्यापि च यद्वित्तं स्यात् ।
 तच्चिन्तयध्वं कुरुपाण्डवानां
 धर्म्यं च युक्तं च यशस्करं च ॥ १३
 अधर्मयुक्तं न च कामयेत्
 राज्यं सुराणामपि धर्मराजः ।
 धर्मार्थयुक्तं तु महीपतित्वं
 ग्रामेऽपि कस्मिंश्चिदयं बुभूषेत् ॥ १४
 पित्र्यं हि राज्यं विदितं नृपाणां
 यथाऽपकृष्टं धृतराष्ट्रपुत्रैः ।
 मिथ्योपचारेण यथा ह्यनेन
 कृच्छ्रं महत्प्राप्तमसह्यरूपम् ॥ १५
 न चापि पार्थो विजितो रणे तैः
 स्वतेजसा धृतराष्ट्रस्य पुत्रैः ।
 तथाऽपि राजा सहितः सुहृद्भि-
 रभीप्सतेऽनामयमेव तेषाम् ॥ १६
 यत्तु स्वयं पाण्डुसुतैर्विजित्य
 समाहृतं भूमिपतीन्प्रपीड्य ।
 तत्प्रार्थयन्ते पुरुषप्रवीराः
 कुन्तीसुता मद्भवतीसुतौ च ॥ १७

॥ इति श्रीमन्महाभारते उद्योगपर्वणि सेनोद्योगपर्वणि प्रथमोऽध्यायः ॥ १ ॥

बलाभियुक्तैर्विविधैरुपायैः
 संप्रार्थिता हन्तुममित्रसङ्घैः ।
 राज्यं जिहीर्षद्भिरसद्भिरुग्रैः
 सर्वं च तद्वो विदितं यथावत् ॥ १८
 तेषां च लोभं प्रसमीक्ष्य वृद्धं
 धर्मज्ञतां चापि युधिष्ठिरस्य ।
 संबन्धितां चापि समीक्ष्य तेषां
 मतिं कुरुध्वं सहिताः पृथक् ॥ १९
 इमे च सत्येऽभिरताः सदैव
 तं पालयित्वा समर्थं यथावत् ।
 अतोऽन्यथा तैरुपचर्यमाणा
 हन्युः समेतान्धृतराष्ट्रपुत्रान् ॥ २०
 तैर्विप्रकारं च निश्म्य कार्ये
 सुहृज्जनास्तान्परिवारयेयुः ।
 युद्धेन बाधेयुरिमांस्तथैवं
 तैर्बाध्यमाना युधि तांश्च हन्युः ॥ २१
 तथाऽपि नेमेऽल्पतयाऽसमर्था-
 स्तेषां जयायेति भवेन्मतिर्विः ।
 समेत्य सर्वे सहिताः सुहृद्भि-
 स्तेषां विनाशाय यतेयुरेव ॥ २२
 दुर्योधनस्यापि मतं यथाव-
 न्न ज्ञायते किं नु करिष्यतीति ।
 अज्ञायमाने च मते परस्य
 मन्त्रस्य पारं कथमभ्युपेसः ॥ २३
 तस्मादितो गच्छतु धर्मशीलः
 शुचिः कुलीनः पुरुषोऽग्रमत्तः ।
 दूतः समर्थः प्रशमाय तेषां
 राज्यार्थदानाय युधिष्ठिरस्य ॥ २४
 निश्म्य वाक्यं तु जनार्दनस्य
 धर्मार्थयुक्तं मधुरं समं च ।
 समाददे वाक्यमथाग्रजोऽस्य
 संपूज्य वाक्यं तदतीव राजन् ॥ २५

द्वितीयोऽध्यायः ॥ २ ॥

बलरामेण कृष्णमतानुमोदनपूर्वकं स्वस्य दुर्योधने पक्षपाताविष्करणम् ॥ १ ॥

बलदेव उवाच ।

श्रुतं भवद्भिर्गदपूर्वजस्य

वाक्यं यथा धर्मवदर्थवच्च ।

अजातशत्रोश्च हितं च युक्तं

दुर्योधनस्यापि तथैव राज्ञः ॥ १

अर्थं हि राज्यस्य विसृज्य वीराः

कुन्तीसुतास्तस्य कृते यतन्ते ।

प्रदाय चार्धं धृतराष्ट्रपुत्रः

सुखी सहासाभिरतीव मोदेत् ॥ २

लब्ध्वा हि राज्यं पुरुषप्रवीराः

सम्यक्प्रवृत्तेषु परेषु चैव ।

ध्रुवं प्रशान्ताः सुखमाविशेयु-

स्तेषां प्रशान्तिश्च हितं प्रजानाम् ॥ ३

दुर्योधनस्यापि मतं च वेत्तुं

वक्तुं च वाक्यानि युधिष्ठिरस्य ।

प्रियं च मे स्याद्यदि तत्र कश्चि-

द्भजेच्छमार्थं कुरुपाण्डवानाम् ॥ ४

स भीष्ममामन्य कुरुप्रवीरं

वैचित्रवीर्यं च महानुभावम् ।

द्रोणं सपुत्रं विदुरं कृपं च

गान्धारराजं च समूतपुत्रम् ॥ ५

सर्वे च येऽन्ये धृतराष्ट्रपुत्रा

बलप्रधाना निगमप्रधानाः ।

स्थिताश्च धर्मेषु यथा स्वकेषु

लोकप्रवीराः श्रुतशीलवृद्धाः ॥ ६

एतेषु सर्वेषु समागतेषु

पौरेषु वृद्धेषु च संगतेषु ।

ब्रवीतु वाक्यं प्रणिपातयुक्तं

कुन्तीसुतस्यार्थकरं यथा स्यात् ॥ ७

सर्वास्वस्थासु च ते न कोप्या

ग्रस्तो हि सोऽर्थो बलमाश्रितैस्तैः ।

प्रियाभ्युपेतस्य युधिष्ठिरस्य

द्यूते प्रसक्तस्य हतं च राज्यम् ॥ ८

निवार्यमाणश्च कुरुप्रवीरः

सर्वैः सुहृद्भिर्हयमप्यतज्ज्ञः ।

स दीव्यमानः प्रतिदीव्य चैनं

गान्धारराजस्य मुतं मताक्षम् ॥ ९

हित्वा हि कर्णं च सुयोधनं च

समाह्वयदेवितुमाजमीढः ।

दुरोदरास्तत्र सहस्रशोऽन्ये

युधिष्ठिरो यान्विषहेत जेतुम् ॥ १०

उत्सृज्य तान्सौवलमेव चायं

समाह्वयत्तेन जितोऽक्षवत्याम् ।

स दीव्यमानः प्रतिदेवनेन

अक्षेषु नित्यं स्वपराञ्जुखेषु ॥ ११

संरम्भमाणो विजितः प्रसह्य

तत्रापराधः शकुर्नेन कश्चित् ।

तस्मात्प्रणम्यैव वचो ब्रवीतु

वैचित्रवीर्यं बहुसामयुक्तम् ॥ १२

तथा हि शक्यो धृतराष्ट्रपुत्रः

स्वार्थे नियोक्तुं पुरुषेण तेन ।

अयुद्धमाकाङ्क्षत कौरवाणां

साम्नैव दुर्योधनमाश्वसध्वम् ॥ १३

साम्ना जितोऽर्थोऽर्थकरो भवेत्

युद्धेऽनयो भविता-नेह सोऽर्थः ॥ १४

वैशंपायन उवाच ।

एवं ब्रुवत्येव मधुप्रवीरे
शिनिप्रवीरः सहस्रोत्पपात ।

तच्चापि वाक्यं परिनिन्द्य तस्य
समाददे वाक्यमिदं समन्युः ॥ १५

॥ इति श्रीमन्महाभारते उद्योगपर्वणि सेनोद्योगपर्वणि द्वितीयोऽध्यायः ॥ २ ॥

तृतीयोऽध्यायः ॥ ३ ॥

सात्यकिना बलरामवचनप्रतिक्षेपपूर्वकं दुर्योधननिग्रहनिर्धारणम् ॥ १ ॥

सात्यकिरुवाच ।

यादृशः पुरुषस्यात्मा तादृशं संप्रभाषते ।
यथारूपोऽन्तरात्मा ते तथारूपं प्रभाषसे ॥ १
सन्ति वै पुरुषाः शूराः सन्ति कापुरुषास्तथा ।
उभावेतौ दृढौ पक्षौ दृश्येते पुरुषान्प्रति ॥ २
एकस्मिन्नेव जायेते कुले क्लीबमहाबलौ ।
फलाफलवती शाखे यथैकस्मिन्वनस्पतौ ॥ ३
नाभ्यसूयामि ते वाक्यं ब्रुवतो लाङ्गलध्वज ।
ये तु शृण्वन्ति ते वाक्यं तानसूयामि माधवा ॥ ४
कथं हि धर्मराजस्य दोषमल्पमपि ब्रुवन् ।
लभते परिषन्मध्ये व्याहर्तुमकुतोभयः ॥ ५
समाहूय महात्मानं जितवन्तोऽक्षकोविदाः ।
अनक्षज्ञं यथाऽश्रद्धं तेषु धर्मजयः कुतः ॥ ६
यदि कुन्तीसुतं गेहे क्रीडन्तं भ्रातृभिः सह ।
अभिगम्य जयेयुस्ते तत्तेषां धर्मतो भवेत् ॥ ७
समाहूय तु राजानं क्षत्रधर्मरतं सदा ।
निकृत्वा जितवन्तस्ते किं नु तेषां परं शुभम् ॥ ८
कथं प्रणिपतेच्चायमिह कृत्वा पणं परम् ।
वनवासाद्विमुक्तस्तु प्राप्तः पैतामहं पदम् ॥ ९
यद्ययं परवित्तानि कामयेत युधिष्ठिरः ।
एवमप्ययमत्यन्तं परान्नाहति याचितुम् ॥ १०
कथं च धर्मयुक्तास्ते न च राज्यं जिहीर्षवः ।
निवृत्तवनवासास्तान्य आहुर्विदिता इति ॥ ११
अनुनीता हि भीष्मेण द्रोणेन विदुरेण च ।

न व्यवस्यन्ति पाण्डूनां प्रदातुं पैतृकं वसु ॥ १२
अहं तु ताञ्छितैर्बाणैरनुनीय रणे बलात् ।
पादयोः पातयिष्यामि कौन्तेयस्य महात्मनः ॥ १३
अथ ते न व्यवस्यन्ति प्रणिपाताय धीमतः ।
गमिष्यन्ति सहामात्या यमस्य सदनं प्रति ॥ १४
न हि ते युयुधानस्य संरब्धस्य युयुत्सतः ।
वेगं समर्थाः संसोढुं वज्रस्येव महीधराः ॥ १५
को हि गाण्डीवधन्वानं कश्च चक्रायुधं युधि ।
मां चापि विषहेत्कुद्रं कश्च भीमं दुरासदम् ॥ १६
यमौ च दृढधन्वानौ यमकल्पौ महाद्युती ।
विराटद्रुपदौ वीरौ यमकालोपमद्युती ॥ १७
को जिजीविषुरासादेष्टृष्टद्युम्नं च पार्षतम् ।
पञ्चैतान्पाण्डवेयांस्तु द्रौपद्याः कीर्तिवर्धनान् ॥ १८
समप्रमाणान्पाण्डूनां समवीर्यान्मदोत्कटान् ।
सौभद्रं च महेष्वासममरैरपि दुःसहम् ॥ १९
गदग्रद्युम्नसाम्बांश्च कालसूर्यान्लोपमान् ।
ते वयं धृतराष्ट्रस्य पुत्रं शकुनिना सह ॥ २०
कर्णं चैव निहत्याजावभिषेक्ष्याम पाण्डवम् ।
नाधर्मो विद्यते कश्चिच्छत्रून्हत्वाऽऽततायिनः ॥ २१
अधर्म्यमयशस्यं च शात्रवाणां प्रयाचनम् ।
हृदतस्तस्य यः कामस्तं कुरुध्वमतन्द्रिताः ॥ २२
धार्तराष्ट्रो ह्ययुद्धेन न राज्यं दातुमिच्छति ।
अद्य पाण्डुसुतो राज्यं लभतां वा युधिष्ठिरः ।
निहता वा रणे सर्वे स्वप्स्यन्ति वसुधातले ॥ २३

॥ इति श्रीमन्महाभारते उद्योगपर्वणि सेनोद्योगपर्वणि तृतीयोऽध्यायः ॥ ३ ॥

चतुर्थोऽध्यायः ॥ ४ ॥

द्रुपदेन सात्यकिमतानुमोदनेन राज्ञामाह्वानाय दूतप्रस्थानकथनपूर्वकं स्वपुरोहितस्य धृतराष्ट्रं प्रति प्रेषणकथनम् ॥ १ ॥

द्रुपद उवाच ।

एवमेतन्महाबाहो भविष्यति न संशयः ।
न हि दुर्योधनो राज्यं मधुरेण प्रदास्यति ॥ १
अनुवर्त्स्यति तं चापि धृतराष्ट्रः सुतप्रियः ।
भीष्मद्रोणौ च कार्पण्यान्मौर्याद्राधेयसौवलौ ॥ २
बलदेवस्य वाक्यं तु मम ज्ञाने न युज्यते ।
एतद्वि पुरुषेणाग्रे कार्यं मुनयमिच्छता ॥ ३
न तु वाच्यो मृदुवचो धार्तराष्ट्रः कथंचन ।
न हि मार्दवसाध्योऽसौ पापबुद्धिर्मतो मम ॥ ४
गर्दभे मार्दवं कुर्याद्गोषु तीक्ष्णं समाचरेत् ।
मृदु दुर्योधने वाक्यं यो ब्रूयात्पापचेतसि ॥ ५
मृदुं वै मन्यते पापो भाषमाणमशक्तिकम् ।
हितमर्थं न जानीयादबुद्धिर्मार्दवे सति ॥ ६
एतच्चैव करिष्यामो यत्नश्च क्रियतामिह ।
प्रस्थापयाम मित्रेभ्यो बलान्युद्योजयन्तु नः ॥ ७
शल्यस्य धृष्टकेतोश्च जयत्सेनस्य वा विभो ।
केकयानां च सर्वेषां दूता गच्छन्तु शीघ्रगाः ॥ ८
स च दुर्योधनो नूनं प्रेषयिष्यति सर्वशः ।
पूर्वाभिपन्नाः सन्तश्च भजन्ते पूर्वचोदनम् ॥ ९
तत्त्वरध्वं नरेन्द्राणां पूर्वमेव प्रचोदने ।
महद्वि कार्यं वोढव्यमिति मे वर्तते मतिः ॥ १०
शल्यस्य प्रेष्यतां शीघ्रं ये च तस्यानुगा नृपाः ।
भगदत्ताय राज्ञे च पूर्वसागरवासिने ॥ ११
अमितौजसे तथोग्राय हार्दिक्यायान्धकाय च ।
दीर्घप्रज्ञाय शूराय रोचमानाय वा विभो ॥ १२
आनीयतां बृहन्तश्च सेनाविन्दुश्च पार्थिवः ।
सेनजित्प्रतिविन्ध्यश्च चित्रवर्मा सुवास्तुकः ॥ १३

बाह्लीको मुञ्जकेशश्च चैद्याधिपतिरेव च ।
सुपार्श्वश्च सुबाहुश्च पौरवश्च महारथः ॥ १४
शकानां पल्लवानां च दरदानां च ये नृपाः ।
सुरारिश्च नदीजश्च कर्णवेष्टश्च पार्थिवः ॥ १५
नीलश्च वीरधर्मा च भूमिपालश्च वीर्यवान् ।
दुर्जयो दन्तवक्रश्च रुक्मी च जनमेजयः ॥ १६
आषाढो वायुवेगश्च पूर्वपाली च पार्थिवः ।
भूरितेजा देवकश्च एकलव्यः सहात्मजैः ॥ १७
कारुषकाश्च राजानः क्षेमधूर्तिश्च वीर्यवान् ।
काम्भोजा ऋषिका ये च पश्चिमानूपकाश्च ये ॥ १८
जयत्सेनश्च काश्यश्च तथा पञ्चनदा नृपाः ।
क्राथपुत्रश्च दुर्धर्षः पार्वतीयाश्च ये नृपाः ॥ १९
जानकिश्च सुशर्मा च मणिमान्योतिमत्सकः ।
पांशुराष्ट्राधिपश्चैव धृष्टकेतुश्च वीर्यवान् ॥ २०
तुण्डश्च दण्डधारश्च बृहत्सेनश्च वीर्यवान् ।
अपराजितो निषादश्च श्रेणिमान्वसुमानपि ॥ २१
बृहद्व्रलो महौजाश्च बाहुः परपुरंजयः ।
समुद्रसेनो राजा च सह पुत्रेण वीर्यवान् ॥ २२
उद्भवः क्षेमकश्चैव वाटधानश्च पार्थिवः ।
श्रुतायुश्च दृढायुश्च साल्वपुत्रश्च वीर्यवान् ॥ २३
कुमारश्च कलिङ्गानामीश्वरो युद्धदुर्मदः ।
एतेषां प्रेष्यतां शीघ्रमेतद्वि मम रोचते ॥ २४
अयं च ब्राह्मणो विद्वान्मम राजन्पुरोहितः ।
प्रेष्यतां धृतराष्ट्राय वाक्यमस्मै प्रदीयताम् ॥ २५
यथा दुर्योधनो वाच्यो यथा शान्तनवो नृपः ।
धृतराष्ट्रो यथा वाच्यो द्रोणश्च रथिनां वरः ॥ २६

॥ इति श्रीमन्महाभारते उद्योगपर्वणि सेनोद्योगपर्वणि चतुर्थोऽध्यायः ॥ ४ ॥

पञ्चमोऽध्यायः ॥ ५ ॥

श्रीकृष्णेन द्रुपदवाक्यप्रशंसनपूर्वकं राज्ञां धृतराष्ट्रस्य च दूतपुरोहितप्रेषणं संदिश्य द्वारकां प्रति गमनम् ॥ १ ॥ विराट्द्रुपददूताहूतानां राज्ञामागमनम् ॥ २ ॥ दुर्योधनदूताहूतानां च राज्ञामागमनम् ॥ ३ ॥

वैशंपायन उवाच ।

द्रुपदेनैवमुक्ते तु वाक्ये वाक्यविदां वरः ।
वसुदेवसुतस्तत्र वृष्णिर्हिंसोऽब्रवीदिदम् ॥ १
उपपन्नमिदं वाक्यं सोमकानां धुरंधरे ।
अर्थसिद्धिकरं राज्ञः पाण्डवस्यामितौजसः ॥ २
एतच्च पूर्वं कार्यं नः सुनीतिमभिकाङ्क्षताम् ।
अन्यथा ह्याचरन्कर्म पुरुषः स्यात्सुवाल्लिशः ॥ ३
किं तु संबन्धकं तुल्यमस्माकं कुरुपाण्डुषु ।
यथेष्टं वर्तमानेषु पाण्डवेषु च तेषु च ॥ ४
ते विवाहार्थमानीता वयं सर्वे तथा भवान् ।
कृते विवाहे मुदिता गमिष्यामो गृहान्प्रति ॥ ५
भवान्वृद्धतमो राज्ञां वयसा च श्रुतेन च ।
शिष्यवत्ते वयं सर्वे भवामेह न संशयः ॥ ६
भवन्तं धृतराष्ट्रश्च सततं बहु मन्यते ।
आचार्ययोः सखा चासि द्रोणस्य च कृपस्य च ७
स भवान्प्रेषयत्यथ पाण्डवार्थकरं वचः ।
सर्वेषां निश्चितं तन्नः प्रेषयिष्यति यज्ञवान् ॥ ८
यदि तावच्छमं कुर्यान्न्यायेन कुरुपुङ्गवः ।
न भवेत्कुरुपाण्डूनां सौभ्रात्रेण महान्क्षयः ॥ ९
अथ दर्पान्वितो मोहान्न कुर्याद्धृतराष्ट्रजः ।
अन्येषां प्रेषयित्वा च पश्चादस्मान्समाह्वये ॥ १०

ततो दुर्योधनो मन्दः सहामात्यः सचान्धवः ।
निष्ठामापत्यते मूढः क्रुद्धे गाण्डीवधन्वनि ॥ ११
वैशंपायन उवाच ।
ततः सत्कृत्य वार्ष्णेयं विराटः पृथिवीपतिः ।
गृहान्प्रस्थापयामास सगणं सहवान्धवम् ॥ १२
द्वारकां तु गते कृष्णे युधिष्ठिरपुरोगमाः ।
चक्रुः साङ्ग्रामिकं सर्वं विराटश्च महीपतिः ॥ १३
ततः संप्रेषयामास विराटः सह बान्धवैः ।
सर्वेषां भूमिपालानां द्रुपदश्च महीपतिः ॥ १४
वचनात्कुरुसिंहानां मत्स्यपाञ्चालयोश्च ते ।
समाजग्मुर्महीपालाः संग्रहृष्टा महाबलाः ॥ १५
तच्छ्रुत्वा पाण्डुपुत्राणां समागच्छन्महद्बलम् ।
धृतराष्ट्रसुताश्चापि समानिन्युर्महीपतीन् ॥ १६
समाकुला मही राजन्कुरुपाण्डवकारणात् ।
तदा समभवत्कृत्स्ना संग्रयाणे महीक्षिताम् ॥ १७
संकुला च तदा भूमिश्चतुरङ्गबलान्विता ।
बलानि तेषां वीराणामागच्छन्ति ततस्ततः ॥ १८
चालयन्तीव गां देवीं सपर्वतवनामिमाम् ।
ततः प्रज्ञावयोवृद्धं पाञ्चाल्यः स्वपुरोहितम् ।
कुरुभ्यः प्रेषयामास युधिष्ठिरमते स्थितः ॥ १९

॥ इति श्रीमन्महाभारते उद्योगपर्वणि सेनोद्योगपर्वणि पञ्चमोऽध्यायः ॥ ५ ॥

षष्ठोऽध्यायः ॥ ६ ॥

द्रुपदेन धृतराष्ट्रं प्रति स्वपुरोहितप्रेषणम् ॥ १ ॥ पुरोहितस्य हास्तिनपुरगमनम् ॥ २ ॥

द्रुपद उवाच ।

भूतानां प्राणिनः श्रेष्ठः प्राणिनां बुद्धिजीविनः ।
बुद्धिमत्सु नराः श्रेष्ठा नरेष्वपि द्विजातयः ॥ १

सबन्धक तुल्यमिति । पाण्डवेषु कुन्तीद्वारा । कुरुषु दुर्योधनकन्याया साम्बेनाहरणात् ॥ ४ ॥ निष्ठा नाशम् ॥ ११ ॥ पञ्चमोऽध्यायः ॥ ५ ॥

द्विजेषु वैद्याः श्रेयांसो वैद्येषु कृतबुद्धयः ।
कृतबुद्धिषु कर्तारः कर्तृषु ब्रह्मवादिनः ॥ २
स भवान्कृतबुद्धीनां प्रधान इति मे मतिः ।

वैद्या विद्यावन्त । कृतबुद्धयः सिद्धान्तज्ञाः ॥ २ ॥ षष्ठोऽध्यायः ॥ ६ ॥

कुलेन च विशिष्टोऽसि वयसा च श्रुतेन च ।
 प्रज्ञया सदृशश्चासि शुक्लेणाङ्गिरसेन च ॥ ३
 विदितं चापि ते सर्वं यथावृत्तः स कौरवः ।
 पाण्डवश्च यथावृत्तः कुन्तीपुत्रो युधिष्ठिरः ॥ ४
 धृतराष्ट्रस्य विदिते वञ्चिताः पाण्डवाः परैः ।
 विदुरेणानुनीतोऽपि पुत्रमेवानुवर्तते ॥ ५
 शकुनिर्बुद्धिपूर्वं हि कुन्तीपुत्रं समाह्वयन् ।
 अनक्षज्ञं मताक्षः सन्क्षत्रवृत्ते स्थितं शुचिम् ॥ ६
 ते तथा वञ्चयित्वा तु धर्मराजं युधिष्ठिरम् ।
 न कस्यांचिदवस्थायां राज्यं दास्यन्ति वै स्वयम् ७
 भवांस्तु धर्मसंयुक्तं धृतराष्ट्रं ब्रुवन्वचः ।
 मनांसि तस्य योधानां ध्रुवमावर्तयिष्यति ॥ ८
 विदुरश्चापि तद्वाक्यं साधयिष्यति तावकम् ।
 भीष्मद्रोणकृपादीनां भेदं संजनयिष्यति ॥ ९
 अमालेषु च भिन्नेषु योधेषु विमुखेषु च ।
 पुनरेकत्र करणं तेषां कर्म भविष्यति ॥ १०
 एतस्मिन्नन्तरे पार्थाः सुखमेकाग्रबुद्धयः ।
 सेनाकर्म करिष्यन्ति द्रव्याणां चैव सञ्चयम् ११

॥ इति श्रीमन्महाभारते उद्योगपर्वणि सेनोद्योगपर्वणि षष्ठोऽध्यायः ॥ ६ ॥

सप्तमोऽध्यायः ॥ ७ ॥

दुर्योधनार्जुनयोः कृष्णदर्शनाय यदृच्छया युगपत् द्वारकागमनम् ॥ १ ॥ अर्जुनेन सारथ्येन वरयित्वा तेन सह युधिष्ठिरसमीपगमनम् ॥ २ ॥ दुर्योधनेन नारायणाह्वयकृष्णकुमारानादाय कृतवर्मणासह स्वपुरगमनम् ॥ ३ ॥

वैशंपायन उवाच ।
 पुरोहितं ते प्रस्थाप्य नगरं नागसाह्वयम् ।
 दूतान्प्रस्थापयामासुः पार्थिवेभ्यस्ततस्ततः ॥ १
 प्रस्थाप्य दूतानन्यत्र द्वारकां पुरुषर्षभः ।
 स्वयं जगाम कौरव्यः कुन्तीपुत्रो धनञ्जयः ॥ २
 गते द्वारवर्ती कृष्णे बलदेवे च माधवे ।
 सह वृष्ण्यन्धकैः सर्वैर्भोजैश्च शतशस्तदा ॥ ३
 सर्वमागमयामास पाण्डवानां विचेष्टितम् ।
 धृतराष्ट्रात्मजो राजा गूढैः प्रणिहितैश्चरैः ॥ ४

स श्रुत्वा माधवं यान्तं सदृशैरनिलोपमैः ।
 बलेन नातिमहता द्वारकामभ्ययात्पुरीम् ॥ ५
 तमेव दिवसं चापि कौन्तेयः पाण्डुनन्दनः ।
 आनर्तनगरीं रम्यां जगामाशु धनञ्जयः ॥ ६
 तौ यात्वा पुरुषव्याघ्रौ द्वारकां कुरुनन्दनौ ।
 सुप्तं ददृशतुः कृष्णं शयानं चाभिजग्मतुः ॥ ७
 दुर्योधनस्तु प्रथमं वासुदेवमुपाश्रयत् ।
 उच्छीर्षितश्च कृष्णस्य निषसाद वरासने ॥ ८
 ततः किरीटी तस्यानु प्रविवेश महामनाः ।
 पश्चार्धे तु स कृष्णस्य प्रहोऽतिष्ठत्कृताञ्जलिः ॥ ९

प्रतिबुद्धः स वार्ष्णेयो ददर्शाग्रे किरीटिनम् ।
 सिंहासनगतं पश्चात्परिवृत्य च दृष्टवान् ॥ १०
 स तयोः स्वागतं कृत्वा यथावत्प्रतिपूज्य तौ ।
 तदागमनजं हेतुं पप्रच्छ मधुसूदनः ॥ ११
 ततो दुर्योधनः कृष्णमुवाच प्रहसन्निव ।
 विग्रहेऽस्मिन्भवान्साह्यं मम दातुमिहार्हति ॥ १२
 समं हि भवतः सख्यं मम चैवार्जुनेऽपि च ।
 तथा संबन्धकं तुल्यमस्माकं त्वयि माधव ॥ १३
 अहं चाभिगतः पूर्वं त्वामद्य मधुसूदन ।
 पूर्वं चाभिगतं सन्तो भजन्ते पूर्वसारिणः ॥ १४
 त्वं च श्रेष्ठतमो लोके सतामद्य जनार्दन ।
 सततं संमतश्चैव सद्गुत्तमनुपालय ॥ १५
 कृष्ण उवाच ।
 भवानभिगतः पूर्वमत्र मे नास्ति संशयः ।
 दृष्टस्तु प्रथमं राजन्मया पार्थो धनञ्जयः ॥ १६
 तव पूर्वाभिगमनात्पूर्वं चाप्यस्य दर्शनात् ।
 साहाय्यमुभयोरेव करिष्यामि सुयोधन ॥ १७
 प्रवारणं तु बालानां पूर्वं कार्यमिति श्रुतिः ।
 तस्मात्प्रवारणं पूर्वमर्हः पार्थो धनञ्जयः ॥ १८
 मत्संहननतुल्यानां गोपानामर्बुदं महत् ।
 नारायणा इति ख्याताः सर्वे संग्रामयोधिनः ॥ १९
 ते वा युधि दुराधर्षा भवन्त्वेकस्य सैनिकाः ।
 अयुध्यमानः संग्रामे न्यस्तशस्त्रोऽहमेकतः ॥ २०
 आभ्यामन्यतरं पार्थ यत्ते हृद्यतरं मतम् ।
 तद्दृणीतां भवानग्रे प्रवार्यस्त्वं हि धर्मतः ॥ २१
 'एतद्विदित्वा कौन्तेय विचार्य च पुनः पुनः ।
 तान्वा वरय साहाय्ये मां साचिग्येऽथवा पुनः'
 वैशंपायन उवाच ।
 एवमुक्तस्तु कृष्णेन कुन्तीपुत्रो धनञ्जयः ।
 अयुध्यमानं संग्रामे वरयामास केशवम् ॥ २३
 नारायणममित्रघ्नं कामाज्जातमजं नृषु ।
 सर्वक्षत्रस्य पुरतो देवदानवयोरपि ॥ २४
 दुर्योधनस्तु तत्सैन्यं सर्वमावरयत्तदा ।

सहस्राणां सहस्रं तु योधानां प्राप्य भारत ॥ २५
 कृष्णं चापहतं ज्ञात्वा संप्राप परमां मुदम् ।
 दुर्योधनस्तु तत्सैन्यं सर्वमादाय पार्थिवः ॥ २६
 ततोऽभ्ययाञ्जीमवलो रौहिणेयं महाबलम् ।
 सर्वं चागमने हेतुं स तस्मै संन्यवेदयत् ।
 प्रत्युवाच ततः शौरिर्धार्तराष्ट्रमिदं वचः ॥ २७
 बलदेव उवाच ।
 विदितं ते नरव्याघ्र सर्वं भवितुमर्हति ।
 यन्मयोक्तं विराटस्य पुरा वैवाहिके तदा ॥ २८
 निगृह्योक्तो हृषीकेशस्त्वदर्थं कुरुनन्दन ।
 मया संबन्धकं तुल्यमिति राजन्पुनःपुनः ॥ २९
 न च तद्वाक्यमुक्तं वै केशवं प्रत्यपद्यत ।
 न चाहमुत्सहे कृष्णं विना स्थातुमपि क्षणम् ॥ ३०
 नाहं सहायः पार्थस्य नापि दुर्योधनस्य वै ।
 इति मे निश्चिता बुद्धिर्वासुदेवमवेक्ष्य ह ॥ ३१
 जातोऽसि भारते वंशे सर्वपार्थिवपूजिते ।
 गच्छ युध्यस्व धर्मेण क्षात्रेण पुरुषर्षभ ॥ ३२
 वैशंपायन उवाच ।
 इत्येवमुक्तस्तु तदा परिष्वज्य हलायुधम् ।
 कृष्णं चापि महाबाहुमामभ्य भरतर्षभ ॥ ३३
 सोऽभ्ययात्कृतवर्माणं धृतराष्ट्रमुतो नृपः ।
 कृतवर्मा ददौ तस्य सेनामक्षौरिहिणीं तदा ॥ ३४
 स तेन सर्वसैन्येन भीमेन कुरुनन्दनः ।
 वृतः परिययौ हृष्टः सुहृदः संग्रहर्षयन् ॥ ३५
 ततः पीताम्बरधरो जगत्स्रष्टा जनार्दनः ।
 गते दुर्योधने कृष्णः किरीटिनमथाब्रवीत् ॥ ३६
 अयुध्यमानः कां बुद्धिमास्थायार्हं वृतस्त्वया ।
 अर्जुन उवाच ।
 भवान्समर्थस्तान्सर्वाब्रिहन्तुं नात्र संशयः ।
 निहन्तुमहमप्येकः समर्थः पुरुषर्षभ ॥ ३७
 भवांस्तु कीर्तिमाँल्लोके तद्यशस्त्वां गमिष्यति ।
 यशसां चाहमप्यर्थी तस्मादसि मया वृतः ॥ ३८

सारथ्यं तु त्वया कार्यमिति मे मानसं सदा । सारथ्यं ते करिष्यामि कामः संपद्यतां तव ॥४०
चिररात्रेप्सितं कामं तद्भवान्कर्तुमर्हति ॥ ३९ वैशंपायन उवाच ।
वासुदेव उवाच । एवं प्रमुदितः पार्थः कृष्णेन सहितस्तदा ।
उपपन्नमिदं पार्थ यत्स्पर्धसि मया सह । वृतो दाशार्हप्रवरैः पुनरायाद्युधिष्ठिरम् ॥ ४१

॥ इति श्रीमन्महाभारते उद्योगपर्वणि सेनोद्योगपर्वणि सप्तमोऽध्यायः ॥ ७ ॥

अष्टमोऽध्यायः ॥ ८ ॥

पाण्डवान्प्रत्यागच्छतः शल्यस्य मार्गे अमादुर्योधनसभाप्रवेशः ॥ १ ॥ तद्भृत्यकृतोपचारतुष्टेन तेन पारितोषिकदाने प्रति-
श्रुते गूढेनसता दुर्योधनेन प्रकटीभूय साहाय्यवरणम् ॥ २ ॥ पाण्डवानुपगम्य दुर्योधनवज्रनां कथितवता शल्येन युधि-
ष्ठिराभ्यर्थनया कर्णस्य सारथ्यकरणेन तेजोवधकरणप्रतिज्ञानम् ॥ ३ ॥

वैशंपायन उवाच । स तत्र विपर्ययुक्तैः कल्याणैरतिमानुषैः ॥ १२
शल्यः श्रुत्वा तु दूतानां सैन्येन महता वृतः । मेनेऽभ्यधिकमात्मानमवमेने पुरन्दरम् ।
अभ्ययात्पाण्डवान्राजन्सह पुत्रैर्महारथैः ॥ १ पप्रच्छ स ततः प्रेष्यान्प्रहृष्टः क्षत्रियर्षभः ॥ १३
तस्य सेनानिवेशोऽभूद्धर्धमिव योजनम् । युधिष्ठिरस्य पुरुषाः केऽत्र चक्रुः सभा इमाः ।
तथा हि विपुलां सेनां विभर्ति स नरर्षभः ॥ २ आनीयन्तां सभाकाराः प्रदेयार्हा हि मे मताः ॥
अक्षौहिणीपती राजन्महावीर्यपराक्रमः । प्रदेयमेषां दास्यामि कुन्तीपुत्रोऽनुमन्यताम् ।
विचित्रकवचाः शूरा विचित्रध्वजकार्मुकाः ॥ ३ 'ततः प्रहृष्टं राजानं ज्ञात्वा ते सचिवास्तदा ।'
विचित्राभरणाः सर्वे विचित्ररथवाहनाः । दुर्योधनाय तत्सर्वं कथयन्ति स्म विस्मिताः ॥ १५
विचित्रस्रग्धराः सर्वे विचित्राम्बरभूषणाः ॥ ४ संप्रहृष्टो यदा शल्यो दिदित्सुरपि जीवितम् ।
स्वदेशवेषाभरणा वीराः शतसहस्रशः । गूढो दुर्योधनस्तत्र दर्शयामास मातुलम् ॥ १६
तस्य सेनाप्रणेतारो वभूवुः क्षत्रियर्षभाः ॥ ५ तं दृष्ट्वा मद्राजश्च ज्ञात्वा यत्नं च तस्य तम् ।
व्यथयन्निव भूतानि कम्पयन्निव मेदिनीम् । परिष्वज्याब्रवीन्प्रीत इष्टोऽर्थो प्रियतामिति ॥ १७
शनैर्विश्रामयन्सेनां स ययौ यत्र पाण्डवः ॥ ६ दुर्योधन उवाच ।
ततो दुर्योधनः श्रुत्वा महात्मानं महारथम् । सत्यवाग्भव कल्याण वरो वै मम दीयताम् ।
उपायान्तमभिद्रुत्य स्वयमानर्चं भारत ॥ ७ सर्वसेनाप्रणेता वै भवान्भवितुमर्हति ॥ १८
कारयामास पूजार्थं तस्य दुर्योधनः सभाः । यथैव पाण्डवास्तुभ्यं तथैव भवतो ह्यहम् ।
रमणीयेषु देशेषु रत्नचित्राः खलङ्कृताः ॥ ८ अनुमान्यं च पाल्यं च भक्तं च भज मां विभो ॥ १९
शिल्पिभिर्विविधैश्चैव क्रीडास्तत्र प्रयोजिताः । वैशंपायन उवाच ।
तत्र माल्यानि मांसानि भक्ष्यं पेयं च सत्कृतम् ९ कृतमित्यब्रवीच्छल्यः किमन्यत्क्रियतामिति ।
कूपाश्च विविधाकारा मनोहर्षविवर्धनाः । कृतमित्येव गान्धारिः प्रत्युवाच पुनःपुनः ॥ २०
वाप्यश्च विविधाकारा औदकानि गुहाणि च १० शल्य उवाच ।
स ताः सभाः समासाद्य पूज्यमानो यथाऽमरः । गच्छ दुर्योधन पुरं स्वकमेव नरर्षभ ।
दुर्योधनस्य सचिवैर्देशे देशे समन्ततः ॥ ११ अहं गमिष्ये द्रष्टुं वै युधिष्ठिरमरिंदमम् ॥ २१
आजगाम सभामन्यां देवासथवर्चसम् । दृष्ट्वा युधिष्ठिरं राजन्निक्षप्रमेष्ट्ये नराधिप ।

अवश्यं चापि द्रष्टव्यः पाण्डवः पुरुषर्षभः ॥ २२
 दुर्योधन उवाच ।
 क्षिप्रमागम्यतां राजन्पाण्डवं वीक्ष्य पार्थिव ।
 त्वय्यधीनाः स्म राजेन्द्र वरदानं स्मरस्व नः ॥ २३
 शल्य उवाच ।
 क्षिप्रमेध्यामि भद्रं ते गच्छस्व स्वपुरं नृप ।
 'दृष्ट्वा तु पाण्डवान्नाजन्म मिथ्या कर्तुमुत्सहो ॥ २४
 वैशंपायन उवाच ।
 पर्यष्वजेतामन्योन्यं शल्यदुर्योधनावुभौ ॥ २५
 स तथा शल्यमामन्त्र्य पुनरायातस्वकं पुरम् ।
 शल्यो जगाम कौन्तेयानाख्यातुं कर्म तस्य तत् ॥ २६
 उपप्लव्यं स गत्वा तु स्कन्धावारं प्रविश्य च ।
 पाण्डवानथ तान्सर्वांश्शल्यस्तत्र ददर्श ह ॥ २७
 चिरात्तु दृष्ट्वा राजानं मातुलं समितिञ्जयम् ।
 आसनेभ्यः समुत्पेतुः सर्वे सहयुधिष्ठिराः ॥ २८
 तथा भीमार्जुनौ हृष्टौ स्वस्त्रीयौ च यमावुभौ ।
 द्रौपदी च सुभद्रा च अभिमन्युश्च भारत ॥ २९
 समेत्य च महाबाहुं शल्यं पाण्डुसुतस्तदा ।
 पाद्यमर्घ्यं च गां चैव प्रतिग्राह्य पुरोधसा ॥ ३०
 कृताञ्जलिरदीनात्मा धर्मात्मा शल्यमब्रवीत् ।
 स्वागतं तेऽस्तु वै राजन्नेतदासनमास्यताम् ॥ ३१
 ततो न्यषीदच्छल्यश्च काञ्चने परमासने ।
 तत्र पाद्यमथार्घ्यं च न्यवेदयत् पाण्डवः ॥ ३२
 शल्य उवाच ।
 दुःखस्यैतस्य महतो धार्तराष्ट्रकृतस्य वै ।
 अवाप्स्यसि फलं राजन्हत्वा शत्रून्परन्तप ॥ ३३
 विदितं ते महाराज लोकतन्त्रं नराधिप ।
 तस्माल्लोककृतं किञ्चित्तव तात न विद्यते ॥ ३४
 वैशंपायन उवाच ।
 निवेद्य चार्घ्यं विधिवन्मद्राजाय भारत ।
 कुशलं पाण्डवोऽपृच्छच्छल्यं सर्वसुखावहम् ॥ ३५
 स तैः परिवृतः सर्वैः पाण्डवैर्धर्मचारिभिः ।
 आसने चोपविष्टः स शल्यः पार्थमथाब्रवीत् ॥ ३६

शल्य उवाच ।
 कुशलं राजशार्दूल सर्वत्र कुरुनन्दन ।
 अरण्यवासादिष्ट्याऽसि विमुक्तो जयतां वर ॥ ३७
 दुष्करं ते कृतं राजन्निर्जने गहने वने ।
 भ्रातृभिः सह कौन्तेय कृष्णया चानयाऽनघ ॥ ३८
 अज्ञातवासं घोरं च वसता दुष्करं कृतम् ।
 दुःखमेव कुतः सौख्यं राज्यभ्रष्टस्य भारत ॥ ३९
 सत्ये तपसि दाने च तव बुद्धिर्युधिष्ठिर ।
 क्षमा दमश्चाहिंसा च सत्यं चैव युधिष्ठिर ॥ ४०
 अद्भुतश्च पुनर्लोकस्त्वयि राजन्प्रतिष्ठितः ।
 मृदुर्वदान्यो ब्रह्मण्यो दान्तो धर्मपरायणः ॥ ४१
 धर्मास्ते विदिता राजन्बहवो लोकसाक्षिकाः ।
 सर्वे जगदिदं तात विदितं ते परन्तप ॥ ४२
 मुदितश्च पुनर्लोकस्त्वयि राजन्प्रतिष्ठिते ।
 दिष्ट्या कृच्छ्रमिदं राजन्पारितं भरतर्षभ ॥ ४३
 दिष्ट्या पश्यामि राजेन्द्र धर्मात्मानं सहानुगम् ।
 निस्तीर्णदुष्करं राजंस्त्वां धर्मनिचयं प्रभो ॥ ४४
 वैशंपायन उवाच ।
 ततोऽस्याकथयद्राजा दुर्योधनसमागमम् ।
 तच्च शुश्रूषितं सर्वं वरदानं च भारत ॥ ४५
 युधिष्ठिर उवाच ।
 सुकृतं ते कृतं राजन्ग्रह्णेनान्तरात्मना ।
 दुर्योधनस्य यद्वीर त्वया वाचा प्रतिश्रुतम् ॥ ४६
 एकं त्विच्छामि भद्रं ते क्रियमाणं महीपते ।
 राजन्नकर्तव्यमपि कर्तुमर्हसि सत्तम ॥ ४७
 मम त्ववेक्षया वीर शृणु विज्ञापयामि ते ।
 भवानिह महाराज वासुदेवसमो युधि ॥ ४८
 कर्णार्जुनाभ्यां संग्रामे द्वैरथे राजसत्तम ।
 कर्णस्य भवता कार्यं सारथ्यं नात्र संशयः ॥ ४९
 तत्र पाल्योऽर्जुनो राजन्यदि मत्प्रियमिच्छसि ।
 तेजोवधश्च ते कार्यः सौतेरस्मज्जयावहः ।
 अकर्तव्यमपि ह्येतत्कर्तुमर्हसि मातुल ॥ ५०
 शल्य उवाच ।

शृणु पाण्डव भद्रं ते यद्व्रीषि महात्मनः ।
 तेजोवधनिमित्तं मां मृतपुत्रस्य सङ्गमे ॥ ५१
 अहं तस्य भविष्यामि सङ्ग्रामे सारथिर्भुवम् ।
 वासुदेवेन हि समं नित्यं मां सोऽभिमन्यते ॥ ५२
 तस्याहं कुरुशार्दूल प्रतीपमहितं वचः ।
 ध्रुवं संकथयिष्यामि योद्धुकामस्य संयुगे ॥ ५३
 यथा स हृतदर्पश्च हृततेजाश्च पाण्डव ।
 भविष्यति सुखं हन्तुं सत्यमेतद्व्रीषि ते ॥ ५४
 एवमेतत्करिष्यामि यथा तात त्वमात्थ माम् ।
 यच्चान्यदपि शक्यामि तत्करिष्यामि ते प्रियम् ॥ ५५

यच्च दुःखं त्वया प्राप्तं द्यूते वै कृष्णया सह ।
 परुषाणि च वाक्यानि मृतपुत्रकृतानि वै ॥ ५६
 जटासुरात्परिक्लेशः कीचकाच्च महाद्युते ।
 द्रौपद्याऽधिगतं सर्वं दमयन्त्या यथाऽशुभम् ॥ ५७
 सर्वं दुःखमिदं वीर सुखोदकं भविष्यति ।
 नात्र मन्युस्त्वया कार्यो विधिर्हि बलवत्तरः ॥ ५८
 दुःखानि हि महात्मानः प्राप्नुवन्ति युधिष्ठिर ।
 देवैरपि हि दुःखानि प्राप्तानि जगतीपते ॥ ५९
 इन्द्रेण श्रूयते राजन्सभार्येण महात्मना ।
 अनुभूतं महद्दुःखं देवराजेन भारत ॥ ६०

॥ इति श्रीमन्महाभारते उद्योगपर्वणि सेनोद्योगपर्वणि अष्टमोऽध्यायः ॥ ८ ॥

नवमोऽध्यायः ॥ ९ ॥

शल्येन इन्द्रस्यापि दुःखानुभवे कथिते युधिष्ठिरपृच्छया तेन विस्तरेण तत्कथनोपक्रमः ॥ १ ॥ इन्द्रजिवांसया त्वष्टा सृष्टस्य त्रिशिरसो विश्वरूपस्य तपोभङ्गाय इन्द्रेण अप्सरसां प्रेषणम् ॥ २ ॥ अप्सरोभिस्तस्याधर्षणीयत्वे ज्ञाते इन्द्रेण वज्रपातनात्तस्य हननम् ॥ ३ ॥ हतेपि तस्मिन् जीवतीव दृश्यमाने भयादिन्द्रप्रार्थनया यदृच्छया आगतेन तक्षणा तच्छिरश्छेदनम् ॥ ४ ॥ विश्वरूपहननकुपितेन त्वष्टा पुनरिन्द्रवधाय वृत्रस्योत्पादनम् ॥ ५ ॥ वृत्रेणेन्द्रे पराजिते सेन्द्राणां देवानां विष्णुं प्रति गमनम् ॥ ६ ॥

युधिष्ठिर उवाच ।
 कथमिन्द्रेण राजेन्द्र सभार्येण महात्मना ।
 दुःखं प्राप्तं परं घोरमेतदिच्छामि वेदितुम् ॥ १
 शल्य उवाच ।
 शृणु राजन्पुरावृत्तमितिहासं पुरातनम् ।
 सभार्येण यथा प्राप्तं दुःखमिन्द्रेण भारत ॥ २
 त्वष्टा प्रजापतिर्द्यासीद्देवश्रेष्ठो महातपाः ।
 स पुत्रं वै त्रिशिरसमिन्द्रद्रोहात्किलासृजत् ॥ ३
 ऐन्द्रं स प्रार्थयत्स्थानं विश्वरूपो महाद्युतिः ।
 तैस्त्रिभिर्वदनैर्घोरैः सूर्येन्दुज्वलनोपमैः ॥ ४
 वेदानेकेन सोऽधीते सुरामेकेन चापिबत् ।
 एकेन च दिशः सर्वाः पिबन्निव निरीक्षते ॥ ५
 स तपस्वी मृदुर्दान्तो धर्मे तपसि चोद्यतः ।
 तपस्तस्य महत्तीव्रं सुदुश्चरमरिन्दम ॥ ६
 तस्य दृष्ट्वा तपोवीर्यं सत्यं चामिततेजसः ।

विषादमगमच्छक्र इन्द्रोऽयं मा भवेदिति ॥ ७
 कथं सज्जेच्च भोगेषु न च तप्येन्महत्तपः ।
 विवर्धमानस्त्रिशिराः सर्वं हि भुवनं ग्रसेत् ॥ ८
 इति संचिन्त्य बहुधा बुद्धिमान्भरतर्षभ ।
 आज्ञापयत्सोऽप्सरसस्त्वष्टृपुत्रप्रलोभने ॥ ९
 यथा स सज्जेत्त्रिशिराः कामभोगेषु वै भृशम् ।
 क्षिप्रं कुरुत गच्छध्वं प्रलोभयत माचिरम् ॥ १०
 शृङ्गारवेषाः सुश्रोण्यो हरैर्युक्ता मनोहरैः ।
 हावभावसमायुक्ताः सर्वाः सौन्दर्यशोभिताः ॥ ११
 प्रलोभयत भद्रं वः शमयध्वं भयं मम ।
 अस्वस्यं ह्यात्मनात्मानं लक्षयामि वराङ्गनाः ॥ १२
 भयं तन्मे महाघोरं क्षिप्रं नाशयताबलाः ।
 अप्सरस ऊचुः ।
 तथा यत्नं करिष्यामः शक्र तस्य प्रलोभने ।
 यथा नावाप्स्यसि भयं तस्माद्बलनिषूदन ॥ १३

प्रतीप प्रसङ्गप्रतिकूलम् । अहित परिणामविरुद्धम् ॥ ५३ ॥
 मन्युर्दैन्यम् ॥ ५८ ॥ अष्टमोऽध्यायः ॥ ८ ॥

हावा. शृङ्गारचेष्टा । भावा. चित्तविकारा हर्षादयस्ते-
 युक्ता ॥ ११ ॥

निर्दहन्निव चक्षुर्भ्यां योऽसावास्ते तपोनिधिः ।
 तं प्रलोभयितुं देव गच्छामः सहिता वयम् ॥ १४
 यतिष्यामो वशे कर्तुं व्यपनेतुं च ते भयम् ।
 शल्य उवाच ।
 इन्द्रेण तास्त्वनुज्ञाता जग्मुस्त्रिशिरसोऽन्तिकम् ।
 तत्र ता विविधैर्भावैर्लोभयन्त्यो वराङ्गनाः ॥ १५
 नृत्तं संदर्शयामासुस्तथैवाङ्गेषु सौष्ठवम् ।
 नाभ्यगच्छत्प्रहर्षताः स पश्यन्सुमहातपाः ॥ १६
 इन्द्रियाणि वशे कृत्वा पूर्णसागरसन्निभः ।
 तास्तु यत्नं परं कृत्वा पुनः शक्रमुपस्थिताः ॥ १७
 कृताञ्जलिपुटाः सर्वा देवराजमथाब्रुवन् ।
 न स शक्यः सुदुर्धर्षो धैर्याच्चालयितुं प्रभो ॥ १८
 यत्ते कार्यं महाभाग क्रियतां तदनन्तरम् ।
 संपूज्याप्सरसः शक्रो विसृज्य च महामतिः ॥ १९
 चिन्तयामास तस्यैव वधोपायं युधिष्ठिर ।
 स तूष्णीं चिन्तयन्वीरो देवराजः प्रतापवान् २०
 विनिश्चितमतिधीमान्वधे त्रिशिरसोऽभवत् ।
 वज्रमस्य क्षिपाम्यद्य स क्षिप्रं नभविष्यति ॥ २१
 शत्रुः प्रवृद्धो नोपेक्ष्यो दुर्बलोऽपि बलीयसा ।
 शास्त्रबुद्ध्या विनिश्चित्य कृत्वा बुद्धिं वधे दृढाम् २२
 अथ वैश्वानरनिभं घोररूपं भयावहम् ।
 मुमोच वज्रं संकुद्रः शक्रस्त्रिशिरसं प्रति ॥ २३
 स पपात हतस्तेन वज्रेण दृढमाहतः ।
 पर्वतस्येव शिखरं प्रणुन्नं मेदिनीतले ॥ २४
 तं तु वज्रहतं दृष्ट्वा शयानमचलोपमम् ।
 न शर्म लेभे देवेन्द्रो दीपितस्तस्य तेजसा ॥ २५
 हतोऽपि दीप्ततेजाः स जीवन्निव हि दृश्यते ।
 घातितस्य शिरांस्याजौ जीवन्तीवाद्भुतानि वै २६
 'शिरांसि तस्याजायन्त त्रीण्येव शकुनास्त्रयः ।
 तित्तिरिः कलविङ्कश्च तथैव च कपिञ्जलः ।
 विश्वरूपशिरांसेव जायन्ते तानि भारत ॥' २७
 ततोऽतिभीतगात्रस्तु शक्र आस्ते विचारयन् ।
 अथाजगाम परशुं स्कन्धेनादाय वर्धकिः ॥ २८
 तदरण्यं महाराज यत्रास्तेऽसौ निपातितः ।

सौष्ठव सौन्दर्यम् । प्रहर्ष लब्धभोगोऽस्मीति तोषम् ॥ १६ ॥

स भीतस्तत्र तक्षाणं घटमानं शचीपतिः ॥ २९
 अपश्यदब्रवीच्चैनं सत्वरं पाकशासनः ।
 क्षिप्रं छिन्धि शिरांस्यस्य कुरुष्व वचनं मम ॥ ३०
 तक्षोवाच ।
 महास्कन्धो भृशं ह्येष परशुर्नभविष्यति ।
 कर्तुं चाहं न शक्यामि कर्म सद्भिर्विगर्हितम् ३१
 इन्द्र उवाच ।
 मा भैस्त्वं शीघ्रमेतद्वै कुरुष्व वचनं मम ।
 मत्प्रसादाद्वि ते शस्त्रं वज्रकल्पं भविष्यति ॥ ३२
 तक्षोवाच ।
 कं भवन्तमहं विद्यां घोरकर्माणमद्य वै ।
 एतदिच्छाम्यहं श्रोतुं तत्त्वेन कथयस्व मे ॥ ३३
 इन्द्र उवाच ।
 अहमिन्द्रो देवराजस्तक्षन्विदितमस्तु ते ।
 कुरुष्वैतद्यथोक्तं मे तक्षन्माऽत्र विचारय ॥ ३४
 'मया हि निहतः शेते त्रिशिरास्त्वं च विद्धि वै ।
 वैशंपायन उवाच ।
 स प्रहः प्राञ्जलिर्भूत्वा इदं वचनमब्रवीत् ॥' ३५
 क्रूरेण नापत्रपसे कथं शक्रेह कर्मणा ।
 ऋषिपुत्रमिमं हत्वा ब्रह्महत्याभयं न ते ॥ ३६
 शक्र उवाच ।
 पश्चाद्धर्मं चरिष्यामि पावनार्थं सुदुश्चरम् ।
 शत्रुरेष महावीर्यो वज्रेण निहतो मया ॥ ३७
 अद्यापि चाहमुद्रिग्रस्तक्षन्नास्त्रिभेमि वै ।
 क्षिप्रं छिन्धि शिरांसि त्वं करिष्येऽनुग्रहं तव ॥ ३८
 शिरः पशोस्ते दास्यन्ति भागं यज्ञेषु मानवाः ।
 एष तेऽनुग्रहस्तक्षन्क्षिप्रं कुरु मम प्रियम् ॥ ३९
 शल्य उवाच ।
 एतच्छ्रुत्वा तु तक्षा स महेन्द्रवचनात्तदा ।
 शिरांस्यथ त्रिशिरसः कुठारेणाच्छिनत्तदा ॥ ४०
 निकृत्तेषु ततस्तेषु निष्क्रामन्नण्डजास्त्वथ ।
 कपिञ्जलास्तित्तिराश्च कलविङ्काश्च सर्वशः ॥ ४१
 येन वेदानधीते स्य पिवते सोममेव च ।
 तस्माद्वक्त्राद्विनिश्चरुः क्षिप्रं तस्य कपिञ्जलाः ॥ ४२
 वर्धकिः तक्षा ॥ २८ ॥ नभविष्यति नद्ध्यति ॥ ३१ ॥

येन सर्वा दिशो राजन्पिबन्निव निरीक्षते ।
 तस्माद्रक्षाद्विनिश्चरुस्तिरिस्तास्तस्य पाण्डव ॥ ४३
 यत्सुरापं तु तस्यासीद्वक्त्रं त्रिशिरसस्तदा ।
 कलविङ्काः समुत्पेतुः श्येनाश्च भरतर्षभ ॥ ४४
 ततस्तेषु निकृत्तेषु विज्वरो मघवानथ ।
 'तक्षणे तथा वरं दत्त्वा प्रहृष्टस्त्रिदशेश्वरः ॥' ४५
 जगाम त्रिदिवं देवस्तक्षाऽपि स्वगृहान्ययौ ।
 मेने कृतार्थमात्मानं हत्वा शत्रुं सुरारिहा ॥ ४६
 'तक्षापि स्वगृहं गत्वा नैव शंसति कस्यचित् ।
 अथैनं नाभिजानन्ति वर्षमेकं तथागतम् ॥ ४७
 अथ संवत्सरे पूर्णे भूताः पशुपतेः प्रभो ।
 तमाक्रोशन्त मघवान्नः प्रभुर्ब्रह्महा इति ॥ ४८
 तत इन्द्रो व्रतं घोरमाचरत्पाकशासनः ।
 तपसा च सुसंयुक्तः सह देवैर्मरुद्गणैः ॥ ४९
 समुद्रेषु पृथिव्यां च वनस्पतिषु स्त्रीषु च ।
 विभज्य ब्रह्महत्यां च तान्वरैरप्ययोजयत् ॥ ५०
 वरदस्तु वरं दत्त्वा पृथिव्यै सागराय च ।
 वनस्पतिभ्यः स्त्रीभ्यश्च ब्रह्महत्यां नूनोद ताम् ॥
 ततस्तु शुद्धो भगवान्देवैर्लोकैश्च पूजितः ।
 इन्द्रस्थानमुपातिष्ठत्पूज्यमानो महर्षिभिः ॥ ५२
 त्वष्टा प्रजापतिः श्रुत्वा शक्रेणाथ हतं सुतम् ।
 क्रोधसंरक्तनयन इदं वचनमब्रवीत् ॥ ५३
 त्वष्टोवाच ।
 तप्यमानं तपो नित्यं क्षान्तं दान्तं जितेन्द्रियम् ।
 विनाऽपराधेन यतः पुत्रं हिंसितवान्मम ॥ ५४
 तस्माच्छक्रविनाशाय वृत्रमुत्पादयाम्यहम् ।
 लोकाः पश्यन्तु मे वीर्यं तपसश्च बलं महत् ।

॥ इति श्रीमन्महाभारते उद्योगपर्वणि सेनोद्योगपर्वणि नवमोऽध्यायः ॥ ९ ॥

दशमोऽध्यायः ॥ १० ॥

विष्णवाज्ञया ऋषिभिर्बृत्रस्य आसुधाद्यवध्यत्ववरदानपूर्वकं इन्द्रवृत्रयोः सन्धिकरणम् ॥ १ ॥ कदाचन समुद्रतीरे वृत्रं दृष्टवता इन्द्रेण वृत्रोपरि सवज्रे फेने प्रक्षिप्ते तत्प्रविष्टेन विष्णुना वृत्रहननम् ॥ २ ॥ वृत्रवधजन्यब्रह्महत्यापीडितस्येन्द्रस्य स्वर्गात्प्रवासः ॥ ३ ॥

इन्द्र उवाच ।
 सर्वं व्याप्तमिदं देवा वृत्रेण जगदव्ययम् ।

उपस्पृश्य आचम्य ॥ ५६ ॥ अपावृत्य मुख सप्रसार्य ॥ ६० ॥

स च पश्यतु देवेन्द्रो दुरात्मा पापचेतनः ॥ ५५
 उपस्पृश्य ततः क्रुद्धस्तपस्वी सुमहायशाः ।
 अग्नौ हुत्वा समुत्पाद्य घोरं वृत्रमुवाच ह ॥ ५६
 इन्द्रशत्रो विवर्धस्व प्रभावात्तपसो मम ।
 सोऽवर्धत दिवं स्तब्ध्वा सूर्यवैश्वानरोपमः ॥ ५७
 किं करोमीति चोवाच कालसूर्य इवोदितः ।
 शक्रं जहीति चाप्युक्तो जगाम त्रिदिवं ततः ५८
 ततो युद्धं समभवद्वृत्रवासवयोर्महतम् ।
 संक्रुद्धयोर्महाघोरं प्रसक्तं कुरुसत्तम ॥ ५९
 ततो जग्राह देवेन्द्रं वृत्रो वीरः शतक्रतुम् ।
 अपावृत्याक्षिपद्वक्त्रे शक्रं कोपसमन्वितः ॥ ६०
 ग्रस्ते वृत्रेण शक्रे तु संभ्रान्तास्त्रिदिवेश्वराः ।
 असृजंस्ते महासत्त्वा जृम्भिकां वृत्रनाशिनीम् ॥ ६१
 विजृम्भमाणस्य ततो वृत्रस्यास्यादपावृतात् ।
 स्वान्यङ्गान्यभिसंक्षिप्य निष्क्रान्तो बलनाशनः ॥
 ततः प्रभृति लोकस्य जृम्भिका प्राणिसंश्रिता ।
 जहृषुश्च सुराः सर्वे शक्रं दृष्ट्वा विनिःसृतम् ॥ ६३
 ततः प्रववृत्ते युद्धं वृत्रवासवयोः पुनः ।
 संरब्धयोस्तदा घोरं सुचिरं भरतर्षभ ॥ ६४
 यदा व्यवर्धत रणे वृत्रो बलसमन्वितः ।
 त्वष्टुस्तेजोबलाविद्धस्तदा शक्रो न्यवर्तत ॥ ६५
 निवृत्ते च तदा देवा विषादमगमन्परम् ।
 समेत्य सह शक्रेण त्वष्टुस्तेजोविमोहिताः ॥ ६६
 अमन्त्रयन्त ते सर्वे मुनिभिः सह भारत ।
 किं कार्यमिति वै राजन्विचिन्त्य भयमोहिताः ॥
 जग्मुः सर्वे महात्मानं मनोभिर्विष्णुमव्ययम् ।
 उपविष्टा मन्दराग्रे सर्वे वृत्रवधेप्सवः ॥ ६८

न ह्यस्य सदृशं किञ्चित्प्रतिघाताय यद्वेत् ॥ १
 समर्थो ह्यभवं पूर्वमसमर्थोऽस्मि सांप्रतम् ।

नवमोऽध्यायः ॥ ९ ॥

कथं नु कार्यं भद्रं वो दुर्धर्पः स हि मे मतः ॥२
तेजस्वी च महात्मा च युद्धे चामितविक्रमः ।
ग्रसेन्निभुवनं सर्वं सदेवासुरमानुषम् ॥ ३
तस्माद्विनिश्चयमिमं शृणुध्वं त्रिदिवौकसः ।
विष्णोः क्षयमुपागम्य समेत्य च महात्मना ॥४
तेन संमन्य वेत्स्यामो बधोपायं दुरात्मनः ।

शल्य उवाच ।

एवमुक्ते मधवता देवाः सर्षिगणास्तदा ।
शरण्यं शरणं देवं जग्मुर्विष्णुं महाबलम् ॥ ५
ऊचुश्च सर्वे देवेशं विष्णुं वृत्रभयार्दिताः ।
त्रयो लोकास्त्वया क्रान्तास्त्रिभिर्विक्रमणैः पुरा ६
अमृतं चाहतं विष्णो दैत्याश्च निहता रणे ।
बलिं बद्ध्वा महादैत्यं शक्रो देवाधिपः कृतः ॥७
त्वं प्रभुः सर्वदेवानां त्वया सर्वमिदं ततम् ।
त्वं हि देवो महादेव सर्वलोकनमस्कृतः ॥ ८
गतिर्भव त्वं देवानां सेन्द्राणाममरोत्तम ।
जगद्वाप्तमिदं सर्वं वृत्रेणासुरसूदन ॥ ९
विष्णुरुवाच ।

अवश्यं करणीयं मे भवतां हितमुत्तमम् ।
तस्मादुपायं वक्ष्यामि यथाऽसौ नभविष्यति ॥१०
गच्छध्वं सर्षिगन्धर्वा यत्रासौ विश्वरूपधृक् ।
साम तस्य प्रयुञ्जध्वं तत एनं विजेष्यथ ॥ ११
भविष्यति जयो देवाः शक्रस्य मम तेजसा ।
अदृश्यश्च प्रवेक्ष्यामि वज्रे ह्यस्यायुधोत्तमे ॥ १२
गच्छध्वमृषिभिः सार्धं गन्धर्वैश्च सुरोत्तमाः ।
वृत्रस्य सह शक्रेण सन्धिं कुरुत माचिरम् ॥१३
शल्य उवाच ।

एवमुक्ते तु देवेन ऋषयस्त्रिदशस्तथा ।
ययुः समेत्य सहिताः शक्रं कृत्वा पुरःसरम् ॥१४
समीपमेत्य च यदा सर्व एव महौजसः ।
तं तेजसा प्रज्वलितं प्रतपन्तं दिशो दश ॥ १५
ग्रसन्तमिव लोकांस्त्रीन्सूर्याचन्द्रमसौ यथा ।
ददृशुस्ते ततो वृत्रं शक्रेण सह देवताः ॥ १६

ऋषयोऽथ ततोऽभ्येत्य वृत्रमूचुः प्रियं वचः ।
व्याप्तं जगदिदं सर्वं तेजसा तव दुर्जय ॥ १७
न च शक्रोऽपि निर्जेतुं वासवं बलिनां वर ।
युध्यतोश्चापि वां कालो व्यतीतः सुमहानिह ॥१८
पीड्यन्ते च प्रजाः सर्वाः सदेवासुरमानुषाः ।
सख्यं भवतु ते वृत्र शक्रेण सह नित्यदा ॥ १९
अवाप्स्यसि सुखं त्वं च शक्रलोकांश्च शाश्वतान्
ऋषिवाक्यं निश्चम्याथ वृत्रः स तु महाबलः ॥२०
उवाच तानृषीन्सर्वान्प्रणम्य शिरसाऽसुरः ।
सर्वे यूयं महाभागा गन्धर्वाश्चैव सर्वशः ॥ २१
यदूथ तच्छ्रुतं सर्वं ममापि शृणुतानघाः ।
सन्धिः कथं वै भविता मम शक्रस्य चोभयोः ।
तेजसोर्हि द्वयोर्देवाः सख्यं वै भविता कथम् ॥२२
ऋषय ऊचुः ।

सकृत्सतां सङ्गतमीप्सितव्यं
ततः परं भविता भव्यमेव ।
नातिक्रामेत्सत्पुरुषेण सङ्गतं
तस्मात्सतां संगतमीप्सितव्यम् ॥ २३
दृढं सतां सङ्गतं चापि नित्यं
ब्रूयाच्चार्थं ह्यर्थकृच्छ्रेषु धीरः ।
महार्थवत्सत्पुरुषेण सङ्गतं
तस्मात्सन्तं न जिघांसेत धीरः ॥ २४
इन्द्रः सतां संमतश्च निवासश्च महात्मनाम् ।
सत्यवादी ह्यनिन्द्यश्च धर्मवित्सूक्ष्मनिश्चयः ॥ २५
तेन ते सह शक्रेण सन्धिर्भवतु नित्यदा ।
एवं विश्वासमागच्छ मा ते भूदुद्धिरन्यथा ॥ २६
शल्य उवाच ।

महर्षिवचनं श्रुत्वा तानुवाच महाद्युतिः ।
अवश्यं भगवन्तो मे माननीयास्तपस्विनः ॥ २७
ब्रवीमि यदहं देवास्तत्सर्वं क्रियते यदि ।
ततः सर्वं करिष्यामि यदूचुर्मा दिवौकसः ॥ २८
न शुष्केण न चार्द्रेण नाश्मना न च दारुणा ।
न शस्त्रेण न चास्त्रेण न दिवा न तथा निशि ॥
वध्यो भवेयं विप्रेन्द्राः शक्रस्य सह दैवतैः ।

एवं मे रोचते सन्धिः शक्रेण सह नित्यदा ॥ ३०
 बाढमित्येव ऋषयस्तमूर्चुर्भरतर्षभ ।
 एवं वृत्ते तु सन्धाने वृत्रः प्रमुदितोऽभवत् ॥ ३१
 'ततः सन्धि मिथः कृत्वा ऋषयो दीप्ततेजसः ।
 शक्रस्य सह वृत्रेण पुनर्जगमुर्यथागतम् ॥' ३२
 युक्तः सदाऽभवच्चापि शक्रो हर्षसमन्वितः ।
 वृत्रस्य वधसंयुक्तानुपायानन्वचिन्तयत् ॥ ३३
 'अभिसन्धिर्महेन्द्रस्य सन्धिकर्मणि यः कृतः ।
 ऋषिभिस्त्वीरितं यच्च महेन्द्रस्तदनुसरन् ॥' ३४
 छिद्रान्वेषी समुद्रिग्रः सदा वसति देवराट् ।
 स कदाचित्समुद्रान्ते समपश्यन्महासुरम् ॥ ३५
 सन्ध्याकाल उपावृत्ते मुहूर्ते चातिदारुणे ।
 ततः संचिन्त्य भगवान्तरदानं महात्मनः ॥ ३६
 सन्ध्येयं वर्तते रौद्रा न रात्रिर्दिवसं न च ।
 वृत्रश्चावश्यवध्योऽयं मम सर्वहरो रिपुः ॥ ३७
 यदि वृत्रं न हन्म्यद्य वञ्चयित्वा महासुरम् ।
 महाबलं महाकायं न मे श्रेयो भविष्यति ॥ ३८
 एवं संचिन्तयन्नेव शक्रो विष्णुमनुसरन् ।
 अथ फेनं तदाऽपश्यत् समुद्रे पर्वतोपमम् ॥ ३९
 नायं शुष्को न चार्द्रोऽयं न च शस्त्रमिदं तथा ।
 एनं क्षेप्स्यामि वृत्रस्य क्षणादेव नशिष्यति ॥ ४०
 सवज्रमथ फेनं तं क्षिप्रं वृत्रे निसृष्टवान् ।
 प्रविश्य फेनं तं विष्णुरथ वृत्रं व्यनाशयत् ॥ ४१
 निहते तु ततो वृत्रे दिशो वितिमिराऽभवन् ।

प्रववौ च शिवो वायुः प्रजाश्च जहृषुस्तथा ॥ ४२
 ततो देवाः सगन्धर्वा यक्षरक्षोमहोरगाः ।
 ऋषयश्च महेन्द्रं तमस्तुवन्विविधैः स्तवैः ॥ ४३
 नमस्कृतः सर्वभूतैः सर्वभूतान्यसान्वयत् ।
 हत्वा शत्रुं प्रहृष्टात्मा वासवः सह दैवतैः ॥ ४४
 विष्णुं त्रिभुवनश्रेष्ठं पूजयामास धर्मवित् ।
 ततो हते महावीर्ये वृत्रे देवभयङ्करे ॥ ४५
 अनृतेनाभिभूतोऽभूच्छक्रः परमदुर्मनाः ।
 त्रैशीर्ष्याऽभिभूतश्च स पूर्वं ब्रह्महत्यया ॥ ४६
 'महादेवस्य भूतैश्च स पुनर्ब्रह्महा इति ।
 आकुष्ठो निर्भयैर्भूयो व्रीडितो बलवृत्रहा ॥' ४७
 सोऽन्तमाश्रित्य लोकानां नष्टसंज्ञो विचेतनः ।
 न प्राज्ञायत देवेन्द्रस्त्वभिभूतः स्वकर्मभिः ॥ ४८
 प्रतिच्छन्नोऽवसच्चाप्सु चेष्टमान इवोरगः ।
 ततः प्रनष्टे देवेन्द्रे ब्रह्महत्या भयार्दिते ॥ ४९
 भूमिः प्रध्वस्तसंकाशा निर्वृक्षा शुष्ककानना ।
 विच्छिन्नस्रोतसो नद्यः सरांस्यनुदकानि च ॥ ५०
 संक्षोभश्चापि सत्वानामनावृष्टिकृतोऽभवत् ।
 देवाश्चापि भृशं त्रस्तास्तथा सर्वे महर्षयः ॥ ५१
 अराजकं जगत्सर्वमभिभूतमुपद्रवैः ।
 ततो भीताऽभवन्देवाः को नो राजा भवेदिति ५२
 दिवि देवर्षयश्चापि देवराजविनाकृताः ।
 न स कश्चन देवानां राज्ये वै कुरुते मतिम् ॥ ५३

॥ इति श्रीमन्महाभारते उद्योगपर्वणि सेनोद्योगपर्वणि दशमोऽध्यायः ॥ १० ॥

एकादशोऽध्यायः ॥ ११ ॥

ऋषिभिर्देवैश्च नहुषस्य वरदानपूर्वकमिन्द्रराज्ये अभिषेचनम् ॥ १ ॥ कदाचन स्वावलोकनेन कलुषितमनसा नहुषेण काम्यमानायै इन्द्राण्ये बृहस्पतिना अभयप्रदानम् ॥ २ ॥

शल्य उवाच ।
 ऋषयोऽथाब्रुवन्सर्वे देवाश्च त्रिदिवेश्वराः ।
 अयं वै नहुषः श्रीमान्देवराज्येऽभिषिच्यताम् ॥ १

तेजस्वी च यशस्वी च धार्मिकश्चैव नित्यदा ।
 ते गत्वा त्वब्रुवन्सर्वे राजा नो भव पार्थिव ॥ २
 स तानुवाच नहुषो देवानृषिगणांस्तथा ।

पितृभिः सहितान्राजन्परीप्सन्हितमात्मनः ॥ ३
 दुर्बलोऽहं न मे शक्तिर्भवतां परिपालने ।
 बलवाञ्ज्ञायतां कश्चिद्बलं शक्रे हि नित्यदा ॥ ४
 तमब्रुवन्पुनः सर्वे देवा ऋषिपुरोगमाः ।
 अस्माकं तपसा युक्तः पाहि राज्यं त्रिविष्टपे ॥ ५
 परस्परभयं घोरमस्माकं हि न संशयः ।
 अभिषिच्यस्व राजेन्द्र भव राजा त्रिविष्टपे ॥ ६
 देवदानवयक्षाणामृषीणां रक्षसां तथा ।
 पितृगन्धर्वभूतानां चक्षुर्विषयवर्तिनाम् ॥ ७
 तेज आदास्यसे पश्यन्बलवांश्च भविष्यसि ।
 धर्मं पुरस्कृत्य सदा सर्वलोकाधिपो भव ॥ ८
 ब्रह्मर्षीश्चापि देवांश्च गोपायस्व त्रिविष्टपे ।
 शल्य उवाच ।
 अभिषिक्तः स राजेन्द्र ततो राजा त्रिविष्टपे ॥ ९
 धर्मं पुरस्कृत्य तदा सर्वलोकाधिपोऽभवत् ।
 सुदुर्लभं वरं लब्ध्वा प्राप्य राज्यं त्रिविष्टपे ॥ १०
 धर्मात्मा सततं भूत्वा कामात्मा समपद्यत ।
 देवोद्यानेषु सर्वेषु नन्दनोपवनेषु च ॥ ११
 कैलासे हिमवत्पृष्ठे मन्दरे श्वेतपर्वते ।
 सह्ये महेन्द्रे मलये समुद्रेषु सरित्सु च ॥ १२
 अप्सरोभिः परिवृतो देवकन्यासमावृतः ।
 नहुषो देवराजोऽथ क्रीडन्बहुविधं तदा ॥ १३
 शृण्वन्दिव्या बहुविधाः कथाः श्रुतिमनोहराः ।
 वादित्राणि च सर्वाणि गीतं च मधुरस्वनम् ॥ १४

विश्वावसुर्नारदश्च गन्धर्वाप्सरसां गणाः ।
 ऋतवः षट्च देवेन्द्रं भूर्तिमन्त उपस्थिताः ॥ १५
 मारुतः सुरभिर्वाति मनोज्ञः सत्वशीतलः ।
 एवं विक्रीडतस्तस्य नहुषस्य दुरात्मनः ॥ १६
 संप्राप्ता दर्शनं देवी शक्रस्य महिषी प्रिया ।
 स तां संदृश्य दुष्टात्मा ग्राह सर्वान्सभासदः ॥ १७
 इन्द्रस्य महिषी देवी कस्मान्मां नोपतिष्ठति ।
 अहमिन्द्रोऽसि देवानां लोकानां च तथेश्वरः ॥ १८
 आगच्छतु शची मह्यं क्षिप्रमद्य निवेशनम् ।
 तच्छ्रुत्वा दुर्मना देवी बृहस्पतिमुवाच ह ॥ १९
 रक्ष मां नहुषाद्ब्रह्मंस्त्वामसि शरणं गता ।
 सर्वलक्षणसंपन्नां ब्रह्मंस्त्वं मां प्रभाषसे ॥ २०
 देवराजस्य दयितामत्यन्तं सुखभागिनीम् ।
 अवैधव्येन युक्तां चाप्येकपत्नीं पतिव्रताम् ॥ २१
 उक्तवानसि मां पूर्वमृतां तां कुरु वै गिरम् ।
 नोक्तपूर्वं च भगवन्मृषा ते किञ्चिदीश्वर ॥ २२
 तस्मादेतद्भवेत्सत्यं त्वयोक्तं द्विजसत्तम ।
 बृहस्पतिरथोवाच इन्द्राणीं भयमोहिताम् ॥ २३
 यदुक्तासि मया देवि सत्यं तद्भविता ध्रुवम् ।
 द्रक्ष्यसे देवराजं तमिन्द्रं शीघ्रमिहागतम् ॥ २४
 न भेतव्यं च नहुषात्सत्यमेतद्ब्रवीमि ते ।
 समानयिष्ये शक्रेण नचिराद्भवतीमहम् ॥ २५
 अथ शुश्राव नहुष इन्द्राणीं शरणं गताम् ।
 बृहस्पतेरङ्गिरसश्चक्रोध स नृपस्तदा ॥ २६

॥ इति श्रीमन्महाभारते उद्योगपर्वणि सेनोद्योगपर्वणि एकादशोऽध्यायः ॥ ११ ॥

द्वादशोऽध्यायः ॥ १२ ॥

नहुषप्रसादनाय देवादितिः प्रार्थितेनापि बृहस्पतिना शच्या अत्याजनम् ॥ १ ॥ बृहस्पत्यनुमत्या समयकरणाय शच्याः
 नहुषसमीपगमनम् ॥ २ ॥

शल्य उवाच ।
 कुर्वं तु नहुषं दृष्ट्वा देवा ऋषिपुरोगमाः ।
 अब्रुवन्देवराजानं नहुषं घोरदर्शनम् ॥ १
 देवराज जहि क्रोधं त्वयि क्रुद्धे जगद्विभो ।
 त्रस्तं सासुरगन्धर्वं सकिंनरमहोरगम् ॥ २

जहि क्रोधमिमं साधो न कुप्यन्ति भवद्विधाः ।
 परस्य पत्नी सा देवी प्रसीदस्व सुरेश्वर ॥ ३
 निवर्तय मनः पापात्परदारामिभर्शनात् ।
 देवराजोऽसि भद्रं ते प्रजा धर्मेण पालय ॥ ४
 एवमुक्तो न जग्राह तद्वचः काममोहितः ।

अथ देवानुवाचेदमिन्द्रं प्रति सुराधिपः ॥ ५
अहल्या धर्षिता पूर्वमृषिपत्नी यशस्विनी ।
जीवतो भर्तुरिन्द्रेण स वः किं न निवारितः ॥ ६
बहूनि च नृशंसानि कृतानीन्द्रेण वै पुरा ।
वैधर्म्याण्युपधाश्चैव स वः किं न निवारितः ॥ ७
उपतिष्ठतु देवी मामेतदस्या हितं परम् ।
युष्मार्कं च सदा देवाः शिवमेवं भविष्यति ॥ ८
देवा ऊचुः ।

इन्द्राणीमानयिष्यामो यथेच्छसि दिवस्पते ।
जहि क्रोधमिमं वीर प्रीतो भव सुरेश्वर ॥ ९
शल्य उवाच ।

इत्युक्त्वा तं तदा देवा ऋषिभिः सह भारत ।
जग्मुर्वृहस्पतिं वक्तुमिन्द्राणीं चाशुभं वचः ॥ १०
जानीमः शरणं प्राप्तामिन्द्राणीं तव वेश्मनि ।
दत्ताभयां च विप्रेन्द्र त्वया देवर्षिसत्तम ॥ ११
ते त्वां देवाः सगन्धर्वा ऋषयश्च महाद्युते ।
प्रसादयन्ति चेन्द्राणी नहुषाय प्रदीयताम् ॥ १२
इन्द्राद्विशिष्टो नहुषो देवराजो महाद्युतिः ।
वृणोत्विमं वरारोहा भर्तृत्वे वरवर्णिनी ॥ १३
एवमुक्ते तु सा देवी बाष्पमुत्सृज्य सखनम् ।
उवाच रुदती दीना बृहस्पतिमिदं वचः ॥ १४
नाहमिच्छामि नहुषं पतिं देवर्षिसत्तम ।
शरणागतास्मि ते ब्रह्मस्त्रायस्व महतो भयात् ॥ १५
बृहस्पतिरुवाच ।

शरणागतं न त्यजेयमिन्द्राणि मम निश्चयः ।
धर्मज्ञां सत्यशीलां च न त्यजेयमनिन्दिते ॥ १६
नाकार्यं कर्तुमिच्छामि ब्राह्मणः सन्विशेषतः ।
श्रुतधर्मा सत्यशीलो जानन्धर्मानुशासनम् ॥ १७
नाहमेतत्करिष्यामि गच्छध्वं वै सुरोत्तमाः ।
अस्मिन्श्चार्थे पुरा गीतं ब्रह्मणा श्रूयतामिदम् ॥ १८

न तस्य बीजं रोहति रोहकाले
न तस्य वर्षं वर्षति वर्षकाले ।

भीतं प्रपन्नं प्रददाति शत्रवे
न स त्रातारं लभते त्राणमिच्छन् ॥ १९
मोघमन्नं विन्दति चाप्यचेताः
स्वर्गाल्लोकाद्भयति नष्टचेष्टः ।
भीतं प्रपन्नं प्रददाति यो वै
न तस्य हव्यं प्रतिगृह्णन्ति देवाः ॥ २०
प्रमीयते चास्य प्रजा ह्यकाले
सदा विवासं पितरोऽस्य कुर्वते ।
भीतं प्रपन्नं प्रददाति शत्रवे
सेन्द्रा देवाः प्रहरन्त्यस्य वज्रम् ॥ २१

एतदेवं विजानन्वै न दास्यामि शचीमिमाम् ।
इन्द्राणीं विश्रुतां लोके शक्रस्य महिषीं प्रियां २२
अस्या हितं भवेद्यच्च मम चापि हितं भवेत् ।
क्रियतां तत्सुरश्रेष्ठा नहि दास्याम्यहं शचीम् २३
शल्य उवाच ।

अथ देवाः सगन्धर्वा गुरुमाहुरिदं वचः ।
कथं सुनीतं नु भवेन्मन्त्रयस्व बृहस्पते ॥ २४
बृहस्पतिरुवाच ।

नहुषं याचतां देवी किञ्चित्कालान्तरं शुभा ।
इन्द्राणी हितमेतद्वि तथाऽस्माकं भविष्यति ॥ २५
बहुविघ्नः सुराः कालः कालः कालं नयिष्यति ।
गर्वितो बलवांश्चापि नहुषो वरसंश्रयात् ॥ २६
शल्य उवाच ।

ततस्तेन तथोक्ते तु प्रीता देवास्तथाब्रुवन् ।
ब्रह्मन्साध्विदमुक्तं ते हितं सर्वं दिवौकसाम् २७
एवमेतद्विजश्रेष्ठ देवी चेयं प्रसाद्यताम् ।
ततः समस्ता इन्द्राणीं देवाश्चाग्निपुरोगमाः ॥ २८
ऊर्चुर्वचनमव्यग्रा लोकानां हितकाम्यया ।
देवा ऊचुः ।

त्वया जगदिदं सर्वं धृतं स्थावरजङ्गमम् ।
एकपत्न्यसि सत्या च गच्छस्व नहुषं प्रति ॥ २९

वैधर्म्याणि त्वाष्ट्रवधादीनि । उपधा वृत्रसख्यादीनि छला-
नि ॥ ७ ॥ अचेता दुर्बलचित्त ॥ २० ॥ कालान्तर काला-
उद्यो० ३

वविम् ॥ २५ ॥ द्वादशोऽध्याय ॥ १२ ॥

क्षिप्रं त्वामभिकामश्च विनशिष्यति पापकृत् ।
नहुषो देवि शक्रश्च सुरैश्वर्यमवाप्स्यति ॥ ३०
एवं विनिश्चयं कृत्वा इन्द्राणी कार्यसिद्धये ।

अभ्यगच्छत सत्रीडा नहुषं घोरदर्शनम् ॥ ३१
दृष्ट्वा तां नहुषश्चापि वयोरूपसमन्विताम् ।
समहृष्यत दुष्टात्मा कामोपहतचेतनः ॥ ३२

॥ इति श्रीमन्महाभारते उद्योगपर्वणि सेनोद्योगपर्वणि द्वादशोऽध्यायः ॥ १२ ॥

त्रयोदशोऽध्यायः ॥ १३ ॥

शच्या नहुषंप्रति इन्द्रस्यान्वेषणेऽप्यपरिज्ञाने त्वामुपस्थास्य इति समयकरणम् ॥ १ ॥ देवैर्विष्णवाज्ञया इन्द्रस्य ब्रह्महत्या-
पनोदनाय अश्वमेधयाजनम् ॥ २ ॥ ध्वस्तपाप्मनोपीन्द्रस्य पुनर्नहुषभयाददर्शने शोचन्त्या शच्या उपश्रुतिदेवीपूजनम् ॥ ३ ॥

शल्य उवाच ।

अथ तामब्रवीदृष्ट्वा नहुषो देवराट् तदा ।
त्रयाणामपि लोकानामहमिन्द्रः शुचिस्मिते ॥ १
भजस्व मां वरारोहे पतित्वे वरवर्णिनि ।
एवमुक्ता तु सा देवी नहुषेण पतिव्रता ॥ २
प्रावेपत भयोद्विग्ना प्रवाते कदली यथा ।
प्रणम्य सा हि ब्रह्माणं शिरसा तु कृताञ्जलिः ॥ ३
देवराजमथोवाच नहुषं घोरदर्शनम् ।
कालमिच्छाम्यहं लब्धुं त्वत्तः कंचित्सुरेश्वर ॥ ४
न हि विज्ञायते शक्रः किं वा प्राप्तः क वा गतः ।
तत्त्वमेतत्तु विज्ञाय यदि न ज्ञायते प्रभो ॥ ५
ततोऽहं त्वामुपस्थास्ये सत्यमेतदब्रवीमि ते ।
एवमुक्तः स इन्द्राण्या नहुषः प्रीतिमानभूत् ॥ ६
नहुष उवाच ।
एवं भवतु सुश्रोणि यथा मामिह भाषसे ।
ज्ञात्वा चागमनं कार्यं सत्यमेतदनुसरेः ॥ ७
नहुषेण विसृष्टा च निश्चक्राम ततः शुभा ।
बृहस्पतिनिकेतं च सा जगाम यशस्विनी ॥ ८
तस्याः संश्रुत्य च वचो देवाश्चाग्निपुरोगमाः ।
चिन्तयामासुरेकाग्राः शक्रार्थं राजसत्तम ॥ ९
देवदेवेन सङ्गम्य विष्णुना प्रभविष्णुना ।
ऊचुश्चैनं समुद्विग्ना वाक्यं वाक्यविशारदाः ॥ १०
ब्रह्मवध्याभिभूतो वै शक्रः सुरगणेश्वरः ।
गतिश्च नस्त्वं देवेश पूर्वजो जगतः प्रभुः ॥ ११
रक्षार्थं सर्वभूतानां विष्णुत्वमुपजग्मिवान् ।

त्वद्वीर्यनिहते वृत्रे वासवो ब्रह्महृत्यया ॥ १२
वृतः सुरगणश्रेष्ठ मोक्षं तस्य विनिर्दिश ।
तेषां तद्वचनं श्रुत्वा देवानां विष्णुरब्रवीत् ॥ १३
मामेव यजतां शक्रः पावयिष्यामि वज्रिणम् ।
पुण्येन हयमेधेन मामिष्ट्वा पाकशासनः ॥ १४
पुनरेष्यति देवानामिन्द्रत्वमकुतोभयः ।
स्वकर्मभिश्च नहुषो नाशं यास्यति दुर्मतिः ॥ १५
किंचित्कालमिदं देवा मर्षयध्वमतन्द्रिताः ।
श्रुत्वा विष्णोः शुभां सत्यां वार्णीं ताममृतोपमाम्
ततः सर्वे सुरगणाः सोपाध्यायाः सहर्षिभिः ।
यत्र शक्रो भयोद्विगस्तं देशमुपचक्रमुः ॥ १७
तत्राश्वमेधः सुमहान्महेन्द्रस्य महात्मनः ।
ववृते पावनार्थं वै ब्रह्महत्यापहो नृप ॥ १८
विभज्य ब्रह्महत्यां तु वृक्षेषु च नदीषु च ।
पर्वतेषु पृथिव्यां च स्त्रीषु चैव युधिष्ठिर ॥ १९
संविभज्य च भूतेषु विसृज्य च सुरेश्वरः ।
विज्वरो धूतपाप्मा च वासवोऽभवदात्मवान् ॥ २०
अकम्प्यं नहुषं स्थानादृष्ट्वा बलनिषूदनः ।
तेजोघ्नं सर्वभूतानां वरदानाच्च दुःसहम् ॥ २१
ततः शचीपतिर्देवः पुनरेव व्यनश्यत ।
अदृश्यः सर्वभूतानां कालाकाङ्क्षी चचार ह ॥ २२
ग्रनष्टे तु ततः शक्रे शची शोकसमन्विता ।
हा शक्रेति तदा देवी विललाप सुदुःखिता ॥ २३
यदि दत्तं यदि हुतं गुरवस्तोषिता यदि ।
एकभर्तृत्वमेवास्तु सत्यं यद्यस्ति वा मयि ॥ २४

पुण्यां चेमामहं दिव्यां प्रवृत्तामुत्तरायणे ।
देवीं रात्रिं नमस्यामि सिध्यतां मे मनोरथः ॥२५॥
प्रयता च निशां देवीमुपातिष्ठत तत्र सा ।

पतिव्रतात्वात्सत्येन सोपश्रुतिमथाकरोत् ॥ २६॥
यत्रास्ते देवराजोऽसौ तं देशं दर्शयस्व मे ।
इत्याहोपश्रुतिं देवीं सत्यं सत्येन दृश्यताम् ॥२७॥

॥ इति श्रीमन्महाभारते उद्योगपर्वणि सेनोद्योगपर्वणि त्रयोदशोऽध्यायः ॥ १३ ॥

चतुर्दशोऽध्यायः ॥ १४ ॥

स्तुत्या प्रत्यक्षीभूतया उपश्रुतिदेव्यासह पद्मनालभेदनेन तद्विवरं गतया शच्या तत्रस्थेन्द्रदर्शनम् ॥१॥ तथा इन्द्रं स्तुत्वा नहुषवृत्तान्तकथनम् ॥ २ ॥

शल्य उवाच ।

अथैनां रूपिणी साध्वीमुपातिष्ठदुपश्रुतिः ।
तां वयोरूपसंपन्नां दृष्ट्वा देवीमुपस्थिताम् ॥ १॥
इन्द्राणी संप्रहृष्टात्मा संपूज्यैनामथाब्रवीत् ।
इच्छामि त्वामहं ज्ञातुं का त्वं ब्रूहि वरानने ॥ २॥
उपश्रुतिरुवाच ।
उपश्रुतिरहं देवि तवान्तिकमुपागता ।
दर्शनं चैव संप्राप्ता तव सत्येन भामिनि ॥ ३॥
पतिव्रता च युक्ता च यमेन नियमेन च ।
दर्शयिष्यामि ते शक्रं देवं वृत्रनिषूदनम् ॥ ४॥
क्षिप्रमन्वेहि भद्रं ते द्रक्ष्यसे सुरसत्तमम् ।
ततस्तां प्रस्थितां देवीमिन्द्राणी सा समन्वगात् ५॥
देवारण्यान्यतिक्रम्य पर्वतांश्च बहूस्ततः ।
हिमवन्तमतिक्रम्य उत्तरं पार्श्वमागमत् ॥ ६॥
समुद्रं च समासाद्य बहुयोजनविस्तृतम् ।
आससाद् महाद्वीपं नानाद्रुमलतावृतम् ॥ ७॥
तत्रापश्यत्सरो दिव्यं नानाशकुनिभिर्वृतम् ।
शतयोजनविस्तीर्णं तावदेवायतं शुभम् ॥ ८॥
तत्र दिव्यानि पद्मानि पञ्चवर्णानि भारत ।

षट्पदैरुपगीतानि प्रफुल्लानि सहस्रशः ॥ ९॥
सरसस्तस्य मध्ये तु पद्मिनी महती शुभा ।
गौरेणोन्नतनालेन पद्मेन महता वृता ॥ १०॥
पद्मस्य भित्त्वा नालं च विवेश सहिता तथा ।
विसतन्तुप्रविष्टं च तत्रापश्यच्छतक्रतुम् ॥ ११॥
तं दृष्ट्वा च सुसूक्ष्मेण रूपेणावस्थितं प्रभुम् ।
सूक्ष्मरूपधरा देवी बभूवोपश्रुतिश्च सा ॥ १२॥
इन्द्रं तुष्टाव चेन्द्राणी विश्रुतैः पूर्वकर्मभिः ।
स्तूयमानस्ततो देवः शचीमाह पुरन्दरः ॥ १३॥
किमर्थमसि संप्राप्ता विज्ञातश्च कथं त्वहम् ।
ततः सा कथयामास नहुषस्य विचेष्टितम् ॥१४॥
इदृत्वं त्रिषु लोकेषु प्राप्य वीर्यसमन्वितः ।
दर्पाविष्टश्च दुष्टात्मा मामुवाच शतक्रतो ॥ १५॥
उपतिष्ठेति स क्रूरः कालं च कृतवान्मम ।
यदि न त्रास्यसि विभो करिष्यति स मां वशे ॥१६॥
एतेन चाहं संप्राप्ता द्रुतं शक्र तवान्तिकम् ।
जहि रौद्रं महाबाहो नहुषं पापनिश्चयम् ॥ १७॥
प्रकाशयस्व चात्मानं दैत्यदानवसूदन ।
तेजः समामुहि विभो देवराज्यं प्रशाधि च ॥१८॥

॥ इति श्रीमन्महाभारते उद्योगपर्वणि सेनोद्योगपर्वणि चतुर्दशोऽध्यायः ॥ १४ ॥

पञ्चदशोऽध्यायः ॥ १५ ॥

इन्द्रबोधितशचीवचनात् नहुषेण अगस्त्यादिसप्तर्षीणां स्वशिबिकायां वाहकतया योजनम् ॥ १ ॥ शचीप्रार्थनया बृहस्प-
तिना होमेन संतोष्याग्नेरिन्द्रान्वेषणाय प्रेषणम् ॥२॥ अग्निना बृहस्पतिप्रति जलवर्जं सर्वत्रान्वेषणेपीन्द्रानघिगमकथनम् ॥३॥

शल्य उवाच ।

एवमुक्तः स भगवाञ्शच्या तां पुनरब्रवीत् ।

आकरोत् आकारितवती ॥ २६ ॥ त्रयोदशोऽध्यायः ॥ १३ ॥

विक्रमस्य न कालोऽयं नहुषो बलवत्तरः ॥ १॥
विवर्द्धितश्च ऋषिभिर्हव्यकव्यैश्च भामिनि ।

त्रास्यसि पालयिष्यसि ॥ १६ ॥ चतुर्दशोऽध्यायः ॥ १४ ॥

नीतिमत्र विधास्यामि देवि तां कर्तुमर्हसि ॥ २
 गुह्यं चैतत्त्वया कार्यं नाख्यातव्यं शुभे क्वचित् ।
 गत्वा नहुषमेकान्ते ब्रवीहि च सुमध्यमे ॥ ३
 ऋषियानेन दिव्येन मासुपैहि जगत्पते ।
 एवं तव वशे ग्रीता भविष्यामीति तं वद ॥ ४
 इत्युक्ता देवराजेन पत्नी सा कमलेक्षणा ।
 एवमस्तिवत्यथोक्त्वा तु जगाम नहुषं प्रति ॥ ५
 नहुषस्तां ततो दृष्ट्वा सस्मितो वाक्यमब्रवीत् ।
 स्वागतं ते वरारोहे किं करोमि शुचिस्मिते ॥ ६
 भक्तं मां भज कल्याणि किमिच्छसि मनस्विनि ।
 तव कल्याणि यत्कार्यं तत्करिष्ये सुमध्यमे ॥ ७
 न च व्रीडा त्वया कार्या सुश्रोणि मयि विश्वसेः ।
 सत्येन वै शपे देवि करिष्ये वचनं तव ॥ ८
 इन्द्राण्युवाच ।

यो मे कृतस्त्वया कालस्तमाकाङ्क्षे जगत्पते ।
 ततस्त्वमेव भर्ता मे भविष्यसि सुराधिप ॥ ९
 कार्यं च हृदि मे यत्तदेवराजावधारय ।
 वक्ष्यामि यदि मे राजन्प्रियमेतत्करिष्यसि ॥ १०
 वाक्यं प्रणयसंयुक्तं ततः स्यां वशगा तव ।
 इन्द्रस्य वाजिनो वाहा हस्तिनोऽथ रथास्तथा ॥ ११
 इच्छाम्यहमथापूर्वं वाहनं ते सुराधिप ।
 यन्न विष्णोर्न रुद्रस्य न सुराणां न रक्षसाम् ॥ १२
 वहन्तु त्वां महाभागा ऋषयः सङ्गता विभो ।
 सर्वे शिबिकया राजन्नेतद्धि मम रोचते ॥ १३
 नासुरेषु न देवेषु तुल्यो भवितुमर्हसि ।
 सर्वेषां तेज आदत्से स्वेन वीर्येण दर्शनात् ॥ १४
 न ते प्रमुखतः स्थातुं कश्चिच्छक्नोति वीर्यवान् ।
 शल्य उवाच ।

एवमुक्तस्तु नहुषः प्राहृष्यत तदा किल ।
 उवाच वचनं चापि सुरेन्द्रस्तामनिन्दिताम् ॥ १५
 नहुष उवाच ।
 अपूर्वं वाहनमिदं त्वयोक्तं वरवर्णिनि ।
 दृढं मे रुचितं देवि त्वद्विशोऽस्मि वरानने ॥ १६

मा वक्ष्यन्ति मम वहनं करिष्यन्ति ॥ ११ ॥

न हृल्पवीर्यो भवति यो वाहान्कुरुते मुनीन् ।
 अहं तपस्वी बलवान्भूतभव्यभवत्प्रभुः ॥ १७
 मयि क्रुद्धे जगन्न स्यान्मयि सर्वं प्रतिष्ठितम् ।
 देवदानवगन्धर्वाः किन्नरोरगराक्षसाः ॥ १८
 न मे क्रुद्धस्य पर्याप्ताः सर्वे लोकाः शुचिस्मिते ।
 चक्षुषा यं प्रपश्यामि तस्य तेजो हराम्यहम् ॥ १९
 'अहमिन्द्रोऽस्मि देवानां लोकानां च महेश्वरः ।
 मयि हव्यं च कव्यं च लोकाश्चैव सनातनाः ।'
 तस्मात्ते वचनं देवि करिष्यामि न संशयः ॥ २०
 सप्तर्षयो मां वक्ष्यन्ति सर्वे ब्रह्मर्षयस्तथा ।
 पश्य माहात्म्ययोगं मे ऋद्धिं च वरवर्णिनि ॥ २१
 शल्य उवाच ।
 एवमुक्त्वा तु तां देवीं विसृज्य च वराननाम् ।
 'अथ संचिन्त्य नहुषो बलवीर्येण भारत ॥ २२
 विसृज्य सुप्रतीकं च नागमैरावतं तथा ।
 हंसयुक्तं विमानं च हरियुक्तं तथा रथम् ॥ २३
 स तु दर्पेण महता परिभूय महामुनीन् ।'
 विमाने योजयित्वा च ऋषीन्प्रियममास्थितान् ॥ २४
 अब्रह्मण्यो बलोपेतो मत्तो मदबलेन च ।
 कामवृत्तः स दुष्टात्मा वाहयामास तानृषीन् ॥ २५
 नहुषेण विसृष्टा च बृहस्पतिमथाब्रवीत् ।
 समयोऽल्पावशेषो मे नहुषेणेह यः कृतः ॥ २६
 शक्रं मृगय शीघ्रं त्वं भक्तायाः कुरु मे दयाम् ।
 बाढमित्येव भगवान्बृहस्पतिरुवाच ताम् ॥ २७
 न भेतव्यं त्वया देवि नहुषादुष्टचेतसः ।
 न ह्येष स्थास्यति चिरं गत एष नराधमः ॥ २८
 अधर्मज्ञो महर्षीणां वाहनाच्च हतः शुभे ।
 इष्टिं चाहं करिष्यामि विनाशायास्य दुर्मतेः ॥ २९
 शक्रं चाधिगमिष्यामि माभैस्त्वं भद्रमस्तु ते ।
 ततः प्रज्वालय विधिवज्जुहाव परमं हविः ॥ ३०
 बृहस्पतिर्महातेजा देवराजोपलब्धये ।
 हुत्वाऽग्निं सोब्रवीद्राजच्छक्र अन्विष्यतामिति ॥ ३१
 तस्माच्च भगवान्देवः स्वयमेव हुताशनः ।

पञ्चदशोऽध्यायः ॥ १५ ॥

स्त्रीवेषमद्भुतं कृत्वा तत्रैवान्तरधीयत ॥ ३२
 स दिशः प्रदिशश्चैव पर्वतांश्च वनानि च ।
 पृथिवीं चान्तरिक्षं च विचित्याथ मनोगतिः ।
 निमेषान्तरमात्रेण बृहस्पतिमुपागमत् ॥ ३३
 अग्निरुवाच ।
 बृहस्पते न पश्यामि देवराजमिह क्वचित् ।
 आपः शेषाः सदा चापः प्रवेष्टुं नोत्सहाम्यहम् ॥

न मे तत्र गतिर्ब्रह्मन्किमन्यत्करवाणि ते ।
 तमब्रवीद्देवगुरुरपो विश महाद्युते ॥ ३५
 अग्निरुवाच ।
 नापः प्रवेष्टुं शक्यामि क्षयो मेऽत्र भविष्यति ।
 शरणं त्वां प्रपन्नोऽस्मि स्वस्ति तेस्तु महाद्युते ॥ ३६
 अद्भ्योऽग्निर्ब्रह्मतः क्षत्रमश्मनो लोहमुत्थितम् ।
 तेषां सर्वत्रगं तेजः स्वासु योनिषु शाम्यति ॥ ३७

॥ इति श्रीमन्महाभारते उद्योगपर्वणि सेनोद्योगपर्वणि पञ्चदशोऽध्यायः ॥ १५ ॥

षोडशोऽध्यायः ॥ १६ ॥

बृहस्पतिना ब्राह्ममन्त्रसंवर्धितेनाग्निना पद्मनालस्थेन्द्रं दृष्ट्वा बृहस्पतये तन्निवेदनम् ॥ १ ॥ बृहस्पतिना तत्र गत्वा इन्द्रे स्तूयमाने कुबेरादीनां तन्नागमनम् ॥ २ ॥ इन्द्रेण नहुषजये साहाय्यायाग्नेर्भागदानपूर्वकं कुबेरादीनां तत्तद्दिगाधिपत्ये-
 ऽभिषेचनम् ॥ ३ ॥

बृहस्पतिरुवाच ।
 त्वमग्ने सर्वदेवानां मुखं त्वमसि हव्यवाद् ।
 त्वमन्तः सर्वभूतानां गूढश्चरसि साक्षिवत् ॥ १
 त्वामाहुरेकं कवयस्त्वामाहुस्त्रिविधं पुनः ।
 त्वया त्यक्तं जगच्चेदं सद्यो नश्येद्धृताशन ॥ २
 कृत्वा तुभ्यं नमो विप्राः स्वकर्मविजितां गतिम् ।
 गच्छन्ति सह पत्नीभिः सुतैरपि च शाश्वतीम् ॥ ३
 त्वमेवाग्ने हव्यवाहस्त्वमेव परमं हविः ।
 यजन्ति सत्रैस्त्वामेव यज्ञैश्च परमाध्वरैः ॥ ४
 सृष्ट्वा लोकांस्त्रीनिमान्हव्यवाह
 प्राप्ते काले पचसि पुनः समिद्धः ।
 त्वं सर्वस्य भुवनस्य प्रसूति-
 स्त्वमेवाग्ने भवसि पुनः प्रतिष्ठा ॥ ५
 त्वामग्ने जलदानाहुर्विद्युतश्च मनीषिणः ।
 वहन्ति सर्वभूतानि त्वत्तो निष्क्रम्य हेतयः ॥ ६
 त्वय्यापो निहिताः सर्वास्त्वयि सर्वमिदं जगत् ।
 न तेऽस्त्यविदितं किञ्चिन्निषु लोकेषु पावक ॥ ७
 स्वयोनिं भजते सर्वो विशस्वापोऽविशङ्कितः ।
 अहं त्वां वर्धयिष्यामि ब्राह्मैर्मन्त्रैः सनातनैः ॥ ८
 एवं स्तुतो हव्यवाद् स भगवान्कविरुत्तमः ।

बृहस्पतिमथोवाच प्रीतिमान्वाक्यमुत्तमम् ।
 दर्शयिष्यामि ते शक्रं सत्यमेतद्ब्रवीमि ते ॥ ९
 शल्य उवाच ।
 प्रविश्यापस्ततो वह्निः ससमुद्राः सपल्वलाः ।
 आससाद् सरस्तच्च गूढो यत्र शतक्रतुः ॥ १०
 अथ तत्रापि पद्मानि विचिन्वन्भरतर्षभ ।
 अपश्यत्स तु देवेन्द्रं विसमध्यगतं तदा ॥ ११
 आगत्य च ततस्तूर्णं तमाचष्ट बृहस्पतेः ।
 अणुमात्रेण वपुषा पद्मतन्वाश्रितं प्रभुम् ॥ १२
 गत्वा देवर्षिगन्धर्वैः सहितोऽथ बृहस्पतिः ।
 पुराणैः कर्मभिर्देवं तुष्टाव बलसूदनम् ॥ १३
 महाऽसुरो हतः शक्र नमुचिर्दारुणस्त्वया ।
 शम्बरश्च बलश्चैव तथोभौ घोरविक्रमौ ॥ १४
 शतक्रतो विवर्धस्व सर्वाञ्जशत्रून्निषूदय ।
 उत्तिष्ठ शक्र संपश्य देवर्षींश्च समागतान् ॥ १५
 मेहेन्द्र दानवान्हत्वा लोकास्त्रातास्त्वया विभो ।
 अपां फेनं समासाद्य विष्णुतेजोतिर्वृंहितम् ।
 त्वया वृत्रो हतः पूर्वं देवराज जगत्पते ॥ १६
 त्वं सर्वभूतेषु शरण्य ईड्य-
 स्त्वया समं विद्यते नेह भूतम् ।

त्वया धार्यन्ते सर्वभूतानि शक्र
त्वं देवानां महिमानं चकर्त्त ॥ १७

पाहि सर्वांश्च लोकांश्च महेन्द्र बलमाप्नुहि ।
एवं संस्तूयमानश्च सोऽवर्धत शनैः शनैः ॥ १८
स्वं चैव वपुरास्थाय बभूव स बलान्वितः ।
अब्रवीच्च गुरुं देवो बृहस्पतिमवस्थितम् ॥ १९
किं कार्यमवशिष्टं वो हतस्त्वाष्ट्रो महासुरः ।
वृत्रश्च सुमहाकायो यो वै लोकाननाशयत् ॥ २०
बृहस्पतिरुवाच ।

मानुषो नहुषो राजा देवर्षिगणतेजसा ।
देवराज्यमनुप्राप्तः सर्वान्नो बाधते भृशम् ॥ २१
इन्द्र उवाच ।

कथं च नहुषो राज्यं देवानां प्राप दुर्लभम् ।
तपसा केन वा युक्तः किंवीर्यो वा बृहस्पते ।
'तत्सर्वं कथय त्वं मे यथेन्द्रत्वमुपेयिवान् ॥ २२
बृहस्पतिरुवाच ।

त्वयि प्रनष्टे देवेश विश्वं प्रव्यथितं जगत् ।
परस्परभयोद्विग्नं बभूवार्तमराजकम् ॥ २३
ततो देवैः सगन्धर्वैः सर्षिसङ्घैः सपावकैः ।
मानुषो नहुषो राजा देवराज्येऽभिषेचितः ॥ २४

देवा भीताः शक्रमकामयन्त
त्वया त्यक्तं महदैन्द्रं पदं तत् ।
तदा देवाः पितरोऽथर्षयश्च
गन्धर्वमुख्याश्च समेत्य सर्वे ॥ २५

गत्वाऽब्रुवन्नहुषं तत्र शक्र
त्वं नो राजा भव भुवनस्य गोप्ता ।
तानब्रवीन्नहुषो नास्मि शक्त
आप्यायध्वं तपसा तेजसा माम् ॥ २६

एवमुक्तैर्वर्द्धितश्चापि देवै
राजाऽभवन्नहुषो घोरवीर्यः ।
त्रैलोक्ये च प्राप्य राज्यं महर्षी-
नृत्वा बाहान्याति लोकान्दुरात्मा ॥ २७

तेजोहरं दृष्टिविषं सुघोरं
मा त्वं पश्येन्नहुषं वै कदाचित् ।

देवाश्च सर्वे नहुषं भृशार्ता
न पश्यन्ते गूढरूपाश्चरन्तः ॥ २८

शल्य उवाच ।

एवं वदत्यङ्गिरसां वरिष्ठे
बृहस्पतौ लोकपालः कुबेरः ।
वैवस्वतश्चैव यमः पुराणो
दवेश्च सोमो वरुणश्चाजगाम ॥ २९

ते वै समागम्य महेन्द्रमूचु-
र्दिष्ट्वा त्वाष्ट्रो निहतश्चैव वृत्रः ।
दिष्ट्वा च त्वां कुशलिनमक्षतं च
पश्यामो वै निहतारिं च शक्र ॥ ३०

स तान्यथावच्च हि लोकपाला-
न्समेत्य वै प्रीतमना महेन्द्रः ।
उवाच चैनान्प्रतिभाष्य शक्रः
संचोदयिष्यन्नहुषस्यान्तरेण ॥ ३१

राजा देवानां नहुषो घोररूप-
स्तत्र साह्यं दीयतां मे भवद्भिः ।
ते चाब्रुवन्नहुषो घोररूपो
दृष्टीविषस्तस्य विभीम ईश ॥ ३२

त्वं चेद्राजानं नहुषं पराजये-
स्ततो वयं भागमर्हाम शक्र ।
इन्द्रोऽब्रवीद्भवतु भवानपां पति-
र्यमः कुबरेश्च मयाभिषेकम् ॥ ३३

संप्राप्नुवन्त्वद्य सहैव दैवतै
रिपुं जयाम तं नहुषं घोरदृष्टिम् ।
ततः शक्रं ज्वलनोऽप्याह भागं
प्रयच्छ मह्यं तव साह्यं करिष्ये ।

तमाह शक्रो भविताऽग्ने तवापि
चेन्द्राभ्योर्वै भाग एको महाक्रतौ ॥ ३४

शल्य उवाच ।

एवं संचिन्त्य भगवान्महेन्द्रः पाकशासनः ।
कुबेरं सर्वयक्षाणां धनानां च प्रभुं तथा ॥ ३५

वैवस्वतं पितृणां च वरुणं चाप्यपां तथा ।

आधिपत्यं ददौ शक्रः सत्कृत्य वरदस्तथा ॥३६

॥ इति श्रीमन्महाभारते उद्योगपर्वणि सेनोद्योगपर्वणि षोडशोऽध्यायः ॥ १६ ॥

सप्तदशोऽध्यायः ॥ १७ ॥

लोकपालैः सह नहुषनिवृद्धनोपायं मन्त्रयन्तमिन्द्रमेत्य अगस्त्येन नहुषस्य देवराज्यात्परिभ्रंशनिवेदनम् ॥ १ ॥

शल्य उवाच ।

अथ संचिन्तयानस्य देवराजस्य धीमतः ।

नहुषस्य वधोपायं लोकपालैः सदैवतैः ॥ १

तपस्वी तत्र भगवानगस्त्यः प्रत्यदृश्यत ।

सोऽब्रवीदर्च्य देवेन्द्रं दिष्ट्या वै वर्धते भवान् ॥२

विश्वरूपविनाशेन वृत्रासुरवधेन च ।

दिष्ट्याद्य नहुषो भ्रष्टो देवराज्यात्पुरन्दर ॥ ३

दिष्ट्या हतारिं पश्यामि भवन्तं बलसूदन ।

इन्द्र उवाच ।

स्वागतं ते महर्षेऽस्तु ग्रीतोऽहं दर्शनात्तव ।

पाद्यमाचमनीयं च गामर्घ्यं च प्रतीच्छ मे ॥ ४

शल्य उवाच ।

पूजितं चोपविष्टं तमासने मुनिसत्तमम् ।

पर्यपृच्छत देवेशः ग्रहष्टो ब्राह्मणर्षभम् ॥ ५

श्रोतुमिच्छामि भगवन्कथ्यमानं द्विजोत्तम ।

परिभ्रष्टः कथं स्वर्गान्नहुषः पापनिश्चयः ॥ ६

अगस्त्य उवाच ।

शृणु शक्र प्रियं वाक्यं यथा राजा दुरात्मवान् ।

स्वर्गाद्भ्रष्टो दुराचारो नहुषो बलदर्पितः ॥ ७

श्रमार्ताश्च वहन्तस्तं नहुषं पापकारिणम् ।

देवर्षयो महाभागास्तथा ब्रह्मर्षयोऽमलाः ॥ ८

पप्रच्छुर्नहुषं देव संशयं जयतां वर ।

य इमे ब्रह्मणा प्रोक्ता मन्त्रा वै प्रोक्षणे गवाम् ॥९

एते प्रमाणं भवत उताहो नेति वासव ।

नहुषो नेति तानाह तमसा मूढचेतनः ॥ १०

ऋषय ऊचुः ।

अधर्मे संप्रवृत्तस्त्वं धर्मे न प्रतिपद्यसे ।

प्रमाणमेतदस्माकं पूर्वं प्रोक्तं महर्षिभिः ॥ ११

अगस्त्य उवाच ।

ततो विवदमानः स मुनिभिः सह वासव ।

अथ मामस्पृशन्मूर्ध्नि पादेनाधर्मपीडितः ॥ १२

तेनाभूद्धततेजाश्च निःश्रीकश्च महीपतिः ।

ततस्तं तमसा विग्रमवोचं भृशपीडितम् ॥ १३

यस्मात्पूर्वैः कृतं राजन्ब्रह्मर्षिभिरनुष्ठितम् ।

अदृष्टं दूषयसि मे यच्च मूर्ध्निस्पृशः पदा ॥ १४

यच्चापि त्वमृषीन्मूढ ब्रह्मकल्पान्दुरासदान् ॥१५

वाहान्कृत्वा वाहयसि तेन स्वर्गाद्धतग्रभः ।

ध्वंस पाप परिभ्रष्टः क्षीणपुण्यो महीतले ॥ १६

दशवर्षसहस्राणि सर्परूपधरो महान् ।

विचरिष्यसि पूर्णेषु पुनः स्वर्गमवाप्स्यसि ॥ १७

‘दृष्ट्वा युधिष्ठिरं नाम तव वंशसमुद्भवम् ।

निहतो ब्रह्मशापेन प्रपद्यस्व त्रिविष्टपम् ॥’ १८

एवं भ्रष्टो दुरात्मा स देवराज्यादरिन्दम ।

दिष्ट्या वर्धामहे शक्र हतो ब्रह्मर्षिकण्टकः ॥ १९

त्रिविष्टपं प्रपद्यस्व पाहि लोकाञ्जशचीपते ।

जितेन्द्रियो जितामित्रः स्तूयमानो महर्षिभिः ॥२०

शल्य उवाच ।

ततो देवा भृशं तुष्टा महर्षिगणसंवृताः ।

पितरश्चैव यक्षाश्च भुजगा राक्षसास्तथा ॥ २१

गन्धर्वा देवकन्याश्च सर्वे चाप्सरसां गणाः ।

सरांसि सरितः शैलाः सागराश्च विशांपते ॥२२

उपागम्याब्रुवन्सर्वे दिष्ट्या वर्धसि शत्रुहन् ।

हतश्च नहुषः पापो दिष्ट्यागस्त्येन धीमता ।

दिष्ट्या पापसमाचारः कृतः सर्पो महीतले ॥२३

॥ इति श्रीमन्महाभारते उद्योगपर्वणि सेनोद्योगपर्वणि सप्तदशोऽध्यायः ॥ १७ ॥

अष्टादशोऽध्यायः ॥ १८ ॥

इन्द्रेण पुनर्देवलोकमेत्य त्रैलोक्यराज्यपालनम् ॥ १ ॥ शल्येन इन्द्रवृत्तान्तकथनपूर्वकं युधिष्ठिरादीनांश्चास्य पुनर्दुर्योधन-
समीपगमनम् ॥ २ ॥

शल्य उवाच ।

ततः शक्रः स्तूयमानो गन्धर्वाप्सरसां गणैः ।
ऐरावतं समारुह्य द्विपेन्द्रं लक्षणैर्युतम् ॥ १
पावकः सुमहातेजा महर्षिश्च बृहस्पतिः ।
यमश्च वरुणश्चैव कुबेरश्च धनेश्वरः ॥ २
सैवैर्देवैः परिवृतः शक्रो वृत्रनिषूदनः ।
गन्धर्वैरप्सरोभिश्च यातस्त्रिभुवनं प्रभुः ॥ ३
स समेत्य महेन्द्राण्या देवराजः शतक्रतुः ।
मुदा परमया युक्तः पालयामास देवराट् ॥ ४
ततः स भगवांस्तत्र अङ्गिराः समदृश्यत ।
अथर्ववेदमन्त्रैश्च देवेन्द्रं समपूजयत् ॥ ५
ततस्तु भगवानिन्द्रः संहृष्टः समपद्यत ।
वरं च प्रददौ तस्मै अथर्वाङ्गिरसे तदा ॥ ६
अथर्वाङ्गिरसं नाम वेदेऽस्मिन्वै भविष्यति ।
उदाहरणमेतद्वि यज्ञभागं च लप्स्यसे ॥ ७
एवं संपूज्य भगवानथर्वाङ्गिरसं तदा ।
व्यसर्जयन्महाराज देवराजः शतक्रतुः ॥ ८
संपूज्य सर्वास्त्रिदशानृषींश्चापि तपोधनान् ।
इन्द्रः प्रमुदितो राजन्धर्मेणापालयत्प्रजाः ॥ ९
एवं दुःखमनुप्राप्तमिन्द्रेण सह भार्यया ।
अज्ञातवासश्च कृतः शत्रूणां वधकाङ्क्षया ॥ १०
नात्र मन्युस्त्वया कार्यो यत्क्लिष्टोऽसि महावने ।
द्रौपद्या सह राजेन्द्र आतृभिश्च महात्मभिः ॥ ११
एवं त्वमपि राजेन्द्र राज्यं प्राप्स्यसि भारत ।
वृत्रं हत्वा यथा प्राप्तः शक्रः कौरवनन्दन ॥ १२
दुराचारश्च नहुषो ब्रह्मद्विद् पापचेतनः ।
अगस्त्यशापाभिहतो विनष्टः शाश्वतीः समाः ॥
एवं तव दुरात्मानः शत्रवः शत्रुसूदन ।

क्षिप्रं नाशं गमिष्यन्ति कर्णदुर्योधनादयः ॥ १४
ततः सागरपर्यन्तां भोक्ष्यसे मेदिनीमिमाम् ।
आतृभिः सहितो वीर द्रौपद्या च सहानया ॥ १५
उपाख्यानमिदं शक्रविजयं वेदसंमितम् ।
राज्ञा व्यूढेष्वनीकेषु श्रोतव्यं जयमिच्छता ॥ १६
तस्मात्संश्रावयामि त्वां विजयं जयतां वर ।
संस्तूयमाना वर्धन्ते महात्मानो युधिष्ठिर ॥ १७
क्षत्रियाणामभावोयं युधिष्ठिर महात्मनाम् ।
दुर्योधनापराधेन भीमार्जुनबलेन च ॥
सङ्ग्रामे संक्षयो घोरो भविष्यत्यचिरादिव ॥ १८
आख्यानमिन्द्रविजयं य इदं नियतः पठेत् ।
धूतपाप्मा जितस्वर्गः परत्रेह च मोदते ॥ १९
न चारिजं भयं तस्य नापुत्रो वा भवेन्नरः ।
नापदं प्राप्नुयात्कांचिदीर्घमायुश्च विन्दति ।
सर्वत्र जयमामोति न कदाचित्पराजयम् ॥ २०
वैशंपायन उवाच ।
एवमाश्वासितो राजा शल्येन भरतर्षभ ।
पूजयामास विधिवच्छल्यं धर्मभृतां वरः ॥ २१
श्रुत्वा तु शल्यवचनं कुन्तीपुत्रो युधिष्ठिरः ।
प्रत्युवाच महाबाहुर्मद्राजमिदं वचः ॥ २२
भवान्कर्णस्य सारथ्यं करिष्यति न संशयः ।
तत्र तेजोवधः कार्यः कर्णस्यार्जुनसंस्तवैः ॥ २३
शल्य उवाच ।
एवमेतत्करिष्यामि यथा मां संग्रभाषसे ।
यच्चान्यदपि शङ्क्यामि तत्करिष्याम्यहं तव ॥ २४
वैशंपायन उवाच ।
ततस्त्वामभ्य कौन्तेयाञ्छल्यो मद्राधिपस्तदा ।
जगाम सबलः श्रीमान्दुर्योधनमरिन्दम ॥ २५

॥ इति श्रीमन्महाभारते उद्योगपर्वणि सेनोद्योगपर्वणि अष्टादशोऽध्यायः ॥ १८ ॥

एकोनविंशोऽध्यायः ॥ १९ ॥

सात्यकिप्रमुखानां राज्ञां स्वस्वसेनाऽऽनयनपूर्वकं युधिष्ठिरं प्रत्यागमनम् ॥ १ ॥ भगदत्तादीनां राज्ञां दुर्योधनसाहाय्य-
करणाय आगमनम् ॥ २ ॥

वैशंपायन उवाच ।

युयुधानस्ततो वीरः सात्वतानां महारथः ।
महता चतुरङ्गेण बलेनागाद्युधिष्ठिरम् ॥ १
तस्य योधा महावीर्या नानादेशसमागताः ।
नानाग्रहरणा वीराः शोभयांचक्रिरे बलम् ॥ २
परश्वथैर्भिण्डिपालैः शूलतोमरमुद्गरैः ।
परिघैर्यष्टिभिः पाशैः करवालैश्च निर्मलैः ॥ ३
खड्गकामुकनिर्यूहैः शरैश्च विविधैरपि ।
तैलधौतैः प्रकाशस्त्रिदशोभत वै बलम् ॥ ४
तस्य मेघप्रकाशस्य सौवर्णैः शोभितस्य च ।
बभूव रूपं सैन्यस्य मेघस्येव सविद्युतः ॥ ५
अक्षौहिणी तु सा सेना तदा यौधिष्ठिरं बलम् ।
प्रविश्यान्तर्दधे राजन्सागरं कुनदी यथा ॥ ६
तथैवाक्षौहिणीं गृह्य चेदीनामृषभो बली ।
धृष्टकेतुरुपागच्छत्पाण्डवानमितौजसः ॥ ७
मागधश्च जयत्सेनो जारासन्धिर्महाबलः ।
अक्षौहिण्यैव सैन्यस्य धर्मराजमुपागमत् ॥ ८
तथैव पाण्ड्यो राजेन्द्र सागरानूपवासिभिः ।
वृतो बहुविधैर्योर्ध्वैर्युधिष्ठिरमुपागमत् ॥ ९
तस्य सैन्यमतीवासीत्तस्मिन्बलसमागमे ।
प्रेक्षणीयतरं राजन्सुवेषं बलवत्तदा ॥ १०
'केकयाश्च नरव्याघ्राः सोदराः पञ्च पार्थिवाः ।
संहर्षयन्तः कौन्तेयानक्षौहिण्या समागताः ॥' ११
द्रुपदस्याप्यभूत्सेना नानादेशसमागतैः ।
शोभिता पुरुषैः शूरैः पुत्रैश्चास्य महारथैः ॥ १२
तथैव राजा मत्स्यानां विराटो वाहिनीपतिः ।
पार्वतीयैर्महीपालैः सहितः पाण्डवानयात् ॥ १३
इतश्चेतश्च पाण्डूनां समाजगमुर्महात्मनाम् ।
अक्षौहिण्यस्तु सप्तैव विविधध्वजसङ्कुलाः ॥ १४
युयुत्समानाः कुरुभिः पाण्डवान्समहर्षयन् ।

तथैव धार्तराष्ट्रस्य हर्षं समभिवर्धयन् ॥ १५
भगदत्तो महीपालः सेनामक्षौहिणीं ददौ ।
तस्य चीनैः किरातैश्च काञ्चनैरिव संवृतम् ॥ १६
बभौ बलमनाधृष्यं कर्णिकारवनं यथा ।
तथा भूरिश्रवाः शूरः शल्यश्च कुरुनन्दन ॥ १७
दुर्योधनमुपायातावक्षौहिण्या पृथक्पृथक् ।
कृतवर्मा च हार्दिक्यो भोजान्धकुरैः सह ॥ १८
अक्षौहिण्यैव सेनाया दुर्योधनमुपागमत् ।
तस्य तैः पुरुषव्याघ्रैर्वनमालाधरैर्बलम् ॥ १९
अशोभत यथा मत्तैर्वनं प्रक्रीडितैर्गजैः ।
जयद्रथमुखाश्चान्ये सिन्धुसौवीरवासिनः ॥ २०
आजग्मुः पृथिवीपालाः कम्पयन्त इवाचलान् ।
तेषामक्षौहिणी सेना बहुला विबभौ तदा ॥ २१
विधूयमानो वातेन बहुरूप इवाम्बुदः ।
सुदक्षिणश्च काम्भोजो यवनैश्च शकैस्तथा ॥ २२
उपाजगाम कौरव्यमक्षौहिण्या विशांपते ।
तस्य सेनासमावायः शलभानामिवावभौ ॥ २३
स च संप्राप्य कौरव्यं तत्रैवान्तर्दधे तदा ।
तथा माहिष्मतीवासी नीलो नीलायुधैः सह २४
महीपालो महावीर्यैर्दक्षिणापथवासिभिः ।
आवन्त्यौ च महीपालौ महाबलसुसंवृतौ ॥ २५
पृथगक्षौहिणीभ्यां तावभियातौ सुयोधनम् ।
ततस्ततस्तु सर्वेषां भूमिपानां महात्मनाम् ॥ २६
तिस्रोऽन्याः समवर्तन्त वाहिन्यो भरतर्षभ ।
एवमेकादशावृत्ताः सेना दुर्योधनस्य ताः ॥ २७
युयुत्समानाः कौन्तेयान्नानाध्वजसमाकुलाः ।
न हास्तिनपुरे राजन्नवकाशोऽभवत्तदा ॥ २८
राज्ञां स्वबलमुख्यानां प्राधान्येनापि भारत ।
ततः पञ्चनदं चैव कृत्स्नं च कुरुजाङ्गलम् ॥ २९
तथा रोहितकारण्यं मरुभूमिश्च केवला ।

अहिच्छत्रं कालकूटं गङ्गाकूलं च भारत ॥ ३० ॥
 भारणं वाटधानं च यामुनश्चैव पर्वतः ।
 एष देशः सुविस्तीर्णः प्रभूतधनधान्यवान् ॥ ३१ ॥

॥ इति श्रीमन्महाभारते उद्योगपर्वणि सेनोद्योगपर्वणि एकोनविंशोऽध्यायः ॥ १९ ॥

॥ समाप्तमिदं सेनोद्योगपर्व ॥

(अथ सञ्जययानपर्व ॥ २ ॥)

विंशोऽध्यायः ॥ २० ॥

हास्तिनपुरंगतेन दुपदपुरोहितेन राज्ञां सभामध्ये दुपदवचनकथनम् ॥ १ ॥

वैशंपायन उवाच ।

स च कौरव्यमासाद्य दुपदस्य पुरोहितः ।
 सत्कृतो धृतराष्ट्रेण भीष्मेण विदुरेण च ॥ १ ॥
 सर्वकौशल्यमुक्त्वाऽऽदौ पृष्ट्वा चैवमनामयम् ।
 सर्वसेनाप्रणेतृणां मध्ये वाक्यमुवाच ह ॥ २ ॥
 सर्वैर्भवद्भिर्विदितो राजधर्मः सनातनः ।
 वाक्योपादानहेतोस्तु वक्ष्यामि विदिते सति ॥ ३ ॥
 धृतराष्ट्रश्च पाण्डुश्च सुतावेकस्य विश्रुतौ ।
 तयोः समानं द्रविणं पैतृकं नात्र संशयः ॥ ४ ॥
 धृतराष्ट्रस्य ये पुत्राः प्राप्तं तैः पैतृकं वसु ।
 पाण्डुपुत्राः कथं नाम न प्राप्ताः पैतृकं वसु ॥ ५ ॥
 वनं गतैः पाण्डवेभ्यैर्विदितं वः पुरा यथा ।
 न प्राप्तं पैतृकं द्रव्यं धृतराष्ट्रेण यद्धृतम् ॥ ६ ॥
 प्राणान्तिकैरप्युपायैः प्रयतद्भिरेकशः ।
 शेषवन्तो न शकिता नेतुं वै यमसादनम् ॥ ७ ॥
 पुनश्च वर्धितं राज्यं स्वबलेन महात्मभिः ।
 छद्मनाऽपहृतं क्षुद्रैर्धार्तराष्ट्रैः ससौबलैः ॥ ८ ॥
 तदप्यनुमतं कर्म यथा युक्तमनेन वै ।
 वासिताश्च महारण्ये वर्षाणीह त्रयोदश ॥ ९ ॥
 सभायां केशितैर्वीरैः सहभार्यैस्तथा भृशम् ।
 अरण्ये विविधाः केशाः संग्रामास्तैः सुदारुणाः १० ॥
 तथा विराटनगरे योन्यन्तरगतैरिव ।

प्राप्तः परमसंकेशो यथा पापैर्महात्मभिः ॥ ११ ॥
 ते सर्वे पृष्ठतः कृत्वा तत्पूर्वं कर्म किल्बिषम् ।
 साम्रैव कुरुभिः सन्धिमिच्छन्ति कुरुपुङ्गवाः ॥ १२ ॥
 तेषां च वृत्तमाज्ञाय वृत्तं दुर्योधनस्य च ।
 अनुनेतुमिहार्हन्ति धार्तराष्ट्रं सुहृज्जनाः ॥ १३ ॥
 न हि ते विग्रहं वीराः कुर्वन्ति कुरुभिः सह ।
 अविनाशेन लोकस्य काङ्क्षन्ते पाण्डवाः स्वकम् १४ ॥
 यश्चापि धार्तराष्ट्रस्य हेतुः स्याद्विग्रहं प्रति ।
 स च हेतुर्न मन्तव्यो बलीयांसस्तथा हि ते ॥ १५ ॥
 अक्षौहिण्यश्च सप्तैव धर्मपुत्रस्य सङ्गताः ।
 युयुत्समानाः कुरुभिः प्रतीक्षन्तेऽस्य शासनम् १६ ॥
 अपरे पुरुषव्याघ्राः सहस्राक्षौहिणीसमाः ।
 सात्यकिर्भीमसेनश्च यमौ च सुमहाबलौ ॥ १७ ॥
 एकादशैताः पृतना एकतश्च समागताः ।
 एकतश्च महाबाहुर्वहुरुपी धनञ्जयः ॥ १८ ॥
 यथा किरीटी सर्वाभ्यः सेनाभ्यो व्यतिरिच्यते ।
 एवमेव महाबाहुर्वासुदेवो महाद्युतिः ॥ १९ ॥
 बहुलत्वं च सेनानां विक्रमं च किरीटिनः ।
 बुद्धिमत्त्वं च कृष्णस्य बुद्ध्या युध्येत को नरः २० ॥
 ते भवन्तो यथाधर्मं यथासमयमेव च ।
 प्रयच्छन्तु प्रदातव्यं मा वः कालोऽत्यगादयम् २१ ॥

॥ इति श्रीमन्महाभारते उद्योगपर्वणि सञ्जययानपर्वणि विंशोऽध्यायः ॥ २० ॥

एकविंशोऽध्यायः ॥ २१ ॥

भीष्मेण पुरोहितवाक्येऽनुमोदिते कर्णेन तदाक्षेपपूर्वकं सङ्केतकालस्य सशेषतया पुनर्वनवासादिना तत्समापने राज्यदानोक्तिः ॥ १ ॥ भीष्मेण कर्णाधिक्षेपः ॥ २ ॥ धृतराष्ट्रेण पाण्डवान्प्रति स्वेन सञ्जयप्रेषणकथनपूर्वकं पुरोहितस्य प्रतियापनम् ॥ ३ ॥

वैशंपायन उवाच ।

तस्य तद्वचनं श्रुत्वा प्रज्ञावृद्धो महाद्युतिः ।
संपूज्यैनं यथाकालं भीष्मो वचनमब्रवीत् ॥ १
दिष्ट्या कुशलिनः सर्वे सह दामोदरेण ते ।
दिष्ट्या सहायवन्तश्च दिष्ट्या धर्मे च ते रताः ॥ २
दिष्ट्या च सन्धिकामास्ते भ्रातरः कुरुनन्दनाः ।
दिष्ट्या न युद्धमनसः पाण्डवाः सह बान्धवैः ॥ ३
भवता सत्यमुक्तं तु सर्वमेतन्न संशयः ।
अतितीक्ष्णं तु ते वाक्यं ब्राह्मण्यादिति मे मतिः ४
असंशयं क्लेशितास्ते वने चेह च पाण्डवाः ।
प्राप्ताश्च धर्मतः सर्वे पितुर्धनमसंशयम् ॥ ५
किरीटी बलवान्पार्थः कृतास्त्रश्च महारथः ।
को हि पाण्डुसुतं युद्धे विषहेत धनञ्जयम् ॥ ६
अपि वज्रधरः साक्षात्किमुतान्ये धनुर्भूतः ।
त्रयाणामपि लोकानां समर्थ इति मे मतिः ॥ ७
वैशंपायन उवाच ।

भीष्मे ब्रुवति तद्वाक्यं धृष्टमाक्षिष्य मन्युना ।
दुर्योधनं समालोक्य कर्णो वचनमब्रवीत् ॥ ८
न तत्राविदितं ब्रह्मल्लोके भूतेन केनचित् ।
पुनरुक्तेन किं तेन भाषितेन पुनः पुनः ॥ ९
दुर्योधनार्थं शकुनिर्व्यूते निर्जितवान्पुरा ।
समयेन गतोऽरण्यं पाण्डुपुत्रो युधिष्ठिरः ॥ १०
स तं समयमाश्रित्य राज्यं नेच्छति पैतृकम् ।
बलमाश्रित्य मत्स्यानां पाञ्चालानां च मूर्खवत् ॥ ११
दुर्योधनो भयाद्विद्वन्न दद्यात्पादमन्ततः ।

॥ इति श्रीमन्महाभारते उद्योगपर्वणि सञ्जययानपर्वणि एकविंशोऽध्यायः ॥ २१ ॥

द्वाविंशोऽध्यायः ॥ २२ ॥

धृतराष्ट्रेण यथाक्रमं दुर्योधनपाण्डवनिन्दाप्रशंसनपूर्वकं पाण्डवान्प्रति सञ्जयप्रेषणम् ॥ १ ॥

धृतराष्ट्र उवाच ।

प्राप्तानाहुः सञ्जय पाण्डुपुत्रा-
नुपप्लव्ये तान्विजानीहि गत्वा ।

धर्मतस्तु महीं कृत्स्नां प्रदद्याच्छत्रवेऽपि च ॥ १२
यदि काङ्क्षन्ति ते राज्यं पितृपैतामहं पुनः ।
यथाप्रतिज्ञं कालं तं चरन्तु वनमाश्रिताः ॥ १३
ततो दुर्योधनस्याङ्गे वर्तन्तामकुतोभयाः ।
अधार्मिकीं तु मा बुद्धिं मौर्ख्यात्कुर्वन्तु केवलात् ॥ १४
अथ ते धर्ममुत्सृज्य युद्धमिच्छन्ति पाण्डवाः ।
आसाद्येमान्कुरुश्रेष्ठान्स्मरिष्यन्ति वचो मम ॥ १५
भीष्म उवाच ।

किं नु राधेय वाचा ते कर्म तत्स्मर्तुमर्हसि ।
एक एव यदा पार्थः पट्टथाञ्जितवान्युधि ॥ १६
'विराटनगरे धीरः किं त्वं तत्रैव नागतः' ।
बहुशो जीयमानस्य कर्म दृष्टं तदैव ते ॥ १७
न चेदेवं करिष्यामो यदयं ब्राह्मणोऽब्रवीत् ।
ध्रुवं युधि हतास्तेन भक्षयिष्याम पांसुकान् ।
'दुर्योधनः सहामात्यो विनङ्क्ष्यति न संशयः ॥ १८
वैशंपायन उवाच ।

धृतराष्ट्रस्ततो भीष्ममनुमान्य प्रसाद्य च ।
अवभर्त्स्य च राधेयमिदं वचनमब्रवीत् ॥ १९
अस्मद्वितं वाक्यमिदं भीष्मः शान्तनवोऽब्रवीत् ।
पाण्डवानां हितं चैव सर्वस्य जगतस्तथा ॥ २०
चिन्तयित्वा तु पार्थेभ्यः प्रेषयिष्यामि सञ्जयम् ।
स भवान्प्रतियात्वद्य पाण्डवानेव माचिरम् ॥ २१
स तं सत्कृत्य कौरव्यः प्रेषयामास पाण्डवान् ।
सभामध्ये समाहूय सञ्जयं वाक्यमब्रवीत् ॥ २२

अजातशत्रुं च सभाजयेथा

दिष्ट्या वनाद्ग्राममुपस्थितस्त्वम् ॥ १

वृष्ट धर्षणायुक्त यथा स्यात्तथा ॥ ८ ॥ एकविंशोऽध्यायः ॥ २१ ॥

सर्वान्वदेः सञ्जय स्वस्तिमन्तः
 कृच्छ्रं वासमतदर्हा निरुष्य ।
 तेषां शान्तिर्विद्यतेऽस्मासु शीघ्रं
 मिथ्यापेतानामुपकारिणां सताम् ॥ २
 नाहं क्वचित्सञ्जय पाण्डवानां
 मिथ्यावृत्तिं कांचन जात्वपश्यम् ।
 सर्वा श्रियं ह्यात्मवीर्येण लब्धां
 पर्याकार्षुः पाण्डवा मद्यमेव ॥ ३
 दोषं ह्येषां नाव्यगच्छं परीच्छ-
 न्सूक्ष्मं कंचिद्येन गर्हेय पार्थान् ।
 धर्मार्थाभ्यां कर्म कुर्वन्ति नित्यं
 सुखप्रिये नानुरुध्यन्ति कामात् ॥ ४
 धर्मं शीतं क्षुत्पिपासे तथैव
 निद्रां तन्द्रीं क्रोधहर्षौ प्रमादम् ।
 धृत्या चैव प्रज्ञया चाभिभूय
 धर्मार्थयोगान्प्रयतन्ति पार्थाः ॥ ५
 त्यजन्ति मित्रेषु धनानि काले
 न संवासाज्जीर्यति तेषु मैत्री ।
 यथार्हमानार्थकरा हि पार्था-
 स्तेषां द्वेषा नास्त्याजमीदृशस्य पक्षे ।
 अन्यत्र पापाद्विषमान्मन्दबुद्धे-
 र्दुर्योधनात्क्षुद्रतराच्च कर्णात् ॥ ६
 'पुत्रो मह्यं मृत्युवशं जगाम
 दुर्योधनः सञ्जय रागबुद्धिः ।'
 तेषां हीमौ हीनसुखप्रियाणां
 महात्मनां संजनयतो हि तेजः ॥ ७
 उत्थानवीर्यः सुखमेधमानो
 दुर्योधनः सुकृतं मन्यते तत् ।
 तेषां भागं यच्च मन्येत बालः
 शक्यं हर्तुं जीवतां पाण्डवानाम् ॥ ८
 यस्मार्जुनः पदवीं केशवश्च
 वृकोदरः सात्यकऽजातशत्रोः ।

माद्रीपुत्रौ सञ्जयाश्चापि यान्ति
 पुरा युद्धात्साधु तस्य प्रदानम् ॥ ९
 सद्यैवैकः पृथिवीं स्वयसाची
 गाण्डीवधन्वा प्रणुदेद्रथस्थः ।
 तथा जिष्णुः केशवोऽप्यग्रधृष्यो
 लोकत्रयस्याधिपतिर्महात्मा ॥ १०
 तिष्ठेत कस्तस्य मर्त्यः पुरस्ता-
 द्यः सर्वलोकेषु वरेण्य एकः ।
 पर्जन्यघोषान्प्रवपञ्शरौघा-
 न्पतङ्गसङ्घानिव शीघ्रवेगान् ॥ ११
 दिशं ह्युदीचीमपि चोत्तरान्कुरून्
 गाण्डीवधन्वैकरथो जिगाय ।
 धनं चैषामाहरत्सव्यसाची
 सेनानुगान्द्रविडांश्चैव चक्रे ॥ १२
 यश्चैव देवान्खाण्डवे स्वयसाची
 गाण्डीवधन्वा प्रजिगाय सेन्द्रान् ।
 उपाहरत्पाण्डवो जातवेदसे
 यशो मानं वर्धयन्पाण्डवानाम् ॥ १३
 गदाभृतां नास्ति समोऽत्र भीमा-
 द्रुस्त्यारोहो नास्ति समश्च तस्य ।
 रथेऽर्जुनादाहुरहीनमेनं
 बाह्वोर्बलेनायुतनागवीर्यम् ॥ १४
 सुशिक्षितः कृतवैरस्तरस्त्री
 दहेत्क्षुद्रांस्तरसा धार्तराष्ट्रान् ।
 सदाऽत्यमर्षी न बलात्स शक्यो
 युद्धे जेतुं वासवेनापि साक्षात् ॥ १५
 सुतेजसौ बलिनौ शीघ्रहस्तौ
 सुशिक्षितौ भ्रातरौ फाल्गुनेन ।
 श्येनौ यथा पक्षिपूगान्रुजन्तौ
 माद्रीपुत्रौ शेषयेतां न शत्रून् ॥ १६
 एतद्वलं पूर्णमस्माकमेवं
 यत्सत्यं तान्प्राप्य नास्तीति मन्ये ।

स्वस्तिमन्तो वयमिति सर्वान्वदे । कृच्छ्रं निरुष्यापि तेषां
 शान्तिरक्रोधोऽस्मासु विद्यते । मिथ्यापेतानां निष्कपटानाम्
 ॥ २ ॥ मह्यं पर्याकार्षुः मर्दर्थं परित आनीतवन्तः ॥ ३ ॥ ध-

र्मार्थाभ्यां धर्मार्थं अर्थार्थं च ॥ ४ ॥ तेज क्रोधम् ॥ ७ ॥
 तस्य तस्मै । प्रदानं भागप्रदानम् ॥ ९ ॥ जिष्णुर्जयशीलः ॥ १० ॥
 जातवेदसे उपाहरत् खाण्डवमिति विपरिणामेनानुषङ्गः ॥ १३ ॥

तेषां मध्ये वर्तमानस्तरस्त्री
 दृष्टद्युम्नः पाण्डवानामिहैकः ॥ १७
 सहामात्यः सोमकानां प्रबर्हः
 सन्त्यक्तात्मा पाण्डवार्थे श्रुतो मे ।
 अजातशत्रुं प्रसहेत कोऽन्यो
 येषां स स्यादग्रणीर्वृष्णिंसिंहः ॥ १८
 सहोषितश्चरितार्थो वयस्यो
 मात्स्येयानामधिपो वै विराटः ।
 स वै सपुत्रः पाण्डवार्थे च शश्व-
 द्युधिष्ठिरं भक्त इति श्रुतं मे ॥ १९
 अवरुद्धा रथिनः केकयेभ्यो
 महेष्वासा भ्रातरः पञ्च सन्ति ।
 केकयेभ्यो राज्यमाकाङ्क्षमाणा
 युद्धार्थिनश्चानुवसन्ति पार्थान् ॥ २०
 सर्वाश्च वीरान्पृथिवीपतीनां
 समागतान्पाण्डवार्थे निविष्टान् ।
 शूरानहं भक्तिमतः शृणोमि
 प्रीत्या युक्तान्संश्रितान्धर्मराजन् ॥ २१
 गिर्याश्रया दुर्गनिवासिनश्च
 योधाः पृथिव्यां कुलजातिशुद्धाः ।
 म्लेच्छाश्च नानायुधवीर्यवन्तः
 समागताः पाण्डवार्थे निविष्टाः ॥ २२
 पाण्ड्यश्च राजा समितीन्द्रकल्पो
 योधप्रवीरैर्बहुभिः समेतः ।
 समागतः पाण्डवार्थे महात्मा
 लोकप्रवीरोऽप्रतिवीर्यतेजाः ॥ २३
 अस्त्रं द्रोणादर्जुनाद्वासुदेवा-
 त्कृपाङ्गीष्माद्येन कृतं शृणोमि ।
 यं तं कार्ष्णिप्रतिममाहुरेकं
 स सात्यकिः पाण्डवार्थे निविष्टः ॥ २४
 उपाश्रिताश्चेदिकरुशकाश्च
 सर्वोद्योगैर्भूमिपालाः समेताः ।

तेषां मध्ये सूर्यमिवातपन्तं
 श्रिया वृतं चेदिपतिं ज्वलन्तम् ॥ २५
 अस्तम्भनीयं युधि मन्यमान्यो
 ज्यां कर्षतां श्रेष्ठतमं पृथिव्याम् ।
 सर्वोत्साहं क्षत्रियाणां निहत्य
 प्रसह्य कृष्णस्तरसा संममर्द ॥ २६
 यशोमानौ वर्धयन्पाण्डवानां
 पुराऽभिनच्छिशुपालं समीक्ष्य ।
 यस्य सर्वे वर्धयन्ति स मानं
 करुशराजप्रमुखा नरेन्द्राः ॥ २७
 तमसह्यं केशवं तत्र मत्वा
 सुग्रीवयुक्तेन रथेन कृष्णम् ।
 संप्राद्रवंश्चेदिपतिं विहाय
 सिंहं दृष्ट्वा क्षुद्रमृगा इवान्ये ॥ २८
 यस्तं प्रतीपस्तरसा प्रत्युदीया-
 दाशंसमानो द्वैरथे वासुदेवम् ।
 सोऽशेत कृष्णेन हतः परासु-
 र्वीतेनेवोन्मथितः कर्णिकारः ॥ २९
 पराक्रमं मे यदवेदयन्त
 तेषामर्थे सञ्जय केशवस्य ।
 अनुस्मरंस्तस्य कर्माणि विष्णो-
 र्गावल्गणे नाधिगच्छामि शान्तिम् ॥ ३०
 न जातु ताञ्छत्रुरन्यः सहेत
 येषां स स्यादग्रणीर्वृष्णिंसिंहः ।
 प्रवेपते मे हृदयं भयेन
 श्रुत्वा कृष्णावेकरथे समेतौ ॥ ३१
 न चेद्गच्छेत्सङ्गरं मन्दबुद्धि-
 स्ताभ्यां लभेच्छर्म तदा सुतो मे ।
 नो चेत्कुरुसञ्जय निर्दहेता-
 मिन्द्राविष्णू दैत्यसेनां यथैव ॥ ३२
 मतो हि मे शक्रसमो धनञ्जयः
 सनातनो वृष्णिवीरश्च विष्णुः ।

धर्मरामो हीनिषेवस्तरस्त्री
 कुन्तीपुत्रः पाण्डवोऽजातशत्रुः ॥ ३३
 दुर्योधनेन निकृतो मनस्वी
 नो चेत्कुद्वः प्रदहेद्वार्तराष्ट्रान् ।
 नाहं तथा ह्यर्जुनाद्रासुदेवा-
 स्त्रीमाद्राऽहं यमयोर्वा विभेमि ॥ ३४
 यथा राज्ञः क्रोधदीप्तस्य सूत
 मन्योरहं भीततरः सदैव ।
 महातपा ब्रह्मचर्येण युक्तः
 सङ्कल्पोऽयं मानसस्तस्य सिद्ध्येत् ॥ ३५
 तस्य क्रोधं सञ्जयाहं समीक्ष्य
 स्थाने जानन्भृशमस्म्यद्य भीतः ।
 स गच्छ शीघ्रं ग्रहितो रथेन
 पाञ्चालराजस्य चमूनिवेशनम् ॥ ३६
 अजातशत्रुं कुशलं स्म पृच्छेः
 पुनः पुनः प्रीतियुक्तं वदेस्त्वम् ।

जनार्दनं चापि समेत्य तात
 महामात्रं वीर्यवतामुदारम् ॥ ३७
 अनामयं मद्रचनेन पृच्छे-
 धृतराष्ट्रः पाण्डवैः शान्तिमीप्सुः ।
 न तस्य किञ्चिद्वचनं न कुर्यात्
 कुन्तीपुत्रो वासुदेवस्य सूत ॥ ३८
 प्रियश्चैषामात्मसमश्च कृष्णो
 विद्वांश्चैषां कर्मणि नित्ययुक्तः ।
 समानीतानपाण्डवान्सृज्यांश्च
 जनार्दनं युयुधानं विराट्म् ॥ ३९
 अनामयं मद्रचनेन पृच्छेः
 सर्वास्तथा द्रौपदेयांश्च पञ्च ।
 यद्यत्तत्र प्राप्तकालं परेभ्य-
 स्त्वं मन्येथा भारतानां हितं च ।
 तद्भाषेथाः सञ्जय राजमध्ये
 न मूर्च्छयेद्यन्न च युद्धहेतुः ॥ ४०

॥ इति श्रीमन्महाभारते उद्योगपर्वणि सञ्जययानपर्वणि द्वाविंशोऽध्यायः ॥ २२ ॥

त्रयोविंशोऽध्यायः ॥ २३ ॥

सञ्जयेनोपप्लव्यं गत्वा पाण्डवान्प्रति धृतराष्ट्रकृतकुशलप्रश्नकथनम् ॥ १ ॥ युधिष्ठिरेण सञ्जयं प्रति धृतराष्ट्रादीनां कुश-
 लादिप्रश्नः ॥ २ ॥

वैशंपायन उवाच ।
 राज्ञस्तु वचनं श्रुत्वा धृतराष्ट्रस्य सञ्जयः ।
 उपप्लव्यं ययौ द्रष्टुं पाण्डवानमितौजसः ॥ १
 स तु राजानमासाद्य कुन्तीपुत्रं युधिष्ठिरम् ।
 अभिवाद्य ततः पूर्वं सूतपुत्रोऽभ्यभाषत ॥ २
 गावल्गणिः सञ्जयः सूतसूनु-
 रजातशत्रुमवदत्प्रतीतः ।
 दिष्ट्या राजंस्त्वामरोगं प्रपश्ये
 सहायवन्तं च महेन्द्रकल्पम् ॥ ३
 अनामयं पृच्छति त्वाभ्यिकेयो
 बृद्धो राजा धृतराष्ट्रो मनीषी ।

कचिद्भीमः कुशली पाण्डवाग्र्यो
 धनञ्जयस्तौ च माद्रीतनूजौ ॥ ४
 कचित्कृष्णा द्रौपदी राजपुत्री
 सत्यव्रता वीरपत्नी सुपुत्रा ।
 मनस्विनी यत्र च वाञ्छसि त्व-
 मिष्टान्कामान्भारत स्वस्तिकामः ॥ ५
 युधिष्ठिर उवाच ।
 गावल्गणे सञ्जय स्वागतं ते
 प्रीतात्माऽहं त्वाऽभिनन्दामि सूत ।
 अनामयं प्रतिजाने तवाहं
 सहानुजैः कुशली चास्मि विद्वन् ॥ ६

निकृतो वञ्चितः । मनस्वी जितमनाः ॥ ३४ ॥ स्थाने जानन् युक्त पश्यन् ॥ ३६ ॥ महामात्र महाभागम् ॥ ३७ ॥ शान्तिमी-

प्सुरस्तीति वदेत्त्याहारः ॥ ३८ ॥ मूर्च्छयेत् वर्धयेत् । क्रोध-
 मिति शेषः ॥ ४० ॥ द्वाविंशोऽध्यायः ॥ २२ ॥

चिरादिदं कुशलं भारतस्य
 श्रुत्वा राज्ञः कुरुवृद्धस्य सूत ।
 मन्ये साक्षाद्दृष्टमहं नरेन्द्रं
 दृष्ट्वैव त्वां सञ्जय प्रीतियोगात् ॥ ७
 पितामहो नः स्थविरो मनस्वी
 महाप्राज्ञः सर्वधर्मोपपन्नः ।
 सकौरव्यः कुशली तात भीष्मो
 यथापूर्वं वृत्तिरस्त्यस्य कश्चित् ॥ ८
 कच्चिद्राजा धृतराष्ट्रः सपुत्रो
 वैचित्रवीर्यः कुशली महात्मा ।
 महाराजो बाह्लिकः प्रातिपेयः
 कच्चिद्विद्वान्कुशली सूतपुत्र ॥ ९
 स सोमदत्तः कुशली तात कच्चि-
 द्भूरिश्रवाः सत्यसन्धः शलश्च ।
 द्रोणः सपुत्रश्च कृपश्च विप्रो
 महेष्वासाः कच्चिदेतेऽप्यरोगाः ॥ १०
 सर्वे कुरुभ्यः स्पृहयन्ति सञ्जय
 धनुर्धरा ये पृथिव्यां प्रधानाः ।
 महाप्राज्ञाः सर्वशास्त्रावदाता
 धनुर्भृतां मुख्यतमाः पृथिव्याम् ॥ ११
 कच्चिन्मानं तात लभन्त एते
 धनुर्भृतः कच्चिदेतेऽप्यरोगाः ।
 येषां राष्ट्रे निवसति दर्शनीयो
 महेष्वासः शीलवान्द्रोणपुत्रः ॥ १२
 वैश्यापुत्रः कुशली तात कश्चित्
 महाप्राज्ञो राजपुत्रो युयुत्सुः ।
 कर्णो मानी कुशली तात कश्चित्
 सुयोधनो यस्य मन्दो विधेयः ॥ १३
 स्त्रियो वृद्धा भारतानां जनन्यो
 महादास्यो दासभार्याश्च सूत ।
 वध्वः पुत्रा भागिनेया भगिन्यो
 दौहित्रा वा कच्चिदप्यव्यलीकाः ॥ १४

कच्चिद्राजा ब्राह्मणानां यथावत्
 प्रवर्तते पूर्ववत्तात वृत्तिम् ।
 कच्चिदायान्मामकान्धारतराष्ट्रो
 द्विजातीनां सञ्जय नोपहन्ति ॥ १५
 कच्चिद्राजा धृतराष्ट्रः सपुत्र
 उपेक्षते ब्राह्मणातिक्रमान्वै ।
 स्वर्गस्य कच्चिन्न तथा वर्त्मभूता-
 मुपेक्षते तेषु सदैव वृत्तिम् ॥ १६
 एतज्ज्योतिश्चोत्तमं जीवलोके
 शुक्लं प्रजानां विहितं विधात्रा ।
 ते चेद्दोषं न नियच्छन्ति मन्दाः
 कृत्स्नो नाशो भविता कौरवाणाम् ॥ १७
 कच्चिद्राजा धृतराष्ट्रः सपुत्रो
 बुभूषते वृत्तिममात्यवर्गे ।
 कच्चिन्न भेदेन जिजीविषन्ति
 सुहृद्दूषा दुर्हृदश्चैकमत्यात् ॥ १८
 कच्चिन्न पापं कथयन्ति तात
 ते पाण्डवानां कुरवः सर्व एव ।
 द्रोणः सपुत्रश्च कृपश्च वीरो
 नास्मासु पापानि वदन्ति कश्चित् ॥ १९
 कच्चिद्राज्ये धृतराष्ट्रं सपुत्रं
 समेत्याहुः कुरवः सर्व एव ।
 कच्चिद्वृद्धा दस्युसङ्घान्समेता-
 न्सरन्ति पार्थस्य युधां प्रणेतुः ॥ २०
 मौर्वीभुजाग्रप्रहितान्स तात
 दोधूयमानेन धनुर्धरेण ।
 गाण्डीवनुन्नास्तनयिबुधोषा-
 नजिह्वगान्कच्चिदनुसरन्ति ॥ २१
 न चापश्यं कंचिदहं पृथिव्यां
 योधं समं वाऽधिकमर्जुनेन ।

कुरुभ्य स्पृहयन्ति कच्चिदित्यनुपपन्न ॥ ११ ॥ अव्यलीका निष्क-
 पटाः ॥ १४ ॥ वृत्ति जीविका दातुमिति शेष । दायान्महत्तान् ग्रामा-
 दीन् ॥ १५ ॥ एतद्ब्राह्मणानां वृत्ते पालनं ज्योतिः परलोकप्रकाशक

जीवलोके इह शुक्लं यशस्करम् । दोष लोभ ब्राह्मणवृत्त्युपघातेन
 न नियच्छन्ति ॥ १७ ॥ बुभूषते प्रापयितुमिच्छति ॥ १८ ॥ मौ-
 र्याः भुजः कौटिल्य तस्य अप्रमिवाग्र शरसधानदेशः ततः प्र-

यस्यैकषष्टिर्निशितास्तीक्ष्णधाराः

सुवाससः समंतो हस्तवापः ॥ २२

गदापाणिभीमसेनस्तरस्त्री

प्रवेपयञ्छत्रुसङ्घाननीके ।

नागः प्रभिन्न इव नड्वलेषु

चक्रम्यते कचिदेनं सरन्ति ॥ २३

माद्रीपुत्रः सहदेवः कलिङ्गान्

समागतानजयदन्तकूरे ।

वामेनास्यन्दक्षिणेनैव यो वै

महाबलं कचिदेनं सरन्ति ॥ २४

पुरा जेतुं नकुलः प्रेषितोऽयं

शिबींस्त्रिगर्तान्सञ्जय पश्यतस्ते ।

दिशं प्रतीचीं वशमानयन्मे

माद्रीसुतं कचिदेनं सरन्ति ॥ २५

पराभवो द्वैतवने य आसी-

हुर्मन्त्रिते घोषयात्रागतानाम् ।

यत्र मन्दाञ्छत्रुवशं प्रयाता-

नमोचयद्भीमसेनो जयश्च ॥ २६

अहं पश्चादर्जुनमभ्यर्क्षं

माद्रीपुत्रौ भीमसेनोऽप्यरक्षत् ।

गाण्डीवधन्वा शत्रुसङ्घानुदस्य

स्वस्त्यागमत्कचिदेनं सरन्ति ॥ २७

न कर्मणा साधुनैकेन नूनं

सुखं शक्यं वै भवतीह सञ्जय ।

सर्वात्मना परिजेतुं वयं चे-

न्न शक्नुमो धृतराष्ट्रस्य पुत्रम् ॥ २८

॥ इति श्रीमन्महाभारते उद्योगपर्वणि सञ्जययानपर्वणि त्रयोविंशोऽध्यायः ॥ २३ ॥

चतुर्विंशोऽध्यायः ॥ २४ ॥

सञ्जयेन युधिष्ठिरप्रश्नानामुत्तरदानपूर्वकं धृतराष्ट्रसन्देशश्रवणविधानम् ॥ १ ॥

सञ्जय उवाच ।

यथाऽऽत्थ मे पाण्डव तत्तथैव

कुरुन्कुरुश्रेष्ठ जनं च पृच्छसि ।

अनामयास्तात मनस्विनस्ते

कुरुश्रेष्ठान्पृच्छसि पार्थ यांस्त्वम् ॥ १

सन्त्येव वृद्धाः साधवो धार्तराष्ट्रे

सन्त्येव पापाः पाण्डव तस्य विद्धि ।

दद्याद्रिपुभ्योऽपि हि धार्तराष्ट्रः

कुतो दायांलोपयेद्ब्राह्मणानाम् ॥ २

यद्युष्मासु वर्ततेऽसावधर्म्य-

मदुग्धेषु दुग्धवत्तन्न साधु ।

मित्रधुक् स्याद्धृतराष्ट्रस्य पुत्रो

युष्मान्द्रिषन्साधुवृत्तानसाधुः ॥ ३

स चापि जानाति भृशं च तप्यते

शोचत्यन्तः स्थविरोऽजातशत्रो ।

शृणोति हि ब्राह्मणानां समेत्य

मित्रद्रोहः पातकेभ्यो गरीयान् ॥ ४

सरन्ति तुभ्यं नरदेव सङ्गमे

युद्धे च जिष्णोश्च युधां प्रणेतुः ।

समुद्बुधे दुन्दुभिश्चङ्क्षुशब्दे

गदापाणिं भीमसेनं सरन्ति ॥ ५

माद्रीसुतौ चापि तथाऽऽजिमध्ये

सर्वा दिशः संपतन्तौ सरन्ति ।

सेनां वर्षन्तौ शरवर्षैरजस्रं

महारथौ समरे दुष्प्रकम्पौ ॥ ६

हितान् प्रेषितान् ॥ २१ ॥ सुवासस सुपुङ्खा । हस्तवापो हस्त-
क्षेपः । एकषष्टिर्वाणा अस्य एकेन यत्नेन प्रक्षेप्या इत्यर्थः ॥ २२ ॥
नड्वलेषु सतृणेषु स्थलेषु ॥ २३ ॥ दन्तकूरे संग्रामे ॥ २४ ॥

जय अर्जुन ॥ २६ ॥ त्रयोविंशोऽध्यायः ॥ २३ ॥
गरीयानिति शृणोति चेति सबन्धः ॥ ४ ॥ तुभ्य त्वाम्
॥ ५ ॥

न त्वेव मन्ये पुरुषस्य राज-
 ननागतं ज्ञायते यद्भविष्यम् ।
 त्वं चेत्तथा सर्वधर्मोपपन्नः
 प्राप्तः क्लेशं पाण्डव कृच्छ्ररूपम् ।
 त्वमेवैतत्कृच्छ्रगतश्च भूयः
 समीकुर्याः प्रज्ञयाऽजातशत्रो ॥ ७
 न कामार्थं सन्त्यजेयुर्हि धर्मं
 पाण्डोः सुताः सर्व एवेन्द्रकल्पाः ।

त्वमेवैतत्प्रज्ञयाऽजातशत्रो
 समीकुर्या येन शर्माभ्युद्यते ॥ ८
 धार्तराष्ट्राः पाण्डवाः सृञ्जयाश्च
 ये चाप्यन्ये सन्निविष्टा नरेन्द्राः ।
 यन्मां ब्रवीद्धृतराष्ट्रो निशाया-
 मजातशत्रो वचनं पिता ते ॥ ९
 सहामात्यः सहपुत्रश्च राजन्
 समेत्य तां वाचमिमां निबोध ॥ १०

॥ इति श्रीमन्महाभारते उद्योगपर्वणि सञ्जययानपर्वणि चतुर्विंशोऽध्यायः ॥ २४ ॥

पञ्चविंशोऽध्यायः ॥ २५ ॥

सञ्जयेन युद्धनिन्दापूर्वकं पाण्डवैः शमस्वीकारस्य भीष्मदृतराष्ट्राद्यभिमतत्वकथनम् ॥ १ ॥

युधिष्ठिर उवाच ।

समागताः पाण्डवाः सृञ्जयाश्च
 जनार्दनो युयुधानो विराटः ।
 यत्ते वाक्यं धृतराष्ट्रानुशिष्टं
 गावल्गणे ब्रूहि तत्सूतपुत्र ॥ १

संजय उवाच ।

अजातशत्रुं च वृकोदरं च
 धनञ्जयं माद्रवतीसुतौ च ।
 आमन्त्रये वासुदेवं च शौरिं
 युयुधानं चेकितानं विराटम् ॥ २

पञ्चालानामधिपं चैव वृद्धं
 धृष्टद्युम्नं पार्षतं याज्ञसेनिम् ।
 सर्वे वाचं शृणुतेमां मदीयां
 वक्ष्यामि यां भूतिमिच्छन्कुरूणाम् ॥ ३

शमं राजा धृतराष्ट्रोऽभिनन्द-
 न्नयोजयच्चरमाणो रथं मे ।
 सभ्रातृपुत्रस्वजनस्य राज्ञ-
 स्तद्रोचतां पाण्डवानां शमोऽस्तु ॥ ४

सर्वैर्धर्मैः समुपेतास्तु पार्थाः
 संस्थानेन मार्दवेनार्जवेन ।
 जाताः कुले ह्यनृशंसा वदान्या
 हीनिषेवाः कर्मणां निश्चयज्ञाः ॥ ५
 न युज्यते कर्म युष्मासु हीनं
 सत्त्वं हि वस्तादृशं भीमसेनाः ।

उद्भासते ह्यञ्जनबिन्दुवत्त-
 च्छुभ्रे वस्त्रे यद्भवेत्किल्बिषं वः ॥ ६
 सर्वक्षयो दृश्यते यत्र कृत्स्नः
 पापोदयो भावसंस्थः कुरूणाम् ।

कस्तत्र कुर्याज्जातु कर्म प्रजानन्
 पराजयो यत्र समो जयश्च ॥ ७
 ते वै धन्या यैः कृतं ज्ञातिकार्यं
 ते वै पुत्राः सुहृदो बान्धवाश्च ।

उपक्रुष्टं जीवितं सन्त्यजेयु-
 र्यतः कुरूणां नियतो वै भवः स्यात् ॥ ८
 ते चेत्कुरूननुशिष्याथ पार्था
 निर्णीय सर्वान्द्विषतो निगृह्य ।

अनागत अज्ञात अदृष्टमित्यर्थः ॥ ७ ॥ चतुर्विंशो-
 ऽध्यायः ॥ २४ ॥

रथमयोजयन् । इह आगन्तुम् । राज्ञः तत् वचनं पाण्डवानां रो-
 चता ततश्च शमोऽस्तु ॥ ४ ॥ संस्थानेनाकारेण । मार्दवेन कृपया ।
 उद्योग ५

आर्जवेन अकौटिल्येन । अनृशसा अंनुग्रा । हीनिषेवाः लज्जापरा-
 यणाः ॥ ५ ॥ हीन हिंस सत्त्व बुद्धिसत्त्व साधुत्व वा । भीमसेना-
 भीषणसैन्या ॥ ६ ॥ यत्र सङ्ग्रामे भावसंस्थः स इति शेषः ॥ ७ ॥
 ज्ञातीनां दुर्योधनादीनां कार्यं घोषयात्रायाः गन्धर्वेभ्यो मोचनादिक-

समं वस्तुजीवितं मृत्युना स्या-
 द्यजीवध्वं ज्ञातिवधेन साधु ॥ ९
 को ह्येव युष्मान्सह केशवेन
 सचेकितानान्पार्षतबाहुगुप्तान् ।
 ससात्यकीन्विषहेत प्रजेतुं
 लब्ध्वाऽपि देवान्सचिवान्सहेन्द्रान् ॥ १०
 को वा कुरुन्द्रोणभीष्माभिगुप्ता-
 नश्वत्थाम्ना शल्यकृपादिभिश्च ।
 रणे विजेतुं विषहेत राजन्
 राधेयगुप्तान्सह भूमिपालैः ॥ ११
 महद्वलं धार्तराष्ट्रस्य राज्ञः
 को वै शक्तो हन्तुमक्षीयमाणः ।

सोऽहं जये चैव पराजये च
 निःश्रेयसं नाधिगच्छामि किञ्चित् ॥ १२
 कथं हि नीचा इव दौष्कुलेया
 निर्धर्मार्थं कर्म कुर्युश्च पार्थाः ।
 सोऽहं प्रसाद्य प्रणतो वासुदेवं
 पञ्चालानामधिपं चैव वृद्धम् ॥ १३
 कृताञ्जलिः शरणं वः प्रपद्ये
 कथं स्वस्ति स्यात्कुरुसञ्जयानाम् ।
 न ह्येवमेवं वचनं वासुदेवो
 धनञ्जयो वा जातु किञ्चिन्न कुर्यात् ॥ १४
 प्राणान्दद्याद्याचमानः कुतोऽन्य-
 देतद्विद्वन्साधनार्थं ब्रवीमि ।
 एतद्राज्ञो भीष्मपुरोगमस्य
 मतं यद्वः शान्तिरिहोत्तमा स्यात् ॥ १५

॥ इति श्रीमन्महाभारते उद्योगपर्वणि सञ्जययानपर्वणि पञ्चविंशोऽध्यायः ॥ २५ ॥

षड्विंशोऽध्यायः ॥ २६ ॥

युधिष्ठिरेण स्वपरयोः शुभाशुभाभिसन्धिकथनपूर्वकं स्वस्याजयत्वमभिधाय इन्द्रप्रस्थे राज्यदाने शान्तिकथनम् ॥ १ ॥

युधिष्ठिर उवाच ।
 कां नु वाचं सञ्जय मे शृणोषि
 युद्धैषिणीं येन युद्धाद्विभेपि ।
 अयुद्धं वै तात युद्धाद्वरीयः
 कस्तल्लब्ध्वा जातु युद्धेयत सत ॥ १
 अकुर्वतश्चेत्पुरुषस्य सञ्जय
 सिद्धयेत्सङ्कल्पो मनसा यं यमिच्छेत् ।
 न कर्म कुर्याद्विदितं ममैत-
 दन्यत्र युद्धाद्बहु यल्लघीयः ॥ २
 कुतो युद्धं जातु नरोऽवगच्छे-
 त्को देवशमो हि वृणीत युद्धम् ।
 सुखैषिणः कर्म कुर्वन्ति पार्था
 धर्मादहीनं यज्ञं लोकस्य पथ्यम् ॥ ३

धर्मोदयं सुखमाशंसमानाः
 कृच्छ्रोपायं तच्चतः कर्म दुःखम् ।
 सुखं प्रेप्सुर्विजिघांसुश्च दुःखं
 कर्मारभेद्यच्च धर्मानपेतम् ॥ ४
 क इन्द्रियाणां प्रीतिवशानुगानां
 कर्माभिज्ञः स्वशरीरं दुनोति ।
 यया प्रमुक्तो न करोति दुःखं
 तृष्णां त्यजेत्सर्वधर्मादपेताम् ॥ ५
 यथेध्यमानस्य समिद्धतेजसो
 भूयो बलं वर्धते पावकस्य ।
 कामार्थलाभेन तथैव भूयो
 न तृप्यते सर्पिषेवाग्निरिद्धः ।

उपक्रुष्ट निन्दितम् ॥ ८ ॥ निर्णाय निश्चय कृत्वा । निगृह्य हत्वेत्यर्थः ॥ ९ ॥ नि श्रेयस निश्चयम् ॥ १२ ॥ निर्धर्मार्थं धर्मार्थयोर्विरुद्ध कम कथं कुर्युः । प्रणतः अस्मीति शेषः ॥ १३ ॥ साधनार्थं स-

धिकार्यस्य सिद्ध्यर्थं ब्रवीमि ननु युष्मान् भीषयामीत्यर्थः ॥ १५ ॥ पञ्चविंशोऽध्यायः ॥ २५ ॥ अहीन अनपगतम् ॥ ३ ॥ उक्तमर्थं प्रकृते योजयति

संपश्येमं भोगचयं महान्तं
 सहास्माभिर्धृतराष्ट्रस्य राज्ञः ॥ ६
 नाश्रेयानीश्वरो विग्रहाणां
 नाश्रेयान्वै गीतशब्दं शृणोति ।
 नाश्रेयान्वै सेवते माल्यगन्धा-
 न्न चाप्यश्रेयाननुलेपनानि ॥
 नाश्रेयान्वै प्रावारानसंविदस्ते
 कथं त्वस्मान्संप्रणुदेत्कुरुभ्यः ॥ ७
 अत्रैव स्यादबुधस्यैव कामः ।
 प्रायः शरीरे हृदयं दुनोति ॥ ८
 स्वयं राजा विषमस्थः परेषु
 सामर्थ्यमन्विच्छति तन्न साधु ।
 यथाऽऽत्मनः पश्यति वृत्तमेव
 तथा परेषामपि सोऽभ्युपैति ॥ ९
 आसन्नमग्निं तु निदाघकाले
 गम्भीरकक्षे गहने विसृज्य ।
 यथा विवृद्धं वायुवशेन शोचे-
 त्क्षेमं मुमुक्षुः शिशिरव्यपाये ॥ १०
 प्राप्सैश्वर्यो धृतराष्ट्रोऽद्य राजा
 लालप्यते सञ्जय कस्य हेतोः ।
 प्रगृह्य दुर्बुद्धिमनार्जवे रतं
 पुत्रं मन्दं मूढममन्त्रिणं तु ॥ ११
 अनाप्तवच्चाप्ततमस्य वाचः
 सुयोधनो विदुरस्यावमत्य ।

सुतस्य राजा धृतराष्ट्रः प्रियैषी
 संबुध्यमानो विशतेऽधर्ममेव ॥ १२
 मेधाविनं ह्यर्थकामं कुरूणां
 बहुश्रुतं वाग्मिनं शीलवन्तम् ।
 स तं राजा धृतराष्ट्रः कुरुभ्यो
 न सस्मार विदुरं पुत्रकाम्यात् ॥ १३
 मानघ्नस्यासौ मानकामस्य चेषोः
 संरम्भणश्चार्थधर्मातिगस्य ।
 दुर्भाषिणो मन्युवशानुगस्य
 कामात्मनो दौर्हिदैर्भावितस्य ॥ १४
 अनेयस्याश्रेयसो दीर्घमन्यो-
 मित्रद्रुहः सञ्जय पापबुद्धेः ।
 सुतस्य राजा धृतराष्ट्रः प्रियैषी
 प्रपश्यमानः प्राजहाद्धर्मकामौ ॥ १५
 तदैव मे सञ्जय दीव्यतोऽभू-
 न्मतिः कुरूणामागतः स्यादभावः ।
 काव्यां वाचं विदुरो भाषमाणो
 न विन्दते यद्भार्तराष्ट्रात्प्रशंसाम् ॥ १६
 क्षतुर्यदा नान्ववर्तन्त बुद्धिं
 कृच्छ्रं कुरून्सूत तदाऽभ्याजगाम ।
 यावत्प्रज्ञामन्ववर्तन्त तस्य
 तावत्तेषां राष्ट्रवृद्धिर्बभूव ॥ १७
 तदर्थलुब्धस्य निबोध मेऽद्य
 ये मन्त्रिणो धार्तराष्ट्रस्य सूत ।

संपश्येति । अस्माभिरित्यत्र धार्तराष्ट्रान् अन्तर्भाव्याह । पञ्चाधि-
 केन पुत्रशतेन सह धृतराष्ट्रस्य भोग महान्तं पश्य । अथापि कृत्स्न
 स्वस्यैव भवत्विति बुद्ध्याऽस्मान् राज्यादूरीकृत्य ततो भोगात् तृप्तिं
 न लभत इति भावः ॥ ६ ॥ पितृव्यनिन्दादोषाद्भीतं पुनराह ना-
 श्रेयानिति । यः पुण्यवत्तरः स विग्रहाणामीश्वरो भवति परैः स-
 ह विरोधं कृत्वा स्वोत्कर्षं करोति । अन्यस्तु तेनैव नश्यति । अतः
 स पुण्यवत्तर एव । अस्मद्दोषात्तु वयं वने दुःखमनुभवामो नतु
 परापराधेनेति भावः । प्रावारान् दिव्यवासिं सविदस्ते परिधत्ते ।
 अन्यथा अश्रेयाश्चेद्वा राजा तर्हि अस्मान् कुरुभ्यः कथं संप्रणुदेत्
 दूरीकुर्यात् । शत्रूणां राज्याद्भ्रंशं हि पुण्यवतामेव कर्म नाश्रेयसा-
 मिति भावः ॥ ७ ॥ अत्रेति यद्यप्येव तथापि अन्तर्दाहकरोऽयं कामः
 अबुधस्य दुर्योधनादेरेव उचितो न बुधस्यासदादेरित्यर्थः । शरी-
 रे शरीरमध्ये स्थितं हृदयं दुनोति खेदयति ॥ ८ ॥ अबुधत्वमे-

वाह स्वयमिति । विषमस्थः संकटस्थः सन् परेषु कर्णादिषु
 आत्मनो वृत्तं अशक्तत्वं तथा परेषां कर्णादीनामपि स
 दुर्योधनोऽभ्युपैति ॥ ९ ॥ गम्भीरकक्षे बहुतृणे गहने वने । क्षेमं
 शोचेत् मम सुख नास्तीति शोकं कुर्यात् । मुमुक्षुः तस्माद्वाहादा-
 त्मानं मोचयितुमिच्छति । शिशिरव्यपाये वसन्ते । तत्रापि निदाघ-
 काले दाहकाले मध्याह्ने ॥ १० ॥ लालप्यते दीनवद्भाषते ।
 मन्दं अभाग्यम् ॥ ११ ॥ विदुरस्य वाचोऽवमत्य सुतस्य
 प्रियेपी अधर्ममेव संविशते आश्रयते ॥ १२ ॥ कुरुभ्यः कुरूणां
 हितार्थम् । न सस्मार नादृतवान् । पुत्रकाम्यात् पुत्रलोभात् ॥ १३ ॥
 असौ राजा सुतस्य प्रियैषी धर्मकामौ प्राजहात् त्यक्तवानिति
 द्वयोः संबन्धः । ईषोः परोत्कर्षासहिष्णोः । संरम्भणः क्रोधिना-
 मन्युवशानुगस्य दैन्यभाजा कर्णादीनामनुगस्य । दौर्हिदैः पापैः
 भावितस्य पूजितस्य ॥ १४ ॥ अनेयस्य अशिक्षणीयस्य । अश्रेय-

दुःशासनः शकुनिः सूतपुत्रो
गावल्गणे पश्य संमोहमस्य ॥ १८
सोऽहं न पश्यामि परीक्षमाणः
कथं स्वस्ति स्यात्कुरुसञ्जयानाम् ।
आत्तैश्वर्यो धृतराष्ट्रः परेभ्यः
प्रव्राजिते विदुरे दीर्घदृष्टौ ॥ १९
आशंसते वै धृतराष्ट्रः सपुत्रो
महाराज्यमसपत्नं पृथिव्याम् ।
तस्मिञ्जमः केवलं नोपलभ्यः
सर्वं स्वकं मदृते मन्यतेऽर्थम् ॥ २०
यत्तत्कर्णो मन्यते पारणीयं
युद्धे गृहीतायुधमर्जुनं वै ।
आसंश्च युद्धानि पुरा महान्ति
कथं कर्णो नाभवद्वीप एषाम् ॥ २१
कर्णश्च जानाति सुयोधनश्च
द्रोणश्च जानाति पितामहश्च ।
अन्ये च ये कुरवस्तत्र सन्ति
यथाऽर्जुनान्नास्त्यपरो धनुर्धरः ॥ २२
जानन्त्येतत्कुरवः सर्व एव
ये चाप्यन्ये भूमिपालाः समेताः ।
दुर्योधने राज्यमिहाभवद्यथा
अरिन्दमे फाल्गुनेऽविद्यमाने ॥ २३
तेनानुबन्धं मन्यते धार्तराष्ट्रः
शक्यं हर्तुं पाण्डवानां ममत्वम् ।

॥ इति श्रीमन्महाभारते उद्योगपर्वणि सञ्जययानपर्वणि षड्विंशोऽध्यायः ॥ २६ ॥

सप्तविंशोऽध्यायः ॥ २७ ॥

सञ्जयेन युधिष्ठिरं प्रति युद्धे दोषोद्भावनपूर्वकं परैर्भागाप्रदानेपि शमाश्रयणस्यैव ज्यायस्त्वकथनम् ॥ १ ॥

सञ्जय उवाच ।

धर्मनित्या पाण्डव ते विचेष्टा
लोके श्रुता दृश्यते चापि पार्थ ।

स अभाग्यस्य प्रपश्यमान पश्यन्नपि ॥ १५ ॥ तस्मिन् लुब्धे
शम न उपलभ्य य मदृते मम वनप्रति गमने सति सर्व
स्वकमेवार्थं मन्यते इति योज्यम् ॥ २० ॥ पारणीय जेतु
शक्यम् । युद्ध नि गोप्रहरो आसन् । द्वीपो द्वीपवत् युद्धप्रवाहेण उ-
ह्यमानस्याश्रय ॥ २१ ॥ अनुबन्ध वप्रातीति बन्धो राज्यादि
तमनुमृत्य वर्तमान पाण्डवानां ममत्व धार्तराष्ट्रो हर्तुं शक्य

किरीटिना तालमात्रायुधेन
तद्वेदिना संयुगं तत्र गत्वा ॥ २४
गाण्डीवविष्फारितशब्दमात्रं
श्रुत्वैव ते धार्तराष्ट्रा म्रियन्ते ।
कुद्वं न चेदीक्षते भीमसेनं
सुयोधनो मन्यते सिद्धमर्थम् ॥ २५
इन्द्रोऽप्येतन्नोत्सहेत्तात हर्तु-
मैश्वर्यं नो जीवति भीमसेने ।
धनञ्जये नकुले चैव सूत
तथा वीरे सहदेवेऽसहिष्णौ ॥ २६
सचेदेतां प्रतिपद्येत बुद्धिं
वृद्धो राजा सह पुत्रेण सूत ।
एवं रणे पाण्डवकोपदग्धा
न नश्येयुः सञ्जय धार्तराष्ट्राः ॥ २७
जानासि त्वं क्लेशमस्मासु वृत्तं
त्वां पूजयन्सञ्जयाहं क्षमेयम् ।
यच्चास्माकं कौरवैर्भूतपूर्वं
या नो वृत्तिर्धार्तराष्ट्रे तदाऽऽसीत् ॥ २८
अद्यापि सा तत्र तथैव वर्ततां
शान्तिं गमिष्यामि यथा त्वमात्थ ।
इन्द्रप्रस्थे भवतु ममैव राज्यं
सुयोधनो यच्छतु भारताग्र्यः ॥ २९

महाश्रावं जीवितं चाप्यनित्यं

संपश्य त्वं पाण्डव मा व्यनीनशः ॥ १

मन्यते । किङ्कर्त्वा । तेन किरीटिना सह तत्र राज्ये निमित्ते सति
संयुग सग्राम गत्वा प्राप्य । तालो हस्तचतुष्टय तद्वेदिना धनु-
र्विद्यावेदिना ॥ २४ ॥ एता बुद्धि राज्यस्य अप्रदाने नाशोऽ-
स्तीत्येवरूपाम् ॥ २७ ॥ भूतपूर्वं भीमबन्धनजतुगृहदाहादि ॥ २८ ॥
षड्विंशोऽध्यायः ॥ २६ ॥

महान् श्राव श्रवण यस्य महाकीर्तीत्यर्थः । मा व्यनीनश

नचेद्भागं कुरवोऽन्यत्र युद्धा-
 त्प्रयच्छेरंस्तुभ्यमजातशत्रो ।
 भैक्षचर्यामन्धकवृष्णिराज्ये
 श्रेयो मन्ये न तु युद्धेन राज्यम् ॥ २
 अल्पकालं जीवितं यन्मनुष्ये
 महास्रावं नित्यदुःखं चलं च ।
 भूयश्च तद्यशसो नानुरूपं
 तस्मात्पापं पाण्डव मा कृथास्त्वम् ॥ ३
 कामा मनुष्यं प्रसजन्त एते
 धर्मस्य ये विघ्नमूलं नरेन्द्र ।
 पूर्वं नरस्तान्मतिमान्प्रणिघ्नन्
 लोके प्रशंसां लभतेऽनवद्यम् ॥ ४
 निबन्धनी ह्यर्थतृष्णेह पार्थ
 तामिच्छतां बाध्यते धर्म एव ।
 धर्मं तु यः प्रवृणीते स बुद्धः
 कामे गृध्रो हीयतेऽर्थानुरोधात् ॥ ५
 धर्मं कृत्वा कर्मणां तात मुख्यं
 महाप्रतापः सवितेव भाति ।
 हीनो हि धर्मेण महीमयीमां
 लब्ध्वा नरः सीदति पापबुद्धिः ॥ ६
 वेदोऽधीतश्चरितं ब्रह्मचर्यं
 यज्ञैरिष्टं ब्राह्मणेभ्यश्च दत्तम् ।
 परं स्थानं मन्यमानेन भूय
 आत्मा दत्तो वर्षपूगं सुखेभ्यः ॥ ७
 सुखप्रिये सेवमानोऽतिवेलं
 योगाभ्यासे यो न करोति कर्म ।
 वित्तक्षये हीनसुखोऽतिवेलं
 दुःखं शेते कामवेगप्रणुनः ॥ ८

एवं पुनर्ब्रह्मचर्याऽप्रसक्तो
 हित्वा धर्मं यः प्रकरोत्यधर्मम् ।
 अश्रद्धत्परलोकाय मूढो
 हित्वा देहं तप्यते प्रेत्य मन्दः ॥ ९
 न कर्मणां विप्रणाशोऽस्त्यमुत्र
 पुण्यानां वाऽप्यथवा पापकानाम् ।
 पूर्वं कर्तुर्गच्छति पुण्यपापं
 पश्चाच्चेनमनुयात्येव कर्ता ॥ १०
 न्यायोपेतं ब्राह्मणेभ्योऽथ दत्तं
 श्रद्धापूर्तं गन्धरसोपपन्नम् ।
 अन्वाहार्येषूत्तमदक्षिणेषु
 तथारूपं कर्म विख्यायते ते ॥ ११
 इह क्षेत्रे क्रियते पार्थ कार्यं
 न वै किञ्चित्क्रियते प्रेत्य कार्यम् ।
 कृतं त्वया पारलोक्यं च कर्म
 पुण्यं महत्सद्भिरतिप्रशस्तम् ॥ १२
 जहाति मृत्युं च जरां भयं च
 न क्षुत्पिपासे मनसोऽग्रियाणि ।
 न कर्तव्यं विद्यते तत्र किञ्चि-
 दन्यत्र वै चेन्द्रियप्रीणनाद्धि ॥ १३
 एवरूपं कर्मफलं नरेन्द्र
 मातापित्रोर्हृदयस्याग्रियेण ।
 त्यज क्रोधं पाण्डव हर्षजं च
 लोकाबुभौ मा ग्रहासीश्चिराय ॥ १४
 अन्तं गत्वा कर्मणां या प्रशंसा
 सत्यं दमं चार्जवमानृशंसम् ।
 अश्वमेधं राजसूयं तथेष्टा
 पापस्यान्तं कर्मणो मा पुनर्गाः ॥ १५

क्रोधेन धार्तराष्ट्रान् मा नाशय ॥ १ ॥ प्रसजन्ते स्पृशन्ति ॥ ४ ॥
 गृध्रं स्पृहावान् ॥ ५ ॥ कर्मणा अर्थकामाद्यर्थानां मध्ये ॥ ६ ॥
 परं स्थानं परलोकं मन्यमानेन मानयता । वर्षपूगं वर्षगणम् ।
 तत्रत्यसुखेभ्यस्तदर्थं त्वया आत्मापि दत्तं ॥ ७ ॥ सुखप्रिये
 भोगान् पुत्रादीश्च सेवमान । योगाभ्यासे वित्तवृत्तिनिरोधम-
 न्यसितुं कर्म आसनप्राणायामादिकं न करोति ॥ ८ ॥ धर्मं च

यज्ञादिरूपं हित्वा यः अधर्ममेव प्रकरोति सचिनोति ॥ ९ ॥
 कृतं कर्म भोगं विना आत्मज्ञानं विना वा न नश्यतीत्यर्थं ॥ १० ॥
 अन्वाहार्येष्वित्यनेन श्रौतमिष्टयादिकं लक्ष्यते । तत्रहि अन्वा-
 हार्यो दक्षिणात्वेन दीयते ॥ ११ ॥ कार्यं धर्मं । प्रेत्य मृतत्वा ॥ १२ ॥
 परलोके कर्म नास्तीत्याह जहातीति ॥ १३ ॥ अत्र कर्म कुर्वन्
 कामवशादमुत्र फलं न प्रार्थयेत्यर्थं । कर्मजं फलं त्यक्त्वा

तच्चेदेवं द्वेषरूपेण पार्थाः
 करिष्यध्वं कर्म पापं चिराय ।
 निवसध्वं वर्षपूगान्वनेषु
 दुःखं वासं पाण्डवा धर्म एव ॥ १६
 प्रव्रज्यया यातयित्वा पुरस्ता-
 दात्माधीनं यद्वलं ते तदाऽसीत् ।
 नित्यं च वश्याः सचिवास्तवेमे
 जनार्दनो युयुधाश्च वीरः ॥ १७
 मत्स्यो राजा रुक्मरथः सपुत्रः
 प्रहारिभिः सहपुत्रैर्विराटः ।
 राजानस्ते ये विजिताः पुरस्ता-
 च्चामेव ते संश्रयेयुः समस्ताः ॥ १८
 महासहायः प्रतपन्बलस्थः
 पुरस्कृतो वासुदेवार्जुनाभ्याम् ।
 वरान्हनिष्यन्दिष्वतो रङ्गमध्ये
 व्यनेष्यथा धार्तराष्ट्रस्य दर्पम् ॥ १९
 बलं कस्माद्वर्धयित्वा परस्य
 निजान्कस्मात्कर्शयित्वा सहायान् ।
 निरुष्य कस्माद्वर्षपूगान्वनेषु
 युयुत्ससे पाण्डव हीनकाले ॥ २०
 अप्राज्ञो वा पाण्डव युद्ध्यमानो-
 ऽधर्मज्ञो वा भूतिमथोऽभ्युपैति ।
 प्रज्ञावान्वा बुद्ध्यमानोऽपि धर्मं
 संस्तम्भाद्वा सोऽपि भूतेरपैति ॥ २१

नाधर्मे ते धीयते पार्थ बुद्धि-
 र्न संरम्भात्कर्म चकर्थ पापम् ।
 आत्थ किं तत्कारणं यस्य हेतोः
 प्रज्ञाविरुद्धं कर्म चिकीर्षसीदम् ॥ २२
 अव्याधिजं कटुकं शीर्षरोगि
 यशोमुषं पापफलोदयं वा ।
 सतां पेयं यन्न पिबन्त्यसन्तो
 मन्युं महाराज पिब प्रशाम्य ॥ २३
 पापानुबन्धं को नु तं कामयेत
 क्षमैव ते ज्यायसी नोत भोगाः ।
 यत्र भीष्मः शान्तनवो हतः स्या-
 द्यत्र द्रोणः सहपुत्रो हतः स्यात् ॥ २४
 कृपः शल्यः सौमदत्तिर्विकर्णो
 विविंशतिः कर्णदुर्योधनौ च ।
 एतान्हत्वा कीदृशं तत्सुखं स्या-
 द्यद्विन्देथास्तदनुब्रूहि पार्थ ॥ २५
 लब्ध्वाऽपीमां पृथिवीं सागरान्तां
 जरामृत्यू नैव हि त्वं प्रजह्याः ।
 प्रियाप्रिये सुखदुःखे च राज-
 न्नैवं विद्वान्नैव युद्धं कुरु त्वम् ॥ २६
 अमात्यानां यदि कामस्य हेतो-
 रेवं युक्तं कर्म चिकीर्षसि त्वम् ।
 अपक्रमेः स्वं प्रदायैव तेषां
 मागास्त्वं वै देवयानात्पथोऽद्य ॥ २७

॥ इति श्रीमन्महाभारते उद्योगपर्वणि सञ्जययानपर्वणि सप्तविंशोऽध्यायः ॥ २७ ॥

परेण वैराग्येण सपन्नो मोक्षार्थं योगाभ्यासमेव कुरुष्व किं
 राज्येन बन्धुनाशलेभ्येनेत्यर्थः ॥ १४ ॥ तच्चेदिति । भो पार्था
 भो पाण्डवा तत्पाप कर्म गोत्रवधरूप द्वेषरूपेण चिराय प्रागेव
 चेत्करिष्यध्वं तर्हि यद्वने वर्षपूगान् दुःखं वासं निवसन् तद्धर्मं
 एवेति यत्तत्पदाध्याहारेण योऽस्यम् । राज्यार्थं सर्वलोकनाशमि-
 च्छतां भवता दुर्योधनेन यो वनवास कारितः स धर्म एवे-
 त्यर्थः ॥ १६ ॥ पुरस्तात् प्रव्रजनकाले एव यत् यत् पुरस्तादपि
 एतद्वलं आत्माधीनमेवासीत् । ज्ञातिवधेनापि राज्यसुखमावश्यक

चेत्तर्हि पूर्वमेव सहायसत्त्वात्कुतो न युद्धं कृतमिति एतदादि-
 श्लोकचतुष्टयार्थः ॥ १७ ॥ हीनकाले गते काले इत्यर्थः ॥ २० ॥
 सर्वथापि युद्धं न कर्तव्यं जयपराजययोरव्यवस्थितत्वादित्याह
 अप्राज्ञ इति । भूतेरपैति दैवादिति शेषः ॥ २१ ॥ अव्या-
 धिजं कटुकं पितादिकं विनाशयरोचकम् । यशोमुषं यशोहरम् ।
 पेयं गिलनीयम् । मन्युं क्रोधम् । प्रशाम्य शान्तो भव ॥ २३ ॥
 देवयानात्पथोऽर्चिरादिमार्गादपुनरावृत्तिफलात् गोत्रद्रोहेण मागा
 इत्यर्थः ॥ २७ ॥ सप्तविंशोऽध्यायः ॥ २७ ॥

अष्टाविंशोऽध्यायः ॥ २८ ॥

युधिष्ठिरेण सञ्जयं प्रति धर्माधर्मनिर्णयस्य इतरासाधारणतया स्वस्य धर्मरहस्यज्ञश्रीकृष्णवचनानुयायित्वकथनम् ॥ १ ॥

युधिष्ठिर उवाच ।

असंशयं सञ्जय सत्यमेत-

द्धर्मो वरः कर्मणां यच्च मातृ ।

ज्ञात्वा तु मां सञ्जय गर्हयेस्त्वं

यदि धर्मं यद्यधर्मं चरामि ॥ १

यत्राधर्मो धर्मरूपाणि धत्ते

धर्मः कृत्स्नो दृश्यतेऽधर्मरूपः ।

विभ्रद्धर्मो धर्मरूपं तथा च

विद्रांसस्तं संप्रपश्यन्ति बुद्ध्या ॥ २

एवं तथैवापदि लिङ्गमेत-

द्धर्माधर्मौ नित्यवृत्ती भजेताम् ।

आद्यं लिङ्गं यस्य तस्य प्रमाण-

मापद्धर्मं सञ्जय तं निबोध ॥ ३

धर्माधर्मपरीक्षाया नैविध्यमाह यत्रेति । यत्र पुरुषे दम्भादिमति अधर्मे अभिचारार्थं मन्त्रजपादि धर्म इत्येवान्ये जानन्ति । तथा प्रच्छन्नयोगिनि दत्तात्रेयादौ धर्मो रागद्वेषादिशून्यतारूपो योगधर्मोऽपि उन्मत्तवदाचरणादधर्मरूप इव दृश्यते । यत्र वसिष्ठादौ धर्म धर्मरूप एव । यद्यपि चाण्डालादौ अधर्मोऽप्यधर्मरूप एवास्ति तथापि तस्यानुपादेयत्वाज्जयमेव विचार्यम् । एतच्च त्वयापि विदुषा मयि विचार्यमित्याशयः ॥ २ ॥ आपत्कालवशाद्धर्माधर्मयोर्व्यत्यासो जायत इत्याह एवमिति । एतदेवरूप लोकप्रत्यक्षं लिङ्गं ब्राह्मणस्य स्वाध्यायप्रवचनादि । क्षत्रियस्य शौर्यादि । वैश्यस्य कृष्यादि । तत्तथैव यथोक्तमेव । तथापि नित्यवृत्ती नित्य वर्तते तौ नित्यवृत्ती धर्माधर्मौ तल्लिङ्गं भजेताम् । अयं भावः । क्षत्रलिङ्गं ब्राह्मणवैश्ययोरापदि धर्म अनापद्यधर्म । तथा चैकस्यैव लिङ्गस्य वर्णान्तरे अवस्थाभेदाद्धर्मत्वमधर्मत्व च नित्यमिति । तत्रापि विशेषमाह आद्यमिति । आद्यं ब्राह्मणलिङ्गं याजनादि यस्यास्ति ब्राह्मणस्य तस्यैव तत् प्रमाणं अव्यभिचारि । आपद्यपि क्षत्रियेण याजनाध्यापनादिकं न कर्तव्यमित्यर्थः । एवविधं त आपद्धर्मं शास्त्रान्निबोधं बुध्यस्व ॥ ३ ॥ प्रकृति जीविकाहेतुभूतं धनम् । तच्च क्षत्रियस्य भूमिशस्त्रादिकम् । वैश्यस्य धनपश्यादिकम् । तस्मिन्सर्वात्मना नष्टे सति येन कर्म सव्योपासनादिकं निष्पादयेत् तत् भिक्षाटनादिकमपि परीक्षेत्कर्तुमिच्छेत् । अन्यथा जीविकाया अभावात्कर्मलोपः प्राणनाशश्च स्यादतोऽत्यन्तापदि तावान् विप्रधमाऽपीतरैरनुष्ठेय एव । प्रकृतिस्थश्चेति । आपदि आपद्धर्मं प्रकृतिस्थोऽपि यथापद्धर्ममनुसरेत्स लोभाद्गर्ह्यः ।

लुप्तायां तु प्रकृतौ येन कर्म

निष्पादयेत्तत्परीप्सेद्विहीनः ।

प्रकृतिस्थश्चापदि वर्तमान

उभौ गृह्यौ भवतः सञ्जयैतौ ॥ ४

अविनाशमिच्छतां ब्राह्मणानां

प्रायश्चित्तं विहितं यद्विधात्रा ।

संपश्येथाः कर्मसु वर्तमानान्

विकर्मस्थान्सञ्जय गर्हयेस्त्वम् ॥ ५

मनीषिणां सत्त्वविच्छेदनाय

विधीयते सत्सु वृत्तिः सदैव ।

अब्राह्मणाः सन्ति तु ये न वैद्याः

सर्वोत्सङ्गं साधु मन्येत तेभ्यः ॥ ६

तदध्वानः पितरो ये च पूर्वे

पितामहा ये च तेभ्यः परेऽन्ये ।

आपत्स्थोऽपि यदि प्राकृतं धर्ममनुसरेत्स जीवनलोपात् कुटुम्बहिंसया च गर्ह्य इत्यर्थः । यो न कर्मेति क. ड पाठ ॥ ४ ॥ यत् यस्माद्धेतो । विधात्रा अविनाशं ब्राह्मण्यविनाशाभावमिच्छता ब्राह्मणानां आपदुत्तीर्णनां प्रायश्चित्तं विहितम् । तस्माद्धेतोरापदि अन्यस्यान्यधर्माश्रयणं प्रसक्तमेवेति ज्ञायते । अतएव एकचक्रायामस्माभिः कृतं भिक्षाटनं नानुचितमित्यर्थः । एवमनापदि कर्मसु वर्तमानान् आपदि च विकर्मस्थान् संपश्येथा सम्यगेवेदमिति पश्येथा । अन्यथा तु आपदि कर्मस्थान् आत्मपरहिंसान् अनापदि विकर्मस्थाश्चातिलुब्धान् विहर्षयेस्त्वम् । आपद्येतान्कर्मसु इति क. ड पाठ ॥ ५ ॥ किंच मनीषिणा मनसः निग्रहं नाशं कर्तुमिच्छताम् । ईषं गतिहिंसादर्शनेष्वित्यस्य रूपम् । सत्त्वविच्छेदनाय सत्त्वस्य बुद्धिसत्त्वस्य चिदात्मना सह एकलोलीभूतस्य विच्छेदनाय मुञ्जेषीकान्यायेन पृथक्करणाय सत्सु सता गृहेषु वृत्तिर्जीविकां शास्त्रे विधीयते । वेदानिमलोकमसु च परित्यज्यात्मनात्मनमन्विच्छेदिति श्रुत्यात्मान्वेषणाय सर्वसंन्यासपूर्वकं भिक्षाचर्यविधानात् । न ब्राह्मी वृत्तिः कस्यापि निन्द्या । येतु अब्राह्मणा अपि वैद्या विद्यानिष्ठा न भवन्ति तेषां भिक्षाचर्यस्याविधानात् तेभ्यः तेषामर्थं सर्वोत्सङ्गं सर्वेषामुत्सङ्गं समीपं स्वधर्मसंयोगं आपदनापदोहचितं साधु मन्येत । सर्वोच्छेदमिति क. ड. पाठे तेभ्यस्तेषामर्थं भिक्षाचर्यं सर्वधर्मोच्छेदाय मन्येतेत्यर्थः ॥ ६ ॥ तदध्वान इति । पित्राद्यः यज्ञैषिणो ये ते सर्वे तदध्वानः स एव मयोक्तोऽध्वा मार्गो येषां ते तदध्वानोऽभूवन् । हि प्रसिद्धम् । ये च कर्म न कुर्युः संन्यासिन इत्यर्थः ।

यज्ञैषिणो ये च हि कर्म कुर्यु-
 नान्यं ततो नास्तिकोऽस्मीति मन्ये ॥ ७
 यत्किंचनेदं वित्तमस्यां पृथिव्यां
 यदेवानां त्रिदशानां परं यत् ।
 प्राजापत्यं त्रिदिवं ब्रह्मलोकं
 नाधर्मतः सञ्जय कामयेयम् ॥ ८
 धर्मेश्वरः कुशलो नीतिमांश्वा-
 प्युपासिता ब्राह्मणानां मनीषी ।
 नानाविधांश्चैव महाबलांश्च
 राजन्यभोजाननुशास्ति कृष्णः ॥ ९
 यदि ह्येहं विसृजन्साम गह्वो
 नियुध्यमानो यदि जह्यां स्वधर्मम् ।
 महायशः केशवस्तद्वीतु
 वासुदेवस्तूभयोरर्थकामः ॥ १०

शैनेयोऽयं चेदयश्चान्धकाश्च
 वार्षेयभोजाः कुकुराः सञ्जयाश्च ।
 उपासीना वासुदेवस्य बुद्धिं
 निगृह्य शत्रून्सुहृदो नन्दयन्ति ॥ ११
 वृष्ण्यन्धका ह्युग्रसेनादयो वै
 कृष्णप्रणीताः सर्व एवेन्द्रकल्पाः ।
 मनस्विनः सत्यपरायणाश्च
 महाबला यादवा भोगवन्तः ॥ १२
 काश्यो बभ्रुः श्रियमुत्तमां गतो
 लब्ध्वा कृष्णं आतरमीशितारम् ।
 यस्यै कामान्वर्षति वासुदेवो
 ग्रीष्मात्यये मेघ इव प्रजाभ्यः ॥ १३
 ईदृशोऽयं केशवस्तात विद्वान्
 विद्धि ह्येनं कर्मणां निश्चयज्ञम् ।
 प्रियश्च नः साधुतमश्च कृष्णो
 नातिक्रामे वचनं केशवस्य ॥ १४

॥ इति श्रीमन्महाभारते उद्योगपर्वणि सञ्जययानपर्वणि अष्टाविंशोऽध्यायः ॥ २८ ॥

एकोनविंशोऽध्यायः ॥ २९ ॥

श्रीकृष्णेन स्वस्य कुरुपाण्डवेषु तुल्यवृत्तित्वकथनपूर्वकं कर्मणामवश्यानुष्ठेयत्वसमर्थनम् ॥ १ ॥ तथा सञ्जयप्रति दुर्यो-
 धनादिकृतानयस्मारणपूर्वकं स्वस्य सन्ध्यर्थं तन्नागमनकथनम् ॥ २ ॥ तथा पाण्डवानां शमाशमान्यतरपक्षानुसारि-
 त्वकथनपूर्वकं धृतराष्ट्रप्रति यथाभिलषितकरणकथनचोदनम् ॥ ३ ॥

वासुदेव उवाच ।
 अविनाशं सञ्जय पाण्डवाना-
 मिच्छाम्यहं भूतिमेषां प्रियं च ।
 तथा राज्ञो धृतराष्ट्रस्य सूत
 समाशंसे बहुपुत्रस्य वृद्धिम् ॥ १
 कामो हि मे सञ्जय नित्यमेव
 नान्यद्भूयां तान्प्रति शाम्यतेति ।
 राज्ञश्च हि प्रियमेतच्छृणोमि
 मन्ये चैतत्पाण्डवानां समक्षम् ॥ २

सुदुष्करस्तत्र शमो हि नूनं
 प्रदर्शितः सञ्जय पाण्डवेन ।
 यस्मिन्गृद्धो धृतराष्ट्रः सपुत्रः
 कस्मादेषां कलहो नावमूर्च्छेत ॥ ३
 न त्वं धर्मं विचरं सञ्जयेह
 मत्तश्च जानासि युधिष्ठिराच्च ।
 अथो कस्मात्सञ्जय पाण्डवस्य
 उत्साहिनः पूरयतः स्वकर्म ॥ ४

ते सर्वे तदध्वानः । अहमपि आस्तिकोऽस्मीति ततोऽन्य अध्वान
 न मन्ये ॥ ७ ॥ धर्मेश्वरः धर्मफलस्य दाता ॥ ९ ॥ कृष्णप्र-
 णीता कृष्णेनैव नीतिपथ नीता ॥ १२ ॥ अष्टाविंशोऽध्यायः ॥ २८ ॥
 शाम्यतेति वचनादन्यत्तान्प्रति न ब्रूयाम् । पाण्डवानां

समक्ष राज्ञो युधिष्ठिराच्च एतदेव शृणोमि । अहं च एतन्मन्ये
 मानयामि ॥ २ ॥ तत्र राज्ये निमित्ते । गृद्धं लिप्सावान् । एवं
 सति एषा कौरवाणां कस्माद्धेतोः । कलहः नावमूर्च्छेत ॥ ३ ॥
 विचर विचलितम् । पूरयतः पालयतः ॥ ४ ॥

यथाख्यातमावसतः कुटुम्बे
 पुरा कस्मात्साधुविलोपमात्थ ।
 अस्मिन्विधौ वर्तमाने यथाव-
 दुच्चावचा मतयो ब्राह्मणानाम् ॥ ५
 कर्मणाऽऽहुः सिद्धिमेके परत्र
 हित्वा कर्म विद्यया सिद्धिमेके ।
 नाभुञ्जानो भक्ष्यभोज्यस्य तृप्ये-
 द्विद्वानपीह विहितं ब्राह्मणानाम् ॥ ६
 या वै विद्याः साधयन्तीह कर्म
 तासां फलं विद्यते नेतरासाम् ।
 तत्रेह वै दृष्टफलं तु कर्म
 पीत्वोदकं शाम्यति तृणयाऽऽर्तः ॥ ७
 सोऽयं विधिर्विहितः कर्मणैव
 संवर्तते सञ्जय तत्र कर्म ।
 तत्र योऽन्यत्कर्मणः साधु मन्ये-
 न्मोघं तस्यालपितं दुर्बलस्य ॥ ८
 कर्मणाऽमी भान्ति देवाः परत्र
 कर्मणैवेह पुवते मातरिश्वा ।
 अहोरात्रे विदधत्कर्मणैव
 अतन्द्रितो नित्यमुदेति सूर्यः ॥ ९
 मासार्धमासानथ नक्षत्रयोगा-
 नतन्द्रितश्चन्द्रमाश्चाभ्युपैति ।
 अतन्द्रितो दहते जातवेदाः
 समिद्ध्यमानः कर्म कुर्वन्प्रजाभ्यः ॥ १०
 अतन्द्रिता भारमिमं महान्तं
 विभर्ति देवी पृथिवी बलेन ।
 अतन्द्रिताः शीघ्रमपो वहन्ति
 सन्तर्पयन्त्यः सर्वभूतानि नद्यः ॥ ११
 अतन्द्रितो वर्षति भूरितिजाः
 सन्नादयन्नन्तरिक्षं दिशश्च ।

अतन्द्रितो ब्रह्मचर्यं चचार
 श्रेष्ठत्वमिच्छन्बलमिदेवतानाम् ॥ १२
 हित्वा सुखं मनसश्च प्रियाणि
 तेन शक्रः कर्मणा श्रेष्ठ्यमाप ।
 सत्यं धर्मं पालयन्नप्रमत्तो
 दमं तितिक्षां समतां प्रियं च ॥ १३
 एतानि सर्वाण्युपसेवमानो
 यो देवराज्यं मघवान्प्राप मुख्यम् ।
 बृहस्पतिर्ब्रह्मचर्यं चचार
 समाहितः संशितात्मा यथावत् ॥ १४
 हित्वा सुखं प्रतिरुध्येन्द्रियाणि
 तेन देवानामगमद्वौरवं सः ।
 तथा नक्षत्राणि कर्मणाऽमुत्र भान्ति
 रुद्रादित्या वसवोऽथापि विश्वे ॥ १५
 यमो राजा वैश्रवणः कुबेरो
 गन्धर्वयक्षाप्सरसश्च सूत ।
 ब्रह्मविद्यां ब्रह्मचर्यं क्रियां च
 निषेवमाणा ऋषयोऽमुत्र भान्ति ॥ १६
 जानन्निमं सर्वलोकस्य धर्मं
 विप्रेन्द्राणां क्षत्रियाणां विशां च ।
 स कस्मात्त्वं जानतां ज्ञानवान्सन्
 व्यायच्छसे सञ्जय कौरवार्थे ॥ १७
 आम्नायेषु नित्यसंयोगमस्य
 तथाऽश्वमेधे राजसूये च विद्धि ।
 संयुज्यते धनुषा वर्मणा च
 हस्त्यश्वाद्यै रथशस्त्रैश्च भूयः ॥ १८
 ते चेदिमे कौरवाणामुपाय-
 मवगच्छेयुरवधेनैव पार्थाः ।
 धर्मत्राणं पुण्यमेषां कृतं स्या-
 दार्ये वृत्ते भीमसेनं निगृह्य ॥ १९

यथाख्यात प्रसिद्धिमनतिक्रम्य आवसत अधितिष्ठतः साधु-
 विलोप धर्मलोप युधिष्ठिरे कस्माद्धेतोः आत्थ उक्तवान् त्वम् ।
 अस्मिन्विधौ ॥ ५ ॥ व्यायच्छसे निग्रहं करोषि ॥ १७ ॥
 विद्या धर्मः शौर्यं च युधिष्ठिरे पुष्कलमस्तीति नायमन्येन
 उद्यो० ६

शिक्षणीयो जेतु वा शक्य इत्यर्थः ॥ १८ ॥ कौरवाणां
 अवधेन उपायम् । राज्यप्राप्ताविति शेषः । एषां एतैः ।
 भीमसेनं आर्ये वृत्ते अहिंसायां निगृह्य पुण्यमेव कृतं
 स्यात् ॥ १९ ॥

ते चेत्पित्र्ये कर्मणि वर्तमाना
 आपद्येरन्दिष्टवशेन मृत्युम् ।
 यथाशक्त्यापूरयन्तः स्वकर्म
 तदप्येषां निधनं स्यात्प्रशस्तम् ॥ २०
 उताहो त्वं मन्यसे शाम्यमेव
 राज्ञां युद्धे वर्तते धर्मतन्त्रम् ।
 अयुद्धे वा वर्तते धर्मतन्त्रं
 तथैव ते वाचमिमां शृणोमि ॥ २१
 चातुर्वर्ण्यस्य प्रथमं संविभाग-
 मवेक्ष्य त्वं सञ्जय स्वं च कर्म ।
 निशम्याथो पाण्डवानां च कर्म
 प्रशंस वा निन्द वा या मतिस्ते ॥ २२
 अधीयीत ब्राह्मणो वै यजेत
 दद्यादीयात्तीर्थमुख्यानि चैव ।
 अध्यापयेद्याजयेच्चापि याज्यान्
 प्रतिग्रहान्वा विहितान्प्रतीच्छेत् ॥ २३
 'अधीयीत क्षत्रियोऽथो यजेत
 दद्याद्धनं न तु याचेत किञ्चित् ।
 न याजयेन्न तु चाध्यापयीत
 एवं स्मृतः क्षत्रधर्मः पुराणः ॥' २४
 तथा राजन्यो रक्षणं वै प्रजानां
 कृत्वा धर्मेणाप्रमत्तोऽथ दत्त्वा ।
 यज्ञैरिष्ट्वा सर्ववेदानधीत्य
 दारान्कृत्वा पुण्यकृदावसेद्वृहान् ॥ २५
 स धर्मात्मा धर्ममधीत्य पुण्यं
 यदृच्छया व्रजति ब्रह्मलोकम् ।
 वैश्योऽधीत्य कृषिगोरक्षपण्यै-
 र्वित्तं चिन्वन्पालयन्नप्रमत्तः ॥ २६

प्रियं कुर्वन्ब्राह्मणक्षत्रियाणां
 धर्मशीलः पुण्यकृदावसेद्वृहान् ।
 परिचर्या वन्दनं ब्राह्मणानां
 नाधीयीत प्रतिषिद्धोऽस्य यज्ञः ।
 नित्योत्थितो भूतयेऽतन्द्रितः स्या-
 देवं स्मृतः शूद्रधर्मः पुराणः ॥ २७
 एतान् राजा पालयन्नप्रमत्तो
 नियोजयन्सर्ववर्णान्स्वधर्मे ।
 अकामात्मा समवृत्तिः प्रजासु
 नाधार्मिकाननुरुध्येत कामात् ॥ २८
 श्रेयांस्तस्माद्यदि विद्येत कश्चि-
 दभिज्ञातः सर्वधर्मोपपन्नः ।
 स तं द्रष्टुमनुशिष्यन्प्रजानां
 न चैतद्बुध्येदिति तस्मिन्नसाधुः ॥ २९
 यदा गृध्येत्परभूतौ नृशंसो
 विधिप्रकोपाद्ब्रह्मलमाददानः ।
 ततो राज्ञामभवद्युद्धमेत-
 तत्र जातं वर्म शस्त्रं धनुश्च ।
 इन्द्रेणैतदस्युवधाय कर्म
 उत्पादितं वर्म शस्त्रं धनुश्च ॥ ३०
 तत्र पुण्यं दस्युवधेन लभ्यते
 सोऽयं दोषः कुरुभिस्तीव्ररूपः ।
 अधर्मज्ञैर्धर्ममबुध्यमानैः
 प्रादुर्भूतः सञ्जय साधु तन्न ॥ ३१
 तत्र राजा धृतराष्ट्रः सपुत्रो
 धर्म्यं हरेत्पाण्डवानामकस्मात् ।
 नावेक्षन्ते राजधर्मं पुराणं
 तदन्वयाः कुरवः सर्व एव ॥ ३२

शाम्यमेव शमः कार्यएवेति मन्यसे तर्हि धर्मतन्त्रं धर्मानुष्ठानं
 युद्धपक्षेऽस्ति उत अयुद्धपक्षे । तयोर्मध्ये यदेव वक्ष्यसि तथैव
 ते वाचं शृणोमि करिष्यामीत्यर्थः ॥ २१ ॥ स. क्षत्रियः ।
 अधीत्य प्राप्य ॥ २६ ॥ तस्मात् राज्ञः श्रेयान् प्रशस्ततरः
 अभिज्ञातः ज्ञानतः धर्मतन्त्रं यदि कश्चिदस्ति स तं युधिष्ठिरं प्रजानां
 कर्मणि षष्ठी । प्रजाः द्रष्टुं राज्यं प्राप्तुमित्यर्थः । अनुशिष्यन् अनु-
 शासितुमिच्छन् एतन्मनुक्तं धर्मजातं युधिष्ठिरेऽस्तीति बुध्येत् ।

नच तस्मिन्नसाधुः युधिष्ठिरेऽसाधुरधर्मो न चास्तीत्यपि बुध्येत्
 ॥ २९ ॥ परभूतौ परैश्वर्ये नृशंसश्चोरकल्पो राजा विधि-
 प्रकोपात् दैवप्रातिकूल्यात् गृध्येत् । ततो हेतो राज्ञा परस्परं
 युद्धं समभवत् । कर्म युद्धम् । वर्म कवचम् । शस्त्रं खड्गादि
 धनुश्चेति ॥ ३० ॥ कुरुभिर्निमित्तभूतैरयं दोषः वञ्चनारूपः
 प्रादुर्भूतः ॥ ३१ ॥ धर्म्यं धर्मादागतं पित्र्यं राज्यम् । तदन्वया-
 स्तदनुसारिणः ॥ ३२ ॥

स्तेनो हरेद्यत्र धनं हृदष्टः
 प्रसह्य वा यत्र हरेत दृष्टः ।
 उभौ गह्वौ भवतः सञ्जयैतौ
 किं वै पृथक्कं धृतराष्ट्रस्य पुत्रे ॥ ३३
 सोऽयं लोभान्मन्यते धर्ममेतं
 यमिच्छति क्रोधवशानुगामी ।
 भागः पुनः पाण्डवानां निविष्ट-
 स्तं नः कस्मादाददीरन्परे वै ॥ ३४
 अस्मिन्पदे युध्यतां नो वधोऽपि
 श्लाघ्यः पित्र्यं परराज्याद्विशिष्टम् ।
 एतान्धर्मान्कौरवाणां पुराणा-
 नाचक्षीथाः सञ्जय राजमध्ये ॥ ३५
 एते मदान्मृत्युवशाभिपन्नाः
 समानीता धार्तराष्ट्रेण मूढाः ।
 इदं पुनः कर्म पापीय एव
 सभामध्ये पश्य वृत्तं कुरूणाम् ॥ ३६
 प्रियां भार्यां द्रौपदीं पाण्डवानां
 यशस्विनीं शीलवृत्तोपपन्नाम् ।
 यदुपैक्षन्त कुरवो भीष्ममुख्याः
 कामानुगेनोपरुद्धां व्रजन्तीम् ॥ ३७
 तां चेत्तदा ते सकुमारवृद्धा
 अवारयिष्यन्कुरवः समेताः ।
 मम प्रियं धृतराष्ट्रोऽकरिष्यत्
 पुत्राणां च कृतमस्याभविष्यत् ॥ ३८
 दुःशासनः प्रातिलोम्यान्निनाय
 सभामध्ये श्वशुराणां च कृष्णाम् ।
 सा तत्र नीता करुणं व्यपेक्ष्य
 नान्यं क्षत्तुर्नाथमवाप किञ्चित् ॥ ३९
 कार्पण्यादेव सहितास्तत्र भूपा
 नाशक्रुवन्प्रतिवक्तुं सभायाम् ।

एकः क्षत्ता धर्म्यमर्थं ब्रुवाणो
 धर्मबुद्ध्या प्रत्युवाचाल्पबुद्धिम् ॥ ४०
 अबुद्ध्वा त्वं धर्ममेतं सभाया-
 मथेच्छसे पाण्डवस्योपदेष्टुम् ।
 कृष्णा त्वेतत्कर्म चकार शुद्धं
 सुदुष्करं तत्र सभां समेत्य ॥ ४१
 येन कृच्छ्रात्पाण्डवानुज्जहार
 तथाऽऽत्मानं नौरिव सागरौघात् ।
 यत्राब्रवीत्सूतपुत्रः सभायां
 कृष्णां स्थितां श्वशुराणां समीपे ॥ ४२
 न ते गतिर्विद्यते याज्ञसेनि
 प्रपद्येथा धार्तराष्ट्रस्य वेश्म ।
 पराजितास्ते पतयो न सन्ति
 पतिं चान्यं भामिनि त्वं वृणीष्व ॥ ४३
 यो बीभत्सोर्हृदये प्रोत आसी-
 दस्थि छिन्दन्मर्मघाती सुघोरः ।
 कर्णाच्छरो वाङ्मयस्तिग्मतेजाः
 प्रतिष्ठितो हृदये फाल्गुनस्य ॥ ४४
 कृष्णाजिनानि परिधित्समानान्
 दुःशासनः कडुकान्यभ्यभाषत् ।
 एते सर्वे षण्डतिला विनष्टाः
 क्षयं गता नरकं दीर्घकालम् ॥ ४५
 गान्धारराजः शकुनिर्निकृत्या
 यदब्रवीद्व्यूतकाले स पार्थम् ।
 पराजितो नकुलः किं तवास्ति
 कृष्णया त्वं दीव्य वै याज्ञसेन्या ।
 जानासि त्वं सञ्जय सर्वमेतत्
 द्यूते वाक्यं गर्ह्यमेवं यथोक्तम् ॥ ४६
 स्वयं त्वहं प्रार्थये तत्र गन्तुं
 समाधातुं कार्यमेतद्विपन्नम् ।

पृथक्कं स्तेनादन्यत्नम् ॥ ३३ ॥ एत छलेन राज्यापहारम् ।
 निविष्ट वनवासाद्द्वे राज्य ग्राह्यमिति कौरवेषु न्यासरूपेण
 स्थित त भाग न. अस्माक परे कस्मात् आददीरन् गृहीतवन्तः
 ॥ ३४ ॥ पदे पदनीये अवश्यग्राह्ये भागे निमित्ते ॥ ३५ ॥

कामानुगेन रजसा । उपरुद्धां गृहकर्म्मतो निरुद्धाम् ॥ ३७ ॥ प्रा-
 तिलोम्यात् अक्रमेण ॥ ३९ ॥ कार्पण्यात् दैन्यात् ॥ ४० ॥
 पाण्डवस्य धर्म उपदेष्टु इच्छसे ॥ ४१ ॥ विपन्न नष्ट समाधातुं
 समीकर्तुम् ॥ ४७ ॥

‘जानासि त्वं धार्तराष्ट्रस्य मोहं
 दुरात्मनः पापवशानुगस्य ॥’ ४७
 अहापयित्वा यदि पाण्डवार्थं
 शमं कुरूणामपि चेच्छकेयम् ।
 पुण्यं च मे स्याच्चरितं महोदयं
 मुच्येरंश्च कुरवो मृत्युपाशात् ॥ ४८
 अपि मे वाचं भाषमाणस्य काव्यां
 धर्मारामामर्थवतीमहिंसां ।
 अवेशेरन्धार्तराष्ट्राः समक्षं
 मां च प्राप्तं कुरवः पूजयेयुः ॥ ४९
 अतोऽन्यथा रथिना फाल्गुनेन
 भीमेन चैवाहवदंशितेन ।
 बलोत्सिक्तान्धार्तराष्ट्रांश्च विद्धि
 प्रदह्यमानान्कर्मणा स्वेन पापान् ॥ ५०
 पराजितान्पाण्डवेयांस्तु वाचो
 रौद्रा रुक्षा भाषते धार्तराष्ट्रः ।
 गदाहस्तो भीमसेनोऽग्रमचो
 दुर्योधनं स्मारयिता हि काले ॥ ५१
 सुयोधनो मन्युमयो महाद्रुमः
 स्कन्धः कर्णः शकुनिस्तस्य शाखाः ।
 दुःशासनः पुष्पफले समृद्धे
 मूलं राजा धृतराष्ट्रोऽमनीषी ॥ ५२

युधिष्ठिरो धर्ममयो महाद्रुमः
 स्कन्धोऽर्जुनो भीमसेनोऽस्य शाखाः ।
 माद्रीपुत्रौ पुष्पफले समृद्धे
 मूलं त्वहं ब्रह्म च ब्राह्मणाश्च ॥ ५३
 ‘वनं राजा धृतराष्ट्रः सपुत्रः
 सिंहा वने सञ्जय पाण्डवेयाः ।
 सिंहाभिगुप्तं न वनं विनश्येत्
 सिंहो न नश्येत् वनाभिगुप्तः ॥ ५४
 निर्वनो वध्यते सिंहो निःसिंहं वध्यते वनम् ।
 तस्मात्सिंहो वनं रक्षेद्वनं सिंहं च पालयेत् ॥’ ५५
 वनं राजा धृतराष्ट्रः वने व्याघ्राश्च पाण्डवाः ।
 मा वनं छिन्धि सव्याघ्रं व्याघ्रा नेशुर्वनं विना ॥
 निर्वनो वध्यते व्याघ्रो निर्व्याघ्रं छिद्यते वनम् ।
 तस्माद्व्याघ्रो वनं रक्षेद्वनं व्याघ्रं च पालयेत् ॥ ५६
 लताधर्मा धार्तराष्ट्राः सालाः सञ्जय पाण्डवाः ।
 न लता वर्धते जातु महाद्रुममनाश्रिता ॥ ५७
 स्थिताः शुश्रूषितुं पार्थाः स्थिता योद्धुमरिन्दमाः ।
 यत्कृत्यं धृतराष्ट्रस्य तत्करोतु नराधिपः ॥ ५८
 स्थिताः शमे महात्मानः पाण्डवा धर्मचारिणः ।
 योधाः समर्थास्तद्विद्वन्नाचक्षीथा यथातथम् ॥ ५९

॥ इति श्रीमन्महाभारते उद्योगपर्वणि सञ्जययानपर्वणि एकोनत्रिंशोऽध्यायः ॥ २९ ॥

त्रिंशोऽध्यायः ॥ ३० ॥

सञ्जयेन गमनाय युधिष्ठिराद्यामन्त्रणम् ॥ १ ॥ युधिष्ठिरेण सञ्जयं प्रति आभीष्मं आखञ्जकुब्जं सर्वेषु यथायोग्यं
 वन्दनादिपूर्वकं स्वस्य कुशलनिवेदनचोदनम् ॥ २ ॥ तथा दुर्योधनं प्रति सन्धिविग्रहान्यतरपक्षस्वीकरणाभ्यनुज्ञानकथनचो-
 दनम् ॥ ३ ॥

सञ्जय उवाच ।

आमन्त्रये त्वां नरदेवदेव
 गच्छाम्यहं पाण्डव स्वस्ति तेऽस्तु ।
 कच्चिन्न वाचा वृजिनं हि किञ्चि-
 दुच्चारितं मे मनसोऽभिपङ्गात् ॥ १

जनार्दनं भीमसेनार्जुनौ च
 माद्रीसुतौ सात्यकिं चेकितानम् ।
 आमन्त्र्य गच्छामि शिवं सुखं वः
 सौम्येन मां पश्यत चक्षुषा नृपाः ॥ २
 युधिष्ठिर उवाच ।

शकेय शक्तश्चेत्स्याम् ॥ ४८ ॥ काव्या शौकीम् ॥ ४९ ॥ रौद्रा
 मर्मच्छिदः । रुक्षा. नि.लेहा. । भाषते ब्रूतावसानेऽभाषत ॥ ५१ ॥

ब्रह्म वेद ॥ ५३ ॥ एकोनत्रिंशोऽध्यायः ॥ २९ ॥
 अभिपङ्गात् आवेशात् ॥ १ ॥

अनुज्ञातः सञ्जय स्वस्ति गच्छ
 न नः स्मरस्यप्रियं जातु विद्वन् ।
 विद्वन् त्वां ते च वयं च सर्वे
 शुद्धात्मानं मध्यगतं सभास्थम् ॥ ३
 आप्तो दूतः सञ्जय सुप्रियोऽसि
 कल्याणवाक् शीलवांस्तृप्तिमांश्च ।
 न मुह्येस्त्वं सञ्जय जातु मत्या
 न च क्रुद्ध्येरुच्यमानोऽपि तत्त्वम् ॥ ४
 न मर्मगां जातु वक्ताऽसि रूक्षां
 नोपश्रुतिं कटुकां नोत शुष्काम् ।
 धर्मारामामर्थवतीमहिंसा-
 मेतां वाचं तव जानीम स्मृत ॥ ५
 त्वमेव नः प्रियतमोऽसि दूत
 इहागच्छेद्विदुरो वा द्वितीयः ।
 अभीक्ष्णदृष्टोऽसि पुरातनस्त्वं
 धनञ्जयस्यात्मसमः सखाऽसि ॥ ६
 इतो गत्वा सञ्जय क्षिप्रमेव
 उपातिष्ठेथा ब्राह्मणान्ये तदर्हाः ।
 विशुद्धवीर्याश्चरणोपपन्नाः
 कुले जाताः सर्वधर्मोपपन्नाः ॥ ७
 स्वाध्यायिनो ब्राह्मणा भिक्षवश्च
 तपस्विनो ये च नित्या वनेषु ।
 अभिवाद्य तान्मद्वचनेन वृद्धां-
 स्तथैव तान्कुशलं तात पृच्छेः ॥ ८
 पुरोहितं धृतराष्ट्रस्य राज्ञ-
 स्तथाचार्यान्वृत्विजो ये च तस्य ।
 तांश्चैव त्वं सहितान्वै यथावत्
 सङ्गच्छेथाः कुशलेनैव स्मृत ॥ ९
 अश्रोत्रिया ये च वसन्ति वृद्धा
 मनस्विनः शीलबलोपपन्नाः ।

आशंसन्तोऽस्माकमनुस्मरन्तो
 यथाशक्ति धर्ममात्रां चरन्तः ॥ १०
 श्लाघस्व मां कुशलिनं स्म तेभ्यो
 ह्यनामयं तात पृच्छेर्जघन्यम् ।
 ये जीवन्ति व्यवहारेण राष्ट्रे
 पशून् ये पालयन्तो वसन्ति ।
 'कृषीवला बिभ्रति ये च लोकं
 तेषां सर्वेषां कुशलं स्म पृच्छेः ॥' ११
 आचार्य इष्टो नयगो विधेयो
 वेदानभीप्सन्ब्रह्मचर्यं चचार ।
 योऽस्त्रं चतुष्पात्पुनरेव चक्रे
 द्रोणः प्रसन्नोऽभिवाद्यस्त्वयासौ ॥ १२
 अधीतविद्यश्चरणोपपन्नो
 योऽस्त्रं चतुष्पात्पुनरेव चक्रे ।
 गन्धर्वपुत्रप्रतिमं तरस्विनं
 तमश्चत्थामानं कुशलं स्म पृच्छेः ॥ १३
 शारद्वतस्यावसथं स्म गत्वा
 महारथस्यात्मविदां वरस्य ।
 त्वं मामभीक्ष्णं परिकीर्तयन्वै
 कृपस्य पादौ सञ्जय पाणिना स्पृशेः १४
 यस्मिन्शौर्यमानृशंसं तपश्च
 प्रज्ञा शीलं श्रुतरूपे धृतिश्च ।
 पादौ गृहीत्वा कुरुसत्तमस्य
 भीष्मस्य मां तत्र निवेदयेथाः ॥ १५
 प्रज्ञाचक्षुर्यः प्रणैता कुरूणां
 बहुश्रुतो वृद्धसेवी मनीषी ।
 तस्मै राज्ञे स्थविरायाभिवाद्य
 आचक्षीथाः सञ्जय मामरोगम् ॥ १६
 ज्येष्ठः पुत्रो धृतराष्ट्रस्य मन्दो
 मूर्खः शठः सञ्जय पापशीलः ।

उपश्रुति वार्ताम् । रूक्षा मर्मगाम् । कटुका नीरसाम् ॥ ५ ॥
 चरण ब्रह्मचर्येणाध्ययनम् ॥ ७ ॥ अश्रोत्रियाः अत्रैवर्णिकाः
 शूद्रादयः । धर्ममात्रा धर्मलेश चरन्तः ॥ १० ॥ श्लाघस्व स्तुहि ।
 जघन्य पश्चात्तेभ्यस्तेषां अनामयं पृच्छेः । व्यवहारेण वाणिज्या-

दिना पालयन्त स्थानाधिकारिणः ॥ ११ ॥ चतुष्पात्
 मन्त्र उपचार प्रयोगः सहारथेति चत्वार पादा अस्येति
 अस्त्रम् ॥ १२ ॥ गन्धर्वेति सौन्दर्यं सगीतं च तस्मिन् द्यो-
 तितम् ॥ १३ ॥

यस्यापवादः पृथिवीं याति सर्वा
 सुयोधनं कुशलं तात पृच्छेः ॥ १७
 भ्राता कनीयानपि तस्य मन्द-
 स्तथाशीलः सञ्जय सोपि शश्वत् ।
 महेष्वासः शूरतमः कुरूणां
 दुःशासनः कुशलं तात वाच्यः ॥ १८
 यस्य कामो वर्तते नित्यमेव
 नान्यः शमाद्भारतानामिति स्म ।
 स बाह्लिकानामृषभो मनीषी
 पुनर्यथा माऽभिवदेत्प्रसन्नः ॥ १९
 'भूरिश्रवास्तात निपातयोधी
 महेष्वासो रथिनामुत्तमोऽग्न्यः ।
 गत्वा स्म तं मद्रचनेन ब्रूयाः
 शल्यं तथा मद्रचनात्प्रतीतः ॥ २०
 महेष्वासो रथिनामुत्तमोऽग्न्यः
 समः शलो रक्षिता पृष्ठमस्य ।
 हीनिषेवो देविता यो मताक्षः
 सत्यव्रतः पुरुमित्रो जयश्च ।
 ये प्रस्थानं तत्र मे नाभ्यनन्द-
 स्तेषां सर्वेषां कुशलं तात पृच्छेः ॥' २१
 गुणैरनेकैः प्रवरैश्च युक्तो
 विज्ञानवानैव च निष्ठुरो यः ।
 स्नेहादमर्षं सहते सदैव
 स सोमदत्तः पूजनीयो मतो मे ॥ २२
 अर्हत्तमः कुरुषु सौमदत्तिः
 स नो भ्राता संजय मत्सखा च ।
 महेष्वासो रथिनामुत्तमोऽर्हः
 सहामात्यः कुशलं तस्य पृच्छेः ॥ २३
 ये चैवान्ये कुरुमुख्या युवानः
 पुत्राः पौत्रा भ्रातरश्चैव ये नः ।
 यंयमेषां मन्यसे येन योग्यं
 तत्तत्प्रोच्यानामयं सूत वाच्याः ॥ २४

ये राजानः पाण्डवायोधनाय
 समानीता धार्तराष्ट्रेण केचित् ।
 वशातयः साल्वकाः केकयाश्च
 तथाम्वष्टा ये त्रिगर्ताश्च मुख्याः ॥ २५
 प्राच्योदीच्या दाक्षिण्यात्याश्च शूरा-
 स्तथा प्रतीच्याः पार्वतीयाश्च सर्वे ।
 अनुशंसाः शीलवृत्तोपपन्ना-
 स्तेषां सर्वेषां कुशलं सूत पृच्छेः ॥ २६
 हस्त्यारोहा रथिनः सादिनश्च
 पदातयश्चार्यसङ्घा महान्तः ।
 आख्याय मां कुशलिनं स्म नित्य-
 मनामयं परिपृच्छेः समग्रान् ॥ २७
 तथा राज्ञो ह्यर्थयुक्तानमात्यान्
 दौवारिकान्ये च सेनां नयन्ति ।
 आयव्ययं ये गणयन्ति नित्य-
 मर्थीश्च ये महतश्चिन्तयन्ति ॥ २८
 वृन्दारकं कुरुमध्येष्वमूढं
 महाप्रज्ञं सर्वधर्मोपपन्नम् ।
 न तस्य युद्धं रोचते वै कदाचि-
 द्वैश्यापुत्रं कुशलं तात पृच्छेः ॥ २९
 निकर्तने देवने योऽद्वितीय-
 श्छन्नोपधः साधुदेवी मताक्षः ।
 यो दुर्जयो देवरथेन सङ्घो
 स चित्रसेनः कुशलं तात वाच्यः ॥ ३०
 गान्धारराजः शकुनिः पार्वतीयो
 निकर्तने योऽद्वितीयोऽक्षदेवी ।
 मानं कुर्वन्धार्तराष्ट्रस्य सूत
 मिथ्याबुद्धेः कुशलं तात पृच्छेः ॥ ३१
 यः पाण्डवानेकरथेन वीरः
 समुत्सहत्यप्रधृष्यान्विजेतुम् ।
 यो मुह्यतां मोहयिताऽद्वितीयो
 वैकर्तनः कुशलं तस्य पृच्छेः ॥ ३२

स एव भक्तः स गुरुः स भर्ता
 स वै पिता स च माता सुहृच्च ।
 अगाधबुद्धिर्विदुरो दीर्घदर्शी
 स नो मन्त्री कुशलं तं स्म पृच्छेः ॥ ३३
 वृद्धाः स्त्रियो याश्च गुणोपपन्ना
 ज्ञायन्ते नः सञ्जय मातरस्ताः ।
 ताभिः सर्वाभिः सहिताभिः समेत्य
 स्त्रीभिः सवृद्धाभिरभिवादं वदेथाः ॥ ३४
 कश्चित्पुत्रा जीवपुत्राः सुसम्य-
 ग्वर्तन्ते वो वृत्तिमनुशंसरूपाः ।
 इति सोक्ता सञ्जय ब्रूहि पश्चा-
 दजातशत्रुः कुशली सपुत्रः ॥ ३५
 राज्ञो भार्याः सञ्जय वेत्थ तत्र
 तासां सर्वासां कुशलं तात पृच्छेः ।
 सुसंगुप्ताः सुरभयोऽनवद्याः
 कश्चिद्गृहानावसथाप्रमत्ताः ॥ ३६
 कश्चिद्वृत्तिं श्वशुरेषु भद्राः
 कल्याणीं वर्तध्वमनुशंसरूपाम् ।
 यथा च वः स्युः पतयोऽनुकूला-
 स्तथा वृत्तिमात्मनः स्थापयध्वम् ॥ ३७
 या नः स्नुषाः सञ्जय वेत्थ तत्र
 प्राप्ताः कुलेभ्यश्च गुणोपपन्नाः ।
 प्रजावत्यो ब्रूहि समेत्य ताश्च
 युधिष्ठिरो वोऽभ्यवदत्प्रसन्नः ॥ ३८
 कन्याः स्वजेथाः सद्नेषु सञ्जय
 अनामयं मद्वचनेन पृष्ट्वा ।
 कल्याणा वः सन्तु पतयोऽनुकूला
 यूयं पतीनां भवतानुकूलाः ॥ ३९
 अलङ्कृता वस्त्रवत्यः सुगन्धा
 अवीभत्साः सुखिता भोगवत्यः ।
 लघु यासां दर्शनं वाक्क लघ्वी
 वेशस्त्रियः कुशलं तात पृच्छेः ॥ ४०

दास्यः स्युर्या ये च दासाः कुरूणां
 तदाश्रया बहवः कुञ्जखञ्जाः ।
 आख्याय मां कुशलिनं स्म तेभ्यो-
 ऽप्यनामयं परिपृच्छेर्जघन्यम् ॥ ४१
 कश्चिद्वृत्तिं वर्तते वै पुराणीं
 कश्चिद्भोगान्धारतराष्ट्रो ददाति ।
 अङ्गहीनान्कृपणान्त्वामनान्वा
 यानानृशंस्याद्धारतराष्ट्रो विभर्ति ॥ ४२
 अन्धाश्च सर्वे बधिरास्तथैव
 हस्ताजीवा बहवो येऽत्र सन्ति ।
 आख्याय मां कुशलिनं स्म तेभ्यो-
 ऽप्यनामयं परिपृच्छेर्जघन्यम् ॥ ४३
 मा भैष्ट दुःखेन कुजीवितेन
 नूनं कृतं परलोकेषु पापम् ।
 निगृह्य शत्रून्सुहृदोऽनुगृह्य
 वासोभिरन्नेन च वो भरिष्ये ॥ ४४
 'न चाप्येतच्छक्यमेकेन वक्तुं
 नानादेशा बहवो जातिसङ्घाः ।
 विप्रोषितो बालवद्ब्रष्टुमिच्छ-
 न्नमस्येऽहं सञ्जय भैमसेनान् ।
 ते मे यथा वाचमिमां यथोक्तां
 त्वयोच्यमानां शृणुयुस्तथा कुरु ॥' ४५
 सन्त्येव मे ब्राह्मणेभ्यः कृतानि
 भावीन्यथो नो वत वर्तयन्ति ।
 तान्पश्यामि युक्तरूपांस्तथैव
 तामेव सिद्धिं श्रावयेथा नृपं तम् ॥ ४६
 ये चानाथा दुर्बलाः सर्वकाल-
 मात्मन्येव प्रयतन्तेऽथ मूढाः ।
 तांश्चापि त्वं कृपणान्सर्वथैव
 ह्यसद्वाक्यात्कुशलं तात पृच्छेः ॥ ४७
 ये चाप्यन्ये संश्रिता धार्तराष्ट्रा-
 न्नानादिग्भ्योऽभ्यागताः सूतपुत्र ।

लघु शीघ्रहारि । वेशस्त्रियो वेश्या ॥ ४० ॥ शत्रून् धार्तराष्ट्रान्
 निगृह्य वः युष्मान् भरिष्ये पोषयिष्ये इति ब्रूया इति शेष
 ॥ ४४ ॥ मे मया कृतानि वत्सरदेयानि नो वर्तयन्ति न चालयन्ति ।

त्वदीया अधिकारिण तान्यह यथा यथावत्पश्यामि तथैव तां
 सिद्धिं त्वदत्त सन्यक् परिपालयामीति दूतद्वारा मां श्रावयेथा
 इति त नृप दुर्योधन ब्रूहीति शेषः ॥ ४६ ॥ आत्मन्येव प्रयतन्ते

दृष्ट्वा तांश्चैवार्हतश्चापि सर्वा-
 न्संपृच्छेथाः कुशलं चाव्ययं च ॥ ४८
 एवं सर्वानागताभ्यागतांश्च
 राज्ञो दूतान्सर्वदिग्भ्योभ्युपेतान् ।
 पृष्ट्वा सर्वान्कुशलं तांश्च सूत
 पश्चादहं कुशली तेषु वाच्यः ॥ ४९
 न हीदृशाः सन्त्यपरे पृथिव्यां
 ये योधका धार्तराष्ट्रेण लब्धाः ।
 धर्मस्तु नित्यो मम धर्म एव
 महाबलः शत्रुनिवर्हणाय ॥ ५०

इदं पुनर्वचनं धार्तराष्ट्रं
 सुयोधनं सञ्जय श्रावयेथाः ।
 यस्ते शरीरे हृदयं दुनोति
 कामः कुरुनसपत्नोऽनुशिष्याम् ॥ ५१
 न विद्यते युक्तिरेतस्य काचि-
 न्नैवं विधास्यामि यथा प्रियं ते ।
 ददस्व वा शक्रपुरीं ममैव
 युध्यस्व वा भारतमुख्यवीर ॥ ५२

॥ इति श्रीमन्महाभारते उद्योगपर्वणि सञ्जययानपर्वणि त्रिंशोऽध्यायः ॥ ३० ॥

एकत्रिंशोऽध्यायः ॥ ३१ ॥

युधिष्ठिरेण सञ्जयं प्रति धृतराष्ट्रभीष्मयोरभिवादनपूर्वकं सन्धिकरणविज्ञापननिवेदनचोदनम् ॥ १ ॥ तथा दुर्योधनं प्रति तत्कृतानयोपेक्षणकथनपूर्वकं ग्रामपञ्चकदानेन सन्धिकरणसन्देशः ॥ २ ॥

युधिष्ठिर उवाच ।
 उत सन्तमसन्तं वा बालं वृद्धं च सञ्जय ।
 उताबलं बलीयांसं धाता प्रकुरुते वशे ॥ १
 उत बालाय पाण्डित्यं पण्डितायोत बालताम् ।
 ददाति सर्वमीशानः पुरस्ताच्छुक्रमुच्चरन् ॥ २
 बलं जिज्ञासमानस्य आचक्षीथा यथातथम् ।
 अथ मन्त्रं मन्त्रयित्वा याथातथ्येन हृष्टवत् ॥ ३
 गावल्गणे कुरुङ्गत्वा धृतराष्ट्रं महाबलम् ।
 अभिवाद्योपसंगृह्य ततः पृच्छेरनामयम् ॥ ४
 ब्रूयाश्चैनं त्वमासीनं कुरुभिः परिवारितम् ।
 तवैव राजन्वीर्येण सुखं जीवन्ति पाण्डवाः ॥ ५
 तव प्रसादाद्बालास्ते प्राप्ता राज्यमरिन्दम ।
 राज्ये तान्स्थापयित्वाऽग्रे नोपेक्षस्व विनश्यतः ६
 सर्वमप्येतदेकस्य नालं सञ्जय कस्यचित् ।
 तात संहत्य जीवामो द्विषतां मा वशं गमः ॥ ७

न तु कर्तुं शक्नुवन्ति ॥ ४७ ॥ नित्यं अविनाशिफलः ॥ ५० ॥
 युक्तिः संभावना एतस्यार्थस्य न विद्यते । शक्रपुरी इन्द्रप्रस्थम्
 ॥ ५२ ॥ त्रिंशोऽध्यायः ॥ ३० ॥

सन्त साधुम् । असन्त दुष्टम् । धाता ईश्वरः ॥ १ ॥ शुक्र

तथा भीष्मं शान्तनवं भारतानां पितामहम् ।
 शिरसाऽभिवदेथास्त्वं मम नाम प्रकीर्तयन् ॥ ८
 अभिवाद्य च वक्तव्यस्ततोऽस्माकं पितामहः ।
 भवता शन्तनोर्वंशो निमग्नः पुनरुद्धृतः ॥ ९
 स त्वं कुरु तथा तात स्वमतेन पितामह ।
 यथा जीवन्ति ते पौत्राः प्रीतिमन्तः परस्परम् १०
 तथैव विदुरं ब्रूयाः कुरूणां मन्त्रधारिणम् ।
 अयुद्धं सौम्य भाषस्व हितकामो युधिष्ठिरे ॥ ११
 अथ दुर्योधनं ब्रूया राजपुत्रममर्षणम् ।
 मध्ये कुरूणामासीनमनुनीय पुनःपुनः ॥ १२
 अपापां यदुपैक्षस्त्वं कृष्णामेतां सभागताम् ।
 तदुःखमतितीक्ष्णं मा वधीष्म कुरुनिति ॥ १३
 एवं पूर्वापरान्केशानतितीक्ष्णन्त पाण्डवाः ।
 बलीयांसोऽपि सन्तो यत्तत्सर्वं कुरवो विदुः ॥ १४
 यन्नः प्रव्राजयेः सौम्य अजिनैः प्रतिवासितान् ।

बीजभूत प्राचीन कर्म उच्चरन् उद्दीपयन् ॥ २ ॥ सर्वं ब्रह्मा-
 ण्डम् । संहत्य एकीभूय ॥ ७ ॥ अतितीक्ष्णं शान्तवन्तो वयम् ।
 तत्र हेतुः मा वधीष्मेति ॥ १३ ॥

तदुःखमतिक्षाम मा वधीष्म कुरुनिति ॥ १५
 यत्कुन्तीं समतिक्रम्य कृष्णां केशेष्वधर्षयत् ।
 दुःशासनस्तेऽनुमते तच्चास्माभिरुपेक्षितम् ॥ १६
 अथोचितं स्वकं भागं लभेमहि परन्तप ।
 निवर्तय परद्रव्यादुद्धिं गृद्धां नरर्षभ ॥ १७
 शान्तिरेवं भवेद्राजन्प्रीतिश्चैव परस्परम् ।
 राज्यैकदेशमपि नः प्रयच्छ शममिच्छताम् ॥ १८
 अविस्थलं वृकस्थलं माकन्दीं वारणावतम् ।
 अवसानं भवत्त्र किञ्चिदेकं च पञ्चमम् ॥ १९

भ्रातृणां देहि पञ्चानां पञ्च ग्रामान्सुयोधन ।
 शान्तिर्नोस्तु महाप्राज्ञ ज्ञातिभिः सह सञ्जय २०
 भ्राता भ्रातरमन्वेतु पिता पुत्रेण युज्यताम् ।
 सयमानाः समायान्तु पाञ्चालाः कुरुभिः सह २१
 अक्षतान्कुरु पाञ्चालान्पश्येमिति कामये ।
 सर्वे सुमनसस्तात शाम्याम भरतर्षभ ॥ २२
 अलमेव शमायास्मि तथा युद्धाय सञ्जय ।
 धर्मार्थयोरलं चाहं मृदवे दारुणाय च ॥ २३

॥ इति श्रीमन्महाभारते उद्योगपर्वणि सञ्जययानपर्वणि एकत्रिंशोऽध्यायः ॥ ३१ ॥

द्वात्रिंशोऽध्यायः ॥ ३२ ॥

पाण्डवानुज्ञातेन सञ्जयेन रात्रौ धृतराष्ट्रमुपगम्य अभिवादनपूर्वकं युधिष्ठिरकृतकुशलप्रश्नादिकथनम् ॥ १ ॥ तथा धृतराष्ट्रं विगर्ह्य युधिष्ठिरवचनस्य श्रवणकथनपूर्वकं स्वभवनगमनम् ॥ २ ॥

वैशंपायन उवाच ।

‘धर्मराजस्य वचनं श्रुत्वा पार्थो धनञ्जयः ।
 उवाच सञ्जयं तत्र वासुदेवस्य शृण्वतः ॥ १
 पितामहं शान्तनवं धृतराष्ट्रं च सञ्जय ।
 द्रोणं सपुत्रं शल्यं च महाराजं च बाह्लिकम् ॥ २
 विकर्णं सोमदत्तं च शकुनिं चैव सौबलम् ।
 विविंशतिं चित्रसेनं जयत्सेनं च सञ्जय ।
 भगदत्तं तथा चैव शूरं रणकृतां वरम् ॥ ३
 ये चाप्यन्ये कुरवस्तत्र सन्ति
 राजानश्चेद्भूमिपालाः समेताः ।
 युयुत्सवः सैन्धवाः पार्थिवाश्च
 समानीता धार्तराष्ट्रेण सूत ॥ ४
 यथान्यायं कुशलं वन्दनं च
 समागमे मद्बचनेन वाच्याः ।
 ततो ब्रूयाः सञ्जय राजमध्ये
 दुर्योधनं पापकृतां प्रधानम् ॥ ५
 एवं प्रतिष्ठाप्य धनञ्जयस्तं
 ततोऽर्थवद्भर्मवच्चापि पार्थः ।

उवाच वाक्यं स्वजनप्रहर्षं

वित्रासनं धृतराष्ट्रात्मजानाम् ॥ ६
 अर्जुनेन समादिष्टस्तथेत्युक्त्वा तु सञ्जयः ।
 पार्थानामब्रूयामास केशवं च यशस्विनम् ॥ ७
 अनुज्ञातः पाण्डवेन प्रययौ सञ्जयस्तदा ।
 शासनं धृतराष्ट्रस्य सर्वं कृत्वा महात्मनः ॥ ८
 ‘तदा तु सञ्जयः क्षिप्रमेकाहेन परन्तपः ।
 याति स हास्तिनपुरं निशाकाले परन्तप ॥’ ९
 संप्राप्य हास्तिनपुरं शीघ्रमश्वैर्महाजवैः ।
 अन्तःपुरं समास्थाय द्वाःस्थं वचनमब्रवीत् ॥ १०
 आचक्ष्व धृतराष्ट्राय द्वाःस्थ मां समुपागतम् ।
 सकाशात्पाण्डुपुत्राणां सञ्जयं माचिरं कृथाः ॥ ११
 जागर्ति चेदभिवदेस्त्वं हि द्वाःस्थ
 प्रविशेयं विदितो भूमिपस्य ।
 निवेद्यमत्रात्ययिकं हि मेऽस्ति
 द्वाःस्थोऽथ श्रुत्वा नृपतिं जगाद ॥ १२
 द्वाःस्थ उवाच ।

गृद्धा लुब्धाम् ॥ १७ ॥ अवसानं वसतिस्थानम् ॥ १९ ॥

एकत्रिंशोऽध्यायः ॥ ३१ ॥

उद्यो० ७

अनुज्ञातः गच्छेत्युक्तः ॥ ८ ॥ आत्ययिक आवश्यकम् ॥ १२ ॥

सञ्जयोऽयं भूमिपते नमस्ते
 दिदृक्षया द्वारमुपागतस्ते ।
 प्राप्तो दूतः पाण्डवानां सकाशात्
 प्रशाधि राजन्किमयं करोतु ॥ १३
 धृतराष्ट्र उवाच ।
 आचक्ष्व मां कुशलिनं कल्पमसौ
 प्रवेक्ष्यतां स्वागतं सञ्जयाय ।
 न चाहमेतस्य भवाम्यकल्पः
 स मे कस्माद्धारि तिष्ठेच्च सक्तः ॥ १४
 वैशंपायन उवाच ।
 ततः प्रविश्यानुमते नृपस्य
 महद्वेश्म प्राज्ञशूरार्यगुप्तम् ।
 सिंहासनस्थं पार्थिवमाससाद
 वैचित्रवीर्यं प्राञ्जलिः स्रुतपुत्रः ॥ १५
 संजय उवाच ।
 सञ्जयोऽहं भूमिपते नमस्ते
 प्राप्तोऽस्मि गत्वा नरदेव पाण्डवान् ।
 अभिवाद्य त्वां पाण्डुपुत्रो मनस्वी
 युधिष्ठिरः कुशलं चान्वपृच्छत् ॥ १६
 स ते पुत्रान्पृच्छति प्रीयमाणः
 कश्चित्पुत्रैः प्रीयसे नमृभिश्च ।
 तथा सुहृद्भिः सचिवैश्च राजन्
 ये चापि त्वामुपजीवन्ति तैश्च ॥ १७
 धृतराष्ट्र उवाच ।
 अभिनन्द्य त्वां तात वदामि सञ्जय
 अजातशत्रुं च सुखेन पार्थम् ।
 कश्चित्स राजा कुशली सपुत्रः
 सहामात्यः सानुजः कौरवाणाम् ॥ १८

कल्प दृढम् । अकल्प दर्शने असमर्थ । सक्त निरुद्धः ॥ १४ ॥
 प्राज्ञा, शूरा आर्या साधवश्च तैर्गुप्तम् ॥ १५ ॥ नमृभि
 पुत्रस्य पुत्रैः ॥ १७ ॥ अजातशत्रु सुखेन अभिनन्द्य त्वा प्रति
 वदामि ॥ १८ ॥ ते तव अग्रे यत् त्वम आत्मन राज्यधनादिक
 अभूत् तत् बुभूषते प्राप्तुमिच्छति । निर्णिक्तौ दोषमलहीनौ
 धर्माभौ करोतीति स तथा । मनस्वी उदार । दृष्टिमान्
 कान्तदर्शी ॥ १९ ॥ परो मुख्यः । आनृशस्य दया तत्
 रोपऽमुख्य वित्तचयात् जात इति शेषः । वित्तसाधयः यज्ञदा-

सञ्जय उवाच ।
 सहामात्यः कुशली पाण्डुपुत्रो
 बुभूषते यच्च तेऽग्रे त्वमनोऽभूत् ।
 निर्णिक्तधर्मार्थकरो मनस्वी
 बहुश्रुतो दृष्टिमान्शीलवांश्च ॥ १९
 परो धर्मः पाण्डवस्यानृशस्य
 धर्मः परो वित्तचयान्मतोऽस्य ।
 सुखप्रियेऽधर्महीनेऽनपार्थे
 नु रुध्यते भारत तस्य बुद्धिः ॥ २०
 परप्रयुक्तः पुरुषो विचेष्टते
 सूत्रग्रोता दारुमयीव योषा ।
 इमं दृष्ट्वा नियमं पाण्डवस्य
 मन्ये परं कर्म दैवं मनुष्यात् ॥ २१
 इमं च दृष्ट्वा तव कर्म दोषं
 पापोदर्कं घोरमवर्णरूपम् ।
 यावत्परः कामयतेऽतिवेलं
 तावन्नरोऽयं लभते प्रशंसाम् ॥ २२
 अजातशत्रुस्तु विहाय पापं
 जीर्णं त्वचं सर्प इवासमर्थाम् ।
 विरोचते ह्यार्यवृत्तेन वीरो
 युधिष्ठिरस्त्वयि पापं विसृज्य ॥ २३
 हन्तात्मनः कर्म निबोध राजन्
 धर्मार्थयुक्तादार्यवृत्तादपेतम् ।
 उपक्रोशं चेह गतोऽसि राजन्
 भूयश्च पापं प्रसजेदमुत्र ॥ २४
 स त्वमर्थं संशयितं विना तै-
 राशंससे पुत्रवशानुगोऽस्य ।

नादि । किंच तस्य बुद्धिः अनपार्थे न अपार्थे निष्प्रयोजने
 सप्रयोजने सुखप्रिये । सधिरार्थः । नु निश्चित । रुध्यते अनु-
 रुध्यते । अन्नादिज देहपुष्टिसुख पुत्रादि प्रिय च स परोपकारा-
 र्थमेवानुरुध्यते न कामकारेणेत्यर्थः ॥ २० ॥ परेण ईश्वरेण
 प्रयुक्तः । नियम निग्रह मनुष्यात् मनुष्यकारात् दैव ऐश्वर्य कर्म
 परं श्रेष्ठ मन्ये ॥ २१ ॥ अवर्णरूप अवर्णीयरूप अवाच्यमि-
 त्यर्थः । यावत्पर उत्कृष्ट शत्रु कामयते तिष्ठत्वय कचित्काल-
 मितीच्छति तावदपरो नरः प्रशंसा लभते ॥ २२ ॥ तैर्विना

अधर्मशब्दश्च महान्पृथिव्यां
 नेदं कर्म त्वत्समं भारताय्य ॥ २५
 हीनप्रज्ञो दौष्कुलेयो नृशंसो
 दीर्घं वैरी क्षत्रविद्यास्वधीरः ।
 एवंधर्मानापदः संश्रयेयु-
 र्हीनवीर्यो यश्च भवेदशिष्टः ॥ २६
 कुले जातो बलवान्यो यशस्वी
 बहुश्रुतः सुखजीवी यतात्मा ।
 धर्माधर्मौ ग्रथितौ यो विभर्ति
 स ह्यस्य दिष्टस्य वशादुपैति ॥ २७
 कथं हि मन्त्राग्र्यधरो मनीषी
 धर्मार्थयोरापदि संप्रणेता ।
 एवमुक्तः सर्वमत्रैरहीनो
 नरो नृशंसं कर्म कुर्यादमूढः ॥ २८
 तव ह्यमी मन्त्रविदः समेत्य
 समासते कर्मसु नित्ययुक्ताः ।
 तेषामयं बलवान्निश्चयश्च
 कुरुक्षये नियमेनोदपादि ॥ २९
 अकालिकं कुरवो नाभविष्यन्
 पापेन चेत्पापमजातशत्रुः ।

इच्छेज्जातु त्वयि पापं विसृज्य
 निन्दा चेयं तव लोकेऽभविष्यत् ॥ ३०
 किमन्यत्र विषयादीश्वराणां
 यत्र पार्थः परलोकं स द्रष्टुम् ।
 अत्यक्रामत्स तथा संमतः स्या-
 न्न संशयो नास्ति मनुष्यकारः ॥ ३१
 एतान्गुणान्कर्मकृतानवेक्ष्य
 भावाभावौ वर्तमानावनित्यौ ।
 बलिर्हि राजा पारमविन्दमानो
 नान्यत्कालात्कारणं तत्र मेने ॥ ३२
 चक्षुःश्रोत्रे नासिका त्वक् च जिह्वा
 ज्ञानस्यैतान्यायतनानि जन्तोः ।
 तानि प्रीतान्येव तृष्णाक्षयान्ते
 तान्यव्यथो दुःखहीनः प्रणुद्यात् ॥ ३३
 नत्वेव मन्ये पुरुषस्य कर्म
 संवर्तते सुप्रयुक्तं यथावत् ।
 मातुः पितुः कर्मणाभिप्रसूतः
 संवर्धते विधिवद्भोजनेन ॥ ३४
 प्रियाप्रिये सुखदुःखे च राज-
 निन्दाप्रशंसे च भजन्त एव ।

एकाकिना सशयितं दुर्लभमपि आशससे प्राप्तुम् । अस्य तव महान् पृथिव्या अधर्मशब्दोऽकीर्तिर्भवेत् । त्वत्समं तव युक्तम् ॥ २५ ॥ एवधर्मान् ईदृशधर्मयुक्तान् पुरुषान् ॥ २६ ॥ सहि स एव दिष्टस्य वशात् भाग्यवशात् अस्य कुलेजातत्वादियुगजातस्य । कर्मणि षष्ठी । इदं गुणषट्कमुपैति प्राप्नोति । त्वं तु कुले जातोपि केवलं अनृतोपजीवित्वात् गुणान्तरहीनोऽस्तीति भावः ॥ २७ ॥ मन्त्र एव अग्र्यं श्रेष्ठो येषां ते मन्त्राग्र्या भीष्मादयः तेषां धरो धर्ता । तैरेव उक्तरीत्या ब्रूत मा कुर्वित्युक्तं कथं नृशंसं कर्म पाण्डवप्रव्राजं कुर्यान्न कथमपीत्यर्थः ॥ २८ ॥ अमी कर्णादयः । तेषां कुरुक्षये कुरुक्षयनिमित्तं अयं राज्यं न देयमिति निश्चयः नियमेन उदपादि उत्पन्नः ॥ २९ ॥ अकालिकं अकस्मादेव कुरवो नाभविष्यन् नष्टा स्युः । तव पापेन कर्मणा प्रेरितोऽजातशत्रुः त्वयि पापं इच्छेत् । नन्वेव तर्हि तस्य गोत्रवददोषः स्यादित्याशङ्क्याह त्वय्यिति । स्वनाशहेतुः अधर्मं कुर्वति त्वयि चोरे इव पापं विसृज्य राजा निष्पापोऽनिन्द्यश्च स्यादित्यर्थः ॥ ३० ॥ ईश्वराणां देवानां विषयादन्यत्र किम् । सर्वं देवाधीनमित्यर्थः । यत्र यतः

पार्थोऽर्जुन परलोकं द्रष्टुं अत्यक्रामत् । इमं लोकं सशरीरं एव त्यक्तवान् । स तादृशं नारदादिवदुभयलोकसंचारयोग्यत्वेन साधूनां संमतोऽपि यदि तथा वनवासेन क्लेशसहं स्यात् तदा मनुष्यकारो नास्तीत्यस्मिन्नर्थे सशयो न ॥ ३१ ॥ एतानि । एतान् शौर्यादीन् गुणान् कर्मकृतान्कर्मानुसारेण वृद्धिहासयुक्तान् अवेक्ष्य अतएव भावाभावौ ऐश्वर्यानेश्वर्ये अनित्यौ आगमापायिनौ च अवेक्ष्य बलिराजा पूर्वपूर्वकर्मकारणपारं अन्तः अविन्दमानं सन् कालात् ईश्वरादन्यत्कारणं अभ्युदयादिहेतुरन्यात्किञ्चिन्नास्तीति मेने ॥ ३२ ॥ अतः सर्वस्य देवायत्तत्वात् तृष्णाक्षयेणैव इन्द्रियप्रीतिः संपादनीया ननु नानायत्नसाध्यतत्तद्विषयसमर्पणेनेत्याह चक्षुरिति । ननु स्वस्वविषयाभासे तेषां कथं प्रीतिः स्यादित्याशङ्क्य तानि निरोध्यान्वेवेत्याह तानीति । अव्ययं लाभालाभादौ वैषम्यहीनं प्रणुद्यात् स्वस्वगोचरेभ्यो निवर्तयेत् ॥ ३३ ॥ एतद्भूयति न विवर्तते । एव प्राप्ते सति अन्ये आहुः । तदेवाह पुरुषस्येति । यतः सत्यं फलवत् वर्तते । तदेवाह मातुरिति । कर्माभावे जन्मशुद्धौ न स्यातामित्यर्थः ॥ ३४ ॥

परस्त्वेनं गर्हयतेऽपराधे
 प्रशंसते साधुवृत्तं तमेव ॥ ३५
 स त्वां गर्हे भारतानां विरोधा-
 दन्तो नूनं भविताऽयं प्रजानाम् ।
 नोचेदिदं तव कर्मापराधात्
 कुरुन्दहेत्कृष्णवर्त्मैव कक्षम् ॥ ३६
 त्वमेवैको जातु पुत्रस्य राजन्
 वशं गत्वा सर्वलोके नेरन्द्र ।
 कामात्मनः श्लाघनो द्यूतकाले
 नागाः शमं पश्य विपाकमस्य ॥ ३७
 अनाप्तानां सङ्ग्रहाच्चं नेरन्द्र
 तथाऽऽप्तानां निग्रहाच्चैव राजन् ।

भूमिं स्फीतां दुर्बलत्वादनन्ता-
 मशक्तस्त्वं रक्षितुं कौरवेय ॥ ३८
 अनुज्ञातो रथवेगावधूतः
 श्रान्तोऽभिपद्ये शयनं नृसिंह ।
 प्रातः श्रोतारः कुरवः सभाया-
 मजातशत्रोर्वचनं समेताः ॥ ३९
 धृतराष्ट्र उवाच ।
 अनुज्ञातोऽस्यावसथं परेहि
 प्रपद्यस्व शयनं मृतपुत्र ।
 प्रातः श्रोतारः कुरवः सभाया-
 मजातशत्रोर्वचनं त्वयोक्तम् ॥ ४०

॥ इति श्रीमन्महाभारते उद्योगपर्वणि सञ्जययानपर्वणि द्वात्रिंशोऽध्यायः ॥ ३२ ॥

॥ समाप्तं चेदं सञ्जययानपर्व ॥

(अतः परं प्रजागरपर्व ॥ ३ ॥)

त्रयस्त्रिंशोऽध्यायः ॥ ३३ ॥

धृतराष्ट्रेण राज्ञौ विदुरानयनम् ॥ १ ॥ चिन्तया प्रजागरंगतेन धृतराष्ट्रेण दुर्योधनादिसुखोपायग्रन्थे विदुरेण नीतिकथन-
 पूर्वकं पाण्डवेभ्यो राज्यदानस्य तदुपायत्वकथनम् ॥ २ ॥

वैशंपायन उवाच ।
 द्वाःस्थं ग्राह महाप्राज्ञो धृतराष्ट्रो महीपतिः ।
 विदुरं द्रष्टुमिच्छामि तमिहानय मा चिरम् ॥ १
 प्रहितो धृतराष्ट्रेण दूतः क्षत्तारमब्रवीत् ।
 ईश्वरस्त्वां महाराजो महाप्राज्ञं दिदृक्षति ॥ २
 एवमुक्तस्तु विदुरः प्राप्य राजनिवेशनम् ।
 अब्रवीद्धृतराष्ट्राय द्वाःस्थं मां प्रतिवेदय ॥ ३
 द्वाःस्थ उवाच ।

किंच नोचेदिति । इदं मया उच्यमानं कर्म पाण्डवेभ्यो
 राज्याश्रयदानात्मकं तव नोचेत् समतमिति शेषः । तर्हि
 तवापराधात् कृष्णवर्त्मामि कक्षं यथा दहति एव कृष्ण-
 वर्त्मा कृष्ण एव मार्ग इव सुखप्रापको यस्य स कृष्णव-
 र्त्माऽर्जुनः कुरुन् दहेदित्यावृत्त्या योज्यम् ॥ ३६ ॥ श्लाघन
 आत्मानं कृतार्थं मन्वानं । नागाः न गतवानस्ति ॥ ३७ ॥

विदुरोऽयमनुप्राप्तो राजेन्द्र तव शासनात् ।
 द्रष्टुमिच्छति ते पादौ किं करोतु प्रशाधि माम् ॥ ४
 धृतराष्ट्र उवाच ।
 प्रवेशय महाप्राज्ञं विदुरं दीर्घदर्शिनम् ।
 अहं हि विदुरस्यास्य नाकल्पो जातु दर्शने ॥ ५
 द्वाःस्थ उवाच ।
 प्रविशान्तःपुरं क्षत्तर्महाराजस्य धीमतः ।
 न हि ते दर्शनेऽकल्पो जातु राजाऽब्रवीद्धि माम् ॥ ६

अनाप्तानां कर्णादीनाम् । आप्तानां विदुरादीनाम् । निग्रहात्
 दूरीकरणम् ॥ ३८ ॥ अवधूतस्तिरस्कृतः । अतएव श्रान्तः ।
 प्रपद्ये प्राप्नुयाम् ॥ ३९ ॥ आवसथं गृहम् । परेहि गच्छ ।
 प्रपद्यस्व सेवस्व ॥ ४० ॥ द्वात्रिंशोऽध्यायः ॥ ३२ ॥
 अकल्पो न कितु कल्पः समर्थ एव । सर्वदा विदुरसं दर्शनं
 मम अप्रत्याख्येयमित्यर्थः ॥ ५ ॥

वैशंपायन उवाच ।

ततः प्रविश्य विदुरो धृतराष्ट्रनिवेशनम् ।

अब्रवीत्प्राञ्जलिर्वाक्यं चिन्तयानं नराधिपम् ॥७॥

विदुरोऽहं महाप्राज्ञ संप्राप्तस्तव शासनात् ।

यदि किञ्चन कर्तव्यमयमस्मि प्रशाधि माम् ॥८॥

धृतराष्ट्र उवाच ।

सञ्जयो विदुर प्राप्तो गर्हयित्वा च मां गतः ।

अजातशत्रोः श्वो वाक्यं सभामध्ये स वक्ष्यति ९

तस्याद्य कुरूवीरस्य न विज्ञातं वचो मया ।

तन्मे दहति गात्राणि तदकार्षीत्प्रजागरम् ॥ १० ॥

जाग्रतो दह्यमानस्य श्रेयो यदनुपश्यसि ।

तद्ब्रूहि त्वं हि नस्तात धर्मार्थकुशलो ह्यसि ॥११॥

यतः प्राप्तः सञ्जयः पाण्डवेभ्यो

न मे यथावन्मनसः प्रशान्तिः ।

सर्वेन्द्रियाण्यप्रकृतिं गतानि

किं वक्ष्यतीत्येव मेऽद्य प्रचिन्ता ॥ १२ ॥

‘तन्मे ब्रूहि विदुर त्वं यथाव-

न्मनीषितं सर्वमजातशत्रोः ।

यथा च नस्तात हितं भवेच्च

प्रजाश्च सर्वाः सुखिता भवेयुः ॥’ १३ ॥

विदुर उवाच ।

अभियुक्तं बलवता दुर्बलं हीनसाधनम् ।

हृतस्वं कामिनं चोरमाविशन्ति प्रजागराः ॥ १४ ॥

कच्चिदेतैर्महादोषैर्न स्पृष्टोऽसि नराधिप ।

कच्चिच्च परवित्तेषु गृह्यन्न परितप्यसे ॥ १५ ॥

धृतराष्ट्र उवाच ।

श्रोतुमिच्छामि ते धर्म्यं परं नैश्रेयसं वचः ।

अस्मिन् राजर्षिवंशे हि त्वमेकः प्राज्ञसंमतः ॥ १६ ॥

विदुर उवाच ।

राजा लक्षणसंपन्नस्त्रैलोक्यस्याधिपो भवेत् ।

प्रेष्यस्ते प्रेषितश्चैव धृतराष्ट्र युधिष्ठिरः ॥ १७ ॥

विपरीततरश्च त्वं भागधेये न संमतः ।

अर्चिषां प्रक्षयाच्चैव धर्मात्मा धर्मकोविदः ॥ १८ ॥

आनुशंस्यादनुक्रोशाद्दर्मात्सत्यात्पराक्रमात् ।

गुरुत्वाच्चयि संप्रेक्ष्य बहून्केशांस्तितिक्षते ॥ १९ ॥

दुर्योधने सौबले च कर्णे दुःशासने तथा ।

एतेष्वैश्वर्यमाधाय कथं त्वं भूतिमिच्छसि ॥ २० ॥

आत्मज्ञानं समारम्भस्तितिक्षा धर्मनित्यता ।

यमर्थान्नापकर्षन्ति स वै पण्डित उच्यते ॥ २१ ॥

‘एकस्माद्ब्रूयाद्यज्ञपात्राणि राज-

न्सुक्क द्रोणी पेठनीपीडने च ।

एतस्माद्राजन्ब्रुवतो मे निबोध

एकस्माद्वै जायतेऽसच्च सच्च ॥ २२ ॥

निषेवते प्रशस्तानि निन्दितानि न सेवते ।

अनास्तिकः श्रद्धावान् एतत्पण्डितलक्षणम् ॥ २३ ॥

क्रोधो हर्षश्च दर्पश्च ह्रीः स्तम्भो मान्यमानिता ।

यमर्थान्नापकर्षन्ति स वै पण्डित उच्यते ॥ २४ ॥

यस्य कृत्यं न जानन्ति मन्त्रं वा मन्त्रितं परे ।

कृतमेवास्य जानन्ति स वै पण्डित उच्यते ॥ २५ ॥

यस्य कृत्यं न विघ्नन्ति शीतमुष्णं भयं रतिः ।

समृद्धिरसमृद्धिर्वा स वै पण्डित उच्यते ॥ २६ ॥

यस्य संसारिणी प्रज्ञा धर्मार्थावनुवर्तते ।

कामादर्थं वृणीते यः स वै पण्डित उच्यते ॥ २७ ॥

यथाशक्ति चिकीर्षन्ति यथाशक्ति च कुर्वते ।

प्रजागरं निद्राया अभावम् ॥ १० ॥ यत यदा प्राप्तः सञ्जय-

स्तदारभ्येत्यर्थः । प्रचिन्ता प्रकृष्टा चिन्ता ॥ १२ ॥ अभियुक्त-

मित्यर्थोपात्त एक त्रयोऽन्ये च प्रजागरावेशभाजनानि ॥ १४ ॥

गृह्यन् लिप्तावान् ॥ १५ ॥ प्रेष्य प्रकर्षेण एषणीयं प्रार्थ्य

इत्यावत् । ते त्वया प्रेषितो वनमिति शेषः ॥ १७ ॥ विपरीत

राजलक्षणहीन संवेष्टा द्वेष्ट्यः । भागधेये राज्याशे । अर्चिषा

नेत्ररश्मीना प्रक्षयात् । न समतत्त्व धर्मात्मापि सन्निति उपहासः

॥ १८ ॥ आनुशंस्यात् कूरत्वाभावात् । अनुक्रोशात् दयालुत्वात् ।

तितिक्षते युधिष्ठिर इति शेषः ॥ १९ ॥ एतेष्विति । एतेषामवीनो

भूत्वेत्यर्थः ॥ २० ॥ एतेषु पाण्डित्यं नास्तीति वक्तुं पण्डितलक्ष-

णान्याह आत्मज्ञानमित्यादिना । आत्मज्ञानं शास्त्रीयापेक्षम् ।

समारम्भः शक्त्यपेक्षः । तितिक्षा वैराग्यापेक्षा । धर्मनित्यता

श्रद्धापेक्षा । एतानि अग्रथाभूतानि मूढान् पुरुषार्थात् व्रजयन्ति

नतु पण्डितानित्यर्थः ॥ २१ ॥ अनास्तिकः परलोकाद्यस्तीति जानन् ।

श्रद्धावान् श्रद्धा गुरुवेदवाक्यादिषु फलावश्यभावनिश्चयस्तद्वान्

॥ २३ ॥ दर्पः परावज्ञानम् । स्तम्भः असन्नतिः । मान्यमानिता मान्य

मानार्ह आत्मानं मन्यत इति मान्यमानि तस्य भावस्तत्ता

॥ २४ ॥ संसारिणी स्वभावतोऽनवस्थितापि कामात् ऐहिक-

न किञ्चिदवमन्यन्ते नराः पण्डितबुद्धयः ॥ २८
 क्षिप्रं विजानाति चिरं शृणोति
 विज्ञाय चार्थं भजते न कामात् ।
 नासंपृष्टो व्युपयुक्ते परार्थे
 तत्प्रज्ञानं प्रथमं पण्डितस्य ॥ २९
 नाप्राप्यमभिवाञ्छन्ति नष्टं नेच्छन्ति शोचितम् ।
 आपत्सु च न मुह्यन्ति नराः पण्डितबुद्धयः ॥ ३०
 निश्चित्य यः प्रक्रमते नान्तर्वसति कर्मणः ।
 अवन्ध्यकालो वश्यात्मा स वै पण्डित उच्यते ॥ ३१
 आर्यकर्मणि रज्यन्ते भूतिकर्माणि कुर्वते ।
 हितं च नाभ्यसूयन्ति पण्डिता भरतर्षभ ॥ ३२
 न हृष्यत्यात्मसंमाने नावमानेन तप्यते ।
 गाङ्गो हृद् इवाक्षोभ्यो यः स पण्डित उच्यते ॥ ३३
 तत्त्वज्ञः सर्वभूतानां योगज्ञः सर्वकर्मणाम् ।
 उपायज्ञो मनुष्याणां नरः पण्डित उच्यते ॥ ३४
 प्रवृत्तवाक् चित्रकथ ऊहवान्प्रतिभानवान् ।
 आशु ग्रन्थस्य वक्ता च यः स पण्डित उच्यते ॥ ३५
 श्रुतं प्रज्ञानुगं यस्य प्रज्ञा चैव श्रुतानुगा ।
 असंभिन्नार्यमर्यादः पण्डिताख्यां लभेत सः ॥ ३६
 'अर्थं महान्तमासाद्य विद्यामैश्वर्यमेव च ।
 विचरत्यसमुन्नद्धो यः स पण्डित उच्यते ॥' ३७
 अश्रुतश्च समुन्नद्धो दरिद्रश्च महामनाः ।
 अर्थाश्चाकर्मणा प्रेषुर्मूढ इत्युच्यते बुधैः ॥ ३८
 स्वमर्थं यः परित्यज्य परार्थमनुतिष्ठति ।
 मिथ्या चरति मित्रार्थे यश्च मूढः स उच्यते ॥ ३९

सुखात् उभयलोकसुखावह धर्ममर्थं वृणीते स पण्डित । कामो
 धर्मार्थपेक्षया निकृष्ट इत्यर्थः । कामादिति । यस्तु काम त्यक्त्वा
 अर्थं वृणीते स अर्थार्थो मोक्षादेव सर्वं अर्थं विन्दति ज्ञानफले
 मोक्षे कृत्स्नसार्थस्यान्तर्भावात् स जनकादितुल्य अतः पण्डित
 उच्यते ॥ २७ ॥ चिरं शृणोति ज्ञानदाढ्याय असंपृष्टः यथावद-
 पृष्टः । व्युपयुक्ते वागव्यय करोति । परार्थे विषये प्रज्ञान
 चिह्नम् ॥ २९ ॥ निश्चित्य स्वयत्नसाध्यत्वम् । कर्मणः अन्तर्मध्ये
 न वसति नोपरमते किंतु समापयत्येव । अवन्ध्यकालः
 सर्वदा सप्रयोजनमेव कर्माचरन् ॥ ३१ ॥ आर्याः शिष्टाः
 तद्योग्यकर्मणि । भूतिरैश्वर्यं तत्प्राप्त्यर्थं कर्माणि ॥ ३२ ॥ योगो
 रचनाप्रकारः । उपायस्तदर्थसामग्री । मनुष्याणां मन्ये स नरः

अकामान्कामयति यः कामयानान्परित्यजेत् ।
 बलवन्तं च यो द्रेष्टि तमाहुर्मूढचेतसम् ॥ ४०
 अमित्रं कुरुते मित्रं मित्रं द्रेष्टि हिनस्ति च ।
 कर्म चारभते दुष्टं तमाहुर्मूढचेतसम् ॥ ४१
 संसारयति कृत्यानि सर्वत्र विचिकित्सते ।
 चिरं करोति क्षिप्रार्थं स मूढो भरतर्षभ ॥ ४२
 श्राद्धं पितृभ्यो न ददाति दैवतानि न चार्चति ।
 सुहृन्मित्रं न लभते तमाहुर्मूढचेतसम् ॥ ४३
 अनाहूतः प्रविशति अपृष्टो बहु भाषते ।
 अविश्वस्ते विश्वसिति मूढचेता नराधमः ॥ ४४
 परं क्षिपति दोषेण वर्तमानः स्वयं तथा ।
 यश्च क्रुध्यत्यनीशानः स च मूढतमो नरः ॥ ४५
 आत्मनो बलमाज्ञाय धर्मार्थपरिवर्जितम् ।
 अलभ्यमिच्छन्नैकर्म्यान्मूढबुद्धिरिहोच्यते ॥ ४६
 अशिष्यं शास्ति यो राजन्यश्च शिष्यं न शास्ति च ।
 कदर्यं भजते यश्च तमाहुर्मूढचेतसम् ॥ ४७
 एकः संपन्नमश्नाति वस्ते वासश्च शोभनम् ।
 योऽसंविभज्य भृत्येभ्यः को नृशंसतरस्ततः ॥ ४८
 एकः पापानि कुरुते फलं भुङ्क्ते महाजनः ।
 भोक्तारो विप्रमुच्यन्ते कर्ता दोषेण लिप्यते ॥ ४९
 एकं हन्यान्न वा हन्यादिषुर्मुक्तो धनुष्मता ।
 बुद्धिर्बुद्धिमतोत्सृष्टा हन्याद्राष्ट्रं सराजकम् ॥ ५०
 एकया द्वे विनिश्चित्य त्रींश्चतुर्भिर्वशे कुरु ।
 पञ्च जित्वा विदित्वा षट् सप्त हित्वा सुखी भव ॥
 एकं विपरसो हन्ति शस्त्रेणैकश्च वध्यते ।

पण्डितः ॥ ३४ ॥ प्रवृत्तवाक् अकुण्ठितवचनः । चित्रकथो
 लोककथामिज्ञः । ऊहस्तर्कः । प्रतिभान तत्कालस्फूर्तिः ॥ ३५ ॥
 प्रज्ञानुग बुद्धिवश्यम् । श्रुतानुगा शास्त्रानुसारिणी ॥ ३६ ॥
 महामना अविकेच्छावान् । अकर्मणा हीनकर्मणा द्यूतादिनेत्यर्थः
 ॥ ३८ ॥ संसारयति भृत्यादिद्वारा प्रवर्तयति ॥ ४२ ॥
 नैष्कर्म्यात् अयत्नतः ॥ ४६ ॥ कदर्यं अदातारम् ॥ ४७ ॥
 एकया बुद्ध्या । द्वे कार्याकार्ये विनिश्चित्य सम्यगवधार्य । त्रीन्
 मित्रोदासीनशत्रून् । चतुर्भिः सामदानभेददण्डे । मित्र
 साधैव दानभेदाभ्यामुदासीनम् सर्वैः शत्रु वशीकुरु । पञ्च इ-
 न्द्रियाणि जित्वा । पण्डित्वा सधिविग्रहादीन् ज्ञात्वा । सप्त
 हित्वा-स्त्रियोऽक्षा गुण्या पान वाक्पारुष्य च पञ्चमम् । महत्त्व

सराष्ट्रं सप्रजं हन्ति राजानं मन्त्रविप्लवः ॥ ५२
 एकः स्वादु न भुङ्गीत एकश्चार्थान्न चिन्तयेत् ।
 एको न गच्छेदध्वानं नैकः सुप्तेषु जागृत्यात् ५३
 एकमेवाद्वितीयं तद्यद्राजन्नावबुध्यसे ।
 सत्यं स्वर्गस्य सोपानं पारावारस्य नौरिव ॥ ५४
 एकः क्षमावतां दोषो द्वितीयो नोपपद्यते ।
 यदेनं क्षमया युक्तमशक्तं मन्यते जनः ॥ ५५
 सोऽस्य दोषो न मन्तव्यः क्षमा हि परमं बलम् ।
 क्षमा गुणो ह्यशक्तानां शक्तानां भूषणं क्षमा ५६
 क्षमा वशीकृतिलोके क्षमया किं न साध्यते ।
 शान्तिखड्गः करे यस्य किं करिष्यति दुर्जनः ५७
 अतृणे पतितो वह्निः स्वयमेवोपशाम्यति ।
 अक्षमावान्परं दोषैरात्मानं चैव योजयेत् ॥ ५८
 एको धर्मः परं श्रेयः क्षमैका शान्तिरुत्तमा ।
 विद्यैका परमा तृप्तिरहिंसैका सुखावहा ॥ ५९
 द्वाविमौ ग्रसते भूमिः सर्पो बिलशयानिव ।
 राजानं चाविरोद्धारं ब्राह्मणं चाप्रवासिनम् ॥ ६०
 द्वे कर्मणी नरः कुर्वन्नस्मिंलोके विरोचते ।
 अब्रुवन्परुषं किंचिदसतोऽनर्चयंस्तथा ॥ ६१
 द्वाविमौ पुरुषव्याघ्र परप्रत्ययकारिणौ ।
 स्त्रियः कामितकामिन्यो मूर्खाः पूजितपूजकाः ६२
 द्वाविमौ कण्टकौ तीक्ष्णौ शरीरपरिशोषिणौ ।
 यश्चाधनः कामयते यश्च कुप्यत्यनीश्वरः ॥ ६३
 द्वावेव न विराजेते विपरीतेन कर्मणा ।
 गृहस्थश्च निरारम्भः कार्यवाञ्छैव भिक्षुकः ॥ ६४
 द्वाविमौ पुरुषौ राजन्स्वर्गस्योपरि तिष्ठतः ।
 प्रभुश्च क्षमया युक्तो दरिद्रश्च प्रदानवान् ॥ ६५
 न्यायागतस्य द्रव्यस्य बोद्धव्यौ द्वावतिक्रमौ ।
 अपात्रे प्रतिपत्तिश्च पात्रे चाप्रतिपादनम् ॥ ६६

दण्डपारुष्यमर्थदूषणमेव चेति सप्त हेयानि त्यक्त्वा सुखी भव ॥ ५१ ॥ सत्यं यथार्थभाषणम् । पारावारस्य समुद्रस्य ॥ ५४ ॥ युद्ध कनीयान् । भेददाने मध्यम । साम उत्तम ॥ ६१ ॥ त्ययिसति त्वत्पुत्रोऽधनोऽतस्त्वमेव पाण्डवानां राज्य दातु प्रभुरसीलार्थ ॥ ७१ ॥ शरणं गृहम् । विषमेषु संकटेषु ॥ ७५ ॥ दीर्घसूत्रैः क्षिप्रसाध्ये कार्ये चिरं कुर्वद्भिः । अलसै

द्वावम्भसि निवेष्टव्यौ गले बध्वा दृढां शिलाम् ।
 धनवन्तमदातारं दरिद्रं चातपस्विनम् ॥ ६७
 द्वाविमौ पुरुषव्याघ्र सूर्यमण्डलभेदिनौ ।
 परिव्राज्योगयुक्तश्च रणे चाभिमुखो हतः ॥ ६८
 त्रयो न्याया मनुष्याणां श्रूयन्ते भरतर्षभ ।
 कनीयान्मध्यमः श्रेष्ठ इति वेदविदो विदुः ॥ ६९
 त्रिविधाः पुरुषा राजन्नुत्तमाधममध्यमाः ।
 नियोजयेद्यथावत्तांस्त्रिविधेष्वेव कर्मसु ॥ ७०
 त्रय एवाधना राजन्भार्या दासस्तथा सुतः ।
 यत्ते समधिगच्छन्ति यस्यैते तस्य तद्वनम् ॥ ७१
 हरणं च परस्वानां परदारभिमर्शनम् ।
 सुहृदश्च परित्यागस्त्रयो दोषाः क्षयावहाः ॥ ७२
 त्रिविधं नरकस्येदं द्वारं नाशनमात्मनः ।
 कामः क्रोधस्तथा लोभस्तस्मादेतत्रयं त्यजेत् ॥ ७३
 वरप्रदानं राज्यं च पुत्रजन्म च भारत ।
 शत्रोश्च मोक्षणं कृच्छ्रात्रीणि चैकं च तत्समम् ॥ ७४
 भक्तं च भजमानं च तवासीति च वादिनम् ।
 त्रीनेताञ्छरणं प्राप्तान्विषमेषुपि न सन्त्यजेत् ॥ ७५
 चत्वारि राज्ञा तु महाबलेन
 वर्ज्यान्याहुः पण्डितस्तानि विद्यात् ।
 अल्पप्रज्ञैः सह मन्त्रं न कुर्या-
 न्न दीर्घसूत्रैरलसैश्चारुणैश्च ॥ ७६
 चत्वारि ते तात गृहे वसन्तु
 श्रियाऽभिजुष्टस्य गृहस्थधर्मे ।
 वृद्धो ज्ञातिरवसन्नः कुलीनः
 सखा दरिद्रो भगिनी चानपत्या ॥ ७७
 चत्वार्याह महाराज साद्यस्कानि बृहस्पतिः ।
 पृच्छते त्रिदशेन्द्राय तानीमानि निबोध मे ॥ ७८
 देवतानां च सङ्कल्पमनुभावं च धीमताम् ।

करिष्यामीति कालगमकैः । चारुणैः स्तावकैः । अरुणैरितिच्छेदो वा । रणविरोधिभिर्धूताद्यासकैरित्यर्थः ॥ ७६ ॥ वृद्धं कुलध-
 र्मानुपदिशति । कुलीनं शिशून् आचारं ग्राहयति । सखा हितं
 वदति । भगिनी धनं रक्षति ॥ ७७ ॥ साद्यस्कानि सद्य फलानि
 ॥ ७८ ॥ देवताः स्वर्गभाज । स्वर्गपदार्थश्च-यत्र तु खेन सम्भिन्न
 न च प्रस्तमनन्तरम् । अभिलाषोपनीतं च तत्सुखं स्व पदास्पदम्

विनयं कृतविद्यानां विनाशं पापकर्मणाम् ॥७९
 चत्वारि कर्माण्यभयंकराणि
 भयं प्रयच्छन्त्ययथाकृतानि ।
 मानाग्निहोत्रमुत मानमौनं
 मानेनाधीतमुत मानयज्ञः ॥ ८०
 पञ्चाग्रयो मनुष्येण परिचर्याः प्रयत्नतः ।
 पिता माताग्निरात्मा च गुरुश्च भरतर्षभ ॥ ८१
 पञ्चैव पूजयेद्लोके यशः प्राप्नोति केवलम् ।
 देवान्पितृन्मनुष्यांश्च भिक्षूनतिथिपञ्चमान् ॥८२
 पञ्च त्वाऽनुगमिष्यन्ति यत्र यत्र गमिष्यसि ।
 मित्राण्यमित्रा मध्यस्था उपजीव्योपजीविनः ८३
 पञ्चेन्द्रियस्य मर्त्यस्य छिद्रं चेदेकमिन्द्रियम् ।
 ततोऽस्य स्रवति प्रज्ञा दृतेः पात्रादिवोदकम् ॥८४
 षड्दोषाः पुरुषेणेह हातव्या भूतिमिच्छता ।
 निद्रा तन्द्री भयं क्रोध आलस्यं दीर्घसूत्रता ॥८५
 षडिमान्पुरुषो जह्याद्भिन्नां नावमिवार्णवे ।
 अग्रवक्त्रारमाचार्यमनधीयानमृत्विजम् ॥ ८६
 अरक्षितारं राजानं भार्या चाप्रियवादिनीम् ।
 ग्रामकामं च गोपालं वनकामं च नापितम् ॥८७
 षडेव तु गुणाः पुंसां न हातव्याः कदाचन ।
 सत्यं दानमनालस्यमनसूया क्षमा धृतिः ॥ ८८
 अर्थागमो नित्यमरोगिता च
 प्रिया च भार्या प्रियवादिनी च ।
 वश्यश्च पुत्रोऽर्थकरी च विद्या
 षड्जीवलोकस्य सुखानि राजन् ॥ ८९
 षण्णामात्मनि नित्यानामैश्वर्यं योऽधिगच्छति ।
 न स पापैः कुतोऽनर्थैर्युज्यते विजितेन्द्रियः ॥९०
 षडिमे षट्सु जीवन्ति सप्तमो नोपलभ्यते ।

चोराः प्रमत्ते जीवन्ति व्याधितेषु चिकित्सकाः ॥
 प्रमदाः कामयानेषु यजमानेषु याजकाः ।
 राजा विवदमानेषु नित्यं मूर्खेषु पण्डिताः ॥ ९२
 षडिमानि विनश्यन्ति मुहूर्तमनवेक्षणात् ।
 गावः सेवा कृषिभार्या विद्या वृषलसङ्गतिः ॥९३
 षडेते ह्यवमन्यन्ते नित्यं पूर्वोपकारिणम् ।
 आचार्यं शिक्षिताः शिष्याः कृतदाराश्च मातरं ९४
 नारीं विगतकामास्तु कृतार्थाश्च प्रयोजकम् ।
 नावं निस्तीर्णकान्तारा नातुराश्च चिकित्सकं ९५
 आरोग्यमानृष्यमविप्रवासः
 सद्भिर्मुष्यैः सह संप्रयोगः ।
 स्वप्रत्यया वृत्तिरभीतवासः
 षट् जीवलोकस्य सुखानि राजन् ॥ ९६
 ईर्षुर्घृणी नसन्तुष्टः क्रोधनो नित्यशङ्कितः ।
 परभाग्योपजीवी च षडेते नित्यदुःखिताः ॥ ९७
 सप्त दोषाः सदा राज्ञा हातव्या व्यसनोदयाः ।
 प्रायशो यैर्विनश्यन्ति कृतमूला अपीश्वराः ॥९८
 स्त्रियोऽक्षा मृगया पानं वाक्पारुष्यं च पञ्चमम् ।
 महच्च दण्डपारुष्यमर्थदूषणमेव च ॥ ९९
 अष्टौ पूर्वनिमित्तानि नरस्य विनशिष्यतः ।
 ब्राह्मणान्प्रथमं द्वेष्टि ब्राह्मणैश्च विरुध्यते ॥ १००
 ब्राह्मणस्त्वानि चादत्ते ब्राह्मणांश्च जिघांसति ।
 रमते निन्दया चैषां प्रशंसां नाभिनन्दति १०१
 नैनान्सरति कृत्येषु याचितश्चाभ्यसूयति ।
 एतान्दोषान्नरः प्राज्ञो बुद्ध्या बुध्वा विसर्जयेत् ॥
 अष्टाविमानि हर्षस्य नवनीतानि भारत ।
 वर्तमानानि दृश्यन्ते तान्येव स्वसुखान्यपि १०३
 समागमश्च सखिभिर्महांश्चैव धनागमः ।

इत्येवरूपः । अतस्ते सत्यसकृत्पाः । धीमतामगस्त्यादीनाम-
 नुभाव समुद्रपानादिप्रभावम् । तेपि देवतुल्या इत्यर्थः ।
 विनयोपि गुरुप्रसादकरत्वेन सद्यः फलः । विनाशहेतुः कर्मापि
 चौर्यादिकं तच्च त्वय्येवास्ति । तव सर्वं कर्म मानार्थमेवेति भावः ।
 पापकर्मणां विनाशनं विनाशयितुं सद्यः फलम् ॥ ७९ ॥
 पितृन् अग्निष्वात्तादीन् गोत्रप्रवर्तकानृषींश्च । मनुष्यान्
 मित्रादीन् ॥ ८२ ॥ त्वा त्वाम् । उपजीव्यां गुरुव । इह
 लोके साधिता मित्रादयः । इह परलोके जन्मान्तरे वा

स्व स्व कार्यं कुर्वन्तीत्यर्थः ॥ ८३ ॥ दृतेष्वर्ममयाजलपात्रात्
 ॥ ८४ ॥ गोपालस्य ग्रामे वासे वनवाससाध्यस्य गोरक्षण-
 स्याभावः । नापितस्य वने वासे ग्रामे तत्कार्याभावः
 इति भावः ॥ ८८ ॥ षण्णामिति । आत्मनि चित्ते नित्यानां
 षण्णाम्-कामक्रोधौ शोकमोहौ मदमानौ च षट्पदीत्युक्तानाम् ।
 ऐश्वर्यं वशित्वम् ॥ ९० ॥ नातुरा अरोगाः ॥ ९५ ॥ स्वप्र-
 त्यया स्वनिश्चयपूर्विका वृत्तिवर्तनं ननु गतानुगतिकेत्यर्थः ॥ ९६ ॥
 द्वेष्टि मनसानिष्टं चिन्तयति । विरुध्यते कर्मणा ॥ १०० ॥

पुत्रेण च परिष्वङ्गः सन्निपातश्च मैथुने ॥ १०४
 समये च प्रियालापः स्वयूथ्येषु समुन्नतिः ।
 अभिप्रेतस्य लाभश्च पूजा च जनसंसदि ॥ १०५
 अष्टौ गुणाः पुरुषं दीपयन्ति
 प्रज्ञा च कौल्यं च दम्भः श्रुतं च ।
 पराक्रमश्चाबहुभाषिता च
 दानं यथाशक्ति कृतज्ञता च ॥ १०६
 नवद्वारमिदं वेदं त्रिस्थूणं पञ्चसाक्षिकम् ।
 क्षेत्रज्ञाधिष्ठितं विद्वान्यो वेद स परः कविः १०७
 दश धर्मं न जानन्ति धृतराष्ट्र निबोध तान् ।
 मत्तः प्रमत्त उन्मत्तः श्रान्तः क्रुद्धो बुभुक्षितः ॥
 त्वरमाणश्च लुब्धश्च भीतः कामी च ते दश ।
 तस्मादेतेषु भावेषु न प्रसज्येत पण्डितः ॥ १०९
 अत्रैवोदाहरन्तीममितिहासं पुरातनम् ।
 पुत्रार्थमसुरेन्द्रेण गीतं चैव सुधन्वना ॥ ११०
 यः काममन्यु प्रजहाति राजा
 पात्रे प्रतिष्ठापयते धनं च ।
 विशेषविच्छ्रुतवान्क्षिप्रकारी
 तं सर्वलोकः कुरुते प्रमाणम् ॥ १११
 जानाति विश्वासयितुं मनुष्यान्
 विज्ञातदोषेषु दधाति दण्डम् ।
 जानाति मात्रां च तथा क्षमां च
 तं तादृशं श्रीर्जुषते समग्रा ॥ ११२
 सुदुर्बलं नावजानाति कंचि-
 द्युक्तो रिपुं सेवते बुद्धिपूर्वम् ।
 न विग्रहं रोचयते बलस्थैः
 काले च यो विक्रमते स धीरः ॥ ११३
 प्राप्यापदं न व्यथते कदाचि-
 दुद्योगमन्विच्छति चाग्रमत्तः ।

दुःखं च काले सहते महात्मा
 धुरन्धरस्तस्य जिताः सपत्नाः ॥ ११४
 अनर्थकं विप्रवासं गृहेभ्यः
 पापैः सन्धि परदारभिमर्शम् ।
 दम्भं सैन्यं पैशुनं मद्यपानं
 न सेवते यः स सुखी सदैव ॥ ११५
 न संरम्भेणारभते त्रिवर्ग-
 माकारितः शंसति तत्त्वमेव ।
 न मित्रार्थे रोचयते विवादं
 नापूजितः कुप्यति चाप्यमूढः ॥ ११६
 न योऽभ्यसूयत्यनुकम्पते च
 न दुर्बलः प्रातिभाव्यं करोति ।
 नात्याह किञ्चित्क्षमते विवादं
 सर्वत्र तादृग्लभते प्रशंसाम् ॥ ११७
 यो नोद्धतं कुरुते जातु वेपं
 न पौरुषेणापि विकस्यतेऽन्यान् ।
 न मूर्च्छितः कटुकान्याह किञ्चि-
 त्प्रियं सदा तं कुरुते जनो हि ॥ ११८
 न वैरमुदीपयति प्रशान्तं
 न दर्पमारोहति शान्तिमेति ।
 न दुर्गतोऽस्मीति करोत्यकार्यं
 तमार्यशीलं परमाहुरार्याः ॥ ११९
 न स्वे सुखे वै कुरुते ग्रहर्षं
 नान्यस्य दुःखे भवति ग्रहष्टः ।
 दत्त्वा न पश्चात्कुरुतेऽनुतापं
 स कथ्यते सत्पुरुषार्यशीलः ॥ १२०
 देशाचारान्समयाज्जातिधर्मान्
 बुभूषते यः स परावरज्ञः ।
 स यत्र तत्राभिगतः सदैव
 महाजनस्याधिपत्यं करोति ॥ १२१

सन्निपातः समरत (रत्नगर्भः) ॥ १०४ ॥ त्रिस्थूणं वातपि-
 त्तश्लेष्माणः स्थूणा यस्य । पञ्च साक्षिवदुदासीना शब्दादयो
 प्राह्या यस्मिन् । क्षेत्रज्ञाधिष्ठित जीवाधिष्ठितम् ॥ १०७ ॥ मत्तो
 मयादिना । प्रमत्तो विषयान्तरासक्त्याऽनवहितः । उन्मत्तो
 धातुदोषात् ॥ १०८ ॥ मात्रा अपराधानुसारेण दण्डप्रमाणम् ।
 ब्राह्मणादौ अपराधस्य क्षमा च जानाति ॥ ११२ ॥ युक्तः
 उद्योगः ८

छिद्रप्रेक्षणेऽवहित ॥ ११३ ॥ धुरन्धरः कार्यभारसह ॥ ११४ ॥
 संरम्भेण क्रोधेन । न च स्त्रियोऽर्थे यतते विवाद इति क पाठ ।
 न मित्रार्थे रोचयते इति ख पाठः । मित्रार्थे अल्पार्थे इति
 रत्नगर्भः ॥ ११६ ॥ प्रातिभाव्यं प्रतिकूलो भावः चित्ताभि-
 प्राय तस्य भावः प्रातिभाव्य विरोधम् । अत्याह अतिक्रम्य
 ब्रवीति ॥ ११७ ॥

दम्भं मोहं मत्सरं पापकृत्यं
 राजद्विष्टं पैशुनं पूगवैरम् ।
 मत्तोन्मत्तैर्दुर्जनैश्चापि वार्दं
 यः प्रज्ञावान्वर्जयेत्स प्रधानः ॥ १२२
 दमं शौचं दैविकं मङ्गलानि
 प्रायश्चित्तान्विविधाँल्लोकवादान् ।
 एतानि यः कुरुते नैत्यकानि
 तस्योत्थानं देवता राधयन्ति ॥ १२३
 समैर्विवाहं कुरुते न हीनैः
 समैः सख्यं व्यवहारं कथां च ।
 गुणैर्विशिष्टांश्च पुरो दधाति
 विपश्चित्तस्तस्य नयाः सुनीताः ॥ १२४
 मितं भुङ्क्ते संविभज्याश्रितेभ्यो
 मितं स्वपित्यमितं कर्म कृत्वा ।
 ददात्यभिप्रेष्वपि याचितः सं-
 स्तमात्मवन्तं प्रजहत्यनर्थाः ॥ १२५
 चिकीर्षितं विप्रकृतं च यस्य
 नान्ये जनाः कर्म जानन्ति किञ्चित् ।

मन्त्रे गुप्ते सम्यगनुष्ठिते च
 नाल्पोऽप्यस्य च्यवते कश्चिदर्थः ॥ १२६
 यः सर्वभूतग्रशमे निविष्टः
 सत्यो मृदुर्मानकृच्छुद्धभावः ।
 अतीव स ज्ञायते ज्ञातिमध्ये
 महामणिर्जात्य इव प्रसन्नः ॥ १२७
 य आत्मनाऽपत्रपते भृशं नरः
 स सर्वलोकस्य गुरुर्भवत्युत ।
 अनन्ततेजाः सुमनाः समाहितः
 स तेजसा सूर्य इवावभासते ॥ १२८
 वने जाताः शापदग्धस्य राज्ञः
 पाण्डोः पुत्राः पञ्च पञ्चेन्द्रकल्पाः ।
 त्वयैव बाला वर्धिताः शिक्षिताश्च
 तवादेशं पालयन्त्याम्बिकेय ॥ १२९
 प्रदायैषामुचितं तातराज्यं
 सुखी पुत्रैः सहितो मोदमानः ।
 न देवानां नापि च मानुषाणां
 भविष्यसि त्वं गर्हणीयो नरेन्द्र ॥ १३०

॥ इति श्रीमन्महाभारते उद्योगपर्वणि प्रजागरपर्वणि त्रयस्त्रिंशोऽध्यायः ॥ ३३ ॥

चतुस्त्रिंशोऽध्यायः ॥ ३४ ॥

धृतराष्ट्रेण दुर्योधनादिश्रेयस्साधनप्रश्ने विदुरेण नीतिकथनपूर्वकं युधिष्ठिराय राज्यदानस्य तत्साधनत्वकथनम् ॥ १ ॥

धृतराष्ट्र उवाच ।
 जाग्रतो दह्यमानस्य यत्कार्यमनुपश्यसि ।
 तद्ब्रूहि त्वं हि नस्तात धर्मार्थकुशलः शुचिः ॥ १
 तस्माद्यथावद्विदुर प्रशाधि
 प्रज्ञापूर्वं सर्वमजातशत्रोः ।
 यन्मन्यसे पथ्यमदीनसत्त्व
 श्रेयस्करं ब्रूहि तद्वै कुरुणाम् ॥ २
 पापाशङ्की पापमेवानुपश्यन्
 पृच्छामि त्वां व्याकुलेनात्मनाहम् ।

कवे तन्मे ब्रूहि तत्त्वं यथाव-
 न्मनीषितं सर्वमजातशत्रोः ॥ ३
 विदुर उवाच ।
 शुभं वा यदि वा पापं द्वेष्यं वा यदि वा प्रियम् ।
 नापृष्टः कस्यचिद्ब्रूयाद्यः स नेच्छेत्पराभवम् ॥ ४
 तस्माद्ब्रूयामि ते राजन्हितं यत्स्यात्कुरुन्प्रति ।
 वचः श्रेयस्करं धर्म्यं ब्रुवतस्तन्निबोध मे ॥ ५
 मिथ्योपेतानि कर्माणि सिद्ध्येयुर्यानि भारत ।
 अनुपायप्रयुक्तानि मा स्म तेषु मनः कृथाः ॥ ६

दम्भ परवञ्चनेच्छया धर्मानुष्ठानम् ॥ १२२ ॥ जाल्य अभिजातः
 उत्तमे आकरे जात ॥ १२७ ॥ आत्मना अपत्रपते परै-
 रज्ञातेऽपि स्वव्यलीके स्वयमेव लज्जते ॥ १२८ ॥ त्रयस्त्रिंशो-
 ऽध्यायः ॥ ३३ ॥

दह्यमानस्य चिन्ताग्निनेति शेष ॥ १ ॥ अजातशत्रो
 पथ्य कुरुणां च श्रेयस्करम् ॥ २ ॥ पापाशङ्की भाविदु खादु-
 द्विजन् । पाप स्वकृत पूर्वापराध पश्यन् ॥ ३ ॥ मिथ्योपेतानि
 कपटयुतादीनि । अनुपायैः असदुपायैः प्रयुक्तानि दुःखफला-

तथैव योगविहितं यत्तु कर्म न सिध्यति ।
 उपाययुक्तं मेधावी न तत्र ग्लपयेन्मनः ॥ ७
 अनुबन्धानवेक्षेत सानुबन्धेषु कर्मसु ।
 संप्रधार्य च कुर्वीत सहसा न समाचरेत् ॥ ८
 अनुबन्धं च संप्रेक्ष्य विपाकं चैव कर्मणाम् ।
 उत्थानमात्मनश्चैव धीरः कुर्वीत वा न वा ॥ ९
 यः प्रमाणं न जानाति स्थाने वृद्धौ तथा क्षये ।
 कोशे जनपदे दण्डे न स राज्येऽवतिष्ठते ॥ १०
 यस्त्वेतानि प्रमाणानि यथोक्तान्यनुपश्यति ।
 युक्तो धर्मार्थयोज्ञाने स राज्यमधिगच्छति ॥ ११
 न राज्यं प्राप्तमित्येव वर्तितव्यमसांप्रतम् ।
 श्रियं ह्यविनयो हन्ति जरा रूपमिवोत्तमम् ॥ १२
 भक्ष्योत्तमप्रतिच्छन्नं मत्स्यो बडिशमायसम् ।
 अन्नाभिलाषी ग्रसते नानुबन्धमवेक्षते ॥ १३
 यच्छक्यं ग्रसितुं ग्रस्यं ग्रस्तं परिणमेच्च यत् ।
 हितं च परिणामे यत्तदाद्यं भूतिमिच्छता ॥ १४
 वनस्पतेरपक्वानि फलानि ग्रचिनोति यः ।
 स नामोति रसं तेभ्यो बीजं चास्य विनश्यति ॥ १५
 यस्तु पक्वमुपादत्ते काले परिणतं फलम् ।
 फलाद्रसं स लभते बीजाच्चैव फलं पुनः ॥ १६
 यथा मधु समादत्ते रक्षन्पुष्पाणि षट्पदः ।
 तद्वदर्थान्मनुष्येभ्य आदद्यादविहिंसया ॥ १७
 पुष्पं पुष्पं विचिन्वीत मूलच्छेदं न कारयेत् ।
 मालाकार इवारासे न यथाङ्गारकारकः ॥ १८
 किं नु मे स्यादिदं कृत्वा किं नु मे स्यादकुर्वतः ।
 इति कर्माणि सञ्चिन्त्य कुर्याद्वा पुरुषो न वा ॥ १९
 अनारभ्या भवन्त्यर्थाः केचिन्नित्यं तथाऽगताः ।
 कृतः पुरुषकारोऽहि भवेद्येषु निरर्थकः ॥ २०

नीत्यर्थः ॥ ६ ॥ अनुबन्धान् प्रयोजनानि ॥ ८ ॥ असांप्रत
 अयुक्तं यथा स्यात्तथा न वर्तितव्यम् ॥ १२ ॥ सुखे मिष्टमन्ते
 मृत्युद कर्म न कर्तव्यमित्यर्थः । अनुबन्ध पञ्चाद्वन्धनम् ॥ १३ ॥
 आद्य भक्षणीयम् ॥ १४ ॥ अङ्गारकारको हि मूलत उत्कृत्य
 काष्ठ दहति । अङ्गार इङ्गालः ॥ १८ ॥ अनारभ्याः प्रबलैः
 सह वैरादयः । अगताः कदाचिदप्यप्राप्ता ॥ २० ॥ लघुमू-
 लान् अल्पोपायान् ॥ २३ ॥ सुपुष्पितः वाचा चक्षुषा
 चाक्षुग्रह दर्शयन्नपि अफल स्यात् । भृत्य न धनेन वर्धयेत् ।

‘अनर्थे चैव निरतमर्थे चैव पराङ्मुखम् ।
 न तं भर्तारमिच्छन्ति षण्ठं पतिमिव स्त्रियः ॥’ २१
 प्रसादो निष्फलो यस्य क्रोधश्चापि निरर्थकः ।
 न तं भर्तारमिच्छन्ति षण्ठं पतिमिव स्त्रियः ॥ २२
 कांश्चिदर्थान्नरः प्राज्ञो लघुमूलान्महाफलान् ।
 क्षिप्रमारभते कर्तुं न दीर्घयति तादृशान् ॥ २३
 ऋजु पश्यति यः सर्वं चक्षुषा नु पिवन्निव ।
 आसीनमपि तूष्णीकमनुरज्यन्ति तं प्रजाः ॥ २४
 सुपुष्पितः स्यादफलः फलितः स्यादुरारुहः ।
 अपक्वः पक्वसङ्काशो न तु शीर्येत कर्हिचित् ॥ २५
 चक्षुषा मनसा वाचा कर्मणा च चतुर्विधम् ।
 प्रसादयति यो लोकं तं लोकोऽनुप्रसीदति ॥ २६
 यस्मात्प्रस्यन्ति भूतानि मृगव्याधान्मृगा इव ।
 सागरान्तामपि महीं लब्ध्वा स परिहीयते ॥ २७
 पितृपैतामहं राज्यं प्राप्यापि स्वेन कर्मणा ।
 वायुरभ्रमिवासाद्य भ्रंशयत्यनये स्थितः ॥ २८
 धर्ममाचरतो राज्ञः सद्भिश्चरितमादितः ।
 वसुधा वसुसंपूर्णा वर्धते भूतिवर्धनी ॥ २९
 अथ संत्यजतो धर्ममधर्मं चानुतिष्ठतः ।
 प्रतिसंवेष्टते भूमिरश्रौ चर्माहितं यथा ॥ ३०
 य एव यत्नः क्रियते परराष्ट्रविमर्दने ।
 स एव यत्नः कर्तव्यः स्वराष्ट्रपरिपालने ॥ ३१
 धर्मेण राज्यं विन्देत धर्मेण परिपालयेत् ।
 धर्ममूलां श्रियं प्राप्य न जहाति न हीयते ॥ ३२
 अप्युन्मत्तात्प्रलपतो बालाच्च परिजल्पतः ।
 सर्वतः सारमादद्यादश्मभ्य इव काञ्चनम् ॥ ३३
 सुव्याहृतानि महतां सुकृतानि ततस्ततः ।
 सञ्चिन्वन्धीर आसीत् शिलाहारी शिलं यथा ॥ ३४

सफलोपि सन् दुरारुह भृत्यवदयो न भवेत् । अपक्व इति ।
 अन्तर्बलहीनोऽपि बलवत्तां बहिः प्रकाशयेदेवेत्यर्थः ॥ २५ ॥
 कर्मणा दानेन । लोक भृत्यवर्गम् ॥ २६ ॥ आदित आदिका-
 लात् सद्भिराचरित धर्ममाचरत इत्यन्वयः ॥ २९ ॥ प्रतिसवे-
 ष्टते सकुचति । बहुफल न प्रयच्छतीत्यर्थः ॥ ३० ॥ न
 जहाति श्रियम् ॥ ३२ ॥ सुव्याहृतानि पाण्डित्यवचनानि
 सुकृतानि तदुपदिष्टकर्माणि । शिल कणिशाद्यर्जनम् ॥ ३४ ॥

गन्धेन गावः पश्यन्ति वेदैः पश्यन्ति ब्राह्मणाः ।
 चारैः पश्यन्ति राजानश्च भूयःमितरे जनाः ॥ ३५
 भूयांसं लभते क्लेशं या गौर्भवति दुर्दुहा ।
 अथ या सुदुघा राजन्नैव तां वितुदन्त्यपि ॥ ३६
 यदतप्तं प्रणमति न तत्सन्तापमर्हति ।
 यच्च स्वयं नतं दारु न तत्सन्तापमर्हति ॥ ३७
 एतयोपमया धीरः सन्नमेत बलीयसे ।
 इन्द्राय स प्रणमते नमते यो बलीयसे ॥ ३८
 पर्जन्यनाथाः पशवो राजानो मन्त्रिवान्धवाः ।
 पतयो बान्धवाः स्त्रीणां ब्राह्मणा वेदबान्धवाः ॥
 सत्येन रक्ष्यते धर्मो विद्या योगेन रक्ष्यते ।
 मृजया रक्ष्यते रूपं कुलं वृत्तेन रक्ष्यते ॥ ४०
 मानेन रक्ष्यते धान्यमश्वान्क्षेदनुक्रमात् ।
 अभीक्ष्णदर्शनाद्गावः स्त्रियो रक्ष्याः कुचेलतः ॥ ४१
 न कुलं वृत्तहीनस्य प्रमाणमिति मे मतिः ।
 अन्तेष्वपि हि जातानां वृत्तमेव विशिष्यते ॥ ४२
 य ईर्षुः परविच्छेषु रूपे वीर्ये कुलान्वये ।
 सुखसौभाग्यसत्कारे तस्य व्याधिरनन्तकः ॥ ४३
 अकार्यकरणाद्भीतः कार्याणां च विवर्जनात् ।
 अकाले मन्त्रभेदाच्च येन माद्येन्न तत्पिबेत् ॥ ४४
 विद्यामदो धनमदस्तृतीयोऽभिजनो मदः ।
 मदा एतेऽवलिप्तानामेत एव सतां दमाः ॥ ४५
 असन्तोऽभ्यर्थिताः सद्भिः कचित्कार्ये कदाचन ।
 मन्यन्ते सन्तमात्मानमसन्तमपि विश्रुतम् ॥ ४६
 गतिरात्मवतां सन्तः सन्त एव सतां गतिः ।
 असतां च गतिः सन्तो न त्वसन्तः सतां गतिः ॥ ४७
 जिता सभा वस्त्रवता मिष्टाशा गोमता जिता ।
 अध्वा जितो यानवता सर्वं शीलवता जितम् ॥ ४८
 शीलं प्रधानं पुरुषे तद्यस्येह प्रणश्यति ।
 न तस्य जीवितेनार्थो न धनेन न बन्धुभिः ॥ ४९

योगेन अभ्यासेन । मृजया उद्धर्तनेन ॥ ४० ॥ अनुक्रमः
 व्यायामशिक्षादि । मानं द्रोणादि ॥ ४१ ॥ प्रमाणं धर्मस्य कारणम्
 ॥ ४२ ॥ अकाले इष्टसिद्धेः प्राक् भीतः स्यात् । येन माद्येत्
 लोभादिना तत्र पिबेत् नाशयेत् ॥ ४४ ॥ अभिजनः सहायः
 ॥ ४५ ॥ संपन्न मिष्टम् ॥ ५१ ॥ शीलभावे सत्सु अवमानो

आढ्यानां मांसपरमं मध्यानां गोरसोत्तरम् ।
 तैलोत्तरं दरिद्राणां भोजनं भरतर्षभ ॥ ५०
 संपन्नतरमेवान्नं दरिद्रा भुञ्जते सदा ।
 क्षुत्स्वादुतां जनयति सा चाढ्येषु सुदुर्लभा ॥ ५१
 प्रायेण श्रीमतां लोके भोक्तुं शक्तिर्न विद्यते ।
 जीर्यन्त्यपि हि काष्ठानि दरिद्राणां महीपते ॥ ५२
 अवृत्तिर्भयमन्त्यानां मध्यानां मरणाद्भयम् ।
 उत्तमानां तु मर्त्यानामवमानात्परं भयम् ॥ ५३
 ऐश्वर्यमदपापिष्ठा मदाः पानमदादयः ।
 ऐश्वर्यमदमत्तो हि नो पतित्वाऽवबुध्यते ॥ ५४
 इन्द्रियैरिन्द्रियार्थेषु वर्तमानैरनिग्रहैः ।
 तैरयं ताप्यते लोको नक्षत्राणि ग्रहैरिव ॥ ५५
 यो जितः पञ्चवर्गेण सहजेनात्मकर्षिणा ।
 आपदस्तस्य वर्धन्ते शुकपक्ष इवोडुराद् ॥ ५६
 अविजित्य य आत्मानममात्यान्विजिगीषते ।
 अमित्रान्वा जितामात्यः सोऽवशः परिहीयते ॥ ५७
 आत्मानमेव प्रथमं द्वेष्यरूपेण योजयेत् ।
 ततोऽमात्यान्मित्रांश्च न मोघं विजिगीषते ॥ ५८
 वश्येन्द्रियं जितामात्यं धृतदण्डं विकारिषु ।
 परीक्ष्यकारिणं धीरमत्यन्तं श्रीर्निषेवते ॥ ५९

रथः शरीरं पुरुषस्य राज-

न्नात्मा नियन्तेन्द्रियाण्यस्य चाश्वाः ।

तैरग्रमत्तः कुशली सदश्वै-

र्दान्तैः सुखं याति रथीव धीरः ॥ ६०

एतान्यनिगृहीतानि व्यापादयितुमप्यलम् ।

अविधेया इवादान्ताः सरथं सारथिं हयम् ॥ ६१

अनर्थमर्थतः पश्यन्नर्थं चैवाप्यनर्थतः ।

इन्द्रियैरजितैर्बालः सुदुःखं मन्यते सुखम् ॥ ६२

धर्मार्थौ यः परित्यज्य स्यादिन्द्रियवशानुगः ।

श्रीप्राणधनदारेभ्यः क्षिप्रं स परिहीयते ॥ ६३

महान् क्लेश इत्याह अवृत्तीति ॥ ५३ ॥ ऐश्वर्यमदः पापिष्ठो
 निन्दिततमो येभ्यस्ते पानमदादयो मदाः ॥ ५४ ॥ इन्द्रिया-
 र्थेषु शब्दादिषु । ग्रहैः सूर्यादिभिः ॥ ५५ ॥ पञ्चवर्गः श्रोत्रा-
 दिगणः ॥ ५६ ॥ आत्मानं मनः ॥ ५८ ॥ व्यापादयितुं
 नाशयितुम् । अविधेयाः अवशाः ॥ ६१ ॥ अर्थतोऽर्थहेतोः ।

अर्थानामीश्वरो यः स्यादिन्द्रियाणामनीश्वरः ।
 इन्द्रियाणामनैश्वर्यादैश्वर्याद्भ्रश्यते हि सः ॥ ६४
 आत्मनात्मानमन्विच्छेन्मनोबुद्धीन्द्रियैर्यतैः ।
 आत्मा ह्येवात्मनो बन्धुरात्मैव रिपुरात्मनः ॥ ६५
 बन्धुरात्मात्मनस्तस्य येनैवात्मात्मना जितः ।
 स एव नियतो बन्धुः स एव नियतो रिपुः ॥ ६६
 क्षुद्राक्षेणेव जालेन झषावपिहितावुरू ।
 कामश्च राजन्क्रोधश्च तौ प्रज्ञानं विलुम्पतः ॥ ६७
 समवेक्ष्येह धर्माथौ संभारान्योऽधिगच्छति ।
 स वै संभृतसंभारः सततं सुखमेधते ॥ ६८
 यः पञ्चाभ्यन्तराञ्छत्रूनविजित्य मनोमयान् ।
 जिगीषति रिपूनन्यान्निपवोऽभिभवन्ति तम् ॥ ६९
 दृश्यन्ते हि महात्मानो बध्यमानाः स्वकर्मभिः ।
 इन्द्रियाणामनीशत्वाद्राजानो राज्यविभ्रमैः ॥ ७०

असंत्यागात्पापकृतामपापां-

स्तुल्यो दण्डः स्पृशते मिश्रभावात् ।

शुष्केणार्द्रं दह्यते मिश्रभावा-

त्तस्मात्पापैः सह सन्धिं न कुर्यात् ॥ ७१

निजानुत्पततः शत्रून्पञ्च पञ्चप्रयोजनान् ।
 यो मोहान्न निगृह्णाति तमापद्रुसते नरम् ॥ ७२
 अनसूयार्जवं शौचं सन्तोषः प्रियवादिता ।
 दमः सत्यमनायासो न भवन्ति दुरात्मनाम् ॥ ७३
 आत्मज्ञानमनायासस्तितिक्षा धर्मनित्यता ।
 वाक्कैव गुप्ता दानं च नैतान्यन्त्येषु भारत ॥ ७४
 आक्रोशपरिवादाभ्यां विहिंसन्त्यबुधा बुधान् ।
 वक्ता पापमुपादत्ते क्षममाणो विमुच्यते ॥ ७५

॥ इति श्रीमन्महाभारते उद्योगपर्वणि प्रजागरपर्वणि चतुस्त्रिंशोऽध्यायः ॥ ३४ ॥

हिंसा बलमसाधूनां राज्ञां दण्डविधिर्वलम् ।
 शुश्रूषा तु बलं स्त्रीणां क्षमा गुणवतां बलम् ॥ ७६
 वाक्संयमो हि नृपते सुदुष्करतमो मतः ।
 अर्थवच्च विचित्रं च न शक्यं बहु भाषितम् ॥ ७७
 अभ्यावहति कल्याणं विविधं वाक् सुभाषिता ।
 सैव दुर्भाषिता राजन्ननर्थायोपपद्यते ॥ ७८
 रोहते सायकैर्विद्धं वनं परशुना हतम् ।
 वाचा दुरुक्तं वीभत्सं न संरोहति वाक्क्षतम् ७९
 कर्णिनालीकनाराचान्निर्हरन्ति शरीरतः ।
 वाक्छशल्यस्तु न निर्हर्तुं शक्यो हृदिशयो हि सः ॥

वाक्सायका वदनाभिष्पतन्ति

यैराहतः शोचति राज्यहानि ।

परस्य नामर्मसु ते पतन्ति

तान्पण्डितो नावसृजेत्परेभ्यः ॥ ८१

यस्मै देवाः प्रयच्छन्ति पुरुषाय पराभवम् ।
 बुद्धिं तस्यापकर्षन्ति सोऽवाचीनानि पश्यति ८२
 बुद्धौ कलुषभूतायां विनाशे प्रत्युपस्थिते ।
 अनयो नयसङ्काशो हृदयान्नापसर्पति ॥ ८३
 सेयं बुद्धिः परीता ते पुत्राणां भरतर्षभ ।
 पाण्डवानां विरोधेन न चैनानवबुध्यसे ॥ ८४
 राजा लक्षणसंपन्नस्तैलोक्यस्यापि यो भवेत् ।
 शिष्यस्ते शासिता सोऽस्तु धृतराष्ट्र युधिष्ठिरः ॥ ८५
 अतीव सर्वान्पुत्रांस्ते भागधेयपुरस्कृतः ।
 तेजसा प्रज्ञया चैव युक्तो धर्मार्थतत्त्ववित् ॥ ८६
 अनुक्रोशादानृशंस्याद्योऽसौ धर्मभृतां वरः ।
 गौरवात्तव राजेन्द्र बहून्केशांस्तितिक्षति ॥ ८७

अनर्थतः अन्यायत ॥ ६२ ॥ क्षुद्राक्षेण सूक्ष्मछिद्रेण प्रज्ञानं तौ
 नाशयतः । जालमिव महामीनावित्यर्थः ॥ ६७ ॥ समवेक्ष्य अनु-
 रुध्य । संभारान् जयसाधनानि ॥ ६८ ॥ राजानो रावणादयः ।
 राज्यविभ्रमैः ऐश्वर्यविलासैः स्वकर्मभिः सीताहरणादिभिः ॥ ७० ॥
 पञ्च इन्द्रियाणि पञ्चप्रयोजनानि शब्दश्रवणादीनि येषां तान् ।
 उत्पततः उत्पद्येन गच्छतः ॥ ७२ ॥ अनायासः अचाञ्चल्यम्
 ॥ ७३ ॥ तितिक्षा द्वन्द्वसहनशीलता । वाक्गुप्ता असंबद्धप्रला-
 पाद्रक्षिता । अन्त्येषु नीचेषु ॥ ७४ ॥ आक्रोशो रूक्षभाषणम् ।

परिवादो निन्दा ॥ ७५ ॥ वाक्संयमो नियत वचनम् ।
 विचित्रं चमत्कारयुक्तम् ॥ ७७ ॥ वीभत्सं निन्दितं यतो न
 संरोहति ॥ ७९ ॥ कर्णी कर्णीकृतिफलको बाणः । नालीकः
 नलिकया प्रक्षेप्यो बाणः । निर्हरन्ति नि सारयन्ति ॥ ८० ॥
 नामर्मसु कितु मर्मस्वेव ॥ ८१ ॥ अवाचीनानि नीचकर्माणि
 ॥ ८२ ॥ शिष्यस्ते लदाज्ञाकारी । शासिता पृथिव्याः ॥ ८५ ॥
 भागधेये राज्याशे पुरस्कृतः ॥ ८६ ॥ अनुक्रोशात् दयालत्वात्
 आनृशंस्यात् अक्रौर्यात् ॥ ८७ ॥ चतुस्त्रिंशोऽध्यायः ॥ ३४ ॥

पञ्चत्रिंशोऽध्यायः ॥ ३५ ॥

विदुरेण धृतराष्ट्रं प्रति सुधन्वविरोचनसंवादादिकथनपूर्वकं पाण्डवेषु पुत्रतौल्येन वृत्तिविधानम् ॥ १ ॥

धृतराष्ट्र उवाच ।

ब्रूहि भूयो महायुद्धे धर्मार्थसहितं वचः ।
शृण्वतो नास्ति मे तृप्तिर्विचित्राणीह भाषसे ॥ १

विदुर उवाच ।

सर्वतीर्थेषु वा स्नानं सर्वभूतेषु चार्जवम् ।
उभे त्वेते समे स्यातामार्जवं वा विशिष्यते ॥ २
आर्जवं प्रतिपद्यस्व पुत्रेषु सततं विभो ।

इह कीर्तिं परां प्राप्य प्रेत्य स्वर्गमवाप्स्यसि ॥ ३
यावत्कीर्तिर्मनुष्यस्य पुण्या लोके प्रगीयते ।
तावत्स पुरुषव्याघ्र स्वर्गलोके महीयते ॥ ४

अत्राप्युदाहरन्तीममितिहासं पुरातनम् ।
विरोचनस्य संवादं केशिन्यर्थे सुधन्वना ॥ ५

स्वयंवरे स्थिता कन्या केशिनी नाम नामतः ।
रूपेणाप्रतिमा राजन्विशिष्टपतिकाम्यया ॥ ६

विरोचनोऽथ दैतेयस्तदा तत्राजगाम ह ।
प्राप्तुमिच्छंस्ततस्तत्र दैत्येन्द्रं प्राह केशिनी ॥ ७
केशिन्युवाच ।

किं ब्राह्मणाः खिच्छ्रेयांसो दितिजाः खिद्रिरोचन
अथ केन स पर्यङ्कं सुधन्वा नाधिरोहति ॥ ८
विरोचन उवाच ।

प्राजापत्यास्तु वै श्रेष्ठा वयं केशिनि सत्तमाः ।
अस्माकं खल्विमे लोकाः के देवाः के द्विजातयः
केशिन्युवाच ।

इहैवावां प्रतीक्षाव उपस्थाने विरोचन ।
सुधन्वा प्रातरागन्ता पश्येयं वां समागतौ ॥ १०
विरोचन उवाच ।

तथा भद्रे करिष्यामि यथा त्वं भीरु भाषसे ।
सुधन्वानं च मां चैव प्रातर्द्रष्टासि सङ्गतौ ॥ ११

विदुर उवाच ।

अतीतायां च शर्वर्यामुदिते सूर्यमण्डले ।
अथाजगाम तं देशं सुधन्वा राजसत्तम ।

विरोचनो यत्र विभो केशिन्या सहितः स्थितः ॥
सुधन्वा च समागच्छत्प्राह्लादिं केशिनीं तथा ।
समागतं द्विजं दृष्ट्वा केशिनी भरतर्षभ ।

प्रत्युत्थायासनं तस्मै पाद्यमर्घ्यं ददौ पुनः ॥ १३
'इति होवाच वचनं विरोचनमनुत्तमम् ।

आस्व तल्ये हि सौवर्णे प्राह्लादे ब्राह्मणस्त्वहम् ॥'
अन्वालभे हिरण्मयं प्राह्लादे ते वरासनम् ।

एकत्वमुपसंपन्नो नत्वासेऽहं त्वया सह ॥ १५
विरोचन उवाच ।

तवार्हते तु फलकं कूर्चं वाप्यथवा वृसी ।
सुधन्वन्न त्वमर्होऽसि मया सह समासनम् ॥ १६
सुधन्वोवाच ।

पितापुत्रौ सहासीतां द्वौ विप्रौ क्षत्रियावपि ।
वृद्धौ वैश्यौ च शूद्रौ च न त्वन्यात्रितरेतरम् ॥ १७

पिता हि ते समासीनमुपासीतैव मामधः ।
बालः सुखैधितो गेहे न त्वं किञ्चन बुध्यसे ॥ १८

विरोचन उवाच ।

हिरण्यं च गवाश्वं च यद्वित्तमसुरेषु नः ।
सुधन्वन्विपणे तेन प्रश्नं पृच्छाव ये विदुः ॥ १९
सुधन्वोवाच ।

हिरण्यं च गवाश्वं च तवैवास्तु विरोचन ।
प्राणयोस्तु पणं कृत्वा प्रश्नं पृच्छाव ये विदुः ॥ २०

विरोचन उवाच ।

आवां कुत्र गमिष्यावः प्राणयोर्विपणे कृते ।
न तु देवेष्वहं स्याता न मनुष्येषु कर्हिचित् ॥ २१

आर्जव अवैषम्यम् ॥ २ ॥ इहस्थाने उपस्थाने मामुपस्था-
तुम् । वां दैत्यब्राह्मणौ अह पश्येयम् ॥ १० ॥ समागच्छत्
उभयोः समुख अगच्छत् ॥ १३ ॥ विरोचनेन सौवर्णे पीठे मया
सह उपवेश्यतामिति प्रार्थितं । सुधन्वा उवाच ॥ १४ ॥ अ-

न्वालभे स्पृशाम्येव ॥ १५ ॥ फलकं काष्ठपीठ । कूर्चं । वृसी वर्तित-
दर्भमय पीठ वा । तव अर्हते योग्य भवति ॥ १६ ॥ उपासीत
सेवते । अधः स्थित्वेति शेषः ॥ १८ ॥ प्रश्न आवयो कः श्रेष्ठ
इति प्रश्नम् । ये विदुस्तान् पृच्छाव ॥ १९ ॥

सुधन्वोवाच ।

पितरं ते गमिष्यावः प्राणयोर्विपणे कृते ।

पुत्रस्यापि स-हेतोर्हिं प्रह्लादो नानृतं वदेत् ॥ २२

विदुर उवाच ।

एवं कृतपणौ कुद्धौ तत्राभिजग्मतुस्तदा ।

विरोचनसुधन्वानौ प्रह्लादो यत्र तिष्ठति ॥ २३

प्रह्लाद उवाच ।

इमौ तौ संप्रदृश्येते याभ्यां न चरितं सह ।

आशीविषाविव कुद्धावेकमार्गाविहागतौ ॥ २४

किं वै सहैवं चरथो न पुरा चरथः सह ।

विरोचनैतत्पृच्छामि किं ते सख्यं सुधन्वना ॥ २५

विरोचन उवाच ।

न मे सुधन्वना सख्यं प्राणयोर्विपणावहे ।

प्रह्लाद तत्त्वं पृच्छामि मा प्रश्नमनृतं वदेः ॥ २६

प्रह्लाद उवाच ।

उदकं मधुपर्कं चाप्यानयन्तु सुधन्वने ।

ब्रह्मन्भ्यर्चनीयोऽसि श्वेता गौः पीवरी कृता ॥ २७

सुधन्वोवाच ।

उदकं मधुपर्कं च प्रश्नवाचापितं मम ।

प्रह्लाद त्वं तु मे तथ्यं प्रश्नं प्रब्रूहि पृच्छतः ।

किं ब्राह्मणाः स्वच्छ्रेयांस उताहो स्वद्विरोचनः

प्रह्लाद उवाच ।

‘न कल्माषो न कपिलो न कृष्णो न च लोहितः ।

अणीयान्धुरधारायाः को धर्मं वक्तुमर्हति ॥ २९

अभिवाद्यो भवान्ब्रह्मन्साक्ष्ये चैव नियोजितः ॥’

पुत्र एको मम ब्रह्मंस्त्वं च साक्षादिहास्थितः ।

तयोर्विवदतोः प्रश्नं कथमस्मद्विधो वदेत् ॥ ३०

सुधन्वोवाच ।

‘यदेतत्त्वं न वक्ष्यसि यदि वापि विवक्ष्यसि ।

प्रह्लाद प्रश्नमतुलं मूर्धा ते विफल्यति ॥ ३१

विदुर उवाच ।

आदित्येन सहायान्तं प्रह्लादो हंसमब्रवीत् ।

धृतराष्ट्र महाप्राज्ञ सर्वज्ञं सर्वदर्शिनम् ॥ ३२

प्रह्लाद उवाच ।

पुत्रो वाऽन्यो भवेद्ब्रह्मन्साक्ष्ये चापि भवेत्स्थितः ।

तयोर्विवदतोर्हंस कथं धर्मः प्रवर्तते ॥ ३३

हंस उवाच ।’

गां प्रदद्यादौरसाय यद्वा अन्यत्स्यात्प्रियं धनम् ।

द्वयोर्विवदतो राजन्प्रश्नं सत्यं यथा वदेत् ॥ ३४

प्रह्लाद उवाच ।

अथ यो नैव प्रब्रूयात्सत्यं वा यदि वाऽनृतम् ।

हंस तत्त्वं च पृच्छामि कियदेनः करोति सः ॥ ३५

‘हंस उवाच ।

पृष्ठो धर्मं न विब्रूयाद्भोर्कर्णशिथिलं चरन् ।

धर्माद्भ्रूयति राजंस्तु नास्य लोकोऽस्ति न प्रजाः ॥

धर्म एतान्संरुजति यथा नद्यस्तु कूलजान् ।

ये धर्ममनुपश्यन्तस्तूष्णीं ध्यायन्त आसते ॥ ३७

श्रेष्ठोऽर्थं तु हरेत्तत्र भवेत्पादश्च कर्तरि ।

पादस्तेषु सभासत्सु यत्र निन्द्यो न निन्द्यते ॥ ३८

अनेना भवति श्रेष्ठो मुच्यन्तेऽपि सभासदः ।

कर्तारमेनो गच्छेद्वा निन्द्यो यत्र हि निन्द्यते ॥ ३९

प्रह्लाद उवाच ।

मोहाद्वा चैव कामाद्वा मिथ्यावादं यदि ब्रुवन् ।

धृतराष्ट्र तत्त्वं पृच्छामि दुर्विवक्ता तु किं वसेत् ॥ ४०

हंस उवाच ।’

यां रात्रिमधिविन्ना स्त्री यां चैवाक्षपराजितः ।

यां च भाराभितप्ताङ्गो दुर्विवक्ता तु तां वसेत् ॥ ४१

नगरे प्रतिरुद्धः सन्बहिर्द्वारे बुभुक्षितः ।

अभित्रान्भूयसः पश्यन्दुर्विवक्ता तु तां वसेत् ॥ ४२

यां च रात्रिमभिद्रुग्धो यां च मित्रे प्रियेऽनृते ।

सर्वस्वेन च हीनो यो दुर्विवक्ता तु तां वसेत् ॥ ४३

पञ्च पञ्चनृते हन्ति दश हन्ति गवानृते ।

शतमश्वानृते हन्ति सहस्रं पुरुषानृते ॥ ४४

सह न चरित वैरात् ॥ २४ ॥ पीवरी पुष्टा । कृता मधुपर्कार्थ उपकल्पिता ॥ २७ ॥ नियोजितः अहमिति शेष ॥ ३० ॥ पगच्छेदिति ड.पाठ ॥ ३९ ॥ किं वसेत् कथं वसेत् ॥ ४० ॥

अधिविन्ना कृतसपत्नीका स्त्री ता रात्रि वसेत्तद्बहु ख प्राप्नुयात् ॥ ४१ ॥ पञ्च पूर्वजान् पञ्चनृते अजादिपशुर्हिसार्थमनृते उक्ते सति हन्ति नाशयति परलोकात् च्यावयति ।

हन्ति जातानजातांश्च हिरण्यार्थेऽनृतं वदन् ।
 सर्वं भूम्यनृते हन्ति मा स भूम्यनृतं वदेः ॥४५
 प्रह्लाद उवाच ।
 मत्तः श्रेयानङ्गिरा वै सुधन्वा त्वद्विरोचन ।
 मातास्य श्रेयसी मातुस्तस्मात्त्वं तेन वै जितः ४६
 विरोचन सुधन्वाऽयं प्राणानामीश्वरस्तव ।
 सुधन्वन्पुनरिच्छामि त्वया दत्तं विरोचनम् ॥४७
 सुधन्वोवाच ।
 यद्धर्ममवृणीथास्त्वं न कामादनृतं वदीः ।
 पुनर्ददामि ते पुत्रं तस्मात्प्रह्लाद दुर्लभम् ॥ ४८
 एष प्रह्लाद पुत्रस्ते मया दत्तो विरोचनः ।
 पादप्रक्षालनं कुर्यात्कुमार्याः सन्निधौ मम ॥ ४९
 विदुर उवाच ।
 तस्माद्राजेन्द्र भूम्यर्थे नानृतं वक्तुमर्हसि ।
 मा गमः ससुतामात्यो नाशं पुत्रार्थमब्रुवन् ॥५०
 न देवा यष्टिमादाय रक्षन्ति पशुपालवत् ।
 यं तु रक्षितुमिच्छन्ति बुद्ध्या संयोजयन्ति तम् ५१
 यथायथा हि पुरुषः कल्याणे कुरुते मनः ।
 तथातथाऽस्य सर्वार्थाः सिद्ध्यन्ते नात्र संशयः ॥
 नैनं छन्दांसि वृजिनात्तारयन्ति
 मायाविनं मायया वर्तमानम् ।
 नीडं शकुन्ता इव जातपक्षा-
 ष्छन्दांस्तेनं प्रजहत्यन्तकाले ॥ ५२
 मद्यपानं कलहं पूगवैरं
 भार्यापत्योरन्तरं ज्ञातिभेदम् ।

एवमुत्तरत्र ॥ ४४ ॥ अङ्गिरा सुधन्वन पिता । त्वत्
 त्वत् ॥ ४६ ॥ पादप्रक्षालन हरिद्रया पादधावनम् ।
 कुमार्या केशिन्या । विवाहे दपत्यो परस्पर हरिद्रया पादधा-
 वन कुर्वन्तीति प्रसिद्धम् । अस्यैव भार्या केशिनी भवत्वित्यर्थं
 ॥ ४९ ॥ अब्रुवन्सत्यमिति शेष ॥ ५० ॥ छन्दांसि वेदाः
 ॥ ५३ ॥ अन्तर वियोगम् । विवाद वैरप्रवर्तनम् ॥ ५४ ॥
 सामुद्रिक हस्तरेखादिपरीक्षकम् । वणिज चोरपूर्वं पूर्व चोर
 पश्चाद्वणिक्भूत त कूटतुलावन्त वा । शलाकधूर्त शलाकया
 पाशादिना वा शकुनादिकशुक्रा योऽन्यान् वञ्चयति तम् ।
 अरिं विपरीतसाक्ष्यभयात् । मित्रं परीक्षाकाणामविश्वासात् ।
 कुशीलव कुत्सित शील वाति अनुसरतीति तम् । नर्तकीदास
 विटोन्मत्तादिक वा ॥ ५५ ॥ सत्कर्मद्वारापि तस्य साधुत्व न

राजद्विष्टं स्त्रीपुंसयोर्विवादं
 वर्ज्यान्याहुर्न्यश्च पन्थाः प्रदुष्टः ॥ ५४
 सामुद्रिकं वणिजं चोरपूर्वं
 शलाकधूर्तं च चिकित्सकं च ।
 अरिं च मित्रं च कुशीलवं च
 नैतान्साक्ष्ये त्वधिकुर्वीत सप्त ॥ ५५
 मानाग्निहोत्रमुत मानमौनं
 मानेनाधीतमुत मानयज्ञः ।
 एतानि चत्वार्यभयङ्कराणि
 भयं प्रयच्छन्त्ययथाकृतानि ॥ ५६
 अगरदाही गरदः कुण्डाशी सोमविक्रयी ।
 पर्वकारश्च सूची च मित्रध्वक्पारदारिकः ॥ ५७
 भ्रूणहा गुरुतल्पी च यश्च स्यात्पानपो द्विजः ।
 अतितीक्ष्णश्च कारुश्च नास्तिको वेदनिन्दकः ५८
 सुवप्रग्रहणो ब्राह्म्यः कीनाशश्चात्मवानपि ।
 रक्षेत्युक्तश्च यो हिंस्यात्सर्वे ब्रह्महभिः समाः ॥ ५९
 तृणोल्कया ज्ञायते जातरूपं
 वृत्तेन भद्रो व्यवहारेण साधुः ।
 शूरो भयेष्वर्थकृच्छ्रेषु धीरः
 कृच्छ्रेष्वापत्सु सुहृदश्चारयश्च ॥ ६०
 जरा रूपं हरति हि धैर्यमाशा
 मृत्युः प्राणान्धर्मचर्याममूया ।
 क्रोधः श्रियं शीलमनार्यसेवा
 हियं कामः सर्वमेवाभिमानः ॥ ६१

मन्तव्यमित्याह मानेति । मान. लोकेषु उत्कर्षं तदर्थान्यग्निहो-
 त्रादीनि भयदानीत्यर्थं । मौन ध्यानम् ॥ ५६ ॥ कुण्डाशी भग-
 भक्षः । जीवति भर्तारं जाराज्जात कुण्डस्तदनाशी । सोमविक्रयी
 प्रसिद्धः । पर्वकार शरकृत् आयुधमात्रकर्तृत्यर्थं । सूची सूचको
 नक्षत्रादीना परदोषाणाच । ज्यौतिषिकः पिशुनो वा ॥ ५७ ॥
 कारु अशुचिः । नास्तिक परलोकादिद्वेषी ॥ ५८ ॥ सुवप्रग्रहणो
 ग्रामपुरोहित । ब्राह्म्य अतीतोपनयनकाल. पतितसावित्रीको वा ।
 कीनाश कर्षक । आत्मवान्समर्थोपि यो रक्षेत्युक्तो हिंस्यात्
 ॥ ५९ ॥ तृणोल्कया तृणज्वालाया जातरूप रूपवद्ब्रु ज्ञायतेऽन्ध-
 कारे सति । भद्रो वृष धर्म इतियावत् । वृत्तेन शीलेन सोस्ति
 नास्तीति ज्ञायते । व्यवहारेण अहिंसादिप्रधानेन । कृच्छ्रेषु
 दुर्भिक्षादिसकटेषु ॥ ६० ॥

न क्रोधिनोऽर्थो न नृशंसस्य मित्रं
 क्रूरस्य न स्त्री सुखिनो न विद्या ।
 न कामिनो ह्रीरलसस्य न श्रीः
 सर्वं तु न स्यादनवस्थितस्य ॥ ६२
 श्रीर्मङ्गलात्प्रभवति प्रागल्भ्यात्संप्रवर्धते ।
 दाक्ष्यात्तु कुरुते मूलं संयमात्प्रतितिष्ठति ॥ ६३
 अष्टौ गुणाः पुरुषं दीपयन्ति
 प्रज्ञा च कौल्यं च दमः श्रुतं च ।
 पराक्रमश्चावहुभाषिता च
 दानं यथाशक्ति कृतज्ञता च ॥ ६४
 एतान्गुणांस्तात महानुभावा-
 नेको गुणः संश्रयते प्रसह्य ।
 राजा यदा सत्कुरुते मनुष्यं
 सर्वान्गुणानेष गुणोतिभाति ॥ ६५
 अष्टौ नृपेमानि मनुष्यलोके
 स्वर्गस्य लोकस्य निदर्शनानि ।
 चत्वार्येषामन्ववेतानि सद्भि-
 श्चत्वारि चैषामनुयान्ति सन्तः ॥ ६६
 यज्ञो दानमध्ययनं तपश्च
 चत्वार्येतान्यन्ववेतानि सद्भिः ।
 दमः सत्यमार्जवमानुशंसं
 चत्वार्येतान्यनुयान्ति सन्तः ॥ ६७
 इज्याध्ययनदानानि तपः सत्यं क्षमा वृणा ।
 अलोभ इति मार्गोऽयं धर्मस्याष्टविधः स्मृतः ॥ ६८
 तत्र पूर्वचतुर्वर्गो दम्भार्थमपि सेव्यते ।
 उत्तरश्च चतुर्वर्गो नामहात्मसु तिष्ठति ॥ ६९
 न सा सभा यत्र न सन्ति वृद्धा
 न ते वृद्धा ये न वदन्ति धर्मम् ।

श्रीरिति । दाक्ष्य शीघ्रकारित्वम् ॥ ६३ ॥ एष गुणो राजस-
 त्कारः ॥ ६५ ॥ इमानि वक्ष्यमाणानि । अन्ववेतानि नित्यसव-
 द्धानि । अनुयान्ति यत्नेन भजन्ति ॥ ६६ ॥ रूप विनयमुद्रा ।
 श्रुत अभ्ययनम् । विद्या देवताद्युपासनम् । चित्रभाष्य युक्ति-
 युक्त वचनम् ॥ ७१ ॥ दन्दशूको मर्मच्छेत्ता । निष्ठुरः अश्रिय-
 वाक् । नचिरात् शीघ्रम् ॥ ७६ ॥ नकृच्छ्रं सुखम् ॥ ७७ ॥
 उद्यो० ९

नासौ धर्मो यत्र न सत्यमस्ति
 न तत्सत्यं यच्छलेनानुविद्धम् ॥ ७०
 सत्यं रूपं श्रुतं विद्या कौल्यं शीलं बलं धनम् ।
 शौर्यं च चित्रभाष्यं च दशमे स्वर्गयोनयः ॥ ७१
 पापं कुर्वन्पापकीर्तिः पापमेवाश्रुते फलम् ।
 पुण्यं कुर्वन्पुण्यकीर्तिः पुण्यमत्यन्तमश्रुते ॥ ७२
 तस्मात्पापं न कुर्वीत पुरुषः शंसितव्रतः ।
 पापं प्रज्ञां नाशयति क्रियमाणं पुनःपुनः ॥ ७३
 नष्टप्रज्ञः पापमेव नित्यमारभते नरः ।
 पुण्यं प्रज्ञां वर्धयति क्रियमाणं पुनःपुनः ॥ ७४
 वृद्धप्रज्ञः पुण्यमेव नित्यमारभते नरः ।
 पुण्यं कुर्वन्पुण्यकीर्तिः पुण्यं स्थानं स गच्छति ।
 तस्मात्पुण्यं निषेवेत पुरुषः सुसमाहितः ॥ ७५
 असूयको दन्दशूको निष्ठुरो वैरकृच्छ्रः ।
 स कृच्छ्रं महदाप्नोति नचिरात्पापमाचरन् ॥ ७६
 अनसूयुः कृतप्रज्ञः शोभनान्याचरन्सदा ।
 नकृच्छ्रं महदाप्नोति सर्वत्र च विरोचते ॥ ७७
 प्रज्ञामेवागमयति यः प्राज्ञेभ्यः स पण्डितः ।
 प्राज्ञो ह्यवाप्य धर्मार्थो शक्नोति सुखमेधितुम् ॥ ७८
 दिवसेनैव तत्कुर्याद्येन रात्रौ सुखं वसेत् ।
 अष्टमासेन तत्कुर्याद्येन वर्षाः सुखं वसेत् ॥ ७९
 पूर्वं वयसि तत्कुर्याद्येन वृद्धः सुखं वसेत् ।
 यावज्जीवं तु तत्कुर्याद्येन प्रेत्य सुखं वसेत् ॥ ८०
 जीर्णमन्नं प्रशंसन्ति भार्या च गतयौवनाम् ।
 शूरं विजितसङ्ग्रामं गतपारं तपस्विनम् ॥ ८१
 धनेनाधर्मलब्धेन यच्छिद्रमपिधीयते ।
 असंवृतं तद्भवति ततोऽन्यदवदीर्यते ॥ ८२
 गुरुरात्मवतां शास्ता शास्ता राजा दुरात्मनाम् ।
 अन्तः प्रच्छन्नपापानां शास्ता वैवस्वतो यमः ८३

आगमयति आनयति ॥ ७८ ॥ वर्षा इत्यत्यन्तसयोगे द्वितीया
 ॥ ७९ ॥ गतपार प्राप्ततत्त्वम् ॥ ८१ ॥ परिपाकसुखं कर्म
 त्वत्पुत्रा न कुर्वन्ति अन्यायेन च सुखं लिप्सन्ति तत्तु विपरीत-
 मेवेत्याह धनेनेति ॥ ८२ ॥ आत्मवता जितचित्तानाम् ।
 प्रच्छन्नपापो दुर्यौवन ॥ ८३ ॥ पञ्चत्रिंशोऽध्यायः ॥ ३५ ॥

ऋषीणां च नदीनां च कुलानां च महात्मनाम् ।
 प्रभवो नाधिगन्तव्यः स्त्रीणां दुश्चरितस्य च ॥ ८४
 द्विजातिपूजाभिरतो दाता ज्ञातिषु चार्जवी ।
 क्षत्रियः शीलभाग्राजंश्चिरं पालयते महीम् ॥ ८५
 सुवर्णपुष्पां पृथिवीं चिन्वन्ति पुरुषास्त्रयः ।
 शूरश्च कृतविद्यश्च यश्च जानाति सेवितुम् ॥ ८६

बुद्धिश्रेष्ठानि कर्माणि बाहुमध्यानि भारत ।
 तानि जङ्घाजघन्यानि भारप्रत्यवराणि च ॥ ८७
 दुर्योधनेऽथ शकुनौ मूढे दुःशासने तथा ।
 कर्णे चैश्वर्यमाधाय कथं त्वं भूतिमिच्छसि ॥ ८८
 सर्वैर्गुणैरुपेतास्तु पाण्डवा भरतर्षभ ।
 पितृवच्चयि वर्तन्ते तेषु वर्तस्व पुत्रवत् ॥ ८९

॥ इति श्रीमन्महाभारते उद्योगपर्वणि प्रजागरपर्वणि पञ्चविंशोऽध्यायः ॥ ३५ ॥

षट्त्रिंशोऽध्यायः ॥ ३६ ॥

विदुरेण धृतराष्ट्रं प्रति आत्रेयेण साध्यान्प्रत्युपदिष्टनीतिकथनम् ॥ १ ॥ तथा महाकुललक्षणाद्यभिधानपूर्वकं पाण्डवैः सह सन्धिकरणविधानम् ॥ २ ॥

विदुर उवाच ।

अत्रैवोदाहरन्तीममितिहासं पुरातनम् ।
 आत्रेयस्य च संवादं साध्यानां चेति नः श्रुतम् ?
 चरन्तं हंसरूपेण महर्षिं संशितव्रतम् ।
 साध्या देवा महाप्राज्ञं पर्यपृच्छन्त वै पुरा ॥ २
 साध्या ऊचुः ।

साध्या देवा वयमेते महर्षे
 दृष्ट्वा भवन्तं न शकुमोऽनुमातुम् ।
 श्रुतेन धीरो बुद्धिमास्त्वं मतो नः
 काव्यां वाचं वक्तुमर्हस्युदाराम् ॥ ३
 हंस उवाच ।

एतत्कार्यममराः संश्रुतं मे
 धृतिः शमः सत्यधर्मानुवृत्तिः ।
 ग्रन्थिं विनीय हृदयस्य सर्वं
 प्रियाप्रिये चात्मसमं नयीत ॥ ४
 आक्रुश्यमानो नाक्रोशेन्मन्युरेव तितिक्षतः ।
 आक्रोष्टारं निर्दहति सुकृतं चास्य विन्दति ॥ ५
 नाक्रोशी स्यान्नावमानी परस्य
 मित्रद्रोही नोत नीचोपसेवी ।

न चाभिमानी न च हीनवृत्तो

रूक्षां वाचं रुशतीं वर्जयीत ॥ ६

मर्माण्यस्थीनि हृदयं तथास्-

न्रूक्षा वाचो निर्दहन्तीह पुंसाम् ।

तस्माद्वाचमुशतीं रूक्षरूपां

धर्मारामो नित्यशो वर्जयीत ॥ ७

अरुन्तुदं परुषं रूक्षवाचं

वाक्कण्टकैर्वितुदन्तं मनुष्यान् ।

विद्यादलक्ष्मीकृतमं जनानां

मुखे निबद्धां निर्कृतिं वै वहन्तम् ॥ ८

परश्चेदेनमभिविद्ध्येत वाणै-

र्भृशं सुतीक्ष्णैरनलार्कदीप्तैः ।

विरिच्यमानोऽप्यतिरिच्यमानो

विद्यात्कविः सुकृतं मे दधाति ॥ ९

यदि सन्तं सेवति यद्यसन्तं

तपस्विनं यदि वा स्तेनमेव ।

वासो यथा रङ्गवशं प्रयाति

तथा स तेषां वशमभ्युपैति ॥ १०

अतिवादं न प्रवदेन्न वादये-

द्यो नाहतः प्रतिहन्यान्न घातयेत् ।

हंसरूपेण परिव्राजकरूपेण ॥ २ ॥ अनुमातुं लिङ्गेन
 ज्ञातुम् । काव्या विद्वल्लक्षणाभिधायिनीम् ॥ ३ ॥ मे मया
 संश्रुतम् । गुरुभ्य इति शेषः । तदेवाह धृतिरिति ॥ ४ ॥
 नाक्रोशेत् न शपेत् । यतस्तिक्षितो मन्युः क्रोध एव आक्रोष्टारं

दहति ॥ ५ ॥ निर्कृतिं अलक्ष्मीं मृत्युं वा ॥ ८ ॥ वाणैः
 वाग्वाणैः विरिच्यमानं तनूक्रियमाणं । दधाति पुष्पाति ॥ ९ ॥
 रङ्गस्य नीलादेर्वेशं नीलतादिकम् ॥ १० ॥ अतिप्रोक्तोपि न
 वदेत् वादयेद्वा । अनाहतो नैव प्रतिहन्यात् । आहतोपि पापक

हन्तुं च यो नेच्छति पापकं वै
तस्मै देवाः स्पृहयन्त्यागताय ॥ ११
अव्याहृतं व्याहृताच्छ्रेय आहुः
सत्यं वदेद्वाहृतं तद्वितीयम् ।
प्रियं वदेद्वाहृतं तत्तृतीयं
धर्म्यं वदेद्वाहृतं तच्चतुर्थम् ॥ १२
यादृशैः सन्निविशते यादृशांश्चोपसेवते ।
यादृगिच्छेच्च भवितुं तादृग्भवति पूरुषः ॥ १३
यतो यतो निवर्तते ततस्ततो विमुच्यते ।
निवर्तनाद्भिः सर्वतो न वेत्ति दुःखमण्वपि ॥ १४
न जीयते चानुजिगीषतेऽन्या-
न्न वैरकृच्चप्रतिघातकश्च ।
निन्दाप्रशंसासु समस्वभावो
न शोचते हृष्यति नैव चायम् ॥ १५
भावमिच्छति सर्वस्य नाभावे कुरुते मनः ।
सत्यवादी मृदुर्दान्तो यः स उत्तमपूरुषः ॥ १६
नानर्थकं सान्त्वयति प्रतिज्ञाय ददाति च ।
रन्ध्रं परस्य जानाति यः स मध्यमपूरुषः ॥ १७
दुःशासनस्तूपहतोऽभिषस्तो
नावर्तते मन्युवशात्कृतघ्नः ।
न कस्यचिन्मित्रमथो दुरात्मा
कलाश्रैता अधमस्येह पुंसः ॥ १८
न श्रद्धाति कल्याणं परेभ्योऽप्यात्मशङ्कितः ।
निराकरोति मित्राणि यो वै सोऽधमपूरुषः ॥ १९
उत्तमानेव सेवेत प्राप्तकाले तु मध्यमान् ।
अधमास्तु न सेवेत य इच्छेद्भूतिमात्मनः ॥ २०
प्राप्नोति वै वित्तमसद्भलेन
नित्योत्थानात्प्रज्ञया पौरुषेण ।

न त्वेव सम्यग्लभते प्रशंसां
न वृत्तमाप्नोति महाकुलानाम् ॥ २१
धृतराष्ट्र उवाच ।
महाकुलेभ्यः स्पृहयन्ति देवा
धर्मार्थनित्याश्च बहुश्रुताश्च ।
पृच्छामि त्वां विदुर प्रश्नमेतं
भवन्ति वै कानि महाकुलानि ॥ २२
विदुर उवाच ।
तपो दमो ब्रह्मवित्त्वं तितिक्षा
इज्या विवाहाः सान्त्वनं चान्नदानम् ।
अष्टावेते नित्यमेवं भवन्ति
सतां गुणास्तानि महाकुलानि ॥ २३
येषां न वृत्तं व्यथते न योनि-
श्चित्तप्रसादेन चरन्ति धर्मम् ।
ये कीर्तिमिच्छन्ति कुले विशिष्टां
त्यक्तानृतास्तानि महाकुलानि ॥ २४
अनिज्यया कुविवाहैर्वेदस्योत्सादनेन च ।
कुलान्यकुलतां यान्ति धर्मस्यातिक्रमेण च ॥ २५
देवद्रव्यविनाशेन ब्रह्मस्वहरणेन च ।
कुलान्यकुलतां यान्ति ब्राह्मणातिक्रमेण च ॥ २६
ब्राह्मणानां परिभवात्परिवादाच्च भारत ।
कुलान्यकुलतां यान्ति न्यासापहरणेन च ॥ २७
कुलानि समुपेतानि गोभिः पुरुषतोऽर्थतः ।
कुलसंख्यां न गच्छन्ति यानि हीनानि वृत्ततः ॥ २८
वृत्ततस्त्वविहीनानि कुलान्यल्पधनान्यपि ।
कुलसङ्ख्यां च गच्छन्ति कर्षन्ति च महद्यशः ॥ २९
वृत्तं यत्नेन संरक्षेद्वित्तमेति च याति च ।
अक्षीणो वित्ततः क्षीणो वृत्ततस्तु हतो हतः ॥ ३०

हन्तार यदि हन्तुं नेच्छेत् स देवानामपि प्रेष्टो भवतीत्यर्थः ॥ ११ ॥ अव्याहृतं मौनम् । ततोपि श्रेयः सत्यवचनम् । सत्यमपि प्रियं चेत् ततोऽपि श्रेयः । तदपि धर्मादनपेतं चेत् श्रेष्ठतममित्यर्थः ॥ १२ ॥ अस्यामवस्थायां पुरुषस्य न किंचिदुखादिकमस्तीत्याह न जीयते चेति ॥ १५ ॥ भावः कल्याणम् । अभावे अकल्याणे ॥ १६ ॥ अनर्थकं मिथ्या न सात्वयति ॥ १७ ॥ दुःशासनः दुष्ट शासन यस्य । एता कला चित्तस्य वृत्तयः अधमस्यैव ॥ १८ ॥

परेभ्यः गुरुभ्यः । आत्मन्येव शङ्कितः विश्वासहीनः ॥ १९ ॥ तपः कृच्छ्रचान्द्रायणादि । दम इन्द्रियजयः । तानि महाकुलानि विद्धि ॥ २३ ॥ न व्यथते न चलति । योनिः पित्रादयोपि ॥ २४ ॥ गोभिर्वाग्भिर्विद्ययेत्यर्थः । पुरुषतः सत्पुरुषैः अर्थतः धनैश्च कुलानि कुलसंख्यां कुलेषु गणनां समुपेतानि भवन्ति ॥ २८ ॥ वृत्ततः धर्मेण । कर्षन्ति आहरन्ति ॥ २९ ॥

गोभिः पशुभिरश्वैश्च कृष्या च सुसमृद्धया ।
 कुलानि न प्ररोहन्ति यानि हीनानि वृत्ततः ॥ ३१
 मा नः कुले वैरकृत्कश्चिदस्तु
 राजा बद्धो मा परस्वापहारी ।
 मित्रद्रोही नैकृतिकोऽनृती वा
 पूर्वाशी वा पितृदेवातिथिभ्यः ॥ ३२
 यश्च नो ब्राह्मणान्हन्याद्यश्च नो ब्राह्मणान् द्विषेत् ।
 न नः स समितिं गच्छेद्यश्च नो निर्वपेत्कृषिम् ३३
 तृणानि भूमिरुदकं वाक्कतुर्थी च सनृता ।
 सतामेतानि गेहेषु नोच्छिद्यन्ते कदाचन ॥ ३४
 श्रद्धया परया राजन्नुपनीतानि सत्कृतिम् ।
 प्रवृत्तानि महाप्राज्ञ धर्मिणां पुण्यकर्मिणाम् ॥ ३५
 सूक्ष्मोऽपि भारं नृपते स्यन्दनो वै
 शक्तो वोढुं न तथाऽन्ये महीजाः ।
 एवं युक्ता भारसहा भवन्ति
 महाकुलीना न तथान्ये मनुष्याः ॥ ३६
 न तन्मित्रं यस्य कोपाद्विभेति
 यद्वा मित्रं शङ्कितेनोपचर्यम् ।
 यस्मिन्मित्रे पितरीवाश्चसीत
 तद्वै मित्रं सङ्गतानीतराणि ॥ ३७
 यः कश्चिदप्यसंबद्धो मित्रभावेन वर्तते ।
 स एव बन्धुस्तन्मित्रं सा गतिस्तत्परायणम् ॥ ३८
 चलचित्तस्य वै पुंसो वृद्धाननुपसेवतः ।
 पारिप्लवमतेर्नित्यमभ्रुवो मित्रसङ्ग्रहः ॥ ३९
 चलचित्तमनात्मानमिन्द्रियाणां वशानुगम् ।
 अर्थाः समभिवर्तते हंसाः शुष्कं सरो यथा ॥ ४०
 अकस्मादेव कुप्यन्ति प्रसीदन्त्यनिमित्ततः ।
 शीलमेतदसाधूनामभ्रं पारिप्लवं यथा ॥ ४१
 सत्कृताश्च कृतार्थाश्च मित्राणां न भवन्ति ये ।

गोभिर्विद्याभिः ॥ ३१ ॥ नैकृतिकः कपटी । वैरकृदादयः कुलप्रा
 इत्यर्थः ॥ ३२ ॥ निर्वपेत् कुर्यात् ॥ ३३ ॥ सत्कृतिं सत्कारं कर्तुं
 प्रवृत्तानि तृणादीनि ॥ ३५ ॥ स्यन्दनः रथयोग्यो वृक्षः । युक्ता
 स्यन्दनवदविकलाः ॥ ३६ ॥ सङ्गतानि सबन्धमात्राणि ॥ ३७ ॥
 बन्धुः संबन्धी । मित्र उपकारकृत् ॥ ३८ ॥ पारिप्लवमते
 भ्रान्तस्य ॥ ३९ ॥ अभ्रं मेघः ॥ ४१ ॥ मित्राणां हितायेति

तान्मृतानपि क्रव्यादाः कृतघ्नान्नोपभुञ्जते ॥ ४२
 अर्थयेदेव मित्राणि सति वाऽसति वा धने ।
 नानर्थयन्प्रजानाति मित्राणां सारफल्गुताम् ॥ ४३
 सन्तापाद्भश्यते रूपं सन्तापाद्भश्यते बलम् ।
 सन्तापाद्भश्यते ज्ञानं सन्तापाद्भ्याधिमृच्छति ॥ ४४
 अनवाप्यं च शोकेन शरीरं चोपतप्यते ।
 अमित्राश्च ग्रह्यन्ति मा स शोके मनः कृथाः ४५
 पुनर्नरो म्रियते जायते च
 पुनर्नरो हीयते वर्धते च ।
 पुनर्नरो याचति याच्यते च
 पुनर्नरः शोचति शोच्यते च । ४६
 सुखं च दुःखं च भवाभवौ च
 लाभालाभौ मरणं जीवितं च ।
 पर्यायशः सर्वमेते स्पृशन्ति
 तस्माद्वीरो न च हृष्येन्न शोचेत् ॥ ४७
 चलानि हीमानि षडिन्द्रियाणि
 तेषां यद्यद्वर्धते यत्रयत्र ।
 ततस्ततः स्रवते बुद्धिरस्य
 छिद्रोदकुम्भादिव नित्यमम्भः ॥ ४८
 धृतराष्ट्र उवाच ।
 तनुरुद्धः शिखी राजा मिथ्योपचरितो मया ।
 मन्दानां मम पुत्राणां युद्धेनान्तं करिष्यति ॥ ४९
 नित्योद्विग्नमिदं सर्वं नित्योद्विग्नमिदं मनः ।
 यत्तत्पदमनुद्विग्नं तन्मे वद महामते ॥ ५०
 विदुर उवाच ।
 नान्यत्र विद्यातपसो नान्यत्रेन्द्रियनिग्रहात् ।
 नान्यत्र लोभसन्त्यागाच्छान्तिं पश्यामि तेऽनघ ॥
 बुद्ध्या भयं प्रणुदति तपसा विन्दते महत् ।
 गुरुशुश्रूषया ज्ञानं शान्तिं योगेन विन्दति ॥ ५२

शेषः ॥ ४२ ॥ अनर्थयन्प्रार्थनाशून्य ॥ ४३ ॥ अनवाप्य न
 प्राप्यम् । शोकेन शोकमात्रेण । इष्टमिति शेषः ॥ ४५ ॥ सर्व
 पुरुषम् ॥ ४७ ॥ तनुः शरीरमभिव्यक्तिस्थानं काष्ठं तत्र रुद्धोऽन-
 भिव्यक्तः शिखी अभिस्तथाय राजा धर्मेण रुद्धः । तनुना सूक्ष्मेण
 धर्मेण वा रुद्धः ॥ ४९ ॥ विन्दते महत्सद्गुणान्नादिक लभते ।
 ततो गुरुशुश्रूषया ज्ञानं ग्रन्थजम् । योगेन सर्वचित्तवृत्तिनिर्बन्धेन

अनाश्रिता दानपुण्यं वेदपुण्यमनाश्रिताः ।
 रागद्वेषविनिर्मुक्ता विचरन्तीह मोक्षिणः ॥ ५३
 स्वधीतस्य सुयुद्धस्य सुकृतस्य च कर्मणः ।
 तपसश्च सुतप्तस्य तस्यान्ते सुखमेधते ॥ ५४
 स्वास्तीर्णानि शयनानि प्रपन्ना
 न वै भिन्ना जातु निद्रां लभन्ते ।
 न स्त्रीषु राजन्रतिमाप्नुवन्ति
 न मागधैः स्तूयमाना न सूतैः ॥ ५५
 न वै भिन्ना जातु चरन्ति धर्मं
 न वै सुखं प्राप्नुवन्तीह भिन्नाः ।
 न वै भिन्ना गौरवं प्राप्नुवन्ति
 न वै भिन्नाः प्रशमं रोचयन्ति ॥ ५६
 न वै तेषां स्वदते पथ्यमुक्तं
 योगक्षेमं कल्पते नैव तेषाम् ।
 भिन्नानां वै मनुजेन्द्र परायणं
 न विद्यते किञ्चिदन्यद्विनाशात् ॥ ५७
 संपन्नं गोषु संभाव्यं संभाव्यं ब्राह्मणे तपः ।
 संभाव्यं चापलं स्त्रीषु संभाव्यं ज्ञातितो भयं ॥ ५८
 तन्तवोऽप्यायता नित्यं तनवो बहुलाः समाः ।
 बहून्बहुत्वादायासान्सहन्तीत्युपमा सताम् ॥ ५९
 धूमायन्ते व्यपेतानि ज्वलन्ति सहितानि च ।
 धृतराष्ट्रोल्मुकानीव ज्ञातयो भरतर्षभ ॥ ६०
 ब्राह्मणेषु च ये शूराः स्त्रीषु ज्ञातिषु गोषु च ।
 वृन्तादिव फलं पक्वं धृतराष्ट्र पतन्ति ते ॥ ६१
 महानप्येकजो वृक्षो बलवान्मुप्रतिष्ठितः ।
 प्रसह्य एव वातेन सस्कन्धो मर्दितुं क्षणात् ॥ ६२
 अथ ये सहिता वृक्षाः सङ्घशः सुप्रतिष्ठिताः ।
 ते हि शीघ्रतमान्वातान्सहन्तेन्योन्यसंश्रयात् ॥ ६३

शान्तिम् ॥ ५२ ॥ दानपुण्य दानज पुण्य । वेदपुण्य वेदोक्त-
 यागाद्यनुष्ठानज पुण्य तत्तत्फलमित्यर्थः ॥ ५३ ॥ तस्यान्ते
 स्वधीतादीना कर्मणामन्ते ॥ ५४ ॥ योगः अलब्धलाभः ।
 क्षेमं लब्धपरिपालनम् । तदुभयम् ॥ ५७ ॥ सपन्न क्षीरादि-
 सपत्तिः ॥ ५८ ॥ एकजः एकाकी । प्रसह्यः शक्यः ॥ ६२ ॥
 सधनता ऋते विना । अनातुरत्वात् ऋते च ॥ ६७ ॥ प्रशाम्य

एवं मनुष्यमप्येकं गुणैरपि समन्वितम् ।
 शक्यं द्विषन्तो मन्यन्ते वायुर्दुर्ममिवैकजम् ॥ ६४
 अन्योन्यसमुपपृम्भादन्योन्यापाश्रयेण च ।
 ज्ञातयः संप्रवर्धन्ते सरसीवोत्पलान्युत ॥ ६५
 अवध्या ब्राह्मणा गावो ज्ञातयः शिशवः स्त्रियः ।
 येषां चान्नानि भुञ्जीत ये च स्युः शरणागताः ।
 महत्यप्यपराधेऽपि तेषां दण्डो विसर्जनम् ॥ ६६
 न मनुष्ये गुणः कश्चिद्राजन्सधनतामृते ।
 अनातुरत्वाद्भद्रं ते मृतकल्पा हि रोगिणः ॥ ६७
 अव्याधिजं कटुकं शीर्षरोगि
 पापानुबन्धं परुषं तीक्ष्णमुष्णम् ।
 सतां पेयं यन्न पिबन्त्यसन्तो
 मन्युं महाराज पिव प्रशाम्य ॥ ६८
 रोगार्दिता न फलान्याद्रियन्ते
 न वै लभन्ते विषयेषु तत्त्वम् ।
 दुःखोपेता रोगिणो नित्यमेव
 न बुध्यन्ते धनभोगान्नसौख्यम् ॥ ६९
 पुरा ह्युक्तं नाकरोस्त्वं वचो मे
 द्यूते जितां द्रौपदीं प्रेक्ष्य राजन् ।
 दुर्योधनं वारयेत्यक्षवत्यां
 कितवत्त्वं पण्डिता वर्जयन्ति ॥ ७०
 न तद्भलं यन्मृदुना विरुध्यते
 सूक्ष्मो धर्मस्तरसा सेवितव्यः ।
 प्रध्वंसिनी क्रूरसमाहिता श्री-
 र्मृदुप्रौढा गच्छति पुत्रपौत्रान् ॥ ७१
 धार्तराष्ट्राः पाण्डवान्पालयन्तु
 पाण्डोः सुतास्तव पुत्रांश्च पान्तु ।
 एकारिमित्राः कुरवो ह्येककार्या
 जीवन्तु राजन्सुखिनः समृद्धाः ॥ ७२

शान्तिं क्षमा प्राप्नुहि ॥ ६८ ॥ फलानि पुत्रपश्वादीनि ।
 तत्त्वमिष्टानिष्टविवेकं पितोऽपहतरसनत्वात् । एव सर्वत्र ।
 भोगं ह्यादिसङ्गः । धनादिजं सुखं लब्धमपि न बुध्यन्ते ।
 अतः संताप जागरादिद्वारा रोगोत्पादकं त्यजेत्यर्थः ॥ ६९ ॥
 कितवत्त्वं द्यूतप्रियत्वम् ॥ ७० ॥

मेढीभूतः कौरवाणां त्वमद्य
त्वय्याधीनं कुरुकुलमाजमीढ ।
पार्थान्बालान्वनवासप्रतप्ता-
न्गोपायस्व स्वं यशस्तात रक्षन् ॥ ७३

सन्धत्स्व त्वं कौरव पाण्डुपुत्रै-
र्मा तेऽन्तरं रिपवः प्रार्थयन्तु ।
सत्ये स्थितास्ते नरदेव सर्वे
दुर्योधनं स्थापय त्वं नरेन्द्र ॥ ७४

॥ इति श्रीमन्महाभारते उद्योगपर्वणि प्रजागरपर्वणि षट्त्रिंशोऽध्यायः ॥ ३६ ॥

सप्तत्रिंशोऽध्यायः ॥ ३७ ॥

धृतराष्ट्रेण अल्पायुष्मकारणप्रश्ने विदुरेण तदभिधाय नीतिकथनपूर्वकं कुरुपाण्डवसन्धिकरणविधानम् ॥ १ ॥

विदुर उवाच ।

सप्तदशेमान् राजेन्द्र मनुः स्वायंभुवोऽब्रवीत् ।
वैचित्रवीर्यं पुरुषानाकाशं मुष्टिभिर्घ्नतः ॥ १
तानेवेन्द्रस्य च धनुरनाम्यं नमतो ब्रवीत् ।
अथो मरीचिनः पादानग्राह्यान्गृह्णतस्तथा ॥ २
यश्चाशिष्यं शास्ति वै यश्च तुष्ये-
द्यश्चातिवेलं भजते द्विषन्तम् ।
स्त्रियश्च यो रक्षति भद्रमश्नुते
यश्चायाच्यं याचते कथ्यते वा ॥ ३
यश्चाभिजातः प्रकरोत्यकार्यं
यश्चाबलो बलिना नित्यवैरी ।
अश्रद्धधानाय च यो ब्रवीति
यश्चाकाम्यं कामयते नरेन्द्र ॥ ४
वध्वाऽवहासं श्वशुरो मन्यते यो
वध्वाऽवसन्नभयो मानकामः ।
परक्षेत्रे निर्वपति यश्च बीजं
स्त्रियं च यः परिवदतेऽतिवेलम् ॥ ५
यश्चापि लब्ध्वा न स्मरामीति वादी
दत्त्वा च यः कथ्यति याच्यमानः ।

यश्चासतः सान्त्वमुपानयीत
एतान्नयन्ति निरयं पाशहस्ताः ॥ ६
यस्मिन्यथा वर्तते यो मनुष्य-
स्तस्मिंस्तथा वर्तितव्यं स धर्मः ।
मायाचारो मायया वर्तितव्यः
साध्वाचारः साधुना प्रत्युपेयः ॥ ७
जरा रूपं हरति हि धैर्यमाशा
मृत्युः प्राणान्धर्मचर्यामसूया ।
कामो ह्रियं वृत्तमनार्यसेवा
क्रोधः श्रियं सर्वमेवाभिमानः ॥ ८

धृतराष्ट्र उवाच ।

शतायुर्मुक्तः पुरुषः सर्ववेदेषु वै यदा ।
नाप्नोत्यथ च तत्सर्वमायुः केनेह हेतुना ॥ ९

विदुर उवाच ।

अतिमानोऽतिवादश्च तथाऽत्यागो नराधिप ।
क्रोधश्चात्मविधित्सा च मित्रद्रोहश्च तानि षट् ॥ १०
एत एवासयस्तीक्ष्णाः कृन्तन्त्यायूंषि देहिनाम् ।
एतानि मानवान्घ्नन्ति न मृत्युर्भद्रमस्तु ते ॥ ११

मेढीभूत खलस्तम्भीभूतः स्वयं निर्व्यापारोऽपि परितः सचरमा-
णानां बलीवर्दानामिव पुत्राणां यथेष्टप्रचारनिरोधकः ॥ ७३ ॥
अन्तरं भेदम् । स्थापय युद्धान्निवर्तयस्व ॥ ७४ ॥ षट्त्रिंशो-
ऽध्यायः ॥ ३६ ॥

नमत नामयत । मरीचिन मरीचिमत् सूर्यचन्द्रादे । ब्री-
ह्यादित्वान्मत्वर्थीय इनि । पादान् रश्मीन् ॥ २ ॥ अशिष्य शा-
सनानर्हम् । तुष्येत् अल्पलाभेनेति शेषः । भद्रमश्नुते इति ।
शत्रुसेवया क्रीरक्षया च यो भद्रमश्नुते तौ द्वौ मूर्खावित्यर्थः ।

नो रक्षतीति ड पाठः ॥ ३ ॥ अभिजात कुलीनः ॥ ४ ॥
श्वशुरः सन् यो वध्वा पुत्रभार्यया सह अवहासं परिहासं
तत्पित्रादिभिरिव मन्यते स एकादशः । वध्वा लुपया भूतया
अवसन्नभयो नष्टभयः वधूषित्रादिभिरापदि त्रातोपि तत्रैव मान
कामयते यः स द्वादशो मूर्खः । वध्वावासमिति ड. पाठ
॥ ५ ॥ अत्यागः अतिशयितमागोऽपराधः । आत्मविधित्सेति
पोषणार्थस्य धानं सनि रूपम् । आत्मपोषणेच्छा शिश्रोदरपरा-
यणतेत्यर्थः ॥ १० ॥ असयः खन्नाः । भद्रमस्तु ते एतेषां षण्णः

विश्वस्तस्यैति यो दारान्यश्वापि गुरुतल्पगः ।
 वृषलीपतिर्द्विजो यश्च पानपश्चैव भारत ॥ १२
 आदेशकृद्वृत्तिहन्ता द्विजानां प्रेषकश्च यः ।
 शरणागतहा चैव सर्वे ब्रह्महणः समाः ।
 एतैः समेत्य कर्तव्यं प्रायश्चित्तमिति श्रुतिः ॥ १३
 गृहीतवाक्यो नयविद्वदान्यः
 शेषान्नभोक्ता ह्यविर्हिसकश्च ।
 नानर्थकृत्याकुलितः कृतज्ञः
 सत्यो मृदुः स्वर्गमुपैति विद्वान् ॥ १४
 सुलभाः पुरुषा राजन्सततं प्रियवादिनः ।
 अप्रियस्य तु पथ्यस्य वक्ता श्रोता च दुर्लभः ॥ १५
 यो हि धर्मं समाश्रित्य हित्वा भर्तुः प्रियाप्रिये ।
 अप्रियाण्याह पथ्यानि तेन राजा सहायवान् ॥ १६
 त्यजेत्कुलार्थं पुरुषं ग्रामस्यार्थं कुलं त्यजेत् ।
 ग्रामं जनपदस्यार्थं आत्मार्थं पृथिवीं त्यजेत् ॥ १७
 आपदर्थं धनं रक्षेदारान् रक्षेद्वनैरपि ।
 आत्मानं सततं रक्षेदारैरपि धनैरपि ॥ १८
 द्यूतमेतत्पुरा कल्पे दृष्टं वैरकरं नृणाम् ।
 तस्माद्व्यूतं न सेवेत हास्यार्थमपि बुद्धिमान् ॥ १९
 उक्तं मया द्यूतकालेऽपि राज-
 नेदं युक्तं वचनं प्रातिपेय ।
 तदौषधं पथ्यमिवातुरस्य
 न रोचते तव वैचित्रवीर्य ॥ २०
 काकैरिमांश्चित्रवर्हान्मयूरान्
 पराजयेथाः पाण्डवान्धार्तराष्ट्रैः ।
 हित्वा सिंहान्क्रोष्टुकान्गूहमानः
 प्राप्ते काले शोचिता त्वं नरेन्द्र ॥ २१
 यस्तात न क्रुध्यति सर्वकालं
 भृत्यस्य भक्तस्य हिते रतस्य ।
 तस्मिन्भृत्या भर्तारि विश्वसन्ति
 न चैनमापत्सु परित्यजन्ति ॥ २२

न भृत्यानां वृत्तिसंरोधनेन
 राज्यं धनं सञ्जिघृक्षेदपूर्वम् ।
 त्यजन्ति ह्येनं वञ्चिता वै विरुद्धाः
 स्निग्धा ह्यमात्याः परिहीनभोगाः ॥ २३
 कृत्यानि पूर्वं परिसङ्ख्याय सर्वा-
 ण्यायव्यये चानुरूपां च वृत्तिम् ।
 सङ्गृहीयादनुरूपान्सहायान्
 सहायसाध्यानि हि दुष्कराणि ॥ २४
 अभिप्रायं यो विदित्वा तु भर्तुः
 सर्वाणि कार्याणि करोत्यतन्दी ।
 वक्ता हितानामनुरक्त आर्यः
 शक्तिज्ञ आत्मेव हि सोऽनुकम्प्यः ॥ २५
 वाक्यं तु यो नाद्रियतेऽनुशिष्टः
 प्रत्याह यश्चापि नियुज्यमानः ।
 प्रज्ञाभिमानी प्रतिकूलवादी
 त्याज्यः स तादृक् त्वरयैव भृत्यः ॥ २६
 अस्तब्धमक्लीबमदीर्घसूत्रं
 सानुक्रोशं श्लक्ष्णमहार्यमन्यैः ।
 अरोगजातीयमुदारवाक्यं
 दूतं वदन्त्यष्टगुणोपपन्नम् ॥ २७
 न विश्वासाज्जातु परस्य गेहे
 गच्छेन्नरश्चेतयानो विकाले ।
 न चत्वरे निशि तिष्ठेन्निगूढो
 न राजकाम्यां योषितं प्रार्थयति ॥ २८
 न निहवं मन्त्रगतस्य गच्छे-
 त्संसृष्टमन्त्रस्य कुसङ्गतस्य ।
 न च ब्रूयान्नाश्वसिमि त्वयीति
 सकारणं व्यपदेशं तु कुर्यात् ॥ २९
 घृणी राजा पुंश्चली राजभृत्यः
 पुत्रो भ्राता विधवा बालपुत्रा ।

त्यागेन तव पुत्रा शतायुषो भवन्वित्यर्थः ॥ ११ ॥ वृषली
 शूद्रा । द्विजवैवर्णिकः । पानप मद्यप ॥ १२ ॥ आदेशकृत्
 ग्रामणी । प्रेषक द्विजान् दास्ये नियोजयन् । समेत्य संसृज्य
 ॥ १३ ॥ परिसङ्ख्याय साध्यासाध्यनिश्चय कृत्वा । तथा वृत्ति

भृत्यजीविका आयव्ययानुरूपा कृत्वेत्यर्थः ॥ २४ ॥ अदीर्घसूत्र
 क्षिप्रकारिणम् ॥ २७ ॥ किंतु मम किञ्चित्कार्यमस्तीति । तथा
 व्यपदेश व्याज कृत्वा तादृशान्मन्त्रादपसरेदेवेत्यर्थः ॥ २९ ॥
 एते व्यवहारे धनदानादौ वर्जनीयाः । ब्रव्यनाशभयात् । एतेभ्यो

सेनाजीवी चोद्धृतभूतिरेव
 व्यवहारेषु वर्जनीयाः स्युरेते ॥ ३०
 अष्टौ गुणाः पुरुषं दीपयन्ति
 प्रज्ञा च कौल्यं च श्रुतं दमश्च ।
 पराक्रमश्चाबहुभाषिता च
 दानं यथाशक्ति कृतज्ञता च ॥ ३१
 एतान्गुणांस्तात महानुभावा-
 नेको गुणः संश्रयते प्रसह्य ।
 राजा यदा सत्कुरुते मनुष्यं
 सर्वान्गुणानेष गुणो विभर्ति ॥ ३२
 गुणा दश स्नानशीलं भजन्ते
 बलं रूपं स्वरवर्णप्रशुद्धिः ।
 स्पर्शश्च गन्धश्च विशुद्धता च
 श्रीः सौकुमार्यं प्रवराश्च नार्यः ॥ ३३
 गुणाश्च षण्मितभुक्तं भजन्ते
 आरोग्यमायुश्च बलं सुखं च ।
 अनाविलं चास्य भवत्यपत्यं
 न चैनमाद्यून इति क्षिपन्ति ॥ ३४
 अकर्मशीलं च महाशनं च
 लोकद्विष्टं बहुमायं नृशंसम् ।
 अदेशकालज्ञमभिष्टवेष-
 मेतान्गृहे न प्रतिवासयेत् ॥ ३५
 कदर्यमाक्रोशकमश्रुतं च
 वनौकसं धूर्तममान्यमानिनम् ।
 निष्पूरिणं कृतवैरं कृतघ्न-
 मेतान्भृशातौपि न जातु याचेत् ॥ ३६
 संक्लिष्टकर्माणमतिप्रमादं
 नित्यानृतं चादृढभक्तिकं च ।
 विसृष्टरागं पटुमानिनं चा-
 प्येतान्न सेवेत नराधमान्षट् ॥ ३७
 सहायबन्धना ह्यर्थाः सहायाश्चार्थबन्धनाः ।
 अन्योन्यबन्धनावेतौ-विनान्योन्यं न सिद्ध्यतः ॥ ३८

न ग्राह्य च । अधमर्णो घृणी लज्जावाश्चेदतिनिर्वन्धेन याच्यमान
 प्राणानेव जह्यात् ॥ ३० ॥ मितभुक्त मितभोजिनम् । आयूनो
 बहुभोजी ॥ ३४ ॥ कदर्यं अदातारम् ॥ ३६ ॥ संक्लिष्टकर्माण

उत्पाद्य पुत्राननृणांश्च कृत्वा
 वृत्तिं च तेभ्योऽनुविधाय कांचित् ।
 स्थाने कुमारीः प्रतिपाद्य सर्वा
 अरण्यसंस्थोऽथ मुनिर्बुभूषेत् ॥ ३९
 हितं यत्सर्वभूतानामात्मनश्च सुखावहम् ।
 तत्कुर्यादीश्वरो ह्येतन्मूलं सर्वार्थसिद्धये ॥ ४०
 वृद्धिः प्रभावस्तेजश्च सत्त्वमुत्थानमेव च ।
 व्यवसायश्च यस्य स्यात्तस्यावृत्तिभयं कुतः ॥ ४१
 पश्य दोषान्पाण्डवैर्विग्रहे त्वं
 यत्र व्यथेयुरपि देवाः सशक्राः ।
 पुत्रैर्वैरं नित्यमुद्विग्नवासो
 यशःप्रणाशो द्विषतश्च हर्षः ॥ ४२
 भीष्मस्य कोपस्तव चैवेन्द्रकल्प
 द्रोणस्य राज्ञश्च युधिष्ठिरस्य ।
 उत्सादयेल्लोकमिमं प्रवृद्धः
 श्वेतो ग्रहस्तिर्यगिवापतन्खे ॥ ४३
 तव पुत्रशतं चैव कर्णः पञ्च च पाण्डवाः ।
 पृथिवीमनुशासेयुरखिलां सागराम्बराम् ॥ ४४
 धार्तराष्ट्रा वनं राजन्व्याघ्राः पाण्डुसुता मताः ।
 मा वनं छिन्धि सव्याघ्रं मा व्याघ्रा नीनशन्वनात्
 न स्याद्वनमृते व्याघ्रान्व्याघ्रा न स्युर्कृते वनम् ।
 वनं हि रक्ष्यते व्याघ्रैर्व्याघ्रान्क्षति काननम् ॥ ४६
 न तथेच्छन्ति कल्याणान्परेषां वेदितुं गुणान् ।
 यथैषां ज्ञातुमिच्छन्ति नैर्गुण्यं पापचेतसः ॥ ४७
 अर्थसिद्धिं परामिच्छन्धर्ममेवादितश्चरेत् ।
 नहि धर्मादपैत्यर्थः स्वर्गलोकादिवाप्तुम् ॥ ४८
 यस्यात्मा विरतः पापात्कल्याणे च निवेशितः ।
 तेन सर्वमिदं बुद्धं प्रकृतिर्विकृतिश्च या ॥ ४९
 यो धर्ममर्थं कामं च यथाकालं निषेवते ।
 धर्मार्थकामसंयोगं सोऽमुत्रेह च विन्दति ॥ ५०
 सन्नियच्छति यो वेगमुत्थितं क्रोधहर्षयोः ।
 स श्रियो भाजनं राजन्यश्चापत्सु न मुह्यति ॥ ५१

आततायिनम् ॥ ३७ ॥ अवृत्तिर्जीविकाया अभाव ॥ ४१ ॥
 श्वेतो ग्रह धूमकेतु ॥ ४३ ॥

बलं पञ्चविधं नित्यं पुरुषाणां निबोध मे ।
 यत्तु बाहुबलं नाम प्रथमं बलमुच्यते ॥ ५२
 अमात्यलाभो भद्रं ते द्वितीयं बलमुच्यते ।
 तृतीयं धनलाभं तु बलमाहुर्मनीषिणः ॥ ५३
 यत्त्वस्य सहजं राजन्पितृपैतामहं बलम् ।
 अभिजातबलं नाम तच्चतुर्थं बलं स्मृतम् ॥ ५४
 येन त्वेतानि सर्वाणि सङ्गृहीतानि भारत ।
 यद्बलानां बलं श्रेष्ठं तत्प्रज्ञाबलमुच्यते ॥ ५५
 महते योऽपकाराय नरस्य प्रभवेन्नरः ।
 तेन वैरं समासज्य दूरस्थोऽस्मीति नाश्वसेत् ॥ ५६
 स्त्रीषु राजसु सर्पेषु स्वाध्यायप्रभुशत्रुषु ।
 भोगेष्वायुषि विश्वासं कः प्राज्ञः कर्तुमर्हति ॥ ५७
 प्रज्ञाशरेणाभिहतस्य जन्तो-
 श्चिकित्सकाः सन्ति न चौषधानि ।
 न होममन्त्रा न च मङ्गलानि
 नाथर्वणा नाप्यगदाः सुसिद्धाः ॥ ५८

॥ इति श्रीमन्महाभारते उद्योगपर्वणि प्रजागरपर्वणि सप्तत्रिंशोऽध्यायः ॥ ३७ ॥

अष्टत्रिंशोऽध्यायः ॥ ३८ ॥

विदुरेण धृतराष्ट्रं प्रति नीतिकथनपूर्वकं पाण्डवेभ्यो राज्याप्रदाने दुर्योधनस्य राज्यभ्रंशकथनम् ॥ १ ॥

विदुर उवाच ।
 ऊर्ध्वं प्राणा ह्युत्क्रामन्ति यूनः स्थविर आयति ।
 प्रत्युत्थानाभिवादाभ्यां पुनस्तान्प्रतिपद्यते ॥ १
 पीठं दत्त्वा साधवेऽभ्यागताय
 आनीयापः परिनिर्णिज्य पादौ ।
 सुखं पृष्ट्वा प्रतिवेद्यात्मसंस्थां
 ततो दद्यादन्नमवेक्ष्य धीरः ॥ २
 यस्योदकं मधुपर्कं च गां च
 न मन्त्रवित्प्रतिगृह्णाति गेहे ।
 लोभाद्भयादथ कार्ष्ण्यतो वा
 तस्यानर्थं जीवितमाहुरार्याः ॥ ३

अभिजातबल कुलबलम् ॥ ५४ ॥ कुलपुत्रो ज्ञातिः ॥ ५५ ॥
 कुले जाता. पाण्डवा. ॥ ६२ ॥ सालाः महावृक्षाः ॥ ६३ ॥
 सप्तत्रिंशोऽध्याय ॥ ३७ ॥

उद्योग १०

सर्पश्चाग्निश्च सिंहश्च कुलपुत्रश्च भारत ।
 नावज्ञेया मनुष्येण सर्वे ह्येतेऽतितेजसः ॥ ५९
 अग्निस्तेजो महल्लोके गृह्णातिष्ठति दारुषु ।
 न चोपयुङ्क्ते तदारु यावन्नोदीप्यते परैः ॥ ६०
 स एव खलु दारुभ्यो यदा निर्मथ्य दीप्यते ।
 तदारु च वनं चान्यन्निर्दहत्याशु तेजसा ॥ ६१
 एवमेव कुले जाताः पावकोपमतेजसः ।
 क्षमावन्तो निराकाराः काष्ठेऽग्निरिव शेरते ॥ ६२
 लताधर्मा त्वं सपुत्रः सालाः पाण्डुसुता मताः ।
 न लता वर्धते जातु महाद्रुममनाश्रिता ॥ ६३
 वनं राजंस्तव पुत्रोऽम्बिकेय
 सिंहान्वने पाण्डवांस्तात विद्धि ।
 सिंहैर्विहीनं हि वनं विनश्येत्
 सिंहा विनश्येयुर्नृते वनेन ॥ ६४

चिकित्सकः शल्यकर्तावकीर्णी
 स्तेनः क्रूरो मद्यपो भ्रूणहा च ।
 सेनाजीवी श्रुतिविक्रायकश्च
 भृशं प्रियोऽप्यतिथिर्नोदकार्हः ॥ ४
 अविक्रेयं लवणं पक्कमन्नं
 दधि क्षीरं मधु तैलं घृतं च ।
 तिला मांसं फलमूलानि शाकं
 रक्तं वासः सर्वगन्धा गुडाश्च ॥ ५
 अरोषणो यः समलोष्टाश्मकाश्चनः
 ग्रहीणशोको गतसन्धिविग्रहः ।

आयति आगच्छति ॥ १ ॥ निर्णिज्य प्रक्षाल्य । आत्म-
 संस्था स्वस्थितिम् ॥ २ ॥ अवकीर्णी नष्टब्रह्मचर्यः । नोदकार्ह
 उदकमात्रानर्होऽपि अतिथिः भृश प्रियः ॥ ४ ॥

निन्दाप्रशंसोपरतः प्रियाप्रिये

त्यजन्नुदासीनवदेष भिक्षुकः ॥ ६

नीवारमूलेज्जुदशाकवृत्तिः

सुसंयतात्माग्निकार्येषु चोद्यः ।

वने वसन्नतिथिष्वप्रमत्तो

धुरन्धरः पुण्यकृदेष तापसः ॥ ७

अपकृत्य बुद्धिमतो दूरस्थोऽस्मीति नाश्वसेत् ।

दीर्घौ बुद्धिमतो ब्राह्मयाभ्यां हिंसति हिंसितः ॥ ८

न विश्वसेदविश्वस्ते विश्वस्ते नातिविश्वसेत् ।

विश्वासाद्भयमुत्पन्नं मूलान्यपि निकृन्तति ॥ ९

अनीर्षुर्गुप्तदारश्च संविभागी प्रियंवदः ।

श्लक्ष्णो मधुरवाक्स्त्रीणां न चासां वशगो भवेत् ॥

पूजनीया महाभागाः पुण्याश्च गृहदीप्तयः ।

स्त्रियः श्रियो गृहस्योक्तास्तस्माद्रक्ष्या विशेषतः ॥ ११

पितुरन्तःपुरं दद्यान्मातुर्दद्यान्महानसम् ।

गोषु चात्मसमं दद्यात्स्वयमेव कृषिं व्रजेत् ।

भृत्यैर्वाणिज्यचारं च पुत्रैः सेवेत च द्विजान् ॥ १२

अज्योऽग्निर्ब्रह्मतः क्षत्रमश्मनो लोहमुत्थितम् ।

तेषां सर्वत्रगं तेजः स्वासु योनिषु शाम्यति ॥ १३

नित्यं सन्तः कुले जाताः पावकोपमतेजसः ।

क्षमावन्तो निराकाराः काष्ठेऽग्निरिव शेरते ॥ १४

यस्य मन्त्रं न जानन्ति ब्राह्माश्चाभ्यन्तराश्च ये ।

स राजा सर्वतश्चक्षुश्चिरमैश्वर्यमश्नुते ॥ १५

करिष्यन्न प्रभाषेत कृतान्येव तु दर्शयेत् ।

धर्मकामार्थकार्याणि तथा मन्त्रो न भिद्यते ॥ १६

गिरिपृष्ठमुपारुह्य प्रासादं वा रहोगतः ।

अरण्ये निःशलाके वा तत्र मन्त्रोऽभिधीयते ॥ १७

नासुहृत्परमं मन्त्रं भारताहति वेदितुम् ।

अपण्डितो वापि सुहृत्पण्डितो वाप्यनात्मवान् ॥

नापरीक्ष्य महीपालः कुर्यात्सचिवमात्मनः ।

अमात्ये हर्थलिप्सा च मन्त्ररक्षणमेव च ॥ १९

कृतानि सर्वकार्याणि यस्य पारिषदा विदुः ।

धर्मे चार्थे च कामे च स राजा राजसत्तमः ।

गूढमन्त्रस्य नृपतेस्तस्य सिद्धिरसंशयम् ॥ २०

अप्रशस्तानि कार्याणि यो मोहादनुतिष्ठति ।

स तेषां विपरिभ्रंशाद्भ्रश्यते जीवितादपि ॥ २१

कर्मणां तु प्रशस्तानामनुष्ठानं सुखावहम् ।

तेषामेवाननुष्ठानं पश्चात्तापकरं मतम् ॥ २२

अनधीत्य यथा वेदान्न विप्रः श्राद्धमर्हति ।

एवमश्रुतषाङ्गुण्यो न मन्त्रं श्रोतुमर्हति ॥ २३

स्थानवृद्धिक्षयज्ञस्य षाङ्गुण्यविदितात्मनः ।

अनवज्ञातशीलस्य स्वाधीना पृथिवी नृप ॥ २४

अमोघक्रोधहर्षस्य स्वयं कृतान्ववेक्षिणः ।

आत्मप्रत्ययकोशस्य वसुदैव वसुन्धरा ॥ २५

नाममात्रेण तुष्येत छत्रेण च महीपतिः ।

भृत्येभ्यो विसृजेदर्थान्नैकः सर्वहरो भवेत् ॥ २६

ब्राह्मणं ब्राह्मणो वेद भर्ता वेद स्त्रियं तथा ।

अमात्यं नृपतिर्वेद राजा राजानमेव च ॥ २७

न शत्रुर्वशमापन्नो मोक्तव्यो वध्यतां गतः ।

न्यग्भूत्वा पर्युपासीत वध्यं हन्याद्वले सति ॥ २८

अहताद्धि भयं तस्माज्जायते नचिरादिव ॥ २९

दैवतेषु प्रयत्नेन राजसु ब्राह्मणेषु च ।

नियन्तव्यः सदा क्रोधो वृद्धबालातुरेषु च ॥ ३०

निरर्थं कलहं प्राज्ञो वर्जयेन्मूढसेवितम् ।

कीर्तिं च लभते लोके न चानर्थेन युज्यते ॥ ३१

प्रसादो निष्फलो यस्य क्रोधश्चापि निरर्थकः ।

न तं भर्तारमिच्छन्ति षण्ढं पतिमिव स्त्रियः ॥ ३२

न बुद्धिर्धनलाभाय न जाड्यमसमृद्धये ।

लोकपर्यायवृत्तान्तं प्राज्ञो जानाति नेतरः ॥ ३३

विद्याशीलवयोवृद्धान्बुद्धिवृद्धांश्च भारत ।

धनाभिजातवृद्धांश्च नित्यं मूढोऽवमन्यते ॥ ३४

अनार्यवृत्तमप्राज्ञमसूयकमधार्मिकम् ।

अनर्थाः क्षिप्रमायान्ति वाग्दुष्टं क्रोधनं तथा ॥ ३५

अविसंवादनं दानं समयस्याव्यतिक्रमः ।

सर्वतश्चक्षुश्चरैः परमन्त्रं जानन् ॥ १५ ॥ निशलाके रहसि ॥ १७ ॥ पारिषदा समासदः ॥ २० ॥ षाङ्गुण्यं षण्णां सधिविग्रह-
यानासनद्वैधीभावसमाश्रयाणां समूहं न श्रुतो येन सः ॥ २३ ॥

आत्मनैव प्रत्ययो ज्ञानं यस्य स्वयमेव ज्ञातकोशस्य ॥ २५ ॥
नाममात्रेणैव राजा भवेत् । भोगास्तु भृत्यैः समानानेव
भुज्जीत ॥ २६ ॥

आवर्तयन्ति भूतानि सम्यक्प्रणिहिता च वाक् ॥
 अविसंवादको दक्षः कृतज्ञो मतिमानृजुः ।
 अपि संक्षीणकोशोऽपि लभते परिवारणम् ॥३७
 धृतिः शमो दमः शौचं कारुण्यं वागनिष्ठुरा ।
 मित्राणां चानभिद्रोहः सप्तैताः समिधः श्रियः ३८
 असंविभागी दुष्टात्मा कृतघ्नो निरपत्रपः ।
 तादृङ्गराधिपो लोके वर्जनीयो नराधिप ॥ ३९
 न च रात्रौ सुखं शेते ससर्प इव वेश्मनि ।
 यः कोपयति निर्दोषं सदोषोऽभ्यन्तरं जनम् ४०
 येषु दुष्टेषु दोषः स्याद्योगक्षेमस्य भारत ।
 सदा प्रसादनं तेषां देवतानामिवाचरेत् ॥ ४१

येऽर्थाः स्त्रीषु समायुक्ताः प्रमत्तपतितेषु च ।
 ये चानार्ये समासक्ताः सर्वे ते संशयं गताः ४२
 यत्र स्त्री यत्र कितवो बालो यत्रानुशासिता ।
 मज्जन्ति तेऽवशा राजन्नद्यामश्मप्लवा इव ॥ ४३
 प्रयोजनेषु ये सक्ता न विशेषेषु भारत ।
 तानहं पण्डितान्मन्ये विशेषा हि प्रसज्जिनः ॥४४
 यं प्रशंसन्ति कितवा यं प्रशंसन्ति चारणाः ।
 यं प्रशंसन्ति बन्धक्यो न स जीवति मानवः ४५
 हित्वा तान्परमेष्वासान्पाण्डवानमितौजसः ।
 आहितं भारतैश्वर्यं त्वया दुर्योधने महत् ॥ ४६
 तं द्रक्ष्यसि परिभ्रष्टं तस्मात्त्वमचिरादिव ।
 ऐश्वर्यमदसंमूढं बलिं लोकत्रयादिव ॥ ४७

॥ इति श्रीमन्महाभारते उद्योगपर्वणि प्रजागरपर्वणि अष्टत्रिंशोऽध्यायः ॥ ३८ ॥

एकोनचत्वारिंशोऽध्यायः ॥ ३९ ॥

विदुरेण धृतराष्ट्रं प्रति ज्ञातिसंग्रहे गुणवर्णनपूर्वकं पुनः कुरुपाण्डवेषु साम्येन वर्तनविधानम् ॥ १ ॥

धृतराष्ट्र उवाच ।

अनीश्वरोऽयं पुरुषो भवाभवे
 सूत्रप्रोक्ता दारुमयीव योषा ।
 धात्रा तु दिष्टस्य वशे कृतोऽयं
 तस्माद्बद्धं त्वं श्रवणे धृतोऽहम् ॥ १

विदुर उवाच ।

अप्राप्तकालं वचनं बृहस्पतिरपि ब्रुवन् ।
 लभते बुद्धवज्ज्ञानमवमानं च भारत ॥ २
 प्रियो भवति दानेन प्रियवादेन चापरः ।
 मन्त्रमूलबलेनान्यो यः प्रियः प्रिय एव सः ॥३
 द्वेष्यो न साधुर्भवति न मेधावी न पण्डितः ।
 प्रिये शुभानि कार्याणि द्वेष्ये पापानि चैव ह ॥ ४
 उक्तं मया जातमात्रेऽपि राजन्
 दुर्योधनं त्यज पुत्रं त्वमेकम् ।

तस्य त्यागात्पुत्रशतस्य वृद्धि-

रस्यात्यागात्पुत्रशतस्य नाशः ॥ ५

न वृद्धिर्बहुमन्तव्या या वृद्धिः क्षयमावहेत् ।
 क्षयोऽपि बहुमन्तव्यो यः क्षयो वृद्धिमावहेत् ॥ ६
 न स क्षयो महाराज यः क्षयो वृद्धिमावहेत् ।
 क्षयः स त्विह मन्तव्यो यं लब्ध्वा बहु नाशयेत् ७
 समृद्धा गुणतः केचिद्भवन्ति धनतोऽपरे ।
 धनवृद्धान्गुणैर्हीनान्धृतराष्ट्र विवर्जय ॥ ८

धृतराष्ट्र उवाच ।

सर्वं त्वमायतीयुक्तं भाषसे प्राज्ञसंमतम् ।
 न चोत्सहे सुतं त्यक्तुं यतो धर्मस्ततो जयः ॥ ९
 विदुर उवाच ।
 अतीव गुणसंपन्नो न जातु विनयान्वितः ।
 सुसूक्ष्ममपि भूतानामुपमर्दमुपेक्षते ॥ १०

आवर्तयन्ति शत्रून्पि स्त्रीयान्कुर्वन्ति । प्रणिहिता प्रयुक्ता
 ॥ ३६ ॥ परिवारणं परिवारान् भृत्यमित्रादीन् ॥ ३७ ॥ समिध
 उद्दीपिका ॥ ३८ ॥ असंविभागी पोष्येभ्योऽदत्त्वा स्वयं भुञ्जान
 ॥ ३९ ॥ ये भृत्याः विशेषा आधिक्यानि । प्रसज्जिनः प्रसज्जः

सघर्षस्तत्कारिणः ॥ ४४ ॥ अष्टत्रिंशोऽध्यायः ॥ ३८ ॥

भवाभवे ऐश्वर्यानैश्वर्यं । दिष्टस्य दैवस्य । वदैव नतु मा
 दूषयेति भावः । धृतः धृतिमान् ॥ १ ॥ बुद्धवज्ज्ञानं अवज्ञात-
 वृद्धित्वम् ॥ २ ॥ आयतीयुक्तं उदके हितम् ॥ ९ ॥

परापवादनिरताः परदुःखोदयेषु च ।
 परस्परविरोधे च यतन्ते सततोत्थिताः ॥ ११
 सदोषं दर्शनं येषां संवासे सुमहद्भयम् ।
 अर्थादाने महान्दोषः प्रदाने च महद्भयम् ॥ १२
 ये वै भेदनशीलास्तु सकामा निस्त्रपाः शठाः ।
 ये पापा इति विख्याताः संवासे परिगर्हिताः ॥ १३
 युक्ताश्चान्यैर्महादोषैर्ये नरास्तान्विवर्जयेत् ।
 निवर्तमाने सौहार्दे प्रीतिर्नीचे प्रणश्यति ॥ १४
 या चैव फलनिवृत्तिः सौहृदे चैव यत्सुखम् ।
 यतते चापवादाय यत्नमारभते क्षये ॥ १५
 अल्पेऽप्यपकृते मोहान्न शान्तिमधिगच्छति ।
 तादृशैः सङ्गतं नीचैर्नृशंसैरकृतात्मभिः ।
 निशाम्य निपुणं बुद्ध्या विद्वान्दूराद्विवर्जयेत् ॥ १६
 यो ज्ञातिमनुगृह्णाति दरिद्रं दीनमातुरम् ।
 स पुत्रपशुभिर्वृद्धिं श्रेयश्चानन्त्यमश्नुते ॥ १७
 ज्ञातयो वर्धनीयास्तैर्य इच्छन्त्यात्मनः शुभम् ॥ १८
 कुलवृद्धिं च राजेन्द्र तस्मात्साधु समाचर ।
 श्रेयसा योक्ष्यते राजन्कुर्वाणो ज्ञातिसत्क्रियां ॥ १९
 विगुणा ह्यपि संरक्ष्या ज्ञातयो भरतर्षभ ।
 किंपुनर्गुणवन्तस्ते त्वत्प्रसादाभिकाङ्क्षिणः ॥ २०
 प्रसादं कुरु वीराणां पाण्डवानां विशांपते ।
 दीयतां ग्रामकाः केचित्तेषां वृत्त्यर्थमीश्वर ॥ २१
 एवं लोके यशः प्राप्तं भविष्यति नराधिप ।
 वृद्धेन हि त्वया कार्यं पुत्राणां तात शासनम् ॥ २२
 मया चापि हितं वाच्यं विद्धि मां त्वद्वितैषिणम् ।
 ज्ञातिभिर्विग्रहस्तात न कर्तव्यः शुभार्थिना ।
 सुखानि सह भोज्यानि ज्ञातिभिर्भरतर्षभ ॥ २३
 संभोजनं संकथनं संग्रीतिश्च परस्परम् ।

फलनिवृत्तिः सुखं च प्रणश्यति । आरभते नीच इति शेषः ॥ १५ ॥ सङ्गतं संबन्धम् । निशाम्य विचार्य ॥ १६ ॥ दिग्द-
 हस्तं विषाक्तबाणहस्तम् । स श्रीमान् एनस्तस्य ज्ञातेरवसादज
 पापं विन्दति । मृगवधज पापं व्याध इत्यर्थः ॥ २७ ॥ खट्वां
 समारूढश्चिन्तागारं प्रविष्टः ॥ २९ ॥ भार्गवात् शुकादन्यत्र
 नीतिशास्त्रकर्तारं शुक्रं विहाय अन्यं कश्चिदपि न अपनयते
 इति न अपितु सर्वोऽप्यपनयते अनीतिं करोति । अतः यत्
 अतीतं तत् अतीतमेव । शेषस्य तत्कालोचितस्य अर्थस्य

ज्ञातिभिः सह कार्याणि न विरोधः कदाचन २४
 ज्ञातयस्तारयन्तीह ज्ञातयो मज्जयन्ति च ।
 सुवृत्तास्तारयन्तीह दुर्वृत्ता मज्जयन्ति च ॥ २५
 सुवृत्तो भव राजेन्द्र पाण्डवान्प्रति मानद ।
 अधर्षणीयः शत्रूणां तैर्वृतस्त्वं भविष्यसि ॥ २६
 श्रीमन्तं ज्ञातिमासाद्य यो ज्ञातिरवसीदति ।
 दिग्दहस्तं मृग इव स एनस्तस्य विन्दति ॥ २७
 पश्चादपि नरश्रेष्ठ तव तापो भविष्यति ।
 तान्वा हतान्सुतान्वापि श्रुत्वा तदनुचिन्तय ॥ २८
 येन खट्वां समारूढः परितप्येत कर्मणा ।
 आदावेव न तत्कुर्यादध्रुवे जीविते सति ॥ २९
 न कश्चिन्नापनयते पुमानन्यत्र भार्गवात् ।
 शेषसंप्रतिपत्तिस्तु बुद्धिमत्स्त्वेव तिष्ठति ॥ ३०
 दुर्योधनेन यद्येतत्पापं तेषु पुरा कृतम् ।
 त्वया तत्कुलवृद्धेन प्रत्यानेयं नरेश्वर ॥ ३१
 तांस्त्वं पदे प्रतिष्ठाप्य लोके विगतकल्मषः ।
 भविष्यसि नरश्रेष्ठ पूजनीयो मनीषिणाम् ॥ ३२
 सुन्याहतानि धीराणां फलतः परिचिन्त्य यः ।
 अध्यवस्यति कार्येषु चिरं यशसि तिष्ठति ॥ ३३
 असम्यगुपयुक्तं हि ज्ञानं सुकुशलैरपि ।
 उपलभ्यं चाविदितं विदितं चाननुष्ठितम् ॥ ३४
 पापोदयफलं विद्वान्यो नारभति वर्धते ॥ ३५
 यस्तु पूर्वकृतं पापमविमृश्यानुवर्तते ।
 अगाधपङ्के दुर्मेधा विषमे विनिपात्यते ॥ ३६
 मन्त्रभेदस्य षट् प्राज्ञो द्वावानीमानि लक्षयेत् ।
 अर्थसन्ततिकामश्च रक्षेदेतानि नित्यशः ॥ ३७
 मदं स्वप्नमविज्ञानमाकारं चात्मसंभवम् ।
 दुष्टामात्येषु विश्रम्भं दूताच्चाकुशलादपि ॥ ३८

प्रतिपत्तिः विचारः कर्तव्य इत्यर्थः ॥ ३० ॥ प्रत्यानेय
 प्रतिकर्तव्यम् ॥ ३१ ॥ अध्यवस्यति निश्चयं करोति ॥ ३३ ॥
 सुकुशलैरप्युपयुक्तं उपदिष्टं तत् ज्ञानं असम्यगेव । यतः
 उपलभ्यं ज्ञेयं तेन अविदितं न ज्ञातं । ज्ञातं वा तत् नानुष्ठितम् ।
 मदुक्तं त्वयि निष्फलमेवेति भावः ॥ ३४ ॥ पापोदयफलं
 पापहेतुभूतप्रयोजनकं कर्म यो नारभते स वर्धते ॥ ३५ ॥
 पापमेवानुवर्तते सततं करोति । पङ्के नरके ॥ ३६ ॥
 अविज्ञानं परकीयगुप्तचारादिरिज्ञानम् । आत्मसंभव आकारं

द्वाराण्येतानि यो ज्ञात्वा संवृणोति सदा नृप ।
 त्रिवर्गाचरणे युक्तः स शत्रूनधितिष्ठति ॥ ३९
 नवै श्रुतमविज्ञाय वृद्धाननुपसेव्य वा ।
 धर्मार्थौ वेदितुं शक्यौ बृहस्पतिसमैरपि ॥ ४०
 नष्टं समुद्रे पतितं नष्टं वाक्यमशृण्वति ।
 अनात्मनि श्रुतं नष्टं नष्टं हुतमनयिकम् ॥ ४१
 मत्या परीक्ष्य मेधावी बुद्ध्या संपाद्य चासकृत् ।
 श्रुत्वा दृष्ट्वाथ विज्ञाय प्राज्ञैर्मैत्रीं समाचरेत् ॥ ४२
 अकीर्तिं विनयो हन्ति हन्त्यनर्थं पराक्रमः ।
 हन्ति नित्यं क्षमा क्रोधमाचारो हन्त्यलक्षणम् ४३
 परिच्छेदेन क्षेत्रेण वेद्मना परिचर्यया ।
 परीक्षेत कुलं राजन्भोजनाच्छादनेन च ॥ ४४
 उपस्थितस्य कामस्य प्रतिवादो न विद्यते ।
 अपि निर्मुक्तदेहस्य कामरक्तस्य किं पुनः ॥ ४५
 प्राज्ञोपसेविनं वैद्यं धार्मिकं प्रियदर्शनम् ।
 मित्रवन्तं सुवाक्यं च सुहृदं परिपालयेत् ॥ ४६
 दुष्कुलीनः कुलीनो वा मर्यादां यो न लङ्घयेत् ।
 धर्मापेक्षी मृदुर्ह्रीमान्स कुलीनशताद्वरः ॥ ४७
 ययोश्चित्तेन वा चित्तं निभृतं निभृतेन वा ।
 समेति प्रज्ञया प्रज्ञा तयोर्मैत्री न जीर्यति ॥ ४८
 दुर्बुद्धिमकृतप्रज्ञं छन्नं कूपं तृणैरिव ।
 विवर्जयित मेधावी तस्मिन्मैत्रीं प्रणश्यति ॥ ४९
 अवलिप्तेषु मूर्खेषु रौद्रसाहसिकेषु च ।
 तथैवापेतधर्मेषु न मैत्रीमाचरेद्बुधः ॥ ५०
 कृतज्ञं धार्मिकं सत्यमक्षुद्रं दृढभक्तिकम् ।
 जितेन्द्रियं स्थितं स्थित्यां मित्रमित्यभिवाञ्छति ५१
 इन्द्रियाणामनुत्सर्गो मृत्युनापि विशिष्यते ।
 अत्यर्थं पुनरुत्सर्गः सादयेद्देवतानपि ॥ ५२

मार्दवं सर्वभूतानामनमूया क्षमा धृतिः ।
 आयुष्याणि बुधाः प्राहुर्मित्राणां चाविमानना ॥
 अपनीतं सुनीतेन योऽर्थं प्रत्यानिनीषते ।
 मतिमास्थाय सुदृढां तदकापुरूपव्रतम् ॥ ५४
 आयत्यां प्रतिकारज्ञस्तदात्वे दृढनिश्चयः ।
 अतीते कार्यशेषज्ञो नरोऽर्थेन ग्रहीयते ॥ ५५
 कर्मणा मनसा वाचा यदभीक्ष्णं निषेवते ।
 तदेवापहरत्येनं तस्मात्कल्याणमाचरेत् ॥ ५६
 मङ्गलालम्भनं योगः श्रुतमुत्थानमार्जवम् ।
 भूतिमेतानि कुर्वन्ति सतां चाभीक्ष्णदर्शनम् ५७
 अनिवेदः श्रियो मूलं लाभस्य च शुभस्य च ।
 महान्भवत्यनिर्विण्णः सुखं चानन्त्यमश्नुते ॥ ५८
 नातः श्रीमत्तरं किञ्चिदन्यत्पथ्यतमं मतम् ।
 प्रभविष्णोर्यथा तात क्षमा सर्वत्र सर्वदा ॥ ५९
 क्षमेदशक्तः सर्वस्य शक्तिमान्धर्मकारणात् ।
 अर्थानर्थौ समौ यस्य तस्य नित्यं क्षमा हिता ॥ ६०
 यत्सुखं सेवमानोऽपि धर्मार्थाभ्यां न हीयते ।
 कामं तदुपसेवेत न भूढव्रतमाचरेत् ॥ ६१
 दुःखार्तेषु प्रमत्तेषु नास्तिकेष्वलसेषु च ।
 न श्रीर्वसत्यदान्तेषु ये चोत्साहविवर्जिताः ॥ ६२
 आर्जवेन नरं युक्तमार्जवात्सव्यपत्रपम् ।
 अशक्तं मन्यमानास्तु धर्षयन्ति कुबुद्धयः ॥ ६३
 अत्यार्यमतिदातारमतिशूरमतिव्रतम् ।
 प्रज्ञाभिमानिनं चैव श्रीर्भयान्नोपसर्पति ॥ ६४
 न चातिगुणवत्स्वेषा नात्यन्तं निर्गुणेषु च ।
 नैषा गुणान्कामयते नैर्गुण्यान्नानुरज्यते ।
 उन्मत्ता गौरिवान्धा श्रीः कचिदेवावतिष्ठते ॥ ६५
 अग्निहोत्रफला वेदाः शीलवृत्तफलं श्रुतम् ।
 रतिपुत्रफला नारी दत्तभुक्तफलं धनम् ॥ ६६

नेत्रवक्त्रविकारादिकम् ॥ ३८ ॥ मन्त्रभेदस्य द्वाराणि संवृणोति
 पिदधाति ॥ ३९ ॥ श्रुतं शास्त्रम् ॥ ४० ॥ परिच्छेद
 भोग्यवस्तुसामग्री । क्षेत्रेण जन्मस्थानेन । कुग्रामवासिषु
 प्रायेण विवेकाभावात् । परिचर्यया आचारेण ॥ ४४ ॥ वैद्य
 विद्यावन्तम् ॥ ४६ ॥ इन्द्रियाणां उत्सर्गो विषयेषु प्रवृत्तिः ।
 अनुत्सर्गो विषयेभ्यो निवृत्तिः । सा मृत्युतुल्या दुरनुष्ठेयेत्यर्थः

॥ ५२ ॥ आयुष्याणि आयुष्कराणि ॥ ५३ ॥ अपनीतं नाशितम्
 ॥ ५४ ॥ आयत्या आगामिनि काले दुःखस्य प्रतीकारज्ञः
 तदात्वे वर्तमाने दृढनिश्चयः ॥ ५५ ॥ मङ्गलानां दधिदूर्वागवा-
 दीनां आलम्भनं स्पर्शः । योगः सहायसपत् । उत्थान उद्यमः
 ॥ ५७ ॥ अनिवेद उद्योगात् अनुपरमः ॥ ५८ ॥ भूढव्रतं
 आहारादौ अतिनिर्वन्धम् ॥ ६१ ॥ अदान्तेषु लिप्साहीनेषु

अधर्मोपार्जितैरर्थैः करोत्यौर्ध्वदेहिकम् ।
 न स तस्य फलं प्रेत्य भुङ्क्तेऽर्थस्य दुरागमात् ॥ ६७ ॥
 कान्तारे वनदुर्गेषु कृच्छ्रास्वापत्सु संभ्रमे ।
 उद्यतेषु च शस्त्रेषु नास्ति सत्ववतां भयम् ॥ ६८ ॥
 उत्थानं संयमो दाक्ष्यमप्रमादो धृतिः स्मृतिः ।
 समीक्ष्य च समारम्भो विद्धि मूलं भवस्य तु ॥ ६९ ॥
 तपो बलं तापसानां ब्रह्म ब्रह्मविदां बलम् ।
 हिंसा बलमसाधूनां क्षमा गुणवतां बलम् ॥ ७० ॥
 अष्टौ तान्यव्रतघ्नानि आपो मूलं फलं पयः ।
 हविर्ब्राह्मणकाम्या च गुरोर्वचनमौषधम् ॥ ७१ ॥
 न तत्परस्य सन्दध्यात्प्रतिकूलं यदात्मनः ।
 सङ्ग्रहेणैव धर्मः स्यात्कामादन्यः प्रवर्तते ॥ ७२ ॥
 अक्रोधेन जयेत्क्रोधमसाधुं साधुना जयेत् ।
 जयेत्कदर्यं दानेन जयेत्सत्येन चानृतम् ॥ ७३ ॥
 स्त्रीधूर्तकेऽलसे भीरौ चण्डे पुरुषमानिनि ।
 चोरे कृतघ्ने विश्वासो न कार्यो न च नास्तिके ७४ ॥
 अभिवादनशीलस्य नित्यं वृद्धोपसेविनः ।
 चत्वारि संप्रवर्धन्ते कीर्तिरायुर्यशो बलम् ॥ ७५ ॥
 अतिक्लेशेन येऽर्थाः स्युर्धर्मस्यातिक्रमेण वा ।
 अरेर्वा प्रणिपातेन मा स्त तेषु मनः कृथाः ॥ ७६ ॥

॥ इति श्रीमन्महाभारते उद्योगपर्वणि प्रजागरपर्वणि एकोनचत्वारिंशोऽध्यायः ॥ ३९ ॥

चत्वारिंशोऽध्यायः ॥ ४० ॥

विदुरेण धृतराष्ट्रं प्रति तत्तद्गर्णधर्माणां तैस्तैरवश्यानुष्ठेयत्वकथनपूर्वकं युधिष्ठिरस्य राज्यं प्रदाय क्षात्रधर्मे नियोजनचोद-
 नम् ॥ १ ॥

विदुर उवाच ।

योऽभ्यर्चितः सद्भिरसज्जमानः

करोत्यर्थं शक्तिमहापयित्वा ।

क्षिप्रं यशस्तं समुपैति सन्त-

मलं प्रसन्ना हि सुखाय सन्तः ॥ १ ॥

॥ ६२ ॥ और्ध्वदेहिक परलोकसाधन यज्ञदानादि ॥ ६७ ॥
 संयमः इन्द्रियाणां निग्रहः । भवस्य ऐश्वर्यस्य ॥ ६९ ॥
 ब्राह्मणकाम्या ब्राह्मणस्य इच्छा तदर्थयेत्यर्थः ॥ ७१ ॥
 सन्दध्यात् कुर्यात् ॥ ७२ ॥ साधुना कर्मणा ॥ ७३ ॥ स्त्रीधूर्तके
 स्त्रियां धूर्तं चेत्येकवद्भावः ॥ ७४ ॥ बाह्लीका, पञ्चाना

अविद्यः पुरुषः शोच्यः शोच्यं मैथुनमप्रजम् ।
 निराहाराः प्रजाः शोच्याः शोच्यं राष्ट्रमराजकं ७७
 अध्वा जरा देहवतां पर्वतानां जलं जरा ।
 असंभोगो जरा स्त्रीणां वाक्छल्यं मनसो जरा ७८
 अनाम्नायमला वेदा ब्राह्मणस्याव्रतं मलम् ।
 मलं पृथिव्या बाह्लीकाः पुरुषस्यानृतं मलम् ॥ ७९ ॥
 कौतूहलमला साध्वी विप्रवासमलाः स्त्रियः ॥ ८० ॥
 सुवर्णस्य मलं रूप्यं रूप्यस्यापि मलं त्रपु ।
 ज्ञेयं त्रपुमलं सीसं सीसस्यापि मलं मलम् ॥ ८१ ॥
 न स्वप्नेन जयेन्निद्रां न कामेन जयेत्स्त्रियः ।
 नेन्धनेन जयेदग्निं न पानेन सुरां जयेत् ॥ ८२ ॥
 यस्य दानजितं मित्रं शत्रवो युधि निर्जिताः ।
 अन्नपानजिता दाराः सफलं तस्य जीवितम् ॥ ८३ ॥
 सहस्रिणोऽपि जीवन्ति जीवन्ति शतिनस्तथा ।
 धृतराष्ट्रं विमुञ्चेच्छां न कथञ्चिन्न जीव्यते ॥ ८४ ॥
 यत्पृथिव्यां व्रीहियवं हिरण्यं पशवः स्त्रियः ।
 नालमेकस्य तत्सर्वमिति पश्यन्न मुह्यति ॥ ८५ ॥
 राजन्भूयो ब्रवीमि त्वां पुत्रेषु सममाचर ।
 समता यदि ते राजन्स्वेषु पाण्डुसुतेषु वा ॥ ८६ ॥

महान्तमप्यर्थमधर्मयुक्तं

यः सन्त्यजत्यनपाकृष्ट एव ।

सुखं सुदुःखान्यवमुच्य शेते

जीर्णो त्वचं सर्प इवावमुच्य ॥ २ ॥

अनृते च समुत्कर्षो राजगामि च पैशुनम् ।

सिन्धुषष्ठाना नदीना यत्र सगम बाह्लीका नाम ते देशा ॥ ७९ ॥
 विप्रवास प्रवास ॥ ८० ॥ स्वप्नेन शयनेन ॥ ८२ ॥ यदि ते
 स्वेषु पुत्रेषु पाण्डवेषु च समतास्ति तर्हि सर्वेषु सममेवाचर
 ॥ ८६ ॥ एकोनचत्वारिंशोऽध्यायः ॥ ३९ ॥

प्रसन्ना. सन्तः साधवः सुखाय अल सुख दातु पर्याप्ताः

गुरोश्चालीकनिर्वन्धः समानि ब्रह्महत्यया ॥ ३
 असूयैकपदं मृत्युरतिवादः श्रियो वधः ।
 अशुश्रूषा त्वरा श्लाघा विद्यायाः शत्रवस्त्रयः ॥ ४
 आलस्यं मदमोहौ च चापलं गोष्ठिरेव च ।
 स्तब्धता चाभिमानित्वं तथा त्यागित्वमेव च ॥ ५
 एते वै सप्त दोषाः स्युः सदा विद्यार्थिनां मताः ।
 सुखार्थिनः कुतो विद्या नास्ति विद्यार्थिनः सुखं ।
 सुखार्थी वा त्यजेद्विद्यां विद्यार्थी वा त्यजेत्सुखम्
 नाग्निस्तृप्यति काष्ठानां नापगानां महोदधिः ।
 नान्तकः सर्वभूतानां न पुंसां वामलोचना ॥ ७

आशा धृतिं हन्ति समृद्धिमन्तकः

क्रोधः श्रियं हन्ति यशः कदर्यता ।

अपालनं हन्ति पशूंश्च राज-

न्नेकः कुद्धो ब्राह्मणो हन्ति राष्ट्रम् ॥ ८

अजाश्च कांस्यं रजतं च नित्यं

मध्वाकर्षः शकुनिः श्रोत्रियश्च ।

वृद्धो ज्ञातिरवसन्नः कुलीन

एतानि ते सन्तु गृहे सदैव ॥ ९

अजोक्षा चन्दनं वीणा आदर्शो मधुसर्पिणी ।

विषमौदुम्बरं शङ्खः स्वर्णनाभोऽथ रोचना ॥ १०

गृहे स्थापयितव्यानि धन्यानि मनुरब्रवीत् ।

देवब्राह्मणपूजार्थमतिथीनां च भारत ॥ ११

इदं च त्वां सर्वपरं ब्रवीमि

पुण्यं पदं तात महाविशिष्टम् ।

न जातु कामान्न भयान्न लोभा-

द्धर्मं जह्याज्जीविष्यापि हेतोः ॥ १२

नित्यो धर्मः सुखदुःखे त्वनित्ये

जीवो नित्यो धातुरस्य त्वनित्यः ।

त्यक्त्वाऽनित्यं प्रतितिष्ठस्व नित्ये

संतुष्य सन्तोषपरा हि सन्तः ॥ १३

महाबलान्पश्य महानुभावान्

प्रशास्य भूमिं धनधान्यपूर्णाम् ।

राज्यानि हित्वा विपुलांश्च भोगान्

गतान्नेन्द्रान्वशमन्तकस्य ॥ १४

मृतं पुत्रं दुःखपुष्टं मनुष्या

उत्क्षिप्य राजन्स्वगृहान्निर्हरन्ति ।

तं मुक्तकेशाः करुणं रुदन्ति

चितामध्ये काष्ठमिव क्षिपन्ति ॥ १५

अन्यो धनं प्रेतगतस्य भुङ्क्ते

वयांसि चाग्निश्च शरीरधातून् ।

द्राभ्यामयं सह गच्छत्यमुत्र

पुण्येन पापेन च वेष्ट्यमानः ॥ १६

उत्सृज्य विनिवर्तन्ते ज्ञातयः सुहृदः सुताः ।

अपुष्पानफलान्वृक्षान्यथा तात पतत्रिणः ॥ १७

अग्नौ प्रास्तं तु पुरुषं कर्मान्वेति स्वयं कृतम् ।

तस्मात्तु पुरुषो यत्ताद्धर्मं सञ्चिनुयाच्छनैः ॥ १८

अस्माल्लोकाद्धर्ममुष्य चाधो

महत्तमस्तिष्ठति ह्यन्धकारम् ।

तद्वै महामोहनमिन्द्रियाणां

बुद्ध्यस्व मा तां प्रलभेत राजन् ॥ १९

इदं वचः शक्यसि चेद्यथाव-

न्निशम्य सर्वं प्रतिपत्तुमेव ।

यशः परं प्राप्स्यसि जीवलोके

भयं नचासुत्र नचेह तेऽस्ति ॥ २०

आत्मा नदी भारत पुण्यतीर्था

सत्योदया धृतिकूला दयोर्मिः ।

तस्यां स्नातः पूयते पुण्यकर्मा

पुण्यो ह्यात्मा नित्यमलोभ एव ॥ २१

कामक्रोधग्राहवतीं पञ्चेन्द्रियजलां नदीम् ।

नावं धृतिमयीं कृत्वा जन्मदुर्गाणि संतर ॥ २२

॥ १ ॥ एकपदं सर्वात्मना ॥ ४ ॥ मदमोहौ एकीकृत्य सप्त
 ॥ ५ ॥ आकर्षं विषादीनाम् ॥ ९ ॥ अजेन सहित. उक्षा अ-
 जोक्षा । औदुम्बर ताम्रमय पात्रजातम् । विष लोहमिति स-
 र्वज्ञः । स्वर्णनाभः शालग्राम । दक्षिणावर्तः शङ्खः ॥ १० ॥ धन्यानि

मङ्गलावहानि ॥ ११ ॥ महाविशिष्टं महान् उत्सवेन अविशिष्टं
 समानं माङ्गलिकमित्यर्थः ॥ १२ ॥ अस्माल्लोकाद्धर्मं स्वर्गं ।
 अमुष्य अमुष्मात् स्वर्गात् । प्रलभेत स्पृशेत् ॥ १९ ॥ प्रतिपत्तु
 ज्ञातु शक्यसि चेदिति सवन्धः ॥ २० ॥ पुण्यमपि किं नित्य-

प्रज्ञावृद्धं धर्मवृद्धं स्वबन्धुं
 विद्यावृद्धं वयसा चापि वृद्धम् ।
 कार्याकार्ये पूजयित्वा प्रसाद्य
 यः संपृच्छेन्न स मुह्येत्कदाचित् ॥ २३
 धृत्या शिश्रोदरं रक्षेत्पाणिपादं च चक्षुषा ।
 चक्षुःश्रोत्रे च मनसा मनो वाचं च कर्मणा ॥ २४
 नित्योदकी नित्ययज्ञोपवीती
 नित्यस्वाध्यायी पतितान्नवर्जी ।
 सत्यं ब्रुवन्गुरवे कर्म कुर्व-
 न्न ब्राह्मणश्च्यवते ब्रह्मलोकात् ॥ २५
 अधीत्य वेदान्परिसंस्तीर्य चाग्नी-
 निष्ट्वा यज्ञैः पालयित्वा प्रजाश्च ।
 गोब्राह्मणार्थं शस्त्रपूतान्तरात्मा
 हतः सङ्ग्रामे क्षत्रियः स्वर्गमेति ॥ २६
 वैश्योऽधीत्य ब्राह्मणान्क्षत्रियांश्च
 धनैः काले संविभज्याश्रितांश्च ।

त्रेतापूतं धूममाग्राय पुण्यं
 प्रेत्य स्वर्गे दिव्यसुखानि भुङ्क्ते ॥ २७
 ब्रह्म क्षत्रं वैश्यवर्णं च शूद्रः
 क्रमेणैतान्यायतः पूजयानः ।
 तुष्टेष्वेतेष्वन्यथो दग्धपाप-
 स्त्यक्त्वा देहं स्वर्गसुखानि भुङ्क्ते ॥ २८
 चातुर्वर्ण्यस्यैष धर्मस्तवोक्तो
 हेतुं चानुब्रुवतो मे निबोध ।
 क्षात्राद्धर्माद्धीयते पाण्डुपुत्र-
 स्तं त्वं राजन्राजधर्मे नियुङ्क्त ॥ २९
 धृतराष्ट्र उवाच ।
 एवमेतद्यथा त्वं मामनुशाससि नित्यदा ।
 ममापि च मतिः सौम्य भवत्येवं यथात्थ माम् ॥ ३०
 सा तु बुद्धिः कृताप्येवं पाण्डवान्प्रति मे सदा ।
 दुर्योधनं समासाद्य पुनर्विपरिवर्तते ॥ ३१
 न दिष्टमभ्यतिक्रान्तुं शक्यं भूतेन केनचित् ।
 दिष्टमेव ध्रुवं मन्ये पौरुषं तु निरर्थकम् ॥ ३२

॥ इति श्रीमन्महाभारते उद्योगपर्वणि प्रजागरपर्वणि चत्वारिंशोऽध्यायः ॥ ४० ॥

॥ समाप्तमिदं प्रजागरपर्व ॥

(अथ सनत्सुजातपर्व ॥ ४ ॥)

एकचत्वारिंशोऽध्यायः ॥ ४१ ॥

धृतराष्ट्रेण पुनर्धर्मरहस्यकथनं चोदितेन विदुरेण स्वस्य शूद्रयोनिजातत्वेन तत्कथनानौचित्यकथनम् ॥ १ ॥ तथा स्मरण-
 मात्रसंनिहितं सनत्सुजातंप्रति धृतराष्ट्राय तत्त्वोपदेशप्रार्थना ॥ २ ॥

धृतराष्ट्र उवाच ।
 अनुक्तं यदि ते किञ्चिद्वाचा विदुर विद्यते ।
 तन्मे शुश्रूषतो ब्रूहि विचित्राणि हि भाषसे ॥ १
 विदुर उवाच ।
 धृतराष्ट्र कुमारो वै यः पुराणः सनातनः ।
 सनत्सुजातः प्रोवाच मृत्युर्नास्तीति भारत ॥ २

स ते गुह्यान्प्रकाशांश्च सर्वान्हृदयसंश्रयान् ।
 प्रवक्ष्यति महाराज सर्वबुद्धिमतां वरः ॥ ३
 धृतराष्ट्र उवाच ।
 किं त्वं न वेद तद्भूयो यन्मे ब्रूयात्सनातनः ।
 त्वमेव विदुर ब्रूहि प्रज्ञाशेषोऽस्ति चेत्तव ॥ ४
 विदुर उवाच ।

मलोभएव । वैराग्यान् परं पुण्यमित्यर्थः ॥ २९ ॥ मनो वाच च वि-
 द्येति ड पाठ ॥ २४ ॥ नित्योदकी नित्य यथाकाल स्नानाचम-
 नपरः ॥ २५ ॥ चत्वारिंशोऽध्यायः ॥ ४० ॥

सनत्कुमार प्रोवाचेति क पाठ ॥ २ ॥ तमह नाभिजानामि
 तत्वतो वै सनातनमिति क. पाठः ॥ ४ ॥

शूद्रयोनावहं जातो नातोऽन्यद्वक्तुमुत्सहे ।
 कुमारस्य तु याबुद्धिर्वेद तां शाश्वतीमहम् ॥ ५
 ब्राह्मीं हि योनिमापन्नः सगुह्यमपि यो वदेत् ।
 न तेन गह्वो देवानां तस्मादेतद्व्रीमि ते ॥ ६
 धृतराष्ट्र उवाच ।
 ब्रवीहि विदुर त्वं मे पुराणं तं सनातनम् ।
 कथमेतेन देहेन स्यादिहैव समागमः ॥ ७
 वैशंपायन उवाच ।
 चिन्तयामास विदुरस्तमृषिं शंसितव्रतम् ।

स च तच्चिन्तितं ज्ञात्वा दर्शयामास भारत ॥ ८
 स चैनं प्रतिजग्राह विधिदृष्टेन कर्मणा ।
 सुखोपविष्टं विश्रान्तमथैनं विदुरोऽब्रवीत् ॥ ९
 भगवन्संशयः कश्चिद्धृतराष्ट्रस्य मानसः ।
 यो न शक्यो मया वक्तुं त्वमसौ वक्तुमर्हसि ॥ १०
 यं श्रुत्वाऽयं मनुष्येन्द्रः सर्वदुःखातिगो भवेत् ॥ ११
 लाभालाभौ प्रियद्वेष्यौ यथैनं न जरान्तकौ ।
 विषहेरन्भयामर्षौ क्षुत्पिपासे मदोद्भवौ ।
 अरतिश्चैव तन्द्री च कामक्रोधौ क्षयोदयौ ॥ १२

॥ इति श्रीमन्महाभारते उद्योगपर्वणि सनत्सुजातपर्वणि एकचत्वारिंशोऽध्यायः ॥ ४१ ॥

द्विचत्वारिंशोऽध्यायः ॥ ४२ ॥

सनत्सुजातेन धृतराष्ट्रं प्रति तत्त्वोपदेशः ॥ १ ॥

वैशंपायन उवाच ।
 ततो राजा धृतराष्ट्रो मनीषी
 संपूज्य वाक्यं विदुरेरितं तत् ।
 सनत्सुजातं रहिते महात्मा
 पप्रच्छ बुद्धिं परमां बुभूषन् ॥ १
 धृतराष्ट्र उवाच ।
 सनत्सुजात यदिमं शृणोमि
 न मृत्युरस्तीति तवोपदेशम् ।
 देवासुरा ह्याचरन्ब्रह्मचर्य-
 ममृत्यवे तत्कतरन्नु सत्यम् ॥ २
 सनत्सुजात उवाच ।
 अमृत्युं कर्मणा केचिन्मृत्युर्नास्तीति चापरे ।
 शृणु मे ब्रुवतो राजन्यथैतन्मा विशङ्किथाः ॥ ३
 उभे सत्ये क्षत्रियाद्य प्रवृत्ते
 मोहो मृत्युः संमतोऽयं कवीनाम् ।
 प्रमादं वै मृत्युमहं ब्रवीमि
 तथाऽप्रमादममृतत्वं ब्रवीमि ॥ ४
 प्रमादाद्वै असुराः पराभव-
 न्नप्रमादाद्ब्रह्मभूताः सुराश्च ।

नैव मृत्युर्व्याघ्र इवात्ति जन्तू-
 न्न ह्यस्य रूपमुपलभ्यते हि ॥ ५
 यमं त्वेके मृत्युमतोऽन्यमाहु-
 रात्मावासममृतं ब्रह्मचर्यम् ।
 पितृलोके राज्यमनुशास्ति देवः
 शिवः शिवानामशिवोऽशिवानाम् ॥ ६
 अस्यादेशान्निःसरते नराणां
 क्रोधः प्रमादो लोभरूपश्च मृत्युः ।
 अहं गतेनैव चरन्विमार्गा-
 न्न चात्मनो योगमुपैति कश्चित् ॥ ७
 ते मोहितास्तद्रशे वर्तमाना
 इतः प्रेतास्तत्र पुनः पतन्ति ।
 ततस्तान्देवा अनुविप्लवन्ते
 अतो मृत्युर्मरणादभ्युपैति ॥ ८
 कर्मोदये कर्मफलानुरागा-
 स्तत्रानु ते यान्ति न तरन्ति मृत्युम् ।
 सदर्थयोगानवगमात्समन्ता-
 त्प्रवर्तते भोगयोगेन देही ॥ ९

विषहेरन् वाधेरन् । अमर्षः असहिष्णुता । उद्भव उत्कृष्टैश्वर्य
 उद्यो० ११

॥ १२ ॥ एकचत्वारिंशोऽध्यायः ॥ ४१ ॥

तद्वै महामोहनमिन्द्रियाणां
 मिथ्यार्थयोगस्य गतिर्हि नित्या ।
 मिथ्यार्थयोगाभिहतान्तरात्मा
 सरलुपास्ते विषयान्समन्तात् ॥ १०
 अभिध्या वै प्रथमं हन्ति लोकान्
 कामक्रोधावनुगृह्याशु पश्चात् ।
 एते बालान्मृत्यवे प्रापयन्ति
 धीरास्तु धैर्येण तरन्ति मृत्युम् ॥ ११
 सोऽभिध्यायन्नृत्पतिष्णन्निहन्त्या-
 दनादरेणाप्रतिबुध्यमानः ।
 नैनं मृत्युर्मृत्युरिवात्ति भूत्वा
 एवं विद्वान्यो विनिहन्ति कामान् ॥ १२
 कामानुसारी पुरुषः कामाननु विनश्यति ।
 कामान्व्युदस्य धुनुते यत्किञ्चित्पुरुषो रजः ॥ १३
 तमोप्रकाशो भूतानां नरकोऽयं प्रदृश्यते ।
 मुह्यन्त इव धावन्ति गच्छन्तः श्वभ्रमुन्मुखाः ॥ १४
 अमूढवृत्तेः पुरुषस्येह कुर्या-
 त्किं वै मृत्युस्तार्ण इवास्य व्याघ्रः ।
 अमन्यमानः क्षत्रिय किञ्चिदन्य-
 न्नाधीयते तार्ण इवास्य सर्पः ॥ १५
 क्रोधाहोभान्मोहभयान्तरात्मा
 स वै मृत्युस्त्वच्छरीरे य एषः ।
 एवं मृत्युं जायमानं विदित्वा
 ज्ञाने तिष्ठन्न विभेतीह मृत्योः ।
 विनश्यते विषये तस्य मृत्यु-
 र्मृत्योर्यथा विषयं प्राप्य मर्त्यः ॥ १६
 धृतराष्ट्र उवाच ।
 यानेवाहुरिज्यया साधुलोकान्
 द्विजातीनां पुण्यतमान्सनातनात् ।
 तेषां परार्थं कथयन्तीह वेदा
 एतद्विद्वान्नैति कथं नु कर्म ॥ १७
 सनत्सुजात उवाच ।
 एवं ह्यविद्वानुपयाति तत्र
 तत्रार्थजातं च वदन्ति वेदाः ।

सवेह आयाति परं परात्मा
 प्रयाति मार्गेण निहत्य मार्गान् ॥ १८
 धृतराष्ट्र उवाच ।
 कोऽसौ नियुक्ते तमजं पुराणं
 स चेदिदं सर्वमनुक्रमेण ।
 किं वास्य कार्यमथवा सुखं च
 तन्मे विद्वन्ब्रूहि सर्वं यथावत् ॥ १९
 सनत्सुजात उवाच ।
 दोषो महानत्र विभेदयोगे
 ह्यनादियोगेन भवन्ति नित्याः ।
 तथास्य नाधिक्यमपैति किञ्चि-
 दनादियोगेन भवन्ति पुंसः ॥ २०
 य एतद्वा भगवान्स नित्यो
 विकारयोगेन करोति विश्वम् ।
 तथाच तच्छक्तिरिति स मन्यते
 तथार्थयोगेन भवन्ति वेदाः ॥ २१
 धृतराष्ट्र उवाच ।
 यस्माद्धर्मान्नाचरन्तीह केचि-
 त्तथा धर्मान्केचिदिहाचरन्ति ।
 धर्मः पापेन प्रतिहन्यते स्वि-
 दुताहो धर्मः प्रतिहन्ति पापम् ॥ २२
 सनत्सुजात उवाच ।
 तस्मिन्स्थितौ वाप्युभयं हि नित्यं
 ज्ञानेन विद्वान्प्रतिहन्ति सिद्धम् ।
 तथान्यथा पुण्यमुपैति देही
 तथागतं पापमुपैति सिद्धम् ॥ २३
 गत्तोभयं कर्मणा युज्यते स्थिरं
 शुभस्य पापस्य स चापि कर्मणा ।
 धर्मेण पापं प्रणुदतीह विद्वान्
 धर्मो बलीयानिति तत्र विद्धि ॥ २४
 धृतराष्ट्र उवाच ।
 यानिहाहुः स्वस्य धर्मस्य लोका-
 न्द्विजातीनां पुण्यकृतां सनातनान् ।
 तेषां क्रमान्कथय ततोऽपि चान्या-
 न्नैतद्विद्वन्वेत्तुमिच्छामि कर्म ॥ २५

सनत्सुजात उवाच ।
 येषां व्रतेऽथ विस्पर्धा बले बलवतामिव ।
 ते ब्राह्मणा इतः प्रेत्य स्वर्गे यान्ति प्रकाशताम् ॥ २६
 येषां धर्मे च विस्पर्धा तेषां तज्ज्ञानसाधनम् ।
 ते ब्राह्मणा इतो मुक्ताः स्वर्गे यान्ति त्रिविष्टपम्
 तस्य सम्यक्समाचारमाहुर्वेदविदो जनाः ।
 नैनं मन्येत भूयिष्ठं ब्राह्मणमाभ्यन्तरं जनम् ॥ २८
 यत्र मन्येत भूयिष्ठं प्रावृषीव तृणोदकम् ।
 अन्नं पानं ब्राह्मणस्य तज्जीवेन्नानुसंज्वरेत् ॥ २९
 यत्राकथयमानस्य प्रयच्छत्यशिवं भयम् ।
 अतिरिक्तमिवाकुर्वन्स श्रेयान्नेतरो जनः ॥ ३०
 यो वा कथयमानस्य ह्यात्मानं नानुसंज्वरेत् ।
 ब्रह्मस्वं नोपभुञ्जीत तदन्नं संमतं सताम् ।
 कुशवल्कलचेलाद्यं ब्रह्मस्वं योगिनो विदुः ॥ ३१
 यथा स्वं वान्तमश्नाति श्वा वै नित्यमभूतये ।
 एवं ते वान्तमश्नन्ति स्ववीर्यस्योपसेवनात् ॥ ३२
 नित्यमज्ञातचर्या मे इति मन्येत ब्राह्मणः ।
 ज्ञातीनां तु वसन्मध्ये नैवं विन्देत किञ्चन ॥ ३३
 कोह्येवमन्तरात्मानं ब्राह्मणो हन्तुमर्हति ।
 निर्लिङ्गमचलं शुद्धं सर्वद्वन्द्वविवर्जितम् ॥ ३४
 योऽन्यथा सन्तमात्मानमन्यथा प्रपिपद्यते ।

किं तेन न कृतं पापं चोरेणात्मापहारिणा ॥ ३५
 अश्रान्तः स्यादनादाता संमतो निरुपद्रवः ।
 शिष्टो न शिष्टवत्स स्याद्ब्राह्मणो ब्रह्मवित्कविः ॥
 अनाढ्या मानुषे वित्ते आढ्या दैवे तथा क्रतौ ।
 ते दुर्धर्षा दुष्प्रकम्प्यास्तान्विद्याद्ब्रह्मणस्तनुम् ॥ ३७
 सर्वान्निष्ठकृतो देवान्विद्याद्य इह कश्चन ।
 न स मानो ब्राह्मणस्य तस्मिन्प्रयतते स्वयम् ॥ ३८
 यमप्रयतमानं तु मानयन्ति समाहिताः ।
 न मान्यमानो मन्येत नावमानेऽतिसंज्वरेत् ॥ ३९
 लोकः स्वभाववृत्तिर्हि निमेषोन्मेषवत्सदा ।
 विद्वांसो मानयन्तीह इति मन्येत मानितः ॥ ४०
 अधर्मनिपुणा मूढा लोके मायाविशारदाः ।
 न मान्यं मानयिष्यन्ति एवं मन्येत मानितः ॥ ४१
 न वै मानं च मौनं च सहितौ वसतः सदा ।
 अयं हि लोको मानस्य असौ मौनस्य तद्विदुः ॥ ४२
 श्रीर्हि मानार्थसंवासा सा चापि परिपन्थिनी ।
 ब्राह्मी सुदुर्लभा श्रीर्हि प्रज्ञाहीनेन क्षत्रिय ॥ ४३
 द्वाराणि तस्येह वदन्ति सन्तो
 बहुप्रकाराणि दुराधराणि ।
 सत्यार्जवे ह्रीर्दमशौचविद्या
 षण्मानमोहप्रतिबन्धनानि ॥ ४४

॥ इति श्रीमन्महाभारते उद्योगपर्वणि सनत्सुजातपर्वणि द्विचत्वारिंशोऽध्यायः ॥ ४२ ॥

त्रिचत्वारिंशोऽध्यायः ॥ ४३ ॥

सनत्सुजातेन धृतराष्ट्रं प्रति तत्त्वोपदेशः ॥ १ ॥

धृतराष्ट्र उवाच ।
 कस्यैष मौनः कतरन्तु मौनं
 प्रब्रूहि विद्वन्निह मौनभावम् ।
 मौनेन विद्वानुत याति मौनं
 कथं मुने मौनमिहाचरन्ति ॥
 सनत्सुजात उवाच ।
 यतो न वेदा मनसा सहैन-
 मनुप्रविशन्ति ततोऽथ मौनम् ।

यत्रोत्थितो वेदशब्दस्तथायं
 स तन्मयत्वेन विभाति राजन् ॥ २
 धृतराष्ट्र उवाच ।
 ऋचो यजूंषि यो वेद सामवेदं च वेद यः ।
 पापानि कुर्वन्पापेन लिप्यते किं न लिप्यते ॥ ३
 सनत्सुजात उवाच ।
 नैनं सामान्यृचो वापि न यज्ज्वयविचक्षणम् ।
 त्रायन्ते कर्मणः पापान्न ते मिथ्या ब्रवीम्यहम् ॥ ४

न च्छन्दांसि वृजिनात्तारयन्ति
 मायाविर्न मायया वर्तमानम् ।
 नीडं शकुन्ता इव जातपक्षा-
 श्छन्दांस्तेन प्रजहत्यन्तकाले ॥ ५
 धृतराष्ट्र उवाच ।
 न चेद्वेदा वेदविदं त्रातुं शक्ता विचक्षण ।
 अथ कस्मात्प्रलापोऽयं ब्राह्मणानां सनातनः ॥ ६
 सनत्सुजात उवाच ।
 तस्यैव नामादिविशेषरूपै-
 रिदं जगद्भाति महानुभाव ।
 निर्दिश्य सम्यक्प्रवदन्ति वेदा-
 स्तद्विश्वैरूप्यमुदाहरन्ति ॥ ७
 तदर्थमुक्तं तप एतदिज्या
 ताभ्यामसौ पुण्यमुपैति विद्वान् ।
 पुण्येन पापं विनिहत्य पश्चा-
 त्संजायते ज्ञानविदीपितात्मा ॥ ८
 ज्ञानेन चात्मानमुपैति विद्वा-
 नथान्यथा वर्गफलानुकाङ्क्षी ।
 अस्मिन्कृतं तत्परिगृह्य सर्व-
 ममुत्र भुङ्क्ते पुनरेति मार्गम् ॥ ९
 अस्मिँल्लोके तपस्तप्तं फलमन्यत्र भुज्यते ।
 ब्राह्मणानामिमे लोका वृद्धे तपसि संयताः ॥ १०
 'ब्राह्मणानां तपः स्वृद्धमन्येषां तावदेव तत् ।
 एतत्समृद्धमप्यृद्धं तपो भवति केवलम् ॥' ११
 धृतराष्ट्र उवाच ।
 कथं समृद्धमप्यृद्धं तपो भवति केवलम् ।
 सनत्सुजात तद्ब्रूहि यथा विद्याम तद्वयम् ॥ १२
 सनत्सुजात उवाच ।
 निष्कल्मषं तपस्त्वेतत्केवलं परिचक्षते ।
 एतत्समृद्धमप्यृद्धं तपो भवति केवलम् ॥ १३
 तपोमूलमिदं सर्वं यन्मां पृच्छसि क्षत्रिय ।
 तपसा वेदविद्वांसः परं त्वमृतमाप्नुयुः ॥ १४
 धृतराष्ट्र उवाच ।
 कल्मषं तपसो ब्रूहि श्रुतं निष्कल्मषं तपः ।
 सनत्सुजात येनेदं विद्यां गुह्यं सनातनम् ॥ १५

सनत्सुजात उवाच ।
 क्रोधादयो द्वादश यस्य दोषा-
 स्तथा नृशंसानि दश त्रि राजन् ।
 धर्मादयो द्वादशैते पितृणां
 शास्त्रे गुणा ये विदिता द्विजानाम् ॥ १६
 क्रोधः कामो लोभमोहौ विधित्सा-
 ऽकृपाऽसूये मानशोकौ स्पृहा च ।
 ईर्ष्या जुगुप्सा च मनुष्यदोषा
 वज्र्याः सदा द्वादशैते नराणाम् ॥ १७
 एकैकमेते राजेन्द्र मनुष्यान्पर्युपासते ।
 लिप्समानोन्तरं तेषां मृगाणामिव लुब्धकः ॥ १८
 विकत्थनः स्पृहयालुर्मनस्वी
 बिभ्रत्कोपं चपलो रोषणश्च ।
 एतान्पापाः षण्णराः पापधर्मान्
 प्रकुर्वते नो त्रसन्तः सुदुर्गे ॥ १९
 संभोगसंविद्विषमोऽतिमानी
 दत्तानुतापी कृपणो बलीयान् ।
 वर्गप्रशंसी वनितासु द्वेष्टा
 एते परे सप्त नृशंसवर्गाः ॥ २०
 धर्मश्च सत्यं च दमस्तपश्च
 अमात्सर्यं ह्रीस्तितिक्षानसूया ।
 यज्ञश्च दानं च धृतिः श्रुतं च
 व्रतानि वै द्वादश ब्राह्मणस्य ॥ २१
 यस्त्वेतेभ्यः प्रभवेद्द्वादशभ्यः
 सर्वामपीमां पृथिवीं स शिष्यात् ।
 त्रिभिर्द्वाभ्यामेकतो वार्थितो य-
 स्तस्य स्वमस्तीति स वेदितव्यः ॥ २२
 दमस्त्यागोऽप्रमादश्च एतेष्वमृतमाहितम् ।
 तानि सत्यमुखान्याहुर्ब्राह्मणा ये मनीषिणः ॥ २३
 दमोऽष्टादशदोषः स्यात्प्रातिकूल्यं कृते भवेत् ।
 अनृतं चाभ्यसूया च कामार्थौ च तथा स्पृहा ॥
 क्रोधः शोकस्तथा तृष्णा लोभः पैशून्यमेव च ।
 मत्सरश्च विहिंसा च परितापस्तथाऽरतिः ॥ २५
 अपसारश्चातिवादस्तथा संभावनात्मनि ।
 एतैर्विमुक्तो दोषैर्यः स दान्तः सन्निरुच्यते ॥ २६

मदोऽष्टादशदोषः स्यात्त्यागो भवति षड्विधः ।
 विपर्ययाः स्मृता एते मददोषा उदाहृताः ।
 दोषा दमस्य ये प्रोक्तास्तान्दोषान्परिवर्जयेत् ॥ २७
 श्रेयास्तु षड्विधस्त्यागस्तृतीयो दुष्करो भवेत् ।
 तेन दुःखं तरत्येव भिन्नं तस्मिञ्जितं कृते ॥ २८
 श्रेयास्तु षड्विधस्त्यागः श्रियं प्राप्य न हृष्यति ।
 इष्टापूर्ते द्वितीयं स्यान्नित्यवैराग्ययोगतः ॥ २९
 कामत्यागश्च राजेन्द्र स तृतीय इति स्मृतः ॥
 अप्यवाच्यं वदन्त्येतं स तृतीयो गुणः स्मृतः ॥ ३०
 त्यक्तैर्द्रव्यैर्यद्भवति नोपयुक्तैश्च कामतः ।
 न च द्रव्यैस्तद्भवति नोपयुक्तैश्च कामतः ॥ ३१
 न च कर्मस्वसिद्धेषु दुःखं ते न च न ग्लपेत् ।
 सर्वैरेव गुणैर्युक्तो द्रव्यवानपि यो भवेत् ॥ ३२
 अप्रिये च समुत्पन्ने व्यथां जातु न गच्छति ।
 इष्टान्पुत्रांश्च दारांश्च न याचेत कदाचन ॥ ३३
 अर्हते याचमानाय प्रदेयं तच्छुभं भवेत् ।
 अप्रमादी भवेदेतैः स चाप्यष्टगुणो भवेत् ॥ ३४
 सत्यं ध्यानं समाधानं चोद्यं वैराग्यमेव च ।
 अस्तेयं ब्रह्मचर्यं च तथाऽसंग्रहमेव च ॥ ३५
 एवं दोषा मदस्योक्तास्तान्दोषान्परिवर्जयेत् ।
 तथा त्यागोऽप्रमादश्च स चाप्यष्टगुणो मतः ॥ ३६
 अष्टौ दोषाः प्रमादस्य तान्दोषान्परिवर्जयेत् ।
 इन्द्रियेभ्यश्च पञ्चभ्यो मनसश्चैव भारत ।
 अतीतानागतेभ्यश्च मुक्त्युपेतः सुखी भवेत् ॥ ३७
 सत्यात्मा भव राजेन्द्र सत्ये लोकाः प्रतिष्ठिताः ।
 तास्तु सत्यमुखानाहुः सत्ये ह्यमृतमाहितम् ॥ ३८
 निवृत्तेनैव दोषेण तपो व्रतमिहाचरेत् ।
 एतद्भातुकृतं वृत्तं सत्यमेव सतां व्रतम् ॥ ३९
 दोषैरेतैर्वियुक्तस्तु गुणैरेतैः समन्वितः ।
 एतत्समृद्धमत्यर्थं तपो भवति केवलम् ॥ ४०
 यन्मां पृच्छसि राजेन्द्र संक्षेपात्प्रब्रवीमि ते ।
 एतत्पापहरं पुण्यं जन्ममृत्युजरापहम् ॥ ४१
 धृतराष्ट्र उवाच ।
 आख्यानपञ्चमैर्वेदैर्भूयिष्ठं कथ्यते जनः ।
 तथा चान्ये चतुर्वेदास्त्रिवेदाश्च तथा परे ॥ ४२

द्विवेदाश्चैकवेदाश्चाप्यनृचश्च तथा परे ।
 तेषां तु कतरः स स्याद्यमहं वेद वै द्विजम् ॥ ४३
 सनत्सुजात उवाच ।
 एकस्य वेदस्याज्ञानाद्वेदास्ते बहवः कृताः ।
 सत्यस्यैकस्य राजेन्द्र सत्ये कश्चिदवस्थितः ॥ ४४
 एवं वेदमविज्ञाय प्राज्ञोऽहमिति मन्यते ।
 दानमध्ययनं यज्ञो लोभादेतत्प्रवर्तते ॥ ४५
 सत्यात्प्रच्यवमानानां सङ्कल्पो वितथो भवेत् ।
 ततो यज्ञः प्रतायेत सत्यस्यानवधारणात् ॥ ४६
 मनसान्यस्य भवति वाचान्यस्याथ कर्मणा ।
 सङ्कल्पसिद्धः पुरुषः सङ्कल्पानधितिष्ठति ॥ ४७
 अनैभृत्येन चैतस्य दीक्षितव्रतमाचरेत् ।
 नामैतद्भातुनिर्वृत्तं सत्यमेव सतां परम् ॥ ४८
 ज्ञानं वै नाम प्रत्यक्षं परोक्षं जायते तपः ।
 विद्याद्बहु पठन्तं तु द्विजं वै बहुपाठिनम् ॥ ४९
 तस्मात्क्षत्रिय मा मंस्था जल्पितेनैव वै द्विजम् ।
 य एव सत्यान्नापैति स ज्ञेयो ब्राह्मणस्त्वया ॥ ५०
 छन्दांसि नाम क्षत्रिय तान्यथर्वा
 पुरा जगौ महर्षिसङ्घ एषः ।
 छन्दोविदस्ते य उत नाधीतवेदा
 न वेदवेद्यस्य विदुर्हि तत्त्वम् ॥ ५१
 छन्दांसि नाम द्विपदां वरिष्ठ
 स्वच्छन्दयोगेन भवन्ति तत्र ।
 छन्दोविदस्ते न च तानधीत्य
 गता न वेदस्य न वेद्यमार्याः ॥ ५२
 न वेदानां वेदिता कश्चिदस्ति
 कश्चित्चेतान्बुद्ध्यते वापि राजन् ।
 यो वेद वेदान्न स वेद वेद्यं
 सत्ये स्थितो यस्तु स वेद वेद्यम् ॥ ५३
 न वेदानां वेदिता कश्चिदस्ति
 वेद्येन वेदं न विदुर्न वेद्यम् ।
 यो वेद वेदं स च वेद वेद्यं
 यो वेद वेद्यं न स वेद सत्यम् ॥ ५४
 यो वेद वेदान्स च वेद वेद्यं
 न तं विदुर्वेदविदो न वेदाः ।

तथापि वेदेन विदन्ति वेदं
 ये ब्राह्मणा वेदविदो भवन्ति ॥ ५५
 धामांशभागस्य तथा हि वेदा
 यथा च शाखा हि महीरुहस्य ।
 संवेदने चैव यथामनन्ति
 तस्मिन् हि सत्ये परमात्मनोऽर्थे ॥ ५६
 अभिजानामि ब्राह्मणं व्याख्यातारं विचक्षणम् ।
 यश्छिन्नविचिकित्सः स व्याचष्टे सर्वसंशयान् ॥
 नास्य पर्येषणं गच्छेत्प्राचीनं नोत दक्षिणम् ।
 नार्वाचीनं कुतस्तिर्यङ्गादिशन्तु कथञ्चन ॥ ५८
 तस्य पर्येषणं गच्छेत्प्रत्यर्थिषु कथञ्चन ।

अविचिन्वन्निमं वेदे तपः पश्यति तं प्रभुम् ॥ ५९
 तूष्णींभूत उपासीत न चेष्टेन्मनसापि च ।
 उपावर्तस्व तद्ब्रह्म अन्तरात्मनि विश्रुतम् ॥ ६०
 मौनान्न स मुनिर्भवति नारण्यवसनान्मुनिः ।
 स्वलक्षणं तु यो वेद स मुनिः श्रेष्ठ उच्यते ॥ ६१
 सर्वार्थानां व्याकरणद्वैयाकरण उच्यते ।
 तन्मूलतो व्याकरणं व्याकरोतीति तत्तथा ॥ ६२
 प्रत्यक्षदर्शी लोकानां सर्वदर्शी भवेन्नरः ।
 सत्ये वै ब्राह्मणस्तिष्ठंस्तद्विद्वान्सर्वविज्ञवेत् ॥ ६३
 धर्मादिषु स्थितोऽप्येवं क्षत्रिय ब्रह्म पश्यति ।
 वेदानां चानुपूर्व्येण एतद्वुद्ध्या ब्रवीमि ते ॥ ६४

॥ इति श्रीमन्महाभारते उद्योगपर्वणि सनत्सुजातपर्वणि त्रिचत्वारिंशोऽध्यायः ॥ ४३ ॥

चतुश्चत्वारिंशोऽध्यायः ॥ ४४ ॥

सनत्सुजातेन धृतराष्ट्रं प्रति तत्त्वोपदेशः ॥ १ ॥

धृतराष्ट्र उवाच ।
 सनत्सुजात यामिमां परां त्वं
 ब्राह्मीं वाचं वदसे विश्वरूपाम् ।
 परां हि कामेन सुदुर्लभां कथां
 प्रब्रूहि मे वाक्यमिदं कुमार ॥ १
 सनत्सुजात उवाच ।
 नैतद्ब्रह्म त्वरमाणेन लभ्यं
 यन्मां पृच्छन्नतिहृष्यस्यतीव ।
 बुद्धौ विलीने मनसि प्रचिन्त्य
 विद्या हि सा ब्रह्मचर्येण लभ्या ॥ २
 धृतराष्ट्र उवाच ।
 अत्यन्तविद्यामिति यत्सनातनीं
 ब्रवीषि त्वं ब्रह्मचर्येण सिद्धाम् ।
 अनारभ्यां वसतीह कार्यकाले
 कथं ब्राह्मण्यममृतत्वं लभेत ॥ ३
 सनत्सुजात उवाच ।
 अव्यक्तविद्यामभिधास्ये पुराणीं
 बुद्ध्या च तेषां ब्रह्मचर्येण सिद्धाम् ।

यां प्राप्यैनं मर्त्यलोकं त्यजन्ति
 या वै विद्या गुरुवृद्धेषु नित्या ॥ ४
 धृतराष्ट्र उवाच ।
 ब्रह्मचर्येण या विद्या शक्या वेदितुमञ्जसा ।
 तत्कथं ब्रह्मचर्यं स्यादेतद्ब्रह्मन्ब्रवीहि मे ॥ ५
 सनत्सुजात उवाच ।
 आचार्ययोनिमिह ये प्रविश्य
 भूत्वा गर्भे ब्रह्मचर्यं चरन्ति ।
 इहैव ते शास्त्रकारा भवन्ति
 ग्रहाय देहं परमं यान्ति योगम् ॥ ६
 अस्मिँल्लोके वै जयन्तीह कामा-
 न्ब्राह्मीं स्थितिं ह्यनुतितीक्ष्माणाः ।
 त आत्मानं निर्हरन्तीह देहा-
 न्मुञ्जादिपीकामिव सत्त्वसंस्थाः ॥ ७
 शरीरमेतौ कुरुतः पिता माता च भारत ।
 आचार्यशास्ता या जातिः सा पुण्या साऽजराऽमरा
 यः प्रावृणोत्यवितथेन वर्णा-
 नृतं कुर्वन्नमृतं संप्रयच्छन् ।

तं मन्येत पितरं मातरं च तस्मै न द्रुह्येत्कतमस्य जानन् ॥ ९	एवं वसन्सर्वतो वर्धतीह बहून्पुत्रांलभते च प्रतिष्ठाम् । वर्षन्ति चास्मै प्रदिशो दिशश्च वसत्यस्मिन्ब्रह्मचर्ये जनाश्च ॥ १९
गुरुं शिष्यो नित्यमभिवादयित स्वाध्यायमिच्छेच्छुचिरग्रमत्तः । मानं न कुर्यान्नादधीत रोष- मेष प्रथमो ब्रह्मचर्यस्य पादः ॥ १०	एतेन ब्रह्मचर्येण देवा देवत्वमाप्नुवन् । ऋषयश्च महाभागा ब्रह्मलोकं मनीषिणः ॥ २० गन्धर्वाणामनेनैव रूपमप्सरसामभूत् । एतेन ब्रह्मचर्येण सूर्योऽप्यह्नाय जायते ॥ २१
शिष्यवृत्तिक्रमेणैव विद्यामाप्नोति यः शुचिः । ब्रह्मचर्यव्रतस्यास्य प्रथमः पाद उच्यते ॥ ११	आकाङ्क्षार्थस्य संयोगाद्रसभेदार्थिनामिव । एवं ह्येते समाज्ञाय तादृग्भावं गता इमे ॥ २२
आचार्यस्य प्रियं कुर्यात्प्राणैरपि धनैरपि । कर्मणा मनसा वाचा द्वितीयः पाद उच्यते ॥ १२	य आश्रयेत्पावयेच्चापि राज- न्सर्वं शरीरं तपसा तप्यमानः । एतेन वै बाल्यमभ्येति विद्वान् मृत्युं तथा स जयत्यन्तकाले ॥ २३
समा गुरौ यथा वृत्तिर्गुरुपत्न्यां तथा चरेत् । तत्पुत्रे च तथा कुर्वन्द्भितीयः पाद उच्यते ॥ १३	अन्तवतः क्षत्रिय ते जयन्ति लोकाञ्जनाः कर्मणा निर्मलेन । ब्रह्मैव विद्वांस्तेन चाभ्येति सर्वं नान्यः पन्था अयनाय विद्यते ॥ २४
आचार्येणात्मकृतं विजानन् ज्ञात्वा चार्थं भावितोऽस्मीत्यनेन । यन्मन्यते तं प्रति हृष्टबुद्धिः स वै तृतीयो ब्रह्मचर्यस्य पादः ॥ १४	धृतराष्ट्र उवाच । आभाति शुक्लमिव लोहितमि- वाथो कृष्णमथाञ्जनं काद्रवं वा । सद्ब्रह्मणः पश्यति योऽत्र विद्वा- न्कथं रूपं तदमृतमक्षरं पदम् ॥ २५
नाचार्यस्थानपाकृत्य प्रवासं प्राज्ञः कुर्वीत नैतदहं करोमि । इतीव मन्येत न भाषयेत् स वै चतुर्थो ब्रह्मचर्यस्य पादः ॥ १५	सनत्सुजात उवाच । आभाति शुक्लमिव लोहितमि- वाथो कृष्णमायसमर्कवर्णम् । न पृथिव्यां तिष्ठति नान्तरिक्षे नैतत्समुद्रे सलिलं बिभर्ति ॥ २६
कालेन पादं लभते तथार्थं ततश्च पादं गुरुयोगतश्च । उत्साहयोगेन च पादमृच्छे- च्छास्त्रेण पादं च ततोऽभियाति ॥ १६	न तारकासु न च विद्युदाश्रितं न चाग्नेषु दृश्यते रूपमस्य । न चापि वायौ न च देवतासु नैतच्चन्द्रे दृश्यते नोत सूर्ये ॥ २७
धर्मादयो द्वादश यस्य रूप- मन्यानि चाज्ञानि तथा बलं च । आचार्ययोगे फलतीति चाहु- र्ब्रह्मार्थयोगेन च ब्रह्मचर्यम् ॥ १७	नैवर्क्षु तन्न यजुषु नाप्यथर्वसु न दृश्यते वै विमलेषु सामसु ।
एवं प्रवृत्तो यदुपालभेत वै धनमाचार्याय तदनुग्रयच्छेत् । स तां वृत्तिं बहुगुणामेवमेति गुरोः पुत्रे भवति च वृत्तिरेषा ॥ १८	

रथन्तरे बार्हद्रथे वापि राज- न्महाव्रते नैव दृश्येद्भुवं तत् ॥ २८	अनामयं तन्महदुद्यतं यशो वाचो विकारं कवयो वदन्ति । यस्मिञ्जगत्सर्वमिदं प्रतिष्ठितं ये तद्विदुरमृतास्ते भवन्ति ॥ ३१
अपारणीयं तमसः परस्ता- त्तदन्तकोऽप्येति विनाशकाले । अणीयो रूपं क्षुरधारया समं महच्च रूपं तद्वै पर्वतेभ्यः ॥ २९	‘तदेतदद्वा संस्थितं भाति सर्वं तदात्मवित्पश्यति ज्ञानयोगात् । तस्मिञ्जगत्सर्वमिदं प्रतिष्ठितं ये तद्विदुरमृतास्ते भवन्ति ॥’ ३२
सा प्रतिष्ठा तदमृतं लोकास्तद्ब्रह्म तद्यशः । भूतानि जज्ञिरे तस्मात्प्रलयं यान्ति तत्र हि ॥ ३०	
॥ इति श्रीमन्महाभारते उद्योगपर्वणि सनत्सुजातपर्वणि चतुश्चत्वारिंशोऽध्यायः ॥ ४४ ॥	

पञ्चचत्वारिंशोऽध्यायः ॥ ४५ ॥

सनत्सुजातेन धृतराष्ट्रं प्रति तत्त्वोपदेशः ॥ १ ॥

सनत्सुजात उवाच । शोकः क्रोधश्च लोभश्च कामो मानः परासुता । ईर्ष्या मोहो विवित्सा च कृपाऽसूया जुगुप्सुता ॥ १ द्वादशैते महादोषा मनुष्यप्राणनाशनाः । एकैकमेते राजेन्द्र मनुष्यान्पर्युपासते । यैराविष्टो नरः पापं मूढसंज्ञो व्यवस्यति ॥ २ स्पृह्यालुरुग्रः परुषो वा वदान्यः क्रोधं बिभ्रन्मनसा वै विकत्थी । नृशंसधर्माः षडिमे जना वै प्राप्याप्यर्थं नोत सभाजयन्ते ॥ ३ संभोगसंविद्विषमोऽतिमानी दत्त्वा विकत्थी कृपणो दुर्बलश्च । बहुप्रशंसी वनिताद्विद् सदैव सप्तैवोक्ताः पापशीला नृशंसाः ॥ ४ धर्मश्च सत्यं च तपो दमश्च अमात्सर्यं हीनस्तिक्षानसूया । दानं श्रुतं चैव धृतिः क्षमा च महाव्रता द्वादश ब्राह्मणस्य ॥ ५ यो नैतेभ्यः प्रच्छवेद्वादशभ्यः सर्वामपीमां पृथिवीं स शिष्यात् । त्रिभिर्द्वाभ्यामेकतो वार्थितो यो नास्य स्वमस्तीति च वेदितव्यम् ॥ ६	दमस्त्यागोऽथाप्रमाद इत्येतेष्वमृतं स्थितम् । एतानि ब्रह्ममुख्यानां ब्राह्मणानां मनीषिणाम् ७ सद्वाऽसद्वा परीवादो ब्राह्मणस्य न शस्यते । नरकप्रतिष्ठास्ते स्युर्य एवं कुरुते जनाः ॥ ८ मदोऽष्टादशदोषः स स्यात्पुरा योऽप्रकीर्तितः । लोकद्वेष्यं प्रातिकूल्यमभ्यसूया मृषावचः ॥ ९ कामक्रोधौ पारतर्क्यं परिववादोऽथ पैशुनम् । अर्थहानिर्विवादश्च मात्सर्यं प्राणिपीडनम् ॥ १० ईर्ष्या मोदोऽतिवादश्च संज्ञानाशोऽभ्यसूयिता । तस्मात्प्राज्ञो न माद्येत सदा ह्येतद्विगर्हितम् ॥ ११ सौहृदे वै षड्गुणा वेदितव्याः प्रिये हृष्यन्त्यप्रिये च व्यथन्ते । स्यादात्मनः सुचिरं याचते यो ददात्ययाच्यमपि देयं खलु स्यात् । इष्टान्पुत्रान्विभवान्स्त्रींश्च दारा- नभ्यर्थितश्चार्हति शुद्धभावः ॥ १२ त्यक्तद्रव्यः संवसेन्नेह कामा- द्भुङ्क्ते कर्मस्वाशिषं बाधते च ॥ १३ द्रव्यवान्गुणवानेवं त्यागी भवति सात्त्विकः । पञ्चभूतानि पञ्चभ्यो निवर्तयति तादृशः ॥ १४ एतत्समृद्धमप्यृद्धं तपो भवति केवलम् । सत्वात्प्रच्यवमानानां सङ्कल्पेन समाहितम् ॥ १५
--	---

यतो यज्ञाः प्रवर्धन्ते सत्यस्यैवावरोधनात् ।
 मनसान्यस्य भवति वाचान्यस्याथ कर्मणा ॥ १६
 सङ्कल्पसिद्धं पुरुषमसङ्कल्पोऽधितिष्ठति ।
 ब्राह्मणस्य विशेषेण किञ्चान्यदपि मे शृणु ॥ १७
 अध्यापयेन्महदेतद्यशस्यं
 वाचो विकाराः कवयो वदन्ति ।
 अस्मिन्योगे सर्वमिदं प्रतिष्ठितं
 ये तद्विदुरमृतास्ते भवन्ति ॥ १८

॥ इति श्रीमन्महाभारते उद्योगपर्वणि सनत्सुजातपर्वणि पञ्चचत्वारिंशोऽध्यायः ॥ ४५ ॥

षट्चत्वारिंशोऽध्यायः ॥ ४६ ॥

सनत्सुजातेन धृतराष्ट्रं प्रति तत्त्वोपदेशः ॥ १ ॥

सनत्सुजात उवाच ।
 यत्तच्छुक्रं महज्ज्योतिर्दीप्यमानं महद्यशः ।
 तद्वै देवा उपासते तस्मात्सूर्यो विराजते ।
 योगिनस्तं प्रपश्यन्ति भगवन्तं सनातनम् ॥ १
 शुक्राद्ब्रह्म प्रभवति ब्रह्म शुक्रेण वर्धते ।
 तच्छुक्रं ज्योतिषां मध्येऽतस्तं तपति तापनम् ।
 योगिनस्तं प्रपश्यन्ति भगवन्तं सनातनम् ॥ २
 आपोऽथाद्ध्यः सलिलस्य मध्ये
 उभौ देवौ शिश्रियातेऽन्तरिक्षे ।
 अतन्द्रितः सवितुर्विवस्वा-
 नुभौ विभर्ति पृथिवीं दिवं च ॥
 योगिनस्तं प्रपश्यन्ति भगवन्तं सनातनम् ॥ ३
 उभौ च देवौ पृथिवीं दिवं च
 दिशः शुक्रो भुवनं विभर्ति ।
 तस्मादिशः सरितश्च स्रवन्ति
 तस्मात्समुद्रा विहिता महान्ताः ॥
 योगिनस्तं प्रपश्यन्ति भगवन्तं सनातनम् ॥ ४
 चक्रे रथस्य तिष्ठन्तोऽध्रुवस्याव्ययकर्मणः ।
 केतुमन्तं वहन्त्यश्वास्तं दिव्यमजरं दिवि ।
 योगिनस्तं प्रपश्यन्ति भगवन्तं सनातनम् ॥ ५
 न सादृश्ये तिष्ठति रूपमस्य
 न चक्षुषा पश्यति कश्चिदेनम् ।

उद्यो० १२

न कर्मणा सुकृतेनैव राजन्
 सत्यं जयेज्जुहुयाद्वा यजेद्वा ।
 नैतेन बालोऽमृत्युमभ्येति राजन्
 रतिं चासौ न लभत्यन्तकाले ॥ १९
 तूष्णीमेक उपासीत चेष्टेत मनसापि न ।
 तथा संस्तुतिनिन्दाभ्यां प्रीतिरोषौ विवर्जयेत् ॥ २०
 अत्रैव तिष्ठन्क्षत्रिय ब्रह्माविशति पश्यति ।
 वेदेषु चानुपूर्व्येण एतद्विद्वन्ब्रवीमि ते ॥ २१

मनीषयाथो मनसा हृदा च
 य एनं विदुरमृतास्ते भवन्ति ॥
 योगिनस्तं प्रपश्यन्ति भगवन्तं सनातनम् ॥ ६
 द्वादशपूर्णां सरितं पिबन्तो देवरक्षिताम् ।
 मध्वीक्षन्तश्च ते तस्याः संचरन्तीह घोरां ।
 योगिनस्तं प्रपश्यन्ति भगवन्तं सनातनम् ॥ ७
 तदर्धमासं पिबति संचितं अमरो मधु ।
 ईशानः सर्वभूतेषु हविर्भूतमकल्पयत् ।
 योगिनस्तं प्रपश्यन्ति भगवन्तं सनातनम् ॥ ८
 हिरण्यपर्णमश्वत्थमभिषद्य ह्यंपक्षकाः ।
 ते तत्र पक्षिणो भूत्वा प्रपतन्ति यथादिशम् ।
 योगिनस्तं प्रपश्यन्ति भगवन्तं सनातनम् ॥ ९
 पूर्णात्पूर्णान्युद्धरन्ति पूर्णात्पूर्णानि चक्रिरे ।
 हरन्ति पूर्णात्पूर्णानि पूर्णमेवावशिष्यते ।
 योगिनस्तं प्रपश्यन्ति भगवन्तं सनातनम् ॥ १०
 तस्माद्वै वायुरायातस्तस्मिंश्च ग्रयतः सदा ।
 तस्मादग्निश्च सोमश्च तस्मिंश्च प्राण आततः ॥ ११
 सर्वमेव ततो विद्यात्तत्तद्वक्तुं न शक्नुमः ।
 योगिनस्तं प्रपश्यन्ति भगवन्तं सनातनम् ॥ १२
 अपानं गिरति प्राणः प्राणं गिरति चन्द्रमाः ।
 आदित्यो गिरते चन्द्रमादित्यं गिरते परः ।
 योगिनस्तं प्रपश्यन्ति भगवन्तं सनातनम् ॥ १३

एकं पादं नोत्क्षिपति सलिलाद्वंस उच्चरन् ।
तं चेत्सन्ततमूर्ध्वाय न मृत्युर्नामृतं भवेत् ।
योगिनस्तं प्रपश्यन्ति भगवन्तं सनातनम् ॥ १४

अङ्गुष्ठमात्रः पुरुषोऽन्तरात्मा
लिङ्गस्य योगेन स याति नित्यम् ।
तमीशमीड्यमनुकल्पमाद्यं
पश्यन्ति मूढा न विराजमानम् ॥
योगिनस्तं प्रपश्यन्ति भगवन्तं सनातनम् ॥ १५

असाधना वापि ससाधना वा
समानमेतदृश्यते मानुषेषु ।
समानमेतदमृतस्यैतरस्य
मुक्तास्तत्र मध्व उत्सं समापुः ॥
योगिनस्तं प्रपश्यन्ति भगवन्तं सनातनम् ॥ १६

उभौ लोकौ विद्यया व्याप्य याति
तदा हुतं चाहुतमग्निहोत्रम् ।
मा ते ब्राह्मी लघुतामादधीत
प्रज्ञानं स्यान्नाम धीरा लभन्ते ॥
योगिनस्तं प्रपश्यन्ति भगवन्तं सनातनम् ॥ १७

एवंरूपो महात्मा स पावकं पुरुषो गिरन् ।
यो वै तं पुरुषं वेद तस्येहार्थो न रिष्यते ।
योगिनस्तं प्रपश्यन्ति भगवन्तं सनातनम् ॥ १८
यः सहस्रं सहस्राणां पक्षान्संतत्य संपतेत् ।
मध्यमे मध्य आगच्छेदपिचेत्स्यान्मनोजवः ।
योगिनस्तं प्रपश्यन्ति भगवन्तं सनातनम् ॥ १९

न दर्शने तिष्ठति रूपमस्य
पश्यन्ति चैनं सुविशुद्धसत्त्वाः ।
हितो मनीषी मनसा न तप्यते
ये प्रव्रजेयुरमृतास्ते भवन्ति ॥
योगिनस्तं प्रपश्यन्ति भगवन्तं सनातनम् ॥ २०

गूहन्ति सर्पा इव गह्वराणि
स्वशिक्षया स्वेन वृत्तेन मर्त्याः ।
तेषु प्रमुह्यन्ति जना विमूढा
यथाध्वानं मोहयन्ते भयाय ॥
योगिनस्तं प्रपश्यन्ति भगवन्तं सनातनम् ॥ २१

॥ इति श्रीमन्महाभारते उद्योगपर्वणि सनत्सुजातपर्वणि षट्चत्वारिंशोऽध्यायः ॥ ४६ ॥

॥ समाप्तमिदं सनत्सुजातपर्वं ॥

नाहं सदाऽसत्कृतः स्यां न मृत्यु-
र्न चामृत्युरमृतं मे कुतः स्यात् ।

सत्यानृते सत्यसमानबन्धे
सतश्च योनिरसतश्चैक एव ॥

योगिनस्तं प्रपश्यन्ति भगवन्तं सनातनम् ॥ २२
न साधुना नोत असाधुना वा-
ऽसमानमेतदृश्यते मानुषेषु ।

समानमेतदमृतस्य विद्या-
देवं युक्तो मधु तद्वै परीप्सेत् ॥

योगिनस्तं प्रपश्यन्ति भगवन्तं सनातनम् ॥ २३
नास्यातिवादा हृदयं तापयन्ति
नानधीतं नाहुतमग्निहोत्रम् ।

मनो ब्राह्मी लघुतामादधीत
प्रज्ञां चासौ नाम धीरा लभन्ते ॥

योगिनस्तं प्रपश्यन्ति भगवन्तं सनातनम् ॥ २४
एवं यः सर्वभूतेषु आत्मानमनुपश्यति ।
अन्यत्रान्यत्र युक्तेषु किं स शोचेत्ततः परम् ॥ २५

यथोदपाने महति सर्वतः संप्लुतोदके ।
एवं सर्वेषु वेदेषु आत्मानमनुजानतः ॥ २६

अङ्गुष्ठमात्रः पुरुषो महात्मा
न दृश्यतेऽसौ हृदि संनिविष्टः ।

अजश्चरो दिवारात्रमतन्द्रितश्च
स तं मत्वा कविरास्ते प्रसन्नः ॥ २७

अहमेव स्मृतो माता पिता पुत्रोऽस्म्यहं पुनः ।
आत्माहमपि सर्वस्य यच्च नास्ति यदस्ति च ॥ २८
पितामहोऽस्मि स्थविरः पिता पुत्रश्च भारत ।

ममैव यूयमात्मस्था न मे यूयं न वो ह्यहम् ॥ २९
आत्मैव स्थानं मम जन्म चात्मा

ओतप्रोतोऽहमजरप्रतिष्ठः ।
अजश्चरो दिवारात्रमतन्द्रितोऽहं

मां विज्ञाय कविरास्ते प्रसन्नः ॥ ३०
अणोरणीयान्मुमनाः सर्वभूतेषु जाग्रति ।

पितरं सर्वभूतेषु पुष्करे निहितं विदुः ॥ ३१

(अथ यानसंधिपर्व ॥ ५ ॥)

सप्तचत्वारिंशोऽध्यायः ॥ ४७ ॥

पाण्डववचनश्रुषया धृतराष्ट्रादीनां सभाप्रवेशः ॥ १ ॥ सञ्जयेन धृतराष्ट्राय पाण्डवान्प्रति तत्सन्देशकथनम् ॥ २ ॥
श्रीकृष्णवाक्यकथनं चोदितेन सञ्जयेन स्वस्य कृष्णार्जुनान्तःपुरप्रवेशकथनपूर्वकं तत्कथनम् ॥ ३ ॥

वैशंपायन उवाच ।

एवं सनत्सुजातेन विदुरेण च धीमता ।
सार्धं कथयतो राज्ञः सा व्यतीयाय शर्वरी ॥ १
तस्यां रजन्यां व्युष्टायां राजानः सर्व एव ते ।
सभामाविविशुर्हृष्टाः सूतस्योपदिदक्षया ॥ २
शुश्रूषमाणाः पार्थानां वाचो धर्मार्थसंहिताः ।
धृतराष्ट्रमुखाः सर्वे ययू राजन्सभां शुभाम् ॥ ३
सुधावदातां विस्तीर्णां कनकाजिरभूषिताम् ।
चन्द्रप्रभां सुरचिरां सिक्तां चन्दनवारिणा ॥ ४
रुचिरैरासनैः स्तीर्णां काञ्चनैर्दारुवैरपि ।
अश्मसारमयैर्दान्तैः स्वास्तीर्णैः सोत्तरच्छदैः ॥ ५
भीष्मो द्रोणः कृपः शल्यः कृतवर्मा जयद्रथः ।
अश्वत्थामा विकर्णश्च सोमदत्तश्च बाह्लिकः ॥ ६
विदुरश्च महाप्राज्ञो युयुत्सुश्च महारथः ।
सर्वे च सहिताः शूराः पार्थिवा भरतर्षभ ।
धृतराष्ट्रं पुरस्कृत्य विविशुस्तां सभां शुभाम् ॥ ७
दुःशासनश्चित्रसेनः शकुनिश्चापि सौघलः ।
दुर्मुखो दुःसहः कर्ण उलूकोऽथ विविंशतिः ॥ ८
कुरुराजं पुरस्कृत्य दुर्योधनममर्षणम् ।
विविशुस्तां सभां राजन्सुराः शक्रसदो यथा ॥ ९
आविशद्भिस्तदा राजञ्शूरैः परिघवाहुभिः ।
शुशुभे सा सभा राजन्सिंहैरिव गिरिर्गुहा ॥ १०
ते प्रविश्य महेष्वासाः सभां सर्वे महौजसः ।
आसनानि विचित्राणि भेजिरे सूर्यवर्चसः ॥ ११
आसनस्थेषु सर्वेषु तेषु राजसु भारत ।
द्वाभ्यो निवेदयामास सूतपुत्रमुपस्थितम् ॥ १२
अयं सरथ आयाति योऽयासीत्पाण्डवान्प्रति ।
दूतो नस्तूर्णमायाति सैन्धवैः साधुवाहिभिः ॥ १३
उपेयाय स तु क्षिप्रं रथात्प्रस्कन्ध कुण्डली ।

प्रविवेश सभां पूर्णां महीपालैर्महात्मभिः ॥ १४
सञ्जय उवाच ।

प्राप्तोऽस्मि पाण्डवान्गत्वा तं विजानीत कौरवाः ।
यथावयः कुरुन्सर्वान्प्रतिनन्दन्ति पाण्डवाः ॥ १५
अभिवादयन्ति वृद्धांश्च वयस्यांश्च वयस्यवत् ।
पुनश्चाभ्यवदन्पार्थाः प्रतिपूज्य यथावयः ॥ १६
यथाहं धृतराष्ट्रेण शिष्टः पूर्वमितो गतः ।
अब्रवं पाण्डवान्गत्वा नात्र किञ्चन हापितम् ॥ १७
‘धृतराष्ट्र उवाच ।

पृच्छामि त्वां सञ्जय राजमध्ये

यदब्रवीद्वाक्यमदीनसत्त्वः ।

जनार्दनस्तात युधां प्रणेता

दुरात्मनां जीवितच्छिन्महात्मा ॥ १८

सञ्जय उवाच ।

आगुल्फेभ्योऽभिसंवीतः प्रयतोऽहं कृताञ्जलिः ।
शुद्धान्तं प्राविशं राजन्नाख्यातो नरसिंहयोः ॥ १९
न चाभिमन्युर्न यमौ तं देशमभिजग्मतुः ।
यत्र कृणौ च कृष्णा च सत्यभामा च भामिनी ॥
उभौ मध्वासवक्षीवौ वरचन्दनरूपितौ ।
स्रग्विणौ वरवस्त्राङ्गौ वराभरणभूषितौ ॥ २१
नैकरत्नविचित्रं च काञ्चनं च वरासनम् ।
नानास्तरणसंस्तीर्णं यत्रासाते नरर्षभौ ॥ २२
सत्याङ्गमुपधानं तु कृत्वा शेते जनार्दनः ।
अर्जुनाङ्गगतौ पादौ केशवस्योपलक्ष्ये ।
अर्जुनस्य च कृष्णायाः शुभायाश्चाङ्गावुभौ ॥ २३
काञ्चनं पादपीठं तु पार्थो वै प्रादिशन्मुदा ।
दासीभ्यामाहृतं मद्यं स्पृष्ट्वा भूमावुपाविशम् ॥ २४
ऊर्ध्वरेखाङ्कितौ पादौ पार्थस्य शुभलक्षणौ ।
पादपीठादपहतौ धारयेतां वरस्त्रियौ ॥ २५

न नूनं कल्मषं किञ्चिन्मम कर्मसु विद्यते ।
 स्त्रीरत्नाभ्यां समेतौ यन्मिथो मामभ्यभाषताम् ॥
 विस्मयो मे महानासीदासं मे बहुसङ्गतम् ।
 हृष्टानि चैव रोमाणि दृष्ट्वा तौ सहिताबुभौ ॥ २७
 श्यामौ बृहन्तौ तरुणौ नागाविव समुच्छितौ ।
 एकशय्यागतौ दृष्ट्वा भयं मे महदाविशत् ॥ २८
 ततोऽभ्यचिन्तयं तत्र दृष्ट्वा तौ पुरुषर्षभौ ।
 सङ्कल्पो धर्मराजस्य नानवाप्योऽस्ति कश्चन ।
 निदेशगाविमौ यस्य नरनारायणाबुभौ ॥ २९
 सत्कृतश्चान्नपानाभ्यामाच्छन्नो लब्धसत्क्रियः ।
 अञ्जलिं मूर्ध्नि सन्धाय सन्देशं चाभ्यचोदयम्
 धनुर्धरोचितेनाथ पाणिनैकं सलक्षणम् ।
 पादमानाययत्पार्थः केशवस्य यशस्विनः ॥ ३१
 इन्द्रक्रेतुरिवोत्थाय दिव्याभरणभूषितः ।
 इन्द्रवीर्योपमः कृष्णः संविष्टो माऽभ्यभाषत ॥ ३२
 स वाचं वदतां श्रेष्ठ आददे वचनक्षमाम् ।
 दीपनीं धार्तराष्ट्राणां मृदुपूर्वा सुदारुणाम् ॥ ३३
 बहिश्चरस्य प्राणस्य प्रियस्य प्रियकारिणः ।

मतिमान्मतिमास्थाय केशवः सन्दधे वचः ॥ ३४
 वचनं वचनज्ञस्य शिक्षाक्षरसमन्वितम् ।
 मनःप्रह्लादनं श्रेष्ठं पश्चाद्दयतापनम् ॥ ३५
 श्रीभगवानुवाच ।
 सञ्जयैतद्वचो ब्रूयाः प्राप्य क्षत्रियसंसदम् ।
 शृण्वतः कुरुवृद्धस्य आचार्यस्य च धीमतः ॥ ३६
 अर्थोऽस्त्यजत पार्थेषु सुखमाप्नुत कामजम् ।
 प्रियं प्रियेभ्यश्चरत राजा हि त्वरते जये ॥ ३७
 यजध्वं विविधैर्यज्ञैर्दक्षिणाश्च प्रयच्छत ।
 पुत्रैर्दारैश्च मोदध्वमागतं वो महद्भयम् ॥ ३८
 ऋणं प्रवृद्धमिव मे हृदयान्नापसर्पति ।
 गोविन्देति यदाक्रन्दत्कृष्णामां दूरवासिनम् ॥ ३९
 तेजोमयं दुराधर्षं विभ्रता गाण्डिवं धनुः ।
 मद्भितीयेन पार्थेन वैरं वः प्रत्युपस्थितम् ॥ ४०
 कृष्णस्यैतद्वचः श्रुत्वा महन्मे भयमाविशत् ।
 तव पुत्रस्य लोभं च वर्धमानं प्रपश्यतः ॥ ४१
 सोमेन्द्रसदृशौ वीरौ तौ मन्दो नावबुध्यते ।
 भीष्मद्रोणाश्रयाच्चैव कर्णस्य च विकत्थनात् ॥ ४२

॥ इति श्रीमन्महाभारते उद्योगपर्वणि यानसन्धिपर्वणि सप्तचत्वारिंशोऽध्यायः ॥ ४७ ॥

अष्टचत्वारिंशोऽध्यायः ॥ ४८ ॥

सञ्जयेन धृतराष्ट्रं प्रति श्रीकृष्णमहिमादिप्रतिपादकानामर्जुनवचसां विस्तरेण कथनम् ॥ १ ॥

धृतराष्ट्र उवाच ।

पृच्छामि त्वां सञ्जय राजमध्ये
 किमब्रवीद्वाक्यमदीनसत्तः ।
 धनञ्जयस्तात युधां प्रणेता
 दुरात्मनां जीवितञ्चिन्महात्मा ॥ १

सञ्जय उवाच ।

दुर्योधनो वाचमिमां शृणोतु
 यदब्रवीदर्जुनो योत्स्यमानः ।
 युधिष्ठिरस्यानुमते महात्मा
 धनञ्जयः शृण्वतः केशवस्य ॥ २
 अवित्रस्तो बाहुवीर्यं विजान-
 न्नुपहरे वासुदेवस्य धीरः ।

अवोचन्मां योत्स्यमानः किरीटी

मध्ये ब्रूया धार्तराष्ट्रं कुरुणाम् ॥ ३
 संशृण्वतस्तस्य दुर्भाषिणो वै
 दुरात्मनः सूतपुत्रस्य सूत ।
 यो योद्धुमाशंसति मां सदैव
 मन्दप्रज्ञः कालपक्वोऽतिमूढः ॥ ४
 ये वै राजानः पाण्डवायोधनाय
 समानीताः शृण्वतां चापि तेषाम् ।
 यथा समग्रं वचनं मयोक्तं
 सहामाल्यं श्रावयेथा नृपं तत् ॥ ५
 यथा नूनं देवराजस्य देवाः
 शुश्रूषन्ते वज्रहस्तस्य सर्वे ।

तथाऽभृण्वन्पाण्डवाः सृञ्जयाश्च
किरीटिना वाचमुक्तां समर्थाम् ॥ ६
इत्यब्रवीदर्जुनो योत्स्वमानो
गाण्डीवधन्वा लोहितपद्मनेत्रः ।
न चेद्राज्यं मुञ्चति धार्तराष्ट्रो
युधिष्ठिरस्याजमीढस्य राज्ञः ॥ ७
अस्ति नूनं कर्म कृतं पुरस्ता-
दनिर्विष्टं पापकं धार्तराष्ट्रैः ।
येषां युद्धं भीमसेनार्जुनाभ्यां
तथाश्विभ्यां वासुदेवेन चैव ॥ ८
शौनेयेन ध्रुवमात्तायुधेन
धृष्टद्युम्नेनाथ शिखण्डिना च ।
युधिष्ठिरेणेन्द्रकल्पेन चैव
योऽपध्यानान्निर्दहेद्वां दिवं च ॥ ९
तैश्चेद्योद्धुं मन्यते धार्तराष्ट्रो
निर्वृत्तोऽर्थः सकलः पाण्डवानाम् ।
मा तत्कार्षीः पाण्डवस्यार्थहेतो-
रुपैहि युद्धं यदि मन्यसे त्वम् ॥ १०
यां तां वने दुःखशय्यामवात्सी-
त्प्रव्राजितः पाण्डवो धर्मचारी ।
आप्तोतु तां दुःखतरामनर्था-
मन्त्यां शय्यां धार्तराष्ट्रः परासुः ॥ ११
ह्रिया ज्ञानेन तपसा दमेन
शौर्येणाथो धर्मगुप्त्या धनेन ।
अन्यायवृत्तिः कुरु पाण्डवे या-
नध्यातिष्ठद्धारतराष्ट्रो दुरात्मा ॥ १२
मायोपधं प्रणिधानार्जवाभ्यां
तपोदमाभ्यां धर्मगुप्त्या बलेन ।
सत्यं ब्रुवन्प्रतिपन्नो नृपो न-
स्तितिक्षमाणः क्लिश्यमानोऽतिवेलम् ॥ १३

यदा ज्येष्ठः पाण्डवः संशितात्मा
क्रोधं यत्तं वर्षपूगान्सुघोरम् ।
अवस्रष्टा कुरुषूदृत्तचेता-
स्तदा युद्धं धार्तराष्ट्रोऽन्वतप्स्यत् ॥ १४
कृष्णवर्त्मैव ज्वलितः समिद्धो
यथा दहेत्कक्षमग्निर्निदाघे ।
एवं दग्धा धार्तराष्ट्रस्य सेनां
युधिष्ठिरः क्रोधदीप्तोन्ववेक्ष्य ॥ १५
यदा द्रष्टा भीमसेनं रथस्थं
गदाहस्तं क्रोधविषं वमन्तम् ।
अमर्षणं पाण्डवं भीमवेगं
तदा युद्धं धार्तराष्ट्रोऽन्वतप्स्यत् ॥ १६
सेनाग्रगं दंशितं भीमसेनं
सुलक्षणं वीरहणं परेषाम् ।
घ्नन्तं चमूमन्तकसन्निकाशं
तदा स्मर्ता वचनस्यातिमानी ॥ १७
यदा द्रष्टा भीमसेनेन नागा-
न्निपातितान्गिरिकूटप्रकाशान् ।
कुम्भैरिवासृग्वमतो भिन्नकुम्भां-
स्तदा युद्धं धार्तराष्ट्रोऽन्वतप्स्यत् ॥ १८
महासिंहो गा इव संप्रविश्य
गदापाणिर्धार्तराष्ट्रानुपेत्य ।
यदा भीमो भीमरूपो निहन्ता
तदा युद्धं धार्तराष्ट्रोऽन्वतप्स्यत् ॥ १९
महाभये वीतभयः कृतास्त्रः
समागमे शत्रुबलावमर्दी ।
सकृद्रथेनाप्रतिमान्प्रथौधा-
न्यदातिसङ्घान्गदयाभिनिघ्नन् ॥ २०
सैन्याननेकांस्तरसा विगृह्ण-
न्यदा छेत्ता धार्तराष्ट्रस्य सैन्यम् ।

कर्म पापम् । अनिर्विष्ट अनुपशुक्तम् । अश्विभ्यां अश्विपु-
त्राभ्याम् ॥ ८ ॥ अपध्यानात् अपकारचिन्तनमात्रात् । गा पृथ्वीम्
॥ ९ ॥ त्व एतावत्कुर्वित्याह ह्रियेति । यान् लोकान् अन्याय-
वृत्तिर्धार्तराष्ट्रोऽध्यतिष्ठत् तान् हीप्रभृतिभिर्गुणैरुपलक्षिते पाण्डवे
अनुरक्तान् कुरु ॥ १२ ॥ मायया कपटेन उपधीयन्ते

उपस्थाप्यन्ते इति मायोपधश्छलवाद्ः तम् । प्रतिपन्नः प्राप्तः ।
प्रणिधानादिभिरुपेतः सत्यं ब्रुवन् नः नृपः अतिवेलं क्लिश्य-
मानोपि तितिक्षमाण एवास्ते इति शेषः ॥ १३ ॥ क्रोध
अवस्रष्टा उत्स्रक्ष्यति । अन्वतप्स्यत् शोचिष्यति । आर्षो
लकारव्यत्ययः ॥ १४ ॥ कृष्णवर्त्मा दाहेन कृष्णीकृतभूभाग

छिन्दन्वनं परशुनेव शूर-
 स्तदा युद्धं धार्तराष्ट्रोऽन्वतप्यत् ॥ २१
 तृणप्रायं ज्वलनेनेव दग्धं
 ग्रामं यथा धार्तराष्ट्रान्समीक्ष्य ।
 पक्वं सस्यं वैद्युतेनेव दग्धं
 परासिक्तं विपुलं स्वं बलौघम् ॥ २२
 हतप्रवीरं विमुखं भयार्तं
 पराञ्छुखं प्रायशोऽनष्टयोधम् ।
 शस्त्रार्चिषा भीमसेनेन दग्धं
 तदा युद्धं धार्तराष्ट्रोऽन्वतप्यत् ॥ २३
 उपासङ्गानाचरेद्दक्षिणेन
 वराङ्गानां नकुलश्चित्रयोधी ।
 यदा रथाग्र्यो रथिनः प्रचेता
 तदा युद्धं धार्तराष्ट्रोऽन्वतप्यत् ॥ २४
 सुखोचितो दुःखशय्यां वनेषु
 दीर्घं कालं नकुलो यामशेत ।
 आशीविषः कुद्ध इवोद्वमन्विषं
 तदा युद्धं धार्तराष्ट्रोऽन्वतप्यत् ॥ २५
 त्यक्तात्मानः पार्थिवायोधनाय
 समादिष्टा धर्मराजेन सूत ।
 रथैः शुभ्रैः सैन्यमभिद्रवन्तो
 दृष्ट्वा पश्चात्तप्यते धार्तराष्ट्रः ॥ २६
 शिशून्कृतास्त्रानशिशुप्रकाशान्
 यदा द्रष्टा कौरवः पञ्च शूरान् ।
 त्यक्त्वा प्राणान्कौरवानाद्रवन्त-
 स्तदा युद्धं धार्तराष्ट्रोऽन्वतप्यत् ॥ २७
 यथा शक्रो दानवनाशनार्थं
 सुवर्णतारं रथमुत्तमाश्वैः ।
 दान्तैर्युक्तं सहदेवोऽधिरूढः
 शिरांसि राज्ञां क्षेप्यते मार्गणौघैः ॥ २८

महाभये संप्रवृत्ते रथस्थं
 विवर्तमानं समरे कृतास्त्रम् ।
 सर्वा दिशः संपतन्तं समीक्ष्य
 तदा युद्धं धार्तराष्ट्रोऽन्वतप्यत् ॥ २९
 ह्रीनिषेवो निपुणः सत्यवादी
 महाबलः सर्वधर्मोपपन्नः ।
 गान्धारिमारुहस्तुमुले क्षिप्रकारी
 क्षेप्ता जनान्सहदेवस्तरसी ॥ ३०
 यदा द्रष्टा द्रौपदेयान्महेषून्
 शूरान्कृतास्त्रान् रथयुद्धकोविदान् ।
 आशीविषान्धोरविषानिवायत-
 स्तदा युद्धं धार्तराष्ट्रोऽन्वतप्यत् ॥ ३१
 यदाभिमन्युः परवीरघाती
 शरैः परान्मेघ इवाभिवर्षन् ।
 विगाहिता कृष्णसमः कृतास्त्र-
 स्तदा युद्धं धार्तराष्ट्रोऽन्वतप्यत् ॥ ३२
 यदा द्रष्टा बालमबालवीर्यं
 द्विषच्चमूं मृत्युमिवोत्पतन्तम् ।
 सौभद्रमिन्द्रप्रतिमं कृतास्त्रं
 तदा युद्धं धार्तराष्ट्रोऽन्वतप्यत् ॥ ३३
 प्रभद्रकाः शीघ्रतरा युवानो
 विशारदाः सिंहसमानवीर्याः ।
 यदा क्षेप्तारो धार्तराष्ट्रान्ससैन्या-
 स्तदा युद्धं धार्तराष्ट्रोऽन्वतप्यत् ॥ ३४
 वृद्धौ विराटद्रुपदौ महारथौ
 पृथक्कमूभ्यामभिवर्तमानौ ।
 यदा द्रष्टारौ धार्तराष्ट्रान्ससैन्या-
 स्तदा युद्धं धार्तराष्ट्रोऽन्वतप्यत् ॥ ३५
 यदा कृतास्त्रो द्रुपदः प्रचिन्वन्
 शिरांसि यूनां समरे रथस्थः ।

इति प्राञ्चः । दग्धा धक्ष्यति ॥ १५ ॥ तृणप्रायं तृणगृहमय
 ग्रामम् । परासिक्तं दूरे निरस्तम् ॥ २२ ॥ वराङ्गानां शिर-
 साम् । उपासङ्गान् उच्चयान् । दक्षिणेन कुशलेन अनायासेनेति
 यावत् । आचरेत् कुर्यात् । रथिनः योधान् । प्रचेता कूटीक-

रिष्यति ॥ २४ ॥ दुःखशय्या अशेतेत्युत्तरं ता यदा स्मरिष्य-
 तीति शेषः ॥ २५ ॥ सुवर्णस्य तारो दीर्घतन्तुः तम् । अति-
 वेगादलतचक्रवत्सुवर्णरेखातुल्यमित्यर्थः ॥ २८ ॥ आयतः
 आगच्छतः ॥ ३१ ॥ क्षेप्तारः क्षेप्यन्ति ॥ ३४ ॥

क्रुद्धः शरैश्छेत्स्यति चापमुक्तै-
 स्तदा युद्धं धार्तराष्ट्रोऽन्वतप्यत् ॥ ३६
 यदा विराटः परवीरघाती
 रथान्तरे शत्रुचमूं प्रवेष्टा ।
 मत्स्यैः सार्धमनृशंसरूपै-
 स्तदा युद्धं धार्तराष्ट्रोऽन्वतप्यत् ॥ ३७
 ज्येष्ठं मात्स्यमनृशंसार्थरूपं
 विराटपुत्रं रथिनं पुरस्तात् ।
 यदा द्रष्टा दंशितं पाण्डवार्थं
 तदा युद्धं धार्तराष्ट्रोऽन्वतप्यत् ॥ ३८
 रणे हते कौरवाणां प्रवीरे
 शिखण्डिना शन्तनोर्वै तनूजे ।
 न जातु नः शत्रवो धारयेयु-
 रसंशयं सत्यमेतद्वीमि ॥ ३९
 यदा शिखण्डी रथिनः प्रचिन्वन्
 भीष्मं रथेनाभियाता वरूथी ।
 दिव्यैर्हयैरवमृद्रन् रथौघां-
 स्तदा युद्धं धार्तराष्ट्रोऽन्वतप्यत् ॥ ४०
 यदा द्रष्टा सृञ्जयानामनीके
 धृष्टद्युम्नं प्रमुखे रोचमानम् ।
 अस्त्रं यस्यै गुह्यमुवाच धीमा-
 न्द्रोणस्तदा तप्यति धार्तराष्ट्रः ॥ ४१
 यदा स सेनापतिरप्रमेयः
 परामृद्रन्निषुभिर्धार्तराष्ट्रान् ।
 द्रोणं रणे शत्रुसहोभियाता
 तदा युद्धं धार्तराष्ट्रोऽन्वतप्यत् ॥ ४२
 ह्रीमान्मनीषी बलवान्मनस्वी
 स लक्ष्मीवान्सोमकानां प्रबर्हः ।
 न जातु तं शत्रवोऽन्ये सहेर-
 न्येषां स स्यादग्रणीवृष्णिसिंहः ॥ ४३
 इदं च ब्रूया मा वृणीष्वेति लोके
 युद्धेऽद्वितीयं सचिवं रथस्थम् ।

शिनेर्नप्तरं प्रवृणीम सात्यकिं
 महाबलं वीतभयं कृतास्त्रम् ॥ ४४
 महोरस्को दीर्घबाहुः प्रमाथी
 युद्धेऽद्वितीयः परमास्त्रवेदी ।
 शिनेर्नप्ता तालमात्रायुधोऽयं
 महारथो वीतभयः कृतास्त्रः ॥ ४५
 यदा शिनीनामधिपो मयोक्तः
 शरैः परान्मेघ इव प्रवर्षन् ।
 प्रच्छादयिष्यत्यरिहा योधमुख्यां-
 स्तदा युद्धं धार्तराष्ट्रोऽन्वतप्यत् ॥ ४६
 यदा धृतिं कुरुते योत्स्यमानः
 स दीर्घबाहुर्दृढधन्वा महात्मा ।
 सिंहस्यैव गन्धमाघ्राय गावः
 संचेष्टन्ते शत्रवोऽस्माद्रणाग्रे ॥ ४७
 स दीर्घबाहुर्दृढधन्वा महात्मा
 भिन्ध्याद्विरीन्संहरेत्सर्वलोकान् ।
 अस्त्रे कृती निपुणः क्षिप्रहस्तो
 दिवि स्थितः सूर्य इवाभिभाति ॥ ४८
 चित्रः सूक्ष्मः सुकृतो यादवस्य
 अस्त्रे योगो वृष्णिसिंहस्य भूयान् ।
 यथाविधं योगमाहुः प्रशस्तं
 सर्वैर्गुणैः सात्यकिस्तेरुपेतः ॥ ४९
 हिरण्मयं श्वेतहयैश्चतुर्भि-
 र्यदा युक्तं स्यन्दनं माधवस्य ।
 द्रष्टा युद्धे सात्यकेर्धार्तराष्ट्र-
 स्तदा तप्यत्यकृतात्मा स मन्दः ॥ ५०
 यदा रथं हेममणिप्रकाशं
 श्वेताश्वयुक्तं वानरकेतुमुग्रम् ।
 दृष्ट्वा ममाप्यास्थितं केशवेन
 तदा तप्यत्यकृतात्मा स मन्दः ॥ ५१
 यदा मौर्व्यास्तलनिष्पेषमुग्रं
 महाशब्दं वज्रनिष्पेषतुल्यम् ।

धारयेयु जीवेयु ॥ ३९ ॥ वरूथी रथयुस्तिमान् ॥ ४० ॥
 स वृष्णिसिंहः कृष्ण येषामग्रणी स्यात् तेभ्योऽन्ये त न सहेरन् ॥ ४३ ॥ राज्य च मा वृणीष्व मा प्रार्थयस्व इति ब्रूया । दुर्यो-

धन प्रतीत्यर्थत् । यत वय युद्धेऽद्वितीय सहाय सात्यकि प्रवृ-
 णीम वृत्तवन्तः ॥ ४४ ॥ वृष्णिसिंहस्य कृष्णस्य यथाविध
 यादकप्रकार योगमाहु तै सर्वैर्गुणैः सात्यकिरुपेत ॥ ४९ ॥

विधूयमानस्य महारणे मया
 स गाण्डिवस्य श्रोष्यति मन्दबुद्धिः ॥ ५२
 तदा मूढो धृतराष्ट्रस्य पुत्र-
 स्तप्ता युद्धे दुर्मतिर्दुःसहायः ।
 दृष्ट्वा सैन्यं बाणवर्षान्धकारे
 प्रभज्यन्तं गोकुलवद्रणाग्रे ॥ ५३
 बलाहकादुच्चरतः सुभीमा-
 न्विद्युत्स्फुलिङ्गानिव धोरूपान् ।
 सहस्रघ्नान्द्विषतां सङ्गरेषु
 अस्थिच्छिदो मर्मभिदः सुपुङ्गवान् ॥ ५४
 यदा द्रष्टा ज्यामुखाद्बाणसङ्घान्
 गाण्डीवमुक्तानापततः शिताग्रान् ।
 हयान्गजान्वर्मिणश्चाददानां-
 स्तदा युद्धं धार्तराष्ट्रोऽन्वतप्यत् ॥ ५५
 यदा मन्दः परबाणान्विमुक्ता-
 न्ममेषुभिर्हियमाणान्प्रतीपम् ।
 तिर्यग्विध्य च्छिद्यमानान्पृषत्कै-
 स्तदा युद्धं धार्तराष्ट्रोऽन्वतप्यत् ॥ ५६
 यदा विपाठा मद्भुजविप्रमुक्ता
 द्विजाः फलानीव महीरुहाग्रात् ।
 प्रचेतार उत्तमाङ्गानि यूनां
 तदा युद्धं धार्तराष्ट्रोऽन्वतप्यत् ॥ ५७
 यदा द्रष्टा पततः स्यन्दनेभ्यो
 महागजेभ्योऽश्वगतान्सुयोधनान् ।
 शरैर्हतान्पातितान्श्चैव रङ्गे
 तदा युद्धं धार्तराष्ट्रोऽन्वतप्यत् ॥ ५८
 असंप्राप्तानस्त्रपथं परस्य
 यदा द्रष्टा नश्यतो धार्तराष्ट्रान् ।
 अकुर्वतः कर्म युद्धे समन्ता-
 तदा युद्धं धार्तराष्ट्रोऽन्वतप्यत् ॥ ५९

पदातिसङ्घान्स्थसङ्घान्समन्ता-
 व्यात्ताननः काल इवाततेषुः ।
 प्रणोत्स्यामि ज्वलितैर्बाणवर्षैः
 शत्रूंस्तदा तप्यति मन्दबुद्धिः ॥ ६०
 सर्वा दिशः संपतता रथेन
 रजोध्वस्तं गाण्डिवेन प्रकृत्तम् ।
 यदा द्रष्टा स्वबलं संप्रमूढं
 तदा पश्चात्तप्यति मन्दबुद्धिः ॥ ६१
 कान्दिग्भूतं छिन्नगात्रं विसंज्ञं
 दुर्योधनो द्रक्ष्यति सर्वसैन्यम् ।
 हताश्ववीराग्र्यनरेन्द्रनागं
 पिपासितं श्रान्तपत्रं भयार्तम् ॥ ६२
 आर्तस्वरं हन्यमानं हतं च
 विकीर्णकेशास्थिकपालसङ्घम् ।
 प्रजापतेः कर्म यथार्थनिष्ठितं
 तदा दृष्ट्वा तप्यति मन्दबुद्धिः ॥ ६३
 यदा रथे गाण्डिवं वासुदेवं
 दिव्यं शङ्खं पाञ्चजन्यं हयांश्च ।
 तूणावक्ष्ययौ देवदत्तं च मां च
 दृष्ट्वा युद्धे धार्तराष्ट्रोऽन्वतप्यत् ॥ ६४
 उद्वर्तयन्दस्युसङ्घान्समेतान्
 प्रवर्तयन्पुगमन्यद्युगान्ते ।
 यदा धक्ष्याम्यश्वित्कौरवेयां-
 स्तदा तप्ता धृतराष्ट्रः सपुत्रः ॥ ६५
 सभ्राता वै सहसैन्यः सभृत्यो
 अष्टैश्वर्यः क्रोधवशोऽल्पचेताः ।
 दर्पस्यान्ते निहतो वेपमानः
 पश्चान्मन्दस्तप्यति धार्तराष्ट्रः ॥ ६६
 पूर्वाह्णे मां कृतजप्यं कदाचि-
 द्विप्रः प्रोवाचोदकान्ते मनोज्ञम् ।

आददानान् ग्रसमानान् ॥ ५५ ॥ प्रचेतार राशीकरिष्यन्ति
 ॥ ५७ ॥ अस्त्रपथ असंप्राप्तान् । अस्त्र दृष्ट्वैव नश्यत इत्यर्थः
 ॥ ५९ ॥ प्रणोत्स्यामि दूरीकरिष्यामि ॥ ६० ॥ कान्दिग्भूत
 भयेन पलायितम् । श्रान्तपत्र श्रान्तवाहनम् ॥ ६२ ॥ यथा

वाजपेये प्रजापतिदैवत्या सप्तदश पशवो विशस्यन्ते तद्वद्व-
 हूनामिहापि विशसन कृतम् ॥ ६३ ॥ देवदत्त अर्जुनस्य
 शङ्खम् ॥ ६४ ॥ उदकान्ते सन्ध्यावन्दनाचमनान्ते ॥ ६७ ॥

कर्तव्यं ते दुष्करं कर्म पार्थ
 योद्धव्यं ते शत्रुभिः सव्यसाचिन् ॥ ६७
 इन्द्रो वा ते हरिवान्वज्रहस्तः
 पुरस्ताद्यातु समरेऽरीन्विनिघ्नन् ।
 सुग्रीवयुक्तेन रथेन वा ते
 पश्चात्कृष्णो रक्षतु वासुदेवः ॥ ६८
 वज्रे चाहं वज्रहस्तान्महेन्द्रा-
 दस्मिन्युद्धे वासुदेवं सहायम् ।
 स मे लब्धो दस्युवधाय कृष्णो
 मन्ये चैतद्विहितं दैवतैर्मै ॥ ६९
 अयुधमानो मनसापि यस्य
 जयं कृष्णः पुरुषस्याभिनन्देत् ।
 एवं सर्वान्स व्यतीयादमित्रान्
 सेन्द्रान्देवान्मानुषे नास्ति चिन्ता ॥ ७०
 स बाहुभ्यां सागरमुत्तिथीर्षे-
 न्महोदधिं सलिलस्याग्रमेयम् ।
 तेजस्विनं कृष्णमत्यन्तशूरं
 युद्धेन यो वासुदेवं जिगीषेत् ॥ ७१
 गिरिं य इच्छेत्तु तलेन भेत्तुं
 शिलोच्चयं श्वेतमतिप्रमाणम् ।
 तस्यैव पाणिः सनखो विशीर्ये-
 न्न चापि किञ्चित्स गिरेस्तु कुर्यात् ॥ ७२
 अग्निं समिद्धं शमयेद्भुजाभ्यां
 चन्द्रं च सूर्यं च निवारयेत् ।
 हरेद्देवानाममृतं प्रसह्य
 युद्धेन यो वासुदेवं जिगीषेत् ॥ ७३
 यो रुक्मिणीमेकरथेन भोजा-
 नुत्साद्य राज्ञः समरे प्रसह्य ।
 उवाह भार्या यशसा ज्वलन्तीं
 यस्यां जज्ञे रौक्मिणेयो महात्मा ॥ ७४
 अयं गान्धारांस्तरसा संप्रमथ्य
 जित्वा पुत्रान्नगजितः समग्रान् ।

वद्धं मुमोच विनदन्तं प्रसह्य
 सुदर्शनं वै देवतानां ललामम् ॥ ७५
 अयं कवाटे निजघान पाण्ड्यं
 तथा कलिङ्गान्दन्तवक्रं ममर्द ।
 अनेन दग्धा वर्षपूगान्विनाथा
 वाराणसी नगरी संवभूव ॥ ७६
 अयं स युद्धे मन्यतेऽन्यैरजेयं
 तमेकलव्यं नाम निषादराजम् ।
 वेगेनैव शैलमभिहत्य जम्भः
 शेते स कृष्णेन हतः परासुः ॥ ७७
 तथोग्रसेनस्य सुतं सुदुष्टं
 वृष्ण्यन्धकानां मध्यगतं सभास्थम् ।
 अपातयद्बलदेवद्वितीयो
 हत्वा ददौ चोग्रसेनाय राज्यम् ॥ ७८
 अयं सौभं योधयामास खस्थं
 विभीषणं मायया साल्वराजम् ।
 सौभद्वारि प्रत्यगृह्णाच्छतर्षीं
 दोर्भ्यां क एनं विषहेत मर्त्यः ॥ ७९
 प्राग्ज्योतिषं नाम बभूव दुर्गं
 पुरं घोरमसुराणामसह्यम् ।
 महाबलो नरकस्तत्र भौमो
 जहारादित्या मणिकुण्डले शुभे ॥ ८०
 न तं देवाः सह शक्रेण शेकुः
 समागता युधि मृत्योरभीताः ।
 दृष्ट्वा च तं विक्रमं केशवस्य
 बलं तथैवास्त्रमवारणीयम् ॥ ८१
 जानन्तोऽस्य प्रकृतिं केशवस्य
 न्ययोजयन्दस्युवधाय कृष्णम् ।
 स तत्कर्म प्रतिशुश्राव दुष्कर-
 मैश्वर्यवान्सिद्धिषु वासुदेवः ॥ ८२
 निर्मोचने षट्सहस्राणि हत्वा
 संच्छिद्य पाशान्सहसा क्षुरान्तान् ।

सागर सगरैर्वर्धितम् । सलिलस्य महोदधि जलसमुद्रम् ॥ ७१ ॥ सुदर्शनं नाम राजानम् । ललाम ललामभूतः कृष्ण ॥ ७५ ॥ कवाटे नगरभेदे ॥ ७६ ॥ अयं सुयोधनः । यथा उद्यो० १३

जम्भो दैत्यः शैल वेगेन अभिहत्य हत शेते तद्वत् ॥ ७७ ॥ भौमो भूमिपुत्रः ॥ ८० ॥ निर्मोचने नगरे । क्षुरान्तान् तीक्ष्ण-

मुरं हत्वा विनिहत्यौघरक्षो
 निर्मोचनं चापि जगाम वीरः ॥ ८३
 तत्रैव तेनास्य बभूव युद्धं
 महाबलेनातिबलस्य विष्णोः ।
 शेते स कृष्णेन हतः परासु-
 र्वातेनेव मथितः कर्णिकारः ॥ ८४
 आहत्य कृष्णो मणिकुण्डले ते
 हत्वा च भौमं नरकं मुरं च ।
 श्रिया वृतो यशसा चैव विद्वा-
 न्प्रत्याजगामाप्रतिमप्रभावः ॥ ८५
 असौ वराण्यददंस्तत्र देवा
 दृष्ट्वा भीमं कर्म कृतं रणे तत् ।
 श्रमश्च ते युध्यमानस्य न स्या-
 दाकाशे चाप्सु च ते क्रमः स्यात् ॥ ८६
 शस्त्राणि गात्रे न च ते क्रमेर-
 न्नित्येव कृष्णश्च ततः कृतार्थः ।
 एवंरूपे वासुदेवेऽग्रमेये
 महाबले गुणसंपत्सदैव ॥ ८७
 तमसह्यं विष्णुमनन्तवीर्य-
 माशंसते धार्तराष्ट्रो विजेतुम् ।
 सदा ह्येनं तर्कयते दुरात्मा
 तच्चाप्ययं सहतेऽस्मान्समीक्ष्य ॥ ८८
 पर्यागतं मम कृष्णस्य चैव
 यो मन्यते कलहं संप्रसह्य ।
 शक्यं हर्तुं पाण्डवानां ममत्वं
 तद्वेदिता संयुगं तत्र गत्वा ॥ ८९
 नमस्कृत्वा शान्तनवाय राज्ञे
 द्रोणायाथो सहपुत्राय चैव ।
 शारद्वतायाप्रतिद्वन्दिने च
 योत्स्याम्यहं राज्यमभीप्समानः ॥ ९०
 धर्मेणाप्तं निधनं तस्य मन्ये
 यो योत्स्यते पाण्डवैर्धर्मचारी ।

मिथ्या ग्लहे निर्जिता वै नृशंसैः
 संवत्सरान्वै द्वादश राजपुत्राः ॥ ९१
 वासः कृच्छ्रो विहितश्चाप्यरण्ये
 दीर्घं कालं चैकमज्ञातवर्षम् ।
 ते हि कसाञ्जीवतां पाण्डवानां
 नन्दिष्यन्ते धार्तराष्ट्राः पदस्थाः ॥ ९२
 ते चेदस्मान्युध्यमानाञ्जयेयु-
 र्देवैर्महेन्द्रप्रमुखैः सहायैः ।
 धर्मादधर्मश्चरितो गरीयां-
 स्ततो ध्रुवं नास्ति कृतं च साधु ॥ ९३
 न चेदिदं पौरुषं कर्मबद्धं
 न चेदस्मान्मन्यतेऽसौ विशिष्टान् ।
 आशंसेऽहं वासुदेवद्वितीयो
 दुर्योधनं सानुबन्धं निहन्तुम् ॥ ९४
 न चेदिदं कर्म नरेन्द्र वन्ध्यं
 न चेद्भवेत्सुकृतं निष्फलं वा ।
 इदं च तच्चाभिसमीक्ष्य नूनं
 पराजयो धार्तराष्ट्रस्य साधुः ॥ ९५
 प्रत्यक्षं वः कुरवो यद्वीर्यमि-
 युद्ध्यमाना धार्तराष्ट्रा न सन्ति ।
 अन्यत्र युद्धात्कुरवो यदि स्यु-
 र्न युद्धे वै शेष इहास्ति कश्चित् ॥ ९६
 हत्वा त्वहं धार्तराष्ट्रान्सकर्णा-
 ब्राज्यं कुरुणामवजेता समग्रम् ।
 यद्वः कार्यं तत्कुरुध्वं यथास्व-
 मिष्टान्दारानात्मभोगान्भजध्वम् ॥ ९७
 अप्येवं नो ब्राह्मणाः सन्ति वृद्धा
 बहुश्रुताः शीलवन्तः कुलीनाः ।
 सांवत्सरा ज्योतिषि चाभियुक्ता
 नक्षत्रयोगेषु च निश्चयज्ञाः ॥ ९८
 उच्चावचं दैवयुक्तं रहस्यं
 दिव्याः प्रश्ना मृगचक्रा मुहूर्ताः ।

धारान् लोहमयानित्यर्थः ॥ ८३ ॥ साधु कृतं सत्कर्म नास्ति ।
 निष्फलत्वात् वृथैव धर्म इत्यर्थः ॥ ९३ ॥ कर्मबद्धं न मन्यते
 चेदित्याहुः कृष्यं योज्यम् ॥ ९४ ॥ इदं राज्यस्याप्रदानं इदानी-

तनम् । तच्च राज्यात् नि सारणं तदानीतनं अभिसमीक्ष्य
 आलोच्य । पापवशात्पराजय एव तस्येत्यर्थः ॥ ९५ ॥
 मृगचक्रा मृगसमूहाः ॥ ९९ ॥

क्षयं महान्तं कुरुसृञ्जयानां
 निवेदयन्ते पाण्डवानां जयं च ॥ ९९
 यथा हि नो मन्यतेऽजातशत्रुः
 संसिद्धार्थो द्विपतां निग्रहाय ।
 जनार्दनश्चाप्यपरोक्षविद्यो
 न संशयं पश्यति वृष्णिसिंहः ॥ १००
 अहं तथैनं खलु भाविरूपं
 पश्यामि बुद्ध्या स्वयमग्रमत्तः ।
 दृष्टिश्च मे न व्यथते पुराणी
 संयुध्यमाना धार्तराष्ट्रा न सन्ति ॥ १०१
 अनालब्धं जृम्भति गाण्डिवं धनु-
 रनाहता कम्पति मे धनुर्ज्या ।
 बाणाश्च मे तूणमुखाद्विसृत्य
 मुहुर्मुहुर्गन्तुमुशन्ति चैव ॥ १०२
 खड्गः कोशान्निःसरति प्रसन्नो
 हित्वेव जीर्णामुरगस्त्वचं स्वाम् ।
 ध्वजे वाचो रौद्ररूपा भवन्ति
 कदा रथो योक्ष्यते ते किरीटिन् ॥ १०३
 गोमायुसङ्घाश्च नदन्ति रात्रौ
 रक्षांस्यथो निष्पतन्त्यन्तरिक्षात् ।
 मृगाः शृगालाः शितिकण्ठाश्च काका
 गृध्रा वकाश्चैव तरक्षवश्च ॥ १०४

सुवर्णपत्राश्च पतन्ति पश्चा-
 दृष्ट्वा रथं श्वेतहयप्रयुक्तम् ।
 अहं ह्येकः पार्थिवान्सर्वयोवान्
 शरान्वर्षन्मृत्युलोकं नयेयम् ॥ १०५
 समाददानः पृथगस्त्रमार्गा-
 न्यथाग्निरिद्धो गहनं निदाघे ।
 स्थूणाकर्णं पाशुपतं महास्त्रं
 ब्राह्मं चास्त्रं यच्च शक्रोऽप्यदान्मे ॥ १०६
 वधे धृतो वेगवतः प्रमुञ्च-
 न्नाहं प्रजाः किञ्चिदिहावशिष्ये ।
 शान्तिं लप्स्ये परमो ह्येव भावः
 स्थिरो मम ब्रूहि गावल्गणे तान् ॥ १०७
 ये वैजय्याः समरे सूत लब्ध्वा
 देवानपीन्द्रप्रमुखान्समेतान् ।
 तैर्मन्यते कलहं संप्रसह्य
 स धार्तराष्ट्रः पश्यत मोहमस्य ॥ १०८
 वृद्धो भीष्मः शान्तनवः कृपश्च
 द्रोणः सपुत्रो विदुरश्च धीमान् ।
 एते सर्वे यद्वदन्ते तदस्तु
 आयुष्मन्तः कुरवः सन्तु सर्वे ॥ १०९

॥ इति श्रीमन्महाभारते उद्योगपर्वणि यानसन्धिपर्वणि अष्टचत्वारिंशोऽध्यायः ॥ ४८ ॥

एकोनपञ्चाशोऽध्यायः ॥ ४९ ॥

भीष्मेण दुर्योधनं प्रति कृष्णार्जुनयोः नरनारायणतादात्म्यकथनपूर्वकं तद्विरोधे कुरूणां विनाशकथनम् ॥ १ ॥ तथा
 मर्मोद्घाटनपूर्वकं कर्णगर्हणम् ॥ २ ॥ धृतराष्ट्रेण भीष्मद्रोणवचनानादरणे सर्वकुरूणां स्वजीवितनैराश्याधिगमः ॥ ३ ॥

वैशंपायन उवाच ।
 समवेतेषु सर्वेषु तेषु राजसु भारत ।
 दुर्योधनमिदं वाक्यं भीष्मः शान्तनवोऽब्रवीत् १
 बृहस्पतिश्चोशना च ब्रह्माणं पर्युपस्थितौ ।
 मरुतश्च सहेन्द्रेण वसवश्चाग्निना सह ॥ २

आदित्याश्चैव साध्याश्च ये च सप्तर्षयो दिवि ।
 विश्वावसुश्च गन्धर्वः शुभाश्चाप्सरसां गणाः ॥ ३
 नमस्कृत्योपजग्मुस्ते लोकवृन्दं पितामहम् ।
 परिवार्य च विश्वेशं पर्यासत दिवौकसः ॥ ४
 तेषां मनश्च तेजश्चाप्याददानाविवौजसा ।

विजयः कर्म येषां ते वैजय्याः । देवानपि लब्ध्वा विजयवन्तः

एवेत्यर्थः ॥ १०८ ॥ अष्टचत्वारिंशोऽध्यायः ॥ ४८ ॥

पूर्वदेवौ व्यतिक्रान्तौ नरनारायणावृषी ॥ ५
 बृहस्पतिस्तु पप्रच्छ ब्रह्माणं काविमाविति ।
 भवन्तं नोपतिष्ठेते तौ नः शंस पितामह ॥ ६
 ब्रह्मोवाच ।
 यावेतौ पृथिवीं द्यां च भासयन्तौ तपस्विनौ ।
 ज्वलन्तौ रोचमानौ च व्याप्यातीतौ महाबलौ ७
 नरनारायणावेतौ लोकाल्लोकं समास्थितौ ।
 ऊर्जितौ स्वेन तपसा महासत्त्वपराक्रमौ ॥ ८
 एतौ हि कर्मणा लोकं नन्दयामासतुष्टुवम् ।
 द्विधाभूतौ महाप्राज्ञौ विद्धि ब्रह्मन्परन्तपौ ।
 असुराणां विनाशाय देवगन्धर्वपूजितौ ॥ ९
 वैशंपायन उवाच ।
 जगाम शक्रस्तच्छ्रुत्वा यत्र तौ तेपतुस्तपः ।
 सार्धं देवगणैः सर्वैर्बृहस्पतिपुरोगमैः ॥ १०
 तदा देवासुरे युद्धे भये जाते दिवौकसाम् ।
 अयाचत महात्मानौ नरनारायणौ वरम् ॥ ११
 तावब्रूतां वृणीष्वेति तदा भरतसत्तम ।
 अथैतावब्रवीच्छक्रः साह्यं नः क्रियतामिति ॥ १२
 ततस्तौ शक्रमब्रूतां करिष्यावो यदिच्छसि ।
 ताभ्यां च सहितः शक्रो विजिग्ये दैत्यदानवान् ॥
 नर इन्द्रस्य संग्रामे हत्वा शत्रून्परन्तपः ।
 पौलोमान्कालखज्रांश्च सहस्राणि शतानि च ॥ १४
 एष भ्रान्ते रथे तिष्ठन्भलेनापाहरञ्जिरः ।
 जम्भस्य ग्रसमानस्य तदा ह्यर्जुन आहवे ॥ १५
 एष पारे समुद्रस्य हिरण्यपुरमारुजत् ।
 हत्वा षष्टिं सहस्राणि निवातकवचात्रणे ॥ १६
 एष देवान्सहेन्द्रेण जित्वा परपुरञ्जयः ।
 अतर्पयन्महाबाहुरर्जुनो जातवेदसम् ॥ १७
 नारायणस्तथैवात्र भूयसोऽन्याञ्जघान ह ।
 एवमेतौ महावीर्यौ तौ पश्यत समागतौ ॥ १८
 वासुदेवार्जुनौ वीरौ समवेतौ महारथौ ।
 नरनारायणौ देवौ पूर्वदेवाविति श्रुतिः ॥ १९
 अजेयौ मानुषे लोके सेन्द्रैरपि सुरासुरैः ।

एष नारायणः कृष्णः फाल्गुनश्च नरः स्मृतः ।
 नारायणो नरश्चैव सत्त्वमेकं द्विधा कृतम् ॥ २०
 एतौ हि कर्मणा लोकानश्रुवातेऽक्षयान्श्रुवान् ।
 तत्रतत्रैव जायेते युद्धकाले पुनःपुनः ॥ २१
 तस्मात्कर्मैव कर्तव्यमिति होवाच नारदः ।
 एतद्धि सर्वमाचष्ट वृष्णिचक्रस्य वेदवित् ॥ २२
 शङ्खचक्रगदाहस्तं यदा द्रक्ष्यसि केशवम् ।
 पर्याददानं चास्त्राणि भीमधन्वानमर्जुनम् ॥ २३
 सनातनौ महात्मानौ कृष्णावेकरथे स्थितौ ।
 दुर्योधन तदा तात स्तर्तासि वचनं मम ॥ २४
 नोचेदयमभावः स्यात्कुरूणां प्रत्युपस्थितः ।
 अर्थाच्च तात धर्माच्च तव बुद्धिरुपप्लुता ॥ २५
 न चेद्ब्रह्मीष्यसे वाक्यं श्रोतासि सुबहून्हतान् ।
 तवैव हि मतं सर्वे कुरवः पर्युपासते ॥ २६
 त्रयाणामेव च मतं तत्त्वमेकोऽनुमन्यसे ।
 रामेण चैव शप्तस्य कर्णस्य भरतर्षभ ॥ २७
 दुर्जातेः सूतपुत्रस्य शकुनेः सौबलस्य च ।
 तथा क्षुद्रस्य पापस्य भ्रातुर्दुःशासनस्य च ॥ २८
 कर्ण उवाच ।
 नैवमायुष्मता वाच्यं यन्मामात्थ पितामह ।
 क्षत्रधर्मे स्थितो ह्यस्मि स्वधर्मादनपेयिवान् ॥ २९
 किञ्चान्यन्मयि दुर्वृत्तं येन मां परिगर्हसे ।
 न हि मे वृजिनं किञ्चिद्भार्तराष्ट्रा विदुः क्वचित् ॥ ३०
 नाचरं वृजिनं किञ्चिद्भार्तराष्ट्रस्य नित्यशः ।
 अहं हि पाण्डवान्सर्वान्हनिष्यामिरणे स्थितान् ॥ ३१
 प्राग्विरुद्धैः शमं सद्भिः कथं वा क्रियते पुनः ।
 राज्ञो हि धृतराष्ट्रस्य सर्वं कार्यं प्रियं मया ।
 तथा दुर्योधनस्यापि स हि राज्ये समाहितः ॥ ३२
 वैशंपायन उवाच ।
 कर्णस्य तु वचः श्रुत्वा भीष्मः शान्तनवः पुनः ।
 धृतराष्ट्रं महाराजमाभाष्येदं वचोऽब्रवीत् ॥ ३३
 यदयं कथ्यते नित्यं हन्ताहं पाण्डवानिति ।
 नायं कलापि संपूर्णा पाण्डवानां महात्मनाम् ॥ ३४
 अनयो योयमागन्ता पुत्राणां ते दुरात्मनाम् ।

तदस्य कर्म जानीहि सूतपुत्रस्य दुर्मतेः ॥ ३५
 एतमाश्रित्य पुत्रस्ते मन्दबुद्धिः सुयोधनः ।
 अवामन्यत तान्वीरान्देवपुत्रानरिन्दमान् ॥ ३६
 किञ्चाप्येतेन तत्कर्म कृतपूर्वं सुदुष्करम् ।
 तैर्यथा पाण्डवैः सर्वैरेकैकेन कृतं पुरा ॥ ३७
 दृष्ट्वा विराटनगरे भ्रातरं निहतं प्रियम् ।
 धनञ्जयेन विक्रम्य किमनेन तदा कृतम् ॥ ३८
 'सर्वे ह्यस्त्रविदः शूराः सर्वे प्राप्ता महद्यशः ।
 अपि सर्वामरैश्चर्यं त्यजेयुर्न पुनर्जयम् ॥' ३९
 सहितान्हि कुरूसर्वानभियातो धनञ्जयः ।
 प्रमथ्य चाच्छिनद्वासः किमयं प्रोषितस्तदा ॥ ४०
 गन्धर्वैर्घोषयात्रायां ह्रियते यत्सुतस्तव ।
 क तदा सूतपुत्रोऽभूद्य इदानीं वृषायते ॥ ४१
 ननु तत्रापि भीमेन पार्थेन च महात्मना ।
 यमाभ्यामेव संगम्य गन्धर्वास्ते पराजिताः ॥ ४२

एतान्यस्य सृषोक्तानि बहूनि भरतर्षभ ।
 विकत्थनस्य भद्रं ते सदा धर्मार्थलोपिनः ॥ ४३
 वैशंपायन उवाच ।
 भीष्मस्य तु वचः श्रुत्वा भारद्वाजो महामनाः ।
 धृतराष्ट्रमुवाचेदं राजमध्येऽभिपूजयन् ॥ ४४
 यदाह भरतश्रेष्ठो भीष्मस्तत्क्रियतां नृप ।
 न काममवलितानां वचनं कर्तुमर्हसि ॥ ४५
 पुरा युद्धात्साधु मन्ये पाण्डवैः सह सङ्गतम् ।
 यद्वाक्यमर्जुनेनोक्तं सञ्जयेन निवेदितम् ॥ ४६
 सर्वं तदभिजानामि करिष्यति च पाण्डवः ।
 न ह्यस्य त्रिषु लोकेषु सदृशोऽस्ति धनुर्धरः ॥ ४७
 वैशंपायन उवाच ।
 अनादृत्य तु तद्वाक्यमर्थवद्गोणभीष्मयोः ।
 ततः स सञ्जयं राजा पर्यपृच्छत पाण्डवान् ॥ ४८
 तदैव कुरवः सर्वे निराशा जीवितेऽभवन् ।
 भीष्मद्रोणौ यदा राजा न सम्यगनुभाषते ॥ ४९

॥ इति श्रीमन्महाभारते उद्योगपर्वणि यानसन्धिपर्वणि एकोनपञ्चाशोऽध्यायः ॥ ४९ ॥

पञ्चाशोऽध्यायः ॥ ५० ॥

धृतराष्ट्रेण पाण्डवानां किमुपजीवनेन रणोद्योग इति पृष्ठस्य सञ्जयस्य पाण्डवप्रभावानुस्मरणेन मूर्च्छा ॥ १ ॥ लब्धसंज्ञेन सञ्जयेन पाण्डवानां कृष्णानुगृहीतस्वसामर्थ्येन-राज्ञां साहाय्येन च समरोद्यम इति कथनम् ॥ २ ॥

धृतराष्ट्र उवाच ।
 किमसौ पाण्डवो राजा धर्मपुत्रोऽभ्यभाषत ।
 श्रुत्वेह बहुलाः सेनाः ग्रीत्यर्थं नः समागताः ॥ १
 किमसौ चेष्टते सूत योत्स्यमानो युधिष्ठिरः ।
 के वास्य भ्रातृपुत्राणां पश्यन्त्याज्ञेप्सवो मुखम् ॥ २
 के स्विदेनं वारयन्ति युद्धाच्छाम्येति वा पुनः ।
 निकृत्या कोपितं मन्दैर्धर्मज्ञं धर्मचारिणम् ॥ ३
 सञ्जय उवाच ।
 राज्ञो मुखमुदीक्षन्ते पाञ्चालाः पाण्डवैः सह ।
 युधिष्ठिरस्य भद्रं ते स सर्वाननुशास्ति च ॥ ४
 पृथग्भूताः पाण्डवानां पाञ्चालानां रथव्रजाः ।
 आयान्तमभिनन्दन्ति कुन्तीपुत्रं युधिष्ठिरम् ॥ ५

नभः सूर्यमिवोद्यन्तं कौन्तेयं दीप्ततेजसम् ।
 पाञ्चालाः प्रतिनन्दन्ति तेजोराशिमिवोदितम् ॥ ६
 आगोपालाविपालाश्च नन्दमाना युधिष्ठिरम् ।
 पाञ्चालाः केकया मत्स्याः प्रतिनन्दति पाण्डवम् ॥ ७
 ब्राह्मण्यो राजपुत्र्यश्च विशां दुहितरश्च याः ।
 क्रीडन्त्योभिसमायान्ति पार्थ सन्नद्धमीक्षितुम् ॥ ८
 धृतराष्ट्र उवाच ।
 सञ्जयाचक्ष्व येनास्मान्पाण्डवा अभ्ययुञ्जत ।
 धृष्टद्युम्नस्य सैन्येन सोमकानां बलेन च ॥ ९
 वैशंपायन उवाच ।
 गावल्गणिस्तु तत्पृष्ठः सभायां कुरुसंसदि ।
 निःश्वस्य सुभृशं दीर्घं मुहुः सञ्चिन्तयन्निव ॥ १०

तत्रानिमित्ततो दैवात्मृतं कश्मलमाविशत् ।
 तदाचचक्षे विदुरः सभायां राजसंसदि ॥ ११
 सञ्जयोऽयं महाराज स्मृतिः पतितो भुवि ।
 वाचं न सृजते कांचिद्धीनप्रज्ञोऽल्पचेतनः ॥ १२
 धृतराष्ट्र उवाच ।
 अपश्यत्सञ्जयो नूनं कुन्तीपुत्रान्महारथान् ।
 तैरस्य पुरुषव्याघ्रैर्भृशमुद्रेजितं मनः ॥ १३
 वैशंपायन उवाच ।
 सञ्जयश्चेतनां लब्ध्वा प्रत्याश्वस्येदमब्रवीत् ।
 धृतराष्ट्रं महाराज सभायां कुरुसंसदि ॥ १४
 सञ्जय उवाच ।
 दृष्टवानस्मि राजेन्द्र कुन्तीपुत्रान्महारथान् ।
 मत्स्यराजगृहावासनिरोधेनावकर्षितान् ॥ १५
 शृणु यैर्हि महाराज पाण्डवा अभ्ययुञ्जत ।
 धृष्टद्युम्नेन वीरेण युद्धे वस्तेऽभ्ययुञ्जत ॥ १६
 यो नैव रोषान्न भयान्न लोभान्नार्थकारणात् ।
 न हेतुवादाद्धर्मात्मा सत्यं जह्यात्कदाचन ॥ १७
 यः प्रमाणं महाराज धर्मे धर्मभृतां वरः ।
 अजातशत्रुणा तेन पाण्डवा अभ्ययुञ्जत ॥ १८
 यस्य बाहुबले तुल्यः पृथिव्यां नास्ति कश्चन ।
 यो वै सर्वान्सहीपालान्वशे चक्रे धनुर्धरः ।
 यः काशीनङ्गमगधान्कलिङ्गांश्च युधाजयत् ॥ १९
 तेन वो भीमसेनेन पाण्डवा अभ्ययुञ्जत ।
 यस्य वीर्येण सहसा चत्वारो भुवि पाण्डवाः ॥ २०
 निःसृत्य जतुगेहाद्वै हिडिम्बात्पुरुषादकात् ।
 यश्चैषामभवद्द्वीपः कुन्तीपुत्रो वृकोदरः ॥ २१
 याज्ञसेनीमथो यत्र सिन्धुराजोपकृष्टवान् ।
 तत्रैषामभवद्द्वीपः कुन्तीपुत्रो वृकोदरः ॥ २२
 यश्च तान्सङ्गतान्सर्वान्पाण्डवान्वारणावते ।
 दह्यतो मोचयामास तेन वस्तेऽभ्ययुञ्जत ॥ २३
 कृष्णायां चरता प्रीतिं न्येन क्रोधवशा हताः ।
 प्रविश्य विषमं घोरं पर्वतं गन्धमादनम् ॥ २४
 यस्य नागायुतैर्वीर्यं भुजयोः सारमर्पितम् ।
 तेन वो भीमसेनेन पाण्डवा अभ्ययुञ्जत ॥ २५

कृष्णद्वितीयो विक्रम्य तुष्ट्यर्थं जातवेदसः ।
 अजयद्यः पुरा वीरो युध्यमानं पुरन्दरम् ॥ २६
 यः स साक्षान्महादेवं गिरिशं शूलपाणिनम् ।
 तोषयामास युद्धेन देवदेवमुमापतिम् ॥ २७
 यश्च सर्वान्वशे चक्रे लोकपालान्धनुर्धरः ।
 तेन वो विजयेनाजौ पाण्डवा अभ्ययुञ्जत ॥ २८
 यः प्रतीचीं दिशं चक्रे वशे म्लेच्छगणायुताम् ।
 स तत्र नकुलो योद्धा चित्रयोधी व्यवस्थितः ॥ २९
 तेन वो दर्शनीयेन वीरेणातिधनुर्भृता ।
 माद्रीपुत्रेण कौरव्य पाण्डवा अभ्ययुञ्जत ॥ ३०
 यः काशीनङ्गमगधान्कलिङ्गांश्च युधाजयत् ।
 तेन वः सहदेवेन पाण्डवा अभ्ययुञ्जत ॥ ३१
 यस्य वीर्येण सदृशाश्चत्वारो भुवि मानवाः ।
 अश्वत्थामा धृष्टकेतुं स्वमी प्रयुञ्ज एव च ॥ ३२
 तेन वः सहदेवेन युद्धं राजन्महात्ययम् ।
 यवीयसा नृवीरेण माद्रीनन्दिकरेण च ॥ ३३
 तपश्चचार या घोरं काशिकन्या पुरा सती ।
 भीष्मस्य वधमिच्छन्ती प्रेत्यापि भरतर्षभ ॥ ३४
 पाञ्चालस्य सुता जज्ञे दैवाच्च स पुनः पुमान् ।
 स्त्रीपुंसोः पुरुषव्याघ्र यः स वेद गुणागुणान् ॥ ३५
 यः कलिङ्गान्समापेदे पाञ्चाल्यो युद्धदुर्मदः ।
 शिखण्डिना यः कुरवः कृतास्त्रेणाभ्ययुञ्जत ॥ ३६
 यं यक्षः पुरुषं चक्रे भीष्मस्य निधनेच्छया ।
 महेष्वासेन रौद्रेण पाण्डवा अभ्ययुञ्जत ॥ ३७
 महेष्वासा राजपुत्रा भ्रातरः पञ्च केकयाः ।
 आमुक्तकवचाः शूरास्तैश्च वस्तेऽभ्ययुञ्जत ॥ ३८
 यो दीर्घबाहुः क्षिप्रान्नो धृतिमान्सत्यविक्रमः ।
 तेन वो वृष्णिवीरेण युयुधानेन सङ्गरः ॥ ३९
 य आसीच्छरणं काले पाण्डवानां महात्मनाम् ।
 रणे तेन विराटेन भविता वः समागमः ॥ ४०
 यः स काशिपती राजा वाराणस्यां महारथः ।
 स तेषामभवद्योद्धा तेन वस्तेऽभ्ययुञ्जत ॥ ४१
 शिशुभिर्दुर्जयैः सङ्ख्ये द्रौपदेयैर्महात्मभिः ।
 आशीविषसमस्पर्शैः पाण्डवा अभ्ययुञ्जत ॥ ४२

यः कृष्णसदृशो वीर्ये युधिष्ठिरसमो दमे ।
 तेनाभिमन्युना सङ्गये पाण्डवा अभ्ययुञ्जत ॥ ४३
 यश्चैवाप्रतिमो वीर्ये धृष्टकेतुर्महायशः ।
 दुःसहः समरे क्रुद्धः शैशुपालिर्महारथः ॥ ४४
 तेन वशेदिराजेन पाण्डवा अभ्ययुञ्जत ।
 अक्षौहिण्या परिवृतः पाण्डवान्योभिसंश्रितः ॥ ४५
 यः संश्रयः पाण्डवानां देवानामिव वासवः ।
 तेन वो वासुदेवेन पाण्डवा अभ्ययुञ्जत ॥ ४६

यथा चेदिपतेर्भ्राता शरभो भरतर्षभ ।
 करकर्षेण सहितस्ताभ्यां वस्तेऽभ्ययुञ्जत ॥ ४७
 जारासन्धिः सहदेवो जयत्सेनश्च तावुभौ ।
 युद्धे प्रतिरथे वीरौ पाण्डवार्थे व्यवस्थितौ ॥ ४८
 द्रुपदश्च महातेजा बलेन महता वृतः ।
 त्यक्तात्मा पाण्डवार्थाय योत्स्यमानो व्यवस्थितः ॥
 एते चान्ये च बहवः प्राच्योदीच्या महीक्षितः ।
 शतशो यानुपाश्रित्य धर्मराजो व्यवस्थितः ॥ ५०

॥ इति श्रीमन्महाभारते उद्योगपर्वणि यानसन्धिपर्वणि पञ्चाशोऽध्यायः ॥ ५० ॥

एकपञ्चाशोऽध्यायः ॥ ५१ ॥

धृतराष्ट्रस्य सञ्जयाग्रे भीमसेनप्रतापानुस्मरणेन परिशोचनम् ॥ १ ॥

धृतराष्ट्र उवाच ।
 सर्व एते महोत्साहा ये त्वया परिकीर्तिताः ।
 एकतस्त्वेव ते सर्वे समेता भीम एकतः ॥ १
 भीमसेनाद्धि मे भूयो भयं सञ्जायते महत् ।
 क्रुद्धादमर्षणात्तात व्याघ्रादिव महारुरोः ॥ २
 जागर्मि रात्रयः सर्वा दीर्घमुष्णं च निःश्वसन् ।
 भीतो वृकोदरात्तात सिंहात्पशुरिवापरः ॥ ३
 न हि तस्य महाबाहोः शक्रप्रतिमतेजसः ।
 सैन्येऽस्मिन्प्रतिपश्यामि य एनं विषहेद्युधि ॥ ४
 अमर्षणश्च कौन्तेयो दृढवैरश्च पाण्डवः ।
 अनर्महासी सोन्मादस्तिर्यक्प्रेक्षी महाखनः ॥ ५
 महावेगो महोत्साहो महाबाहुर्महाबलः ।
 मन्दानां मम पुत्राणां युद्धेनान्तं करिष्यति ॥ ६
 उरुग्राहगृहीतानां गदां चिभ्रद्वृकोदरः ।
 कुरूणामृषभो युद्धे दण्डपाणिरिवान्तकः ॥ ७
 अष्टाश्रिमायसीं घोरां गदां काञ्चनभूषणाम् ।
 मनसाहं प्रपश्यामि ब्रह्मदण्डमिवोद्यतम् ॥ ८
 यथा मृगाणां यूथेषु सिंहो जातबलश्चरेत् ।
 मामकेषु तथा भीमो बलेषु विचरिष्यति ॥ ९

सर्वेषां मम पुत्राणां स एकः क्रूरविक्रमः ।
 बद्धाशी विप्रतीपश्च बाल्येपि रभसः सदा ॥ १०
 उद्वेपते मे हृदयं ये मे दुर्योधनादयः ।
 बाल्येऽपि तेन युद्धन्तो वारणेनेव मर्दिताः ॥ ११
 तस्य वीर्येण संक्लिष्टा नित्यमेव सुता मम ।
 स एव हेतुर्भेदस्य भीमो भीमपराक्रमः ॥ १२
 ग्रसमानमनीकानि नरवारणवाजिनाम् ।
 पश्यामीवाग्रतो भीमं क्रोधमूर्च्छितमाहवे ॥ १३
 अस्त्रे द्रोणार्जुनसमं वायुवेगसमं जवे ।
 महेश्वरसमं क्रोधे को हन्याद्भीममाहवे ॥ १४
 सञ्जयाचक्ष्व मे शूरं भीमसेनममर्षणम् ।
 अतिलाभं तु मन्येऽहं यत्तेन रिपुघातिना ।
 तदैव न हताः सर्वे पुत्रा मम मनस्विना ॥ १५
 येन भीमबला यक्षा राक्षसाश्च पुरा हताः ।
 कथं तस्य रणे वेगं मानुषः प्रसहिष्यति ॥ १६
 न स जातु वशे तस्थौ मम बाल्येऽपि सञ्जय ।
 किं पुनर्मम दुष्पुत्रैः क्लिष्टः संप्रति पाण्डवः ॥ १७
 निष्ठुरो रोषणोऽत्यर्थं भज्येतापि न संनमेत् ।
 तिर्यक्प्रेक्षी संहतभ्रूः कथं शाम्येद्वृकोदरः ॥ १८

करकर्षेण करकर्षसङ्गेन आत्रा ॥ ४७ ॥ पञ्चाशोऽध्यायः
 ॥ ५० ॥

उरुग्राह महानिर्वन्धस्तेन गृहीतानां वशीकृतानाम् ॥ ७ ॥
 रभसः वेगवान् ॥ १० ॥

शूरस्तथाऽप्रतिबलो गौरस्ताल इवोन्नतः ।
 प्रमाणतो भीमसेनः प्रादेशेनाधिकोऽर्जुनात् ॥ १९
 जवेन वाजिनोऽत्येति बलेनात्येति कुञ्जरान् ।
 अव्यक्तजल्पी मध्वक्षो मध्यमः पाण्डवो बली २०
 इति बाल्ये श्रुतः पूर्वं मया व्यासमुखात्पुरा ।
 रूपतो वीर्यतश्चैव याथातथ्येन पाण्डवः ॥ २१
 आयसेन स दण्डेन रथान्नागान्नरान्हयान् ।
 हनिष्यति रणे क्रुद्धो रौद्रः क्रूरपराक्रमः ॥ २२
 अमर्षी नित्यसंरब्धो भीमः प्रहरतां वरः ।
 मया तात प्रतीपानि कुर्वन्पूर्वं विमानितः ॥ २३
 निष्कर्णामायसीं स्थूलां सुपार्श्वीं काञ्चनीं गदाम् ।
 शतघ्नीं शतनिर्हादां कथं शक्ष्यन्ति मे सुताः ॥ २४
 अपारमप्लवागाधं समुद्रं शरवेधनम् ।
 भीमसेनमयं दुर्गं तात मन्दास्तितीर्षवः ॥ २५
 क्रोशतो मे न शृण्वन्ति बालाः पण्डितमानिनः ।
 विषमं न हि मन्यन्ते प्रपातं मधुदर्शिनः ॥ २६
 संयुगे ये गमिष्यन्ति नररूपेण मृत्युना ।
 नियतं चोदिता धात्रा सिंहेनेव महामृगाः ॥ २७
 शैक्यां तात चतुष्किष्कुं षडश्रिममितौजसम् ।
 ग्रहितां दुःखसंस्पर्शां कथं शक्ष्यन्ति मे सुताः ॥ २८
 गदां आमयतस्तस्य भिन्दतो हस्तिमस्तकान् ।
 सृक्किणीं लेलिहानस्य बाष्पमुत्सृजतो मुहुः ॥ २९
 उद्दिश्य नागान्पततः कुर्वतो भैरवान्रवान् ।
 प्रतीपं पततो मत्तान्कुञ्जरान्प्रति गर्जतः ॥ ३०
 विगाह्य रथमार्गेषु वरानुद्दिश्य निघ्नतः ।
 अग्रेः प्रज्वलितस्येव अपि मुच्येत मे प्रजा ॥ ३१
 वीर्यं कुर्वन्महाबाहुर्द्रावयन्मम बाहिनीम् ।
 नृत्यन्निव गदापाणिर्युगान्तं दर्शयिष्यति ॥ ३२
 प्रभिन्न इव मातङ्गः प्रभञ्जनपुष्पितान्द्रुमान् ।
 प्रवेक्ष्यति रणे सेनां पुत्राणां मे वृकोदरः ॥ ३३
 कुर्वन्स्थान्विपुरुषान्विसारथिहयध्वजान् ।
 आरुजन्पुरुषव्याघ्रो रथिनः सादिनस्तथा ॥ ३४

गङ्गावेग इवानूपांस्तीरजान्विविधान्द्रुमान् ।
 प्रभङ्गयति रणे सेनां पुत्राणां मम सञ्जय ॥ ३५
 वधं नूनं गमिष्यन्ति भीमसेनभयार्दिताः ।
 मम पुत्राश्च भृत्याश्च राजानश्चैव सञ्जय ॥ ३६
 येन राजा महावीर्यः प्रविश्यान्तःपुरं पुरा ।
 वासुदेवसहायेन जरासन्धो निपातितः ॥ ३७
 कृत्स्नेयं पृथिवी देवी जरासन्धेन धीमता ।
 मागधेन्द्रेण बलिना वशे कृत्वा प्रतापिता ॥ ३८
 भीष्मप्रतापात्कुरवो नयेनान्धकवृष्णयः ।
 यन्न तस्य वशे जग्मुः केवलं दैवमेव तत् ॥ ३९
 स गत्वा पाण्डुपुत्रेण तरसा बाहुशालिना ।
 अनायुधेन वीरेण निहतः किं ततोऽधिकम् ॥ ४०
 दीर्घकालसमासक्तं विशमाशीविषो यथा ।
 स मोक्षयति रणे तेजः पुत्रेषु मम सञ्जय ॥ ४१
 महेन्द्र इव वज्रेण दानवान्देवसत्तमः ।
 भीमसेनो गदापाणिः स्रूयिष्यति मे सुतान् ॥ ४२
 अविषह्यमनावार्यं तीव्रवेगपराक्रमम् ।
 पश्यामीवातिताम्राक्षमापतन्तं वृकोदरम् ॥ ४३
 अगदस्याप्यधनुषो विरथस्य विवर्मणः ।
 बाहुभ्यां युध्यमानस्य कस्तिष्ठेदग्रतः पुमान् ॥ ४४
 भीष्मो द्रोणश्च विप्रोऽयं कृपः शारद्वतस्तथा ।
 जानन्त्येते यथैवाहं वीर्यज्ञस्तस्य धीमतः ॥ ४५
 आर्यव्रतं तु जानन्तः सङ्गरान्तं विधित्सवः ।
 सेनामुखेषु स्थास्यन्ति मामकानां नरर्षभाः ॥ ४६
 बलीयः सर्वतो दिष्टं पुरुषस्य विशेषतः ।
 पश्यन्नपि जयं तेषां न नियच्छामि यत्सुतान् ॥ ४७
 ते पुराणं महेष्वासा मार्गमैन्द्रं समास्थिताः ।
 त्यक्ष्यन्ति तुमुले प्राणान्क्षन्तः पार्थिवं यशः ॥ ४८
 यथैषां मामकास्तात तथैषां पाण्डवा अपि ।
 पौत्रा भीष्मस्य शिष्याश्च द्रोणस्य च कृपस्य च ॥ ४९
 ये त्वस्मदाश्रयं किञ्चिद्दत्तमिष्टं च सञ्जय ।
 तस्यापचितिमार्यत्वात्कर्तारः स्थविरास्त्रयः ॥ ५०

आददानस्य शस्त्रं हि क्षत्रधर्मं परीप्सतः ।
 निधनं क्षत्रियस्याजौ वरमेवाहुरुत्तमम् ॥ ५१
 स वै शोचामि सर्वान्वै ये युयुत्सन्ति पाण्डवैः ।
 विकुष्टं विदुरेणादौ तदेतद्भयमागतम् ॥ ५२
 न तु मन्ये विधाताय ज्ञानं दुःखस्य सञ्जय ।
 भवत्यतिबलं ह्येतज्ज्ञानस्याप्युपघातकम् ॥ ५३
 ऋषयो ह्यपि निर्मुक्ताः पश्यन्तो लोकसङ्ग्रहान् ।
 सुखैर्भवन्ति सुखिनस्तथा दुःखेन दुःखिताः ॥ ५४
 किं पुनर्मोहमासक्तस्तत्र तत्र सहस्रधा ।
 पुत्रेषु राज्यदारेषु पौत्रेष्वपि च बन्धुषु ॥ ५५
 संशये तु महत्यस्मिन्किं नु मे क्षममुत्तरम् ।
 विनाशं ह्येव पश्यामि कुरूणामनुचिन्तयन् ॥ ५६

द्यूतप्रमुखमाभाति कुरूणां व्यसनं महत् ।
 मन्देनैश्वर्यकामेन लोभात्पापमिदं कृतम् ॥ ५७
 मन्ये पर्यायधर्मोऽयं कालस्यात्यन्तगामिनः ।
 चक्रेप्रधिरिवासक्तो नास्य शक्यं पलायितुम् ॥ ५८
 किं नु कुर्यां कथं कुर्यां क नु गच्छामि सञ्जय ।
 एते नश्यन्ति कुरवो मन्दाः कालवशं गताः ॥ ५९
 अवशोऽहं तदा तात पुत्राणां निहते शते ।
 श्रोष्यामि निनदं स्त्रीणां कथं मां मरणं स्पृशेत् ६०
 यथा निदाघे ज्वलनः समिद्धो
 दहेत्कक्षं वायुना चोद्यमानः ।
 गदाहस्तः पाण्डवो वै तथैव
 हन्ता मदीयान्सहितोऽर्जुनेन ॥ ६१

॥ इति श्रीमन्महाभारते उद्योगपर्वणि यानसन्धिपर्वणि एकपञ्चाशोऽध्यायः ॥ ५१ ॥

द्विपञ्चाशोऽध्यायः ॥ ५२ ॥

धृतराष्ट्रेण अर्जुनप्रतापानुवर्णनपूर्वकं परिशोचनम् ॥ १ ॥

धृतराष्ट्र उवाच ।
 यस्य वै नानृता वाचः कदाचिदनुशुश्रुम ।
 त्रैलोक्यमपि तस्य स्याद्योद्धा यस्य धनञ्जयः ॥ १
 तस्यैव च न पश्यामि युधि गाण्डीवधन्वनः ।
 अनिशं चिन्तयानोऽपि यः प्रतीयाद्रथेन तम् ॥ २
 अस्यतः कर्णिनालीकान्मार्गणान्हृदयच्छिदः ।
 प्रत्येता न समः कश्चिद्युधि गाण्डीवधन्वनः ॥ ३
 द्रोणकर्णौ प्रतीयातां यदि वीरौ नरर्षभौ ।
 कृतास्त्रौ बलिनां श्रेष्ठौ समरेष्वपराजितौ ॥ ४
 महान्स्यात्संशयो लोके न त्वस्ति विजयो मम ।
 घृणी कर्णः प्रमादी च आचार्यः स्थविरो गुरुः ॥ ५
 समर्थो बलवान्पार्थो दृढधन्वा जितक्लमः ।
 भवेत्सुतमुलं युद्धं सर्वशोऽप्यपराजयः ॥ ६
 सर्वे ह्यस्त्रविदः शूराः सर्वे प्राप्ता महद्यशः ।
 अपि सर्वामरैश्वर्यं त्यजेयुर्न पुनर्जयम् ॥ ७

वधे नूनं भवेच्छान्तिस्तयोर्वा फाल्गुनस्य च ।
 न तु हन्तार्जुनस्यास्ति जेता चास्य न विद्यते ॥ ८
 मन्युस्तस्य कथं शाम्येन्मन्दान्प्रति य उत्थितः ।
 अन्येऽप्यस्त्राणि जानन्ति जीयन्ते च जयन्ति च ।
 एकान्तविजयस्त्वेव श्रूयते फाल्गुनस्य ह ॥ ९
 त्रयस्त्रिंशत्समाहूय खाण्डवेऽग्निमतर्पयत् ।
 जिगाय च सुरान्सर्वान्नास्य विभ्रः पराजयम् १०
 यस्य यन्ता हृषीकेशः शीलवृत्तसमो युधि ।
 ध्रुवस्तस्य जयस्तात यथेन्द्रस्य जयस्तथा ॥ ११
 कृष्णावेकरथे यत्तावधिज्यं गाण्डिवं धनुः ।
 युगपत्रीणि तेजांसि समेतान्यनुशुश्रुम ॥ १२
 नैवास्ति नो धनुस्तादृङ्ग योद्धा न च सारथिः ।
 तच्च मन्दा न जानन्ति दुर्योधनवशानुगाः ॥ १३
 शेषयेदशनिर्दीप्तो विपतन्मूर्ध्नि सञ्जय ।
 न तु शेषं शरास्तात कुर्युरस्ताः किरीटिना ॥ १४

पर्यायधर्मं विपरीतधर्मं । प्रधिर्नैमि । अस्य कालवशस्य ।
 तृतीयार्थे षष्ठी ॥ ५८ ॥ एकपञ्चाशत्तमोऽध्यायः ॥ ५९ ॥

प्रमादी अन्ते विद्या न स्मरिष्यतीति भावः ॥ ५ ॥ अस्ताः
 क्षिताः ॥ १४ ॥ द्विपञ्चाशोऽध्यायः ॥ ५२ ॥

अपि चास्यन्निवाभाति निघ्नन्निव धनञ्जयः ।
 उद्धरन्निव कायेभ्यः शिरांसि शरवृष्टिभिः ॥ १५
 अपि बाणमयं तेजः प्रदीप्तमिव सर्वतः ।
 गाण्डीवोत्थं दहेताजौ पुत्राणां मम वाहिनी ॥ १६
 अपि सा रथघोषेण भयार्ता सन्व्यसाचिनः ।
 वित्रस्ता बहुधा सेना भारती प्रतिभाति मे ॥ १७
 यथा कक्षं महानग्निः प्रदहेत्सर्वतश्चरन् ।
 महार्चिरनिलोद्धूतस्तद्बद्धक्ष्यति मामकान् ॥ १८

यदोद्धमन्निशितान्बाणसङ्घा-
 स्तानाततायी समरे किरीटी ।
 सृष्टोऽन्तकः सर्वहरो विधात्रा
 यथा भवेत्तद्वदपारणीयः ॥ १९
 यदा ह्यभीक्षणं सुबुहून्प्रकारान्
 श्रोतास्मि तानावसथे कुरूणाम् ।
 तेषां समन्ताच्च तथा रणाग्रे
 क्षयः किलायं भरतानुपैति ॥ २०

॥ इति श्रीमन्महाभारते उद्योगपर्वणि यानसन्धिपर्वणि द्विपञ्चाशोऽध्यायः ॥ ५२ ॥

त्रिपञ्चाशोऽध्यायः ॥ ५३ ॥

धृतराष्ट्रेण कुरून्प्रति पाण्डवानां बलवत्सहायसंपन्नत्वादिगुणसमृद्धिकथनपूर्वकं शान्त्यर्थं स्वेन प्रयतनाभिधानम् ॥ १ ॥

धृतराष्ट्र उवाच ।
 यथैव पाण्डवाः सर्वे पराक्रान्ता जिगीषवः ।
 तथैवाभिसरास्तेषां त्यक्तात्मानो जये धृताः ॥ १
 त्वमेव हि पराक्रान्तानाचक्षीथाः परान्मम ।
 पाञ्चालान्केकयान्मत्स्यान्मागधान्वत्सभूमिपान्
 यश्च सेन्द्रानिमाँल्लोकानिच्छन्कुर्याद्वशे बली ।
 स स्रष्टा जगतः कृष्णः पाण्डवानां जये धृतः ॥ २
 समस्तामर्जुनाद्विद्यां सात्यकिः क्षिप्रमाप्तवान् ।
 शौनेयः समरे स्थाता बीजवत्प्रवपञ्शरान् ॥ ४
 धृष्टद्युम्नश्च पाञ्चाल्यः क्रूरकर्मा महारथः ।
 मामकेषु रणं कर्ता बलेषु परमास्त्रवित् ॥ ५
 युधिष्ठिरस्य च क्रोधादर्जुनस्य च विक्रमात् ।
 यमाभ्यां भीमसेनाच्च भयं मे तात जायते ॥ ६
 अमानुषं मनुष्येन्द्रैर्जालं विततमन्तरा ।
 न मे सैन्यास्तरिष्यन्ति ततः क्रोशामि सञ्जय ७
 दर्शनीयो मनस्वी च लक्ष्मीवान्ब्रह्मवर्चसी ।
 मेधावी सुकृतप्रज्ञो धर्मात्मा पाण्डुनन्दनः ॥ ८

मित्रामात्यैः सुसंपन्नः संपन्नो युद्धयोजकैः ।
 भ्रातृभिः श्वशुरैर्वीरैरुपपन्नो महारथैः ॥ ९
 धृत्या च पुरुषव्याघ्रो नैभृत्येन च पाण्डवः ।
 अनृशंसो वदान्यश्च ह्रीमान्सत्यपराक्रमः ॥ १०
 बहुश्रुतः कृतात्मा च वृद्धसेवी जितेन्द्रियः ।
 तं सर्वगुणसंपन्नं समिद्धमिव पावकम् ॥ ११
 तपन्तमभि को मन्दः पतिष्यति पतङ्गवत् ।
 पाण्डवाग्निमनावार्यं मुमूर्षुर्नष्टचेतनः ॥ १२
 तनुरुच्चः शिखी राजा मिथ्योपचरितो मया ।
 मन्दानां मम पुत्राणां युद्धेनान्तं करिष्यति ॥ १३
 तैर्युद्धं साधु मन्ये कुरवस्तन्निबोधत ।
 युद्धे विनाशः कृत्स्नस्य कुलस्य भविता ध्रुवम् ॥ १४
 एषा मे परमा बुद्धिर्धिया शाम्यति मे मनः ।
 यदि त्वयुद्धमिष्टं वो वयं शान्त्यै यतामहे ॥ १५
 न तु नः क्लिश्यमानानामुपेक्षेत युधिष्ठिरः ।
 जुगुप्सति ह्यधर्मेण मामेवोद्दिश्य कारणम् ॥ १६

॥ इति श्रीमन्महाभारते उद्योगपर्वणि यानसन्धिपर्वणि त्रिपञ्चाशोऽध्यायः ॥ ५३ ॥

चतुःपञ्चाशोऽध्यायः ॥ ५४ ॥

सञ्जयेन पाण्डवेषु जयसाधनसामग्रीमभिधाय तेषु धार्तराष्ट्रकृतापकारानुस्मरणपूर्वकं धृतराष्ट्रगर्हणम् ॥ १ ॥

सञ्जय उवाच ।

एवमेतन्महाराज यथावदसि भारत ।

युद्धे विनाशः क्षत्रस्य गाण्डीवेन प्रदृश्यते ॥ १

इदं तु नाभिजानामि तव धीरस्य नित्यशः ।

यत्पुत्रवशमागच्छेत्तत्त्वज्ञः सव्यसाचिनः ॥ २

नैष कालो महाराज तव शश्वत्कृतागसः ।

त्वया ह्येवादितः पार्था निकृता भरतर्षभ ॥ ३

पिता श्रेष्ठः सुहृद्यश्च सम्यक्प्रणिहितात्मवान् ।

आस्थेयं हि हितं तेन न द्रोग्धा गुरुच्यते ॥ ४

इदं जितमिदं लब्धमिति श्रुत्वा पराजितान् ।

द्यूतकाले महाराज स्मयसे स्म कुमारवत् ॥ ५

परुषाण्युच्यमानांश्च पुरा पार्थानुपेक्षसे ।

कृत्स्नं राज्यं जयन्तीति प्रपातं नानुपश्यसि ॥ ६

पित्र्यं राज्यं महाराज कुरवस्ते सजाङ्गलाः ।

अथ वीरैर्जितामुर्वीमखिलां प्रत्यपद्यथाः ॥ ७

बाहुवीर्यार्जिता भूमिस्तव पार्थैर्निवेदिता ।

मयेदं कृतमित्येव मन्यसे राजसत्तम ॥ ८

ग्रस्तान्गन्धर्वराजेन मज्जतो ह्यपुत्रेऽम्भसि ।

आनिनाय पुनः पार्थः पुत्रांस्ते राजसत्तम ॥ ९

कुमारवच्च स्मयसे द्यूते विनिकृतेषु यत् ।

पाण्डवेषु वने राजन्प्रव्रजत्सु पुनःपुनः ॥ १०

प्रवर्षतः शरव्रातानर्जुनस्य शितान्वहून् ।

अप्यर्णवा विशुष्येयुः किं पुनर्मांसयोनयः ॥ ११

अस्यतां फाल्गुनः श्रेष्ठो गाण्डीवं धनुषां वरम् ।

केशवः सर्वभूतानामायुधानां सुदर्शनम् ।

वानरो रोचमानश्च केतुः केतुमतां वरः ॥ १२

एवमेतानि स रथो बहते सह यो रणे ।

क्षपयिष्यति नो राजन्कालचक्रमिवोद्यतम् ॥ १३

तस्याद्य वसुधा राजन्निखिला भरतर्षभ ।

यस्य भीमार्जुनौ योधौ स राजा राजसत्तम ॥ १४

तथा भीमहतप्रायां मज्जन्तीं तव वाहिनीम् ।

दुर्योधनमुखा दृष्ट्वा क्षयं यास्यन्ति कौरवाः ॥ १५

न भीमार्जुनयोर्भीता लप्स्यन्ते विजयं विभो ।

तव पुत्रा महाराज राजानश्चानुसारिणः ॥ १६

मत्स्यास्त्वामद्य नार्चन्ति पञ्चालाश्च सकेकयाः ।

साल्वेयाः शूरसेनाश्च सर्वे त्वामवजानते ॥ १७

पार्थ ह्येते गताः सर्वे वीर्यज्ञास्तस्य धीमतः ।

भक्त्या ह्यस्य विरुध्यन्ते तव पुत्रैः सदैव ते ॥ १८

अनर्हानेव तु वधे धर्मयुक्तान्विकर्मणा ।

योऽक्लेश्यत्पाण्डुपुत्रान्यो विद्वेष्ट्यधुनापि वै ॥ १९

सर्वोपायैर्नियन्तव्यः सानुगः पापपूरुषः ।

तव पुत्रो महाराज नानुशोचितुमर्हसि ॥ २०

अपरोक्षं महाराज साक्षाच्चैर्न ब्रवीम्यहम् ।

द्यूतकाले मया चोक्तं विदुरेण च धीमता ॥ २१

यदिदं ते विलपितं पाण्डवान्प्रति भारत ।

अनीशेनैव राजेन्द्र सर्वमेतन्निरर्थकम् ॥ २२

॥ इति श्रीमन्महाभारते उद्योगपर्वणि यानसन्धिपर्वणि चतुःपञ्चाशोऽध्यायः ॥ ५४ ॥

पञ्चपञ्चाशोऽध्यायः ॥ ५५ ॥

दुर्योधनेन धृतराष्ट्रं प्रति कृष्णादिभिः कुरुसमुच्छेदप्रतिज्ञापूर्वकपाण्डवसमाश्वासनश्रवणचकिताय स्वस्मे भीष्मादिभिरभय-
प्रदानकथनम् ॥ १ ॥ तथा स्वपरपक्षयो बलाबलनिरूपणपूर्वकं धृतराष्ट्रं प्रति समाश्वासनम् ॥ २ ॥

दुर्योधन उवाच ।

न भेतव्यं महाराज न शोच्या भवता वयम् ।

समर्थाः स्म पराञ्जेतुं बलिनः समरे विभो ॥ १

वने प्रव्राजितान्पार्थान्यदायान्मधुसूदनः ।

एष कालः एषा कलनावुद्धिस्तव नैव स्थास्यति ॥ ३ ॥

चतुःपञ्चाशोऽध्यायः ॥ ५४ ॥

- महता बलचक्रेण परराष्ट्रावमर्दिना ॥ २
केकया धृष्टकेतुश्च धृष्टद्युम्नश्च पार्षतः ।
राजानश्चान्वयुः पार्थान्वहवोऽन्येऽनुयायिनः ॥ ३
इन्द्रप्रस्थस्य चादूरात्समाजग्मुर्महारथाः ।
व्यगर्हयंश्च संगम्य भवन्तं कुरुभिः सह ॥ ४
ते युधिष्ठिरमासीनमजिनैः प्रतिवासितम् ।
कृष्णप्रधानाः संहत्य पर्युपासन्त भारत ॥ ५
प्रत्यादानं च राज्यस्य कार्यमूचूर्नराधिपाः ।
भवतः सानुबन्धस्य समुच्छेदं चिकीर्षवः ॥ ६
श्रुत्वा चैवं मयोक्तास्तु भीष्मद्रोणकृपास्तदा ।
ज्ञातिक्षयभयाद्राजन्भीतेन भरतर्षभ ॥ ७
ततः स्थास्यन्ति समये पाण्डवा इति मे मतिः ।
समुच्छेदं हि नः कृत्स्नं वासुदेवश्चिकीर्षति ॥ ८
ऋते च विदुरात्सर्वे यूयं वध्या मता मम ।
धृतराष्ट्रस्तु धर्मज्ञो न वध्यः कुरुसत्तमः ॥ ९
समुच्छेदं च कृत्स्नं नः कृत्वा तात जनार्दनः ।
एकराज्यं कुरूणां स्म चिकीर्षति युधिष्ठिरे ॥ १०
तत्र किं प्राप्तकालं नः प्रणिपातः पलायनम् ।
प्राणान्वा संपरित्यज्य प्रतियुध्यामहे परान् ॥ ११
प्रतियुद्धे तु नियतः स्यादस्माकं पराजयः ।
युधिष्ठिरस्य सर्वे हि पार्थिवा वशवर्तिनः ॥ १२
विरक्तराष्ट्राश्च वयं मित्राणि कुपितानि नः ।
धिकृताः पार्थिवैः सर्वैः स्वजनेन च सर्वशः ॥ १३
प्रणिपाते न दोषोस्ति सन्धिर्नः शाश्वतीः समाः ।
पितरं त्वेव शोचामि प्रज्ञानेत्रं जनाधिपम् ॥ १४
मत्कृते दुःखमापन्नं क्लेशं प्राप्तमनन्तकम् ।
कृतं हि तव पुत्रैश्च परेषामवरोधनम् ।
मत्प्रियार्थं पुरैवैतद्विदितं ते नरोत्तम ॥ १५
ते राज्ञो धृतराष्ट्रस्य सामात्यस्य महारथाः ।
वैरं प्रतिकरिष्यन्ति कुलोच्छेदेन पाण्डवाः ॥ १६
ततो द्रोणोऽब्रवीद्भीष्मः कृपो द्रौणिश्च भारत ।
मत्वा मां महतीं चिन्तामास्थितं व्यथितेन्द्रियं ॥ १७
- अभिद्रुग्धाः परे चेन्नो न भेतव्यं परन्तप ।
असमर्थाः परे जेतुमस्मान्युधि समास्थितान् ॥ १८
एकैकशः समर्थाः स्मो विजेतुं सर्वपार्थिवान् ।
आगच्छन्तु विनेष्यामो दर्पमेषां शितैः शरैः ॥ १९
पुरैकेन हि भीष्मेण विजिताः सर्वपार्थिवाः ।
मृते पितर्यतिकुद्धो रथेनैकेन भारत ॥ २०
जघान सुवहूस्तेषां संरब्धः कुरुसत्तमः ।
ततस्ते शरणं जग्मुर्देवव्रतमिमं भयात् ॥ २१
स भीष्मः सुसमर्थोऽयमस्माभिः सहितो रणे ।
परान्विजेतुं तस्मात्ते व्येतु भीर्भरतर्षभ ॥ २२
इत्येषां निश्चयो ह्यासीत्तत्कालेऽमिततेजसाम् ।
पुरा परेषां पृथिवी कृत्स्नासीद्वशवर्तिनी ॥ २३
अस्मान्पुनरमी नाद्य समर्था जेतुमाहवे ।
छिन्नपक्षाः परे ह्यद्य वीर्यहीनाश्च पाण्डवाः ॥ २४
अस्मत्संस्था च पृथिवी वर्तते भरतर्षभ ।
एकार्थाः सुखदुःखेषु समानीताश्च पार्थिवाः ॥ २५
अप्यग्निं प्रविशेयुस्ते समुद्रं वा परन्तप ।
मदर्थं पार्थिवाः सर्वे तद्विद्धि कुरुसत्तम ॥ २६
उन्मत्तमिव चापि त्वां ग्रहसन्तीह दुःखितम् ।
विलपन्तं बहुविधं भीतं परविकल्थने ॥ २७
एषां ह्येकैकशो राज्ञां समर्थं पाण्डवान्प्रति ।
आत्मानं मन्यते सर्वो व्येतु ते भयमागतम् ॥ २८
जेतुं समग्रां सेनां मे वासवोऽपि न शक्नुयात् ।
हन्तुमक्षय्यरूपेयं ब्रह्मणोऽपि स्वयंभुवः ॥ २९
युधिष्ठिरः पुरं हित्वा पञ्चग्रामान्स याचते ।
भीतो हि मामकात्सैन्यात्प्रभावाच्चैव मे विभो ॥ ३०
समर्थं मन्यसे यच्च कुन्तीपुत्रं वृकोदरम् ।
तन्मिथ्या न हि मे कृत्स्नं प्रभावं वेत्सि भारत ॥ ३१
मत्समो हि गदायुद्धे पृथिव्यां नास्ति कश्चन ।
नासीत्कश्चिदतिक्रान्तो भविता न च कश्चन ॥ ३२
युक्तो दुःखोषितश्चाहं विद्यापारगतस्तथा ।
तस्मान्न भीमान्नान्येभ्यो भयं मे विद्यते क्वचित् ॥ ३३

दुर्योधनसमो नास्ति गदायामिति निश्चयः ।
 सङ्कर्षणस्य भवने यत्तदैनमुपावसम् ॥ ३४
 युद्धे सङ्कर्षणसमो बलेनाभ्यधिको भुवि ।
 गदाप्रहारं भीमो मे न जातु विषहेद्युधि ॥ ३५
 एकं प्रहारं यं दद्यां भीमाय रुषितो नृप ।
 स एवैनं नयेद्भोरः क्षिप्रं वैवस्वतक्षयम् ॥ ३६
 इच्छेयं च गदाहस्तं राजन्द्रष्टुं वृकोदरम् ।
 सुचिरं प्रार्थितो ह्येष मम नित्यं मनोरथः ॥ ३७
 गदया निहतो ह्याजौ मया पार्थो वृकोदरः ।
 विशीर्णगात्रः पृथिवीं परासुः प्रपतिष्यति ॥ ३८
 गदाप्रहाराभिहतो हिमवानपि पर्वतः ।
 सकृन्मया विदीर्येत गिरिः शतसहस्रधा ॥ ३९
 स चाप्येतद्विजानाति वासुदेवार्जुनौ तथा ।
 दुर्योधनसमो नास्ति गदायामिति निश्चयः ॥ ४०
 तत्ते वृकोदरमयं भयं व्येतु महाहवे ।
 व्यपनेष्याम्यहं ह्येनं मा राजन्विमना भव ॥ ४१
 तस्मिन्मया हते क्षिप्रमर्जुनं बहवो रथाः ।
 तुल्यरूपा विशिष्टाश्च क्षेप्यन्ति भरतर्षभ ॥ ४२
 भीष्मो द्रोणः कृपो द्रौणिः कर्णो भूरिश्रवास्तथा ।
 प्राग्ज्योतिषाधिपः शल्यः सिन्धुराजो जयद्रथः
 एकैक एषां शक्तस्तु हन्तुं भारत पाण्डवान् ।
 समेतास्तु क्षणेनैतान्नेष्यन्ति यमसादनम् ॥ ४४
 समग्रा पार्थिवी सेना पार्थमेकं धनञ्जयम् ।
 कस्मादशक्ता निर्जेतुमिति हेतुर्न विद्यते ॥ ४५
 शरव्रातैस्तु भीष्मेण शतशो निचितोऽवशः ।
 द्रोणद्रौणिकृपैश्चैव गन्ता पार्थो यमक्षयम् ॥ ४६
 पितामहोऽपि गाङ्गेयः शान्तनोरधि भारत ।
 ब्रह्मर्षिसदृशो जज्ञे देवैरपि सुदुःसहः ॥ ४७
 न हन्ता विद्यते चापि राजन्भीष्मस्य कश्चन ।
 पित्रा ह्युक्तः प्रसन्नेन नाकामस्त्वं मरिष्यसि ॥ ४८
 ब्रह्मर्षेश्च भरद्वाजाद्रोणो द्रोण्यामजायत ।
 द्रोणाज्जज्ञे महाराज द्रौणिश्च परमास्त्रवित् ॥ ४९
 कृपश्चाचार्यमुख्योऽयं महर्षेर्गौतमादपि ।

शरस्तम्बोद्भवः श्रीमानवध्य इति मे मतिः ॥ ५०
 अयोनिजास्त्रयो ह्येते पिता माता च मातुलः ।
 अश्वत्थाम्नो महाराज स च शूरः स्थितो मम ५१
 सर्व एते महाराज देवकल्पा महारथाः ।
 शक्रस्यापि व्यथां कुर्युः संयुगे भरतर्षभ ॥ ५२
 नैतेषामर्जुनः शक्त एकैकं प्रतिवीक्षितुम् ।
 सहितास्तु नरव्याघ्रा हनिष्यन्ति धनञ्जयम् ॥ ५३
 भीष्मद्रोणकृपाणां च तुल्यः कर्णो मतो मम ।
 अनुज्ञातश्च रामेण मत्समोऽसीति भारत ॥ ५४
 कुण्डले रुचिरे चास्तां कर्णस्य सहजे शुभे ।
 ते शच्यर्थं महेन्द्रेण याचितः स परन्तपः ॥ ५५
 अमोघया महाराज शक्त्या परमभीमया ।
 तस्य शक्त्योपगूढस्य कस्माज्जीवेद्वनञ्जयः ॥ ५६
 विजयो मे ध्रुवं राजन्फलं पाणाविवाहितम् ।
 अभिव्यक्तः परेषां च कृत्स्नो भुवि पराजयः ॥ ५७
 अह्ना ह्येकेन भीष्मोऽयं प्रयुतं हन्ति भारत ।
 तत्समाश्च महेष्वासा द्रोणद्रौणिकृपा अपि ॥ ५८
 संशप्तकानां वृन्दानि क्षत्रियाणां परन्तप ।
 अर्जुनं वयमस्मान्वा निहन्यात्कपिकेतनः ॥ ५९
 तांश्चालमिति मन्यन्ते सव्यसाचिवधे धृताः ।
 पार्थिवाः स भवांस्तेभ्यो ह्यकस्माद्व्यथते कथम् ॥ ६०
 भीमसेने च निहते कोऽन्यो युध्येत भारत ।
 परेषां तन्ममाचक्ष्व यदि वेत्थ परन्तप ॥ ६१
 पञ्च ते भ्रातरः सर्वे धृष्टद्युम्नोऽथ सात्यकिः ।
 परेषां सप्त ये राजन्योधाः सारं बलं मतम् ॥ ६२
 अस्माकं तु विशिष्टा ये भीष्मद्रोणकृपादयः ।
 द्रौणिर्विकर्तनः कर्णः सोमदत्तोऽथ बाह्लिकः ॥ ६३
 प्राग्ज्योतिषाधिपः शल्य आवन्त्यौ च जयद्रथः ।
 दुःशासनो दुर्मखश्च दुःसहश्च विशांपते ॥ ६४
 श्रुतायुश्चित्रसेनश्च पुरुमित्रो विविंशतिः ।
 शलो भूरिश्रवाश्चैव विकर्णश्च तवात्मजः ॥ ६५
 अक्षौहिण्यो हि मे राजन्दशैका च समाहृताः ।
 न्यूना परेषां सप्तैव कस्मान्मे स्यात्पराजयः ॥ ६६
 बलं त्रिगुणतो हीनं योऽयं ग्राह बृहस्पतिः ।

गुरुकुले ॥ ३३ ॥ उपावस शिष्यत्वेन पर्यचरम् ॥ ३४ ॥
 हन्यामेति वदन्तीति शेष ॥ ५९ ॥ तान् सशप्तकान् अल

अर्जुनवधे पर्याप्ता इति मन्यन्ते ॥ ६० ॥ त्रिगुणतद्व्यशेन
 हीनम् । त्रिगुणा व्यशेनाविका ॥ ६७ ॥

परेभ्यस्त्रिगुणा चेयं मम राजन्ननीकिनी ॥ ६७
 गुणहीनं परेषां च बहु पश्यामि भारत ।
 गुणोदयं बहुगुणमात्मनश्च विशांपते ॥ ६८
 एतत्सर्वं समाज्ञाय बलाग्र्यं मम भारत ।

न्यूनतां पाण्डवानां च न मोहं गन्तुमर्हसि ॥ ६९
 इत्युक्त्वा सञ्जयं भूयः पर्यपृच्छत भारत ।
 विवित्सुः प्राप्तकालानि ज्ञात्वा परपुरञ्जयः ॥ ७०

॥ इति श्रीमन्महाभारते उद्योगपर्वणि यानसन्धिपर्वणि पञ्चपञ्चाशत्तशोऽध्यायः ॥ ५५ ॥

षट्पञ्चाशोऽध्यायः ॥ ५६ ॥

सञ्जयेन पाण्डवभावं बुभुक्षुं दुर्योधनं प्रति तेषां युद्धोत्कण्ठाकथनपूर्वकं तद्वथाश्ववर्णनम् ॥ १ ॥

दुर्योधन उवाच ।
 अक्षौहिणीः सप्त लब्ध्वा राजभिः सह सञ्जय ।
 किंस्विदिच्छति कौन्तेयो युद्धप्रेप्सुर्युधिष्ठिरः ॥ १
 सञ्जय उवाच ।
 अतीव मुदितो राजन्युद्धप्रेप्सुर्युधिष्ठिरः ।
 भीमसेनार्जुनौ चोभौ यमावपि न बिभ्यतः ॥ २
 रथं तु दिव्यं कौन्तेयः सर्वा विभ्राजयन्दिशः ।
 मन्त्रं जिज्ञासमानः सन्वीभत्सुः समयोजयत् ॥ ३
 तमपश्याम सन्नद्धं मेघं विद्युद्युतं यथा ।
 समन्तात्समभिध्याय हृष्यमाणोऽभ्यभाषत ।
 पूर्वरूपमिदं पश्य वयं जेष्याम सञ्जय ॥ ४
 बीभत्सुर्मा यथोवाच तथाऽवैम्यहमप्युत ॥ ५
 दुर्योधन उवाच ।
 प्रशंसस्यभिनन्दंस्तान्पार्थानक्षपराजितान् ।
 अर्जुनस्य रथे ब्रूहि कथमश्वाः कथं ध्वजाः ॥ ६
 सञ्जय उवाच ।
 भौमनः सह शक्रेण बहुचित्रं विशांपते ।
 रूपाणि कल्पयामास त्वष्टा धाता सदा विभो ॥ ७
 ध्वजे हि तस्मिन्रूपाणि चक्रुस्ते देवमायया ।
 महाधनानि दिव्यानि महान्ति च लघूनि च ॥ ८
 भीमसेनानुरोधाय हनूमान्मारुतात्मजः ।
 आत्मप्रतिकृतिं तस्मिन्ध्वज आरोपयिष्यति ॥ ९

सर्वा दिशो योजनमात्रमन्तरं
 सतिर्यगूर्ध्वं च रुरोध वै ध्वजः ।
 न संसजेत्तरुभिः संवृतोऽपि
 तथा हि माया विहिता भौमनेन ॥ १०
 यथाऽऽकाशे शक्रधनुः प्रकाशते
 न चैकवर्णं न च वेद्मि किं नु तत् ।
 तथा ध्वजो विहितो भौमनेन
 बद्धाकारं दृश्यते रूपमस्य ॥ ११
 यथाऽग्निधूमो दिवमेति रुद्धा
 वर्णान्विभ्रत्तैजसांश्चित्ररूपान् ।
 तथा ध्वजो विहितो भौमनेन
 न चेद्भारो भविता नोत रोधः ॥ १२
 श्वेतास्तस्मिन्वातवेगाः सदश्वा
 दिव्या युक्ताश्चित्ररथेन दत्ताः ।
 भुव्यन्तरिक्षे दिवि वा नरेन्द्र
 येषां गतिर्हीयते नात्र सर्वा ।
 शतं यत्तत्पूर्यते नित्यकालं
 हतंहतं दत्तवरं पुरस्तात् ॥ १३
 तथा राज्ञो दन्तवर्णा बृहन्तो
 रथे युक्ता भान्ति तद्दीर्यतुल्याः ।
 ऋक्षप्रख्या भीमसेनस्य वाहा
 रथे वायोस्तुल्यवेगा बभूवुः ॥ १४

विवित्सु जिज्ञातुमिच्छु । प्राप्तकालानि कर्माणि ॥ ७० ॥
 पञ्चपञ्चाशत्तमोऽध्यायः ॥ ५५ ॥

मन्त्र अस्त्रप्रयोजक जिज्ञासमान. परीक्षितुमिच्छन् ॥ ३ ॥
 भौमनो विश्वकर्मा । धाता प्रजापति. ॥ ७ ॥ ते त्वष्टृशक्रधा

तार. रूपाणि चक्रः ॥ ८ ॥ रुरोध स्वतेजसेति शेष ॥ १० ॥
 भारो रथे रोधः द्वारादौ द्वयमपि न भवेत् ॥ १२ ॥ यत्तत्
 अश्वानां शत हतहत पुन पुन कतिपयाश्वहननेपि भावात्
 शत पूर्यते । यतः पुरस्ताद्दत्तवरम् ॥ १३ ॥

कल्माषाङ्गास्तित्तिरिचित्रपृष्ठा
 भ्रात्रा दत्ताः प्रीयता फाल्गुनेन ।
 भ्रातुर्वीरस्य स्वैस्तुरङ्गैर्विंशिष्टा
 मुदा युक्ताः सहदेवं वहन्ति ॥ १५
 माद्रीपुत्रं नकुलं लाजमीढं
 महेन्द्रदत्ता हरयो वाजिमुख्याः ।

समा वायोर्बलवन्तस्तरस्विनो
 वहन्ति वीरं वृत्रशत्रुं यथेन्द्रम् ॥ १६
 तुल्याश्चैर्भिर्यसा विक्रमेण
 महाजवाश्चित्ररूपाः सदश्वाः ।
 सौभद्रादीन्द्रौपदेयान्कुमारान्
 वहन्त्यश्वा देवदत्ता बृहन्तः ॥ १७

॥ इति श्रीमन्महाभारते उद्योगपर्वणि यानसन्धिपर्वणि षट्पञ्चाशोऽध्यायः ॥ ५६ ॥

सप्तपञ्चाशोऽध्यायः ॥ ५७ ॥

पृष्टेन सञ्जयेन धृतराष्ट्रं प्रति पाण्डवसहायानां राज्ञां नामनिर्देशपूर्वकं तैः कुरुसेनागतानां स्वस्ववध्यतया विभजनकथनम् ॥ १ ॥ दुर्योधनेन सञ्जयवचनश्रवणेन क्रोशन्तं धृतराष्ट्रमाक्षिप्य स्वपक्षीयाणां प्रतापप्रशंसनम् ॥ २ ॥ पुनस्सञ्जयेन धृष्टद्युम्नवचोवचनपूर्वकं युद्धनिषेधनम् ॥ ३ ॥

धृतराष्ट्र उवाच ।
 कांस्तत्र सञ्जयापश्यः प्रीत्यर्थेन समागतान् ।
 ये योत्स्यन्ते पाण्डवार्थे पुत्रस्य मम वाहिनीम् ॥ १
 सञ्जय उवाच ।
 मुख्यमन्धकवृष्णीनामपश्यं कृष्णमागतम् ।
 चेकितानं च तत्रैव युयुधानं च सात्यकिम् ॥ २
 पृथगक्षौहिणीभ्यां तु पाण्डवानभिसंश्रितौ ।
 महारथौ समाख्याताबुभौ पुरुषमानिनौ ॥ ३
 अक्षौहिण्याऽथ पाञ्चाल्यो दशभिस्तनयैर्वृतः ।
 सत्यजित्प्रमुखैर्वीरैर्धृष्टद्युम्नपुरोगमैः ॥ ४
 द्रुपदो वर्धयन्मानं शिखण्डिपरिपालितः ।
 उपायात्सर्वसैन्यानां प्रतिच्छाद्य तदा वपुः ॥ ५
 विराटः सह पुत्राभ्यां शङ्खेनैवोत्तरेण च ।
 सूर्यदत्तादिभिर्वीरैर्मदिराक्षपुरोगमैः ॥ ६
 सहितः पृथिवीपालो भ्रातृभिस्तनयैस्तथा ।
 अक्षौहिण्यैव सैन्यानां वृतः पार्थ समाश्रितः ॥ ७
 जारासन्धिर्मागधश्च धृष्टकेतुश्च चेदिराट् ।
 पृथक्पृथगनुप्राप्तौ पृथगक्षौहिणीवृतौ ॥ ८
 केकया भ्रातरः पञ्च सर्वे लोहितकध्वजाः ।
 अक्षौहिणीपरिवृताः पाण्डवानभिसंश्रिताः ॥ ९

एतानेतावतस्तत्र तानपश्यं समागतान् ।
 ये पाण्डवार्थे योत्स्यन्ति धार्तराष्ट्रस्य वाहिनीम् ॥ १०
 यो वेद मानुषं व्यूहं दैवं गान्धर्वमासुरम् ।
 स तत्र सेनाग्रमुखे धृष्टद्युम्नो महारथः ॥ ११
 भीष्मः शान्तनवो राजन्भागः कृष्णः शिखण्डिनः
 तं विराटोऽनुसंयाता सार्धं मत्स्यैः प्रहारिभिः ॥ १२
 ज्येष्ठस्य पाण्डुपुत्रस्य भागो मद्राधिपो बली ।
 तौ तु तत्राब्रुवन्केचिद्विषमौ नो मताविति ॥ १३
 दुर्योधनः सहसुतः सार्धं भ्रातृशतेन च ।
 प्राच्याश्च दाक्षिणात्याश्च भीमसेनस्य भागतः ॥ १४
 अर्जुनस्य तु भागेन कर्णो वैकर्तनो मतः ।
 अश्वत्थामा विकर्णश्च सैन्धवश्च जयद्रथः ॥ १५
 अशक्याश्चैव ये केचित्पृथिव्यां शूरमानिनः ।
 सर्वास्तानर्जुनः पार्थः कल्पयामास भागतः ॥ १६
 महेष्वासा राजपुत्रा भ्रातरः पञ्च केकयाः ।
 केकयानेव भागेन कृत्वा योत्स्यन्ति संयुगे ॥ १७
 तेषामेव कृतो भागो मालवाः साल्वकास्तथा ।
 त्रिगर्तानां च वै मुख्यौ यौ तौ संशप्तकाविति ॥ १८
 दुर्योधनसुताः सर्वे तथा दुःशासनस्य च ।
 सौभद्रेण कृतो भागो राजा चैव बृहद्बलः ॥ १९

द्रौपदेया महेष्वासाः सुवर्णविकृतध्वजाः ।
 धृष्टद्युम्नमुखा द्रोणमभियास्यन्ति भारत ॥ २०
 चेकितानः सोमदत्तं द्वैरथे योद्धुमिच्छति ।
 भोजं तु कृतवर्माणं युयुधानो युयुत्सति ॥ २१
 सहदेवस्तु माद्रेयः शूराः संक्रन्दनो युधि ।
 स्वमंशं कल्पयामास श्यालं ते सुवलात्मजम् ॥ २२
 उल्लूकं चैव कैतव्यं ये च सारस्वता गणाः ।
 नकुलः कल्पयामास भागं माद्रवतीसुतः ॥ २३
 ये चान्ये पार्थिवा राजन्प्रत्युद्यास्यन्ति सङ्गरे ।
 समाह्वानेन तांश्चापि पाण्डुपुत्रा अकल्पयन् ॥ २४
 एवमेषामनीकानि प्रविभक्तानि भागशः ।
 यत्ते कार्यं सपुत्रस्य क्रियतां तदकालिकम् ॥ २५
 धृतराष्ट्र उवाच ।
 न सन्ति सर्वे पुत्रा मे मूढा दुर्धृतदेविनः ।
 येषां युद्धं बलवता भीमेन रणमूर्धनि ॥ २६
 राजानः पार्थिवाः सर्वे प्रोक्षिताः कालधर्मणा ।
 गाण्डीवार्नि प्रवेक्ष्यन्ति पतङ्गा इव पावकम् ॥ २७
 विद्रुतां वाहिनीं मन्ये कृतवैरैर्महात्मभिः ।
 तां रणे केऽनुयास्यन्ति प्रभग्रां पाण्डवैर्युधि ॥ २८
 सर्वे ह्यतिरथाः शूराः कीर्तिमन्तः प्रतापिनः ।
 सूर्यपावकयोस्तुल्यास्तेजसा समितिजयाः ॥ २९
 येषां युधिष्ठिरो नेता गोप्ता च मधुसूदनः ।
 योधौ च पाण्डवौ वीरौ सव्यसाचिवृकोदरौ ॥ ३०
 नकुलः सहदेवश्च धृष्टद्युम्नश्च पार्षतः ।
 सात्यकिर्द्रुपदश्चैव धृष्टकेतुश्च सायुजः ॥ ३१
 उत्तमौजाश्च पाञ्चाल्यो युधामन्युश्च दुर्जयः ।
 शिखण्डी क्षत्रदेवश्च तथा वैराटिरुत्तरः ॥ ३२
 काश्यपश्चेदयश्चैव मत्स्याः सर्वे च सृञ्जयाः ।
 विराटपुत्रो बभ्रुश्च पाञ्चालाश्च प्रभद्रकाः ॥ ३३
 येषामिन्द्रोऽप्यकामानां न हरेत्पृथिवीमिमाम् ।
 वीराणां रणधीराणां ये भिन्द्युः पर्वतानपि ॥ ३४
 तान्सर्वगुणसंपन्नानमनुष्यप्रतापिनः ।
 कोशतो मम दुष्पुत्रो योद्धुमिच्छति सृञ्जय ॥ ३५

दुर्योधन उवाच ।
 उभौ स्व एकजातीयौ तथोभौ भूमिगोचरौ ।
 अथ कस्मात्पाण्डवानामेकतो मन्यसे जयम् ॥ ३६
 पितामहं च द्रोणं च कृपं कर्णं च दुर्जयम् ।
 जयद्रथं सोमदत्तमश्वत्थामानमेव च ॥ ३७
 सुतेजसो महेष्वासानिन्द्रोऽपि सहितोऽमरैः ।
 अशक्तः समरे जेतुं किं पुनस्तात पाण्डवाः ॥ ३८
 सर्वे च पृथिवीपाला मदर्थे तात पाण्डवान् ।
 आर्याः शस्त्रभृतः शूराः समर्थाः प्रतिवाधितुं ॥ ३९
 न मामकान्पाण्डवास्ते समर्थाः प्रतिवीक्षितुम् ॥
 पराक्रान्तो ह्यहं पाण्डून्सपुत्रान्योद्धुमाहवे ॥ ४०
 मत्प्रियं पार्थिवाः सर्वे ये चिकीर्षन्ति भारत ।
 ते तानावारयिष्यन्ति ऐणेयानिव तन्तुना ॥ ४१
 महता रथवंशेन शरजालैश्च मामकैः ।
 अभिद्रुता भविष्यन्ति पाञ्चालाः पाण्डवैः सह ॥ ४२
 धृतराष्ट्र उवाच ।
 उन्मत्त इव मे पुत्रो विलपत्येष सृञ्जय ।
 न हि शक्तो रणे जेतुं धर्मराजं युधिष्ठिरम् ॥ ४३
 जानाति हि यथा भीष्मः पाण्डवानां यशस्विनाम् ।
 बलवत्तां सपुत्राणां धर्मज्ञानां महात्मनाम् ॥ ४४
 यतो नारोचयदयं विग्रहं तैर्महात्मभिः ।
 किं तु सृञ्जय मे ब्रूहि पुनस्तेषां विचेष्टितम् ॥ ४५
 कस्तांस्तरस्त्रिनो भूयः सन्दीपयति पाण्डवान् ।
 अर्चिष्मतो महेष्वासान्हविषा पावकानिव ॥ ४६
 सृञ्जय उवाच ।
 धृष्टद्युम्नः सदैवैतान्सन्दीपयति भारत ।
 युद्धध्वमिति मामैष्ट युद्धाद्भरतसत्तमाः ॥ ४७
 ये केचित्पार्थिवास्तत्र धार्तराष्ट्रेण संवृताः ।
 युद्धे समागमिष्यन्ति तुमुले शस्त्रसङ्कुले ॥ ४८
 तान्सर्वानाहवे क्रुद्धान्सानुबन्धान्समागतान् ।
 अहमेकः समादास्ये तिमिर्मत्स्यानिवोदकात् ॥ ४९
 भीष्मं द्रोणं कृपं कर्णं द्रौणिं शल्यं सुयोधनम् ।
 एतांश्चापि निरोत्स्यामि वेलेव मकरालयम् ॥ ५०

तथा ब्रुवन्तं धर्मात्मा ग्राह राजा युधिष्ठिरः ।
 तव धैर्यं च वीर्यं च पाञ्चालाः पाण्डवैः सह ॥ ५१
 सर्वे समधिरूढाः स्र सङ्ग्रामान्नः समुद्धर ।
 जानामि त्वां महाबाहो क्षत्रधर्मे व्यवस्थितम् ॥ ५२
 समर्थमेकं पर्याप्तं कौरवाणां विनिग्रहे ।
 पुरस्तादुपयातानां कौरवाणां युयुत्सताम् ॥ ५३
 भवता यद्विधातव्यं तन्नः श्रेयः परंतप ।
 सङ्ग्रामादपयातानां भग्नानां शरणैषिणाम् ॥ ५४
 पौरुषं दर्शयञ्छूरो यस्तिष्ठेदग्रतः पुमान् ।
 क्रीणीयात्तं सहस्रेण इति नीतिमतां मतम् ॥ ५५
 स त्वं शूरश्च वीरश्च विक्रान्तश्च नरर्षभ ।
 भयार्तानां परित्राता संयुगेषु न संशयः ॥ ५६
 एवं ब्रुवति कौन्तेये धर्मात्मनि युधिष्ठिरे ।
 धृष्टद्युम्न उवाचेदं मां वचो गतसाध्वसम् ।

सर्वाञ्जनपदान्मृत योधा दुर्योधनस्य ये ॥ ५७
 सर्वाह्निकान्कुरून्ब्रूयाः प्रातिपेयाञ्शरद्वतः ।
 मृतपुत्रं तथा द्रोणं सहपुत्रं जयद्रथम् ॥ ५८
 दुःशासनं विकर्णं च तथा दुर्योधनं नृपम् ।
 भीष्मं च ब्रूहि गत्वा त्वमाशु गच्छ च माचिरम् ॥ ५९
 युधिष्ठिरः साधुनैवाभ्युपेयो
 मा वोऽवधीदर्जुनो देवगुप्तः ।
 राज्यं दद्धं धर्मराजस्य तूर्णं
 याचध्वं वै पाण्डवं लोकवीरम् ॥ ६०
 नैतादृशो हि योधोऽस्ति पृथिव्यामिह कश्चन ।
 यथाविधः सव्यसाची पाण्डवः सत्यविक्रमः ॥ ६१
 देवैर्हि संभृतो दिव्यो रथो गाण्डीवधन्वनः ।
 न स जेयो मनुष्येण मा स्र कृद्धं मनो युधि ॥ ६२

॥ इति श्रीमन्महाभारते उद्योगपर्वणि यानसन्धिपर्वणि सप्तपञ्चाशत्तमोऽध्यायः ॥ ५७ ॥

अष्टपञ्चाशोऽध्यायः ॥ ५८ ॥

धृतराष्ट्रेण युद्धस्य भीष्माद्यनभिसतत्वाभिधाने दुर्योधनेन भीष्माद्यनपेक्षणेन कर्णदुःशासनसहायेन स्वेनैव पाण्डवहनन-
 प्रतिज्ञा ॥ १ ॥ पुनर्धृतराष्ट्रेण दुर्योधनगर्हणम् ॥ २ ॥

धृतराष्ट्र उवाच ।
 क्षत्रतेजा ब्रह्मचारी कौमारादपि पाण्डवः ।
 तेन संयुगमेष्यन्ति मन्दा विलपतो मम ॥ १
 दुर्योधन निवर्तस्व युद्धाद्भरतसत्तम ।
 न हि युद्धं प्रशंसन्ति सर्वावस्थमरिन्दम ॥ २
 अलमर्थं पृथिव्यास्ते सहामात्यस्य जीवितुम् ।
 प्रयच्छ पाण्डुपुत्राणां यथोचितमरिन्दम ॥ ३
 एतद्धि कुरवः सर्वे मन्यन्ते धर्मसंहितम् ।
 यत्त्वं प्रशान्तिं मन्येथाः पाण्डुपुत्रैर्महात्मभिः ॥ ४
 अङ्गेमां समवेक्षस्व पुत्र स्वामेव वाहिनीम् ।
 जात एष तवाभावस्त्वं तु मोहान्न बुद्ध्यसे ॥ ५
 न त्वहं युद्धमिच्छामि नैतदिच्छति बाह्लिकः ।
 न च भीष्मो न च द्रोणो नाश्वत्थामा न सञ्जयः ॥ ६
 न सोमदत्तो न शलो न कृपो युद्धमिच्छति ।

सत्यव्रतः पुरुमित्रो जयो भूरिश्रवास्तथा ॥ ७
 येषु संप्रतितिष्ठेयुः कुरवः प्रीडिताः परैः ।
 ते युद्धं नाभिनन्दन्ति तत्तुभ्यं तात रोचताम् ॥ ८
 न त्वं करोषि कामेन कर्णः कारयिता तव ।
 दुःशासनश्च पापात्मा शकुनिश्चापि सौबलः ॥ ९
 दुर्योधन उवाच ।
 नाहं भवति न द्रोणे नाश्वत्थाम्नि न सञ्जये ।
 न भीष्मे न च काम्भोजे न कृपे न च बाह्लिके ॥ १०
 सत्यव्रते पुरुमित्रे भूरिश्रवसि वा पुनः ।
 अन्येषु वा तावकेषु भारं कृत्वा समाह्वयम् ॥ ११
 अहं च तात कर्णश्च रणयज्ञं वितत्य वै ।
 युधिष्ठिरं पशुं कृत्वा दीक्षितौ भरतर्षभ ॥ १२
 रथो वेदी खुवः खड्गो गदा खुक कवचोऽजिनम् ।

शरद्वतः आयुष्मत विरुद्धलक्षण्या गतायुष इत्यर्थः ॥ ५८ ॥ दद्ध
 उद्यो० १५

ददत ॥ ६० ॥ कृद्ध कुरुवम् ॥ ६२ ॥ सप्तपञ्चाशत्तमोऽध्यायः ॥ ५७ ॥

चातुर्होत्रं च धुर्या मे शरा दर्भा हविर्यशः ॥१३
 आत्मयज्ञेन नृपते इष्ट्वा वैवस्वतं रणे ।
 विजित्य च समेप्यावो हतामित्रौ श्रिया वृतौ १४
 अहं च तात कर्णश्च भ्राता दुःशासनश्च मे ।
 एते वयं हनिष्यामः पाण्डवान्समरे त्रयः ॥ १५
 अहं हि पाण्डवान्हत्वा प्रशास्ता पृथिवीमिमाम् ।
 मां वा हत्वा पाण्डुपुत्रा भोक्ताः पृथिवीमिमां १६
 त्यक्तं मे जीवितं राज्यं धनं सर्वं च पार्थिव ।
 न जातु पाण्डवैः सार्धं वसेयमहमच्युत ॥ १७
 यावद्वि सूच्यास्तीक्ष्णाया विध्येदग्रेण मारिष ।
 तावदप्यपरित्याज्यं भूमेर्नः पाण्डवान्प्रति ॥ १८
 धृतराष्ट्र उवाच ।
 सर्वान्वस्तात शोचामि त्यक्तो दुर्योधनो मया ।
 ये मन्दमनुयास्यध्वं यान्तं वैवस्वतक्षयम् ॥ १९
 रुरुणामिव यूथेषु व्याघ्राः प्रहरतां वराः ।
 वरान्वरान्हनिष्यन्ति समेता युधि पाण्डवाः २०
 प्रतीपमिव मे भाति युयुधानेन भारती ।
 व्यस्ता सीमन्तिनी ग्रस्ता प्रमृष्टा दीर्घबाहुना ॥२१

॥ इति श्रीमन्महाभारते उद्योगपर्वणि यानसन्धिपर्वणि अष्टपञ्चाशत्तमोऽध्यायः ॥ ५८ ॥

एकोनषष्टितमोऽध्यायः ॥ ५९ ॥

पुनः पृष्टेन सञ्जयेन धृतराष्ट्रं प्रति अर्जुनवाक्यकथनम् ॥ १ ॥

धृतराष्ट्र उवाच ।
 ब्रूहि सञ्जय यच्छेषं वासुदेवादनन्तरम् ।
 यदर्जुन उवाच त्वां परं कौतूहलं हि मे ॥ १
 सञ्जय उवाच ।
 वासुदेववचः श्रुत्वा कुन्तीपुत्रो धनञ्जयः ।
 उवाच काले दुर्धर्षो वासुदेवस्य शृण्वतः ॥ २
 पितामहं शान्तनवं धृतराष्ट्रं च सञ्जय ।
 द्रोणं कृपं च शल्यं च महाराजं च बाह्लिकम् ॥३
 द्रौणिं च सौमदत्तिं च शकुनिं चापि सौबलम् ।
 दुःशासनं शलं चैव पुरुमित्रं विविंशतिम् ॥ ४

चातुर्होत्रं वतुर्णां होतृणां ऋत्विजा समाहार ॥१३॥ भारती
 सेना प्रतीप व्यस्ता सीमन्तिनीव भाति ॥ २१ ॥

संपूर्णं पूरयन्भूयो धनं पार्थस्य माधवः ।
 शैनेयः समरे स्थाता बीजवत्प्रवपञ्चशरान् ॥ २२
 सेनामुखे प्रयुद्धानां भीमसेनो भविष्यति ।
 तं सर्वे संश्रयिष्यन्ति प्राकारमकुतोभयम् ॥ २३
 यदा द्रक्ष्यसि भीमेन कुञ्जरान्विनिपातितान् ।
 विशीर्णदन्तान्गिर्याभान्भिन्नकुम्भान्सशोणितान्
 तानभिप्रेक्ष्य सङ्ग्रामे विशीर्णानिव पर्वतान् ।
 भीतो भीमस्य संस्पर्शात्सर्तासि वचनस्य मे ॥२५
 निर्दग्धं भीमसेनेन सैन्यं रथहयद्विपम् ।
 गतिमग्रेरिव प्रेक्ष्य सर्तासि वचनस्य मे ॥ २६
 महद्भो भयमागामि न चेच्छाम्यथ पाण्डवैः ।
 गदया भीमसेनेन हताः शममुपैष्यथ ॥ २७
 महावनमिव च्छिन्नं यदा द्रक्ष्यसि पातितम् ।
 बलं कुरूणां भीमेन तदा सर्तासि मे वचः ॥२८
 वैशंपायन उवाच ।
 एतावदुक्त्वा राजा तु सर्वास्तान्पृथिवीपतीन् ।
 अनुभाष्य महाराज पुनः पप्रच्छ सञ्जयम् ॥२९

विकर्णं चित्रसेनं च जयत्सेनं च पार्थिवम् ।
 विन्दानुविन्दावावन्त्यौ दुर्मुखं चापि पौरवम् ॥५
 सैन्धवं दुस्सहं चैव भूरिश्रवसमेव च ।
 भगदत्तं च राजानं जलसन्धं च पौरवम् ॥ ६
 ये चाप्यन्ये पार्थिवास्तत्र योद्धुं
 समागताः कौरवाणां प्रियार्थम् ।
 मुर्मूर्षवः पाण्डवाग्रौ प्रदीप्ते
 समानीता धार्तराष्ट्रेण सूत ॥ ७
 यथान्यायं कुशलं वन्दनं च
 समागता मद्वचनेन वाच्याः ॥ ८

अष्टपञ्चाशोऽध्यायः ॥ ५८ ॥

इदं ब्रूयाः सञ्जय राजमध्ये
 दुर्योधनं पापकृतां प्रधानम् ।
 अमर्षणं दुर्मतिं राजपुत्रं
 पापात्मानं धार्तराष्ट्रं सुलुब्धम् ।
 सर्वं ममैतद्वचनं समग्रं
 सहामात्यं सञ्जय श्रावयेथाः ॥ ९
 एवं परिष्वज्य धनञ्जयो मां
 ततोऽर्थवद्धर्मवच्चापि वाक्यम् ।
 प्रोवाचेदं वासुदेवं समीक्ष्यं
 पार्थो धीमाल्लोहितान्तायताक्षः ॥ १०
 यथाश्रुतं ते वदतो महात्मनो
 यदुप्रवीरस्य वचः समाहितम् ।

तथैव वाच्यं भवतापि मद्रचः
 समागतेषु क्षितिपेषु सर्वशः ॥ ११
 शराग्निधूमे रथनेमिनादिते
 धनुस्त्रुवेणास्त्रबलापहारिणा ।
 यथा न होमः क्रियते महामृधे
 तथा समेत्य प्रयतध्वमावृताः ॥ १२
 न चेत्प्रयच्छध्वममित्रघातिनो
 युधिष्ठिरस्यार्धमभीप्सितं स्वकम् ।
 नयामि वः साश्वपदातिकुञ्जरा-
 न्दिशं पितृणामशिवां शितैः शरैः ॥ १३
 ततोऽहमामन्त्र्य चतुर्भुजं हरिं
 धनञ्जयं चैव नमस्य सत्वरम् ।
 जवेन संप्राप्त इहामरद्युते
 तवान्तिकं प्रापयितुं वचो महत् ॥ १४

॥ इति श्रीमन्महाभारते उद्योगपर्वणि यानसन्धिपर्वणि एकोनषष्ठितमोऽध्यायः ॥ ५९ ॥

षष्ठितमोऽध्यायः ॥ ६० ॥

धृतराष्ट्रेण दुर्योधनं प्रति स्वपरपक्षयोः बलाबलविमर्शनेन पाण्डवेषु पुत्रप्रेम्णा धर्मादिदेवानां साहाय्यकरणाभिधानपूर्वकं स्वस्य शमाभिरोचनवचनम् ॥ १ ॥

वैशंपायन उवाच ।
 सञ्जयस्य वचः श्रुत्वा प्रज्ञाचक्षुर्जनेश्वरः ।
 ततः सङ्ख्यातुमारेभे तद्वचो गुणदोषतः ॥ १
 प्रसङ्ख्याय च सौक्ष्म्येण गुणदोषान्विचक्षणः ।
 यथावन्मतितत्त्वेन जयकामः सुतान्प्रति ॥ २
 बलाबलं विनिश्चित्य याथातथ्येन बुद्धिमान् ।
 'यदा तु मेने भूयिष्ठं तद्वचो गुणदोषतः ॥ ३
 पुनरेव कुरूणां च पाण्डवानां च बुद्धिमान् ।'
 शक्तिं सङ्ख्यातुमारेभे तदा वै मनुजाधिपः ॥ ४
 देवमानुषयोः शक्त्या तेजसा चैव पाण्डवान् ।
 कुरूञ्शक्त्याऽल्पतरया दुर्योधनमथाब्रवीत् ॥ ५
 दुर्योधनेयं चिन्ता मे शश्वन्न व्युपशाम्यति ।
 सत्यं ह्येतदहं मन्ये प्रत्यक्षं नानुमानतः ॥ ६

आत्मजेषु परं स्नेहं सर्वभूतानि कुर्वते ।
 प्रियाणि चैषां कुर्वन्ति यथाशक्ति हितानि च ७
 एवमेवोपकर्तृणां प्रायशो लक्ष्यामहे ।
 इच्छन्ति बहुलं सन्तः प्रतिकर्तुं महत्प्रियम् ॥ ८
 अग्निः साचिव्यकर्ता स्यात्खाण्डवे तत्कृतं स्मरन् ।
 अर्जुनस्यापि भीमेऽस्मिन्कुरुपाण्डुसमागमे ॥ ९
 जातिगृह्याऽभिपन्नाश्च पाण्डवानामनेकशः ।
 धर्मादयः समेष्यन्ति समाहूता दिवौकसः ॥ १०
 भीष्मद्रोणकृपादीनां भयादशनसन्निभम् ।
 रिरक्षिषन्तः संरम्भं गमिष्यन्तीति मे मतिः ॥ ११
 ते देवैः सहिताः पार्था न शक्याः प्रतिवीक्षितुम् ।
 मानुषेण नरव्याघ्रा वीर्यवन्तोऽस्त्रपारगाः ॥ १२
 दुरासदं यस्य दिव्यं गाण्डीवं धनुरुत्तमम् ।

शक्त्या परिच्छिद्येति शेष ॥ ५ ॥ भीमे भयकरे ॥ ९ ॥
 जातिगृह्या जन्मग्रहणाद्धेतो युधिष्ठिरादीना पितरो धर्मादयोपि

तेषा सहाया सन्ति ॥ १० ॥ षष्ठितमोऽध्यायः ॥ ६० ॥

वारुणौ चाक्षयौ दिव्यौ शरपूर्णौ महेषुधी ॥ १३
 वानरश्च ध्वजे दिव्यो निःसङ्गो धूमवद्गतिः ।
 रथश्च चतुरन्तायां यस्य नास्ति समः क्षितौ ॥ १४
 महामेघनिभश्चापि निर्घोषः श्रूयते जनैः ।
 महाशनिसमः शब्दः शात्रवाणां भयंकरः ॥ १५
 यं चातिमानुषं वीर्यं कृत्स्नो लोको व्यवस्यति ।
 देवानामपि जेतारं यं विदुः पार्थिवा रणे ॥ १६
 शतानि पञ्च चैवेषून्यो गृह्णन्वैव दृश्यते ।
 निमेषान्तरमात्रेण मुञ्चन्तूरं च पातयन् ॥ १७
 यमाह भीष्मो द्रोणश्च कृपो द्रौणिस्तथैव च ।
 मद्राजस्तथा शल्यो मध्यस्था ये च मानवाः ॥ १८

युद्धायावस्थितं पार्थ पार्थिवैरतिमानुषैः ।
 अशक्यं रथशार्दूलं पराजेतुमर्दिमम् ॥ १९
 क्षिपत्येकेन वेगेन पञ्चवाणशतानि यः ।
 सदृशं बाहुवीर्येण कार्तवीर्यस्य पाण्डवम् ॥ २०
 तमर्जुनं महेष्वासं महेन्द्रोपेन्द्रविक्रमम् ।
 निघ्नन्तमिव पश्यामि विमर्देऽस्मिन्महाहवे ॥ २१
 इत्येवं चिन्तयन्कृत्स्नमहोरात्राणि भारत ।
 अनिद्रो निःसुखश्चास्मि कुरूणां शमचिन्तया ॥ २२
 क्षयोदयोऽयं सुमहान्कुरूणां प्रत्युपस्थितः ।
 अस्य चेत्कलहस्यान्तः शमादन्यो न विद्यते ॥ २३
 शमो मे रोचते नित्यं पार्थैस्तात न विग्रहः ।
 कुरुभ्यो हि सदा मन्ये पाण्डवाञ्शक्तिमत्तरान् ॥ २४

॥ इति श्रीमन्महाभारते उद्योगपर्वणि यानसन्धिपर्वणि षष्ठितमोऽध्यायः ॥ ६० ॥

एकषष्टितमोऽध्यायः ॥ ६१ ॥

दुर्योधनेन सहेतुकं पाण्डवानां देवैः साहाय्यकरणपक्षप्रतिक्षेपः ॥ १ ॥ तथा जलस्तम्भनादिस्वसामर्थ्याभिधान-
 पूर्वकं स्वेन पाण्डवपराजयकरणाभिधानम् ॥ २ ॥

वैशंपायन उवाच ।
 पितुरेतद्वचः श्रुत्वा धार्तराष्ट्रोऽत्यमर्षणः ।
 आधाय विपुलं क्रोधं पुनरेवेदमब्रवीत् ॥ १
 अशक्या देवसचिवाः पार्थाः स्युरिति यद्भवान् ।
 मन्यते तद्भयं व्येतु भवतो राजसत्तम ॥ २
 अकामद्वेषसंयोगालोभद्रोहाच्च भारत ।
 उपेक्षया च भावानां देवा देवत्वमाप्नुवन् ॥ ३
 इति द्वैपायनो व्यासो नारदश्च महातपाः ।
 जामदग्न्यश्च रामो नः कथामकथयत्पुरा ॥ ४
 नैव मानुषवद्देवाः प्रवर्तन्ते कदाचन ।
 कामात्क्रोधात्तथा लोभाद्वेषाच्च भरतर्षभ ॥ ५
 यदा ह्यग्निश्च वायुश्च धर्म इन्द्रोऽश्विनावपि ।
 कामयोगात्प्रवर्तेरन्न प्रार्था दुःखमाप्नुयुः ॥ ६
 तस्मान्न भवता चिन्ता कार्यैषा स्यात्कथंचन ।
 दैवेष्वपेक्षका ह्येते शश्वद्भावेषु भारत ॥ ७

अथ चेत्कामसंयोगाद्वेषो लोभश्च लक्ष्यते ।
 देवेषु दैवप्रामाण्यान्नैषां तद्विक्रमिष्यति ॥ ८
 मयाऽभिमन्त्रतः शश्वज्जातवेदाः प्रशाम्यति ।
 दिग्भक्षुः सकलाल्लोकान्परिक्षिप्य समन्ततः ॥ ९
 यद्वा परमकं तेजो येन युक्ता दिवौकसः ।
 ममाप्यनुपमं भूयो देवेभ्यो विद्धि भारत ॥ १०
 विदीर्यमाणां वसुधां गिरीणां शिखराणि च ।
 लोकस्य पश्यतो राजन्स्थापयाम्यभिमन्त्रणात् ॥ ११
 चेतनाचेतनस्यास्य जङ्गमस्थावरस्य च ।
 विनाशाय समुत्पन्नमहं धोरं महास्वनम् ॥ १२
 अश्मवर्षं च वायुं च शमयामीह नित्यशः ।
 जगतः पश्यतोऽभीक्ष्णं भूतानामनुकम्पया ॥ १३
 स्तम्भितास्वप्सु गच्छन्ति मया रथपदातयः ।
 देवासुराणां भावानामहमेकः प्रवर्तिता ॥ १४
 अक्षौहिणीभिर्यान्देशान्यामि कार्येण केनचित् ।

अकामेति कामद्वेषयोरसंयोगात् । लोभद्रोहात् लोभे द्रोहकर-
 णात् लोभत्यागादित्यर्थः ॥ ३ ॥ एते देवा, दैवेषु भावेषु

शमदमादिषु शश्वदपेक्षका अपेक्षमाणा नत्वासुरेषु कामक्रोधा-
 दिषु ॥ ७ ॥ कामादिमता कृतमपि निष्फल भविष्यतीत्यर्थः ॥ ८ ॥

तत्रापो मे प्रवर्तन्ते यत्र यत्राभिकामये ॥ १५
 भयानकानि विषये व्यालादीनि न सन्ति मे ।
 मन्त्रगुप्तानि भूतानि न हिंसन्ति भयंकराः ॥ १६
 निक्रामवर्षी पर्जन्यो राजन्विषयवासिनाम् ।
 धर्मिष्ठाश्च प्रजाः सर्वा ईतयश्च न सन्ति मे ॥ १७
 अश्विनावथ वाय्वग्री मरुद्भिः सह वृत्रहा ।
 धर्मश्चैव मया द्विष्टान्नोत्सहन्तेऽभिरक्षितुम् ॥ १८
 यदि ह्येते समर्थाः स्युर्मद्विषस्त्रातुमञ्जसा ।
 न स त्रयोदश समाः पार्था दुःखमवाप्नुयुः ॥ १९
 नैव देवा न गन्धर्वा नासुरा न च राक्षसाः ।
 शक्तास्त्रातुं मया द्विष्टं सत्यमेतद्वीमि ते ॥ २०
 यदभिध्याम्यहं शश्वच्छुभं वा यदि वाऽशुभम् ।
 नैतद्विपन्नपूर्वं मे मित्रेष्वरिषु चोभयोः ॥ २१
 भविष्यतीदमिति वा यद्वीमि परन्तप ।

नान्यथा भूतपूर्वं च सत्यवागिति मां विदुः ॥ २२
 लोकसाक्षिकमेतन्मे माहात्म्यं दिक्षु विश्रुतम् ।
 आश्वासनार्थं भवतः श्रोतं न श्लाघया नृप ॥ २३
 न ह्यहं श्लाघनो राजन्भूतपूर्वः कदाचन ।
 असदाचरितं ह्येतद्यदात्मानं प्रशंसति ॥ २४
 पाण्डवांश्चैव मत्स्यांश्च पाञ्चालान्केकयैः सह ।
 सात्यकिं वासुदेवं च श्रोतासि विजितान्मया ॥ २५
 सरितः सागरं प्राप्य यथा नश्यन्ति सर्वशः ।
 तथैव ते विनश्यन्ति मामासाद्य सहान्वयाः ॥ २६
 परा बुद्धिः परं तेजो वीर्यं च परमं मम ।
 परा विद्या परो योगो मम तेभ्यो विशिष्यते ॥ २७
 पितामहश्च द्रोणश्च कृपः शल्यः शलस्तथा ।
 अस्त्रेषु यत्प्रजानन्ति सर्वं तन्मयि विद्यते ॥ २८
 इत्युक्ते सञ्जयं भूयः पर्यपृच्छत भारत ।
 ज्ञात्वा युयुत्सोः कार्याणि प्राप्तकालमरिन्दमः ॥ २९

॥ इति श्रीमन्महाभारते उद्योगपर्वणि यानसन्धिपर्वणि एकषष्टितमोऽध्यायः ॥ ६१ ॥

द्विषष्टितमोऽध्यायः ॥ ६२ ॥

कर्णेन धृतराष्ट्रमनादृत्य पाण्डवहननप्रतिज्ञानम् ॥ १ ॥ तथा भीष्माधिक्षिप्तेन तेन युद्धे भीष्मशमनावधि शस्त्रन्यासं प्रतिज्ञाय स्वभवनगमनम् ॥ २ ॥ भीष्मेण प्रत्यहं अयुतयोधवधप्रतिज्ञा ॥ ३ ॥

वैशंपायन उवाच ।

तथा तु पृच्छन्तमतीव पार्थ
 वैचित्रवीर्यं तमचिन्तयित्वा ।
 उवाच कर्णो धृतराष्ट्रपुत्रं
 प्रहर्षयन्संसदि कौरवाणाम् ॥ १
 मिथ्या प्रतिज्ञाय मया यदस्त्रं
 रामात्कृतं ब्रह्ममयं पुरस्तात् ।
 विज्ञाय तेनास्मि तदैवमुक्त-
 स्ते नान्तकाले प्रतिभास्यतीति ॥ २
 महापराधे ह्यपि यन्न तेन
 महर्षिणाऽहं गुरुणा च शप्तः ।

शक्तः प्रदग्धुं ह्यपि तिग्मतेजाः
 ससागरामप्यवनिं महर्षिः ॥ ३
 प्रसादितं ह्यस्य मया मनोऽभू-
 च्छुश्रूषया स्वेन च पौरुषेण ।
 तदस्ति चास्त्रं मम सावशेषं
 तस्मात्समर्थोऽस्मि ममैष भारः ॥ ४
 निमेषमात्रात्तमृषेः प्रसाद-
 मवाप्य पाञ्चालकरुशमत्स्यान् ।
 निहत्य पार्थान्सह पुत्रपौत्रै-
 र्लोकानहं शस्त्रजितान्प्रपत्स्ये ॥ ५
 पितामहस्तिष्ठतु ते समीपे
 द्रोणश्च सर्वे च नरेन्द्रमुखाः ।

अभिध्यामि चिन्तयामि ॥ २१ ॥ एकषष्टितमोऽध्यायः ॥ ६१ ॥
 तथेति पार्थ पृच्छन्तं वैचित्रवीर्यं अचिन्तयित्वेति संबन्धः
 ॥ १ ॥ सावशेषं मम आयुरस्ति । अतोऽन्तकालस्यानुपस्थितत्वा-

तदस्त्रं ममास्तीति अहं समर्थोऽस्मि अर्जुन जेतुमित्यर्थः ॥ ४ ॥
 प्रपत्स्ये प्रापयिष्ये ॥ ५ ॥

ऋषिप्रसादेन बलेन गत्वा
 पार्थान्हनिष्यामि ममैष भारः ॥ ६
 एवं ब्रुवन्तं तमुवाच भीष्मः
 किं कथसे कालपरीतबुद्धे ।
 न कर्ण जानासि यथा प्रधाने
 हते हताः स्युर्धृतराष्ट्रपुत्राः ॥ ७
 यत्खाण्डवं दाहयता कृतं हि
 कृष्णद्वितीयेन धनञ्जयेन ।
 श्रुत्वैव तत्कर्म नियन्तुमात्मा
 युक्तस्त्वया वै सहबान्धवेन ॥ ८
 यां चापि शक्तिं त्रिदशाधिपस्ते
 ददौ महात्मा भगवान्महेन्द्रः ।
 भस्मीकृतां तां समरे विशीर्णां
 चक्राहतां द्रक्ष्यसि केशवेन ॥ ९
 यस्ते शरः सर्पमुखो विभाति
 सदाऽऽयमाल्यैर्महितः प्रयत्नात् ।
 स पाण्डुपुत्राभिहतः शरौघैः
 सह त्वया यास्यति कर्ण नाशम् ॥ १०
 बाणस्य भौमस्य च कर्णं हन्ता
 किरीटिनं रक्षति वासुदेवः ।
 यस्त्वादृशानां च वरीयसां च
 हन्ता रिपूणां तुमुले प्रगाढे ॥ ११
 कर्ण उवाच ।
 असंशयं वृष्णिपतिर्यथोक्त-
 स्तथा च भूयांश्च ततो महात्मा ।
 अहं यदुक्तः परुषं तु किञ्चि-
 त्पितामहस्तस्य फलं शृणोतु ॥ १२

॥ इति श्रीमन्महाभारते उद्योगपर्वणि यानसन्धिपर्वणि द्विषष्टितमोऽध्यायः ॥ ६२ ॥

त्रिषष्टितमोऽध्यायः ॥ ६३ ॥

दुर्योधनेन भीष्माभिमतपाण्डवजयपक्षप्रतिक्षेपः ॥ १ ॥ तथा भीष्मादिनैरपेक्ष्येण कर्णदुःशासनसङ्गतेन आत्मनैव
 पाण्डवनिधनप्रतिज्ञा ॥ २ ॥ विदुरेण दमप्रशसनम् ॥ ३ ॥

दुर्योधन-उवाच ।
 सदृशानां मनुष्येषु सर्वेषां तुल्यजन्मनाम् ।

प्रधाने त्वयि हते सति सर्वे हताः स्युरत आत्मानं गोपायेत्यु-
 पहासः ॥ ७ ॥ ब्रह्मब्रुवाणः ब्राह्मणोऽहमिति वदन् ॥ १७ ॥

न्यस्यामि शस्त्राणि न जातु सङ्ग्रे
 पितामहो द्रक्ष्यति मां सभायाम् ।
 त्वयि प्रशान्ते तु मम प्रभावं
 द्रक्ष्यन्ति सर्वे भुवि भूमिपालाः ॥ १३
 वैशंपायन उवाच ।
 इत्येवमुक्त्वा स महाधनुष्मान्
 हित्वा सभां स्वं भवनं जगाम ।
 भीष्मस्तु दुर्योधनमेव राजन्
 मध्ये कुरूणां प्रहसन्नुवाच ॥ १४
 सत्यप्रतिज्ञः किल सूतपुत्र-
 स्तथा स भारं विषहेत कस्मात् ।
 व्यूहं प्रतिव्यूह्य शिरांसि भित्त्वा
 लोकक्षयं पश्यत भीमसेनात् ॥ १५
 आवन्त्यकालिङ्गजयद्रथेषु
 चेदिध्वजे तिष्ठति बाह्यिके च ।
 अहं हनिष्यामि सदा परेषां
 सहस्रशश्चायुतशश्च योधान् ॥ १६
 यदैव रामे भगवत्यनिन्द्ये
 ब्रह्मब्रुवाणः कृतवांस्तदस्त्रम् ।
 तदैव धर्मश्च तपश्च नष्टं
 वैकर्तनस्याधमपूरुषस्य ॥ १७
 वैशंपायन उवाच ।
 तथोक्तवाक्ये नृपतीन्द्र भीष्मे
 निक्षिप्य शस्त्राणि गते च कर्णे ।
 वैचित्रवीर्यस्य सुतोऽल्पबुद्धि-
 दुर्योधनः शान्तनवं बभाषे ॥ १८

॥ इति श्रीमन्महाभारते उद्योगपर्वणि यानसन्धिपर्वणि द्विषष्टितमोऽध्यायः ॥ ६२ ॥

कथमेकान्ततस्तेषां पार्थानां मन्यसे जयम् ॥ १
 वयं च तेऽपि तुल्या वै वीर्येण च पराक्रमैः ।

द्विषष्टितमोऽध्यायः ॥ ६२ ॥

समेन वयसा चैव प्रातिभेन श्रुतेन च ॥ २
 अस्त्रेण योधयुग्या च शीघ्रत्वे कौशले तथा ।
 सर्वे सप्त समजातीयाः सर्वे मानुषयोनयः ॥ ३
 पितामह विजानीषे पार्थेषु विजयं कथम् ।
 नाहं भवति न द्रोणे न कृपे न च बाह्निके ॥ ४
 अन्येषु च नरेन्द्रेषु पराक्रम्य समारभे ।
 अहं वैकर्तनः कर्णो भ्राता दुःशासनश्च मे ॥ ५
 पाण्डवान्समरे पञ्च हनिष्यामः शितैः शरैः ।
 ततो राजन्महायज्ञैर्विविधैर्भूरिदक्षिणैः ॥ ६
 ब्राह्मणांस्तरपिष्यामि गोभिरश्वैर्धनेन च ।
 यदा परिकरिष्यन्ति ऐणेयानिव तन्तुना ।
 अतरित्रानिव जले बाहुभिर्मामका रणे ॥ ७
 पश्यन्तस्ते परांस्तत्र रथनागसमाकुलान् ।
 तदा दर्पविमोक्षयन्ति पाण्डवाः स च केशवः ॥ ८
 'सुखान्यवाप्य सहिताः कृत्वा कर्म सुदुस्तरम् ।
 विस्रब्धास्तु भविष्यामः प्राप्ते काले गतज्वराः ९
 वैशंपायन उवाच ।
 अथाब्रवीन्महाराजो धृतराष्ट्रः सुदुर्मनाः ।
 विदुरं विदुषां श्रेष्ठं सर्वपार्थिवसंनिधौ ॥ १०
 धृतराष्ट्र उवाच ।
 मोहितो मृत्युपाशेन कालस्य वशमागतः ।
 तात कर्णेन सहितः पुत्रो दुर्योधनो मम ॥ ११
 विदुर उवाच ।
 इह निःश्रेयसं प्राहुर्वृद्धा निश्चितदर्शिनः ।
 ब्राह्मणस्य विशेषेण दमो धर्मः सनातनः ॥ १२
 तस्य दानं क्षमा सिद्धिर्यथावदुपपद्यते ।
 दमो दानं तपो ज्ञानमधीतं चानुवर्तते ॥ १३
 दमस्तेजो वर्धयति पवित्रं दम उत्तमम् ।

विषाम्पा वृद्धतेजास्तु पुरुषो विन्दते महत् ॥ १४
 क्रव्याद्व्य इव भूतानामदान्तेभ्यः सदा भयम् ।
 येषां च प्रतिषेधार्थं क्षत्रं सृष्टं स्वयंभुवा ॥ १५
 आश्रमेषु चतुर्ष्वर्हदममेवोत्तमं व्रतम् ।
 तस्य लिङ्गं प्रवक्ष्यामि येषां समुदयो दमः ॥ १६
 क्षमा धृतिरहिंसा च समता सत्यमार्जवम् ।
 इन्द्रियाभिजयो धैर्यं मार्दवं ह्रीरचापलम् ॥ १७
 अकार्पण्यमसंरम्भः सन्तोषः श्रद्धादानता ।
 एतानि यस्य राजेन्द्र स दान्तः पुरुषः स्मृतः ॥ १८
 कामो लोभश्च दर्पश्च मन्युर्निद्रा विकत्थनम् ।
 मान ईर्ष्या च शोकश्च नैतद्दान्तो निषेवते ।
 अजिह्वमशठं शुद्धमेतद्दान्तस्य लक्षणम् ॥ १९
 अलोलुपस्तथाऽलपेप्सुः कामानामविचिन्तिता ।
 समुद्रकल्पः पुरुषः स दान्तः परिकीर्तितः ॥ २०
 सुवृत्तः शीलसंपन्नः प्रसन्नात्माऽत्मविद्वुधः ।
 प्राप्येह लोके संमानं सुगतिं प्रेत्य गच्छति ॥ २१
 अभयं यस्य भूतेभ्यः सर्वेषामभयं यतः ।
 स वै परिणतप्रज्ञः प्रख्यातो मनुजोत्तमः ॥ २२
 सर्वभूतहितो मैत्रस्तस्मान्नोद्विजते जनः ।
 समुद्र इव गम्भीरः प्रज्ञातृप्तः प्रशाम्यति ॥ २३
 कर्मणाऽऽचरितं पूर्वं सद्भिराचरितं च यत् ।
 तदेवास्थाय मोदन्ते दान्ताः शमपरायणाः ॥ २४
 नैष्कर्म्यं वा समास्थाय ज्ञानतृप्तो जितेन्द्रियः ।
 कालाकाङ्क्षी चरँलोके ब्रह्मभूयाय कल्पते ॥ २५
 शकुनीनामिवाकाशे पदं नैवोपलभ्यते ।
 एवं प्रज्ञानतृप्तस्य मुनेर्वर्त्म न दृश्यते ॥ २६
 उत्सृज्यैव गृहान्यस्तु मोक्षमेवाभिमन्यते ।
 लोकास्तेजोमयास्तस्य कल्पन्ते शाश्वता दिवि ॥ २७

॥ इति श्रीमन्महाभारते उद्योगपर्वणि यानसन्धिपर्वणि त्रिषष्टितमोऽध्यायः ॥ ६३ ॥

चतुःषष्टितमोऽध्यायः ॥ ६४ ॥

विदुरेण शकुनिदृष्टान्तेन ज्ञातिभिर्विरोधस्यानर्थहेतुत्वकथनम् ॥ १ ॥ तथा किरातदृष्टान्तप्रदर्शनेन अत्याशाया अनर्थहेतुताकथनम् ॥ २ ॥ तथा युद्धे जयपराजययोरव्यवस्थितत्वाभिधानम् ॥ ३ ॥

विदुर उवाच ।

शकुनीनामिहार्थाय पाशं भूमावयोजयत् ।
कश्चिच्छाकुनिकस्तात पूर्वेषामिति शुश्रुम् ॥ १
तस्मिस्तौ शकुनौ बद्धौ युगपत्सहचारिणौ ।
तावुपादाय तं पाशं जग्मतुः खचरावुभौ ॥ २
तौ विहायसमाक्रान्तौ दृष्ट्वा शाकुनिकस्तदा ।
अन्वधावदनिर्विण्णो येन येन स्म गच्छतः ॥ ३
तथा तमनुधावन्तमृगयुं शकुनार्थिनम् ।
आश्रमस्थौ मुनिः कश्चिद्दर्शय कृताह्निकः ॥ ४
तावन्तरिक्षगौ शीघ्रमनुयान्तं महीचरम् ।
श्लोकेनानेन कौरव्य पप्रच्छ स मुनिस्तदा ॥ ५
विचित्रमिदमाश्चर्यं मृगहन्प्रतिभाति मे ।
प्लवमानौ हि खचरौ पदातिरनुधावसि ॥ ६
शाकुनिक उवाच ।

पाशमेकमुभावेतौ सहितौ हरतो मम ।
यत्र वै विवदिष्येते तत्र मे वशमेष्यतः ॥ ७
विदुर उवाच ।

तौ विवादमनुप्राप्तौ शकुनौ मृत्युसन्धितौ ।
विगृह्य च सुदुर्बुद्धी पृथिव्यां संनिपेततुः ॥ ८
तौ युध्यमानौ संरब्धौ मृत्युपाशवशानुगौ ।
उपसृत्य प्रमत्तौ तौ जग्राह मृगहा तदा ॥ ९
एवं ये ज्ञातयोऽर्थेषु मिथो गच्छन्ति विग्रहम् ।
ते मृत्युवशमायान्ति शकुनाविव विग्रहात् ॥ १०
संभोजनं संकथनं संप्रश्नोऽथ समागमः ।
एतानि ज्ञातिकार्याणि न विरोधः कदाचन ॥ ११
ये स्म काले सुमनसः सर्वे बृद्धानुपासते ।
सिंहगुप्तमिवारण्यमप्रधृष्या भवन्ति ते ॥ १२

येऽर्थं सन्ततमासाद्य दीना इव समासते ।
श्रियं ते संप्रयच्छन्ति द्विपद्भ्यो भरतर्षभ ॥ १३
धूमायन्ते व्यपेतानि ज्वलन्ति सहितानि च ।
धृतराष्ट्रोल्मुकानीव ज्ञातयो भरतर्षभ ॥ १४
इदमन्यत्प्रवक्ष्यामि यथा दृष्टं गिरौ मया ।
श्रुत्वा तदपि कौरव्य यथा श्रेयस्तथा कुरु ॥ १५
वयं किरातैः सहिता गच्छामो गिरिमुत्तरम् ।
ब्राह्मणैर्देवकल्पैश्च विद्याजम्भकवार्तिकैः ॥ १६
कुञ्जभूतं गिरिं सर्वमभितो गन्धमादनम् ।
दीप्यमानौषधिगणं सिद्धगन्धर्वसेवितम् ॥ १७
तत्रापश्याम वै सर्वे मधु पीतकमाक्षिकम् ।
मरुप्रपाते विषमे निविष्टं कुम्भसंमितम् ॥ १८
आशीविषै रक्ष्यमाणं कुबेरदयितं भृशम् ।
यत्प्राप्य पुरुषो मर्त्योऽप्यमरत्वं नियच्छति ॥ १९
अचक्षुर्लभते चक्षुर्वृद्धो भवति वै युवा ।
इति ते कथयन्तिस्म ब्राह्मणा जम्भसाधकाः ॥ २०
ततः किरातास्तदृष्ट्वा प्रार्थयन्तो महीपते ।
विनेशुर्विषमे तस्मिन्ससर्पे गिरिगह्वरे ॥ २१
तथैव तव पुत्रोऽयं पृथिवीमेक इच्छति ।
मधु पश्यति संमोहात्प्रपातं नानुपश्यति ॥ २२
दुर्योधनो योद्धुमनाः समरे सव्यसाचिना ।
न च पश्यामि तेजोस्य विक्रमं वा तथाविधम् ॥ २३
एकेन रथमास्थाय पृथिवी येन निर्जिता ।
भीष्मद्रोणप्रभृतयः सन्नस्ताः साधुयायिनः ॥ २४
विराटनगरे भग्नाः किं तत्र तव दृश्यताम् ।
प्रतीक्षमाणो यो वीरः क्षमते वीक्षितं तव ॥ २५
द्रुपदो मत्स्यराजश्च सङ्कुदश्च धनञ्जयः ।
न शेषयेयुः समरे वायुयुक्ता इवाग्रयः ॥ २६

विद्याजम्भकवार्तिका । विद्या मन्त्रयन्त्रादिरूपा । जम्भक औषधसाधनानि तद्वार्ताप्रिया ॥ १६ ॥ कुञ्जभूत सर्वतो लताभिः

परिवृतम् ॥ १७ ॥ चतु षष्टितमोऽध्यायः ॥ ६४ ॥

अङ्गे कुरुष्व राजानं धृतराष्ट्र युधिष्ठिरम् ।

युध्यतोहि द्वयोर्युद्धे नैकान्तेन भवेज्जयः ॥ २७

॥ इति श्रीमन्महाभारते उद्योगपर्वणि यानसन्धिपर्वणि चतुःषष्टितमोऽध्यायः ॥ ६४ ॥

पञ्चषष्टितमोऽध्यायः ॥ ६५ ॥

धृतराष्ट्रेण दुर्योधनं प्रति अर्जुनस्य श्रीकृष्णपरमप्रेमास्पदतया दुर्जयत्वाभिधानपूर्वकं पाण्डवै सह सन्धिविधानम् ॥ १ ॥

धृतराष्ट्र उवाच ।

दुर्योधन विजानीहि यत्त्वां वक्ष्यामि पुत्रक ।

उत्पथं मन्यसे मार्गमनभिज्ञ इवाध्वगः ॥ १

पञ्चानां पाण्डुपुत्राणां यत्तेजः प्रजिहीर्षसि ।

पञ्चानामिव भूतानां महतां लोकधारिणाम् ॥ २

युधिष्ठिरं हि कौन्तेयं परं धर्ममिहास्थितम् ।

परां गतिमसंप्रेत्य न त्वं जेतुमिहार्हसि ॥ ३

भीमसेनं च कौन्तेयं यस्य नास्ति समो बले ।

रणान्तकं तर्जयसे महाबातमिव द्रुमः ॥ ४

सर्वशस्त्रभृतां श्रेष्ठं मेरुं शिखरिणामिव ।

युधि गाण्डीवधन्वानं को नु युध्येत बुद्धिमान् ५

धृष्टद्युम्नश्च पाञ्चाल्यः कमिवाद्य न शातयेत् ।

शत्रुमध्ये शरान्मुञ्चन्देवराडशनीमिव ॥ ६

सात्यकिश्चापि दुर्धर्षः संमतोऽन्धकवृष्णिषु ।

ध्वंसयिष्यति ते सेनां पाण्डवेयहिते रतः ॥ ७

यः पुनः प्रतिमानेन त्रीलोकानतिरिच्यते ।

तं कृष्णं पुण्डरीकाक्षं को नु युध्येत बुद्धिमान् ८

एकतो ह्यस्य दाराश्च ज्ञातयश्च सवान्धवाः ।

आत्मा च पृथिवी चैयमेकतश्च धनञ्जयः ॥ ९

वासुदेवोऽपि दुर्धर्षो यतात्मा यत्र पाण्डवः ।

अविषह्यं पृथिव्यापि तद्वलं यत्र केशवः ॥ १०

तिष्ठ तात सतां वाक्ये सुहृदामर्थवादिनाम् ।

वृद्धं शान्तनवं भीष्मं तितिक्षस्व पितामहम् ॥ ११

मां च ब्रुवाणं शुश्रूष कुरूणामर्थदर्शिनम् ।

द्रोणं कृपं विकर्णं च महाराजं च बाह्लिकम् ॥ १२

एते ह्यपि यथैवाहं मन्तुमर्हसि तांस्तथा ।

सर्वे धर्मविदो ह्येते तुल्यस्नेहाश्च भारत ॥ १३

यत्तद्विराटनगरे सह भ्रातृभिरग्रतः ।

उत्सृज्य गाः सुसन्नस्तं बलं ते समशीर्यत ॥ १४

यच्चैव नगरे तस्मिञ्श्रूयते महदद्भुतम् ।

एकस्य च बहूनां च पर्याप्तं तन्निर्दर्शनम् ॥ १५

अर्जुनस्तत्तथाकार्षीत्किं पुनः सर्व एव ते ।

स भ्रातृनभिजानीहि वृत्त्या तं प्रतिपादय ॥ १६

॥ इति श्रीमन्महाभारते उद्योगपर्वणि यानसन्धिपर्वणि पञ्चषष्टितमोऽध्यायः ॥ ६५ ॥

षट्षष्टितमोऽध्यायः ॥ ६६ ॥

दुर्योधनेन धृतराष्ट्रवचनानभिन्दने राज्ञां निर्गमनम् ॥ १ ॥ धृतराष्ट्रेण स्वपरसेनयोः सारासारकथनचोदितेन सञ्जयेन व्यासगान्धारीसन्निधौ कथनकथनम् ॥ २ ॥ श्रीव्यासेन सञ्जयप्रति धृतराष्ट्रप्रश्नस्योत्तरदानाभ्यनुज्ञानम् ॥ ३ ॥

वैशंपायन उवाच ।

दुर्योधने धार्तराष्ट्रे तद्वचौ नाभिनन्दति ।

तूष्णींभूतेषु सर्वेषु समुत्तस्थुर्नरर्षभाः ॥ १

उत्थितेषु महाराज पृथिव्यां सर्वराजसु ।

रहिते सञ्जयं राजा परिग्रहं प्रचक्रमे ॥ २

आशंसमानो विजयं तेषां पुत्रवशानुगः ।

उत्पथ अमार्गमेव मार्गं मन्यसे ॥ १ ॥ न शातयेत् न छिन्द्यात् ॥ ६ ॥ प्रतिमानेन तुल्यत्वेन ॥ ८ ॥ भीष्म तिति-

उद्यो० १६

धस्व तद्वाक्य गृहाणेत्यर्थ ॥ ११ ॥ वृत्त्या राज्यार्थदानेन । प्रतिपादय सभावय ॥ १६ ॥ पञ्चषष्टितमोऽध्यायः ॥ ६५ ॥

आत्मनश्च परेषां च पाण्डवानां च निश्चयम् ॥३॥
धृतराष्ट्र उवाच ।

गावल्गणे ब्रूहि नः सारफल्गु

स्वसेनायां यावदिहास्ति किञ्चित् ।

त्वं पाण्डवानां निपुणं वेत्थ सर्वं

किमेषां ज्यायः किमु तेषां कनीयः ॥ ४

त्वमेतयोः सारवित्सर्वदर्शी

धर्मार्थयोर्निपुणो निश्चयज्ञः ।

स मे पृष्टः सञ्जय ब्रूहि सर्वं

युध्यमानाः कतरेऽस्मिन्न सन्ति ॥ ५

सञ्जय उवाच ।

न त्वां ब्रूयां रहिते जातु किञ्चि-

दस्मया हि त्वां प्रविशेत् राजन् ।

आनयस्व पितरं महाव्रतं

गान्धारीं च महिषीमाजमीढ ॥ ६

तौ तेऽसूयां विनयेतां नरेन्द्र
धर्मज्ञौ तौ निपुणौ निश्चयज्ञौ ।

तयोस्तु त्वां सन्निधौ तद्वदेयं

कृत्स्नं मतं केशवपार्थयोर्यत् ॥ ७

वैशंपायन उवाच ।

इत्युक्तेन च गान्धारी व्यासश्चात्राजगामह ।

आनीतौ विदुरेणेह सभां शीघ्रं प्रवेशितौ ॥ ८

ततस्तन्मतमाज्ञाय सञ्जयस्यात्मजस्य च ।

अभ्युपेत्य महाप्राज्ञः कृष्णद्वैपायनोऽब्रवीत् ॥ ९

व्यास उवाच ।

संपृच्छते धृतराष्ट्राय सञ्जय

आचक्ष्व सर्वं यावदेषोऽनुयुक्ते ।

सर्वं यावद्वेत्थ तस्मिन्यथाव-

द्याथातथ्यं वासुदेवेऽर्जुने च ॥ १०

॥ इति श्रीमन्महाभारते उद्योगपर्वणि यानसन्धिपर्वणि षट्षष्टितमोऽध्यायः ॥ ६६ ॥

सप्तषष्टितमोऽध्यायः ॥ ६७ ॥

सञ्जयेन धृतराष्ट्रं प्रति सारभूतात्सर्वस्मादपि श्रीकृष्णस्य सारतरत्वकथनम् ॥ १ ॥

सञ्जय उवाच ।

अर्जुनो वासुदेवश्च धन्विनौ परमार्थितौ ।

कामादन्यत्र संभूतौ सर्वभावाय संमितौ ॥ १

व्यामान्तरं समास्थाय यथामुक्तं मनस्विनः ।

चक्रं तद्वासुदेवस्य मायया वर्तते विभो ॥ २

सापह्वं कौरवेषु पाण्डवानां सुसंमतम् ।

सारासारबलं ज्ञातुं तेजःपुञ्जावभासितम् ॥ ३

नरकं शम्बरं चैव कंसं चैद्यं च माधवः ।

जितवान्वोरसङ्काशान्क्रीडन्निव महाबलः ॥ ४

पृथिवीं चान्तरिक्षं च द्यां चैव पुरुषोत्तमः ।

मनसैव विशिष्टात्मा नयत्यात्मवशं वशी ॥ ५

भूयो भूयो हि यद्राजन्पृच्छसे पाण्डवान्प्रति ।

सारासारबलं ज्ञातुं तत्समासेन मे शृणु ॥ ६

एकतो वा जगत्कृत्स्नमेकतो वा जनार्दनः ।

सारतो जगतः कृत्स्नादतिरिक्तो जनार्दनः ॥ ७

भस्म कुर्याज्जगदिदं मनसैव जनार्दनः ।

न तु कृत्स्नं जगच्छक्तं किञ्चित्कर्तुं जनार्दने ॥ ८

यतः सत्यं यतो धर्मो यतो हीरार्जवं यतः ।

ततो भवति गोविन्दो यतः कृष्णस्ततो जयः ॥ ९

पृथिवीं चान्तरिक्षं च दिवं च पुरुषोत्तमः ।

विचेष्टयति भूतात्मा क्रीडन्निव जनार्दनः ॥ १०

स कृत्वा पाण्डवान्सत्रं लोकं संमोहयन्निव ।

परेषा तदस्थानाम् ॥ ३ ॥ युज्यमाना न सन्ति उदामीना
इत्यर्थः ॥ ५ ॥ पितरं व्यासम् ॥ ६ ॥ षट्षष्टितमोऽध्यायः ॥ ६६ ॥

व्यामान्तरं प्रसारितयोर्हस्तयोर्वावान्विस्तारं पञ्चहस्तमितं
तावत् अन्तरं मध्यप्रमाणं यस्य तद्व्यामान्तरम् । यथामुक्तं यथा

यथारूपं यावत्प्रमाणं चिन्तितं तावत्प्रमाणं भूत्वा यत् मुक्तं भवति । मायया दुर्लक्ष्यरूपेणेत्यर्थः ॥ २ ॥ सापह्वं ससहारम् । अत एव पाण्डवानां सुसंमतम् ॥ ३ ॥ सत्रं व्याजम् । सत्रमाच्छादने यज्ञे सदादाने च कैतवे इति विश्वः ॥ ११ ॥ ईशानपि ईशानोपि । कीनाशः

अधर्मनिरतान्मूढान्दग्धुमिच्छति ते सुतान् ॥ ११
 कालचक्रं जगच्चक्रं युगचक्रं च केशवः ।
 आत्मयोगेन भगवान्परिवर्तयतेऽनिशम् ॥ १२
 कालस्य च हि मृत्योश्च जङ्गमस्थावरस्य च ।
 ईष्टे हि भगवानेकः सत्यमेतद्वीमि ते ॥ १३

ईशन्नपि महायोगी सर्वस्य जगतो हरिः ।
 कर्मण्यारभते कर्तुं कीनाश इव दुर्बलः ॥ १४
 तेन वञ्चयते लोकान्मायायोगेन केशवः ।
 ये तमेव प्रपद्यन्ते न ते मुह्यन्ति मानवाः ॥ १५

॥ इति श्रीमन्महाभारते उद्योगपर्वणि यानसन्धिपर्वणि सप्तषष्ठितमोऽध्यायः ॥ ६७ ॥

अष्टषष्ठितमोऽध्यायः ॥ ६८ ॥

भगवद्वेदनसाधनं पृष्ठेन सञ्जयेन धृतराष्ट्रं प्रति तत्कथनम् ॥ १ ॥ श्रीव्यासेन धृतराष्ट्रं प्रति सञ्जयाङ्गवद्वेद-
 नाभ्यनुज्ञा ॥ २ ॥

धृतराष्ट्र उवाच ।
 कथं त्वं माधवं वेत्थ सर्वलोकमहेश्वरम् ।
 कथमेनं न वेदाहं तन्ममाचक्ष्व सञ्जय ॥ १
 सञ्जय उवाच ।
 शृणु राजन्न ते विद्या मम विद्या न हीयते ।
 विद्याहीनस्तमोर्ध्वस्तो नाभिजानाति केशवम् २
 विद्यया तात जानामि त्रियुगं मधुसूदनम् ।
 कर्तारमकृतं देवं भूतानां प्रभवाप्ययम् ॥ ३
 धृतराष्ट्र उवाच ।
 गावल्गणेऽत्र का भक्तिर्या ते नित्या जनार्दने ।
 यया त्वमभिजानासि त्रियुगं मधुसूदनम् ॥ ४
 सञ्जय उवाच ।
 मायां न सेवे भद्रं ते न वृथाधर्ममाचरे ।
 शुद्धभावं गतो भक्त्या शास्त्राद्वेत्ति जनार्दनम् ॥ ५
 धृतराष्ट्र उवाच ।
 दुर्योधन हृषीकेशं प्रपद्यस्व जनार्दनम् ।
 आप्तो नः सञ्जयस्तात शरणं गच्छ केशवम् ॥ ६
 दुर्योधन उवाच ।
 भगवान्देवकीपुत्रो लोकांश्चेन्निहनिष्यति ।
 प्रवदन्नर्जुने सख्यं नाहं गच्छेऽद्य केशवम् ॥ ७
 धृतराष्ट्र उवाच ।

अवागगान्धारि पुत्रस्ते गच्छत्येष सुदुर्मतिः ।
 ईर्षुर्दुरात्मा मानी च श्रेयसां वचनातिगः ॥ ८
 गान्धार्युवाच ।
 ऐश्वर्यकाम दुष्टात्मन्वृद्धानां शासनातिगः ।
 ऐश्वर्यजीविते हित्वा पितरं मां च बालिशः ॥ ९
 वर्धयन्दुर्हृदां प्रीतिं मां च शोकेन वर्धयन् ।
 निहतो भीमसेनेन सतीति वचनं पितुः ॥ १०
 व्यास उवाच ।
 प्रियोऽसि राजनकृष्णस्य धृतराष्ट्र निबोध मे ।
 यस्य ते सञ्जयो दूतो यस्त्वां श्रेयसि योक्ष्यते ॥ ११
 जानात्येष हृषीकेशं पुराणं यच्च वै परम् ।
 शुश्रूषमाणमैकाग्र्यं मोक्ष्यते महतो भयात् ॥ १२
 वैचित्रवीर्यं पुरुषाः क्रोधहर्षसमावृताः ।
 सिता बहुविधैः पाशैर्ये न तुष्टाः स्वकैर्धनैः ॥ १३
 यमस्य वशमायान्ति काममूढाः पुनःपुनः ।
 अन्धनेत्रा यथैवान्धा नीयमानाः स्वकर्मभिः ॥ १४
 एष एकाग्रः पन्था येन यान्ति मनीषिणः ।
 तं दृष्ट्वा मृत्युमत्येति महांस्तत्र न सञ्जति ॥ १५
 धृतराष्ट्र उवाच ।
 अङ्ग सञ्जय मे शंस पन्थानमकुतोभयम् ।
 येन गत्वा हृषीकेशं प्राप्नुयां सिद्धिमुत्तमाम् ॥ १६

कर्षकः ॥ १४ ॥ सप्तषष्ठितमोऽध्यायः ॥ ६७ ॥

भक्ति आराध्यत्वेन ज्ञान तच्च कीदृशम् ॥ ४ ॥ वृथाधर्म भगव-
 दर्पण विना न चरामि । शुद्धभाव मनसः कामक्रोधादिरहित्येन

नैर्मल्यम् ॥ ५ ॥ ऐकाग्र्यं शुश्रूषमाणं सेवमानं त्वा मोक्ष्यते मोच-
 यिष्यति ॥ १२ ॥ सिता बद्धा । पाशैः कामादिभिः ॥ १३ ॥
 अन्धनेत्रा अन्धश्चासौ नेता च तेन ॥ १४ ॥

सञ्जय उवाच ।

नाकृतात्मा कृतात्मानं जातु विद्याञ्जनार्दनम् ।
आत्मनस्तु क्रियोपायो नान्यत्रेन्द्रियनिग्रहात् १७
इन्द्रियाणामुदीर्णानां कामत्यागोऽप्रमादतः ।
अप्रमादोऽविहिंसा च ज्ञानयोनिरसंशयम् ॥ १८
इन्द्रियाणां यमे यत्तो भव राजन्नतन्द्रितः ।

॥ इति श्रीमन्महाभारते उद्योगपर्वणि यानसन्धिपर्वणि अष्टषष्ठितमोऽध्यायः ॥ ६८ ॥

एकोनसप्ततितमोऽध्यायः ॥ ६९ ॥

सञ्जयेन धृतराष्ट्रं प्रति वासुदेवादिभगवन्नामनिर्वचनम् ॥ १ ॥ तथा सन्ध्यर्थे श्रीकृष्णागमनकथनम् ॥ २ ॥

धृतराष्ट्र उवाच ।

भूयो मे पुण्डरीकाक्षं सञ्जयाचक्ष्व पृच्छतः ।
नामकर्माथविज्ञातं प्राप्नुयां पुरुषोत्तमम् ॥ १
सञ्जय उवाच ।
श्रुतं मे वासुदेवस्य नामनिर्वचनं शुभम् ।
यावत्तत्राभिजानेऽहमप्रमेयो हि केशवः ॥ २
वसनात्सर्वभूतानां वसुत्वाद्देवयोनितः ।
वासुदेवस्ततो वेद्यो बृहत्त्वाद्विष्णुरुच्यते ॥ ३
मौनाद्भ्यानाच्च योगाच्च विद्धि भारत माधवम् ।
सर्वतत्त्वलयाच्चैव मधुहा मधुसूदनः ॥ ४
कृषिर्भूवाचकः शब्दो णश्च निर्घृतिवाचकः ।
विष्णुस्तद्भावयोगाच्च कृष्णो भवति सात्वतः ॥ ५

आत्मन स्वस्य इन्द्रियनिग्रहादन्यत्र इन्द्रियनिग्रहविना क्रिया
यागादिरूपा उपाय प्राप्नुयायो नास्ति ॥ १७ ॥ योगात् चि-
त्तवृत्तिनिरोधात् । वशी ईश्वर । तत्त्वे स्वयाथात्म्ये विषये । प्रसीदति
ज्ञानदानेन अनुगृह्णाति ॥ २१ ॥ अष्टषष्ठितमोऽध्यायः ॥ ६८ ॥

यावदभिजाने तावत् । वदामीति शेषः । वस्तुतस्तु स अप्र-
मेयः ॥ २ ॥ वसत्यस्मिन् भुवनमिति वासु दीर्घद्वन्द्वसः । स
चासौ देवश्च वासुदेवः । बृहत्त्वाद्वापकत्वात् वेवेष्टि व्याप्नोति सर्व-
मिति विष्णुः । वृषत्वाद्विष्णुरुच्यते इति ख. पाठः । वृषत्वात् अभी-
ष्टसेचकत्वात् इति रत्नगर्भः ॥ ३ ॥ मौनं मुने कर्म मननं । मौनं
च ध्यानं च ताभ्यां विषयतया युक्तो माधवः । सर्वतत्त्वानि
पृथिव्यादयो विषयाः । ते च मुखसाधनतया मधुशब्देनोक्ताः ।
तेषां लयात् सहर्तृत्वात् मधुहा मधुसूदनश्चेति नामद्वयम्
॥ ४ ॥ कृषिरिति शब्दो भूवाचकः कृष्यते सस्यार्थमिति व्युत्प-
त्त्या । भूमिलोकस्थप्राणिमुखस्य यो भाव उत्पादनं तत्कर्तृत्वा-
त्कृष्णो भवति ॥ ५ ॥ पुण्डरीकं हृदयकमलं धाम वासस्थानं तत्र

बुद्धिश्च ते मा च्यवतु नियच्चैनां यतस्ततः ॥ १९
एतज्ज्ञानं विदुर्विप्रा ध्रुवमिन्द्रियधारणम् ।
एतज्ज्ञानं च पन्थाश्च येन यान्ति मनीषिणः २०
अप्राप्यः केशवो राजन्निन्द्रियैरजितैर्नृभिः ।
आगमाधिगमाद्योगाद्वशी तत्त्वे प्रसीदति ॥ २१

पुण्डरीकं परं धाम नित्यमक्षयमव्ययम् ।
तद्भावात्पुण्डरीकाक्षो दस्युत्रासाञ्जनार्दनः ॥ ६
यतः सत्त्वं न च्यवते यच्च सत्त्वान्न हीयते ।
सात्वतः सात्वतस्तस्मादार्षभाट्टृषभेक्षणः ॥ ७
न जायते जनित्राऽयमजस्तस्मादनीकजित् ।
देवानां स्वप्रकाशत्वाद्दामाद्दामोदरो विशुः ॥ ८
हर्षात्सुखात्सुखैश्वर्याद्धृषीकेशत्वमश्नुते ।
बाहुभ्यां रोदसी बिभ्रन्महाबाहुरिति स्मृतः ॥ ९
अथो न क्षीयते जातु यस्मात्तस्मादधोक्षजः ।
नराणामयनाच्चापि ततो नारायणः स्मृतः ॥ १०
पूरणात्सदनाच्चापि ततोऽसौ पुरुषोत्तमः ।
असतश्च सतश्चैव सर्वस्य प्रभवाप्ययात् ।

सत्रपि अक्षो न क्षीयते हन्यते वेति पुण्डरीकाक्षः । तथाच
श्रुतिर्नास्य जरयैतज्जीर्यति न वधेनास्य हन्यते इति हृत्पद्मः । दो-
र्षैर्जरानाशादिभिः परमात्मनोऽस्पृष्टत्वमाह । दस्युत्रासात् जन
दस्युजन अर्दयति पीडयतीति जनार्दन इत्यर्थः ॥ ६ ॥
सत्त्वं बलं । आर्षं वेदस्तेन भातीत्यर्षम औपनिषद पुरुषः ।
उपनिषद्वेद्यत्वाद्योगात् वृषभेक्षणः । तथाचायं योगः वृषधर्मं भास-
यतीति वृषभो वेदस्तदेव ईक्षणं चक्षुरिव ज्ञापकः यस्य सः वृषभे-
क्षण इति ॥ ७ ॥ जनित्रा पित्रा न जायत इत्यजः । अनीक-
जित्सेनाजित् कृष्णः । देवानां स्वप्रकाशत्वात् । ऋगतावित्यस्मादु-
त्पत्तीत् अप् । उत्तुत्कर्षेण ऋच्छति प्रकाशत इति उदरः । दमो-
स्यास्तीति दामं दामश्चासावुदरश्चेति दामोदरः ॥ ८ ॥ हर्षात्
हृषि सुखात् सुखैश्वर्यादीशः । महीति च्छान्दसं रोदस्योर्नाम ।
मह्यौ बाह्वोरस्य स तथा । ईकाराकारद्वन्द्वसः ॥ ९ ॥ जातु-
शब्दार्थे जकारः ॥ १० ॥ पुरयतीति पुरुः । सीदन्त्यस्मिन्निति सः ।
तस्मात्पुरुषः स चासावुत्तमश्च पुरुषोत्तमः । असतः कारणस्य

सर्वस्य च सदा ज्ञानात्सर्वमेतं प्रचक्षते ॥ ११
 सत्ये प्रतिष्ठितः कृष्णः सत्यमत्र प्रतिष्ठितम् ।
 सत्यात्सत्यं तु गोविन्दस्तस्मात्सत्योपि नामतः १२
 विष्णुर्विक्रमणाद्देवो जयनाजिष्णुरुच्यते ।

शाश्वतत्वादनन्तश्च गोविन्दो वेदनाद्भवाम् ॥ १३
 अतत्त्वं कुरुते तत्त्वं तेन मोहयते प्रजाः ॥ १४
 एवंविधो धर्मनित्यो भगवान्मधुसूदनः ।
 आगन्ता हि महाबाहुरानृशंस्यार्थमच्युतः ॥ १५

॥ इति श्रीमन्महाभारते उद्योगपर्वणि यानसन्धिपर्वणि ऊनसप्ततितमोऽध्यायः ॥ ६९ ॥

सप्ततितमोऽध्यायः ॥ ७० ॥

श्रीकृष्णागमनश्रवणहृष्टेन धृतराष्ट्रेण चक्षुष्मत्प्रशंसनपूर्वकं श्रीकृष्णगुणानुवर्णनम् ॥ १ ॥

धृतराष्ट्र उवाच ।

चक्षुष्मतां वै स्पृहयामि सञ्जय
 द्रक्ष्यन्ति ये वासुदेवं समीपे ।
 विभ्राजमानं वपुषा परेण
 प्रकाशयन्तं प्रदिशो दिशश्च ॥ १
 ईरयन्तं भारतीं भारताना-
 मभ्यर्चनीयां शङ्करीं सृञ्जयानाम् ।
 बुभूषद्भिर्गर्हणीयामनिन्द्यां
 परासूनामग्रहणीयरूपाम् ॥ २
 समुद्यन्तं सात्वतमेकवीरं
 प्रणेतारमृषभं यादवानाम् ।
 निहन्तारं क्षोभणं शात्रवाणां
 मुञ्चन्तं च द्विषतां वै यशांसि ॥ ३
 द्रष्टारो हि कुरवस्तं समेता
 महात्मानं शत्रुहणं वरेण्यम् ।

ब्रुवन्तं वाचमनृशंसरूपां
 वृष्णिश्रेष्ठं मोहयन्तं मदीयान् ॥ ४
 ऋषिं सनातनतमं विपश्चितं
 वाचःसमुद्रं कलशं यतीनाम् ।
 अरिष्टनेमिं गरुडं सुपर्णं
 हरिं प्रजानां भुवनस्य धाम ॥ ५
 सहस्रशीर्षं पुरुषं पुराण-
 मनादिमध्यान्तमनन्तकीर्तिम् ।
 शुक्रस्य धातारमजं च नित्यं
 परं परेषां शरणं प्रपद्ये ॥ ६
 त्रैलोक्यनिर्माणकरं जनित्रं
 देवासुराणामथ नागरंक्षसाम् ।
 नराधिपानां विदुषां प्रधान-
 मिन्द्रानुजं तं शरणं प्रपद्ये ॥ ७

॥ इति श्रीमन्महाभारते उद्योगपर्वणि यानसन्धिपर्वणि सप्ततितमोऽध्यायः ॥ ७० ॥

॥ समाप्तं च यानसन्धिपर्व ॥

सतः कार्यस्य प्रभवाययात् उत्पत्तिप्रलयस्थानत्वात् सर्व-
 शब्दस्तत्प्रभवाप्ययहेतावुपचारात्प्रवर्तते ॥ ११ ॥ सत्ये धर्मे
 ॥ १२ ॥ विशेषेण क्रमणात् व्यापनान् । एव जयतीति जिष्णु
 शाश्वतत्वात् शश्वद्भवत्वात् । गवामिन्द्रियाणां वेदनात् प्रकाशात्
 गोविन्दः ॥ १३ ॥ धर्मे नित्यं सन्निधानात् धर्मनित्यः । आगन्ता

आगमिष्यति । आनृशस्यमहिंसा कुरुपाण्डवयोः तदर्थम् ॥ १५ ॥
 ऊनसप्ततितमोऽध्यायः ॥ ६९ ॥
 चक्षुष्मता भाग्याय स्पृहयामि ॥ १ ॥ अरिष्टः अहिंसितः
 नेमिः पादो यस्य सः अरिष्टनेमिः ॥ ५ ॥ निर्माणं रचना ।
 जनित्रं जनयितारम् ॥ ७ ॥ सप्ततितमोऽध्यायः ॥ ७० ॥

(अथ भगवद्गीतापर्व ॥ ६ ॥)

एकसप्ततितमोऽध्यायः ॥ ७१ ॥

युधिष्ठिरेण श्रीकृष्णं प्रति सन्ध्यर्थं हास्तिनपुरगमनप्रार्थनासूचकवचनोपन्यासः ॥ १ ॥ श्रीकृष्णेन तत्र स्वस्य गमन-
कथनम् ॥ २ ॥

‘जनमेजय उवाच ।

प्रयाते सञ्जये साधौ कौरवान्प्रति वै तदा ।

किं चक्रुः पाण्डवास्तत्र मम पूर्वपितामहाः ॥ १

एतत्सर्वं द्विजश्रेष्ठ विस्तरं मम सत्तम ।

कथयस्व प्रयत्नेन श्रोतुमिच्छामि पण्डित ॥ २

वैशंपायन उवाच ।

सञ्जये प्रतियाते तु धर्मराजो युधिष्ठिरः ।

अर्जुनं भीमसेनं च माद्रीपुत्रौ च भारत ॥ ३

विराटं द्रुपदं चैव केकयानां महारथान् ।

अब्रवीदुपसङ्गम्य शङ्खचक्रगदाधरम् ।

अभियाचामहे गत्वा प्रयातुं कुरुसंसदम् ॥ ४

यथा भीष्मेण द्रोणेन बाह्लीकेन च धीमता ।

अन्यैश्च कुरुभिः सार्धं न युध्येमहि संयुगे ॥ ५

एष नः प्रथमः कल्प एतन्निश्रेय उत्तमम् ।

एवमुक्ताः सुमनसस्तेऽभिजग्मुर्जनार्दनम् ॥ ६

पाण्डवैः सह राजानो मरुत्वन्त इवामराः ।

तदा च दुःसहाः सर्वे सदस्यास्ते नरर्षभाः ॥ ७

जनार्दनं समासाद्य कुन्तीपुत्रो युधिष्ठिरः ।

अब्रवीत्परवीरघ्नं दाशार्हं पाण्डुनन्दनः ॥ ८

अयं स कालः संप्राप्तो मित्राणां मित्रवत्सल ।

न च त्वदन्यं पश्यामि यो न आपत्सु तारयेत् ९

त्वां हि माधवमाश्रित्य निर्भया मोघदर्पितम् ।

धार्तराष्ट्रं सहामात्यं स्वयं समनुयुङ्क्षमहे ॥ १०

यथा हि सर्वास्मापत्सु पासि वृष्णीनरिन्दम ।

तथा ते पाण्डवा रक्ष्याः पाह्यस्यान्महतो भयात् ११

श्रीभगवानुवाच ।

अयमस्मि महाबाहो ब्रूहि यत्ते विवक्षितम् ।

करिष्यामि हि तत्सर्वं यत्त्वं वक्ष्यसि भारत ॥ १२

युधिष्ठिर उवाच ।

श्रुतं ते धृतराष्ट्रस्य सपुत्रस्य चिकीर्षितम् ।

एतद्वि सकलं कृणु सञ्जयो मां यदब्रवीत् ॥ १३

‘मृदुपूर्वं साममिश्रं सममुग्रं च माधव ।

न कृतं न्यायमास्थाय गर्हिताश्च ततो वयम् ॥ १४

तन्मतं धृतराष्ट्रस्य सोऽस्यात्मा विवृतान्तरः ।

यथोक्तं दूत आचष्टे वध्यः स्यादन्यथा ब्रुवन् १५

अप्रदानेन राज्यस्य शान्तिमस्मासु मार्गति ।

लुब्धः पापेन मनसा चरन्नसममात्मनः ॥ १६

यत्तद्वादशवर्षाणि वनेषु ह्युषिता वयम् ।

छन्नना शरदं चैकां धृतराष्ट्रस्य शासनात् ॥ १७

स्थाता नः समये तस्मिन्धृतराष्ट्र इति प्रभो ।

नाहास्म समयं कृष्ण तद्वि नो ब्राह्मणा विदुः ॥

गृद्धो राजा धृतराष्ट्रः स्वधर्मं नानुपश्यति ।

वश्यत्वात्पुत्रगृद्धित्वान्मन्दस्यान्वेति शासनं १९

सुयोधनमते तिष्ठन् राजाऽस्मासु जनार्दन ।

मिथ्याचरति लुब्धः संश्वरन् हि प्रियमात्मनः २०

इतो दुःखतरं किं नु यदहं मातरं ततः ।

संविधातुं न शक्नोमि मित्राणां वा जनार्दन २१

काशिभिश्चेदिपाञ्चालैर्मत्स्यैश्च मधुसूदन ।

भवता चैव नाथेन पञ्च ग्रामा वृता मया ॥ २२

अविस्थलं वृकस्थलं माकन्दी वारणावतम् ।

अवसानं च गोविन्द कंचिदेवात्र पञ्चम् ॥ २३

पञ्च नस्तात दीयन्तां ग्रामा वा नगराणि वा ।

अनुयुङ्क्षमहे प्रार्थयामहे ॥ १० ॥ विवृतान्तर प्रकाशित-
भावः ॥ १५ ॥ छन्नना अज्ञातचर्यया ॥ १७ ॥ स्थाता
स्थास्यति । नः अस्माकम् । तस्मिन् चतुर्दशे वर्षे स्व राज्य गृही-
तेत्यस्मिन् । न अहास्म न ल्यक्तवन्तो वयम् ॥ १८ ॥ मातरं

सविधातु सम्यक् पोषयितुम् । मित्राणां कर्मणिषष्ठी ॥ २१ ॥
अवसीयते सस्थीयतेऽस्मिन्नित्यवसानम् यावज्जीवक वास-
स्थानम् ॥ २३ ॥ नः अस्माक कृते भरताः भरतवश्या भीष्मादयः

वसेम सहिता येषु मा च नो भरता नशन् ॥२४
 न च तानपि दुष्टात्मा धार्तराष्ट्रोऽनुमन्यते ।
 स्वाम्यमात्मनि मत्वाऽसावतो दुःखतरं नु किं २५
 कुले जातस्य वृद्धस्य परवित्तेषु गृह्यतः ।
 लोभः प्रज्ञानमाहन्ति प्रज्ञा हन्ति हता ह्रियं २६
 ह्रीर्हता बाधते धर्मं धर्मो हन्ति हतः श्रियम् ।
 श्रीर्हता पुरुषं हन्ति पुरुषस्याधनं वधः ॥ २७
 अधनाद्धि निवर्तन्ते ज्ञातयः सुहृदो द्विजाः ।
 अपुष्पादफलाद्बुद्ध्याद्यथा कृष्ण पतत्रिणः ॥ २८
 एतच्च मरणं तात उन्मत्तपतितादिव ।
 ज्ञातयो विनिवर्तन्ते प्रेतसत्त्वादिवासवः ॥ २९
 नातः पापीयसीं कांचिदवस्थां शम्बरोऽब्रवीत् ।
 यत्र नैवाऽद्य न प्रातर्भोजनं प्रतिदृश्यते ॥ ३०
 धनमाहुः परं धर्मं धने सर्वं प्रतिष्ठितम् ।
 जीवन्ति धनिनो लोके मृता ये त्वधना नराः ॥
 ये धनादपकर्षन्ति नरं स्वबलमास्थिताः ।
 ते धर्ममर्थं कामं च प्रमथन्ति नरं च तम् ॥३२
 एतामवस्थां प्राप्यैके मरणं वव्रिरे जनाः ।
 ग्रामायैके वनायैके नाशायैके प्रवव्रजुः ॥ ३३
 उन्मादमेके पुष्यन्ति यान्त्यन्ये द्विषतां वशम् ।
 दास्यमेके च गच्छन्ति परेषामर्थहेतुना ॥ ३४
 आपदेवास्य मरणात्पुरुषस्य गरीयसी ।
 श्रियो विनाशस्तद्भ्यस्य निमित्तं धर्मकामयोः ३५
 यदस्य धर्म्यं मरणं शाश्वतं लोकवर्त्मवत् ।
 समन्तात्सर्वभूतानां न तदत्येति कश्चन ॥ ३६
 न तथा बाध्यते कृष्ण प्रकृत्या निर्धनो जनः ।
 यथा भद्रां श्रियं प्राप्य तथा हीनः सुखैधितः ॥
 स तदाऽऽत्मापराधेन संग्राप्तो व्यसनं महत् ।
 सेन्द्रान्गर्हयते देवान्नात्मानं च कथंचन ॥ ३८
 न चास्य सर्वशास्त्राणि प्रभवन्ति निवर्हणे ।
 सोऽभिक्रुध्यति भृत्यानां सुहृदश्चाभ्यसूयति ३९
 तत्तदा मन्युरेवैति स भूयः संप्रमुह्यति ।

स मोहवशमापन्नः क्रूरं कर्म निषेवते ॥ ४०
 पापकर्मतया चैव सङ्करं तेन पुष्यति ।
 सङ्करो नरकायैव सा काष्ठा पापकर्मणाम् ॥ ४१
 न चेत्प्रबुध्यते कृष्ण नरकायैव गच्छति ।
 तस्य प्रबोधः प्रज्ञैव प्रज्ञाचक्षुस्तरिष्यति ॥ ४२
 प्रज्ञालाभे हि पुरुषः शास्त्राण्येवान्ववेक्षते ।
 शास्त्रनिष्ठः पुनर्धर्मं तस्य ह्रीरङ्गमुत्तमम् ॥ ४३
 ह्रीमान्हि पापं प्रद्वेष्टि तस्य श्रीरभिवर्धते ।
 श्रीमान्स यावद्भवति तावद्भवति पूरुषः ॥ ४४
 धर्मनित्यः प्रशान्तात्मा कार्ययोगवहः सदा ।
 नाधर्मे कुरुते बुद्धिं न च पापे प्रवर्तते ॥ ४५
 अहीको वा विमूढो वा नैव स्त्री न पुनः पुमान् ।
 नास्याधिकारो धर्मेऽस्ति यथा शूद्रस्तथैव सः ४६
 ह्रीमानवति देवांश्च पितृनात्मानमेव च ।
 तेनामृतत्वं व्रजति सा काष्ठा पुण्यकर्मणाम् ४७
 तदिदं मयि ते दृष्टं प्रत्यक्षं मधुसूदन ।
 यथा राज्यात्परिभ्रष्टो वसामि वसतीरिमाः ४८
 ते वयं न श्रियं हातुमलं न्यायेन केनचित् ।
 अत्र नो यतमानानां वधश्चेदपि साधु तत् ॥४९
 तत्र नः प्रथमः कल्पो यद्वयं ते च माधव ।
 प्रशान्ताः समभूताश्च श्रियं तामश्नुवीमहि ॥ ५०
 तत्रैषा परमा काष्ठा रौद्रकर्मक्षयोदया ।
 यद्वयं कौरवान्दृष्ट्वा तानि राष्ट्राण्यवाप्नुमः ॥५१
 ये पुनः स्युरसंबद्धा अनार्याः कृष्ण शत्रवः ।
 तेषामप्यवधः कार्यः किंपुनर्ये स्युरीदृशाः ॥ ५२
 ज्ञातयश्चैव भूयिष्ठाः सहाया गुरवश्च नः ।
 तेषां वधोऽतिपापीयान्किं नु युद्धेऽस्ति शोभनम्
 पापः क्षत्रियधर्मोऽयं वयं च क्षत्रबन्धवः ।
 स नः स्वधर्मोऽधर्मो वा वृत्तिरन्या विगर्हिता ५४
 शूद्रः करोति शुश्रूषां वैश्या वै पण्यजीविकाः ।
 वयं वधेन जीवामः कपालं ब्राह्मणैर्वृतम् ॥ ५५
 क्षत्रियः क्षत्रियं हन्ति मत्स्यो मत्स्येन जीवति ।

मानशन् मानश्यन्तु ॥ २४ ॥ द्विजा अधिन ॥ २८ ॥ प्रेत-
 सत्वात् प्रगतबुद्धेर्मृतादित्यर्थ ॥ २९ ॥ धर्मं धर्मकारणम् । सर्व
 यज्ञदानादि ॥ ३१ ॥ आपत्यदार्थमाह श्रियो विनाश इति ।

तद्धि श्रीर्हि ॥ ३५ ॥ तत्तदा सर्वदेत्यर्थ ॥ ४० ॥ इदं
 हीमत्त्व । ते त्वया ॥ ४८ ॥ कपाल भिक्षापात्रम् ॥ ५५ ॥

श्वा श्वानं हन्ति दाशार्हं पश्य धर्मो यथागतः ५६
 युद्धे कृष्ण कलिर्नित्यं प्राणाः सीदन्ति संयुगे ।
 बलं तु नीतिमाधाय युध्ये जयपराजयौ ॥ ५७
 नात्मच्छन्देन भूतानां जीवितं मरणं तथा ।
 नाप्यकाले सुखं प्राप्यं दुःखं वाऽपि यदूत्तम ५८
 एको ह्यपि बहून्हन्ति घ्नन्त्येकं बहवोऽप्युत ।
 शूरं कापुरुषो हन्ति अयशस्वी यशस्विनम् ॥ ५९
 जयो नैवोभयोर्दृष्टो नोभयोश्च पराजयः ।
 तथैवापचयो दृष्टो व्यपयाने क्षयव्ययौ ॥ ६०
 सर्वथा वृजिनं युद्धं को घ्नन्न प्रतिहन्यते ।
 हतस्य च हृषीकेश समौ जयपराजयौ ॥ ६१
 पराजयश्च मरणान्मन्ये नैव विशिष्यते ।
 यस्य स्याद्विजयः कृष्ण तस्याप्यपचयो ध्रुवम् ६२
 अन्ततो दयितं घ्नन्ति केचिदप्यपरे जनाः ।
 तस्याङ्गबलहीनस्य पुत्रान्भ्रातृनपश्यतः ॥ ६३
 निर्वेदो जीविते कृष्ण सर्वतश्चोपजायते ।
 ये ह्येव धीरा ह्रीमन्त आर्याः करुणवेदिनः ॥ ६४
 त एव युद्धे हन्यन्ते यवीयान्मुच्यते जनः ।
 हत्वाऽप्यनुशयो नित्यं परानपि जनार्दन ॥ ६५
 अनुबद्धश्च पापोऽत्र शेषश्चाप्यवशिष्यते ।
 शेषो हि बलमासाद्य न शेषमनुशेषयेत् ॥ ६६
 सर्वोच्छेदे च यतते वैरस्यान्तविधित्तया ।
 जयो वैरं प्रसृजति दुःखमास्ते पराजितः ॥ ६७
 सुखं प्रशान्तः स्वपिति हित्वा जयपराजयौ ।
 जातवैरश्च पुरुषो दुःखं स्वपिति नित्यदा ॥ ६८
 अनिर्वृत्तेन मनसा ससर्प इव वेष्मनि ।
 उत्सादयति यः सर्वं यशसा स विमुच्यते ॥ ६९
 अकीर्तिं सर्वभूतेषु शाश्वतीं स नियच्छति ।
 न हि वैराणि शाम्यन्ति दीर्घकालधृतान्यपि ७०

नीतिमेव बलं कृत्वा युध्ये योत्स्ये । जयपराजयौ तु आत्मच्छन्देन स्वेच्छया न भवतः । तथा तद्वत् भूतानां जीवितं मरणं च स्वेच्छया न स्तः ॥ ५७ ॥ ५८ ॥ अनुशयं पश्चात्ताप ॥ ६५ ॥ शेषं शत्रोः शेषं स्वस्य ॥ ६६ ॥ अनिर्वृत्तेन अस्वस्थेन ॥ ६९ ॥ अत इति । यतः अन्तरं छिद्रं नित्यं अपरिहार्यं अतो हेतोः अन्ततोऽन्यथा स्वस्य शत्रोर्वा नाशं विना शान्तिर्नास्ति ॥ ७२ ॥ अयं दोषः नाशाख्यः ॥ ७३ ॥ इद्धा प्रदीप्ता ॥ ७४ ॥

आख्यातारश्च विद्यन्ते पुमांश्चेद्विद्यते कुले ।
 न चापि वैरं वैरेण केशव व्युपशाम्यति ॥ ७१
 हविषाऽग्निर्यथा कृष्ण भूय एवाभिवर्धते ।
 अतोऽन्यथा नास्ति शान्तिर्नित्यमन्तरमन्ततः ७२
 अन्तरं लिप्समानानामयं दोषो निरन्तरः ।
 पौरुषे यो हि बलवानाधिर्हृदयबाधनः ।
 तस्य त्यागेन वा शान्तिर्मरणेनापि वा भवेत् ७३
 अथवा मूलघातेन द्विषतां मधुसूदन ।
 फलनिर्वृत्तिरिद्धा स्यात्तच्छंसेतरं भवेत् ॥ ७४
 या तु त्यागेन शान्तिः स्यात्तद्वते वध एव सः ।
 संशयाच्च समुच्छेदाद्विषतामात्मनस्तथा ॥ ७५
 न च त्यक्तुं तदिच्छामो न चेच्छामः कुलक्षयम् ।
 अत्र या प्रणिपातेन शान्तिः सैव गरीयसी ॥ ७६
 सर्वथा यतमानानामयुद्धमभिकाङ्क्षताम् ।
 सान्त्वे प्रतिहते युद्धं प्रसिद्धं नापराक्रमः ॥ ७७
 प्रतिघातेन सान्त्वस्य दारुणं संप्रवर्तते ।
 तच्छुनामिव संपाते पण्डितैरुपलक्षितम् ॥ ७८
 लाङ्गूलचालनं क्ष्वेडा प्रतिवाचो विवर्तनम् ।
 दन्तदर्शनमारावस्ततो युद्धं प्रवर्तते ॥ ७९
 तत्र यो बलवान्कृष्ण जित्वा सोत्ति तदामिषम् ।
 एवमेव मनुष्येषु विशेपो नास्ति कश्चन ॥ ८०
 सर्वथा त्वेतदुचितं दुर्बलेषु बलीयसाम् ।
 अनादरो विरोधश्च प्रणिपाती हि दुर्बलः ॥ ८१
 पिता राजा च वृद्धश्च सर्वथा मानमर्हति ।
 तस्मान्मान्यश्च पूज्यश्च धृतराष्ट्रो जनार्दन ॥ ८२
 पुत्रस्नेहश्च बलवान्धृतराष्ट्रस्य माधव ।
 स पुत्रवशमापन्नः प्रणिपातं ग्रहास्यति ॥ ८३
 तत्र किं मन्यसे कृष्ण प्राप्तकालमनन्तरम् ।
 कथमर्थाच्च धर्माच्च न हीयेमहि माधव ॥ ८४

त्यागेन राज्यस्येति शेषः । तद्वते राज्यं विना । द्विषतां सशयात् किं शत्रवश्छिद्रे प्रहरिष्यन्ति उत उपेक्षां करिष्यन्तीत्येवरूपात् । आत्मनः भ्रष्टश्रीकस्य सद्यः समुच्छेदात् नाशसंभवात् । अतो राज्यत्यागो न युक्त इति भावः ॥ ७५ ॥ दारुणं युद्धं तच्छुनामिव निन्द्यमित्यर्थः ॥ ७८ ॥ क्ष्वेडा ध्वनिकौटिल्यम् । विवर्तनं भूमौ लुण्ठनम् । दन्तदर्शनं मुखस्य व्यादानेन ॥ ७९ ॥ ग्रहास्यति न स्वीकरिष्यति ॥ ८३ ॥

ईदृशेऽत्यर्थकृच्छ्रेऽस्मिन्कमन्यं मधुमूदन ।
 उपसंप्रष्टुमर्हामि त्वामृते पुरुषोत्तम ॥ ८५
 प्रियश्च प्रियकामश्च गतिज्ञः सर्वकर्मणाम् ।
 को हि कृष्णास्ति नस्त्वाद्वक्सर्वनिश्चयवित्सुहृत् ॥
 वैशंपायन उवाच ।
 एवमुक्तः प्रत्युवाच धर्मराजं जनार्दनः ।
 उभयोरेव वामर्थे यास्यामि कुरुसंसदम् ॥ ८७
 शमं तत्र लभेयं चेद्युष्मदर्थमहापयन् ।
 पुण्यं मे सुमहद्राजंश्चरितं स्यान्महाफलम् ॥ ८८
 मोचयेयं मृत्युपाशात्संरन्धान्कुरुसृञ्जयान् ।
 पाण्डवान्धारतराष्ट्रांश्च सर्वां च पृथिवीमिमाम् ८९
 युधिष्ठिर उवाच ।
 न ममैतन्मतं कृष्ण यत्त्वं यायाः कुरुन्प्रति ।
 सुयोधनः सूक्तमपि न करिष्यति ते वचः ॥ ९०
 समेतं पार्थिवं क्षत्रं दुर्योधनवशानुगम् ।
 तेषां मध्यावतरणं तव कृष्ण न रोचये ॥ ९१
 न हि नः प्रीणयेद्रव्यं न देवत्वं कुतः सुखम् ।
 न च सर्वामरैश्चर्यं तव द्रोहेण माधव ॥ ९२
 श्रीभगवानुवाच ।
 जानाम्येतां महाराज धार्तराष्ट्रस्य पापताम् ।

अवाच्यास्तु भविष्यामः सर्वलोके महीक्षितां ९३
 न चापि मम पर्याप्ताः सहिताः सर्वपार्थिवाः ।
 कुद्वस्य संयुगे स्थातुं सिंहस्येवेतरे मृगाः ॥ ९४
 अथ चेत्ते प्रवर्तेरन्मयि किञ्चिदसांप्रतम् ।
 निर्दहेयं कुरुन्सर्वानिति मे धीयते मतिः ॥ ९५
 न जातु गमनं पार्थ भवेत्तत्र निरर्थकम् ।
 अर्थप्राप्तिः कदाचित्स्यादन्ततो वाप्यवाच्यता ९६
 'एवमुक्तः प्रत्युवाच धर्मराजो जनार्दनम् ।
 भ्रातॄणां समवेतानां सकाशे पुरुषोत्तमम्' ॥ ९७
 युधिष्ठिर उवाच ।
 यत्तुभ्यं रोचते कृष्ण स्वस्ति प्राप्नुहि कौरवान् ।
 कृतार्थं स्वस्तिमन्तं त्वां द्रक्ष्यामि पुनरागतम् ॥ ९८
 विष्वक्सेन कुरुन्गत्वा भरताञ्जशमयन्प्रभो ।
 यथा सर्वे सुमनसः सह स्याम सुचेतसः ॥ ९९
 भ्राता चासि सखा चासि वीभत्सोर्मम च प्रियः ।
 सौहृदेनाविशङ्क्योऽसि स्वस्ति प्राप्नुहि भूतये १००
 अस्मान्वेत्थ परान्वेत्थ वेत्थार्थान्वेत्थ भाषितुम् ।
 यद्यदस्मद्वितं कृष्ण तत्तद्वाच्यः सुयोधनः ॥ १०१
 यद्यद्वर्मेण संयुक्तमुपपद्येद्वितं वचः ।
 तत्तत्केशव भाषेथाः सान्त्वं वा यदि वेतरत् १०२

॥ इति श्रीमन्महाभारते उद्योगपर्वणि भगवद्दानपर्वणि एकसप्ततितमोऽध्यायः ॥ ७१ ॥

द्विसप्ततितमोऽध्यायः ॥ ७२ ॥

श्रीकृष्णेन युधिष्ठिरं प्रति युद्धपक्षस्थिरीकरणपूर्वकं लोकसंशयनिरासाय शमार्थं प्रयतनकथनम् ॥ १ ॥

श्रीभगवानुवाच ।
 सञ्जयस्य श्रुतं वाक्यं भवतश्च श्रुतं मया ।
 सर्वं जानाम्यभिप्रायं तेषां च भवतश्च यः ॥ १
 तव धर्माश्रिता बुद्धिस्तेषां वैराश्रया मतिः ।
 यद्युद्धेन लभ्येत तत्ते बहुमतं भवेत् ॥ २
 न चैवं नैष्ठिकं कर्म क्षत्रियस्य विशांपते ।
 आहुराश्रमिणः सर्वे न भैक्षं क्षत्रियश्चेत् ॥ ३

जयो वधो वा सङ्ग्रामे धात्राऽऽदिष्टः सनातनः ।
 स्वधर्मः क्षत्रियस्यैष कार्पण्यं न प्रशस्यते ॥ ४
 न हि कार्पण्यमास्थाय शक्या वृत्तिर्युधिष्ठिर ।
 विक्रमस्य महाबाहो जहि शत्रून्परन्तप ॥ ५
 अतिगृद्धाः कृतस्नेहा दीर्घकालं सहोषिताः ।
 कृतमित्राः कृतबला धार्तराष्ट्राः परन्तप ॥ ६
 न पर्यायोऽस्ति यत्सेाम्यं सयि कुर्युर्विशांपते ।

तथा वदेति शेषः ॥ ९९ ॥ एकसप्ततितमोऽध्यायः ॥ ७१ ॥

नैष्ठिकं कर्म यावज्जीव ब्रह्मचर्यं पारिव्राज्यं च । विहितमिति
 शेषः ॥ ३ ॥ कार्पण्यं ग्रामपञ्चकं देहीति दीनवचनम् ॥ ४ ॥

वृत्तिः जीविका कर्तुमिति शेषः ॥ ५ ॥ अतिगृद्धाः अत्यन्त-
 लुब्धाः ॥ ६ ॥ पर्यायः उपायः । यथेन बलवत्ता स्वस्येति

बलवत्तां हि मन्यन्ते भीष्मद्रोणकृपादिभिः ॥ ७
 यावच्च मार्दवेनैतान्राजब्रुपचरिष्यसि ।
 तावदेते हरिष्यन्ति तव राज्यमरिन्दम ॥ ८
 नानुकोशान्न कार्पण्यान्न च धर्मार्थकारणात् ।
 अलं कर्तुं धार्तराष्ट्रास्तव काममरिन्दम ॥ ९
 एतदेव निमित्तं ते धार्तराष्ट्रो यथा त्वयि ।
 नान्वतप्यत कोपेन तव कृत्वाऽपि दुष्करम् ॥ १०
 पितामहस्य द्रोणस्य विदुरस्य च धीमतः ।
 ब्राह्मणानां च साधूनां राज्ञश्च नगरस्य च ॥ ११
 पश्यतां कुरुमुख्यानां सर्वेषामेव तत्त्वतः ।
 दानशीलं मृदुं दान्तं धर्मशीलमनुव्रतम् ॥ १२
 यच्चासुपधिना राजन्धूते वञ्चितवांस्तदा ।
 न चापत्रपते तेन नृशंसः स्वेन कर्मणा ॥ १३
 तथाशीलसमाचरे राजन्मा प्रणयं कृथाः ।
 वध्यास्ते सर्वलोकस्य किं पुनस्तव भारत ॥ १४
 वाग्भिस्त्वप्रतिरूपाभिरतुदत्त्वां सहानुजम् ।
 श्लाघमानः प्रहृष्टः सन्भ्रातृभिः सह भाषते ॥ १५
 एतावत्पाण्डवानां हि नास्ति किञ्चिदिह स्वकम् ।
 नामधेयं च गोत्रं च तदप्येषां न शिष्यते ॥ १६
 कालेन महता चैषां भविष्यति पराभवः ।
 प्रकृतिं ते भजिष्यन्ति नष्टप्रकृतयो मयि ॥ १७
 दुःशासनेन पापेन तदा द्यूते प्रवर्तिते ।
 अनाथवत्तदा देवी द्रौपदी सुदुरात्मना ॥ १८
 आकृष्य केशे रुदती सभायां राजसंसदि ।
 भीष्मद्रोणप्रमुखतो गौरिति व्याहृता मुहुः ॥ १९
 भवता वारिताः सर्वे भ्रातरो भीमविक्रमाः ।
 धर्मपाशनिबद्धाश्च न किञ्चित्प्रतिपेदिरे ॥ २०
 एताश्चान्याश्च परुषा वाचः स समुदीरयन् ।
 श्लाघते ज्ञातिमध्ये स्म त्वयि प्रव्रजिते वनम् ॥ २१
 ये तत्रासन्समानीतास्ते दृष्ट्वा त्वामनागसम् ।
 अश्रुकण्ठा रुदन्तश्च सभायामासते सदा ॥ २२

न चैनमभ्यनन्दंस्ते राजानो ब्राह्मणैः सह ।
 सर्वे दुर्योधनं तत्र निन्दन्ति स्म सभासदः ॥ २३
 कुलीनस्य च या निन्दा वधो वाऽमित्रकर्शन ।
 महागुणो वधो राजन्न तु निन्दा कुजीविका ॥ २४
 तदैव निहतो राजन्यदैव निरपत्रपः ।
 निन्दितश्च महाराज पृथिव्यां सर्वराजभिः ॥ २५
 ईषत्करो वधस्तस्य यस्य चारित्रमीदृशम् ।
 प्रस्कुन्देन प्रतिस्तब्धश्छिन्नमूल इव द्रुमः ॥ २६
 वध्यः सर्प इवानार्यः सर्वलोकस्य दुर्मतिः ।
 जह्येनं त्वममित्रघ्न मा राजन्विचिकित्सिथाः ॥ २७
 सर्वथा त्वत्क्षमं चैतद्रोचते च ममानघ ।
 यत्त्वं पितरि भीष्मे च प्रणिपातं समाचरेः ॥ २८
 अहं तु सर्वलोकस्य गत्वा छेत्स्यामि संशयम् ।
 येषामस्ति द्विधाभावो राजन्दुर्योधनं प्रति ॥ २९
 मध्ये राज्ञामहं तत्र प्रातिपौरुषिकान्गुणान् ।
 तव सङ्कीर्तयिष्यामि ये च तस्य व्यतिक्रमाः ॥ ३०
 ब्रुवतस्तत्र मे वाक्यं धर्मार्थसहितं हितम् ।
 निशम्य पार्थिवाः सर्वे नानाजनपदेश्वराः ॥ ३१
 त्वयि संप्रतिपत्स्यन्ते धर्मात्मा सत्यवागिति ।
 तस्मिंश्चाधिगमिष्यन्ति यथा लोभादवर्तत ॥ ३२
 गर्हयिष्यामि चैवैनं पौरजानपदेष्वपि ।
 वृद्धबालानुपादाय चातुर्वर्ण्यं समागते ॥ ३३
 शमं वै याचमानस्त्वं नाधर्मं तत्र लप्स्यसे ।
 कुरुन्विगर्हयिष्यन्ति धृतराष्ट्रं च पार्थिवाः ॥ ३४
 तस्मिंल्लोकपरित्यक्ते किं कार्यमवशिष्यते ।
 हते दुर्योधने राजन्यदन्यत्क्रियतामिति ॥ ३५
 यात्वा चाहं कुरुन्सर्वान्युष्मदर्थमहापयन् ।
 यतिष्ये प्रशमं कर्तुं लक्षयिष्ये च चेष्टितम् ॥ ३६
 कौरवाणां प्रवृत्तिं च गत्वा युद्धाधिकारिकाम् ।
 निशम्य विनिवर्तिष्ये जयाय तव भारत ॥ ३७
 सर्वथा युद्धमेवाहमाशंसामि परैः सह ।

शेष ॥ ७ ॥ अनुकोशात् भवत्सु कृपात् । कार्पण्यात् स्वस्य
 दैन्यात् । अलं कर्तुं पूर्णं कर्तुं न समर्था ॥ ९ ॥ निमित्तं अशमे
 कारणम् ॥ १० ॥ प्रकृतिं पञ्चताम् । मयि मत्समीपे नष्टा प्रकृतिः
 शौर्यादिरूपः स्वभावो येषाम् ॥ १७ ॥ गौरिव सर्वभोज्येत्युपहासो

गौर्गौरिति ॥ १९ ॥ प्रस्कुन्देन चक्राकारया वेदिकया ॥ २६ ॥
 द्विधाभावः अयं साधुरसाधुरेति संशयः ॥ २९ ॥ प्रातिपौरु-
 षिकान् सर्वपुरुषसाधारणान् ॥ ३० ॥ हते निन्द्यतया नष्टप्राये
 ॥ ३५ ॥ यात्वा गत्वा ॥ ३६ ॥ निशम्य आलोच्य ॥ ३७ ॥

निमित्तानि हि सर्वाणि तथा प्रादुर्भवन्ति मे ३८
 मृगाः शकुन्ताश्च वदन्ति घोरं
 हस्त्यश्चमुख्येषु निशामुखेषु ।
 घोराणि रूपाणि तथैव चाग्नि-
 वर्णान्वहून्पुष्यति घोररूपान् ॥ ३९
 मनुष्यलोकक्षयकृत्सुघोरो
 नो चेदनुप्राप्त इहान्तकः स्यात् ।
 शस्त्राणि यन्त्रं कवचात्रथांश्च
 नागान्हयांश्च प्रतिपादयित्वा ॥ ४०

योधाश्च सर्वे कृतनिश्चयास्ते
 भवन्तु हस्त्यश्चरथेषु यत्ताः ।
 साङ्ग्रामिकं ते यदुपार्जनीयं
 सर्वं समग्रं कुरु तन्नेन्द्र ॥ ४१
 दुर्योधनो न ह्यलमद्य दातुं
 जीवंस्तवैतन्नृपते कथंचित् ।
 यत्ते पुरस्तादभवत्समृद्धं
 द्यूते हतं पाण्डवमुख्य राज्यम् ॥ ४२

॥ इति श्रीमन्महाभारते उद्योगपर्वणि भगवद्गीतानुसंगे द्विसप्ततितमोऽध्यायः ॥ ७२ ॥

त्रिसप्ततितमोऽध्यायः ॥ ७३ ॥

भीमसेनेन श्रीकृष्णप्रति दुर्योधनस्य दुराराध्यत्वकथनपूर्वकं यथाकथंचित् शमस्यावश्यकर्तव्यत्वकथनम् ॥ १ ॥

भीम उवाच ।
 यथायथैव शान्तिः स्यात्कुरूणां मधुसूदन ।
 तथातथैव भाषेथा मा स्म युद्धेन भीषयेः ॥ १
 अमर्षी जातसंरम्भः श्रेयोद्वेषी महामनाः ।
 नोग्रं दुर्योधनो वाच्यः सास्त्रैर्वैनं समाचरेः ॥ २
 प्रकृत्या पापसत्त्वश्च तुल्यचेतास्तु दस्युभिः ।
 ऐश्वर्यमदमत्तश्च कृतवैरश्च पाण्डवैः ॥ ३
 अदीर्घदर्शी निष्ठूरी क्षेप्ता क्रूरपराक्रमः ।
 दीर्घमन्युरनेयश्च पापात्मा निकृतिप्रियः ॥ ४
 प्रियेतापि न भज्येत नैव जह्यात्स्वकं मतम् ।
 तादृशेन शमः कृष्ण मन्ये परमदुष्करः ॥ ५
 सुहृदामप्यवाचीनस्त्यक्तधर्मा प्रियानुतः ।
 प्रतिहन्त्येव सुहृदां वाचश्चैव मनांसि च ॥ ६
 स मन्युवशमापन्नः स्वभावं दुष्टमास्थितः ।
 स्वभावात्पापमभ्येति तृणैश्छन्न इवोरगः ॥ ७
 दुर्योधनो हि यत्सेनः सर्वथा विदितस्तव ।
 यच्छीलो यत्स्वभावश्च यद्बलो यत्पराक्रमः ॥ ८
 पुरा प्रसन्नाः कुरवः सहपुत्रास्तथा वयम् ।

इन्द्रज्येष्ठा इवाभूम मोदमानाः सबान्धवाः ॥ ९
 दुर्योधनस्य क्रोधेन भरता मधुसूदन ।
 धक्ष्यन्ते शिशिरापाये वनानीव हुताशनैः ॥ १०
 अष्टादशमे राजानः प्रख्याता मधुसूदन ।
 ये समुच्चिच्छिदुर्ज्ञातीन्सुहृदश्च सबान्धवान् ॥ ११
 असुराणां समृद्धानां ज्वलतामिव तेजसा ।
 पर्यायकाले धर्मस्य प्राप्ते कलिरजायत ॥ १२
 हैहयानामुदावर्तो नीपानां जनमेजयः ।
 बहुलस्तालजङ्घानां कृमीणामुद्धतो वसुः ॥ १३
 अजबिन्दुः सुवीराणां सुराष्ट्राणां रषद्विक्रः ।
 अर्कजश्च बलीहानां चीनानां धौतमूलकः ॥ १४
 हयग्रीवो विदेहानां वरयुश्च महौजसाम् ।
 बाहुः सुन्दरवंशानां दीप्ताक्षाणां पुरुरवाः ॥ १५
 सहजश्चेदिमत्स्यानां प्रवीराणां वृषध्वजः ।
 धारणश्चन्द्रवत्सानां मुकुटानां विगाहनः ॥ १६
 शमश्च नन्दिवेगानामित्येते कुलपांसनाः ।
 युगान्ते कृष्ण संभूताः कुलेषु पुरुषाधमाः ॥ १७
 अप्ययं नः कुरूणां स्याद्युगान्ते कालसंभृतः ।

तर्हि एतन्न स्यादिति शेषः । प्रतिपादयित्वा सञ्जीकृत्य ॥ ४० ॥
 द्विसप्ततितमोऽध्यायः ॥ ७२ ॥

निष्ठूरी निष्ठुरवाक् । क्षेप्ता निन्दकः । अनेगः शिक्षयितुम-

योग्य ॥ ४ ॥ अवाचीनो विपरीतः ॥ ६ ॥ पर्यायकाले
 धर्मान्तकाले ॥ १२ ॥

दुर्योधनः कुलाङ्गारो जघन्यः पापपूरुषः ॥ १८
तस्मान्मृदु शनैर्नृया धर्मार्थसहितं हितम् ।
कामानुबद्धं बहुलं नोग्रमुग्रपराक्रमम् ॥ १९
अपि दुर्योधनं कृष्ण सर्वे वयमधश्चराः ।
नीचैर्भूत्वाऽनुयास्यामो मा स नो भरता नश्नु ॥
अप्युदासीनवृत्तिः स्याद्यथा नः कुरुभिः सह ।

वासुदेव तथा कार्यं न कुरुननयः स्पृशेत् ॥ २१
वाच्यः पितामहो वृद्धो ये च कृष्ण सभासदः ।
भ्रातृणामस्तु सौभ्रात्रं धार्तराष्ट्रः प्रशम्यताम् ॥ २२
अहमेतद्ब्रवीम्येवं राजा चैव प्रशंसति ।
अर्जुनो नैव युद्धार्थी भूयसी हि दयाऽर्जुने ॥ २३

॥ इति श्रीमन्महाभारते उद्योगपर्वणि भगवद्गीतानपर्वणि त्रिसप्ततितमोऽध्यायः ॥ ७३ ॥

चतुःसप्ततितमोऽध्यायः ॥ ७४ ॥

श्रीकृष्णेन भीमप्रति तत्प्रतिज्ञानुस्मरणपूर्वकं युद्धप्रोत्साहनम् ॥ १ ॥

वैशंपायन उवाच ।
एतच्छ्रुत्वा महाबाहुः केशवः ग्रहसन्निव ।
अभूतपूर्वं भीमस्य मार्दवोपहितं वचः ॥ १
गिरेरिव लघुत्वं तच्छीतत्वमिव पावके ।
मत्वा रामानुजः शौरिः शार्ङ्गधन्वा वृकोदरम् ॥ २
सन्तेजयस्तदा वाग्भिर्मातरिश्वेव पावकम् ।
उवाच भीममासीनं कृपयाऽभिपरिभुतम् ॥ ३
श्रीभगवानुवाच ।
त्वमन्यदा भीमसेन युद्धमेव प्रशंससि ।
वधाभिनिन्दिनः कूरान्धार्तराष्ट्रान्मिमर्दिषुः ॥ ४
न च स्वपिषि जागर्षि न्युजः शेषे परन्तप ।
घोरामशान्तां रुशतीं सदा वाचं प्रभाषसे ॥ ५
निःश्वसन्नशिवत्तेन सन्तप्तः स्वेन मन्युना ।
अप्रशान्तमना भीम सधूम इव पावकः ॥ ६
एकान्ते निःश्वसञ्शेषे भारार्ते इव दुर्बलः ।
अपि त्वां केचिदुन्मत्तं मन्यन्तेऽतद्विदो जनाः ॥ ७
आरुज्यं वृक्षान्निर्मूलान्गजः परिरुजन्निव ।
निघ्नन्पद्भिः क्षितिं भीम निघ्नन्परिधावसि ॥ ८
नास्मिञ्जने न रमसे रहः क्षिपसि पाण्डव ।
नान्यं निशि दिवा चापि कदाचिदभिनन्दसि ॥ ९

अकस्मात्समयमानश्च रहस्यारसे रुदन्निव ।
जान्वोर्मूर्धानमाधाय चिरमारसे प्रमीलितः ॥ १०
भ्रुकुटिं च पुनः कुर्वन्नोष्ठौ च विदशन्निव ।
अभीक्ष्णं दृश्यसे भीम सर्वं तन्मन्युकारितम् ॥ ११
यथा पुरस्तात्सविता दृश्यते शुक्रमुचरन् ।
यथा च पश्चान्निर्मुक्तो ध्रुवं पर्येति रश्मिवान् ॥ १२
तथा सत्यं ब्रवीम्येतन्नास्ति तस्य व्यतिक्रमः ।
हन्ताहं गदयाभ्येत्य दुर्योधनममर्षणम् ॥ १३
इति स मध्ये भ्रातृणां सत्येनालभसे गदाम् ।
तस्य ते प्रशमे बुद्धिर्ध्रियतेऽद्य परन्तप ॥ १४
अहो युद्धाभिकाङ्क्षाणां युद्धकाल उपस्थिते ।
चेतांसि विप्रतीपानि यत्त्वां भीर्भीम विन्दति ॥ १५
अहो पार्थ निमित्तानि विपरीतानि पश्यसि ।
स्वप्नान्ते जागरान्ते च तस्मात्प्रशममिच्छसि ॥ १६
अहो नाशंससे किञ्चित्पुंस्त्वं क्लीब इवात्मनि ।
कश्मलेनाभिपन्नोऽसि तेन ते विकृतं मनः ॥ १७
उद्वेपते ते हृदयं मनस्ते प्रतिसीदति ।
ऊरुस्तम्भगृहीतोऽसि तस्मात्प्रशममिच्छसि ॥ १८
अनित्यं किल मर्त्यस्य पार्थ चित्तं चलाचलम् ।
वातवेगप्रचलिता अष्टौला शाल्मलेरिव ॥ १९

कामानुबद्धं बहुलं बाहुत्येन तस्य चित्तानुसारि ॥ १९ ॥
त्रिसप्ततितमोऽध्यायः ॥ ७३ ॥

अग्निवत् अग्निरेव ॥ ६ ॥ आरुज्यं भङ्गत्वा ॥ ८ ॥ अस्मि-
न्वने । जनेन त्रायणसमूहेन । क्षिपसि नगसि कालमिति शेषः ॥ ९ ॥

शुक्र तेज । निर्मुक्तोऽस्त गतः । ध्रुव निश्चय पुन पर्येति मेरु
पुन पुनः प्रदक्षिणीकरोति ॥ १२ ॥ अष्टौला फलान्तर्ग्रन्थि ।
सा च शाल्मले केवल तूलमयी भवति ॥ १९ ॥ चतुःसप्त-
तितमोऽध्यायः ॥ ७४ ॥

तवैषा विकृता बुद्धिर्गवां वागिव मानुषी ।
मनांसि पाण्डुपुत्राणां मज्जयत्यष्टुवानिव ॥ २०
इदं मे महदाश्चर्यं पर्वतस्येव सर्पणम् ।
यदीदृशं प्रभाषेथा भीमसेनासमं वचः ॥ २१

स दृष्ट्वा स्वानि कर्माणि कुले जन्म च भारत ।
उत्तिष्ठस्व विषादं मा कृथा वीर स्थिरो भव ॥ २२
न चैतदनुरूपं ते यत्ते ग्लानिररिन्दम ।
यदोजसा न लभते क्षत्रियो न तदश्नुते ॥ २३

॥ इति श्रीमन्महाभारते उद्योगपर्वणि भगवद्दानपर्वणि चतुःसप्ततितमोऽध्यायः ॥ ७४ ॥

पञ्चसप्ततितमोऽध्यायः ॥ ७५ ॥

भीमेन कृष्णंप्रति स्वसामर्थ्यकथनपूर्वकं स्वस्य शमकामनायाः कृपामूलकत्वकथनम् ॥ १ ॥

वैशंपायन उवाच ।
तथोक्तो वासुदेवेन नित्यमन्युरमर्षणः ।
सदश्ववत्समाधावद्वभाषे तदनन्तरम् ॥ १
भीमसेन उवाच ।
अन्यथा मां चिकीर्षन्तमन्यथा मन्यसेऽच्युत ।
प्रणीतभावमत्यर्थं युधि सत्यपराक्रमम् ॥ २
वेत्सि दाशार्हं सत्यं मे दीर्घकालं सहोषितः ।
उत वा मां न जानासि प्लवन्हद इवाप्लवे ॥ ३
तस्मादनभिरूपाभिर्वाग्भिर्मां त्वं समर्च्छसि ।
कथं हि भीमसेनं मां जानन्कश्चन माधव ॥ ४
ब्रूयादप्रतिरूपाणि यथा मां वक्तुमर्हसि ।
तस्मादिदं प्रवक्ष्यामि वचनं वृष्णिनन्दन ॥ ५
आत्मनः पौरुषं चैव बलं च न समं परैः ।
सर्वथाऽनार्यकर्मैतत्प्रशंसा स्वयमात्मनः ॥ ६
अतिवादापविद्धस्तु वक्ष्यामि बलमात्मनः ।
पश्येमे रोदसी कृष्ण ययोरासन्निभाः प्रजाः ॥ ७
अचले चाप्रतिष्ठे चाप्यनन्ते सर्वमातरौ ।
यदीमे सहसा क्रुद्धे समेयातां शिले इव ॥ ८
अहमेते निगृह्णीयां बाहुभ्यां सचराचरे ।
पश्यैतदन्तरं बाह्वोर्महापरिधयोरिव ॥ ९

य एतत्प्राप्य मुच्येत न तं पश्यामि पूरुषम् ।
हिमवांश्च समुद्रश्च वज्री वा बलभित्स्वयम् ॥ १०
मयाभिपन्नं त्रायेरन्बलमास्थाय न त्रयः ।
युद्धार्हान्क्षत्रियान्सर्वान्पाण्डवेष्वाततायिनः ॥ ११
अधः पादतलेनैतानधिष्ठास्यामि भूतले ।
न हि त्वं नाभिजानासि मम विक्रममच्युत ॥ १२
यथा मया विनिर्जित्य राजानो वशगाः कृताः ।
अथ चेन्मां न जानासि सूर्यस्येवोद्यतः प्रभाम् ॥ १३
विगाढे युधि संवाधे वेत्स्यसे मां जनार्दन ।
परुषैराक्षिपसि किं व्रणं सूच्येव चानघ ॥ १४
यथामति ब्रवीम्येतद्विद्धि मामधिकं ततः ।
द्रष्टासि युधि संवाधे प्रवृत्ते वैशसेऽहनि ॥ १५
मया प्रणुन्नान्मातङ्गात्रयिनः सादिनस्तथा ।
तथा नरानभिक्षुद्धं निघ्नन्तं क्षत्रियर्षभान् ॥ १६
द्रष्टा मां त्वं च लोकश्च विकर्षन्तं वरान्वरान् ।
न मे सीदन्ति गात्राणि न ममोद्वेपते मनः ॥ १७
सर्वलोकादभिक्षुद्धान्न भयं विद्यते मम ।
किं तु सौहृदमेवैतत्कृपया मधुसूदन ।
सर्वास्तितिक्षे संक्लेशान्मा स्म नो भरता नशन् ॥ १८

॥ इति श्रीमन्महाभारते उद्योगपर्वणि भगवद्दानपर्वणि पञ्चसप्ततितमोऽध्यायः ॥ ७५ ॥

षट्सप्ततितमोऽध्यायः ॥ ७६ ॥

श्रीकृष्णेन भीमप्रति स्वस्य तन्महिमाभिज्ञत्वमभिधाय तत्प्रशंसनपूर्वकं स्वोक्ते तेजस्सन्दीपनार्थत्वकथनम् ॥ १ ॥

श्रीभगवानुवाच ।
भावं जिज्ञासमानोऽहं प्रणयादिदमब्रुवम् ।
न चाक्षेपान्न पाण्डित्यान्न क्रोधान्न विवक्षया १
वेदाहं तव माहात्म्यमुत ते वेद यद्बलम् ।
उत ते वेद कर्माणि न त्वां परिभवाम्यहम् ॥ २
यथा चात्मनि कल्याणं संभावयसि पाण्डव ।
सहस्रगुणमप्येतच्चयि संभावयाम्यहम् ॥ ३
यादृशे च कुले जन्म सर्वराजाभिपूजिते ।
बन्धुभिश्च सुहृद्भिश्च भीम त्वमसि तादृशः ॥ ४
जिज्ञासन्तो हि धर्मस्य सन्दिग्धस्य वृकोदर ।
पर्यायं नाध्यवस्यन्ति देवमानुषयोजनाः ॥ ५
स एव हेतुर्भूत्वा हि पुरुषस्यार्थसिद्धिषु ।
विनाशेऽपि स एवास्य सन्दिग्धं कर्म पौरुषम् ६
अन्यथा परिदृष्टानि कविभिर्दोषदर्शिभिः ।
अन्यथा परिवर्तन्ते वेगा इव नभस्वतः ॥ ७
सुमन्त्रितं सुनीतं च न्यायतश्चोपपादितम् ।
कृतं मानुष्यकं कर्म दैवेनापि विरुद्ध्यते ॥ ८
दैवमप्यकृतं कर्म पौरुषेण विहन्यते ।
शीतमुष्णं तथा वर्षं क्षुत्पिपासे च भारत ॥ ९
यदन्यदिष्टभावस्य पुरुषस्य स्वयं कृतम् ।
तस्मादनुपरोधश्च विद्यते तत्र लक्षणम् ॥ १०

लोकस्य नान्यतो वृत्तिः पाण्डवान्यत्र कर्मणः ।
एवंबुद्धिः प्रवर्तते फलं स्यादुभयान्वये ॥ ११
य एवं कृतबुद्धिः स कर्मस्वेव प्रवर्तते ।
नासिद्धौ व्यथते तस्य न सिद्धौ हर्षमश्नुते ॥ १२
तत्रेयमनुमात्रा मे भीमसेन विवक्षिता ।
नैकान्तसिद्धिर्विक्तव्या शत्रुभिः सह संयुगे ॥ १३
नातिग्रहीणरश्मिः स्यात्तथा भावविपर्यये ।
विषादमच्छेद् ग्लानिं वाप्येतमर्थं ब्रवीमि ते ॥ १४
श्रोभूते धृतराष्ट्रस्य समीपं प्राप्य पाण्डव ॥
यतिष्ये प्रशमं कर्तुं युष्मदर्थमहापयन् ॥ १५
शमं चेत्ते करिष्यन्ति ततोऽनन्तं यशो मम ।
भवतां च कृतः कामस्तेषां च श्रेय उत्तमम् ॥ १६
ते चेदभिनिवेक्ष्यन्ते नाभ्युपैष्यन्ति मे वचः ।
कुरवो युद्धमेवात्र घोरं कर्म भविष्यति ॥ १७
अस्मिन्युद्धे भीमसेन त्वयि भारः समाहितः ।
धूर्जुनेन धार्या स्याद्वोढव्य इतरो जनः ॥ १८
अहं हि यन्ता वीभत्सोर्भविता संयुगे सति ।
धनञ्जयस्यैष कामो न हि युद्धं न कामये ॥ १९
तस्मादाशङ्कमानोऽहं वृकोदर मतिं तव ।
गदतः क्लीबया वाचा तेजस्ते समदीदिपम् ॥ २०

॥ इति श्रीमन्महाभारते उद्योगपर्वणि भगवद्गीतापर्वणि षट्सप्ततितमोऽध्यायः ॥ ७६ ॥

सप्तसप्ततितमोऽध्यायः ॥ ७७ ॥

अर्जुनेन सन्धिविग्रहपक्षौ प्रस्तुत्य श्रीकृष्णप्रति यथारुचि अन्यतरपक्षनिर्धारणकरणप्रार्थना ॥ १ ॥

अर्जुन उवाच ।
उक्तं युधिष्ठिरेणैव यावद्वाच्यं जनार्दन ।

भावमिति । विवक्षया त्वया स्वरूप वक्तव्यमितीच्छया । प्रागेव तस्य ज्ञातत्वात् ॥ १ ॥ देवमानुषयोर्धर्मस्य पर्यायमिति सबन्ध ॥ ५ ॥ परिदृष्टानि कर्तव्यत्वेन निश्चितवनि कार्याणि ॥ ७ ॥ दिष्ट फलभोगाय आज्ञप्त भाव सत्ता यस्य तत् दिष्टभाव प्रारब्धकर्म । पञ्चम्यर्थे षष्ठी । प्रारब्धादन्यदित्यर्थः । पुरुषस्य पुरुषेण सचित यत्स्वयंकृत कर्म तस्मादनुपरोधो जन्मान्तरे निरोधो नास्ति । तत्र ज्ञानेन प्रायश्चित्तेन वा सचितपापाना नाशे लक्षणं ज्ञापक श्रुति-

तव वाक्यं तु मे श्रुत्वा प्रतिभाति परन्तप ॥ १
नैव प्रशममत्र त्वं मन्यसे सुकरं प्रभो ।

स्मृतिजात विद्यते ॥ १० ॥ कर्मणोऽन्यत्र पौरुषविना अन्यत एकस्माद्देवादेव वृत्तिर्जाविका नास्ति । एवबुद्धि ईदृक्ज्ञानवान्सन् प्रवर्तते पुरुषकार कुर्यात् । तथा सति उभयान्वये दैवपौरुषयोः सबन्धे फल भवति नान्यतरत इत्यर्थः ॥ ११ ॥ अनुमात्राऽवधारण निश्चय इत्यर्थः ॥ १३ ॥ ग्रहीणरश्मि निध्रम । भाव प्रारब्ध कर्म । अच्छेत् प्रापुयात् ॥ १४ ॥ ते कुरव इति सबन्ध ॥ १७ ॥ षट्सप्ततितमोऽध्यायः ॥ ७६ ॥

लोभाद्वा धृतराष्ट्रस्य दैन्याद्वा समुपस्थितात् ॥ २
 अफलं मन्यसे वाऽपि पुरुषस्य पराक्रमम् ।
 न चान्तरेण कर्माणि पौरुषेण बलोदयः ॥ ३
 तदिदं भाषितं वाक्यं तथाचन तथैव तत् ।
 न चैतदेवं द्रष्टव्यमसाध्यमपि किञ्चन ॥ ४
 किं चैतन्मन्यसे कृच्छ्रमस्माकमवसादकम् ।
 कुर्वन्ति तेषां कर्माणि येषां नास्ति फलोदयः ॥ ५
 संपाद्यमानं सम्यक् स्यात्कर्म सफलं प्रभो ।
 स तथा कृष्ण वर्तस्व यथा शर्म भवेत्परैः ॥ ६
 पाण्डवानां कुरूणां च भवान्नः प्रथमः सुहृत् ।
 सुराणामसुराणां च यथा वीर प्रजापतिः ॥ ७
 कुरूणां पाण्डवानां च प्रतिपत्स्व निरामयम् ।
 अस्मद्विमतमुष्टानं मन्ये तव न दुष्करम् ॥ ८
 एवं च कार्यतामेति कार्यं तव जनार्दन ।
 गमनादेवमेव त्वं करिष्यसि जनार्दन ॥ ९
 चिकीर्षितमथान्यत्ते तस्मिन्वीर दुरात्मनि ।
 भविष्यति च तत्सर्वं यथा तव चिकीर्षितम् ॥ १०
 शर्म तैः सह वा नोऽस्तु तव वा यच्चिकीर्षितम् ।
 विचार्यमाणो यः कामस्तव कृष्ण स नो गुरुः ॥ ११

न स नार्हति दुष्टात्मा वधं ससुतबान्धवः ।
 येन धर्मसुते दृष्टा न सा श्रीरूपमर्षिता ॥ १२
 यच्चाप्यपश्यतोपायं धर्मिष्ठं मधुसूदन ।
 उपायेन नृशंसेन हृता दुर्द्युतदेविना ॥ १३
 कथं हि पुरुषो जातः क्षत्रियेषु धनुर्धरः ।
 समाहूतो निवर्तेत प्राणत्यागेऽप्युपस्थिते ॥ १४
 अधर्मेण जितान्दृष्ट्वा वने प्रवृजितांस्तथा ।
 वध्यतां मम वाष्ण्येय निर्गतोऽसौ सुयोधनः ॥ १५
 न चैतदद्भुतं कृष्ण मित्रार्थे यच्चिकीर्षसि ।
 क्रिया कथंच मुख्या स्यान्मृदुना चेतरेण वा ॥ १६
 अथवा मन्यसे ज्यायान्वधस्तेषामनन्तरम् ।
 तदेव क्रियतामाशु न विचार्यमतस्त्वया ॥ १७
 जानासि हि यथैतेन द्रौपदी पापबुद्धिना ।
 परिक्रिष्टा सभामध्ये तच्च तस्योपमर्षितम् ॥ १८
 स नाम सम्यग्वर्तेत पाण्डवेष्विति माधव ।
 न मे सञ्जायते बुद्धिर्वीजमुप्तमिवोषरे ॥ १९
 तस्माद्यन्मन्यसे युक्तं पाण्डवानां हितं च यत् ।
 तथाऽऽशु कुरु वाष्ण्येय यन्नः कार्यमनन्तरम् ॥ २०

॥ इति श्रीमन्महाभारते उद्योगपर्वणि भगवद्दानपर्वणि सप्तसप्ततितमोऽध्यायः ॥ ७७ ॥

अष्टसप्ततितमोऽध्यायः ॥ ७८ ॥

श्रीकृष्णेन अर्जुनं प्रति दण्डार्हे सुयोधने शमकरणस्य दुश्शक्त्याभिधानपूर्वकं युधिष्ठिरगौरवेण स्वस्य तदर्थं प्रयतन-
 कथनम् ॥ १ ॥

श्रीभगवानुवाच ।
 एवमेतन्महाबाहो यथा वदसि पाण्डव ।
 पाण्डवानां कुरूणां च प्रतिपत्स्ये निरामयम् ।
 सर्वं त्विदं ममायत्तं बीभत्सो कर्मणोर्द्वयोः ॥ १
 क्षेत्रं हि रसवच्छुद्धं कर्मणैवोपपादितम् ।
 ऋते वर्षान्न कौन्तेय जातु निर्वर्तयेत्फलम् ॥ २

दैन्याद्वा अस्मदीयात् ॥ २ ॥ नहि युद्धं न कामये इति
 यत्त्वया भाषितं तथाचनं तथापि च चनशब्दोऽप्यर्थः । यद्यपि
 ममैतदनिष्टं तथापि त्वया यद्भाषितं तत्तथैव भविष्यतीत्यर्थः ।
 परंतु शमोऽपि तव नासाध्योऽस्तीत्याह नचेति ॥ ४ ॥ निरामय
 कुशलम् ॥ ८ ॥ कार्यता औचित्यम् । कार्यं कर्म ॥ ९ ॥

तत्र वै पौरुषं ब्रूयुरासेकं यत्र कारितम् ।
 तत्र चापि ध्रुवं पश्येच्छोषणं दैवकारितम् ॥ ३
 तदिदं निश्चितं बुद्ध्या पूर्वैरपि महात्मभिः ।
 दैवे च मानुषे चैव संयुक्तं लोककारणम् ॥ ४
 अहं हि तत्करिष्यामि परं पुरुषकारतः ।
 दैवं तु न मया शक्यं कर्म कर्तुं कथंचन ॥ ५

समाहूतो द्यूतार्थम् ॥ १४ ॥ निर्गतुः निश्चयेन प्राप्तः ॥ १५ ॥
 कथंच कथमपि । मुख्या फलवती । मृदुना साम्ना । इतरेण युद्धेन
 ॥ १६ ॥ सप्तसप्ततितमोऽध्यायः ॥ ७७ ॥

द्वयोः कर्मणोः शमयुद्धयोर्मध्ये इदं अनामयम् ॥ १ ॥ संयुक्त
 आहितम् । लोककारणं लोकहितसाधनम् ॥ ४ ॥

स हि धर्मं च लोकं च त्यक्त्वा चरति दुर्मतिः ।
 न हि सन्तप्यते तेन तथारूपेण कर्मणा ॥ ६
 तथापि बुद्धिं पापिष्ठां वर्धयन्त्यस्य मन्त्रिणः ।
 शकुनिः मृतपुत्रश्च भ्राता दुःशासनस्तथा ॥ ७
 स हि त्यागेन राज्यस्य न शर्मं समुपैष्यति ।
 अन्तरेण वधं पार्थ सातुबन्धः सुयोधनः ॥ ८
 न चापि प्रणिपातेन त्यक्तुमिच्छति धर्मराट् ।
 याच्यमानश्च राज्यं स न प्रदास्यति दुर्मतिः ॥ ९
 न तु मन्ये स तद्वाच्यो यद्युधिष्ठिरशासनम् ।
 उक्तं प्रयोजनं यत्तु धर्मराजेन भारत ॥ १०
 तथा पापस्तु तत्सर्वं न करिष्यति कौरवः ।
 तस्मिन्वाक्रियमाणेऽसौ लोके बध्यो भविष्यति ॥ ११
 मम चापि स बध्यो हि जगतश्चापि भारत ।
 तेन कौमारके यूयं सर्वे विप्रकृताः सदा ॥ १२
 विप्रलुप्तं च वो राज्यं नृशंसेन दुरात्मना ।
 न चोपशाम्यते पापः श्रियं दृष्ट्वा युधिष्ठिरे ॥ १३

असकृच्चाप्यहं तेन तत्कृते पार्थ भेदितः ।
 न मया तद्गृहीतं च पापं तस्य चिकीर्षितम् ॥ १४
 जानासि हि महाबाहो त्वमप्यस्य परं मतम् ।
 प्रियं चिकीर्षमाणं च धर्मराजस्य मामपि ॥ १५
 संजानंस्तस्य चात्मानं मम चैव परं मतम् ।
 अजानन्निव मां कस्मादर्जुनाद्याभिशङ्कसे ॥ १६
 यच्चापि परमं दिव्यं तच्चाप्यनुगतं त्वया ।
 विधानं विहितं पार्थ कथं शर्म भवेत्परैः ॥ १७
 यत्तु वाचा मया शक्यं कर्मणा वाऽपि पाण्डव ।
 करिष्ये तदहं पार्थ न त्वाशंसे शर्मं परैः ॥ १८
 कथं गोहरणे ह्युक्तो नैतच्छर्म तथा हितम् ।
 याच्यमानो हि भीष्मेण संवत्सरगतेऽध्वनि ॥ १९
 तदैव ते पराभूता यदा सङ्कल्पितास्त्वया ।
 लवशः क्षणशश्चापि न च तुष्टः सुयोधनः ॥ २०
 सर्वथा तु मया कार्यं धर्मराजस्य शासनम् ।
 विभाव्यं तस्य भूयश्च कर्म पापं दुरात्मनः ॥ २१

॥ इति श्रीमन्महाभारते उद्योगपर्वणि भगवद्गीतापर्वणि अष्टसप्ततितमोऽध्यायः ॥ ७८ ॥

एकोनाशीतितमोऽध्यायः ॥ ७९ ॥

नकुलेन श्रीकृष्णप्रति स्वस्य शमे अभिसन्धिप्रदर्शनपूर्वकं सन्धिकरणस्य तेन सुशक्तवाभिधानम् ॥ १ ॥

नकुल उवाच ।
 उक्तं बहुविधं वाक्यं धर्मराजेन माधव ।
 धर्मज्ञेन वदान्येन श्रुतं चैव हि तत्त्वया ॥ १
 मतमाज्ञाय राज्ञश्च भीमसेनेन माधव ।
 संशमो बाहुवीर्यं च ख्यापितं माधवात्मनः ॥ २
 तथैव फाल्गुनेनापि यदुक्तं तत्त्वया श्रुतम् ।
 आत्मनश्च मतं वीर कथितं भवताऽसकृत् ॥ ३
 सर्वमेतदतिक्रम्य श्रुत्वा परमतं भवान् ।
 यत्प्राप्तकालं मन्येथास्तत्कुर्याः पुरुषोत्तम ॥ ४
 तस्मिन्स्तस्मिन्निमित्ते हि मतं भवति केशव ।
 प्राप्तकालं मनुष्येण क्षणं कार्यमरिन्दम ॥ ५

अन्यथा चिन्तितो ह्यर्थः पुनर्भवति सोऽन्यथा ।
 अनित्यमतयो लोके नराः पुरुषसत्तम ॥ ६
 अन्यथाबुद्धयो ह्यासन्नस्मासु वनवासिषु ।
 अदृश्येष्वन्यथा कृष्ण दृश्येषु पुनरन्यथा ॥ ७
 अस्माकमपि वार्ष्णेय वने विचरतां तदा ।
 न तथा प्रणयो राज्ये यथा संप्रति वर्तते ॥ ८
 निवृत्तवनवासान्नः श्रुत्वा वीर समागताः ।
 अक्षौहिण्यो हि सप्तेमास्त्वत्प्रसादाज्जनार्दन ॥ ९
 इमान्हि पुरुषव्याघ्रानचिन्त्यबलपौरुषान् ।
 आत्तशस्त्रान्ने दृष्ट्वा न व्यथेदिह कः पुमान् ॥ १०
 स भवान्कुरुमध्ये तं सान्त्वपूर्वं भयोत्तरम् ।

दिव्य विधानं भूभारापहारार्थं स्वर्गादेवानामवतरणम् ॥ १७ ॥
 आशसे संभावयामि ॥ १८ ॥ भीष्मेण एतच्छर्मं याच्यमानोऽपि
 स हितं कथं नोक्तः अपितु उक्तः । संवत्सरगते गतसंवत्सरे

॥ १९ ॥ सकल्पिता बध्यत्वेन निश्चिता ॥ २० ॥ विभाव्यं
 विचारणीयम् ॥ २१ ॥ अष्टसप्ततितमोऽध्यायः ॥ ७८ ॥

ब्रूयाद्वाक्यं यथा मन्दो न व्यथेत सुयोधनः ॥ ११
 युधिष्ठिरं भीमसेनं वीभत्सुं चापराजितम् ।
 सहदेवं च मां चैव त्वां च रामं च केशव ॥ १२
 सात्यकिं च महावीर्यं विराटं च सहात्मजम् ।
 द्रुपदं च सहामात्यं धृष्टद्युम्नं च माधव ॥ १३
 काशिराजं च विक्रान्तं धृष्टकेतुं च चेदिपम् ।
 मांसशोणितभृन्मर्त्यः प्रतियुध्येत को युधि ॥ १४

॥ इति श्रीमन्महाभारते उद्योगपर्वणि भगवद्वाचनपर्वणि एकोनाशीतितमोऽध्यायः ॥ ७९ ॥

अशीतितमोऽध्यायः ॥ ८० ॥

सहदेवेन श्रीकृष्णं प्रति कुरूणां शमाभिसन्धावपि युद्धपक्षस्यैव स्थापनकथनम् ॥ १ ॥ सात्यकिना सहदेवपक्षानुमोदने योधानां हर्षात्सिंहनादः ॥ २ ॥

सहदेव उवाच ।
 यदेतत्कथितं राज्ञा धर्म एष सनातनः ।
 यथा च युद्धमेव स्यात्तथा कार्यमरिन्दम ॥ १
 यदि प्रशममिच्छेयुः कुरवः पाण्डवैः सह ।
 तथापि युद्धं दाशार्हं योजयेथाः सहैव तैः ॥ २
 कथं नु दृष्ट्वा पाञ्चालीं तथा कृष्ण सभागताम् ।
 अवधेन प्रशाम्येत मम मन्युः सुयोधने ॥ ३
 यदि भीमार्जुनौ कृष्ण धर्मराजश्च धार्मिकः ।
 धर्ममुत्सृज्य तेनाहं योद्धुमिच्छामि संयुगे ॥ ४
 ब्रूहि मद्रचनं कृष्ण सुयोधनमपण्डितम् ।
 कृच्छ्रे वने वा वस्तव्यं पुरे वा नागसाहये ॥ ५

॥ इति श्रीमन्महाभारते उद्योगपर्वणि भगवद्वाचनपर्वणि अशीतितमोऽध्यायः ॥ ८० ॥

एकाशीतितमोऽध्यायः ॥ ८१ ॥

श्रीकृष्णेन धूतसभायां स्वानुभूतदुःसहदुःखमभिनिवेद्य रुदन्तीं द्रौपदीं प्रति सुयोधनादिनिधनप्रतिज्ञानपूर्वकं समा-
 श्वासनम् ॥ १ ॥

वैशंपायन उवाच ।
 राज्ञस्तु वचनं श्रुत्वा धर्मार्थसहितं हितम् ।

अर्थं प्रयोजनम् । निवर्तन्त भ्रश्यन्तम् ॥ १८ ॥ ऊनाशी-
 तितमोऽध्यायः ॥ ७९ ॥

उद्यो० १८

स भवान्गमनादेव साधयिष्यत्यसंशयम् ।
 इष्टमर्थं महाबाहो धर्मराजस्य केवलम् ॥ १५
 विदुरश्चैव भीष्मश्च द्रोणश्च सहबाह्लिकः ।
 श्रेयः समर्था विज्ञातुमुच्यमानास्त्वयाऽनघ ॥ १६
 ते चैनमनुनेष्यन्ति धृतराष्ट्रं जनाधिपम् ।
 तं च पापसमाचारं सहामात्यं सुयोधनम् ॥ १७
 श्रोता चार्थस्य विदुरस्त्वं च वक्ता जनार्दन ।
 कमिवार्थं निवर्तन्तं स्थापयेतां न वर्त्मनि ॥ १८

सात्यकिरुवाच ।
 सत्यमाह महाबाहो सहदेवो महामतिः ।
 दुर्योधनवधे शान्तिस्तस्य कोपस्य मे भवेत् ॥ ६
 न जानासि यथा दृष्ट्वा चीराजिनधरान्वने ।
 तवापि मन्युरुद्धतो दुःखितान्प्रेक्ष्य पाण्डवान् ॥ ७
 तस्मान्माद्रीसुतः शूरो यदाह रणकर्कशः ।
 वचनं सर्वयोधानां तन्मतं पुरुषोत्तम ॥ ८
 वैशंपायन उवाच ।
 एवं वदति वाक्यं तु युयुधाने महामतौ ।
 सुभीमः सिंहनादोऽभूद्योधानां तत्र सर्वशः ॥ ९
 सर्वे हि सर्वशो वीरास्तद्वचः प्रत्यपूजयन् ।
 साधुसाध्विति शैनेयं हर्षयन्तो युयुत्सवः ॥ १०

कृष्णा दाशार्हमासीनमब्रवीच्छोककशिता ॥ १
 सुता द्रुपदराजस्य स्वसितायतमूर्धजा ।

यदि यद्यपि भीमादयो धार्मिकाः स्युः तथापि अहं धर्ममुत्सृज्य
 तेन सह योद्धुमिच्छामि ॥ ४ ॥ अशीतितमोऽध्यायः ॥ ८० ॥

संपूज्य सहदेवं च सात्यकिं च महारथम् ॥ २
 भीमसेनं च संशान्तं दृष्ट्वा परमदुर्मनाः ।
 अश्रुपूर्णक्षणा वाक्यमुवाचेदं मनस्विनी ॥ ३
 विदितं ते महाबाहो धर्मज्ञ मधुसूदन ।
 यथा निकृतिमास्थाय अंशिताः पाण्डवाः सुखात्
 धृतराष्ट्रस्य पुत्रेण सामात्येन जनार्दन ।
 यथा च सञ्जयो राज्ञा मच्चं रहसि श्रावितः ॥ ५
 युधिष्ठिरस्य दाशार्हं तच्चापि विदितं तव ।
 यथोक्तः सञ्जयश्चैव तच्च सर्वं श्रुतं त्वया ॥ ६
 पञ्च नस्तात दीयन्तां ग्रामा इति महाद्युते ।
 अविस्थलं वृकस्थलं माकन्दीं वारणावतम् ॥ ७
 अवसानं महाबाहो कंचिदेकं च पञ्चमम् ।
 इति दुर्योधनो वाच्यः सुहृदश्चास्य केशव ॥ ८
 न चापि ह्यकरोद्वाक्यं श्रुत्वा कृष्ण सुयोधनः ।
 युधिष्ठिरस्य दाशार्हं श्रीमतः सन्धिमिच्छतः ॥ ९
 अप्रदानेन राज्यस्य यदि कृष्ण सुयोधनः ।
 सन्धिमिच्छेन्न कर्तव्यं तत्र गत्वा कथंचन ॥ १०
 शक्यन्ति हि महाबाहो पाण्डवाः सञ्जयैः सह ।
 धार्तराष्ट्रबलं घोरं कुड्गं प्रतिसमासितुम् ॥ ११
 न हि साम्ना न दानेन शक्योऽर्थस्तेषु कश्चन ।
 तस्मात्तेषु न कर्तव्या कृपा ते मधुसूदन ॥ १२
 साम्ना दानेन वा कृष्ण ये न शाम्यन्ति शत्रवः ।
 योक्तव्यस्तेषु दण्डः स्याज्जीवितं परिरक्षता ॥ १३
 तस्मात्तेषु महादण्डः क्षेप्तव्यः क्षिप्रमच्युत ।
 त्वया चैव महाबाहो पाण्डवैः सह सञ्जयैः ॥ १४
 एतत्समर्थं पार्थानां तव चैव यशस्करम् ।
 क्रियमाणं भवेत्कृष्ण क्षत्रस्य च सुखावहम् ॥ १५
 क्षत्रियेण हि हन्तव्यः क्षत्रियो लोभमास्थितः ।
 अक्षत्रियो वा दाशार्हं स्वधर्ममनुतिष्ठता ॥ १६
 अन्यत्र ब्राह्मणात्तात सर्वपापेष्ववस्थितात् ।
 गुरुर्हि सर्ववर्णानां ब्राह्मणः प्रसृताग्रभुक् ॥ १७
 यथाऽवध्ये वध्यमाने भवेदोषो जनार्दन ।

स वध्यस्यावधे दृष्ट इति धर्मविदो विदुः ॥ १८
 यथा त्वां न स्पृशेदेष दोषः कृष्ण तथा कुरु ।
 पाण्डवैः सह दाशार्हैः सञ्जयैश्च ससैनिकैः ॥ १९
 पुनरुक्तं च वक्ष्यामि विश्रम्भेण जनार्दन ।
 का तु सीमन्तिनी मादृक् पृथिव्यामस्ति केशव ॥
 सुता द्रुपदराजस्य वेदिमध्यात्समुत्थिता ।
 धृष्टद्युम्नस्य भगिनी तव कृष्ण प्रिया सखी ॥ २१
 आजमीढकुलं प्राप्ता स्नुषा पाण्डोर्महात्मनः ।
 महिषी पाण्डुपुत्राणां पञ्चेन्द्रसमवर्चसाम् ॥ २२
 सुता मे पञ्चभिर्वीरैः पञ्च जाता महारथाः ।
 अभिमन्युर्यथा कृष्ण तथा ते तव धर्मतः ॥ २३
 साऽहं केशग्रहं प्राप्ता परिक्रिष्टा सभां गता ।
 पश्यतां पाण्डुपुत्राणां त्वयि जीवति केशव ॥ २४
 जीवत्सु पाण्डुपुत्रेषु पञ्चालेष्वथ वृष्णिषु ।
 दासीभूताऽसि पापानां सभामध्ये व्यवस्थिता ॥
 निरमर्षेष्वचेष्टेषु प्रेक्ष्यमाणेषु पाण्डुषु ।
 पाहि मामिति गोविन्द मनसा चिन्तितोसि मे ॥
 यत्र मां भगवान्राजा श्वशुरो वाक्यमब्रवीत् ।
 वरं वृणीष्व पाञ्चालि वरार्हाऽसि मता मम ॥ २७
 अदासाः पाण्डवाः सन्तु सरथाः सायुधा इति ।
 मयोक्ते यत्र निर्मुक्ता वनवासाय केशव ॥ २८
 एवंविधानां दुःखानामभिज्ञोऽसि जनार्दन ।
 त्रायस्व पुण्डरीकाक्ष सभर्तृज्ञातिबान्धवान् ॥ २९
 नन्वहं कृष्ण भीष्मस्य धृतराष्ट्रस्य चोभयोः ।
 स्नुषा भवामि धर्मेण साऽहं दासीकृता बलात् ॥ ३०
 धिक्पार्थस्य धनुष्मत्तां भीमसेनस्य धिग्वलम् ।
 यत्र दुर्योधनः कृष्ण मुहूर्तमपि जीवति ॥ ३१
 यदि तेऽहमनुग्राह्या यदि तेऽस्ति कृपा मयि ।
 धार्तराष्ट्रेषु वै क्रोधः सर्वः कृष्ण विधीयताम् ॥ ३२
 वैशंपायन उवाच ।
 इत्युक्ता मृदुसंहारं वृजिनाग्रं सुदर्शनम् ।
 सुनीलमसितापाङ्गी सर्वगन्धादिवासितम् ॥ ३३

प्रतिसमासितुं प्रतिपक्षतया स्थातुम् ॥ ११ ॥ समर्थं
 युक्तम् ॥ १५ ॥ प्रसृतं प्रदत्तं च तदथ च तस्य भोक्ता

प्रसृताग्रभुक् ॥ १७ ॥ मृदुसंहारं वेणीरूपेण समाहृतमपि
 मृदुम् । वृजिनाग्रं कुटिलाग्रं केशवत्सूक्ष्माग्रं वा । वृजिन

सर्वलक्षणसंपन्नं महाभुजगवर्चसम् ।
 केशपक्षं वरारोहा गृह्य वामेन पाणिना ॥ ३४
 पद्माक्षी पुण्डरीकाक्षमुपेत्य गजगामिनी ।
 अश्रुपूर्णेक्षणा कृष्णा कृष्णं वचनमब्रवीत् ॥ ३५
 अयं ते पुण्डरीकाक्ष दुःशासनकरोद्धतः ।
 सर्तव्यः सर्वकार्येषु परेषां सन्धिभिच्छताम् ॥ ३६
 यदि भीमार्जुनौ कृष्ण कृपणौ सन्धिकामकौ ।
 पिता मे योत्स्यते वृद्धः सह पुत्रैर्महारथैः ॥ ३७
 पञ्च चैव महावीर्याः पुत्रा मे मधुसूदन ।
 अभिमन्युं पुरस्कृत्य योत्स्यन्ते कुरुभिः सह ॥ ३८
 दुःशासनभुजं श्यामं संछिन्नं पांसुकुण्ठितम् ।
 यद्यहं तु न पश्यामि का शान्तिर्हृदयस्य मे ॥ ३९
 त्रयोदश हि वर्षाणि प्रतीक्षन्त्या गतानि मे ।
 विधाय हृदये मन्युं प्रदीप्तमिव पावकम् ॥ ४०
 विदीर्यते मे हृदयं भीमवाक्शल्यपीडितम् ।
 योऽयमद्य महाबाहुर्धर्ममेवानुपश्यति ॥ ४१

इत्युक्त्वा बाष्परुद्धेन कण्ठेनायतलोचना ।
 रुरोद कृष्णा सोत्कम्पं सस्वरं बाष्पगद्गदम् ॥ ४२
 स्तनौ पीनायतश्रोणी सहितावभिवर्षती ।
 द्रवीभूतमिवात्युष्णं मुञ्चन्ती वारि नेत्रजम् ॥ ४३
 तामुवाच महाबाहुः केशवः परिसान्त्वयन् ।
 अचिराद्द्रक्ष्यसे कृष्णे रुदतीर्भरतस्त्रियः ॥ ४४
 एवं ता भीरु रोत्स्यन्ति निहतज्ञातिवान्धवाः ।
 हतमित्रा हतबला येषां क्रुद्धाऽसि भामिनी ४५
 अहं च तत्करिष्यामि भीमार्जुनयमैः सह ।
 युधिष्ठिरनियोगेन दैवाच्च विधिनिर्मितात् ॥ ४६
 धार्तराष्ट्राः कालपक्वा न चेच्छृण्वन्ति मे वचः ।
 शेष्यन्ते निहता भूमौ श्वसृगालादनीकृताः ॥ ४७
 चलेद्धि हिमवाञ्छैलो मेदिनी शतधा भवेत् ।
 द्यौः पतेच्च सनक्षत्रा न मे मोघं वचो भवेत् ४८
 'शुष्येत्तोयनिधिः कृष्णे न मे मोघं वचो भवेत्' ।
 सत्यं ते प्रतिजानामि कृष्णे बाष्पो निगृह्यताम् ।
 हतामित्राञ्छ्रिया युक्तानचिराद्द्रक्ष्यसे पतीन् ॥

॥ इति श्रीमन्महाभारते उद्योगपर्वणि भगवद्भानुपर्वणि एकाशीतितमोऽध्यायः ॥ ८१ ॥

द्वशीतितमोऽध्यायः ॥ ८२ ॥

युधिष्ठिरादिभिरनुगम्यमानेन श्रीकृष्णेन रथमधिरुद्धं सालकिना सह हास्तिनपुरं प्रति प्रस्थानम् ॥ १ ॥

अर्जुन उवाच ।
 कुरूणामद्य सर्वेषां भवान्सुहृदनुत्तमः ।
 संबन्धी दयितो नित्यमुभयोः पक्षयोरपि ॥ १
 पाण्डवैर्धार्तराष्ट्राणां प्रतिपाद्यमनामयम् ।
 समर्थः प्रशमं चैव कर्तुमर्हसि केशव ॥ २
 त्वमितः पुण्डरीकाक्ष सुयोधनममर्षणम् ।
 शान्त्यर्थं आतरं ब्रूया यत्तद्वाच्यममित्रहन् ॥ ३
 त्वया धर्मार्थयुक्तं चेदुक्तं शिवमनामयम् ।
 हितं नादास्यते बालो दिष्टस्य वशमेष्यति ॥ ४
 श्रीभगवानुवाच ।
 धर्म्यमस्सद्धितं चैव कुरूणां यदनामयम् ।

एष यास्यामि राजानं धृतराष्ट्रमभीप्सया ॥ ५
 वैशंपायन उवाच ।
 ततो व्यपेते तमसि सूर्ये विमल उद्गते ।
 भैत्रे सुहृते संग्राप्ते मृद्वर्चिषि दिवाकरे ॥ ६
 कौमुदे मासि रेवत्यां शरदन्ते हिमागमे ।
 स्फीतसस्यसुखे काले कल्यः सत्ववतां वरः ॥ ७
 मङ्गल्याः पुण्यनिर्घोषा वाचः शृण्वंश्च सूनृताः ।
 ब्राह्मणानां प्रतीतानामृषीणामिव वासवः ॥ ८
 कृत्वा पौर्वाहिकं कृत्यं स्नातः शुचिरलङ्कृतः ।
 उपतस्थे विवस्वन्तं पावकं च जनार्दनः ॥ ९
 ऋषभं पृष्ठ आलभ्य ब्राह्मणानभिवाद्य च ।

कुटिलेऽन्यवदिति विश्वः । सुदर्शनं रमणीयम् ॥ ३३ ॥ रोत्स्यन्ति
 रोदिष्यन्ति ॥ ४५ ॥ एकाशीतितमोऽध्यायः ॥ ८१ ॥

प्रतिपाद्यं सपाद्यम् । अनामयं कुशलम् ॥ २ ॥ अभीप्सया
 प्राप्नुमिच्छया ॥ ५ ॥ कौमुदे कार्तिके ॥ ७ ॥

अग्निं प्रदक्षिणं कृत्वा पश्यन्कल्याणमग्रतः ॥ १०
 तत्प्रतिज्ञाय वचनं पाण्डवस्य जनार्दनः ।
 शिनेर्नस्तारमासीनमभ्यभाषत सात्यकिम् ॥ ११
 रथ आरोप्यतां शङ्खश्चक्रं च गदया सह ।
 उपासङ्गाश्च शक्त्यश्च सर्वप्रहरणानि च ॥ १२
 दुर्योधनश्च दुष्टात्मा कर्णश्च सहसौबलः ।
 न च शत्रुरवज्ञेयो दुर्वलोऽपि बलीयसा ॥ १३
 ततस्तन्मतमाज्ञाय केशवस्य पुरःसराः ।
 प्रसन्नुयोजयिष्यन्तो रथं चक्रगदाभृतः ॥ १४
 तं दीप्तमिव कालाग्निमाकाशगमिवाशुगम् ।
 सूर्यचन्द्रप्रकाशाभ्यां चक्राभ्यां समलङ्कृतम् ॥ १५
 अर्धचन्द्रैश्च चन्द्रैश्च मत्स्यैः समृगपक्षिभिः ।
 पुष्पैश्च विविधैश्चित्रं मणिरत्नैश्च सर्वशः ॥ १६
 तरुणादित्यसङ्काशं बृहन्तं चारुदर्शनम् ।
 मणिहेमविचित्राङ्गं सुध्वजं सुपताकिनम् ॥ १७
 सूपस्करमनाधृष्यं वैयाघ्रपरिवारणम् ।
 यशोघ्नं प्रत्यभिप्राणां यदूनां नन्दिवर्धनम् ॥ १८
 वाजिभिः शैब्यसुग्रीवमेघपुष्पबलाहकैः ।
 स्नातैः संपादयामासुः संपन्नैः सर्वसंपदा ॥ १९
 महिमानं तु कृष्णस्य भूय एवाभिवर्धयन् ।
 सुघोषः पतगेन्द्रेण ध्वजेन युयुजे रथः ॥ २०
 तं मेरुशिखरप्रख्यं मेघदुन्दुभिनिखनम् ।
 आरुरोह रथं शौरिर्विमानमिव कामगम् ॥ २१
 ततः सात्यकिमारोप्य प्रययौ पुरुषोत्तमः ।
 पृथिवीं चान्तरिक्षं च रथघोषेण नादयन् ॥ २२
 व्यपोढाभ्रस्ततः कालः क्षणेन समपद्यत ।
 शिवश्चानुववौ वायुः प्रशान्तमभवद्रजः ॥ २३

प्रदक्षिणानुलोमाश्च मङ्गल्या मृगपक्षिणः ।
 प्रयाणे वासुदेवस्य बभूवुरनुयायिनः ॥ २४
 मङ्गल्यार्थप्रदैः शब्दैरन्ववर्तन्त सर्वशः ।
 सारसाः शतपत्राश्च हंसाश्च मधुसूदनम् ॥ २५
 मन्त्राहुतिमहाहोमैर्हूयमानश्च पावकः ।
 प्रदक्षिणशिखो भूत्वा विधूमः समपद्यत ॥ २६
 नसिष्ठो वामदेवश्च भूरिद्युम्नो गयः क्रथः ।
 शुक्नारदवाल्मीका मरुतः कुशिको भृगुः ॥ २७
 देवब्रह्मर्षयश्चैव कृष्णं यदुसुखावहम् ।
 प्रदक्षिणमवर्तन्त सहिता वासवानुजम् ॥ २८
 एवमेतैर्महाभागैर्महर्षिगणसाधुभिः ।
 पूजितः प्रययौ कृष्णः कुरूणां सदनं प्रति ॥ २९
 'देवताभ्यो नमस्कृत्य ब्राह्मणान्स्वस्ति वाच्य च ।
 प्रययौ पुण्डरीकाक्षः सात्यकेन सहाच्युतः ॥ ३०
 तं प्रयान्तमनुप्रायात्कुन्तीपुत्रो युधिष्ठिरः ।
 भीमसेनार्जुनौ चोभौ माद्रीपुत्रौ च पाण्डवौ ॥ ३१
 चेकितानश्च विक्रान्तो धृष्टकेतुश्च चेदिपः ।
 द्रुपदः काशिराजश्च शिखण्डी च महारथः ॥ ३२
 धृष्टद्युम्नः सपुत्रश्च विराटः केकयैः सह ।
 संसाधनार्थं प्रययुः क्षत्रियाः क्षत्रियर्षभम् ॥ ३३
 ततोऽनुव्रज्य गोविन्दं धर्मराजो युधिष्ठिरः ।
 राज्ञां सकाशे द्युतिमानुवाचेदं वचस्तदा ॥ ३४
 यो वै न कामान्न भयान्न लोभान्नार्थकारणात् ।
 अन्यायमनुवर्तेत स्थिरबुद्धिरलोलुपः ॥ ३५
 धर्मज्ञो धृतिमान्प्राज्ञः सर्वभूतेषु केशवः ।
 ईश्वरः सर्वभूतानां देवदेवः सनातनः ॥ ३६
 तं सर्वगुणसंपन्नं श्रीवत्सकृतलक्षणम् ।
 संरिष्वज्य कौन्तेयः सन्देष्टुमुपचक्रमे ॥ ३७

॥ इति श्रीमन्महाभारते उद्योगपर्वणि भगवद्गीतापर्वणि अशीतितमोऽध्यायः ॥ ८२ ॥

त्र्यशीतितमोऽध्यायः ॥ ८३ ॥

युधिष्ठिरेण श्रीकृष्णे पृथांप्रति कुशलप्रश्नपूर्वकस्वाभिवादननिवेदनसमाश्वासनप्रार्थना ॥ १ ॥ श्रीकृष्णस्य मध्येमार्गे
जामदग्न्यादिमहर्षिसमागमः ॥ २ ॥ महर्षिभिः श्रीकृष्णे धृतराष्ट्रादिभिः सह तत्सवादशुश्रूषया तत्र स्वागमननिवेदनम् ॥ ३ ॥

युधिष्ठिर उवाच ।

या सा बाल्यात्प्रभृत्यस्मान्पर्यवर्धयतावला ।
उपवासतपःशीला सदा स्वस्त्ययने रता ॥ १
देवतातिथिपूजासु गुरुशुश्रूषणे रता ।
वत्सला प्रियपुत्रा च माताऽस्माकं जनार्दन ॥ २
सुयोधनभयाद्या नो त्रायतामित्रकर्शन ।
महतो मृत्युसंवाधादुत्तरान्नौरिवार्णवात् ॥ ३
अस्मत्कृते च सततं यया दुःखानि माधव ।
अनुभूतान्यदुःखार्हा तां स्म पृच्छेरनामयम् ॥ ४
भृशमाश्वासयेथैनां पुत्रशोकपरिप्लुताम् ।
अभिवाद्य स्वजेथास्त्वं पाण्डवान्परिकीर्तयन् ॥ ५
ऊढात्प्रभृति दुःखानि श्वशुराणामरिन्दम ।
निराकारास्तदर्हा च पश्यन्ती दुःखमश्नुते ॥ ६
अपि जातु स कालः स्यात्कृष्ण दुःखविपर्ययः ।
यदहं मातरं क्लिष्टां सुखं दद्यामरिन्दम ॥ ७
प्रव्रजन्तोऽनुधावन्तीं कृपणां पुत्रगृद्धिनीम् ।
रुदतीमपहायैनामगच्छाम वयं वनम् ॥ ८
सा नूनं म्रियते दुःखैः सा चेज्जीवति केशव ।
तथा पुत्राधिभिर्गाढमार्तामर्चय सत्कृत ॥ ९
अभिवाद्याऽथ सा कृष्ण त्वया मद्रचनाद्विभो ।
धृतराष्ट्रश्च कौरव्यो राजानश्च वयोधिकाः ॥ १०
भीष्मं द्रोणं कृपं चैव महाराजं च बाल्मिकम् ।
द्रौणिं च सोमदत्तं च सर्वाश्च भरतान्पृथक् ॥ ११
'यथावयो यथास्थानं प्रपद्यस्व जनार्दन ।'
विदुरं च महाप्राज्ञं कुरूणां मन्त्रधारिणम् ।
अगाधबुद्धिं मर्मज्ञं स्वजेथा मधुसूदन ॥ १२
वैशंपायन उवाच ।
इत्युक्त्वा केशवं तत्र राजमध्ये युधिष्ठिरः ।
अनुज्ञातो निववृते कृष्णं कृत्वा प्रदक्षिणम् ॥ १३
व्रजन्नेव तु वीभत्सुः सखायं पुरुषर्षभम् ।

अब्रवीत्परवीरघ्नं दाशार्हमपराजितम् ॥ १४
यदस्माकं विभो वृत्तं पुरा वै मन्त्रनिश्चये ।
अर्धराज्यस्य गोविन्द विदितं सर्वराजसु ॥ १५
तंच्चेदद्यादसङ्गेन सत्कृत्यानवमत्य च ।
प्रियं मे स्यान्महाबाहो मुच्येरन्महतो भयात् ॥ १६
अतश्चेदन्यथाकर्ता धार्तराष्ट्रोऽनुपायवित् ।
अन्तं नूनं करिष्यामि क्षत्रियाणां जनार्दन ॥ १७
वैशंपायन उवाच ।
एवमुक्ते पाण्डवेन समहृष्यद्द्रुकोदरः ।
मुहुर्मुहुः क्रोधवशात्प्रावेपत च पाण्डवः ॥ १८
वेपमानश्च कौन्तेयः प्राक्रोशन्महतो रवान् ।
धनञ्जयवचः श्रुत्वा हर्षोत्सिक्तमना भृशम् ॥ १९
तस्य तं निनदं श्रुत्वा संप्रावेपन्त धन्विनः ।
बाहनानि च सर्वाणि शकृन्मूत्रे प्रसुस्तुबुः ॥ २०
इत्युक्त्वा केशवं तत्र तथा चोक्त्वा विनिश्चयम् ।
अनुज्ञातो निववृते परिष्वज्य जनार्दनम् ॥ २१
तेषु राजसु सर्वेषु निवृत्तेषु जनार्दनः ।
तूर्णमभ्यगमद्दृष्टः शैव्यसुग्रीवबाहनः ॥ २२
ते हया वासुदेवस्य दारुकेण प्रचोदिताः ।
पन्थानमाचेसुरिव ग्रसमाना इवाम्बरम् ॥ २३
अथापश्यन्महाबाहुर्ऋषीन्ध्वनि केशवः ।
ब्राह्मया श्रिया दीप्यमानान्स्थितानुभयतः पथि ॥
सोऽवतीर्य रथात्तूर्णमभिवाद्य जनार्दनः ।
यथावृत्तानृषीन्सर्वानभ्यभाषत पूजयन् ॥ २५
कच्चिल्लोकेषु कुशलं कच्चिद्रमः स्वनुष्ठितः ।
ब्राह्मणानां त्रयो वर्णाः कच्चित्तिष्ठन्ति शासने ।
'पितृदेवातिथिभ्यश्च कच्चित्पूजा स्वनुष्ठिता ॥' २६
तेभ्यः प्रयुज्य तां पूजां प्रोवांच मधुसूदनः ।
भगवन्तः कं संसिद्धाः कोऽवधिर्भवतामिह ॥ २७
किं वा कार्यं भगवतामहं किं करवाणि वः ।
केनार्थेनोपसंप्राप्ता भगवन्तो महीतलम् ॥ २८

‘एवमुक्ताः केशवेन मुनयः शंसितव्रताः ।
 नारदप्रमुखाः सर्वे प्रत्यनन्दन्त केशवम् ॥ २९
 अधश्शिराः सर्पमाली महर्षिःस हि देवलः ।
 अर्वावसुः सुजानुश्च मैत्रेयः शुनको बली ॥ ३०
 वको दालभ्यः स्थूलशिराः कृष्णद्वैपायनस्तथा ।
 आपोदधौम्यो धौम्यश्च आण्णिमाण्डव्यकौशिकौ
 दामोष्णीपस्त्रिषवणः पर्णादो घटजानुकः ।
 मौञ्जायनो वायुभक्षः पाराशर्योऽथ शालिकः ३२
 शीलवानशनिर्धाता शून्यपालोऽकृतव्रणः ।
 श्वेतकेतुः कहोलश्च रामश्चैव महातपाः ॥’ ३३
 तमब्रवीज्जामदभ्य उपेत्य मधुमूदनम् ।
 परिष्वज्य च गोविन्दं सुरासुरपतेः सखा ॥ ३४
 देवर्षयः पुण्यकृतो ब्राह्मणाश्च बहुश्रुताः ।
 राजर्षयश्च दाशार्ह मानयन्ति तपस्विनः ॥ ३५
 दैवासुरस्य द्रष्टारः पुराणस्य महामते ।
 समेतं पार्थिवं क्षत्रं दिदृक्षन्तश्च सर्वतः ।
 सभासदश्च राजानस्त्वां च सत्यं जनार्दनम् ३६

एतन्महत्प्रेक्षणीयं द्रष्टुमिच्छाम केशव ॥ ३७
 धर्मार्थसहिता वाचः श्रोतुमिच्छाम माधव ।
 त्वयोच्यमानाः कुरुषु राजमध्ये परन्तप ॥ ३८
 ‘सभायां मधुरा वाचः शुश्रूषन्तस्त्वयेरिताः ।
 कुरूणां प्रतिवाचश्च श्रोतुमिच्छाम माधव ॥’ ३९
 भीष्मद्रोणादयश्चैव विदुरश्च महामतिः ।
 त्वं च यादवशार्दूल सभायां वै समेष्यथ ॥ ४०
 तव वाक्यानि दिव्यानि तथा तेषां च माधव ।
 श्रोतुमिच्छाम गोविन्द सत्यानि च हितानि च ।
 आपृष्टोऽसि मह्यबाहो पुनर्द्रक्ष्यामहे वयम् ॥ ४१
 याह्यविघ्नेन वै वीर द्रक्ष्यामस्त्वां सभागतम् ।
 आसीनमासने दिव्ये बलतेजःसमाहितम् ॥ ४२
 वैशंपायन उवाच ।
 प्रयान्तं देवकीपुत्रं परवीररुजो दश ।
 महारथा महाबाहुमन्वयुः शस्त्रपाणयः ॥ ४३
 पदातीनां सहस्रं च सादिनां च परन्तप ।
 भोज्यं च विपुलं राजन्प्रेष्याश्च शतशोपरे ॥ ४४

॥ इति श्रीमन्महाभारते उद्योगपर्वणि भगवद्गीतापर्वणि त्र्यशीतितमोऽध्यायः ॥ ८३ ॥

चतुरशीतितमोऽध्यायः ॥ ८४ ॥

श्रीकृष्णप्रयाणे कुरुराजयसूचकदुर्निमित्तसमुत्पत्ति ॥ १ ॥ श्रीकृष्णस्य शुभशकुनसमुदयः ॥ २ ॥ मार्गे तत्रतत्र
 विप्रगणाद्यभ्यर्चितस्य कृष्णस्य सायाह्ने वृकस्थलाभिगमनम् ॥ ३ ॥ तत्रत्यद्विजव्रजपूजितस्य कृष्णस्य तद्गृहगमनागमनपूर्वक
 तान्भोजयित्वा तद्रजन्यां वृकस्थले सुखसंवासः ॥ ४ ॥

जनमेजय उवाच ।
 कथं प्रयातो दाशार्हो महात्मा मधुमूदनः ।
 कानि वा व्रजतस्तस्य निमित्तानि महौजसः ॥ १
 वैशंपायन उवाच ।
 तस्य प्रयाणे यान्यासन्निमित्तानि महात्मनः ।
 तानि मे शृणु सर्वाणि दैवान्यौत्पातिकानि च २
 अनप्रेऽशनिनिर्घोषः सविद्युत्समजायत ।
 अन्वगेव च पर्जन्यः प्रावर्षद्विघने भृशम् ॥ ३
 प्रत्यगूहुर्महानद्यः प्राञ्जुखाः सिन्धुसप्तमाः ।

विपरिता दिशः सर्वा न प्राज्ञायत किञ्चन ॥ ४
 प्राज्वलन्नग्नयो राजन्पृथिवी समकम्पत ।
 उदपानाश्च कुम्भाश्च प्रासिञ्च्यशतशो जलम् ॥ ५
 तमःसंवृतमप्यासीत्सर्वं जगदिदं तथा ।
 न दिशो नादिशो राजन्प्राज्ञायन्तेस्स रेणुना ॥ ६
 प्रादुरासीन्महाञ्जब्दः खेशरीरमदृश्यत ।
 सर्वेषु राजन्देशेषु तदद्भुतमिवाभवत् ॥ ७
 ग्रामग्राह्यास्तिनपुरं वातो दक्षिणपश्चिमः ।
 आरुजन्गणशो वृक्षान्परुषोऽशनिनिःस्वनः ॥ ८

पुराणस्य दैवासुरस्य देवासुरसमुदायस्य ॥ ३६ ॥ त्र्यशीति-
 तमोऽध्यायः ॥ ८३ ॥

दैवानि शकुनानि । औत्पातिकानि अशकुनानि ॥ २ ॥
 खेशरीर छायापुरुषशरीरम् ॥ ७ ॥

यत्रयत्र च वार्षेयो वर्तते पथि भारत ।
 तत्रतत्र सुखो वायुः सर्वं चासीत्प्रदक्षिणम् ॥ ९
 ववर्ष पुष्पवर्षं च कमलानि च भूरिशः ।
 समश्च पन्था निर्दुःखो व्यपेतकुशकण्टकः ॥ १०
 संस्तुतो ब्राह्मणैर्गीर्भिस्तत्रतत्र सहस्रशः ।
 अर्च्यते मधुपर्कैश्च वसुभिश्च वसुप्रदः ॥ ११
 तं किरन्ति महात्मानं वन्यैः पुष्पैः सुगन्धिभिः ।
 स्त्रियः पथि समागम्य सर्वभूतहिते रतम् ॥ १२
 स शालिभवनं रम्यं सर्वसस्यसमाचितम् ।
 सुखं परमधर्मिष्ठमभ्यगाद्भरतर्षभ ॥ १३
 पश्यन्बहुपशून्ग्रामान् रम्यान्हृदयतोषणान् ।
 पुराणि च व्यतिकामत्राष्ट्राणि विविधानि च ॥ १४
 नित्यं हृष्टाः सुमनसो भारतैरभिरक्षिताः ।
 नोद्विग्नाः परचक्राणां व्यसनानामकोविदाः ॥ १५
 उपप्लव्यादथागम्य जनाः पुरनिवासिनः ।
 पथ्यतिष्ठन्त सहिता विष्वक्सेनदिदक्षया ॥ १६
 ते तु सर्वे समायान्तमग्निमिदमिव प्रभुम् ।
 अर्चयामासुरर्चां देशातिथिमुपस्थितम् ॥ १७
 वृकस्थलं समासाद्य केशवः परवीरहा ।

प्रकीर्णरश्मावादित्ये व्योम्नि वै लोहितायति ॥ १८
 'ततो ह्यनुचरान्सर्वानुवाच मधुसूदनः ।
 युधिष्ठिरस्य कार्यार्थमिह वत्स्यामहे वयम् ॥ १९
 तस्य तन्मतमाज्ञाय चक्रुरावसथं नराः ।
 क्षणेन चान्नपानानि रसवन्ति समार्जयन् ॥ २०
 अवतीर्य रथात्तूर्णं कृत्वा शौचं यथाविधि ।
 रथमोचनमादिश्य सन्ध्यामुपविवेश ह ॥ २१
 दारुकोऽपि हयान्मुक्त्वा परिचर्य च शास्त्रतः ।
 मुमोच सर्वं योक्तादि मुक्त्वा चैतानवासृजत् ॥ २२
 तस्मिन्ग्रामे प्रधानास्तु य आसन्ब्राह्मणा नृप ।
 आर्याः कुलीना ह्रीमन्तो ब्राह्मी वृत्तिमनुष्ठिताः ।
 तेऽभिगम्य महात्मानं हृषीकेशमरिन्दमम् ।
 पूजां चकुर्यथान्यायमाशीर्मङ्गलसंयुताम् ॥ २४
 ते पूजयित्वा दाशार्हं सर्वलोकेषु पूजितम् ।
 न्यवेदयन्त वेष्टमानि गुणवन्ति महात्मने ॥ २५
 तान्प्रभुः कृतमित्युक्त्वा सत्कृत्य च यथार्हतः ।
 अभ्येत्य चैषां वेष्टमानि पुनरायात्सहैव तैः ॥ २६
 समृष्टं भोजयित्वा च ब्राह्मणांस्तत्र केशवः ।
 मुक्त्वा च सह तैः सर्वैरवसत्तां क्षपां सुखम् ॥ २७

॥ इति श्रीमन्महाभारते उद्योगपर्वणि भगवद्धानपर्वणि चतुरशीतितमोऽध्यायः ॥ ८४ ॥

पञ्चाशीतितमोऽध्यायः ॥ ८५ ॥

दूतैः श्रीकृष्णागमनं ज्ञातवतो धृतराष्ट्रस्याज्ञया दुर्योधनेन पथि तदाराधनाय तत्रतत्र सभानिर्माणम् ॥ १ ॥
 श्रीकृष्णेन तदनवलोकनेनैव गमनम् ॥ २ ॥

वैशंपायन उवाच ।
 तदा दूतैः समाज्ञाय आयान्तं मधुसूदनम् ।
 धृतराष्ट्रोऽब्रवीद्भीष्ममर्चयित्वा महाभुजम् ॥ १
 द्रोणं च सञ्जयं चैव विदुरं च महामतिम् ।
 दुर्योधनं सहामात्यं हृष्टरोमाऽब्रवीदिदम् ॥ २
 अद्भुतं महदाश्चर्यं श्रूयते कुरुनन्दन ।
 स्त्रियो बालाश्च वृद्धाश्च कथयन्ति गृहेगृहे ॥ ३
 सत्कृत्याचक्षते चान्ये तथैवान्ये समागताः ।

पृथग्वादाश्च वर्तन्ते चत्वरेषु सभासु च ॥ ४
 उपायास्यति दाशार्हः पाण्डुवार्थं पराक्रमी ।
 स नो मान्यश्च पूज्यश्च सर्वथा मधुसूदनः ॥ ५
 तस्मिन्नि यात्रा लोकस्य भूतानामीश्वरोऽहि सः ।
 तस्मिन्धृतिश्च वीर्यं च प्रज्ञा चौजश्च माधवे ॥ ६
 स मान्यतां नरश्रेष्ठः स हि धर्मः सनातनः ।
 पूजितो हि सुखाय स्यादसुखः स्यादपूजितः ॥ ७
 स चेत्तुष्यति दाशार्ह उपचारैररिन्दमः ।

भवन्ति अस्मिन्निति भवन क्षेत्रम् ॥ १३ ॥ उपप्लव्यान् ग्रामात्

॥ १६ ॥ चतुरशीतितमोऽध्यायः ॥ ८४ ॥

कृष्णात्सर्वानभिप्रायान्प्राप्स्यामः सर्वराजसु ॥ ८
 तस्य पूजार्थमद्यैव संविधत्स्व परन्तप ।
 सभाः पथि विधीयन्तां सर्वकामसमन्विताः ॥ ९
 यथा प्रीतिर्महाबाहो त्वयि जायेत तस्य वै ।
 तथा कुरुष्व गान्धारे कथं वा भीष्म मन्यसे ॥ १०
 वैशंपायन उवाच ।
 ततो भीष्मादयः सर्वे धृतराष्ट्रं जनाधिपम् ।
 ऊचुः परममित्येवं पूजयन्तोऽस्य तद्वचः ॥ ११
 तेषामनुमतं ज्ञात्वा राजा दुर्योधनस्तदा ।
 सभावास्तूनि रम्याणि प्रदेष्टुमुपचक्रमे ॥ १२
 ततो देशेषु देशेषु रमणीयेषु भागशः ।

सर्वरत्नसमाकीर्णाः सभाश्चकुरनेकशः ॥ १३
 आसनानि विचित्राणि युतानि विविधैर्गुणैः ।
 स्त्रियो गन्धानलङ्कारान्मूक्षमाणि वसनानि च ॥ १४
 गुणवन्त्यन्नपानानि भोज्यानि विविधानि च ।
 माल्यानि च सुगन्धीनि तानि राजा ददौ ततः ॥
 विशेषतश्च वासार्थं सभां ग्रामे वृक्षस्थले ।
 विदधे कौरवो राजा बहुरत्नां मनोरमाम् ॥ १६
 एतद्विधाय वै सर्वं देवाहमतिमानुषम् ।
 आचर्य्यौ धृतराष्ट्राय राजा दुर्योधनस्तदा ॥ १७
 ताः सभाः केशवः सर्वा रत्नानि विविधानि च ।
 असमीक्ष्यैव दाशार्हं उपायात्कुरुसन्न तत् ॥ १८

॥ इति श्रीमन्महाभारते उद्योगपर्वणि भगवद्गीतापर्वणि पञ्चाशीतितमोऽध्यायः ॥ ८५ ॥

षडशीतितमोऽध्यायः ॥ ८६ ॥

श्रीकृष्णारामनश्रवणहृष्टेन धृतराष्ट्रेण विदुरपुरतः समेप्यते तस्मै रथगजादिवितरणप्रतिज्ञा ॥ १ ॥

धृतराष्ट्र उवाच ।
 उपप्लान्यादिह क्षत्ररूपायातो जनार्दनः ।
 वृक्षस्थले निवसति स च प्रातरिहैष्यति ॥ १
 आहुकानामधिपतिः पुरोगः सर्वसात्वताम् ।
 महामना महावीर्यो महासत्त्वो जनार्दनः ॥ २
 स्फीतस्य वृष्णिराष्ट्रस्य भर्ता गोप्ता च माधवः ।
 श्रयाणामपि लोकानां भगवान्प्रपितामहः ॥ ३
 वृष्ण्यन्धकाः सुमनसो यस्य प्रज्ञामुपासते ।
 आदित्या वसवो रुद्रा यथा बुद्धिं बृहस्पतेः ॥ ४
 तस्मै पूजां प्रयोक्ष्यामि दाशार्हाय महात्मने ।
 प्रत्यक्षं तव धर्मज्ञ तां मे कथयतः शृणु ॥ ५
 एकवर्णैः सुकृष्णैर्बाह्विजतैर्हयोत्तमैः ।
 चतुर्यक्तात्रथांस्तस्मै रौक्मान्दास्यामि षोडश ॥ ६
 नित्यप्रभिन्नान्मातङ्गानीषादन्तान्प्रहारिणः ।
 अष्टानुचरमेकैकमष्टौ दास्यामि कौरव ॥ ७
 दासीनामप्रजातानां शुभानां रुक्मवर्चसाम् ।

शतमसै प्रदास्यामि दासानामपि तावताम् ॥ ८
 आविकं च सुखस्पर्शं पार्वतीयैरुपाहृतम् ।
 तदप्यसै प्रदास्यामि सहस्राणि दशाष्ट च ॥ ९
 अजिनानां सहस्राणि चीनदेशोद्भवानि च ।
 तान्यप्यसै प्रदास्यामि यावदर्हति केशवः ॥ १०
 दिवा रात्रौ च भाल्येषु सुतेजा विमलो मणिः ।
 तमप्यसै प्रदास्यामि तमर्हति हि केशवः ॥ ११
 एकेनाभिपतत्यद्वा योजनानि चतुर्दश ।
 यानमश्वतरीयुक्तं दास्ये तस्मै तदप्यहम् ॥ १२
 यावन्ति बाहनान्यस्य यावन्तः पुरुषाश्च ते ।
 ततोष्टगुणमप्यसै भोज्यं दास्याम्यहं सदा ॥ १३
 मम पुत्राश्च पौत्राश्च सर्वे दुर्योधनादृते ।
 प्रत्युद्यास्यन्ति दाशार्हं रथैर्मृष्टैः खलङ्कृताः ॥ १४
 खलङ्कृताश्च कैल्याण्यः पादैरेव सहस्रशः ।
 वारमुख्या महाभागं प्रत्युद्यास्यन्ति केशवम् ॥ १५
 नगरादपि याः काश्चिद्रमिष्यन्ति जनार्दनम् ।

अभिप्रायान् मनोरथान् ॥ ८ ॥ पञ्चाशीतितमोऽध्यायः
 ॥ ८५ ॥

प्रपितामहं पितामहस्य ब्रह्मणोपि पिता ॥ ३ ॥ ईषा लाङ्गल-
 दण्डस्तसदृशदन्तान् । अष्टौ अनुचरा यस्य गजस्य ॥ ७ ॥

द्रष्टुं कन्याश्च कल्याण्यस्ताश्च यास्यन्त्यनावृताः १६ तदद्य क्रियतां क्षिप्रं सुसंमृष्टमलङ्कृतम् ॥ १९
 सस्त्रीपुरुषवालं च नगरं मधुसूदनम् । एतद्वि रुचिराकारैः प्रासादैरुपशोभितम् ।
 उदीक्षतां महात्मानं भानुमन्तमिव प्रजाः ॥ १७ शिवं च रमणीयं च सर्वर्तुं सुमहाधनम् ॥ २०
 महाध्वजपताकाश्च क्रियन्तां सर्वतो दिशः । सर्वमसिन्धुहे रत्नं मम दुर्योधनस्य च ।
 जलावसिक्तो विरजाः पन्थास्तस्येति चान्वशात् ॥ यद्यदर्हति वार्ष्णेयस्तत्तदेयमसंशयम् ॥ २१
 दुःशासनस्य च गृहं दुर्योधनगृहाद्वरम् ।

॥ इति श्रीमन्महाभारते उद्योगपर्वणि भगवद्वाचनपर्वणि षडशीतितमोऽध्यायः ॥ ८६ ॥

सप्ताशीतितमोऽध्यायः ॥ ८७ ॥

विदुरेण धृतराष्ट्रं प्रति कृष्णाय दानप्रतिज्ञायाः स्मृतात्वकथनम् ॥ १ ॥ तथा सामाद्युपायै कृष्णस्य दुर्वशत्वकथनपूर्वकं तदुक्तिसत्कारविधानम् ॥ २ ॥

विदुर उवाच ।

राजन्बहुमतश्चासि त्रैलोक्यस्यापि सत्तमः ।
 संभावितश्च लोकस्य संमतश्चासि भारत ॥ १
 यत्त्वमेवंगते ब्रूयाः पश्चिमे वयसि स्थितः ।
 शास्त्राद्वा सुप्रतर्काद्वा सुस्थिरः स्थविरो ह्यसि ॥ २
 लेखा शशिनिभाः सूर्ये महोर्मिरिव सागरे ।
 धर्मस्त्वयि तथा राजन्निति व्यवसिताः प्रजाः ॥ ३
 सदैव भावितो लोको गुणौघैस्तव पार्थिव ।
 गुणानां रक्षणे नित्यं प्रयतस्व सवान्धवः ॥ ४
 आर्जवं प्रतिपद्यस्व मा बाल्याद्बहु नीनशः ।
 राजन्पुत्रांश्च पौत्रांश्च सुहृदश्चैव सुप्रियान् ॥ ५
 यत्त्वं दित्ससि कृष्णाय राजन्नतिथये बहु ।
 एतदन्यच्च दाशार्हः पृथिवीमपि चार्हति ॥ ६
 न तु त्वं धर्ममुद्दिश्य तस्य वा प्रियकारणात् ।
 एतदित्ससि कृष्णाय सत्येनात्मानमालभे ॥ ७
 मायैषा सत्यमेवैतच्छब्रैतद्भूरिदक्षिणा ।
 जानामि त्वन्मतं राजन्गूढं बाह्येन कर्मणा ॥ ८
 पञ्च पञ्चैव लिप्स्यन्ति ग्रामकान्पाण्डवा नृप ।

न च दित्ससि तेभ्यस्तांस्तच्छमं न करिष्यसि ॥ ९
 अर्थेन तु महाबाहुं वार्ष्णेयं त्वं जिहीर्षसि ।
 अनेन चाप्युपायेन पाण्डवेभ्यो विभेत्स्यसि ॥ १०
 न च वित्तेन शक्योऽसौ नोद्यमेन न गर्हया ।
 अन्यो धनञ्जयात्कर्तुमेतत्तत्त्वं ब्रवीमि ते ॥ ११
 वेद कृष्णस्य माहात्म्यं वेदास्य दृढभक्तिताम् ।
 अत्याज्यमस्य जानामि प्राणैस्तुल्यं धनञ्जयम् ॥ १२
 अन्यत्कुम्भादपां पूर्णादन्यत्पादावसेचनात् ।
 अन्यत्कुशलसंप्रश्नान्नैवेक्ष्यति जनार्दनः ॥ १३
 यत्त्वस्य प्रियमातिथ्यं मानार्हस्य माहात्मनः ।
 तदस्मै क्रियतां राजन्मानार्होऽसौ जनार्दनः ॥ १४
 आशंसमानः कल्याणं कुरुनभ्येति केशवः ।
 येनैव राजन्नर्थेन तदेवास्मा उपाकुरु ॥ १५
 शमभिच्छति दाशार्हस्तव दुर्योधनस्य च ।
 पाण्डवानां च राजेन्द्र तदस्य वचनं कुरु ॥ १६
 पिताऽसि राजन्पुत्रास्ते वृद्धस्त्वं शिशवः परे ।
 वर्तस्व पितृवत्तेषु वर्तन्ते ते हि पुत्रवत् ॥ १७

॥ इति श्रीमन्महाभारते उद्योगपर्वणि भगवद्वाचनपर्वणि सप्ताशीतितमोऽध्यायः ॥ ८७ ॥

सर्वर्तुं सर्वे ऋतवो युगपदस्मिन्सन्तीति तथा ॥ २० ॥ षडशी-
 तितमोऽध्यायः ॥ ८६ ॥

भावितः हृष्टः ॥ ४ ॥ मा नीनशः मा नाशः प्राप्नुहि ॥ ५ ॥
 माया इन्द्रजालम् । छद्म वन्ननम् ॥ ८ ॥ विभेत्स्यसि शल्यवत्पृथक्-
 उद्यो० १९

रिष्यसि ॥ १० ॥ वेद वेद्वि ॥ १२ ॥ नैवेक्ष्यति नैवाङ्गीकरि-
 ष्यति ॥ १३ ॥ उपाकुरु अर्पय ॥ १५ ॥ सप्ताशीतितमोऽ-
 ध्यायः ॥ ८७ ॥

अष्टाशीतितमोऽध्यायः ॥ ८८ ॥

दुर्योधनेन श्रीकृष्णस्य विदुरोदीरितभेदागोचरताङ्गीकरणम् ॥ १ ॥ तथा हेतूपन्यासपूर्वकं कृष्णस्योपायनदाननि-
षेधनम् ॥ २ ॥ भीष्मेण कृष्णस्य दुरवज्ञेयत्वकथनपूर्वकं तदुक्तस्य कर्तव्यत्वकथनम् ॥ ३ ॥ दुर्योधनेन स्वस्य कृष्णबन्ध-
नाध्यवसायकथने धृतराष्ट्रेण तद्गर्हणम् ॥ ३ ॥ भीष्मेण दुर्योधनोपालम्भपूर्वकं सभातो निर्गमनम् ॥ ५ ॥

दुर्योधन उवाच ।

यदाह विदुरः कृष्णे सर्वं तत्सत्यमच्युते ।

अनुरक्तो ह्यसंहार्यः पार्थान्प्रति जनार्दनः ॥ १ ॥

यत्तत्सत्कारसंयुक्तं देयं वसु जनार्दने ।

अनेकरूपं राजेन्द्र न तदेयं कदाचन ॥ २ ॥

देशः कालस्तथाऽयुक्तो न हि नार्हति केशवः ।

मंस्यत्यधोक्षजो राजन्भयादर्चति मामिति ॥ ३ ॥

अवमानश्च यत्र स्यात्क्षत्रियस्य विशांपते ।

न तत्कुर्याद्बुधः कार्यमिति मे निश्चिता मतिः ४ ॥

स हि पूज्यतमो लोके कृष्णः पृथुललोचनः ।

त्रयाणामपि लोकानां विदितं मम सर्वथा ॥ ५ ॥

न तु तस्मै प्रदेयं स्यात्तथा कार्यगतिः प्रभो ।

विग्रहः समुपारब्धो न हि शाम्यत्यविग्रहात् ॥ ६ ॥

वैशंपायन उवाच ।

तस्य तद्वचनं श्रुत्वा भीष्मः कुरुपितामहः ।

वैचित्रवीर्यं राजानमिदं वचनमब्रवीत् ॥ ७ ॥

सत्कृतोऽसत्कृतो वाऽपि न कुध्येत जनार्दनः ।

‘नावमंस्यत्यवज्ञातुनवज्ञातोऽपि केशवः ।’

नालमेनमवज्ञातुं नावज्ञेयो हि केशवः ॥ ८ ॥

यत्तु कार्यं महाबाहो मनसा कार्यतां गतम् ।

सर्वोपायैर्न तच्छक्यं केनचित्कर्तुमन्यथा ॥ ९ ॥

स यद्भयान्महाबाहुस्तत्कार्यमविशङ्कया ।

वासुदेवैन तीर्थेन क्षिप्रं संशाम्य पाण्डवैः ॥ १० ॥

धर्म्यमर्थ्यं च धर्मात्मा ध्रुवं वक्ता जनार्दनः ।

तस्मिन्वाच्याः प्रिया वाचो भवता बान्धवैः सह ॥

दुर्योधन उवाच ।

न पर्याप्तोऽस्मि यद्राजञ्चिश्यं निष्केवलामहम् ।

तैः सहेमामुपाश्रीयां यावज्जीवं पितामह ॥ १२ ॥

इदं तु सुमहत्कार्यं शृणु मे यत्समर्थितम् ।

परायणं पाण्डवानां नियच्छामि जनार्दनम् ॥ १३ ॥

तस्मिन्बद्धे भविष्यन्ति वृष्णयः पृथिवी तथा ।

पाण्डवाश्च विधेया मे स च प्रातरिहैष्यति ॥ १४ ॥

अत्रोपायान्यथा सम्यङ् बुद्ध्येत जनार्दनः ।

न चापायो भवेत्क्षत्तृज्वान्प्रब्रवीतु मे ॥ १५ ॥

वैशंपायन उवाच ।

तस्य तद्वचनं श्रुत्वा धीरं कृष्णेऽभिसंहितम् ।

धृतराष्ट्रः सहामात्यो व्यथितो विमनाभवत् ॥ १६ ॥

ततो दुर्योधनमिदं धृतराष्ट्रोऽब्रवीद्वचः ।

मैवं वोचः प्रजापाल नैष धर्मः सनातनः ॥ १७ ॥

दूतश्च हि हृषीकेशः संवन्धी च प्रियश्च नः ।

अपापः कौरवेयेषु स कथं बन्धमर्हति ॥ १८ ॥

भीष्म उवाच ।

परीतस्तव पुत्रोऽयं धृतराष्ट्र सुमन्दधीः ।

वृणोत्यनर्थं नैवार्थं याच्यमानः सुहृज्जनैः ॥ १९ ॥

इममुत्पथि वर्तन्तं पापं पापानुबन्धिनम् ।

वाक्यानि सुहृदां हित्वा त्वमप्यस्यानुवर्तसे ॥ २० ॥

कृष्णमक्लिष्टकर्माणमासाद्यायं सुदुर्मतिः ।

तव पुत्रः सहामात्यः क्षणेन न भविष्यति ॥ २१ ॥

पापस्यास्य नृशंसस्य त्यक्तधर्मस्य दुर्मतेः ।

नोत्सहेऽनर्थसंयुक्ताः श्रोतुं वाचः कथंचन ॥ २२ ॥

इत्युक्त्वा भरतश्रेष्ठो वृद्धः परममन्युमान् ।

उत्थाय तस्मात्प्रातिष्ठद्भीष्मः सत्यपराक्रमः ॥ २३ ॥

॥ इति श्रीमन्महाभारते उद्योगपर्वणि भगवद्गीतापर्वणि अष्टाशीतितमोऽध्यायः ॥ ८८ ॥

असंहार्यं हर्तुमशक्यं ॥ १ ॥ देश इति । यद्यपि केश-
वोऽर्चामर्हत्येव तथापि अर्चाया देशः कालश्चायुक्त इत्यर्थः ।
तदेवाह मस्यतीति ॥ ३ ॥ कार्यगतिं कर्तव्यरीतिः । अविग्रहात्
आतिथ्यमात्रेण ॥ ६ ॥ नाल न पर्याप्तोऽस्मि ॥ ८ ॥ तीर्थेन

अवतरणवर्त्मना । संशाम्य शान्तो भव ॥ १० ॥ नोपाश्रीया-
मित्यन्वयः । निष्केवला कृत्स्नाम् ॥ १२ ॥ अष्टाशीतित-
मोऽध्यायः ॥ ८८ ॥

एकोनवतितमोऽध्यायः ॥ ८९ ॥

प्रातः कृताह्निकस्य श्रीकृष्णस्य वृकस्थलान्कुरपुरमुपेत्य धृतराष्ट्रभवनप्रवेशः ॥ १ ॥ तथा धृतराष्ट्रपूजां स्वीकृत्य विदुरसदन-
गमनम् ॥ २ ॥

वैशंपायन उवाच ।

प्रातरुत्थाय कृष्णस्तु कृतवान्सर्वमाह्निकम् ।
ब्राह्मणैरभ्यनुज्ञातः प्रययौ नगरं प्रति ॥ १
तं प्रयान्तं महाबाहुमनुज्ञाप्य महाबलम् ।
पर्यवर्तन्त ते सर्वे वृकस्थलनिवासिनः ॥ २
'प्रददौ पुण्डरीकाक्षो रत्नानि च धनानि च ।
तान्प्रस्थाप्य महाबाहुरुपायात्कुरुसंसदम् ॥' ३
धार्तराष्ट्रास्तमायान्तं प्रत्युज्जग्मुः खलङ्कृताः ।
दुर्योधनादृते सर्वे भीष्मद्रोणकृपादयः ॥ ४
पौराश्च बहुला राजन्हृषीकेशं दिदृक्षुः ।
यानैर्बहुविधैरन्ये पद्भिरेव तथाऽपरे ॥ ५
स वै पथि समागम्य भीष्मेणाह्निष्टकर्मणा ।
द्रोणेन धार्तराष्ट्रैश्च तैर्वृतो नगरं ययौ ॥ ६
कृष्णसंमाननार्थं च नगरं समलङ्कृतम् ।
बभूव राजमार्गश्च बहुरत्नसमाचितः ॥ ७
न च कश्चिद्बृहे राजंस्तदाऽऽसीद्भरतर्षभ ।
न स्त्री न वृद्धो न शिशुर्वासुदेवदिदृक्षया ॥ ८
राजमार्गे नरास्तस्मिन्संस्तुवन्त्यवनिं गताः ।
तस्मिन्काले महाराज हृषीकेशप्रवेशने ॥ ९
आवृतानि वरस्त्रीभिर्गृहाणि सुमहान्त्यपि ।
प्रचलन्तीव भारेण दृश्यन्तेऽस्य महीतले ॥ १०
तथा च गतिमन्तस्ते वासुदेवस्य वाजिनः ।
प्रनष्टगतयोऽभूवन् राजमार्गे नरैर्वृते ॥ ११
स गृहं धृतराष्ट्रस्य प्राविशच्छत्रुकर्शनः ।
पाण्डुरैः पुण्डरीकाक्षः प्रासादैरुपशोभितम् ॥ १२
तिस्रः कक्ष्या व्यतिक्रम्य केशवो राजवेश्मनः ।
वैचित्रवीर्यं राजानमभ्यगच्छदरिन्दमः ॥ १३
अभ्यागच्छति दाशार्हं प्रज्ञाचक्षुर्नराधिपः ।

सहैव द्रोणभीष्माभ्यामुदतिष्ठन्महायशाः ॥ १४
कृपश्च सोमदत्तश्च महाराजश्च बाह्लिकः ।
आसनेभ्योऽचलन्सर्वे पूजयन्तो जनार्दनम् ॥ १५
ततो राजानमासाद्य धृतराष्ट्रं यशस्विनम् ।
सभीष्मं पूजयामास वाष्पेयो वाग्भिरञ्जसा ॥ १६
तेषु धर्मानुपूर्वीं तां प्रयुज्य मधुसूदनः ।
यथावयः समीयाय राजभिः सह माधवः ॥ १७
अथ द्रोणं सवाह्नीकं सपुत्रं च यशस्विनम् ।
कृपं च सोमदत्तं च समीयाय जनार्दनः ॥ १८
तत्रासीदूर्जितं मृष्टं काञ्चनं महदासनम् ।
शासनाद्धृतराष्ट्रस्य तत्रोपाविशदच्युतः ॥ १९
अथ गां मधुपर्कं चाप्युदकं च जनार्दने ।
उपजहुर्यथान्यायं धृतराष्ट्रपुरोहिताः ॥ २०
कृतातिथ्यस्तु गोविन्दः सर्वान्परिहसन्कुरुन् ।
आस्ते सांवन्धिकं कुर्वन्कुरुभिः परिवारितः ॥ २१
सोऽर्चितो धृतराष्ट्रेण पूजितश्च महायशाः ।
राजानं समनुज्ञाप्य निरकामदरिन्दमः ॥ २२
तैः समेत्य यथान्यायं कुरुभिः कुरुसंसदि ।
विदुरावसथं रम्यमुपातिष्ठत् माधवः ॥ २३
विदुरः सर्वकल्याणैरभिगम्य जनार्दनम् ।
अर्चयामास दाशार्हं सर्वकामैरुपस्थितम् ॥ २४
कृतातिथ्यं तु गोविन्दं विदुरः सर्वधर्मवित् ।
कुशलं पाण्डुपुत्राणामपृच्छन्मधुसूदनम् ॥ २५
प्रीयमाणस्य सुहृदो विदुरो बुद्धिसत्तमः ।
धर्मार्थनित्यस्य सतो गतरोषस्य धीमतः ॥ २६
तस्य सर्वं सविस्तारं पाण्डवानां विचेष्टितम् ।
क्षत्रुराचष्ट दाशार्हः सर्वं प्रत्यक्षदर्शिवान् ॥ २७

॥ इति श्रीमन्महाभारते उद्योगपर्वणि भगवद्धानपर्वणि एकोनवतितमोऽध्यायः ॥ ८९ ॥

नवतितमोऽध्यायः ॥ ९० ॥

श्रीकृष्णस्य कुन्तीसमीपगमनम् ॥ १ ॥ कृष्णेन प्रत्येकं नामनिर्देशपूर्वकं युधिष्ठिरादिकुशलमापृच्छय स्वानुभूतदुःखा-
नुस्मरणेन शोचन्त्या कुन्त्याः समाश्वासनम् ॥ २ ॥ तथा कुन्तीसामन्वय दुर्योधनगृहगमनम् ॥ ३ ॥

वैशंपायन उवाच ।

अथोपगम्य विदुरमपराङ्मे जनार्दनः ।

पितृष्वसारं स पृथामभ्यगच्छदरिन्दमः ॥ १

सा दृष्ट्वा कृष्णमायान्तं प्रसन्नादित्यवर्चसम् ।

कण्ठे गृहीत्वा प्राक्रोशत्स्मरन्ती तनयान्पृथा ॥ २

तेषां सत्ववतां मध्ये गोविन्दं सहचारिणम् ।

चिरस्य दृष्ट्वा वाष्पार्ण्यं वाष्पमाहारयत्पृथा ॥ ३

साऽब्रवीत्कृष्णमासीनं कृतातिथ्यं युधां पतिम् ।

वाष्पगद्गदपूर्णेन मुखेन परिशुष्यता ॥ ४

एते बाल्यात्प्रभृत्येव गुरुशुश्रूषणे रताः ।

परस्परस्य सुहृदः संमताः समचेतसः ।

निकृत्या अंशिता राज्याञ्जनार्हा निर्जनं गताः ५

विनीतक्रोधहर्षाश्च ब्रह्मण्याः सत्यवादिनः ।

त्यक्त्वा प्रियसुखे पार्था रुदतीमपहाय माम् ॥ ६

अहार्पुश्च वनं यान्तः समूलं हृदयं मम ।

अतदर्हा महात्मानः कथं केशव पाण्डवाः ॥ ७

ऊर्ध्वमहावने तात सिंहव्याघ्रगजाकुले ।

बाला विहीनाः पित्रा ते मया सततलालिताः ८

अपश्यन्तश्च पितरौ कथमूर्ध्वमहावने ।

शङ्खदुन्दुभिनिर्घोषैर्मृदङ्गैर्वेणुनिस्वनैः ॥ ९

पाण्डवाः समबोध्यन्त बाल्यात्प्रभृति केशव ।

ये स्म वारणशब्देन हयाष्वां हेपितेन च ॥ १०

स्थनेमिनिनादैश्च व्यबोध्यन्त तदा गृहे ।

शङ्खभेरीनिनादेन वेणुवीणानुनादिना ॥ ११

पुण्याहवोषमिश्रेण पूज्यमाना द्विजातिभिः ।

वस्त्रै रत्नैरलङ्कारैः पूजयन्तो द्विजन्मनः ॥ १२

गीर्भिमङ्गलयुक्ताभिर्ब्राह्मणानां महात्मनाम् ।

अर्चितैरर्चनाहैश्च स्तुवद्भिरभिनन्दिताः ॥ १३

प्रासादाग्रेष्वबोध्यन्त राङ्गवाजिनशायिनः ।

कूरं च निनदं श्रुत्वा श्वापदानां महावने ॥ १४

न स्मोपयान्ति निद्रां ते नतदर्हा जनार्दन ।

भेरीमृदङ्गनिनदैः शङ्खवैणवनिस्वनैः ॥ १५

स्त्रीणां गीतनिनादैश्च मधुरैर्मधुमदन ।

वन्दिमागधमूर्तैश्च स्तुवद्भिर्बोधिताः कथम् ॥ १६

महावनेष्वबोध्यन्त श्वापदानां रुतेन च ।

हीमान्सत्यधृतिर्दान्तो भूतानामनुकम्पिता ॥ १७

कामद्वेषौ वशे कृत्वा सतां वर्तमानुवर्तते ।

अम्बरीषस्य मान्धातुर्यथातेनहुषस्य च ॥ १८

भरतस्य दिलीपस्य शिवेरौशीनरस्य च ।

राजर्षीणां पुराणानां धुरं धत्ते दुरुद्धहाम् ॥ १९

शीलवृत्तोपसंपन्नो धर्मज्ञः सत्यसङ्गरः ।

राजा सर्वगुणोपेतस्त्रैलोक्यस्यापि यो भवेत् ॥ २०

अजातशत्रुर्धर्मात्मा शुद्धजाम्बूनदप्रभः ।

श्रेष्ठः कुरुषु सर्वेषु धर्मतः श्रुतवृत्ततः ।

प्रियदर्शो दीर्घभुजः कथं कृष्ण युधिष्ठिरः ॥ २१

यः स नागायुतप्राणो वातरंहा महाबलः ।

सामर्षः पाण्डवो नित्यं प्रियो भ्रातुः प्रियंकरः ॥

कीचकस्य तु सज्ञातेर्यो हन्ता मधुसूदन ।

शूरः क्रोधवशानां च हिडिम्बस्य वकस्य च ॥ २३

पराक्रमे शक्रसमो मातरिश्वसमो बले ।

महेश्वरसमः क्रोधे भीमः प्रहरतां वरः ॥ २४

क्रोधं बलममर्षं च यो निधाय परंतपः ।

जितात्मा पाण्डवोऽमर्षी भ्रातुस्तिष्ठति शासने २५

तेजोराशिं महात्मानं वरिष्ठमभितौजसम् ।

भीमं प्रदर्शनेनापि भीमसेनं जनार्दन ॥ २६

तं ममाचक्ष्व वाष्पार्ण्यं कथमद्य वृकोदरः ।

आस्ते परिघबाहुः स मध्यमः पाण्डवो बली २७

अर्जुनेनार्जुनो यः स कृष्ण बाहुसहस्रिणा ।

द्विबाहुः स्पर्धते नित्यमतीतेनापि केशव ॥ २८

क्षिपत्येकेन वेगेन पञ्चबाणशतानि यः ।

इष्वस्त्रे सदृशो राज्ञः कार्तवीर्यस्य पाण्डवः ॥ २९
 तेजसाऽऽदित्यसदृशो महर्षिसदृशो दमे ।
 क्षमया पृथिवीतुल्यो महेन्द्रसमविक्रमः ॥ ३०
 आधिराज्यं महदीप्तं प्रथितं मधुसूदन ।
 आहूतं येन वीर्येण कुरूणां सर्वराजसु ॥ ३१
 यस्य बाहुबलं सर्वे पाण्डवाः पर्युपासते ।
 स सर्वरथिनां श्रेष्ठः पाण्डवः सत्यविक्रमः ॥ ३२
 यं गत्वाऽभिमुखः सङ्ग्रे न जीवन्कश्चिदाव्रजेत् ।
 यो जेता सर्वभूतानामजेयो जिष्णुरच्युत ॥ ३३
 योऽपाश्रयः पाण्डवानां देवानामिव वासवः ।
 स ते आता सखा चैव कथमद्य धनञ्जयः ॥ ३४
 दयावान्सर्वभूतेषु ह्रीनिषेवो महास्त्रवित् ।
 मृदुश्च सुकुमारश्च धार्मिकश्च प्रियश्च मे ॥ ३५
 सहदेवो महेष्वासः शूरः समितिशोभनः ।
 भ्रातृणां कृष्ण शुश्रूषुर्धर्मार्थकुशलो युवा ॥ ३६
 सदैव सहदेवस्य भ्रातरो मधुसूदन ।
 वृत्तं कल्याणवृत्तस्य पूजयन्ति महात्मनः ॥ ३७
 ज्येष्ठोपचायिनं वीरं सहदेवं युधां पतिम् ।
 शुश्रूषुं मम वाष्पेय माद्रीपुत्रं प्रचक्ष्व मे ॥ ३८
 सुकुमारो युवा शूरो दर्शनीयश्च पाण्डवः ।
 भ्रातृणां चैव सर्वेषां प्रियः प्राणो वहिश्चरः ॥ ३९
 चित्रयोधी च नकुलो महेष्वासो महाबलः ।
 कच्चित्स कुशली कृष्ण वत्सो मम सुखैधितः ४०
 सुखोचितमदुःखार्हं सुकुमारं महारथम् ।
 अपि जातु महाबाहो पश्येयं नकुलं पुनः ॥ ४१
 पक्ष्मसंपातजे काले नकुलेन विनाकृता ।
 न लभामि धृतिं वीर साऽद्य जीवामि पश्य माम्
 सर्वैः पुत्रैः प्रियतरा द्रौपदी मे जनार्दन ।
 कुलीना रूपसंपन्ना सर्वैः समुदिता गुणैः ॥ ४३
 पुत्रलोकात्पतिलोकं वृण्वाना सत्यवादिनी ।
 प्रियान्पुत्रान्परित्यज्य पाण्डवाननुरुध्यते ॥ ४४
 महाभिजनसंपन्ना सर्वकामैः सुपूजिता ।

ईश्वरी सर्वकल्याणी द्रौपदी कथमच्युत ॥ ४५
 पतिभिः पञ्चभिः शूरैरग्निकल्पैः प्रहारिभिः ।
 उपपन्ना महेष्वासैर्द्रौपदी दुःखभागिनी ॥ ४६
 चतुर्दशमिदं वर्षं यन्नापश्यमरिन्दम ।
 पुत्रादिभिः परिद्यूनां द्रौपदीं सत्यवादिनीम् ॥ ४७
 न नूनं कर्मभिः पुण्यैरश्रुते पुरुषः सुखम् ।
 द्रौपदी चेत्तथावृत्ता नाश्रुते सुखमव्ययम् ॥ ४८
 न प्रियो मम कृष्णाया वीभत्सुर्न युधिष्ठिरः ।
 भीमसेनो यमौ वापि यदपश्यं सभागताम् ॥ ४९
 न मे दुःखतरं किञ्चिद्भूतपूर्वं ततोऽधिकम् ।
 स्त्रीधर्मिणीं द्रौपदीं यच्छृशुराणां समीपगाम् ५०
 आनायितामनार्येण क्रोधलोभानुवर्तिना ।
 सर्वे प्रैक्षन्त कुरव एकवस्त्रां सभागताम् ॥ ५१
 तत्रैव धृतराष्ट्रश्च महाराजश्च बाह्लिकः ।
 कृपश्च सोमदत्तश्च निर्विण्णाः कुरवस्तथा ॥ ५२
 तस्यां संसदि सर्वेषां क्षत्तारं पूजयाम्यहम् ।
 वृत्तेन हि भवत्यार्यो न धनेन न विद्यया ॥ ५३
 तस्य कृष्ण महाबुद्धेर्गम्भीरस्य महात्मनः ।
 क्षत्तुः शीलमलङ्कारो लोकान्विष्टभ्य तिष्ठति ॥ ५४
 वैशंपायन उवाच ।
 सा शोकार्ता च हृष्टा च दृष्ट्वा गोविन्दमागतम् ।
 नानाविधानि दुःखानि सर्वाण्येवान्वकीर्तयत् ५५
 पूर्वैराचरितं यत्तत्कुराजभिररिन्दम ।
 अक्षद्यूतं मृगवधः कचिदेपां सुखावहम् ॥ ५६
 तन्मां दहति यत्कृष्णा सभायां कुरुसन्निधौ ।
 धार्तराष्ट्रैः परिक्रिष्टा यथा न कुशलं तथा ॥ ५७
 निर्वासनं च नगरात्प्रव्रज्या च परन्तप ।
 नानाविधानां दुःखानामावासोऽस्मि जनार्दन ५८
 अज्ञातचर्या बालानामवरोधश्च माधव ।
 न मे क्लेशतमं तत्स्यात्पुत्रैः सह परन्तप ॥ ५९
 दुर्योधनेन निकृता वर्षमद्य चतुर्दशम् ।
 दुःखादपि सुखं नः स्याद्यदि पुण्यफलक्षयः ॥ ६०

तथावृत्ता पुण्यशीला ॥ ४८ ॥ अवरोध राज्याप्रदानरूपो
 वृत्तिनिरोध ॥ ५९ ॥ यदि सुख पुण्यक्षयरूप अर्थोदुःख

पापक्षयरूप तर्हि दुःखात्पापक्षयहेतोस्तत्सुख न अस्माकं स्यात् ।
 तथा च न जय दुःखाद्भय प्राप्तुम इत्यर्थः ॥ ६० ॥

न मे विशेषो जात्वासीद्द्वार्तराष्ट्रेषु पाण्डवैः ।
 तेन सत्येन कृष्ण त्वां हतामित्रं श्रिया वृतम् ।
 अस्माद्विमुक्तं सङ्गमात्पश्येयं पाण्डवैः सह ॥ ६१
 नैव शक्याः पराजेतुं सर्वं ह्येषां तथाविधम् ।
 पितरं त्वेव गृहेयं नात्मानं न सुयोधनम् ॥ ६२
 येनाहं कुन्तिभोजाय धनं वृत्तैरिवापिता ।
 बालां मामार्यकस्तुभ्यं क्रीडन्तीं कन्दुहस्तिकां ॥ ६३
 अदातु कुन्तिभोजाय सखा सख्ये महात्मने ।
 साऽहं पित्रा च निकृता श्वशुरैश्च परन्तप ।
 अत्यन्तदुःखिता कृष्ण किं जीवितफलं मम ॥ ६४
 यन्मां वागवब्रवीन्नक्तं सूतके सव्यसाचिनः ।
 पुत्रस्ते पृथिवीं जेता यशश्चास्य दिवं स्पृशेत् ॥ ६५
 हत्वा कुरुन्महाजन्ये राज्यं प्राप्य धनञ्जयः ।
 भ्रातृभिः सह कौन्तेयस्त्रीन्मेधानाहरिष्यति ॥ ६६
 नाहं तामभ्यमूयामि नमो धर्माय वेधसे ।
 कृष्णाय महते नित्यं धर्मो धारयति प्रजाः ॥ ६७
 धर्मश्चेदस्ति वाष्पेयं यथा वागभ्यभाषत ।
 त्वं चापि तत्तथा कृष्ण सर्वं संपादयिष्यसि ॥ ६८
 न मां माधव वैधव्यं नार्थनाशो न वैरिता ।
 तथा शोकाय दहति यथा पुत्रैर्विना भवः ॥ ६९
 याऽहं गाण्डीवधन्वानं सर्वशस्त्रभृतां वरम् ।
 धनञ्जयं न पश्यामि का शान्तिर्हृदयस्य मे ।
 इतश्चतुर्दशं वर्षं यन्नापश्यं युधिष्ठिरम् ॥ ७०
 धनञ्जयं च गोविन्द यमौ तं च वृकोदरम् ।
 जीवनाशं प्रनष्टानां श्राद्धं कुर्वन्ति मानवाः ७१
 अर्थतस्ते मम मृतास्तेषां चाहं जनार्दन ।
 ब्रूया माधव राजानं धर्मात्मानं युधिष्ठिरम् ॥ ७२
 भूयास्ते हीयते धर्मो मा पुत्रक वृथा कृथाः ।
 पराश्रया वासुदेव या जीवति धिगस्तु ताम् ७३
 वृत्तेः कार्पण्यलब्धाया अप्रतिष्ठैव ज्यायसी ।
 अथो धनञ्जयं ब्रूया नित्योद्युक्तं वृकोदरम् ॥ ७४
 यदर्थं क्षत्रिया सूते तस्य कालोऽयमागतः ।

अस्मात् भाविन कुरुपाण्डवसंग्रामात् ॥ ६१ ॥ सर्वं वृत्तम् ।
 एषा पाण्डवाना तथाविधं अविपमम् ॥ ६२ ॥ वृत्तैर्विद्वान्यत्वेन
 ह्येतैर्धनं यथा अङ्ग्रेजेनार्थते तद्वत् येनाहमर्पिता । वृत्तोऽतीते

अस्मिन्नेदागते काले मिथ्या चातिक्रमिष्यति ७५
 लोकसंभाविताः संतः सुनृशंसं करिष्यथ ।
 नृशंसेन च वो युक्तास्त्यजेयं शाश्वतीः समाः ७६
 काले हि समनुप्राप्ते त्यक्तव्यमपि जीवनम् ।
 माद्रीपुत्रौ च व्यक्तव्यौ क्षत्रधर्मरता सदा ॥ ७७
 विक्रमेणार्जितान्भोगान्वृणीतं जीवितादपि ।
 विक्रमाधिगता ह्यर्थाः क्षत्रधर्मेण जीवतः ॥ ७८
 मनो मनुष्यस्य सदा प्रीणन्ति पुरुषोत्तम ।
 गत्वा ब्रूहि महाबाहो सर्वशस्त्रभृतां वरम् ॥ ७९
 अर्जुनं पाण्डवं वीरं द्रौपद्याः पदवीं चर ।
 विदितौ हि तवात्यन्तं कुद्वौ तौ तु यथान्तकौ ॥
 भीमार्जुनौ नयेतां हि देवानपि परां गतिम् ।
 तयोश्चैतदवज्ञानं यत्सा कृष्णा सभां गता ॥ ८१
 दुःशासनश्च कर्णश्च परुषाण्यभ्यभाषताम् ।
 दुर्योधनो भीमसेनमभ्यगच्छन्मनस्विनम् ॥ ८२
 पश्यतां कुरुमुख्यानां तस्य द्रक्ष्यति यत्फलम् ।
 न हि वैरं समासाद्य प्रशाम्यति वृकोदरः ॥ ८३
 सुचिरादपि भीमस्य न हि वैरं प्रशाम्यति ।
 यावदन्तं न नयति शात्रवाञ्छत्रुकर्शनः ॥ ८४
 न दुःखं राज्यहरणं न च द्यूते पराजयः ।
 प्रव्राजन्तं तु पुत्राणां न मे तदुःखकारणम् ॥ ८५
 यत्तु सा बृहती श्यामा एकवस्त्रा सभां गता ।
 अशृणोत्परुषा वाचः किं नु दुःखतरं ततः ॥ ८६
 स्त्रीधर्मिणी वरारोहा क्षत्रधर्मरता सदा ।
 नाभ्यगच्छत्तदा नाथं कृष्णा नाथवती सती ॥ ८७
 यस्या मम सपुत्रायास्त्वं नाथो मधुसूदन ।
 रामश्च बलिनां श्रेष्ठः प्रद्युम्नश्च महारथः ॥ ८८
 साऽहमेवंविधं दुःखं सहेयं पुरुषोत्तम ।
 भीमे जीवति दुर्धर्षे विजये चापलायिनि ॥ ८९
 वैशंपायन उवाच ।

तत आश्वासयामास पुत्राधिभिरभिप्लुताम् ।
 पितृष्वसारं शोचन्तीं शौरिः पार्थसखः पृथाम् ॥

दृढे ख्याते इति विश्व । आर्यक पितामह । तुभ्य तव ॥ ६३ ॥
 महाजन्ये महायुद्धे । मेधान् अश्वमेधान् ॥ ६६ ॥ अतिक्रमिष्यति
 अयुद्धेनेत्यर्थः ॥ ७५ ॥

वासुदेव उवाच ।

का नु सीमन्तिनी त्वाद्गलोकेष्वस्ति पितृष्वसः ।
शूरस्य राज्ञो दुहिता आजमीढकुलं गता ॥ ९१
महाकुलीना भवती हृदाद्भदमिवागता ।
ईश्वरी सर्वकल्याणी भर्त्रा परमपूजिता ॥ ९२
वीरमूर्वीरपत्नी त्वं सर्वैः समुदिता गुणैः ।
सुखदुःखे महाप्राज्ञे त्वाद्दशी सोढुमर्हति ॥ ९३
निद्रातन्द्रे क्रोधहर्षौ क्षुत्पिपासे हिमातपौ ।
एतानि पार्था निर्जित्य नित्यं वीरसुखे रताः ॥ ९४
त्यक्तग्राम्यसुखाः पार्था नित्यं धीरसुखप्रियाः ।
न तु स्वल्पेन तुष्येयुर्महोत्साहा महाबलाः ॥ ९५
अन्तं धीरा निषेवन्ते मध्यं ग्राम्यसुखप्रियाः ।
उत्तमांश्च परिक्लेशान्भोगांश्चातीव मानुषान् ॥ ९६
अन्तेषु रेमिरे धीरा न ते मध्येषु रेमिरे ।
अन्तप्राप्तिं सुखं प्राहुर्दुःखमन्तरमन्तयोः ॥ ९७
अभिवादयन्ति भवतीं पाण्डवाः सह कृष्णया ।
आत्मानं ते कुशलिनं निवेद्याहुरनामयम् ॥ ९८
अरोगान्सर्वसिद्धार्थान्निक्षिप्रं द्रक्ष्यसि पाण्डवान् ।

ईश्वरान्सर्वलोकस्य हतामित्राञ्जि श्रया वृतान् ॥ ९९
एवमाश्वासिता कुन्ती प्रत्युवाच जनार्दनम् ।
पुत्राधिभिरभिध्वस्ता निगृह्याबुद्धिजं तमः ॥ १००
कुन्त्युवाच ।
यद्यत्तेषां महाबाहो पथ्यं स्यान्मधुसूदन ।
यथायथा त्वं मन्येथाः कुर्याः कृष्ण तथातथा ॥ १०१
अविलोपेन धर्मस्य अनिकृत्या परन्तप ।
प्रभावज्ञाऽस्मि ते कृष्ण सत्यस्याभिजनस्य च ॥ १०२
व्यवस्थायां च मित्रेषु बुद्धिविक्रमयोस्तथा ।
त्वमेव नः कुले धर्मस्त्वं सत्यं त्वं तपो महत् ॥ १०३
त्वं त्राता त्वं महद्ब्रह्म त्वयि सर्वं प्रतिष्ठितम् ।
यथैवात्थ तथैवैतत्त्वयि सत्यं भविष्यति ॥ १०४
'कुरूणां पाण्डवानां च लोकानां चापराजित ।
सर्वस्यैतस्य वाष्णोय गतिस्त्वमसि माधव ।
प्रभावो बुद्धिवीर्यं च तादृशं तव केशवा ॥ १०५
वैशंपायन उवाच ।
तामामभ्य च गोविन्दः कृत्वा चाभिप्रदक्षिणम् ।
प्रातिष्ठत महाबाहुर्दुर्योधनगृहान्प्राति ॥ १०६

॥ इति श्रीमन्महाभारते उद्योगपर्वणि भगवद्वाचनपर्वणि नवतितमोऽध्यायः ॥ ९० ॥

एकनवतितमोऽध्यायः ॥ ९१ ॥

दुर्योधनेन स्वगृहमागतस्य श्रीकृष्णस्य पूजापूर्वकं भोजनायामन्त्रणम् ॥ १ ॥ दुर्योधनेन श्रीकृष्णं प्रति स्वीयान्नपानाद्य-
नादरणकारणप्रश्ने कृष्णेन तत्कथनपूर्वकं विदुरगृहगमनम् ॥ २ ॥ विदुरेण सादरमन्त्रपानादिना श्रीकृष्णाराधनम् ॥ ३ ॥

वैशंपायन उवाच ।

पृथामामभ्य गोविन्दः कृत्वा चाभिप्रदक्षिणम् ।
दुर्योधनगृहं शौरिरभ्यगच्छदरिन्दमः ॥ १
लक्ष्म्या परमया युक्तं पुरन्दरगृहोपमम् ।
विचित्रैरासनैर्युक्तं प्रविवेश जनार्दनः ॥ २
तस्य कक्ष्या व्यतिक्रम्य तिस्रो द्वाःस्थैरवारितः ।
ततोऽभ्रघनसङ्काशं गिरिकूटमिवोच्छ्रितम् ॥ ३
श्रिया ज्वलन्तं प्रासादमारुरोह महायशः ।
तत्र राजसहस्रैश्च कुरुभिश्चाभिसंवृतम् ॥ ४
धार्तराष्ट्रं महाबाहुं ददर्शासीनमासने ।

दुःशासनं च कर्णं च शकुनिं चापि सौबलम् ॥ ५
दुर्योधनसमीपे तानासनस्थान्दर्शय सः ।
अभ्यागच्छति दाशार्हे धार्तराष्ट्रो महायशः ॥ ६
उदतिष्ठत्सहामात्यः पूजयन्मधुसूदनम् ।
समेत्य धार्तराष्ट्रेण सहामात्येन केशवः ॥ ७
राजभिस्तत्र वाष्णोयः समगच्छद्यथावयः ।
तत्र जाम्बूनदमयं पर्यङ्कं सुपरिष्कृतम् ॥ ८
विविधास्तरणास्तीर्णमभ्युपाविशदच्युतः ।
तस्मिन्मां मधुपर्कं चाप्युदकं च जनार्दने ॥ ९
निवेदयामास तदा गृहान्राज्यं च कौरवः ।

‘आसनं सर्वतोभद्रं सर्वरत्नविभूषितम् ॥ १०
 कृष्णार्थमेव संसिद्धं धार्तराष्ट्रस्य शासनात् ।’
 तत्र गोविन्दमामीनं प्रसन्नादित्यवर्चसम् ॥ ११
 उपासाञ्चक्रिरे सर्वे कुरवो राजभिः सह ।
 ततो दुर्योधनो राजा वार्ष्णेयं जयतां वरम् ॥ १२
 न्यमन्त्रयद्भोजनेन नाभ्यनन्दच्च केशवः ।
 ततो दुर्योधनः कृष्णमब्रवीत्कुरुसंसदि ॥ १३
 मृदुपूर्वं शठोदकं कर्णमाभाष्य कौरवः ।
 कस्मादन्नानि पापानि वासांसि शयनानि च १४
 त्वदर्थमुपनीतानि नाग्रहीस्त्वं जनार्दन ।
 उभयोश्च ददत्साद्युभयोश्च हिते रतः ॥ १५
 संबन्धी दयितश्चासि धृतराष्ट्रस्य माधव ।
 त्वं हि गोविन्द धर्मार्थो वेत्थ तत्त्वेन सर्वशः ।
 तत्र कारणमिच्छामि श्रोतुं चक्रगदाधर ॥ १६
 वैशंपायन उवाच ।
 स एवमुक्तो गोविन्दः प्रत्युवाच महामनाः ।
 उद्यन्मेघस्वनः काले प्रगृह्य विपुलं भुजम् ॥ १७
 अलघूकृतमग्रस्तमनिरस्तमसंकुलम् ।
 राजीवनेत्रो राजानं हेतुमद्वाक्यमुत्तमम् ॥ १८
 कृतार्था भुञ्जते दूताः पूजां गृह्णन्ति चैव ह ।
 कृतार्थं मां सहामाल्यं समर्चिष्यसि भारत ॥ १९
 एवमुक्तः प्रत्युवाच धार्तराष्ट्रो जनार्दनम् ।
 न युक्तं भवताऽस्मासु प्रतिपत्तुमसां प्रतम् ॥ २०
 कृतार्थं वाऽकृतार्थं वा त्वां वयं मधुसूदन ।
 यतामहे पूजयितुं दाशार्हं न च शक्नुमः ॥ २१
 न च तत्कारणं विद्मो यस्मान्नो मधुसूदन ।
 पूजां कृतां प्रीयमाणो नामंस्थाः पुरुषोत्तम ॥ २२
 वैरं नो नास्ति भवता गोविन्द न च विग्रहः ।
 स भवान्प्रसमीक्ष्यैतन्नेदृशं वक्तुमर्हति ॥ २३
 वैशंपायन उवाच ।
 एवमुक्तः प्रत्युवाच धार्तराष्ट्रं जनार्दनः ।
 अभिवीक्ष्य सहामाल्यं दाशार्हः प्रहसन्निव ॥ २४

नाहं कामान्न संरम्भान्न द्वेषान्नार्थकारणात् ।
 न हेतुवादाहोभाद्वा धर्मं जह्यां कथंचन ॥ २५
 संप्रीतिभोज्यान्यन्नानि आपद्भोज्यानि वा पुनः ।
 न च संप्रीयसे राजन्न चैवापद्रता वयम् ॥ २६
 ‘द्विषदन्नं न भोक्तव्यं द्विषन्तं नैव भोजयेत् ।
 पाण्डवान्द्विषसे राजन्मम प्राणा हि पाण्डवाः ॥’
 अकस्माद्विषसे राजञ्जन्मप्रभृति पाण्डवान् ।
 प्रियानुवर्तिनो भ्रातृन्सर्वैः समुदिताङ्गुणैः ॥ २८
 अकस्माच्चैव पार्थानां द्वेषणं नोपपद्यते ।
 धर्मे स्थिताः पाण्डवेयाः कस्तान्किं वक्तुमर्हति २९
 यस्तान्द्वेष्टि स मां द्वेष्टि यस्ताननु समामनु ।
 ऐकात्म्यं मां गतं विद्वि पाण्डवैर्धर्मचारिभिः ॥ ३०
 कामक्रोधानुवर्ती हि यो मोहाद्विरुत्सति ।
 गुणवन्तं च यो द्वेष्टि तमाहुः पुरुषाधमम् ॥ ३१
 यः कल्याणगुणाञ्ज्ञातीन्मोहाहोभादिदृक्षते ।
 सोजितात्माऽजितक्रोधो न चिरं तिष्ठति श्रिया ३२
 अथ यो गुणसंपन्नान्दृष्ट्वा प्रियानपि ।
 प्रियेण कुरुते वश्यांश्चिरं यशसि तिष्ठति ॥ ३३
 सर्वमेतन्न भोक्तव्यमन्नं दुष्टाभिसंहितम् ।
 क्षत्रुरेकस्य भोक्तव्यमिति मे धीयते मतिः ॥ ३४
 एवमुक्त्वा महाबाहुर्दुर्योधनममर्षणम् ।
 निश्चक्राम ततः शुभ्राद्धारतराष्ट्रनिवेशनात् ॥ ३५
 निर्याय च महाबाहुर्वासुदेवो महामनाः ।
 निवेशाय ययौ वेश्म विदुरस्य महात्मनः ॥ ३६
 तमभ्यगच्छद्गोणश्च कृपो भीष्मोऽथ बाह्लिकः ।
 कुरवश्च महाबाहुं विदुरस्य गृहे स्थितम् ॥ ३७
 त ऊचुर्मधवं वीरं कुरवो मधुसूदनम् ।
 निवेदयामो वार्ष्णेय सरत्नांस्ते गृहान्वयम् ॥ ३८
 तानुवाच महातेजाः कौरवान्मधुसूदनः ।
 सर्वे भवन्तो गच्छन्तु सर्वा मेऽपचितिः कृता ॥ ३९
 वैशंपायन उवाच ।
 यातेषु कुरुषु क्षत्ता दाशार्हमपराजितम् ।

शठोदकं शाठ्यपर्यवसानम् । आभाष्य संबोधनेनोन्मुखी-
 कृत्य ॥ १४ ॥ प्रगृह्य उद्यम्य ॥ १७ ॥ सरम्भात् क्रोधात् ।

हेतुवादात् कपटात् ॥ २५ ॥ विरुत्सति विरोधं कर्तुमि-
 च्छति ॥ ३१ ॥

अभ्यर्चयामास तदा सर्वकामैः प्रयत्नवान् ॥ ४०
ततः क्षत्ताऽन्नपानानि शुचीनि गुणवन्ति च ।
उपाहरदनेकानि केशवाय महात्मने ॥ ४१
तैस्तर्पयित्वा प्रथमं ब्राह्मणान्मधुमूदनः ।
वेदविद्यो ददौ कृष्णः परमद्रविणान्यपि ॥ ४२
'शुक्तवत्सु द्विजाग्र्येषु निषण्णेषु वरासने ।
शुचिः सुप्रयतो भूत्वा विदुरोऽन्नमुपाहरत् ॥ ४३
श्रद्धया परया युक्त इदं वचनमब्रवीत् ।

संवृतैस्तुप्य गोविन्द एतन्नः परमं धनम् ।
अन्यथा हि विशेषेण कस्त्वामर्चितुमर्हति ॥ ४४
वैशंपायन उवाच ।
ततोऽनुयायिभिः सार्धं मरुद्भिरिव वासवः ।
विदुरान्नानि बुभुजे शुचीनि गुणवन्ति च ॥ ४५
तं शुक्तवन्तं विविधाः सुशब्दाः मृतमागधाः ।
अभितुष्टवुरासीनं दाशार्हमपराजितम् ॥ ४६

॥ इति श्रीमन्महाभारते उद्योगपर्वणि भगवद्भानुपर्वणि एकनवतितमोऽध्यायः ॥ ९१ ॥

द्विनवतितमोऽध्यायः ॥ ९२ ॥

रात्रौ विदुरेण श्रीकृष्णंप्रति भीष्मादिसमाश्रयणेन गर्वितस्य दुर्योधनस्य दौशिल्याभिलपनपूर्वकं तस्मिन् सामवचनस्य नैष्कल्यकथनम् ॥ १ ॥ तथा दुष्टभूयिष्ठसभाप्रवेशस्य स्वानभिमतत्वकथनम् ॥ २ ॥

वैशंपायन उवाच ।
तं शुक्तवन्तमाश्वस्तं निशायां विदुरोऽब्रवीत् ।
नेदं सम्यग्व्यवसितं केशवागमनं तव ॥ १
अर्थधर्मातिगो मन्दः संरम्भी च जनार्दन ।
मानघ्नो मानकामश्च वृद्धानां शासनातिगः ॥ २
धर्मशास्त्रातिगो मूढो दुरात्मा प्रग्रहं गतः ।
अनेयः श्रेयसां मन्दो धार्तराष्ट्रो जनार्दन ॥ ३
कामात्मा प्राज्ञमानी च मित्रध्रुक् सर्वशङ्किता ।
अकर्ता चाकृतज्ञश्च त्यक्तधर्मा प्रियानृतः ॥ ४
मूढश्चाकृतबुद्धिश्च इन्द्रियाणामनीश्वरः ।
कामानुसारी कृत्येषु सर्वेष्वकृतनिश्चयः ॥ ५
एतैश्चान्यैश्च बहुभिर्दोषैरेव समन्वितः ।
त्वयोच्यमानः श्रेयोऽपि संरम्भान्न ग्रहीष्यति ॥ ६
भीष्मे द्रोणे कृपे कर्णे द्रोणपुत्रे जयद्रथे ।
भूयसीं वर्तते वृत्तिं न शमे कुरुते मनः ॥ ७
निश्चितं धार्तराष्ट्राणां सकर्णानां जनार्दन ।
भीष्मद्रोणमुखान्पार्था न शक्ताः प्रतिवीक्षितुम् ॥ ८

सेनासमुदयं कृत्वा पार्थिवं मधुमूदन ।
कृतार्थं मन्यते बाल आत्मानमविचक्षणः ॥ ९
एकः कर्णः पराज्जेतुं समर्थ इति निश्चितम् ।
धार्तराष्ट्रस्य दुर्बुद्धेः स शमं नोपयास्यति ॥ १०
संविच्च धार्तराष्ट्राणां सर्वेषामेव केशव ।
शमे प्रयतमानस्य तव सौभ्रात्रकाङ्क्षिणः ॥ ११
न पाण्डवानामस्माभिः प्रतिदेयं यथोचितम् ।
इति व्यवसितास्तेषु वचनं स्यान्निरर्थकम् ॥ १२
यत्र सूक्तं दुरुक्तं च समं स्यान्मधुमूदन ।
न तत्र प्रलपेत्प्राज्ञो बधिरेष्विव गायनः ॥ १३
अविजानत्सु मूढेषु निर्मर्यादेषु माधव ।
तत्त्वं वाक्यं ब्रुवन्निन्द्यश्चण्डालेषु द्विजो यथा ॥ १४
सोऽयं बलस्यो मूढश्च न करिष्यति ते वचः ।
तस्मिन्निरर्थकं वाक्यमुक्तं संपत्स्यते तव ॥ १५
तेषां समुपविष्टानां सर्वेषां पापचेतसाम् ।
तव मध्यावतरणं मम कृष्ण न रोचते ॥ १६
दुर्बुद्धीनामशिष्टानां बहूनां दुष्टचेतसाम् ।

संवृतै राजानर्हतया गोपितैः ॥ ४४ ॥ एकनवतितमो-
ऽध्यायः ॥ ९१ ॥

प्रग्रहं निर्वन्ध अत्यन्ताभिनिवेशमित्यर्थः । अनेय अप्रापणीय ।
श्रेयसा श्रेयासि ॥ ३ ॥ सर्वशङ्किता सर्वत्र विश्वासहीन ॥ ४ ॥
उद्यो० २०

वृत्तिं जीविकाम् । एते युद्धेन मद्य राज्य दास्यन्तीत्याशयेत्यर्थः
॥ ७ ॥ पार्थिव पृथ्वीसंबन्धिनम् ॥ ९ ॥ प्रतिदेय परावृत्त्यदेय ।
व्यवसिता निश्चिता ॥ १२ ॥

प्रतीपं वचनं मध्ये तव कृष्ण न रोचते ॥ १७
 अनुपासितवृद्धत्वाच्छ्रियो दर्पाच्च मोहितः ।
 वयोदर्पादमर्पाच्च न ते श्रेयो ग्रहीष्यति ॥ १८
 बलं बलवदप्यस्य यदि वक्ष्यसि माधव ।
 त्वय्यस्य महती शङ्का न करिष्यति ते वचः ॥ १९
 नेदमद्य युधा शक्यमिन्द्रेणापि सहामरैः ।
 इति व्यवमिताः सर्वे धार्तराष्ट्रा जनार्दन ॥ २०
 तेष्वेवमुपपन्नेषु कामक्रोधानुवर्तिषु ।
 समर्थमपि ते वाक्यमसमर्थं भविष्यति ॥ २१

मध्ये तिष्ठन्हस्त्यनीकस्य मन्दो
 रथाश्चयुक्तस्य बलस्य मूढः ।
 दुर्योधनो मन्यते वीतभीतिः
 कृत्स्ना मयेयं पृथिवी जितेति ॥ २२
 आशंसते वै धृतराष्ट्रस्य पुत्रो
 महाराज्यमसपत्नं पृथिव्याम् ।
 तस्मिञ्शमः केवलो नोपलभ्यो
 बद्धं सन्तं मन्यते लब्धमर्थम् ॥ २३
 पर्यस्तेयं पृथिवी कालपक्वा
 दुर्योधनार्थे पाण्डवान्योद्धुकामाः ।

समागताः सर्वयोधाः पृथिव्यां
 राजानश्च क्षितिपालैः समेताः ॥ २४
 सर्वे चैते कृतवैराः पुरस्ता-
 त्वया राजानो हृतसाराश्च कृष्ण ।
 तवोद्वेगात्संश्रिता धार्तराष्ट्रा-
 न्सुसंहताः सह कर्णेन वीराः ॥ २५
 त्यक्तात्मानः सह दुर्योधनेन
 हृष्टा योद्धुं पाण्डवान्सर्वयोधाः ।
 'मृत्युर्जयो वेति कृतैकभावाः
 कामात्मानो मन्युवशाविनीताः ।'
 तेषां मध्ये प्रविशेथा यदि त्वं
 न तन्मतं मम दाशार्हवीर ॥ २६
 तेषां समुपविष्टानां बहूनां दुष्टचेतसाम् ।
 कथं मध्यं प्रपद्येथाः शत्रूणां शत्रुकर्शन ॥ २७
 सर्वथा त्वं महाबाहो देवैरपि दुरुत्सहः ।
 प्रभावं पौरुषं बुद्धिं जानामि तव शत्रुहन् ॥ २८
 या मे प्रीतिः पाण्डवेषु भूयः सा त्वयि माधव ।
 प्रेम्णा च बहुमानाच्च सौहृदाच्च ब्रवीम्यहम् ॥ २९
 या मे प्रीतिः पुष्कराक्ष त्वदर्शनसमुद्भवा ।
 सा किमाख्यायते तुभ्यमन्तरात्माऽसि देहिनां ॥

॥ इति श्रीमन्महाभारते उद्योगपर्वणि भगवद्गीतापर्वणि द्विनवतितमोऽध्यायः ॥ ९२ ॥

त्रिनवतितमोऽध्यायः ॥ ९३ ॥

श्रीकृष्णेन विदुरवचनानुमोदनपूर्वकं स्वागमनस्य लोकपरिवादपरिहारार्थत्वकथनम् ॥ १ ॥

'वैशंपायन उवाच ।
 विदुरस्य वचः श्रुत्वा प्रश्रितं पुरुषोत्तमः ।
 इदं होवाच वचनं मधुरं मधुसूदनः ॥' १
 श्रीभगवानुवाच ।
 यथा ब्रूयान्महाप्राज्ञो यथा ब्रूयाद्विचक्षणः ।
 यथा वाच्यस्त्वद्विधेन भवता मद्विधः सुहृत् ॥ २
 धर्मार्थयुक्तं तथ्यं च यथा त्वय्युपपद्यते ।
 तथा वचनमुक्तोऽसि त्वयैतत्पितृमातृवत् ॥ ३
 सत्यं प्राप्तं च युक्तं वाऽप्येवमेव यथाऽऽत्थ माम्
 ते त्वत् ॥ १८ ॥ बद्ध स्थिर ॥ २३ ॥ द्विनवतितमोऽध्यायः ॥ ९२ ॥

शृणुष्वगमने हेतुं विदुरावहितो मम ॥ ४
 दौरात्म्यं धार्तराष्ट्रस्य क्षत्रियाणां च वैरिताम् ।
 सर्वमेतदहं जानन्क्षत्तः प्राप्तोऽद्य कौरवान् ॥ ५
 पर्यस्तां पृथिवीं सर्वां साध्वां सरथकुञ्जराम् ।
 यो मोचयेन्मृत्युपाशात्प्राप्नुयाद्धर्ममुत्तमम् ॥ ६
 धर्मकार्यं यतञ्शक्त्या नो चेत्प्राप्नोति मानवः ।
 प्राप्तो भवति तत्पुण्यमत्र मे नास्ति संशयः ॥ ७
 मनसा चिन्तयन्पापं कर्मणा नातिरोचयन् ।
 न प्राप्नोति फलं तस्येत्येवं धर्मविदो विदुः ॥ ८

पर्यस्ता अन्यथाभूताम् ॥ ६ ॥ यतन् यतमानः ॥ ७ ॥

सोऽहं यतिष्ये प्रशमं क्षत्तः कर्तुममायया ।
 कुरूणां सृञ्जयानां च सङ्ग्रामे विनशिष्यताम् ॥ ९
 सेयमापन्महाघोरा कुरुष्वेव समुत्थिता ।
 कर्णदुर्योधनकृता सर्वे ह्येते तदन्वयाः ॥ १०
 व्यसने क्रिश्यमानं हि यो मित्रं नाभिपद्यते ।
 अनुनीय यथाशक्ति तं नृशंसं विदुर्बुधाः ॥ ११
 आकेशग्रहणान्मित्रमकार्यात्संनिवर्तयन् ।
 अवाच्यः कस्यचिद्भवति कृतयत्नो यथावलम् ॥ १२
 तत्समर्थं शुभं वाक्यं धर्मार्थसहितं हितम् ।
 धार्तराष्ट्रः सहामात्यो ग्रहीतुं विदुरार्हति ॥ १३
 हितं हि धार्तराष्ट्राणां पाण्डवानां तथैव च ।
 पृथिव्यां क्षत्रियाणां च यतिष्येऽहममायया ॥ १४
 हिते प्रयतमानं मां शङ्केदुर्योधनो यदि ।
 हृदयस्य च मे प्रीतिरानृष्यं च भविष्यति ॥ १५
 ज्ञातीनां हि मिथो भेदे यन्मित्रं नाभिपद्यते ।
 सर्वयत्नेन माध्यस्थ्यं न तन्मित्रं विदुर्बुधाः ॥ १६
 न मां व्रूयुरधर्मिष्ठा मूढा ह्यसुहृदस्तथा ।
 शक्तो नावारयत्कृष्णः संरब्धान्कुरुपाण्डवान् ॥ १७

उभयोः साधयन्नर्थमहमागत इत्युत ।
 तत्र यत्नमहं कृत्वा गच्छेयं नृष्ववाच्यताम् ॥ १८
 मम धर्मार्थयुक्तं हि श्रुत्वा वाक्यमनामयम् ।
 न चेदादास्यते वालो दिष्टस्य वशमेष्यति ॥ १९
 अहापयन्पाण्डवार्थं यथाव-
 च्छमं कुरूणां यदि चाचरेयम् ।
 पुण्यं च मे स्याच्चरितं महात्म-
 न्मुच्येरंश्च कुरवो मृत्युपाशात् ॥ २०
 अपि वाचं भाषमाणस्य काव्यां
 धर्मारामार्थवतीमहिंसां ।
 अवेक्षेरन्धार्तराष्ट्राः शमार्थं
 मां च प्राप्तं कुरवः पूजयेयुः ॥ २१
 न चापि मम पर्याप्ताः सहिताः सर्वपार्थिवाः ।
 कुद्वस्य प्रमुखे स्थातुं सिंहस्येवेतरे मृगाः ॥ २२
 वैशंपायन उवाच ।
 इत्येवमुक्त्वा वचनं वृष्णीनामृषभस्तदा ।
 शयने सुखसंस्पर्शं शिष्ये यदुमुखावहः ॥ २३

॥ इति श्रीमन्महाभारते उद्योगपर्वणि भगवद्वाचनपर्वणि त्रिनवतितमोऽध्यायः ॥ ९३ ॥

चतुर्नवतितमोऽध्यायः ॥ ९४ ॥

प्रभाते संध्यामुपतिष्ठमानं श्रीकृष्णमभ्येत्य शकुनिदुर्योधनाभ्यां सभागमनाय प्रार्थनम् ॥ १ ॥ श्रीकृष्णस्य विदुरेण सह सभाप्रवेशः ॥ २ ॥ अन्तरिक्षगतेषु नारदादिषु श्रीकृष्णाज्ञया भीष्मेण आसनादिना सत्कृतेषु कृष्णादीनां यथोचितमासनेषूपवेशनम् ॥ ३ ॥

वैशंपायन उवाच ।
 तथा कथयतोरैव तयोर्बुद्धिमतोस्तदा ।
 शिवा नक्षत्रसंपन्ना सा व्यतीयाय शर्वरी ॥ १
 धर्मार्थकामयुक्ताश्च विचित्रार्थपदाक्षराः ।
 शृण्वतो विविधा वाचो विदुरस्य महात्मनः ॥ २
 कथाभिरनुरूपाभी रक्तस्यामिततेजसः ।
 अकामस्यैव कृष्णस्य सा व्यतीयाय शर्वरी ॥ ३
 ततस्तु स्वरसंपन्ना बहवः सूतमागधाः ।
 शङ्खदुन्दुभिनिर्घोषैः केशवं प्रत्यबोधयन् ॥ ४

तत उत्थाय दाशार्हकृषभः सर्वसात्वताम् ।
 सर्वमावश्यकं चक्रे प्रातः कार्यं जनार्दनः ॥ ५
 कृतोदकानुजप्यः स हुताग्निः समलङ्कृतः ।
 ततश्चादित्यमुद्यन्तमुपातिष्ठत माधवः ॥ ६
 अथ दुर्योधनः कृष्णं शकुनिश्चापि सौबलः ।
 सन्ध्यां तिष्ठन्तमभ्येत्य दाशार्हमपराजितम् ॥ ७
 आचक्षेतां तु कृष्णस्य धृतशङ्खं सभागतम् ।
 कुरुंश्च भीष्मप्रमुखान्राज्ञः सर्वांश्च पार्थिवान् ॥ ८
 त्वामर्थयन्ते गोविन्द दिवि शक्रमिवामराः ।

हितं कर्तुमिति शेषः ॥ १३ ॥ त्रिनवतितमोऽध्यायः ॥ ९३ ॥

तिष्ठन्त उपासीनम् ॥ ७ ॥

तावभ्यनन्दद्भोविन्दः साम्ना परमवल्गुना ॥ ९
 ततो विमल आदित्ये ब्राह्मणेभ्यो जनार्दनः ।
 ददौ हिरण्यं वासांसि गाथाश्वांश्च परन्तपः ॥ १०
 विसृष्टवन्तं रत्नानि दाशार्हमपराजितम् ।
 तिष्ठन्तमुपसङ्गम्य ववन्दे सारथिस्तदा ॥ ११
 'तस्मै रथवरो युक्तः शुशुभे लोकविश्रुतः ।
 वाजिभिः शैव्यसुग्रीवमेघपुष्पवलाहकैः ॥ १२
 शैव्यस्तु शुकपत्राभः सुग्रीवः किंशुकप्रभः ।
 मेघपुष्पो मेघवर्णः पाण्डरस्तु वलाहकः ॥ १३
 दक्षिणं चावहच्छैव्यः सुग्रीवः सव्यतोऽवहत् ।
 पृष्ठवाहौ रथस्यास्तां मेघपुष्पवलाहकौ ॥ १४
 विश्वकर्मकृताऽऽपीडा रत्नजालविभूषिता ।
 आश्रिता वै रथे तस्मिन्ध्वजयष्टिरशोभत ॥ १५
 वैनतेयः स्थितस्तस्यां प्रभाकरमिव स्पृशन् ।
 तस्य सत्ववतः केतौ भुजगारिरशोभत ॥ १६
 तस्य कीर्तिमतस्तेन भास्वरेण विराजता ।
 शुशुभे स्यन्दनश्रेष्ठः पतगेन्द्रेण केतुना ॥ १७
 रश्मिजालैः पताकाभिः सौवर्णेन च केतुना ।
 बभूव स रथश्रेष्ठः कालसूर्य इवोदितः ॥ १८
 पक्षिध्वजवितानैश्च रुक्मजालकृताङ्गणैः ।
 दण्डमार्गविभागैश्च सुकृतैर्विश्वकर्मणा ॥ १९
 प्रवालमणिशोभैश्च मुक्तावैङ्कर्यशोभनैः ।
 किङ्किणीशतसङ्घैश्च वालजालकृतान्तरैः ॥ २०
 कार्तस्वरमयीभिश्च पद्मिनीभिरलङ्कृतः ।
 शुशुभे स्यन्दनश्रेष्ठस्तापनीयैश्च पादपैः ॥ २१
 व्याघ्रसिंहवराहैश्च गोभिश्च मृगपक्षिभिः ।
 ताराभिर्भास्करैश्चापि वारणैश्च हिरण्मयैः ॥ २२
 वज्राङ्कुशविमानैश्च कूबरावृत्तसन्धिषु ।
 समुच्छ्रितमहानाभिः स्तनयितुमहास्वनः ॥ २३
 ततो रथेन शुभ्रेण महता किङ्किणीकिना ।
 हयोत्तमयुजा शीघ्रमुघातिष्ठत दारुकः ॥ २४
 तमुपस्थितमाज्ञाय रथं दिव्यं महामनाः ।
 महाभ्रघननिर्घोषं सर्वरत्नविभूषितम् ॥ २५

अग्निं प्रदक्षिणं कृत्वा ब्राह्मणांश्च जनार्दनः ।
 कौस्तुभं मणिमावध्य श्रिया परमया ज्वलन् ॥ २६
 कुरुभिः संवृतः कृष्णो वृष्णिभिश्चाभिरक्षितः ।
 आतिष्ठत रथं शौरिः सर्वयादवनन्दनः ॥ २७
 अन्वारुरोह दाशार्हं विदुरः सर्वधर्मवित् ।
 सर्वप्राणभृतां श्रेष्ठं सर्वबुद्धिमतां वरम् ॥ २८
 ततो दुर्योधनः कृष्णं शकुनिश्चापि सौबलः ।
 द्वितीयेन रथेनैनमन्वयातां परन्तपम् ॥ २९
 सात्यकिः कृतवर्मा च वृष्णीनां चापरे रथाः ।
 पृष्ठतोऽनुययुः कृष्णं गजैरश्वै रथैरपि ॥ ३०
 तेषां हेमपरिष्कारैर्युक्ताः परमवाजिभिः ।
 गच्छतां घोषिणश्चित्ररथा राजन्विरजिरे ॥ ३१
 संमृष्टसंस्तिरजः प्रतिपेदे महापथम् ।
 राजर्षिचरितं काले कृष्णो धीमाञ्जिश्रया ज्वलन् ॥
 ततः प्रयाते दाशार्हं प्रावाद्यन्तैकपुष्कराः ।
 शङ्खाश्च दध्मिरे तत्र वाद्यान्यन्यानि यानि च ॥ ३३
 प्रवीराः सर्वलोकस्य युवानः सिंहविक्रमाः ।
 परिवार्य रथं शौरैरगच्छन्त परन्तपाः ॥ ३४
 ततोऽन्ये बहुसाहस्रा विचित्राद्भुतवाससाः ।
 असिप्रासायुधधराः कृष्णस्यासन्पुरःसराः ॥ ३५
 गजाः पञ्चशतास्तत्र रथाश्चासन्सहस्रशः ।
 प्रयान्तमन्वयुर्वीरं दाशार्हमपराजितम् ॥ ३६
 पुरं कुरूणां संवृत्तं द्रष्टुकामं जनार्दनम् ।
 सवालवृद्धं सस्त्रीकं रथ्यागतमरिन्दमम् ॥ ३७
 वेदिकामाश्रिताभिश्च समाक्रान्तान्यनेकशः ।
 प्रचलन्तीव भारेण योषिर्द्धिर्भवानन्युत ॥ ३८
 स पूज्यमानः कुरुभिः संमृष्टवन्मधुराः कथाः ।
 यथार्हं प्रतिसत्कुर्वन्प्रेक्षमाणः शनैर्ययौ ॥ ३९
 ततः सभां समासाद्य केशवस्यानुयायिनः ।
 सशङ्खैर्वेणुनिर्घोषैर्दिशः सर्वा व्यनादयन् ॥ ४०
 ततः सा समितिः सर्वा राज्ञाममिततेजसाम् ।
 संप्राकम्पत हर्षेण कृष्णागमनकाङ्क्षया ॥ ४१
 ततोऽभ्याशङ्गते कृष्णे समहृष्यन्नराधिपाः ।

श्रुत्वा तं रथनिर्घोषं पर्जन्यनिनदोपमम् ॥ ४२
 आसाद्य तु सभाद्वारमृषभः सर्वसात्वताम् ।
 अवतीर्य रथाञ्छौरिः कैलासशिखरोपमात् ॥ ४३
 नवमेघप्रतीकाशां ज्वलन्तीमिव तेजसा ।
 महेन्द्रसदनप्रख्यां प्रविवेश सभां ततः ॥ ४४
 पाणौ गृहीत्वा विदुरं सात्यकिं च महायशाः ।
 ज्योतींष्यादित्यवद्राजन्कुरुप्राञ्छादयच्छ्रिया ॥ ४५
 अग्रतो वासुदेवस्य कर्णदुर्योधनावुभौ ।
 वृष्णयः कृतवर्मा चाप्यासनकृष्णस्य पृष्ठतः ॥ ४६
 धृतराष्ट्रं पुरस्कृत्य भीष्मद्रोणादयस्ततः ।
 आसनेभ्योऽचलन्सर्वे पूजयन्तो जनार्दनम् ॥ ४७
 अभ्यागच्छति दाशार्हे प्रज्ञाचक्षुर्नरेश्वर ।
 सहैव द्रोणभीष्माभ्यामुदतिष्ठन्महायशाः ॥ ४८
 उत्तिष्ठति महाराजे धृतराष्ट्रे जनेश्वरे ।
 तानि राजसहस्राणि समुत्तस्थुः समन्ततः ॥ ४९
 आसनं सर्वतोभद्रं जाम्बूनदपरिष्कृतम् ।
 कृष्णार्थं कल्पितं तत्र धृतराष्ट्रस्य शासनात् ॥ ५०
 स्रयमानस्तु राजानं भीष्मद्रोणौ च माधवः ।
 अभ्यभाषत धर्मात्मा राज्ञश्चान्यान्यथावयः ॥ ५१
 तत्र केशवमानर्घुः सम्यगभ्यागतं सभाम् ।
 राजानः पार्थिवाः सर्वे कुरवश्च जनार्दनम् ॥ ५२
 तत्र तिष्ठन्स दाशार्हो राजमध्ये परन्तपः ।
 अपश्यदन्तरिक्षस्थानृषीन्परपुरञ्जयः ।
 ततस्तानभिसंप्रेक्ष्य नारदप्रमुखानृषीन् ॥ ५३
 अभ्यभाषत दाशार्हो भीष्मं शान्तनवं शनैः ।

पार्थिवीं समितिं द्रष्टुमृषयोऽभ्यागता नृप ॥ ५४
 निमग्न्यन्तामासनैश्च सत्कारेण च भूयसा ।
 नैतेष्वनुपविष्टेषु शक्यं केनचिदासितुम् ॥ ५५
 पूजा प्रयुज्यतामाशु मुनीनां भावितात्मनाम् ।
 वैशम्पायन उवाच ।
 ऋषीञ्शान्तनवो दृष्ट्वा सभाद्वारमुपस्थितान् ॥ ५६
 त्वरमाणस्ततो भृत्यानासनानीत्यचोदयत् ।
 आसनान्यथ मृष्टानि महान्ति विपुलानि च ॥ ५७
 मणिकाञ्चनचित्राणि समाजहुस्ततस्ततः ।
 तेषु तत्रोपविष्टेषु गृहीतार्घ्येषु भारत ॥ ५८
 निषसादासने कृष्णो राजानश्च यथासनम् ।
 दुःशासनः सात्यकये ददावासनमुत्तमम् ॥ ५९
 विविंशतिर्ददौ पीठं काञ्चनं कृतवर्मणे ।
 अविदूरे तु कृष्णस्य कर्णदुर्योधनावुभौ ॥ ६०
 एकासने महात्मानौ निषीदतुर्मर्षणौ ।
 गान्धारराजः शकुनिर्गान्धारैरभिरक्षितः ॥ ६१
 निषसादासने राजा सहपुत्रो विशांपते ।
 विदुरो मणिपीठे तु शुक्रस्पृह्याजिनोत्तरे ॥ ६२
 संस्पृशन्नासनं शौरैर्महामतिरुपाविशत् ।
 चिरस्य दृष्ट्वा दाशार्हं राजानः सर्व एव ते ॥ ६३
 अमृतस्येव नातृष्यन्प्रेक्षमाणा जनार्दनम् ।
 अतसीपुष्पसङ्काशः पीतवासा जनार्दनः ॥ ६४
 व्यभ्राजत सभामध्ये हेम्नीवोपहितो मणिः ॥ ६५
 ततस्तूष्णीं सर्वमासीद्बोविन्दगतमानसम् ।
 न तत्र कश्चित्किंचिद्वा व्याजहार पुमान्कचित् ॥ ६६

॥ इति श्रीमन्महाभारते उद्योगपर्वणि भगवद्गीतापर्वणि चतुर्नवतितमोऽध्यायः ॥ ९४ ॥

पञ्चनवतितमोऽध्यायः ॥ ९५ ॥

श्रीकृष्णेन धृतराष्ट्रं प्रति सन्ध्यर्थं स्वस्यागमनकथनम् ॥ १ ॥ सन्धिविग्रहपक्षयोः गुणदोषवर्णनपूर्वकं पाण्डवविज्ञापन-
 निवेदनम् ॥ २ ॥ तथा हितसुपदिश्य अन्ते यथारुचि करणाभिधानम् ॥ ३ ॥

वैशम्पायन उवाच ।

तेष्वासीनेषु सर्वेषु तूष्णींभूतेषु राजसु ।

वाक्यमभ्याददे कृष्णः सुदंष्ट्रो दुन्दुभिस्वनः ॥ १

जीमूत इव धर्मान्ते सर्वां संश्रावयन्सभाम् ।

धृतराष्ट्रमभिप्रेक्ष्य समभाषत माधवः ॥ २

श्रीभगवानुवाच ।

कुरूणां पाण्डवानां च शमः स्यादिति भारत ।
 अप्रणाशेन वीराणामेतद्याचितुमागतः ॥ ३
 राजन्नान्यत्प्रवक्तव्यं तव नैःश्रेयसं वचः ।
 विदितं ह्येव ते सर्वं वेदितव्यमरिन्दम ॥ ४
 इदं ह्यद्य कुलं श्रेष्ठं सर्वराजसु पार्थिव ।
 श्रुतवृत्तोपसंपन्नं सर्वैः समुदितं गुणैः ॥ ५
 कृपानुकम्पा कारुण्यमानृशंस्यं च भारत ।
 तथार्जवं क्षमा सत्यं कुरुष्वेतद्विशिष्यते ॥ ६
 तस्मिन्नेवंविधे राजन्कुले महति तिष्ठति ।
 त्वन्निमित्तं विशेषेण नेह युक्तमसांप्रतम् ॥ ७
 त्वं हि धारयिता श्रेष्ठः कुरूणां कुरुसत्तम ।
 मिथ्याप्रचरतां तात बाह्येष्वभ्यन्तरेषु च ॥ ८
 ते पुत्रास्तव कौरव्य दुर्योधनपुरोगमाः ।
 धर्मार्थौ पृष्ठतः कृत्वा प्रचरन्ति नृशंसवत् ॥ ९
 अशिष्टा गतमर्यादा लोभेन हृतचेतसः ।
 स्वेषु बन्धुषु मुख्येषु तद्वेत्थ पुरुषर्षभ ॥ १०
 सेयमापन्महाघोरा कुरुष्वेव समुत्थिता ।
 उपेक्ष्यमाणा कौरव्य पृथिवीं घातयिष्यति ॥ ११
 शक्या चेयं शमयितुं त्वं चेदिच्छसि भारत ।
 न दुष्करो ह्यत्र शमो मतो मे भरतर्षभ ॥ १२
 त्वय्यधीनः शमो राजन्मयि चैव विशांपते ।
 पुत्रान्स्थापय कौरव्य स्थापयिष्याम्यहं परान् ॥ १३
 आज्ञा तव हि राजेन्द्रं कार्या पुत्रैः सहान्वयैः ।
 हितं बलवदप्येषां तिष्ठतां तव शासने ॥ १४
 तव चैव हितं राजन्पाण्डवानामथो हितम् ।
 शमे प्रयतमानस्य तव शासनकाङ्क्षिणः ॥ १५
 स्वयं निष्फलमालक्ष्य संविधत्स्व विशांपते ।
 सहायभूता भरतास्तवैव स्युर्जनेश्वर ॥ १६
 धर्मार्थयोस्तिष्ठ राजन्पाण्डवैरभिरक्षितः ।
 न हि शक्यास्तथाभूता यत्नादपि नराधिप ॥ १७
 न हि त्वां पाण्डवैर्जेतुं रुक्ष्यमाणं महात्मभिः ।

इन्द्रोपि देवैः सहितः प्रसहेत कुतो नृपाः ॥ १८
 यत्र भीष्मश्च द्रोणश्च कृपः कर्णो विविंशतिः ।
 अश्वत्थामा विकर्णश्च सोमदत्तोऽथ बाह्लिकः ॥ १९
 सैन्धवश्च कलिङ्गश्च काम्भोजश्च सुदक्षिणः ।
 युधिष्ठिरो भीमसेनः सव्यसाची यमौ तथा ॥ २०
 सात्यकिश्च महातेजा युयुत्सुश्च महारथः ।
 को नु तान्विपरीतात्मा युद्धयेत भरतर्षभ ॥ २१
 लोकसेश्वरतां भूयः शत्रुभिश्चाप्यधृष्यताम् ।
 प्राप्स्यसि त्वममित्रघ्न सहितः कुरुपाण्डवैः ॥ २२
 तस्य ते पृथिवीपालास्त्वत्समाः पृथिवीपते ।
 श्रेयांसश्चैव राजानः सन्धास्यन्ते परन्तप ॥ २३
 स त्वं पुत्रैश्च पौत्रैश्च पितृभिर्भ्रातृभिस्तथा ।
 सुहृद्भिः सर्वतो गुप्तः सुखं शक्यसि जीवितुं ॥ २४
 एतानेव पुरोधाय सत्कृत्य च यथा पुरा ।
 अखिलां भोक्ष्यसे सर्वा पृथिवीं पृथिवीपते ॥ २५
 एतैर्हि सहितः सर्वैः पाण्डवैः स्वैश्च भारत ।
 अन्यान्विजेष्यसे शत्रूनेषु स्वार्थस्तवाखिलः ॥ २६
 तैरेवोपार्जितां भूमिं भोक्ष्यसे च परन्तप ।
 यदि संपत्त्यसे पुत्रैः सहामात्यैर्नराधिप ॥ २७
 संयुगे वै महाराज दृश्यते सुमहान्क्षयः ।
 क्षये चोभयतो राजन्कं धर्ममनुपश्यसि ॥ २८
 पाण्डवैर्निहतैः सङ्ख्ये पुत्रैर्वापि महाबलैः ।
 यद्विन्देथाः सुखं राजंस्तद्ब्रूहि भरतर्षभ ॥ २९
 शूराश्च हि कृतास्त्राश्च सर्वे युद्धाभिकाङ्क्षिणः ।
 पाण्डवास्तावकाश्चैव तात्रक्ष महतो भयात् ॥ ३०
 न पश्येम कुरून्सर्वान्पाण्डवांश्चैव संयुगे ।
 क्षीणानुभयतः शूरात्रथिनो रथिभिर्हृतान् ॥ ३१
 समवेताः पृथिव्यां हि राजानो राजसत्तम ।
 अमर्षवशमापन्ना नाशयेयुरिमाः प्रजाः ॥ ३२
 त्राहि राजन्निमं लोकं न नश्येयुरिमाः प्रजाः ।
 त्वयि प्रकृतिमापन्ने शेषः स्यात्कुरुनन्दन ॥ ३३
 शुक्ला वदान्या ह्रीमन्त आर्याः पुण्याभिजातयः ॥

आगत अहमिति शेष ॥ ३ ॥ कृपा परस्य सुखार्थं यत्न ।
 अनुकम्पा परदुःखदर्शने त्रास । कारुण्य परदुःखप्रहाणार्थं यत्नः ।
 आनृशस्य परदुःखाप्रदानम् ॥ ६ ॥ बाह्येषु वृत्तादिषु । आभ्य-
 न्तरेषु जतुगृहादिषु ॥ ८ ॥ कुरुष्वेव भवत्स्वैव नतु पाण्डवेषु

॥ ११ ॥ एषामपि एषामेव ॥ १४ ॥ शासनकाङ्क्षिण पुत्रान्
 शासितुमिच्छतस्तव ॥ १५ ॥ निष्फल वैरम् । सविधत्स्व शमं कुरु
 ॥ १६ ॥ पाण्डवैः सह संधास्यन्ते सन्नि करिष्यन्ति ॥ २३ ॥
 अखिला निष्कण्टकाम् ॥ २५ ॥ प्रकृति सत्त्वगुणम् ॥ ३३ ॥

अन्योन्यसचिवा राजंस्तान्पाहि महतो भयात् ३४
 शिवेनेमे भूमिपालाः समागम्य परस्परम् ।
 सह भुक्त्वा च पीत्वा च प्रतियान्तु यथागृहम् ३५
 सुवाससः स्रग्विणश्च सत्कृता भरतर्षभ ।
 अमर्षं च निराकृत्य वैराणि च परन्तप ॥ ३६
 हार्दं यत्पाण्डवेष्वासीत्प्राप्तेऽस्मिन्नायुषः क्षये ।
 तदेव ते भवत्वद्य सन्धत्स्व भरतर्षभ ॥ ३७
 वाला विहीनाः पित्रा ते त्वयैव परिवर्धिताः ।
 तान्पालय यथान्यायं पुत्रांश्च भरतर्षभ ॥ ३८
 भवतैव हि रक्ष्यास्ते व्यसनेषु विशेषतः ।
 मा ते धर्मस्तथैवार्थो नश्येत् भरतर्षभ ॥ ३९
 आहुस्त्वां पाण्डवा राजन्नभिवाद्य प्रसाद्य च ।
 भवतः शासनाहुःखमनुभूतं सहानुगैः ॥ ४०
 द्वादशेमानि वर्षाणि वने निर्व्युषितानि नः ।
 त्रयोदशं तथाऽज्ञातैः सजने परिवत्सरम् ॥ ४१
 स्थाता नः समये तस्मिन्पितेति कृतनिश्चयाः ।
 नाहास समयं तात तच्च नो ब्राह्मणा विदुः ४२
 तस्मिन्नः समये तिष्ठ स्थितानां भरतर्षभ ।
 नित्यं संक्लेशिता राजन्स्वराज्यांश्च लभेमहि ।
 त्वं धर्ममर्थं संजानन्सम्यङ्ख्यातुमर्हसि ॥ ४३
 गुरुत्वं भवति प्रेक्ष्य बहून्क्लेशांस्तितिक्ष्महे ।
 स भवान्मातृपितृवदस्मासु प्रतिपद्यताम् ॥ ४४
 गुरोर्गरीयसी वृत्तिर्या च शिष्यस्य भारत ।
 वर्तामहे त्वयि च तां त्वं च वर्तस्व नस्तथा ॥ ४५
 पित्रा स्थापयितव्या हि वयमुत्पथमास्थिताः ।
 संस्थापय पथिष्वस्मांस्तिष्ठ धर्मे सुवर्त्मनि ॥ ४६
 आहुश्चेमां परिषदं पुत्रास्ते भरतर्षभ ।
 धर्मज्ञेषु सभासत्सु नेह युक्तमसांप्रतम् ॥ ४७
 यत्र धर्मो ह्यधर्मेण सत्यं यत्रानृतेन च ।
 हन्यते प्रेक्षमाणानां हतास्तत्र सभासदः ॥ ४८
 विद्वो धर्मो ह्यधर्मेण सभां यत्र प्रपद्यते ।

नचास्य शल्यं कृन्तन्ति विद्वास्तत्र सभासदः ४९
 धर्म एतानारुजति यथा नद्यनुकूलजान् ॥ ५०
 ये धर्ममनुपश्यन्तस्तूष्णीं ध्यायन्त आसते ।
 ते सत्यमाहुर्धर्म्यं च न्याय्यं च भरतर्षभ ॥ ५१
 शक्यं किमन्यद्वक्तुं ते दानादन्यज्जनेश्वर ।
 ब्रुवन्तु ते महीपालाः सभायां ये समासते ॥ ५२
 धर्मार्थौ संप्रधायैव यदि सत्यं ब्रवीम्यहम् ।
 प्रमुञ्चेमान्मृत्युपाशात्क्षत्रियान्पुरुषर्षभ ॥ ५३
 प्रशाम्य भरतश्रेष्ठ मा मन्युवशमन्वगाः ।
 पित्र्यं तेभ्यः प्रदायांश्च पाण्डवेभ्यो यथोचितम् ।
 ततः सपुत्रः सिद्धार्थो भुङ्क्त भोगान्परन्तप ॥ ५४
 अजातशत्रुं जानीषे स्थितं धर्मे सतां सदा ।
 सपुत्रे त्वयि वृत्तिं च वर्तते यां नराधिप ॥ ५५
 दाहितश्च निरस्तश्च त्वामेवोपाश्रितः पुनः ।
 इन्द्रप्रस्थं त्वयैवासौ सपुत्रेण विवासितः ॥ ५६
 स तत्र विवसन्सर्वान्वशमानीय पार्थिवान् ।
 त्वन्मुखानकरोद्राजन्न च त्वामत्यवर्तत ॥ ५७
 तस्यैवं वर्तमानस्य सौबलेन जिहीर्षता ।
 राष्ट्राणि धनधान्यं च प्रयुक्तः परमोपधिः ॥ ५८
 स तामवस्थां संप्राप्य कृष्णां प्रेक्ष्य सभां गताम् ।
 क्षत्रधर्मादमेयात्मा नाकम्पत युधिष्ठिरः ॥ ५९
 अहं तु तव तेषां च श्रेय इच्छामि भारत ।
 धर्मादर्थान्मुखाच्चैव मा राजन्नीनशः प्रजाः ॥ ६०
 अनर्थमर्थं मन्वानोऽप्यर्थं चानर्थमात्मनः ।
 लोभेऽतिप्रसृतान्पुत्रान्निगृहीण्व विशांपते ॥ ६१
 स्थिताः शुश्रूषितुं पार्थाः स्थिता योद्धुमरिन्दमाः ।
 यत्ते पथ्यतमं राजंस्तस्मिंस्तिष्ठ परन्तप ॥ ६२
 वैशंपायन उवाच ।
 तद्वाक्यं पार्थिवाः सर्वे हृदयैः समपूजयन् ।
 न तत्र कश्चिद्वक्तुं हि वाचं प्राक्कामदग्रतः ॥ ६३

॥ इति श्रीमन्महाभारते उद्योगपर्वणि भगवद्दानपर्वणि पञ्चनवतितमोऽध्यायः ॥ ९५ ॥

षण्णवतितमोऽध्यायः ॥ ९६ ॥

जामदग्नयेन दम्भोद्भवोपाख्यानमाख्याय कृष्णाञ्जुनयोः नरनारायणस्वरूपताभिधानम् ॥ १ ॥

वैशंपायन उवाच ।

तस्मिन्नाभिहिते वाक्ये केशवेन महात्मना ।

स्तिमिता हृष्टरोमाण आसन्सर्वे सभासदः ॥ १

कस्मिन्दुत्तरमेतेषां वक्तुमुत्सहते पुमान् ।

इति सर्वे मनोभिस्ते चिन्तयन्ति स्म पार्थिवाः ॥ २

तथा तेषु च सर्वेषु तूष्णींभूतेषु राजसु ।

जामदग्न्य इदं वाक्यमब्रवीत्कुरुसंसदि ॥ ३

इमां मे सोपमां वाचं शृणु सत्यामशङ्कितः ।

तां श्रुत्वा श्रेय आदत्स्व यदि साध्विति मन्यसे ४

राजा दम्भोद्भवो नाम सार्वभौमः पुराऽभवत् ।

अखिलां बुभुजे सर्वां पृथिवीमिति नः श्रुतम् ॥ ५

स स्म नित्यं निशापाये प्रातरुत्थाय वीर्यवान् ।

ब्राह्मणान्क्षत्रियान्वैश्यान्पृच्छन्नास्ते महारथः ॥ ६

अस्ति कश्चिद्विशिष्टो वा मद्विधो वा भवेद्युधि ।

शूद्रो वैश्यः क्षत्रियो वा ब्राह्मणो वाऽपि शस्त्रभृत् ॥ ७

इति ब्रुवन्नन्वचरत्स राजा पृथिवीमिमाम् ।

दर्पेण महता मत्तः कश्चिदन्यमचिन्तयन् ॥ ८

तं च वैद्या अकृपणा ब्राह्मणाः सर्वतोऽभयाः ।

प्रत्यषेधन्त राजानं श्लाघमानं पुनः पुनः ॥ ९

निषिध्यमानोऽप्यसकृत्पृच्छत्येव स वै द्विजान् ।

अतिमानं श्रिया मत्तं तमूचुर्ब्राह्मणास्तदा ॥ १०

तपस्विनो महात्मानो वेदप्रत्ययदर्शिनः ।

उदीर्यमाणं राजानं क्रोधदीप्ता द्विजातयः ॥ ११

अनेकजयिनौ सङ्क्षेपौ वै पुरुषसत्तमौ ।

तयोस्त्वं न समो राजन्भवितासि कदाचन ॥ १२

एवमुक्तः स राजा तु पुनः पप्रच्छ तान्द्विजान् ।

कः तौ वीरौ कजन्मानौ किंकर्माणौ च कौ च तौ ॥ १३

ब्राह्मणा ऊचुः ।

नरो नारायणश्चैव तापसाविति नः श्रुतम् ।

आयातौ मानुषे लोके ताभ्यां युद्धयस्व पार्थिव ॥ १४

श्रूयेते तौ महात्मानौ नरनारायणाबुभौ ।

तपो घोरमनिर्देश्यं तप्येते गन्धमादने ॥ १५

स राजा महतीं सेनां योजयित्वा षडङ्गिनीम् ।

अमृष्यमाणः संप्रायाद्यत्र तावपराजितौ ॥ १६

स गत्वा विषमं घोरं पर्वतं गन्धमादनम् ।

मार्गमाणोऽन्वगच्छत्तौ तापसौ वनमाश्रितौ ॥ १७

तौ दृष्ट्वा क्षुत्पिपासाभ्यां कृशौ धमनिसन्ततौ ॥

शीतवातातपैश्चैव कश्चितौ पुरुषोत्तमौ ॥ १८

अभिगम्योपसङ्ग्य पर्यपृच्छदनामयम् ।

तमर्चित्वा मूलफलैरासनेनोदकेन च ॥ १९

न्यमन्त्रयेतां राजानं किं कार्यं क्रियतामिति ।

ततस्तामानुपूर्वीं स पुनरेवान्वकीर्तयत् ॥ २०

बाहुभ्यां मे जिता भूमिर्निहताः सर्वशत्रवः ।

भवद्भ्यां युद्धमाकाङ्क्षन्नुपयातोऽस्मि पर्वतम् ॥ २१

आतिथ्यं दीयतामेतत्काङ्क्षितं मे चिरं प्रति ।

नरनारायणावूचतुः ।

अपेतक्रोधलोभोऽयमाश्रमो राजसत्तम ॥ २२

न ह्यस्मिन्नाश्रमे युद्धं कुतः शस्त्रं कुतोऽनृजुः ।

अन्यत्र युद्धमाकाङ्क्ष बहवः क्षत्रियाः क्षितौ ॥ २३

राम उवाच ।

उच्यमानस्तथाऽपि स्म भूय एवाभ्यभाषत ।

पुनः पुनः क्षाम्यमाणः सान्त्वयमानश्च भारत ॥ २४

दम्भोद्भवो युद्धमिच्छन्नाह्वत्येव तापसौ ।

ततो नरस्त्विषीकाणां मुष्टिमादाय भारत ॥ २५

अब्रवीदेहि युद्धयस्व युद्धकामुक क्षत्रिय ।

सर्वशस्त्राणि चादत्स्व योजयस्व च वाहिनीम् ॥ २६

अहं हि ते विनेष्यामि युद्धश्रद्धामितः परम् ।

‘यदाह्वयसि दर्पेण ब्राह्मणप्रमुखाञ्जनान् ॥’ २७

दम्भोद्भव उवाच ।

यद्येतदस्त्रमस्मासु युक्तं तापस मन्यसे ।

एतेनापि त्वया योत्स्ये युद्धार्थी ह्यहमागतः ॥ २८

राम उवाच ।

इत्युक्त्वा शरवर्षेण सर्वतः समवाकिरत् ।

दम्भोद्भवस्तापसं तं जिघांसुः सहसैनिकः ॥ २९

तस्य तानस्यतो घोरानिषून्परतनुच्छिदः ।
 कदर्थीकृत्य स मुनिरिषीकाभिः समर्पयत् ॥३०
 ततोऽसौ प्रासृजद्वोरमैषीकमपराजितः ।
 अस्त्रमप्रतिसन्धेयं तदद्भुतमिवाभवत् ॥ ३१
 तेषामक्षीणि कर्णाश्च नासिकाश्चैव मायया ।
 निमित्तवेधी स मुनिरिषीकाभिः समर्पयत् ॥३२
 स दृष्ट्वा श्वेतमाकाशमिषीकाभिः समाचितम् ।
 पादयोन्यपतद्राजा स्वस्ति मेस्त्विति चाब्रवीत् ॥३३
 तमब्रवीन्नरो राजञ्शरण्यः शरणैषिणाम् ।
 ब्रह्मण्यो भव धर्मात्मा मा च सैवं पुनः कृथाः ॥३४
 नैतादृक्पुरुषो राजन्क्षत्रधर्ममनुस्मरन् ।
 मनसा नृपशार्दूल भवेत्परपुरञ्जयः ॥ ३५
 मा च दर्पसमाविष्टः क्षेप्सीः कांश्चित्कथंचन ।
 अल्पीयांसं विशिष्टं वा तत्ते राजन्समाहितम् ॥३६
 कृतप्रज्ञो वीतलोभो निरहङ्कार आत्मवान् ।
 दान्तः क्षान्तो मृदुः सौम्य प्रजाः पालय पार्थिव ॥
 मास भूयः क्षिपेः कंचिदविदित्वा बलाबलम् ।
 अनुज्ञातः स्वस्ति गच्छ मैवं भूयः समाचरेः ।
 कुशलं ब्राह्मणान्पृच्छेरावयोर्वचनाद्भृशम् ॥ ३८
 ततो राजा तयोः पादावभिवाद्य महात्मनोः ।
 प्रत्याजगाम स्वपुरं धर्मं चैवाचरद्भृशम् ॥ ३९
 सुमहच्चापि तत्कर्म यन्त्रेण कृतं पुरा ।
 ततो गुणैः सुबहुभिः श्रेष्ठो नारायणोऽभवत् ॥ ४०
 तस्माद्यावद्वनुःश्रेष्ठे गाण्डीवेऽस्त्रं न युज्यते ।

तावत्त्वं मानमुत्सृज्य गच्छ राजन्धनञ्जयम् ॥ ४१
 काकुदीकं शुक्रं नाकमक्षिसन्तर्जनं तथा ।
 सन्तानं नर्तकं घोरमास्यमोदकमष्टमम् ॥ ४२
 एतैर्विद्धाः सर्व एव मरणं यान्ति मानवाः ।
 उन्मत्ताश्च विचेष्टन्ते नष्टसंज्ञा विचेतसः ॥ ४३
 'स्वपन्ति च पुवन्ते च च्छर्दयन्ति च मानवाः ।
 मूत्रयन्ते च सततं रुदन्ति च हसन्ति च ॥' ४४
 कामक्रोधौ लोभमोहौ मदमानौ तथैव च ।
 मात्सर्याहङ्कृती चैव क्रमादेत उदाहृताः ॥ ४५
 निर्माता सर्वलोकानामीश्वरः सर्वकर्मवित् ।
 यस्य नारायणो बन्धुरर्जुनो दुःसहो युधि ॥ ४६
 कस्तमुत्सहते जेतुं त्रिषु लोकेषु भारत ।
 वीरं कपिध्वजं जिष्णुं यस्य नास्ति समो युधि ॥४७
 असङ्ख्येया गुणाः पार्थे तद्विशिष्टो जनार्दनः ।
 त्वमेव भूयो जानासि कुन्तीपुत्रं धनञ्जयम् ॥ ४८
 नरनारायणौ यौ तौ तावेवार्जुनकेशवौ ।
 विजानीहि महाराज प्रवीरौ पुरुषोत्तमौ ॥ ४९
 यद्येतदेवं जानासि न च मामभिशङ्कसे ।
 आर्यां मतिं समास्थाय शाम्य भारत पाण्डवैः ५०
 अथ चेन्मन्यसे श्रेयो न मे भेदो भवेदिति ।
 प्रशाम्य भरतश्रेष्ठ मा च युद्धे मनः कृथाः ॥ ५१
 भवतां च कुरुश्रेष्ठ कुलं बहुमतं भुवि ।
 तत्तथैवास्तु भद्रं ते स्वार्थमेवोपचिन्तय ॥ ५२

॥ इति श्रीमन्महाभारते उद्योगपर्वणि भगवद्दानपर्वणि षण्णवतितमोऽध्यायः ॥ ९६ ॥

सप्तनवतितमोऽध्यायः ॥ ९७ ॥

कण्वेन सुयोधनस्य बलाबलेपविलोपनाय मातलिवरान्वेषणकथाकथनारम्भः ॥ १ ॥ मातलिना गुणकेशीनामकस्वकन्याया
 अनुगुणवरान्वेषणाय नागलोकं प्रति प्रस्थानम् ॥ २ ॥

वैशंपायन उवाच ।

जामदग्न्यवचः श्रुत्वा कण्वोऽपि भगवानृषिः ।
 दुर्योधनमिदं वाक्यमब्रवीत्कुरुसंसदि ॥ १

काकुदीकमित्यादयोऽष्टावस्त्रजातयः ॥ ४२ ॥ अयं श्लोको
 बहुषु कोशेषु न दृश्यते स पुस्तके एव दृश्यते ॥ ४५ ॥
 उद्यो० २१

कण्व उवाच ।

अक्षयश्चान्ययश्चैव ब्रह्मा लोकपितामहः ।
 तथैव भगवन्तौ तौ नरनारायणावृषी ॥ २

षण्णवतितमोऽध्यायः ॥ ९६ ॥

आदित्यानां हि सर्वेषां विष्णुरेकः सनातनः ।
 अजय्यश्चाव्ययश्चैव शाश्वतः प्रभुरीश्वरः ॥ ३
 निमित्तमरणाश्चान्ये चन्द्रमूर्यो मही जलम् ।
 वायुरग्निस्तथाऽऽकाशं ग्रहास्तारागणास्तथा ॥ ४
 ते च क्षयान्ते जगतो हित्वा लोकत्रयं सदा ।
 क्षयं गच्छन्ति वै सर्वे सृज्यन्ते च पुनः पुनः ॥ ५
 युहूर्तमरणास्त्वन्ये मानुषा मृगपक्षिणः ।
 तैर्यग्योन्याश्च ये चान्ये जीवलोकचरास्तथा ॥ ६
 भूयिष्ठेन तु राजानः श्रियं भुक्त्वाऽऽयुषः क्षये ।
 तरुणाः प्रतिपद्यन्ते भोक्तुं सुकृतदुष्कृते ॥ ७
 स भवान्धर्मपुत्रेण शमं कर्तुमिहार्हति ।
 पाण्डवाः कुरवश्चैव पालयन्तु वसुन्धराम् ॥ ८
 बलवानहमित्येव न मन्तव्यं सुयोधन ।
 बलवन्तो बलिभ्यो हि दृश्यन्ते पुरुषर्षभ ॥ ९
 न बलं बलिनां मध्ये बलं भवति कौरव ।
 बलवन्तो हि ते सर्वे पाण्डवा देवविक्रमाः ॥ १०
 अत्राप्युदाहरन्तीममितिहासं पुरातनम् ।
 मातलेर्दातुकामस्य कन्यां मृगयतो वरम् ॥ ११
 मतस्त्रिलोकराजस्य मातलिर्नाम सारथिः ।
 तस्यैकैव कुले कन्या रूपतो लोकविश्रुता ॥ १२

गुणकेशीति विख्याता नाम्ना सा देवरूपिणी ।
 श्रिया च वपुषा चैव स्त्रियोऽन्याः साऽतिरिच्यते ॥ १३
 तस्याः प्रदानसमयं मातलिः सह भार्यया ।
 ज्ञान्वा विममृशे राजंस्तत्परः परिचिन्तयन् ॥ १४
 धिक्खल्वलघुशीलानामुच्छ्रितानां यशस्विनाम् ।
 नराणां मृदुसत्त्वानां कुले कन्याप्ररोहणम् ॥ १५
 मातुः कुलं पितृकुलं यत्र चैव प्रदीयते ।
 कुलत्रयं संशयितं कुरुते कन्यका सताम् ॥ १६
 देवमानुषलोकौ द्वौ मानुषेणैव चक्षुषा ।
 अवगाह्यैव विचितौ न च मे रोचते वरः ॥ १७
 कण्व उवाच ।
 न देवान्नैव दितिजान्न गन्धर्वान्न मानुषान् ।
 अरोचयद्वरकृते तथैव बहुलानृषीन् ॥ १८
 भार्यया तु स संमज्ज्य सह रात्रौ सुधर्मया ।
 मातलिर्नागलोकाय चकार गमने मतिम् ॥ १९
 न मे देवमनुष्येषु गुणकेश्याः समो वरः ।
 रूपतो दृश्यते कश्चिन्नागेषु भविता ध्रुवम् ॥ २०
 इत्यामज्य सुधर्मा स कृत्वा चाभिप्रदक्षिणम् ।
 कन्यां शिरस्युपाग्राय प्रविवेश महीतलम् ॥ २१

॥ इति श्रीमन्महाभारते उद्योगपर्वणि भगवद्गीतापर्वणि सप्तमवतितमोऽध्यायः ॥ ९७ ॥

अष्टमवतितमोऽध्यायः ॥ ९८ ॥

पातालं गच्छतो मातले. वरुणं गच्छता नारदेन यदृच्छया पथि समागमः ॥ १ ॥ वरुणेन सत्कृतयोस्तयोस्तमापृच्छय
 पातालं प्रति निवर्तनम् ॥ २ ॥ नारदेन मातलिप्रति वरुणलोके तत्तद्वस्तुविशेषान्प्रदर्श्य तद्गुणवर्णनम् ॥ ३ ॥

कण्व उवाच ।
 मातलिस्तु ब्रजन्मार्गे नारदेन महर्षिणा ।
 वरुणं गच्छता द्रष्टुं समागच्छद्यदृच्छया ॥ १
 नारदोऽथाब्रवीदेनं क भवान्गन्तुमुद्यतः ।
 खेन वा सूत कार्येण शासनाद्वा शतक्रतोः ॥ २
 मातलिर्नारदेनैवं संपृष्टः पथि गच्छता ।
 यथावत्सर्वमाचष्ट स्वकार्यं नारदं प्रति ॥ ३

तमुवाचाथ स मुनिर्गच्छावः सहिताविति ।
 सलिलेशदिदृक्षार्थमहमप्युद्यतो दिवः ॥ ४
 अहं ते सर्वमाख्यास्ये दर्शयन्वसुधातलम् ।
 दृष्ट्वा तत्र वरं कंचिद्रोचयिष्याव मातले ॥ ५
 अवगाह्य तु तौ भूमिमुभौ मातलिनारदौ ।
 ददृशते महात्मानौ लोकपालमपां पतिम् ॥ ६
 तत्र देवर्षिसदृशीं पूजां स प्राप नारदः ।

तरुणा अपीति शेष । युद्धेन मरण प्राप्नुवन्तीत्यर्थः ॥ ७ ॥
 बल सैन्यम् । बलिना स्वाभाविकबलवता बल सामर्थ्यं न भवति

॥ १० ॥ मातलेरितिहासमिति सबन्ध ॥ ११ ॥ उच्छ्रिताना
 महत्तया ख्यातानाम् ॥ १५ ॥ सप्तमवतितमोऽध्याय ॥ ९७ ॥

महेन्द्रसदृशीं चैव मातलिः प्रत्यपद्यत ॥ ७
 तावुर्भौ प्रीतमनसौ कार्यवन्तौ निवेद्य ह ।
 वरुणेनाभ्यनुज्ञातौ नागलोकं विचेरतुः ॥ ८
 नारदः सर्वभूतानामन्तर्भूमिनिवासिनाम् ।
 जानंश्चकार व्याख्यानं यन्तुः सर्वमशेषतः ॥ ९
 नारद उवाच ।
 दृष्टस्ते वरुणः मृत पुत्रपौत्रसमावृतः ।
 पश्योदकपतेः स्थानं सर्वतोभद्रमृद्धिमत् ॥ १०
 एष पुत्रो महाप्रज्ञो वरुणस्येह गोपतेः ।
 एष वै शीलवृत्तेन शौचेन च विशिष्यते ॥ ११
 एषोऽस्य पुत्रोऽभिमतः पुष्करः पुष्करेक्षणः ।
 रूपवान्दर्शनीयश्च सोमपुत्र्या वृतः पतिः ॥ १२
 ज्योत्स्नाकालीति यामाहुर्द्वितीयां रूपतः श्रियम् ।
 अदित्याश्चैव यः पुत्रो ज्येष्ठः श्रेष्ठः कृतः स्मृतः ॥ १३
 भवनं पश्य वारुण्यं यदेतत्सर्वकाञ्चनम् ।
 यत्प्राप्य सुरतां प्राप्ताः सुराः सुरपतेः सखे ॥ १४
 एतानि हृतराज्यानां दैतेयानां स मातले ।
 दीप्यमानानि दृश्यन्ते सर्वग्रहरणान्युत ॥ १५
 अक्षयाणि किलैतानि विवर्तन्ते स मातले ।

अनुभावप्रयुक्तानि सुरैरवजितानि ह ॥ १६
 अत्र राक्षसजात्यश्च दैत्यजात्यश्च मातले ।
 दिव्यग्रहरणाश्चासन्पूर्वदैवतनिर्मिताः ॥ १७
 अग्निरेष महार्चिष्माञ्जागतिं वारुणे हृदे ।
 वैष्णवं चक्रमाविद्धं विभूमेन हविष्मता ॥ १८
 एष गाण्डीमयश्चापो लोकसंहारसंभृतः ।
 रक्ष्यते दैवतैर्नित्यं यतस्तद्गाण्डिवं धनुः ॥ १९
 एष कृत्ये समुत्पन्ने तत्तद्धारयते बलम् ।
 सहस्रशतसङ्ख्येन प्राणेन सततं ध्रुवः ॥ २०
 अशास्यानपि शास्त्येष रक्षोबन्धुषु राजसु ।
 सृष्टः प्रथमतश्चण्डो ब्रह्मणा ब्रह्मवादिना ॥ २१
 एतच्छस्त्रं नरेन्द्राणां महचक्रेण भासितम् ।
 पुत्राः सलिलराजस्य धारयन्ति महोदयम् ॥ २२
 एतत्सलिलराजस्य छत्रं छत्रगृहे स्थितम् ।
 सर्वतः सलिलं शीतं जीमूत इव वर्षति ॥ २३
 एतच्छत्रात्परिभ्रष्टं सलिलं सोमनिर्मलम् ।
 तमसा मूर्च्छितं भाति येन नार्छति दर्शनम् ॥ २४
 बहून्यद्भुतरूपाणि द्रष्टव्यानीह मातले ।
 तव कार्योपरोधस्तु तस्माद्दृच्छाव मा चिरम् ॥ २५

॥ इति श्रीमन्महाभारते उद्योगपर्वणि भगवद्धानपर्वणि अष्टनवतितमोऽध्यायः ॥ ९८ ॥

ऊनशततमोऽध्यायः ॥ ९९ ॥

नारदेन मातलि पातालं नीत्वा तत्रत्यवस्तुविशेषान्प्रदर्श्य तदुपानिरूपणम् ॥ १ ॥ मातलिना तत्र वरानभिरोचनद-
 चनपूर्वकमन्यत्र यात्राकीर्तनम् ॥ २ ॥

नारद उवाच ।

एतत्तु नागलोकस्य नाभिस्थाने स्थितं पुरम् ।
 पातालमिति विख्यातं दैत्यदानवसेवितम् ॥ १
 इदमद्भिः समं प्राप्ता ये केचिद्भुवि जङ्गमाः ।

यन्तु यन्तार मातलिप्रति ॥ १ ॥ गोपते वारिपते ॥ ११ ॥
 कृत तन्नामक ॥ १३ ॥ वारुण्य वारुण्या सुराया इद वारुण्य
 सुरा विद्यते येषां ते सुराः ॥ १४ ॥ विवर्तते प्रक्षिप्तान्यपि पुन पुन
 प्रहर्तुं हस्तमायान्ति ॥ १६ ॥ जाल्य जातीया ॥ १७ ॥ हवि-
 ष्मताऽग्निना आविद्ध रुद्ध विष्णुचक्रजमयत्र मय नास्तीत्यर्थ
 ॥ १८ ॥ गाण्डी खङ्गाख्य पशुविशेष तस्य विकारो गाण्डीमय
 गाण्डीमयत्वादेव तत् गाण्डीव नाम धनुरभूत् । गाण्डी वज्रग्रन्थि-

प्रविशन्तो महानादं नदन्ति भयपीडिताः ॥ २
 अत्रासुरोऽग्निः सततं दीप्यते वारिभोजनः ।
 व्यापारेण धृतात्मानं निबद्धं समबुध्यत ॥ ३
 अत्रामृतं सुरैः पीत्वा निहितं निहतारिभिः ।

स्तन्मय इत्यन्ये ॥ १९ ॥ रक्षोबन्धुषु रक्षस्तुल्येषु ॥ २१ ॥
 एतच्छस्त्रं धनुः । चक्रेण चक्रादपि ॥ २२ ॥ येन यस्मात्कारणान्
 मूर्च्छित अभिभूत आवृतमितियावृत्ता नार्छति न प्राप्नोति जन इति
 शेष ॥ २४ ॥ अष्टनवतितमोऽध्याय ॥ ९८ ॥

अद्भिः सम प्राप्ता जलवेगेनानीता ॥ २ ॥ व्यापारेण
 जगदनुग्रहरूपेण तदर्थमितियावत् । निबद्ध मर्यादाया स्थापित
 ॥ ३ ॥

अतः सोमस्य हानिश्च वृद्धिश्चैव प्रदृश्यते ॥ ४ अत्र भूतपतिर्नाम सर्वभूतमहेश्वरः ।
 अत्रादित्यो ह्यशिराः काले पर्वणि पर्वणि । भूतये सर्वभूतानामचरत्तप उत्तमम् ॥ १३
 उत्तिष्ठति सुवर्णाख्यो वाग्भिरापूरयञ्जगत् ॥ ५ अत्र गोव्रतिनो विप्राः स्वाध्यायान्नायकशिताः ।
 यस्मादलं समस्तास्ताः पतन्ति जलमूर्तयः । त्यक्तप्राणा जितस्वर्गा निवसन्ति महर्षयः ॥ १४
 तस्मात्पातालमित्येव ख्यायते पुरमुत्तमम् ॥ ६ यत्रतत्रशयो नित्यं येनकेनचिदाशितः ।
 ऐरावणोऽस्मात्सलिलं गृहीत्वा जगतो हितः । येनकेनचिदाच्छन्नः स गोव्रत इहोच्यते ॥ १५
 मेघेष्वामुञ्चते शीतं यन्महेन्द्रः प्रवर्षति ॥ ७ पश्य यद्यत्र ते कश्चिद्रोचते गुणतो वरः ।
 ऐरावतो नागराजो वामनः कुमुदोऽञ्जनः । वरयिष्यामि तं गत्वा यत्नमास्थाय मातले ॥ १६
 प्रमृताः सुप्रतीकस्य वंशे वारणसत्तमाः ॥ ८ अण्डमेतज्जले न्यस्तं दीप्यमानमिव श्रिया ।
 अत्र नानाविधाकारास्तिमयो नैकरूपिणः । आप्रजानां निसर्गाद्वै नोद्भिद्यति न सर्पति ॥ १७
 अप्सु सोमप्रभां पीत्वा वसन्ति जलचारिणः ॥ ९ नास्य जातिं निसर्गं वा कथ्यमानं शृणोमि वै ।
 अत्र मूर्याशुभिर्भिन्नाः पातालतलमाश्रिताः । पितरं मातरं चापि नास्य जानाति कश्चन ॥ १८
 मृता हि दिवसे मृत पुनर्जीवन्ति वै निशि ॥ १० अतः किल महानग्निरन्तकाले समुत्थितः ।
 उदयन्नित्यशश्चात्र चन्द्रमा रश्मिबाहुभिः । धक्ष्यते मातले सर्वं त्रैलोक्यं सचराचरम् ॥ १९
 अमृतं स्पृश्य संस्पर्शात्संजीवयति देहिनः ॥ ११ मातलिस्त्वब्रवीच्छ्रुत्वा नारदस्याथ भाषितम् ।
 अत्र तेऽधर्मनिरता वद्धाः कालेन पीडिताः । न मेऽत्र रोचते कश्चिदन्यतो ब्रज माचिरम् ॥ २०
 दैतेया निवसन्ति स्म वासवेन हृतश्रियः ॥ १२

॥ इति श्रीमन्महाभारते उद्योगपर्वणि भगवद्गीतापर्वणि ऊनशततमोऽध्यायः ॥ ९९ ॥

शततमोऽध्यायः ॥ १०० ॥

नारदेन दैत्यदानवायतनं हिरण्यपुरमुपेत्य मातलिप्रति तत्र वरान्वेषणचोदनम् ॥ १ ॥ मातलिना दैत्यदानवानां देवकुलनित्यविरोधितया परपक्षानुबन्धानभिरुचिवचनम् ॥ २ ॥

नारद उवाच ।
 हिरण्यपुरमित्येतत्ख्यातं पुरवरं महत् ।
 दैत्यानां दानवानां च मायाशतविचारिणाम् ॥ १
 अनल्पेन प्रयत्नेन निर्मितं विश्वकर्मणा ।
 मयेन मनसा सृष्टं पातालतलमाश्रितम् ॥ २
 अत्र मायासहस्राणि विकुर्वाणा महौजसः ।
 दानवा निवसन्ति स्म शूरा दत्तवराः पुरा ॥ ३
 नैते शक्रेण नान्येन यमेन वरुणेन वा ।
 शक्यन्ते वशमानेतुं तथैव धनदेन च ॥ ४
 असुराः कालखञ्जाश्च तथा विष्णुपदोद्भवाः ।

नैर्ऋता यातुधानाश्च ब्रह्मपादोद्भवाश्च ये ॥ ५
 दंष्ट्रिणो भीमवेगाश्च वातवेगपराक्रमाः ।
 मायावीर्योपसंपन्ना निवसन्त्यत्र मातले ॥ ६
 निवातकवचा नाम दानवा युद्धदुर्मदाः ।
 जानासि च यथा शक्रो नैताञ्जशक्रोति बाधितुं ७
 बहुशो मातले त्वं च तव पुत्रश्च गोमुखः ।
 निर्भग्नो देवराजश्च सहपुत्रः शचीपतिः ॥ ८
 पश्य वेश्मानि रौक्माणि मातले राजतानि च ।
 कर्मणा विधियुक्तेन युक्तान्युपगतानि च ॥ ९
 वैदूर्यमणिचित्राणि प्रवालरुचिराणि च ।

आदित्योऽदिते पुत्रो विष्णुर्हयग्रीवरूपी ॥ ५ ॥ स्वाध्यायान्नायो
 चेदपाठ ॥ १४ ॥ आप्रजानां निसर्गात् प्रजोत्पत्तिमारभ्य ॥ १५ ॥

जाति जन्म । निसर्गं स्वभावम् ॥ १८ ॥ ऊनशततमोऽध्याय
 ॥ ९९ ॥

अर्कस्फटिकशुभ्राणि वज्रसारोज्ज्वलानि च ॥१०
 पार्थिवानीव चाभान्ति पद्मरागमयानि च ।
 शैलानीव च दृश्यन्ते दारवाणीव चाप्युत ॥ ११
 सूर्यरूपाणि चाभान्ति दीप्ताग्निसदृशानि च ।
 मणिजालविचित्राणि प्रांशूनि निविडानि च ॥ १२
 नैतानि शक्यं निर्देष्टुं रूपतो द्रव्यतस्तथा ।
 गुणतश्चैव सिद्धानि प्रमाणगुणवन्ति च ॥ १३
 आक्रीडान्पश्य दैत्यानां तथैव शयनान्युत ।
 रत्नवन्ति महार्हाणि भाजनान्यासनानि च ॥ १४
 जलदाभांस्तथा शैलांस्तोयप्रस्रवणानि च ।

कामपुष्पफलांश्चापि पादपान्कामचारिणः ॥ १५
 मातले कश्चिदत्रापि रुचिरस्ते वरो भवेत् ।
 अथवाऽन्यां दिशं भूमेर्गच्छाव यदि मन्यसे ॥ १६
 मातलिस्त्वब्रवीदेनं भाषमाणं तथाविधम् ।
 देवर्षे नैव मे कार्यं विप्रियं त्रिदिवौकसाम् ॥ १७
 नित्यानुषक्तवैरा हि भ्रातरो देवदानवाः ।
 परपक्षेण संवन्धं रोचयिष्याम्यहं कथम् ॥ १८
 अन्यत्र साधु गच्छाव द्रष्टुं नार्हामि दानवान् ।
 जानामि तव चात्मानं हिंसात्मकमनं तथा ॥ १९

॥ इति श्रीमन्महाभारते उद्योगपर्वणि भगवद्दानपर्वणि शततमोऽध्यायः ॥ १०० ॥

एकाधिकशततमोऽध्यायः ॥ १०१ ॥

नारदेन मातलिं सुपर्णलोकमुपनीय सुपर्णवक्ष्यानां पक्षिणां नामनिर्देशपूर्वकं गुणानुकीर्तनम् ॥ १ ॥ तत्र वरानसि-
 रोचने देशान्तरनयनवचनम् ॥ २ ॥

नारद उवाच ।
 अयं लोकः सुपर्णानां पक्षिणां पद्मगाशिनाम् ।
 विक्रमे गमने भारे नैषामस्ति परिश्रमः ॥ १
 वैनतेयसुतैः सूत पङ्क्तिस्ततमिदं कुलम् ।
 सुमुखेन सुनाम्ना च सुनेत्रेण सुवर्चसा ॥ २
 सुरुचा पक्षिराजेन सुबलेन च मातले ।
 वर्धितानि प्रसृत्या वै विनताकुलकर्तृभिः ॥ ३
 पक्षिराजाभिजात्यानां सहस्राणि शतानि च ।
 कश्यपस्य ततो वंशे जातैर्भूतिविवर्धनैः ॥ ४
 सर्वे ह्येते श्रिया युक्ताः सर्वे श्रीवत्सलक्षणाः ।
 सर्वे श्रियमभीप्सन्तो धारयन्ति बलान्युत ॥ ५
 कर्मणा क्षत्रियाश्चैते निर्धृणा भोगिभोजिनः ।
 ज्ञातिसङ्ख्यकर्तृत्वाद्वाह्व्यं न लभन्ति वै ॥ ६
 नामानि चैषां वक्ष्यामि यथाप्राधान्यतः शृणु ।
 मातले श्लाघ्यमेतद्वि कुलं विष्णुपरिग्रहम् ॥ ७
 दैवतं विष्णुरेतेषां विष्णुरेव परायणम् ।

हृदि चैषां सदा विष्णुर्विष्णुरेव सदा गतिः ॥ ८
 सुवर्णचूडो नागाशी दारुणश्चण्डतुण्डकः ।
 अनिलश्चानलश्चैव विशालाक्षोऽथ कुण्डली ॥ ९
 पङ्कजिद्वज्रविष्कम्भो वैनतेयोऽथ वामनः ।
 वातवगो दिशाचक्षुर्निमेषोऽनिमिषस्तथा ॥ १०
 त्रिरावः सप्तरावश्च वाल्मीकिर्दीपकस्तथा ।
 दैत्यद्वीपः सरिद्वीपः सारसः पद्मकेतनः ॥ ११
 सुमुखश्चित्रकेतुश्च चित्रवर्हस्तथाऽनघः ।
 मेषहृत्कुमुदो दक्षः सर्पान्तः सोमभोजनः ॥ १२
 गुरुभारः कपोतश्च सूर्यनेत्रश्चिरान्तकः ।
 विष्णुधर्मा कुमारश्च परिवर्हो हरिस्तथा ॥ १३
 सुखरो मधुपर्कश्च हेमवर्णस्तथैव च ।
 मालयो मातरिश्वा च निशाकरदिवाकरौ ॥ १४
 एते प्रदेशमात्रेण मयोक्ता गरुडात्मजाः ।
 प्राधान्यतस्ते यशसा कीर्तिताः प्राणिनश्च ये ॥ १५

शैलानि शिलामयानि ॥ ११ ॥ आक्रीडान् क्रीडास्थानानि
 ॥ १४ ॥ हिंसात्मकमनं हिंसाप्रधानानां दैत्यानां कमनं अपेक्षणी-
 यम् । जानामि तु तवात्मानमिच्छसे कलहानिति इति क. पाठ

॥ १९ ॥ शततमोऽध्यायः ॥ १०० ॥

प्रसृत्या प्रकृष्टगत्या जवेन वृद्धिमन्तीत्यर्थः ॥ ३ ॥ एकादि-
 कशततमोऽध्यायः ॥ १०१ ॥

यद्यत्र न रुचिः काचिदेहि गच्छाव मातले । तं नयिष्यामि देशं त्वां वरं यत्रोपलप्स्यसे ॥ १६

॥ इति श्रीमन्महाभारते उद्योगपर्वणि भगवद्गीतापर्वणि एकाधिकशततमोऽध्यायः ॥ १०१ ॥

द्वाधिकशततमोऽध्यायः ॥ १०२ ॥

नारदेन मातलिं रसातलमुपनीय तत्र वास्तव्यसुरभिसन्ततिगुणस्तवनम् ॥ १ ॥

नारद उवाच ।
इदं रसातलं नाम सप्तमं पृथिवीतलम् ।
यत्रास्ते सुरभिर्माता गवाममृतसंभवा ॥ १
क्षरन्ती सततं क्षीरं पृथिवीसारसंभवम् ।
षण्णां रसानां सारेण रसमेकमनुत्तमम् ॥ २
अमृतेनाभितृप्तस्य सारमुद्गिरतः पुरा ।
पितामहस्य वदनादुदतिष्ठदनिन्दिता ॥ ३
यस्याः क्षीरस्य धाराया निपतन्त्या महीतले ।
इदः कृतः क्षीरनिधिः पवित्रं परमुच्यते ॥ ४
पुष्पितस्येव फेनेन पर्यन्तमनुवेष्टितम् ।
पिबन्तो निवसन्त्यत्र फेनपा मुनिसत्तमाः ॥ ५
फेनपा नाम ते ख्याताः फेनाहाराश्च मातले ।
उग्रे तपसि वर्तन्ते येषां विभ्यति देवताः ॥ ६
अस्याश्चतस्रो धेन्वोऽन्या द्विष्टु सर्वासु मातले ।
निवसन्ति दिशां पाल्यो धारयन्त्यो दिशः स ताः ७
पूर्वा दिशं धारयते सुरूपा नाम सौरभी ।

दक्षिणां हंसिका नाम धारयत्यपरां दिशम् ॥ ८
पश्चिमा वारुणी दिक्च धार्यते वै सुभद्रया ।
महानुभावया नित्यं मातले विश्वरूपया ॥ ९
सर्वकामदुघा नम्र धेनुर्धारयते दिशम् ।
उत्तरां मातले धर्म्या तथैलविलसंश्रिताम् ॥ १०
आसां तु पयसा मिश्रं पयो निर्मथ्य सागरे ।
मन्थानं मन्दरं कृत्वा देवैरसुरसंहितैः ॥ ११
उद्धृता वारुणी लक्ष्मीरमृतं चापि मातले ।
उच्चैः श्रवाश्चाश्वराजो मणिरत्नं च कौस्तुभम् ॥ १२
सुधाहारेषु च सुधां स्वधाभोजिषु च स्वधाम् ।
अमृतं चामृताशेषु सुरभी क्षरते पयः ॥ १३
अत्र गाथा पुरा गीता रसातलनिवासिभिः ।
पौराणी श्रूयते लोके गीयते या मनीषिभिः ॥ १४
न नागलोके न स्वर्गे न विमाने त्रिविष्टपे ।
परिवासः सुखस्तादृक् रसातलतले यथा ॥ १५

॥ इति श्रीमन्महाभारते उद्योगपर्वणि भगवद्गीतापर्वणि द्वाधिकशततमोऽध्यायः ॥ १०२ ॥

त्र्यधिकशततमोऽध्यायः ॥ १०३ ॥

नारदेन मातलिं भोगवतीं नीत्वा वरान्वेषणचोदनम् ॥ १ ॥ तत्र सुमुखं नाम कचन भुजगराजमभिरोचमानेन
मातलिना नारदं प्रति तस्य जन्मकर्मादिप्रश्नः ॥ २ ॥ नारदेन तस्य आर्यकनाम्नो भोनिनः पौत्रत्वे कीर्तिते मातलिना
नारदं प्रति तद्वदनाभ्यर्थना ॥ ३ ॥

नारद उवाच ।
इयं भोगवती नाम पुरी वासुकिपालिता ।
यादृशी देवराजस्य पुत्री वर्याऽमरावती ॥ १
एष शेषः स्थितो नागो येनेयं धार्यते सदा ।
तपसा लोकमुख्येन प्रभावसहिता मही ॥ २

श्वेताचलनिभाकारो दिव्याभरणभूषितः ।
सहस्रं धारयन्मूर्ध्ना ज्वालाजिह्वो महाबलः ॥ ३
इह नानाविधाकारा नानाविधविभूषणाः ।
सुरसायाः सुता नागा निवसन्ति गतव्यथाः ॥ ४
मणिस्वस्तिकचक्राङ्काः कमण्डलुकलक्षणाः ।

असुरसहितैः असुरसहितैः ॥ ११ ॥ परिवासः निवासः । सुखं सुखकरं ॥ १५ ॥ द्वाधिकशततमोऽध्यायः ॥ १०२ ॥

सहस्रसंख्या बलिनः सर्वे रौद्राः स्वभावतः ॥ ५
 सहस्रशिरसः केचित्केचित्पञ्चशताननाः ।
 शतशीर्षास्तथा केचित्केचित्रिशिरसोऽपि च ॥ ६
 द्विपञ्चशिरसः केचित्केचित्सप्तमुखास्तथा ।
 महाभोगा महाकायाः पर्वताभोगभोगिनः ॥ ७
 बहूनीह सहस्राणि प्रयुतान्यर्बुदानि च ।
 नागानामेकवंशानां यथाश्रेष्ठं तु मे शृणु ॥ ८
 वासुकिस्तक्षकश्चैव कर्कोटकधनञ्जयौ ।
 कालीयो नहुषश्चैव कम्बलाश्वतराबुधौ ॥ ९
 ब्राह्मकुण्डो मणिर्नागस्तथैवापूरणः खगः ।
 वामनश्चैलपत्रश्च कुकुरः कुकुणस्तथा ॥ १०
 आर्यको नन्दकश्चैव तथा कलशपोतकौ ।
 कैलासकः पिञ्जरको नागश्चैरावतस्तथा ॥ ११
 सुमनोमुखो दधिमुखः शङ्खो नन्दोपनन्दकौ ।
 आप्तः कोटरकश्चैव शिखी निष्पूरिकस्तथा ॥ १२
 तित्तिरिर्हस्तिभद्रश्च कुमुदो माल्यपिण्डकः ।
 द्वौ पद्मौ पुण्डरीकश्च पुष्पो मुद्गरपर्णकः ॥ १३
 करवीरः पीठरकः संवृत्तो वृत्त एव च ।
 पिण्डारो बिल्वपत्रश्च मूषिकादः शिरीषकः ॥ १४
 दिलीपः शङ्खशीर्षश्च ज्योतिष्कोऽथापराजितः ।
 कौरव्यो धृतराष्ट्रश्च कुहुरः कृशकस्तथा ॥ १५
 विरजा धारणश्चैव सुबाहुर्मुखरो जयः ।
 वधिरान्धौ विशुण्डिश्च विरसः सुरसस्तथा ॥ १६
 एते चान्ये च बहवः कश्यपस्यात्मजाः स्मृताः ।

मातले पश्य यद्यत्र कश्चित् रोचते वरः ॥ १७
 कण्व उवाच ।
 मातलिस्त्वेकमव्यग्रः सततं संनिरीक्ष्य वै ।
 पप्रच्छ नारदं तत्र प्रीतिमानिव चाभवत् ॥ १८
 मातलिस्त्वाच ।
 स्थितो य एष पुरतः कौरव्यस्यार्यकस्य तु ।
 द्युतिमान्दर्शनीयश्च कस्यैष कुलनन्दनः ॥ १९
 कः पिता जननी चास्य कतमस्यैष भोगिनः ।
 वंशस्य कस्यैष महान्केतुभूत इव स्थितः ॥ २०
 प्रणिधानेन धैर्येण रूपेण वयसा च मे ।
 मनः प्रविष्टो देवर्षे गुणकेभ्यः पतिर्वरः ॥ २१
 कण्व उवाच ।
 मातलिं प्रीतमनसं दृष्ट्वा सुमुखदर्शनात् ।
 निवेदयामास तदा माहात्म्यं जन्म कर्म च ॥ २२
 नारद उवाच ।
 ऐरावतकुले जातः सुमुखो नाम नागराट् ।
 आर्यकस्य मतः पौत्रो दौहित्रो वामनस्य च ॥ २३
 एतस्य हि पिता नागश्चिकुरो नाम मातले ।
 नचिराद्वैनतेयेन पञ्चत्वमुपपादितः ॥ २४
 ततोऽब्रवीत्प्रीतमना मातलिर्नारदं वचः ।
 एष मे रुचितस्तात जामाता भुजगोत्तमः ॥ २५
 क्रियतामत्र यत्नो वै प्रीतिमानस्म्यनेन वै ।
 अस्मै नागाय वै दातुं प्रियां दुहितरं मुने ॥ २६

॥ इति श्रीमन्महाभारते उद्योगपर्वणि भगवद्धानपर्वणि त्र्यधिकशततमोऽध्यायः ॥ १०३ ॥

चतुरधिकशततमोऽध्यायः ॥ १०४ ॥

नारदेन आर्यकंप्रति पौत्रार्थं मातलिकन्यापरिग्रहचोदनम् ॥ १ ॥ आर्यकेण नारदंप्रति सुमुखजनकं भक्षितवता
 वैनतेयेन मासान्तरे सुमुखभक्षणप्रतिज्ञानिवेदनम् ॥ २ ॥ मातलिना ताक्ष्यात्सुमुखरिरक्षया सुमुखनारदाभ्यां सह
 शक्रसमीपगमनम् ॥ ३ ॥ नारदेन मातलिकार्यं विज्ञापितेन विष्णुना सुमुखाय अमृतवितरणाज्ञापनेपि इन्द्रेण अमृता-
 प्रदानेनैव दीर्घायुर्दानम् ॥ ४ ॥ मातलिना सुमुखाय स्वकन्यां प्रदाय विवाहनिर्वर्तनम् ॥ ५ ॥

कण्व उवाच ।
 मातलेर्वचनं श्रुत्वा नारदो मुनिसत्तमः ।
 अब्रवीद्देवराजं तमार्यकं कुरुनन्दन ॥

मृतोऽयं मातलिर्नाम शक्रस्य दयितः सुहृत् ।
 शुचिः शीलगुणोपेतस्तेजस्वी वीर्यवान्वली ॥ २
 शक्रस्यायं सखा चैव मन्त्री सारथिरेव च ।

- अल्पान्तरप्रभावश्च वासवेन रणे रणे ॥ ३ तेन हर्षः प्रनष्टो मे सुपर्णवचनेन वै ॥ १७
 अयं हरिसहस्रेण युक्तं जैत्रं रथोत्तमम् । कण्व उवाच ।
 देवासुरेषु युद्धेषु मनसैव नियच्छति ॥ ४ मातलिस्त्वब्रवीदेनं बुद्धिरत्र कृता मया ।
 अनेन विजितानश्चैर्दोर्भ्यां जयति वासवः । जामातृभावेन वृतः सुमुखस्तव पुत्रजः ॥ १८
 अनेन बलभित्पूर्वं ग्रहते ग्रहरत्युत ॥ ५ सोऽयं मया च सहितो नारदेन च पन्नगः ।
 अस्य कन्या वरारोहा रूपेणासदृशी भुवि । त्रिलोकेशं सुरपतिं गत्वा पश्यतु वासवम् ॥ १९
 सत्यशीलगुणोपेता गुणकेशीति विश्रुता ॥ ६ शेषेणैवास्व कार्येण प्रज्ञास्याम्यहमायुषः ।
 तस्यास्य यत्नाच्चरतस्त्रैलोक्यममरद्युते । सुपर्णस्य विधाते च प्रयतिष्यामि सत्तम ॥ २०
 सुमुखो भवतः पौत्रो रोचते दुहितुः पतिः ॥ ७ सुमुखश्च मया सार्धं देवेशमभिगच्छतु ।
 यदि ते रोचते सम्यग्भुजगोत्तम मा चिरम् । कार्यसंसाधनार्थाय स्वस्ति तेऽस्तु भुजङ्गम ॥ २१
 क्रियतामार्यक क्षिप्रं बुद्धिः कन्यापरिग्रहे ॥ ८ 'कण्व उवाच ।
 यथा विष्णुकुले लक्ष्मीर्यथा स्वाहा विभावसोः । आर्यकेणाभ्यनुज्ञाता गम्यतामिति भारत ।'
 कुले तव तथैवास्तु गुणकेशी सुमध्यमा ॥ ९ ततस्ते सुमुखं गृह्य सर्व एव महौजसः ।
 पौत्रस्यार्थे भवांस्तस्माद्गुणकेशीं प्रतीच्छतु । ददृशुः शक्रमासीनं देवराजं महाद्युतिम् ॥ २२
 सदृशीं प्रतिरूपस्य वासवस्य शचीमिव ॥ १० सङ्गत्या तत्र भगवान्विष्णुरासीच्चतुर्भुजः ।
 पितृहीनमपि ह्येनं गुणतो वरयामहे । ततस्तत्सर्वमाचख्यौ नारदो मातलिं प्रति ॥ २३
 बहुमानाच्च भवतस्तथैवैरावतस्य च ॥ ११ वैशंपायन उवाच ।
 सुमुखस्य गुणैश्चैव शीलशौचदमादिभिः । ततः पुरन्दरं विष्णुरुवाच भुवनेश्वरम् ।
 अभिगम्य स्वयं कन्यामयं दातुं समुद्यतः । अमृतं दीयतामस्मै क्रियताममरैः समः ॥ २४
 मातलिस्तस्य संमानं कर्तुमर्हो भवानपि ॥ १२ मातलिर्नारदश्चैव सुमुखश्चैव वासव ।
 कण्व उवाच । लभन्तां भवतः कामात्काममेतं यथेप्सितम् ॥ २५
 स तु दीनः ग्रह्यश्च ग्राह नारदमार्यकः । पुरन्दरोऽथ संचिन्त्य वैनतेयपराक्रमम् ।
 त्रियमाणे तथा पौत्रे पुत्रे च निधनं गते ॥ १३ विष्णुमेवाब्रवीदेनं भवानेव ददात्विति ॥ २६
 आर्यक उवाच । विष्णुरुवाच ।
 मन्ये नैतद्बहुमतं महर्षे वचनं तव । ईशस्त्वं सर्वलोकानां चराणामचराश्च ये ।
 सखा शक्रस्य संयुक्तः कस्यायं नेप्सितो भवेत् । त्वया दत्तमदत्तं कः कर्तुमुत्सहते विभो ॥ २७
 कारणस्य तु दौर्बल्याच्चिन्तयामि महामुने ॥ १४ प्रादाच्छक्रस्ततस्तस्मै पन्नगायायुरुत्तमम् ।
 अस्य देहकरस्तात मम पुत्रो महाद्युते । न त्वेनममृतप्राशं चकार बलवृत्रहा ॥ २८
 भक्षितो वैनतेयेन दुःखार्तास्तेन वै वयम् ॥ १५ लब्ध्वा वरं तु सुमुखः सुमुखः संवभूव ह ।
 पुनरेव च तेनोक्तं वैनतेयेन गच्छता । कृतदारो यथाकामं जगाम च गृहान्प्रति ॥ २९
 मासेनान्येन सुमुखं भक्षयिष्य इति प्रभो ॥ १६ नारदस्त्वार्यकश्चैव कृतकार्यौ मुदा युतौ ।
 ध्रुवं तथा तद्भविता जानीमस्तस्य निश्चयम् । अभिजग्मतुरभ्यर्च्य देवराजं महाद्युतिम् ॥ ३०

॥ इति श्रीमन्महाभारते उद्योगपर्वणि भगवद्गीतापर्वणि चतुरधिकशततमोऽध्यायः ॥ १०४ ॥

पञ्चाधिकशततमोऽध्यायः ॥ १०५ ॥

सुमुखाय आयुर्दानश्रवणकुपितेन गरुडेन इन्द्रोपेन्द्रावभ्येत्य दर्पोक्तिः ॥ १ ॥ उपेन्द्रेण तार्क्ष्यदर्पविमोक्षणाय तदसे
स्वदक्षबाहुविक्षेपे तद्बहनाक्षमेण तेन तत्क्षमापनम् ॥ २ ॥ कण्वेन सुयोधनप्रति गरुडनिदर्शनप्रदर्शनपूर्वकं गर्वपरिहारेण
पाण्डवै सह शमविधानम् ॥ ३ ॥ दुर्योधनेन ऊरुताडनपूर्वकं कण्वोपहासे तेन त प्रति तव ऊरावेव मृत्युर्भविष्यतीति
शापदानम् ॥ ४ ॥

कण्व उवाच ।

गरुडस्तत्र शुश्राव यथावृत्तं महाबलः ।

आयुःप्रदानं शक्रेण कृतं नागस्य भारत ॥ १

पक्षवातेन महता रुद्धा त्रिभुवनं खगः ।

सुपर्णः परमकुद्धो वासवं समुपाद्रवत् ॥ २

गरुड उवाच ।

भगवन्किमवज्ञानाद्बुद्धिः प्रतिहता मम ।

कामकारवरं दत्त्वा पुनश्चलितवानसि ॥ ३

निसर्गात्सर्वभूतानां सर्वभूतेश्वरेण मे ।

आहारो विहितो धात्रा किमर्थं वार्यते त्वया ॥ ४

वृत्तश्रेष्ठ महानागः स्थापितः समयश्च मे ।

अनेन च मया देव भर्तव्यः प्रसवो महान् ॥ ५

एतस्मिन्स्तु तथाभूते नान्यं हिंसितुमुत्सहे ।

क्रीडसे कामकारेण देवराज यथेच्छकम् ॥ ६

सोऽहं प्राणान्विमोक्षयामि तथा परिजनो मम ।

ये च भृत्या मम गृहे प्रीतिमान्भव वासव ॥ ७

‘कण्व उवाच ।

श्रुत्वा सुपर्णवचनं सुमुखो दुर्मुखस्तदा ।

त्यक्त्वा रूपं विवर्णस्तु सर्परूपधरोऽभवत् ।

गत्वा विष्णुसमीपं तु पादपीठं समाश्लिषत् ॥ ८

इन्द्र उवाच ।

न मत्कृतं वैनतेय न मां क्रोद्धुं त्वमर्हसि ।

दत्ताभयः स सुमुखो विष्णुना प्रभविष्णुना ।

श्रुत्वा पुरन्दरेणोक्तमुवाच विनतासुतः ॥ ९

एतच्चैवाहमर्हामि भूयश्च बलवृत्रहन् ।

त्रैलोक्यस्येश्वरो योऽहं परभृत्यत्वमागतः ॥ १०

त्वयि तिष्ठति देवेश न विष्णुः कारणं मम ।

त्रैलोक्यराजराज्यं हि त्वयि वासव शाश्वतम् ॥ ११

ममापि दक्षस्य सुता जननी कश्यपः पिता ।

अहमप्युत्सहे लोकान्समन्ताद्भुजो मोजसा ॥ १२

उद्यो० २२

असह्यं सर्वभूतानां ममापि विपुलं बलम् ।

मयाऽपि सुमहत्कर्म कृतं दैतेयविग्रहे ॥ १३

श्रुतश्रीः श्रुतसेनश्च विवस्त्रात्रोचनामुखः ।

प्रस्रुतः कालकाक्षश्च मयाऽपि दितिजा हताः ॥ १४

यत्तु ध्वजस्थानगतो यत्नात्परिचराम्यहम् ।

वहामि चैवानुजं ते तेन मामवमन्यसे ॥ १५

कोऽन्यो भारसहो ह्यस्ति कोऽन्योऽस्ति बलवत्तरः ।

मया योऽहं विशिष्टः सन्वहामीमं सवान्धवं ॥ १६

अवज्ञाय तु यत्तेऽहं भोजनाद्वपरोपितः ।

तेन मे गौरवं नष्टं त्वत्तश्चास्माच्च वासव ॥ १७

अदित्यां य इमे जाता बलविक्रमशालिनः ।

त्वमेषां किल सर्वेषां बलेन बलवत्तरः ॥ १८

सोऽहं पक्षैकदेशेन वहामि त्वां गतक्लमः ।

विमृश त्वं शनैस्तात कोऽन्वत्र बलवानिति ॥ १९

कण्व उवाच ।

स तस्य वचनं श्रुत्वा खगस्योदकदाहणम् ।

अक्षोभ्यं क्षोभयंस्तार्क्ष्यमुवाच रथचक्रभृत् ॥ २०

गरुत्मन्मन्यसेत्मानं बलवन्तं सुदुर्बलम् ।

अलमस्मत्समक्षं ते स्तोतुमात्मानमण्डज ॥ २१

त्रैलोक्यमपि मे कृत्स्नमशक्तं देहधारणे ।

अहमेवात्मनात्मानं वहामि त्वां च धारये ॥ २२

‘न त्वं वहसि मां दोर्भ्यां मोघं तव विकत्थनम् ।’

इमं तावन्ममैकं त्वं बाहुं सव्येतरं वह ।

यद्येनं धारयस्वैकं सफलं ते विकत्थितम् ॥ २३

इत्युक्त्वा भगवांस्तस्य स्कन्धे बाहुं समासजत् ।

‘आरोपितं समुद्रोद्धुं भारं तं नाशकद्वलात् ।’

निपपात स भारार्तो विद्वलो नष्टचेतनः ॥ २४

यावान्हि भारः कृत्स्नायाः पृथिव्याः पर्वतैः सह ।

एकस्या देहशाखायास्तावद्भारममन्यत ॥ २५

न त्वेनं पीडयामास बलेन बलवत्तरः ।

ततो हि जीवितं तस्य न व्यनीनशदच्युतः॥२६
 व्यात्तास्यः स्रस्तकायश्च विचेता विह्वलः खगः ।
 मुमोच पत्राणि तदा गुरुभारप्रपीडितः ॥ २७
 स विष्णुं शिरसा पक्षी प्रणम्य विनतासुतः ।
 विचेता विह्वलो दीनः किंचिद्वचनमब्रवीत् ॥२८
 भगवँल्लोकसारस्य सदृशेन वपुष्मता ।
 भुजेन खैरमुक्तेन निष्पिष्टोऽस्मि महीतले ॥ २९
 क्षन्तुमर्हसि मे देव विह्वलस्याल्पचेतसः ।
 बलदाहविदग्धस्य पक्षिणो ध्वजवासिनः ॥ ३०
 न हि ज्ञातं बलं देव मया ते परमं विभो ।
 तेन मन्याम्यहं वीर्यमात्मनो न समं परैः ॥३१
 कण्व उवाच ।
 ततश्चक्रे स भगवान्प्रसादं वै गरुत्मतः ।
 मैवं भूय इति स्नेहात्तदा चैनमुवाच ह ॥ ३२
 पादाङ्गुष्ठेन चिक्षेप सुमुखं गरुडोरसि ।
 ततः प्रभृति राजेन्द्र सहसर्पेण वर्तते ॥ ३३
 एवं विष्णुबलाक्रान्तो गर्वनाशमुपागतः ।
 गरुडो बलवान्राजन्वैनतेयो महायशः ॥ ३४
 कण्व उवाच ।

तथा त्वमपि गान्धारे यावत्पाण्डुसुतात्रणे ।
 नासादयसि तान्वीरांस्तावज्जीवसि पुत्रक ॥ ३५
 भीमः प्रहरतां श्रेष्ठो वायुपुत्रो महाबलः ।
 धनञ्जयश्चेन्द्रसुतो न हन्यातां तु कं रणे ॥ ३६
 विष्णुर्वायुश्च शक्रश्च धर्मस्तौ चाश्विनावुभौ ।
 एते देवास्त्वया केन हेतुना वीक्षितुं क्षमाः॥३७
 तदलं ते विरोधेन शमं गच्छ नृपात्मज ।
 वासुदेवेन तीर्थेन कुलं रक्षितुमर्हसि ॥ ३८
 प्रत्यक्षदर्शी सर्वस्य नारदोऽयं महातपाः ।
 माहात्म्यस्य तदा विष्णोः सोऽयं चक्रगदाधरः॥
 वैशंपायन उवाच ।
 दुर्योधनस्तु तच्छ्रुत्वा निश्चसन्भृकुटीमुखः ।
 राधेयमभिसंप्रेक्ष्य जहास स्वनवत्तदा ॥ ४०
 कदर्थीकृत्य तद्वाक्यमृषेः कण्वस्य दुर्मतिः ।
 ऊरुं गजकराकारं ताडयन्निदमब्रवीत् ॥ ४१
 यथैवेश्वरसृष्टोऽस्मि यद्भावि या च मे गतिः ।
 तथा महर्षे वर्तामि किं प्रलापः करिष्यति ॥४२
 'ततः कण्वोऽब्रवीत्कुद्वो दुर्योधनमपण्डितम् ।
 यस्मादूरुं ताडयसि ऊरौ मृत्युर्भविष्यति ॥' ४३

॥ इति श्रीमन्महाभारते उद्योगपर्वणि भगवद्गीतापर्वणि पञ्चाधिकशततमोऽध्यायः ॥ १०५ ॥

षडधिकशततमोऽध्यायः ॥ १०६ ॥

निर्वन्धस्यानर्थहेतुतायां निदर्शनप्रदर्शनाय दुर्योधनप्रति नारदेन गालवोपाख्यानकथनारम्भ ॥ १ ॥ विश्वामित्रेण
 गुरुदक्षिणानिषेधनेऽपि निर्वन्धकारिण गालवंप्रति एकतश्श्यामकर्णश्चेताश्चताष्टकानयननियोग ॥ २ ॥

जनमेजय उवाच ।
 अनर्थं जातनिर्वन्धं परार्थं लोभमोहितम् ।
 अनार्यकेष्वभिरतं मरणे कृतनिश्चयम् ॥ १
 ज्ञातीनां दुःखकर्तारं बन्धूनां शोकवर्धनम् ।
 सुहृदां क्लेशदातारं द्विषतां हर्षवर्धनम् ॥ २
 कथं नैनं विमार्गस्थं वारयन्तीह बान्धवाः ।
 सौहृदाद्वा सुहृत्स्त्रिगुणो भगवान्वा पितामहः ॥ ३
 वैशंपायन उवाच ।
 उक्तं भगवता वाक्यमुक्तं भीष्मेण यत्क्षमम् ।

उक्तं बहुविधं चैव नारदेनापि तच्छृणु ॥ ४
 नारद उवाच ।
 दुर्लभो वै सुहृच्छ्रोता दुर्लभश्च हितः सुहृत् ।
 तिष्ठते हि सुहृद्वत्र न बन्धुस्तत्र तिष्ठते ॥ ५
 श्रोतव्यमपि पश्यापि सुहृदां कुरुनन्दन ।
 न कर्तव्यश्च निर्वन्धो निर्वन्धो हि सुदारुणः ॥ ६
 अत्राप्युदाहरन्तीममितिहासं पुरातनम् ।
 यथा निर्वन्धतः प्राप्तो गालवेन पराजयः ॥ ७
 विश्वामित्रं तपस्यन्तं धर्मो जिज्ञासया पुरा ।

परार्थे परस्मिन्निमित्तम् ॥ १ ॥ सुहृत् प्रत्युपकारमनपेक्ष्य
 उपकर्ता ॥ ५ ॥ श्रोतव्यं श्रोतुं युक्तम् । निर्वन्धः सत्यपि बलव-

द्वाधके तत्रैवाग्रह ॥ ६ ॥

अभ्यगच्छत्स्वयं भूत्वा वसिष्ठो भगवानृषिः ॥ ८
 सप्तर्षीणामन्यतमं वेषमास्थाय भारत ।
 वभुक्षुः क्षुधितो राजन्नाश्रमं कौशिकस्य तु ॥ ९
 विश्वामित्रोऽथ संभ्रान्तः श्रपयामास वै चरम् ।
 परमान्नस्य यत्नेन न च तं प्रत्यपालयत् ॥ १०
 अन्नं तेन यदा भुक्तमन्यैर्दत्तं तपस्विभिः ।
 अथ गृहान्नमत्युष्णं विश्वामित्रोऽप्युपागमत् ॥ ११
 भुक्तं मे तिष्ठ तावच्चमित्युक्त्वा भगवानन्ययौ ।
 विश्वामित्रस्ततो राजन्स्थित एव महाद्युतिः ॥ १२
 भक्तं प्रगृह्य मूर्ध्ना वै बाहुभ्यां संशितव्रतः ।
 स्थितः स्थाणुरिवाभ्याशे निश्चेष्टो मारुताशनः ॥ १३
 तस्य शुश्रूषणे यत्नमकरोद्गालवो मुनिः ।
 गौरवाद्बहुमानाच्च हार्देन प्रियकाम्यया ॥ १४
 अथ वर्षशते पूर्णे धर्मः पुनरुपागमत् ।
 वासिष्ठं वेषमास्थाय कौशिकं भोजनेप्सया ॥ १५
 स दृष्ट्वा शिरसा भक्तं प्रियमाणं महर्षिणा ।
 तिष्ठता वायुभक्षेण विश्वामित्रेण धीमता ॥ १६
 प्रतिगृह्य ततो धर्मस्तथैवोष्णं तथा नवम् ।
 भुक्त्वा प्रीतोऽस्मि विप्रर्षे तमुक्त्वा स मुनिर्गतः ॥ १७
 क्षत्रभावादपगतो ब्राह्मणत्वमुपागतः ।

धर्मस्य वचनात्प्रीतो विश्वामित्रस्तथाऽभवत् ॥ १८
 विश्वामित्रस्तु शिष्यस्य गालवस्य तपस्विनः ।
 शुश्रूषया च भक्त्या च प्रीतिमानित्युवाच ह ॥ १९
 अनुज्ञातो मया वत्स यथेष्टं गच्छ गवालव ।
 इत्युक्तः प्रत्युवाचेदं गालवो मुनिसत्तमम् ॥ २०
 प्रीतो मधुरया वाचा विश्वामित्रं महाद्युतिम् ।
 दक्षिणाः काः प्रयच्छामि भवते गुरुकर्मणि ॥ २१
 दक्षिणाभिरुपेतं हि कर्म सिद्ध्यति मानद ।
 दक्षिणानां हि दाता वै अपवर्गेण युज्यते ॥ २२
 स्वर्गे ऋतुफलं तद्वि दक्षिणा शान्तिरुच्यते ।
 किमाहरामि गुर्वर्थं ब्रवीतु भगवानिति ॥ २३
 स जानानस्तु भगवान्निखन्नं शुश्रूषणेन वै ।
 विश्वामित्रस्तमसकृद्गच्छ गच्छेत्यचोदयत् ॥ २४
 असकृद्गच्छगच्छेति विश्वामित्रेण भाषितः ।
 किं ददानीति बहुशो गालवः प्रत्यभाषत ॥ २५
 निर्वन्धतस्तु बहुशो गालवस्य तपस्विनः ।
 किंचिदागतसंरम्भो विश्वामित्रोऽब्रवीदिदम् ॥ २६
 एकतः श्यामकर्णानां हयानां चन्द्रवर्चसाम् ।
 अष्टौ शतानि मे देहि गच्छ गालव मा चिरम् ॥ २७

॥ इति श्रीमन्महाभारते उद्योगपर्वणि भगवद्धानपर्वणि षडधिकशततमोऽध्यायः ॥ १०६ ॥

सप्ताधिकशततमोऽध्यायः ॥ १०७ ॥

विश्वामित्रोक्तलक्षणाश्वाधिगमोपायापरिज्ञानेन शोचता गालवेन स्वार्थलाभाय श्रीविष्णूपासनम् ॥ १ ॥ सुहृदा गरुडेन गालवमुपगम्य स्वेन तस्याभिमतदेशप्रापणकथनम् ॥ २ ॥

नारद उवाच ।
 एवमुक्तस्तदा तेन विश्वामित्रेण धीमता ।
 नास्ते न शेते नाहारं कुरुते गालवस्तदा ॥ १
 त्वगस्थिभूतो हरिणश्चिन्ताशोकपरायणः ।
 शोचमानोऽतिमात्रं स दह्यमानश्च मन्युना ।

न प्रत्यपालयत् अन्नसिद्धिपर्यन्तं न प्रतीक्षितवान् ॥ १० ॥ तेन वसिष्ठेन । उपागमत् वसिष्ठसमीपम् ॥ ११ ॥ मूर्ध्ना बाहुभ्यां च परिगृह्य । अभ्याशे समीपे आश्रमस्य ॥ १३ ॥ गौरवात् गुरुत्वात् । बहुमानात् लोकपूज्यत्वात् । हार्देन प्रीत्या ॥ १४ ॥ शुश्रूषया सेवया । भक्त्या आराध्यत्वज्ञानेन ॥ १५ ॥ गुरुकर्मणि

गालवो दुःखितो दुःखाद्विललाप सुयोधन ॥ २
 कुतः पुष्टानि मित्राणि कुतोऽर्थाः सञ्चयः कुतः ।
 हयानां चन्द्रशुभ्राणां शतान्यष्टौ कुतो मम ॥ ३
 कुतो मे भोजने श्रद्धा सुखश्रद्धा कुतश्च मे ।
 श्रद्धा मे जीवितस्यापि छिन्ना किं जीवितेन मे ४

ब्रह्मचर्यव्रतसमाप्तौ सत्याम् ॥ २१ ॥ अपवर्गेण फलप्राप्त्या ॥ २२ ॥ ऋतुफल दक्षिणाप्रद एव प्राप्नोति । शान्तिं सर्वोपद्रव-
 हारिणी ॥ २३ ॥ श्यामो हरितः । एकत बहि प्रदेशे एव
 श्यामा कर्णा येषां एकत श्यामकर्णानाम् ॥ २७ ॥ षडधिक-
 शततमोऽध्यायः ॥ १०६ ॥

अहं पारे समुद्रस्य पृथिव्या वा परं परात् ।
 गत्वाऽऽत्मानं विमुञ्चामि किं फलं जीवितेन मे ५
 अधनस्याकृतार्थस्य त्यक्तस्य विविधैः फलैः ।
 ऋणं धारयमाणस्य कुतः सुखमनीहया ॥ ६
 सुहृदां हि धनं भुक्त्वा कृत्वा प्रणयमीप्सितम् ।
 प्रतिकर्तुमशक्तस्य जीवितान्मरणं वरम् ॥ ७
 प्रतिश्रुत्य करिष्येति कर्तव्यं तदकुर्वतः ।
 मिथ्यावचनदग्धस्य इष्टापूर्तं प्रणश्यति ॥ ८
 न रूपमनृतस्यास्ति नानृतस्यास्ति सन्ततिः ।
 नानृतस्याधिपत्यं च कुत एव गतिः शुभा ॥ ९
 कुतः कृतघ्नस्य यशः कुतः स्थानं कुतः सुखम् ।
 अश्रद्धेयः कृतघ्नो हि कृतघ्ने नास्ति निष्कृतिः ॥ १०
 न जीवत्यधनः पापः कुतः पापस्य तन्त्रणम् ।
 पापो ध्रुवमवाप्नोति विनाशं नाशयन्कृतम् ॥ ११
 सोऽहं पापः कृतघ्नश्च कृपणश्चानृतोऽपि च ।
 गुरोर्यः कृतकार्यः संस्तत्करोमि न भाषितम् ॥ १२

सोऽहं प्राणान्विमोक्षयामि कृत्वा यत्नमनुत्तमम् ।
 अर्थिता न मया काचित्कृतपूर्वा दिवौकसाम् ॥ ३
 मानयन्ति च मां सर्वे त्रिदशा यज्ञसंस्तरे ।
 अहं तु विबुधश्रेष्ठं देवं त्रिभुवनेश्वरम् ।
 विष्णुं गच्छाम्यहं कृष्णं गतिं गतिमतां वरम् ॥ ४
 भोगा यस्मात्प्रतिष्ठन्ते व्याप्य सर्वान्सुरासुरान् ।
 प्रणतो द्रष्टुमिच्छामि कृष्णं योगिनमव्ययम् ॥ ५
 एवमुक्ते सखा तस्य गरुडो विनतात्मजः ।
 दर्शयामास तं ग्राह्यं संहृष्टः प्रियकाम्यया ॥ ६
 सहज्ज्वान्मम मतः सुहृदां च मतः सुहृत् ।
 ईप्सितेनाभिलाषेण योक्तव्यो विभवे सति ॥ ७
 विभवश्चास्ति मे विप्र वासवावरजो द्विज ।
 पूर्वमुक्तस्त्वदर्थं च कृतः कामश्च तेन मे ॥ ८
 स भवानेतु गच्छाव नयिष्ये त्वां यथासुखम् ।
 देशं पारं पृथिव्या वा गच्छ गालव माचिरम् ॥ ९

॥ इति श्रीमन्महाभारते उद्योगपर्वणि भगवद्गीतापर्वणि सप्ताधिकशततमोऽध्यायः ॥ १०७ ॥

अष्टाधिकशततमोऽध्यायः ॥ १०८ ॥

गालवंप्रति गरुडेन स्वेन तस्य पूर्वादिदिक्प्रापणकथनपूर्वकं पूर्वदिग्गुणवर्णनम् ॥ १ ॥

सुपर्ण उवाच ।
 अनुशिष्टोऽस्मि देवेन गालव ज्ञानयोनिना ।
 ब्रूहि कामं तु कां यामि द्रष्टुं प्रथमतो दिशम् ॥ १
 पूर्वा वा दक्षिणां वाहमथवा पश्चिमां दिशम् ।
 उत्तरां वा द्विजश्रेष्ठ कुतो गच्छामि गालव ॥ २
 यस्यामुदयते पूर्वं सर्वलोकप्रभावनः ।
 सविता यत्र सन्ध्यायां साध्यानां वर्तते तपः ॥ ३
 यस्यां पूर्वं मतिर्जाता यया व्याप्तमिदं जगत् ।
 चक्षुषी यत्र धर्मस्य यत्र चैव प्रतिष्ठितः ॥ ४
 कृतं यतो हुतं हव्यं सर्पते सर्वतोदिशम् ।

एतद्वारं द्विजश्रेष्ठ दिवसस्य तथाऽध्वनः ॥ ५
 अत्र पूर्वं प्रसूता वै दाक्षायण्यः प्रजाः स्त्रियः ।
 यस्यां दिशि प्रवृद्धाश्च कश्यपस्यात्मसंभवाः ॥ ६
 अदोमूला सुराणां श्रीर्यत्र शक्रोऽभ्यषिच्यत ।
 सुरराज्येन विप्रपे देवैश्चात्र तपश्चितम् ॥ ७
 एतस्मात्कारणाद्ब्रह्मन्पूर्वत्येषा दिगुच्यते ।
 यस्मात्पूर्वतरे काले पूर्वमेवावृतासुरैः ॥ ८
 अत एव च सर्वेषां पूर्वामाशां प्रचक्षते ।
 पूर्वं सर्वाणि कार्याणि दैवानि सुखमीप्सता ॥ ९
 अत्र वेदाञ्जगौ पूर्वं भगवोल्लोकभावनः ।

पर परान् दूरादपि दूरम् । आत्मानं देहम् ॥ ५ ॥ अनीहया
 अनुद्यमेन ॥ ६ ॥ ईमितं दास्यामीति विश्वासमुत्पाद्य ॥ ७ ॥
 वरिष्येतीति सधिरार्थं ॥ ८ ॥ अनृतस्य सत्यहीनस्य ॥ ९ ॥
 तन्त्रणं कुटुम्बधारणम् ॥ ११ ॥ अत्राहमितिपदस्य द्विरावृत्ति

वैकुण्ठैक्याददोष ॥ १४ ॥ सप्ताधिकशततमोऽध्यायः ॥ १०७ ॥
 मतिर्बुद्धिः जाता प्राप्ता । चक्षुषी आज्यभागाख्ये अग्नीषोमदै-
 वत्ये । धर्मस्य यज्ञस्य ॥ ४ ॥ दाक्षायण्यं अदित्यादयः । प्रजा लो-
 कान् ॥ ६ ॥ पूर्वं पूर्वस्थानि । सुखमीप्सता सुराद्यर्थिना ॥ ९ ॥

अत्रैवोक्ता सवित्रासीत्सावित्री ब्रह्मवादिषु ॥ १०
 अत्र दत्तानि सूर्येण यजूंषि द्विजसत्तम ।
 अत्र लब्धवरः सोमः सुरैः क्रतुषु पीयते ॥ ११
 अत्र तृप्ता हुतवहाः स्वां योनिमुपभुञ्जते ।
 अत्र पातालमाश्रित्य वरुणः श्रियमाप च ॥ १२
 अत्र पूर्वं वसिष्ठस्य पौराणस्य द्विजर्षभ ।
 सूतिश्चैव प्रतिष्ठा च निधनं च प्रकाशते ॥ १३
 ओङ्कारस्यात्र जायन्ते सृतयो दशतीर्दश ।
 पिवन्ति मुनयो यत्र हविर्धूमं स धूमपाः ॥ १४

प्रोक्षिता यत्र ब्रह्मो वराहाद्या मृगा वने ।
 शक्रेण यज्ञभागार्थं दैवतेषु प्रकल्पिताः ॥ १५
 अत्राहिताः कृतघ्नाश्च मानुषाश्चासुराश्च ये ।
 उदयंस्तान्हि सर्वान्वै क्रोधाद्वन्ति विभावसुः ॥ १६
 एतद्वारं त्रिलोकस्य स्वर्गस्य च सुखस्य च ।
 एष पूर्वो दिशां भागो विशावोऽत्र यदीच्छसि ॥ १७
 प्रियं कार्यं हि मे तस्य यस्यास्मि वचने स्थितः ।
 ब्रूहि गालव यास्यामि शृणु चाप्यपरां दिशम् ॥ १८

॥ इति श्रीमन्महाभारते उद्योगपर्वणि भगवद्दानपर्वणि अष्टाधिकशततमोऽध्यायः ॥ १०८ ॥

नवाधिकशततमोऽध्यायः ॥ १०९ ॥

गरुडेन गालवंप्रति दक्षिणादिगुणवर्णनम् ॥ १ ॥

सुपर्ण उवाच ।
 इयं विवस्वता पूर्वं श्रौतेन विधिना किल ।
 गुरवे दक्षिणा दत्ता दक्षिणेत्युच्यते च दिक् ॥ १
 अत्र लोकत्रयस्यास्य पितृपक्षः प्रतिष्ठितः ।
 अत्रोष्मपाणां देवानां निवासः श्रूयते द्विज ॥ २
 अत्र विश्वे सदा देवाः पितृभिः सार्धमासते ।
 इज्यमानाः स लोकेषु संप्राप्तास्तुल्यभागताम् ॥ ३
 एतद्वितीयं देवस्य द्वारमाचक्षते द्विज ।
 त्रुटिशो लवशश्चापि गण्यते कालनिश्चयः ॥ ४
 अत्र देवर्षयो नित्यं पितृलोकर्षयस्तथा ।
 तथा राजर्षयः सर्वे निवसन्ति गतव्यथाः ॥ ५
 अत्र धर्मश्च सत्यं च कर्म चात्र निगद्यते ।
 गतिरेषा द्विजश्रेष्ठ कर्मणामवसायिनाम् ॥ ६
 एषा दिक्सा द्विजश्रेष्ठ यां सर्वः प्रतिपद्यते ।
 वृता त्वनवबोधेन सुखं तेन न गम्यते ॥ ७

यजूंषि दत्तानि याज्ञवल्क्यायेति शेष ॥ ११ ॥ स्वा योनि
 सोमाज्यपयआदिरूपं जलम् ॥ १२ ॥ पूर्व मित्रावरुणयोर्यज्ञकाले ।
 पौराणस्य पुराणस्य स्वार्थे तद्वित । निधन निमिशापात्
 ॥ १३ ॥ दशशतीशब्दस्य षष्ठोदरादिशकारलोपेन दशतीशब्द
 सहस्रवाची । दशतीरित्यत्र वाछन्दसीति पूर्वस्वर्ण । सृतयो मार्गा
 ॥ १४ ॥ तान् हन्ति तेषामासुरत्पीकरोतीत्यर्थ ॥ १६ ॥
 अष्टाधिकशततमोऽध्याय ॥ १०८ ॥

नैर्ऋतानां सहस्राणि बहून्यत्र द्विजर्षभ ।
 सृष्टानि प्रतिकूलानि द्रष्टव्यान्यकृतात्मभिः ॥ ८
 अत्र मन्दरकुञ्जेषु विप्रर्षिसदनेषु च ।
 गायन्ति गाथा गन्धर्वाश्चित्तबुद्धिहरा द्विज ॥ ९
 अत्र सामानि गाथाभिः श्रुत्वा गीतानि रैवतः ।
 गतदारो गतामात्यो गतराज्यो वनं गतः ॥ १०
 अत्र सावर्णिना चैव यवक्रीतात्मजेन च ।
 मर्यादा स्थापिता ब्रह्मन्यां सूर्यो नातिवर्तते ॥ ११
 अत्र राक्षसराजेन पौलस्त्येन महात्मना ।
 रावणेन तपः कृत्वा सुरेभ्योऽमरता वृता ॥ १२
 अत्र वृत्तेन वृत्रोऽपि शक्रश्चतुर्वमेयिवान् ।
 अत्र सर्वासवः प्राप्ताः पुनर्गच्छन्ति पञ्चधा ॥ १३
 अत्र दुष्कृतकर्माणो नराः पच्यन्ति गालव ।
 अत्र वैतरणी नाम नदी वैतरणैर्वृता ॥ १४
 अत्र गत्वा सुखस्यान्तं दुःखस्यान्तं प्रपद्यते ।

ऊष्मपाणा उष्णान्नभोजनाम् ॥ २ ॥ विश्वे त्रयोदशमितो
 गण ॥ ३ ॥ द्वितीय देवस्य धर्मस्य द्वारम् ॥ ४ ॥ सावर्णिना म-
 नुना । मर्यादा सूर्यरथस्य ॥ ११ ॥ सर्वासवः सर्वेषा प्राणा अत्र
 प्राप्ता सन्त पुन पञ्चधा गच्छन्ति देह प्राप्नुवन्ति ।
 प्राणापानादिभेदेनेत्यर्थ ॥ १३ ॥ वैतरणै वैतरणीनदीसङ्गकन-
 रकोहं ॥ १४ ॥ सुखस्यान्तं नरकम् । दुःखस्यान्तं स्वर्गसुखम् ।

अत्रावृत्तो दिनकरः सुरसं क्षरते पयः ॥ १५ अधीत्य सकलान्वेदोल्लेभिरे मोक्षमक्षयम् ।
 काष्ठां चासाद्य वासिष्ठीं हिममुत्सृजते पुनः । अत्र भोगवती नाम पुरी वासुकिपालिता ॥ १९
 अत्राहं गालव पुरा क्षुधाऽऽतः परिचिन्तयन् १६ तक्षकेण च नागेन तथैवैरावतेन च ।
 लब्धवान्युध्यमानौ द्वौ बृहन्तौ गजकच्छपौ । अत्र निर्याणकालेऽपि तमः संप्राप्यते महत् २०
 अत्र चक्रधनुर्नाम मूर्याज्जातो महानृषिः ॥ १७ अभेद्यं भास्करेणापि स्वयं वा कृष्णवर्त्मना ।
 विदुर्यं कपिलं देवं येनार्ताः सगरात्मजाः । एष तस्यापि ते मार्गः परिचारस्य गालव ।
 अत्र सिद्धाः शिवा नाम ब्राह्मणा वेदपारगाः १८ ब्रूहि मे यदि गन्तव्यं प्रतीचीं शृणु चापराम् २१

॥ इति श्रीमन्महाभारते उद्योगपर्वणि भगवद्गीतापर्वणि नवाधिकशततमोऽध्यायः ॥ १०९ ॥

दशाधिकशततमोऽध्यायः ॥ ११० ॥

गरुडेन गालवप्रति पश्चिमदिग्गुणवर्णनम् ॥ १ ॥

सुपर्ण उवाच ।
 इयं दिग्दयिता राज्ञो वरुणस्य तु गोपतेः ।
 सदा सलिलराजस्य प्रतिष्ठा चादिरेव च ॥ १
 अत्र पश्चादहः सूर्यो विसर्जयति गाः स्वयम् ।
 पश्चिमेत्यभिविख्याता दिगियं द्विजसत्तम ॥ २
 यादसामत्र राज्येन सलिलस्य च गुप्तये ।
 कश्यपो भगवान्देवो वरुणं स्नाभ्यषेचयत् ॥ ३
 अत्र पीत्वा समस्तान्वै वरुणस्य रसांस्तु षट् ।
 जायते तरुणः सोमः शुक्रस्यादौ तमिस्रहा ॥ ४
 अत्र पश्चात्कृता दैत्या वायुना संयतास्तदा ।
 निश्चसन्तो महावातैरर्दिताः सुषुप्तुर्द्विज ॥ ५
 अत्र सूर्यं प्रणयिनं प्रतिगृह्णाति पर्वतः ।
 अस्तो नाम यतः सन्ध्या पश्चिमा प्रतिसर्पति ॥ ६
 अतो रात्रिश्च निद्रा च निर्गता दिवसक्षये ।
 जायते जीवलोकस्य हर्तुमर्थमिवायुषः ॥ ७
 अत्र देवीं दितिं सुप्तामात्मप्रसवधारिणीम् ।
 विगर्भामकरोच्छक्रो यत्र जातो मरुद्गणः ॥ ८

आवृत्त कर्कायनगत । तदाहि वृष्टिर्भवति ॥ १५ ॥ वासिष्ठी
 काष्ठा उदीची वसिष्ठोपलक्षितसप्तभिर्नवविष्टिताम् ॥ १६ ॥
 निर्याणकाले मरणकाले । तम् आन्ध्यम् ॥ २० ॥ तस्य ते
 तव परिचारस्य अन्वेषणस्य ॥ २१ ॥ नवाधिकशततमोऽ
 ध्यायः ॥ १०९ ॥

गोपते दिक्पालस्य ॥ १ ॥ अह पश्चाद्भागे गाः रश्मीन्
 विसर्जयति । अतएव पश्चिमा ॥ २ ॥ पश्चात्कृता वेगेन पृष्ठत

अत्र मूलं हिमवतो मन्दरं याति शाश्वतम् ।
 अपि वर्षसहस्रेण न चास्यान्तोऽधिगम्यते ॥ ९
 अत्र काञ्चनशैलस्य काञ्चनाम्बुरुहस्य च ।
 उदधेस्तीरमासाद्य सुरभिः क्षरते पयः ॥ १०
 अत्र मध्ये समुद्रस्य कवन्धः प्रतिदृश्यते ।
 स्वर्मानोः सूर्यकल्पस्य सोमसूर्यौ जिघांसतः ॥ ११
 सुवर्णशिरसोऽप्यत्र हरिरोम्णः प्रगायतः ।
 अदृश्यस्याप्रमेयस्य श्रूयते विपुलो ध्वनिः ॥ १२
 अत्र ध्वजवती नाम कुमारी हरिमेधसः ।
 आकाशे तिष्ठतिष्ठेति तस्यौ सूर्यस्य शासनात् ॥ १३
 अत्र वायुस्तथा वह्निरापः खं चापि गालव ।
 आदिकं चैव नैशं च दुःखं स्पर्शं विमुञ्चति ॥ १४
 अतः प्रभृति सूर्यस्य तिर्यगावर्तते गतिः ।
 अत्र ज्योतींषि सर्वाणि विशन्त्यादित्यमण्डलम् ॥ १५
 अष्टाविंशतिरात्रं च चङ्क्रम्य सह भानुना ।
 निष्पतन्ति पुनः सूर्यात्सोमसंयोगयोगतः ॥ १६

कृता ॥ ५ ॥ मन्दर समुद्रे मग्नम् । एतेन हिमवन्मूलस्य समुद्रज-
 लस्य चाप्रमेयत्वमुक्तम् ॥ ९ ॥ काञ्चनमयानि अम्बुरुहाणि यत्र
 तस्य उदधे समुद्रतुल्यस्य सरस ॥ १० ॥ सुवर्णशिरसो मुने ।
 हरिरोम्ण अपलितस्य नित्यतरुणस्येत्यर्थः ॥ १२ ॥ हरिमे-
 धसो मुने कुमारी । तिष्ठतिष्ठेति सूर्यस्य शासनात् ॥ १३ ॥
 वाय्वादयोऽत्र दुःखद शीतोष्णस्पर्शं विमुञ्चन्ति । रादा सुखस-
 स्पर्शा एवेत्यर्थः ॥ १४ ॥ सोमसंयोगयोगतः सोमसंयोगसद-

अत्र नित्यं स्रवन्तीनां प्रभवः सागरोदयः । अत्रानलसखस्यापि पवनस्य निवेशनम् ।
 अत्र लोकत्रयस्यापस्तिष्ठन्ति वरुणालये ॥ १७ महर्षेः कश्यपस्यात्र मारीचस्य निवेशनम् ॥ १९
 अत्र पन्नगराजस्याप्यनन्तस्य निवेशनम् । एष ते पश्चिमो मार्गो दिग्द्वारेण प्रकीर्तितः ।
 अनादिनिधनस्यात्र विष्णोः स्थानमनुत्तमम् १८ ब्रूहि गालव गच्छावो बुद्धिः का द्विजसत्तम २०
 ॥ इति श्रीमन्महाभारते उद्योगपर्वणि भगवद्भानुपर्वणि दशाधिकशततमोऽध्यायः ॥ ११० ॥

एकादशाधिकशततमोऽध्यायः ॥ १११ ॥

गरुडेन गालवप्रति उत्तरदिगनुवर्णनपूर्वक अभिमतदिगभिगमनाय स्वपृष्ठाधिरोहणविधानम् ॥ १ ॥

सुपर्ण उवाच ।
 यस्मादुत्तार्यते पापाद्यस्मान्निश्रेयसोऽश्नुते ।
 अस्मादुत्तारणबलादुत्तरेत्युच्यते द्विज ॥ १
 उत्तरस्य हिरण्यस्य परिवापस्य गालव ।
 मार्गः पश्चिमपूर्वाभ्यां दिग्भ्यां वै मध्यमः स्मृतः २
 अस्यां दिशि वरिष्ठायामुत्तरायां द्विजर्षभ ।
 नासौम्यो नाविधेयात्मा नाधर्मो वसते जनः ३
 अत्र नारायणः कृष्णो जिष्णुश्चैव नरोत्तमः ।
 बदर्यामाश्रमपदे तथा ब्रह्मा च शाश्वतः ॥ ४
 अत्र वै हिमवत्पृष्ठे नित्यमास्ते महेश्वरः ।
 'प्रकृत्या पुरुषः सार्धं युगान्ताग्निसमप्रभः ॥ ५
 न स दृश्यो मुनिगणैस्तथा देवैः सवासवैः ।
 गन्धर्वयक्षसिद्धैर्वा नरनारायणादृते ॥ ६
 अत्र विष्णुः सहस्राक्षः सहस्रचरणोऽव्ययः ।
 सहस्रशिरसः श्रीमानेकः पश्यति मायया ॥ ७
 अत्र राज्येन विप्राणां चन्द्रमाश्चाभ्यषिच्यत ।
 अत्र गङ्गां महादेवः पतन्तीं गगनाच्च्युताम् ॥ ८
 प्रतिगृह्य ददौ लोके मानुषे ब्रह्मवित्तम् ।
 अत्र देव्या तपस्तप्तं महेश्वरपरीप्सया ॥ ९
 अत्र कामश्च रोषश्च शैलश्चोमा च संवधुः ।
 अत्र राक्षसयक्षाणां गन्धर्वाणां च गालव ॥ १०

शाद्योगात् ॥ १६ ॥ स्रवन्तीनां नदीनाम् । सागरस्य उदयं पूर्ति-
 र्येन तादृशं प्रभव ॥ १७ ॥ दिग्द्वारेण सक्षेपप्रकारेण ॥ २० ॥
 दशाधिकशततमोऽध्यायः ॥ ११० ॥

यस्मादिति । उत्तरेण पथा गतानां हि पापनाशं स्वर्गप्रा-
 प्तिश्च भवतीति योगादुत्तरा उक्त्वष्टतरा इयं दिगित्यर्थः ॥ १ ॥
 परिवापस्य स्थानस्य । दिग्भ्यामुपलक्षित ॥ २ ॥ अविधेयात्मा

आधिपत्येन कैलासे धनदोऽप्यभिषेचितः ।
 अत्र चैत्ररथं रम्यमत्र वैखानसाश्रमः ॥ ११
 अत्र मन्दाकिनी चैव मन्दरश्च द्विजर्षभ ।
 अत्र सौगन्धिकवनं नैर्ऋतैरभिरक्ष्यते ॥ १२
 शाद्वलं कदलीस्कन्धमत्र सन्तानका नगाः ।
 अत्र संयमनित्यानां सिद्धानां स्वैरचारिणाम् ॥ १३
 विमानान्यनुरूपाणि कामभोग्यानि गालव ।
 अत्र ते ऋषयः सप्त देवी चारुन्धती तथा ॥ १४
 अत्र तिष्ठति वै रात्रिन्दिवाप्यत्रावतिष्ठते ।
 अत्र यज्ञं समासाद्य ध्रुवं स्थाता पितामहः ॥ १५
 ज्योतींषि चन्द्रसूर्यौ च परिवर्तन्ति नित्यशः ।
 अत्र गङ्गामहाद्वारं रक्षन्ति द्विजसत्तम ॥ १६
 धामा नाम महात्मानो मुनयः सत्यवादिनः ।
 न तेषां ज्ञायते मूर्तिर्नाकृतिर्न तपश्चितम् ॥ १७
 परिवर्तसहस्राणि कामभोज्यानि गालव ।
 यथायथा प्रविशति तस्मात्परतरं नरः ॥ १८
 तथातथा द्विजश्रेष्ठ प्रविलीयति गालव ।
 नैतत्केनचिदन्येन गतपूर्वं द्विजर्षभ ॥ १९
 ऋते नारायणं देवं नरं वा जिष्णुमव्ययम् ।
 अत्र कैलासमित्युक्तं स्थानमैलविलस्य तत् ॥ २०
 अत्र विद्युत्प्रभा नाम जज्ञिरेऽप्सरसो दश ।

अजितचित्तः ॥ ३ ॥ प्रकृत्या पुरुषस्यार्धं इत्यारभ्य एक
 पश्यति मायया इतिपर्यन्तं सार्धंश्लोकद्वयं दाक्षिणात्येषु बहुषु
 कोशेषु न दृश्यते । झ पुस्तकएव वतैते । प्रकृत्या उभया ॥ ५ ॥
 सहस्रशिरसइत्यकारन्तं शब्दः ॥ ७ ॥ मूर्तिं पिण्डः । आकृतिः
 सस्थानविशेषः ॥ १७ ॥ परिवर्तसहस्राणि चतुर्युगसहस्राणि ।
 तस्मात् हिमस्थानात् ॥ १८ ॥ प्रविलीयति हिमेन नश्यति
 ॥ १९ ॥ ऐलविलस्य कुबेरस्य ॥ २० ॥

अत्र विष्णुपदं नाम क्रमता विष्णुना कृतम् ॥ २१ अत्र नित्यं दिशांपालाः सायंप्रातर्द्विजर्षभ ॥ २५
 त्रिलोकविक्रमे ब्रह्मवृत्तरां दिशमाश्रितम् । कस्य कार्यं किमिति वै परिक्रोशन्ति गालव ।
 अत्र राज्ञा मरुत्तेन यज्ञेनेष्टं द्विजोत्तम ॥ २२ एवमेषा द्विजश्रेष्ठ गुणैरन्यैर्दिगुत्तरा ॥ २६
 उशीरवीजे विप्रैरे यत्र जाम्बूनदं सरः । उत्तरेति परिख्याता सर्वकर्मसु चोत्तरा ।
 जीमूतस्यात्र विप्रैरुपतस्थे महात्मनः ॥ २३ एता विस्तरशस्तात तव सङ्कीर्तिता दिशः ॥ २७
 साक्षाद्देववतः पुण्यो विमलः कनकाकरः । चतस्रः क्रमयोगेन कामाशां गन्तुमिच्छसि ।
 ब्राह्मणेषु च यत्कृत्स्नं स्वन्तं कृत्वा धनं महत् ॥ २४ उद्यतोऽहं द्विजश्रेष्ठ तव दर्शयितुं दिशः ।
 वत्रे धनं महर्षिः स जैमूतं तद्वनं ततः । पृथिवीं चाखिलां ब्रह्मन्तस्मादरोह मां द्विज ॥ २८

॥ इति श्रीमन्महाभारते उद्योगपर्वणि भगवद्गीतापर्वणि एकादशाधिकशततमोऽध्यायः ॥ १११ ॥

द्वादशाधिकशततमोऽध्यायः ॥ ११२ ॥

गरुडवेगमसहमानेन गालवेन गुरुदक्षिणानर्पणेनैव स्वप्राणविमोक्षणशङ्कया परिशोचनम् ॥ १ ॥ गरुडेन गालवप्रति
 प्रागेवाभिमतानिवेदनेन अकौशलाभिलपनपूर्वक ऋषभाचले विश्रम्य पुनर्निवर्तनकीर्तनम् ॥ २ ॥

गालव उवाच ।
 गरुत्मन्भुजगेन्द्रारे सुपर्ण विनतात्मज ।
 नय मां तार्क्ष्य पूर्वेण यत्र धर्मस्य चक्षुषी ॥ १
 पूर्वमेतां दिशं गच्छ या पूर्वं परिकीर्तिता ।
 देवतानां हि सान्निध्यमत्र कीर्तितवानसि ॥ २
 अत्र सत्यं च धर्मश्च त्वया सम्यक्प्रकीर्तितः ।
 इच्छेयं तु समागन्तुं समस्तदैवतैरहम् ।
 भूयश्च तान्सुरान्द्रष्टुमिच्छेमरुणानुज ॥ ३
 नारद उवाच ।
 तमाह विनतामूनुरारोहस्वेति वै द्विजम् ।
 आरुरोहाथ स मुनिर्गुरुं गालवस्तदा ॥ ४
 गालव उवाच ।
 क्रममाणस्य ते रूपं दृश्यते पन्नगाशन ।
 भास्करस्येव पूर्वाङ्गे सहस्रांशोर्विवस्वतः ॥ ५
 पक्षवातप्रणुन्नानां वृक्षाणामनुगामिनाम् ।
 प्रस्थितानामिव समं पश्यामीह गतिं खग ॥ ६
 ससागरवनामुर्वी सशैलवनकाननाम् ।
 आकर्षन्निव चाभासि पक्षवातेन खेचर ॥ ७

समीननागनक्रं च खमिवारोप्यते जलम् ।
 वायुना चैव महता पक्षवातेन चानिशम् ॥ ८
 तुल्यरूपाननान्मत्स्यांस्तथा तिमितिमिङ्गिलान् ।
 नागाश्चनरवक्रांश्च पश्याम्युन्मथितानिव ॥ ९
 महार्णवस्य च रवैः श्रोत्रे मे वधिरे कृते ।
 न शृणोमि न पश्यामि नात्मनोवेद्मि कारणम् १०
 शनैः स तु भवान्यातु ब्रह्मवध्यामनुसरन् ।
 न दृश्यते रविस्तात न दिशो न च खं खगा ॥ ११
 तम एव तु पश्यामि शरीरं ते न लक्ष्ये ।
 मणीव जात्यौ पश्यामि चक्षुषी तेऽहमण्डज ॥ १२
 शरीरं तु न पश्यामि तव चैवात्मनश्च ह ।
 पदेपदे तु पश्यामि शरीरादग्निमुत्थितम् ॥ १३
 स मे निर्वाप्य सहसा चक्षुषी शाम्यते पुनः ।
 तन्नियच्छ महावेगं गमने विनतात्मज ॥ १४
 न मे प्रयोजनं किञ्चिद्गमने पन्नगाशन ।
 संनिवर्त महाभाग न वेगं विषहामि ते ॥ १५
 गुरवे संश्रुतानीह शतान्यष्टौ हि वाजिनाम् ।
 एकतःश्यामकर्णानां शुभ्राणां चन्द्रवर्चसाम् ॥ १६

उशीरवीजे स्थाने ॥ २३ ॥ कनकाकर जीमूतस्य उप समीपे
 तस्थे प्रकाश गत । प्रकाशनस्थेयाख्ययोश्चेति तद् ॥ २४ ॥
 वत्रे ब्राह्मणेभ्यः । मन्नामकमेतदस्त्विति ॥ २५ ॥ उत्तरा उक्त्वा

छतरा ॥ २६ ॥ एकादशाधिकशततमोऽध्यायः ॥ १११ ॥

मणी वेति इवार्थं वशब्दः ॥ १२ ॥ निर्वाप्य मन्दीकृत्य ॥ १४ ॥
 संनिवर्त निवर्तस्व ॥ १५ ॥

तेषां चैवापवर्गाय मार्गं पश्यामि नाण्डज ।
ततोऽयं जीवितत्यागे दृष्टो मार्गो मयाऽऽत्मनः १७
नैव मेऽस्ति धनं किञ्चिन्न धनेनान्वितः सुहृत् ।
न चार्थेनापि महता शक्यमेतद्व्यपोहितुम् ॥ १८
नारद उवाच ।
एवं बहु च दीनं च ब्रुवाणं गालवं तदा ।
प्रत्युवाच व्रजन्नेव प्रहसन्विनतात्मजः ॥ १९

नातिप्रज्ञोऽसि विप्रर्षे योत्मानं त्यक्तुमिच्छसि ।
न चापि कृत्रिमः कालः कालो हि परमेश्वरः २०
किमहं पूर्वमेवेह भवता नाभिचोदितः ।
उपायोऽत्र महानस्ति येनैतदुपपद्यते ॥ २१
तदेष ऋषभो नाम पर्वतः सागरान्तिके ।
अत्र विश्रम्य भुक्त्वा च निवर्तिष्याव गालवर २२

॥ इति श्रीमन्महाभारते उद्योगपर्वणि भगवद्वाचनपर्वणि द्वादशाधिकशततमोऽध्यायः ॥ ११२ ॥

त्रयोदशाधिकशततमोऽध्यायः ॥ ११३ ॥

ऋषभगिरिशृङ्गमुपगतयो. गरुडगालवयो तत्र शाण्डिलीनामकब्राह्मणीदर्शनम् ॥ १ ॥ तदत्तान्नमुपभुज्य विश्रमाय
तत्र शयनम् ॥ २ ॥ सुप्तोत्थितं शिथिलपक्षबन्धं ताक्ष्यमभिधीक्ष्य गालवेन तत्र प्रति तत्कारणप्रश्नः ॥ ३ ॥ सुपर्णेन
ब्राह्मण्या विष्णुवाद्यन्यतमसमीपप्रापणानुचिन्तनस्य स्वानर्थप्राप्तिकारणत्वकथनपूर्वकं तांप्रति क्षमापनम् ॥ ४ ॥ तत्प्रसादा-
धिगतपक्षबलेन सुपर्णेन सह गच्छतो गालवस्य मध्येमार्गं यदच्छोपागतेन विश्वामित्रेण पुनरश्वानयनचोदनम् ॥ ५ ॥

नारद उवाच ।
ऋषभस्य ततः शृङ्गं निपत्य द्विजपक्षिणौ ।
शाण्डिलीं ब्राह्मणीं तत्र ददृशाते तपोन्विताम् १
अभिवाद्य सुपर्णस्तु गालवश्चाभिपूज्य ताम् ।
तया च स्वागतेनोक्तौ विष्टरे सन्निषीदतुः ॥ २
सिद्धमन्नं तया दत्तं बलिमन्त्रोपवृंहितम् ।
भुक्त्वा तृप्ताबुभौ भूमौ सुप्तौ तावन्मोहितौ ॥ ३
सुहृतांप्रतिबुद्धस्तु सुपर्णो गमनेप्सया ।
'तां दृष्ट्वा चारुसर्वाङ्गीं तापसीं ब्रह्मचारिणीम् ॥ ४
ग्रहीतुं हि मनश्चक्रे रूपात्साक्षादिव श्रियम् ।'
अथ भ्रष्टतनूजाङ्गमात्मानं ददृशे खगः ॥ ५
मांसपिण्डोपमोऽभूत्स मुखपादान्वितः खगः ।
गालवस्तं तथा दृष्ट्वा विमनाः पर्यपृच्छत ॥ ६
किमिदं भवता प्राप्तमिहागमनजं फलम् ।
वासोऽयमिह कालं तु कियन्तं नौ भविष्यति ॥ ७
किं नु ते मनसा ध्यातमशुभं धर्मदूषणम् ।
न ह्ययं भवतः स्वल्पो व्यभिचारो भविष्यति ॥ ८
सुपर्णोऽथाब्रवीद्विप्रं प्रध्यातं वै मया द्विज ।
इमां सिद्धामितो नेतुं तत्र यत्र प्रजापतिः ॥ ९

यत्र देवो महादेवो यत्र विष्णुः सनातनः ।
यत्र धर्मश्च यज्ञश्च तत्रेयं निवसेदिति ॥ १०
सोऽहं भगवतीं याचे प्रणतः प्रियकाम्यया ।
मयैतन्नाम प्रध्यातं मनसा शोचता किल ॥ ११
तदेवं बहुमानात्ते मयेहानीप्सितं कृतम् ।
सुकृतं दुष्कृतं वा त्वं माहात्म्यात्क्षन्तुमर्हसि ॥ १२
सा तौ तदाऽब्रवीत्तुष्टा पतगेन्द्रद्विजर्षभौ ।
न भेतव्यं सुपर्णोऽसि सुपर्णं त्यज संभ्रमम् ॥ १३
निन्दितास्मि त्वया वत्स न च निन्दां क्षमाम्यहम् ।
लोकेभ्यः सपदि अश्येद्यो मां निन्देत पापकृत् १४
हीनयाऽलक्षणैः सर्वैस्तथाऽनिन्दितया मया ।
आचारं प्रतिगृह्णन्त्या सिद्धिः प्राप्तेयमुत्तमा ॥ १५
आचारः फलते धर्ममाचारः फलते धनम् ।
आचाराच्छ्रियमाप्नोति आचारो हन्त्यलक्षणम् १६
तदायुष्मन्खगपते यथेष्टं गम्यतामितः ।
न च ते गर्हणीयाऽहं गर्हितव्याः स्त्रियः कश्चित् १७
'यदि त्वमात्मनो ह्यर्थे मां चैवादातुमिच्छसि ।
तदेव नष्टदेहस्तु स्या वै त्वं पन्नगाशन ॥ १८
तस्यैव हि प्रसादेन देवदेवस्य चिन्तनात् ।

योत्मान सविरापे । कृत्रिम स्वेच्छासपाद्य । कालो मृत्यु
॥ २० ॥ द्वादशाधिकशततमोऽध्यायः ॥ ११२ ॥

भ्रष्टतनूज छिन्नपक्षमद्ग यस्य त भ्रष्टतनूजाङ्गम् ॥ ५ ॥ व्य-
भिचारो धर्मातिक्रमः ॥ ८ ॥ शोचता कथमियमत्र वसतीति ॥ ११ ॥

त्वंतु साङ्गस्तु सञ्जातः पुनरेव भविष्यसि ॥' १९
 भवितासि यथापूर्वं बलवीर्यसमन्वितः ।
 नारद उवाच ।
 बभूवतुस्ततस्तस्य पक्षौ द्रविणवत्तरौ ॥ २०
 अनुज्ञातस्तु शाण्डिल्या यथागतमुपागमत् ।
 नैव चासादयामास तथारूपांस्तुरङ्गमान् ॥ २१
 विश्वामित्रोऽथ तं दृष्ट्वा गालवं चाध्वनि स्थितः ।
 उवाच वदतां श्रेष्ठो वैनतेयस्य सन्निधौ ॥ २२

॥ इति श्रीमन्महाभारते उद्योगपर्वणि भगवद्गीतापर्वणि त्रयोदशाधिकशततमोऽध्यायः ॥ ११३ ॥

चतुर्दशाधिकशततमोऽध्यायः ॥ ११४ ॥

गालवानुगतेन गरुडेन ययातिगत्वा गालववृत्तान्तकथनपूर्वकं धनयाचनम् ॥ १ ॥

नारद उवाच ।
 अथाह गालवं दीनं सुपर्णः पततां वरः ।
 निर्मितं वह्निना भूमौ वायुना शोधितं तथा ।
 यस्माद्विरण्मयं सर्वं हिरण्यं तेन चोच्यते ॥ १
 धत्ते धारयते चेदमेतस्मात्कारणाद्धनम् ।
 तदेतन्निष्ठु लोकेषु धनं तिष्ठति शाश्वतम् ॥ २
 नित्यं प्रोष्ठपदाभ्यां च शुके धनपतौ तथा ।
 मनुष्येभ्यः समादत्ते शुक्रश्चित्ताजितं धनम् ॥ ३
 अजैकपादहिरुद्ध्यौ रक्ष्यते धनदेन च ।
 एवं न शक्यते लब्धुमलब्धव्यं द्विजर्षभ ।
 ऋते च धनमश्वानां ज्ञावाप्तिर्विद्यते तव ॥ ४
 स त्वं याचात्र राजानं कंचिद्राजर्षिवंशजम् ।
 अपीड्य राजा पौरान्हि यो नौ कुर्यात्कृतार्थिनौ ॥ ५
 अस्ति सोमान्ववाये मे जातः कश्चिन्नृपः सखा ।
 अभिगच्छावहे तं वै तस्यास्ति विभवो भुवि ॥ ६
 ययातिर्नाम राजर्षिर्नाहुषः सत्यविक्रमः ।
 स दास्यति मया चोक्तो भवता चार्थितः स्वयम् ॥ ७
 विभवश्चास्य सुमहानासीद्धनपतेरिव ।

द्रविणवत्तरौ बलवत्तरौ ॥ २० ॥ अपवर्गस्य फलप्राप्ते ॥ २३ ॥
 निशाम्यता विचार्यताम् ॥ २४ ॥ त्रयोदशाधिकशततमो-
 ऽध्यायः ॥ ११३ ॥

हिरंवि वह्निश्चदघटकवर्णलोपादिना हिशब्दस्य निष्पन्न-
 त्वात् । एव रमणीयशब्दनिष्पन्नरणशब्दवाच्यो वायु क्रमेण
 ताभ्यां जातत्वाच्छोधितत्वाच्च हिरण्यमित्युच्यते । यस्माच्च सर्वं

यस्त्वया स्वयमेवार्थः प्रतिज्ञातो मम द्विज ।
 तस्य कालोऽपवर्गस्य यथा वा मन्यते भवान् ॥ २३
 प्रतीक्षिष्याम्यहं कालमेतावन्तं तथा परम् ।
 यथा संसिध्यते विप्र स मार्गस्तु निशाम्यताम् ॥ २४
 सुपर्णोऽथाब्रवीद्दीनं गालवं भृशदुःखितम् ।
 प्रत्यक्षं खल्विदानीं मे विश्वामित्रो यदुक्तवान् ॥ २५
 तदागच्छ द्विजश्रेष्ठ मन्त्रयिष्याव गालव ।
 नादत्त्वा गुरवे शक्यं कृत्स्नमर्थं त्वयाऽऽसितुम् ॥ २६

एवं गुरुधनं विद्वन्दानेनैव विशोधय ॥ ८
 तथा तौ कथयन्तौ च चिन्तयन्तौ च यत्क्षमम् ।
 प्रतिष्ठाने नरपतिं ययातिं प्रत्युपस्थितौ ॥ ९
 प्रतिगृह्य च सत्कारैरर्घ्यपाद्यादिकं वरम् ।
 पृष्ठश्चागमने हेतुमुवाच विनतासुतः ॥ १०
 अयं मे नाहुष सखा गालवस्तपसो निधिः ।
 विश्वामित्रस्य शिष्योऽभूद्दर्शय्युतशो नृप ॥ ११
 सोऽयं तेनाभ्यनुज्ञात उपकारेप्सया द्विजः ।
 तमाह भगवान्किं ते ददानि गुरुदक्षिणाम् ॥ १२
 असकृत्तेन चोक्तेन किंचिदागतमन्युना ।
 अयमुक्तः प्रयच्छेति जानता विभवं लघु ॥ १३
 एकतःश्यामकर्णानां शुभ्राणां शुद्धजन्मनाम् ।
 अष्टौ शतानि मे देहि हयानां चन्द्रवर्चसाम् ॥ १४
 गुर्वर्थो दीयतामेष यदि गालव मन्यसे ।
 इत्येवमाह सक्रोधो विश्वामित्रस्तपोधनः ॥ १५
 सोऽयं शोकेन महता तप्यमानो द्विजर्षभः ।
 अशक्तः प्रतिकर्तुं तद्भवन्तं शरणं गतः ॥ १६
 प्रतिगृह्य नरव्याघ्र त्वत्तो भिक्षां गतव्यथः ।

जगत् हिरण्यमय हिरण्यप्रधानक तेन च हिरण्यमित्युच्यते
 इत्यर्थः । हिरण्यस्य हितत्वाद्रमणीयत्वाच्च जगत्पतिप्राधान्यम्
 ॥ १ ॥ धत्ते पुष्पाति । धारयते जीवयति ॥ २ ॥ प्रोष्ठपदाभ्यां ।
 तस्मिन्नक्षत्रद्वये शुके शुक्रवासरे तद्योगे सति धनपतौ कुबेरस्य
 वृद्धर्थम् ॥ ३ ॥ याच याचस्व ॥ ५ ॥ विशोधय परिहर ॥ ८ ॥
 चतुर्दशाधिकशततमोऽध्यायः ॥ ११४ ॥

कृत्वाऽऽपवर्गं गुरवे चरिष्यति महत्तपः ॥ १७
तपसः संविभागेन भवन्तमपि योक्ष्यते ।
स्वेन राजर्षितपसा पूर्णं त्वां पूरयिष्यति ॥ १८
यावन्ति रोमाणि हये भवन्तीह नरेश्वर ।

तावन्तो वाजिनो लोकान्प्राप्नुवन्ति महीपते ॥ १९
पात्रं प्रतिग्रहस्यायं दातुं पात्रं तथा भवान् ।
शङ्खे क्षीरमिवासक्तं भवत्वेतत्तथोपमम् ॥ २०

॥ इति श्रीमन्महाभारते उद्योगपर्वणि भगवद्धानपर्वणि चतुर्दशाधिकशततमोऽध्यायः ॥ ११४ ॥

पञ्चदशाधिकशततमोऽध्यायः ॥ ११५ ॥

व्ययितवित्तेन ययातिना धनप्रतिनिधितया माधवीनामकस्वकन्यकासमर्पणम् ॥ १ ॥ गरुडेन समधिगततुरगाधि-
गमोपाय गालवमापृच्छ्य स्वगृहगमनम् ॥ २ ॥ गालवेन सह कन्यया हर्यश्च नामकनृपसमीपमुपेत्य शुल्कार्पणेन कन्या-
कलत्रीकरणकथनम् ॥ ३ ॥

नारद उवाच ।

एवमुक्तः सुपर्णेन तथ्यं वचनमुत्तमम् ।
विमृश्यावहितो राजा निश्चित्य च पुनः पुनः ॥ १
यष्टा क्रतुसहस्राणां दाता दानपतिः प्रभुः ।
ययातिः सर्वकाशीश इदं वचनमब्रवीत् ॥ २
दृष्ट्वा प्रियसखं ताक्ष्यं गालवं च द्विजर्षभम् ।
निदर्शनं च तपसोभिक्षां श्लाघ्यां च कीर्तिताम् ३
अतीत्य च नृपानन्यानादित्यकुलसंभवान् ।
मत्सकाशमनुप्राप्तावेतां बुद्धिमवेक्ष्य च ॥ ४
अद्य मे सफलं जन्म तारितं चाद्य मे कुलम् ।
अद्यायं तारितो देशो मम ताक्ष्यं त्वयाऽनघ ॥ ५
वक्तुमिच्छामि तु सखे यथा जानासि मां पुरा ।
न तथा वित्तवानस्मि क्षीणं वित्तं च मे सखे ॥ ६
न च शक्तोऽस्मि ते कर्तुं मोघमागमनं खग ।
न चाशामस्य विपर्वैर्वितथीकर्तुमुत्सहे ॥ ७
पुत्रीं दास्यामि यत्कार्यमियं संपादयिष्यति ।
अभिगम्य हताशो हि निवृत्तो दहते कुलम् ॥ ८
नातः परं वैनतेय किञ्चित्पापिष्ठमुच्यते ।
यथाशानाशनं लोके देहि नास्तीति वा वचः ॥ ९
हताशो ह्यकृतार्थः सन्हतः संभावितो नरः ।
हिनस्ति तस्य पुत्रांश्च पौत्रांश्चाकुर्वतो हितम् ॥ १०
तस्माच्चतुर्णां वंशानां स्थापयित्री सुता मम ।
'माधवी नाम ताक्ष्येयं सर्वधर्मप्रदायिनी ॥' ११

इयं सुरसुतप्रख्या सर्वधर्मोपचायिनी ।
सदा देवमनुष्याणामसुराणां च गालव ।
काङ्क्षिता रूपतो बाला सुता मे प्रतिगृह्यताम् ॥ १२
अस्याः शुल्कं प्रदास्यन्ति नृपा राज्यमपि ध्रुवम् ।
किं पुनः श्यामकर्णाणां हयानां द्वे चतुःशते ॥ १३
स भवान्प्रतिगृह्णातु ममैतां माधवीं सुताम् ।
अहं दौहित्रवानस्यां वै वर एष मम प्रभो ॥ १४
'स तस्य वचनं श्रुत्वा ब्राह्मणः शंसितव्रतः ।'
प्रतिगृह्य च तां कन्यां गालवः सह पक्षिणा ।
पुनर्द्रक्ष्याव इत्युक्त्वा प्रतस्थे सह कन्यया ॥ १५
उपलब्धमिदं द्वारमश्वानामिति चाण्डजः ।
उक्त्वा गालवमापृच्छ्य जगाम भवनं स्वकम् ॥ १६
गते पतगराजे तु गालवः सह कन्यया ।
चिन्तयानः क्षमं दाने राजानं शुल्कतोऽगमत् ॥ १७
सोऽगच्छन्मनसेक्ष्वाकुं हर्यश्च राजसत्तमम् ।
अयोध्यायां महावीर्यं चतुरङ्गबलान्वितम् ॥ १८
कोशधान्यबलोपेतं प्रियपौरं द्विजप्रियम् ।
प्रजाभिकामं शाम्यन्तं कुर्वाणं तप उत्तमम् ॥ १९
तमुपागम्य विप्रः स हर्यश्च गालवोऽब्रवीत् ।
कन्येयं मम राजेन्द्र प्रसवैः कुलवर्धिनी ॥ २०
इयं शुल्केन भार्यार्थं हर्यश्च प्रतिगृह्यताम् ।
शुल्कं ते कीर्तयिष्यामि तच्छ्रुत्वा संप्रधार्यताम् २१

॥ इति श्रीमन्महाभारते उद्योगपर्वणि भगवद्धानपर्वणि पञ्चदशाधिकशततमोऽध्यायः ॥ ११५ ॥

षोडशाधिकशततमोऽध्यायः ॥ ११६ ॥

हर्यश्चष्टेन गालवेन तं प्रति शुल्कनिवेदनम् ॥ १ ॥ हर्यश्चेन गालवंप्रति स्वस्याश्वशतद्वयवत्तया वरदाने सति एका-
पत्योत्पादनेन पुनः कन्याविसर्जनोक्तिः ॥ २ ॥ माधव्या गालवंप्रति स्वस्य प्रसूत्यन्ते प्रसूत्यन्ते पुनः पुनः कन्यात्वसं-
पादकविप्रवरप्राप्तिकथनम् ॥ ३ ॥ हर्यश्चेन शुक्लदानेन तस्यां वसुमनोनामकपुत्रोत्पादनम् ॥ ४ ॥ हर्यश्चेन कालान्तरे
समागताय गालवाय पुनर्माधवीप्रत्यर्पणम् ॥ ५ ॥ गालवेन कामतः पुनः कन्यात्वमुपगतया तथा सह दिवोदाससमी-
पगमनम् ॥ ६ ॥

नारद उवाच ।

हर्यश्चस्त्वब्रवीद्राजा विचिन्त्य बहुधा ततः ।
दीर्घमुष्णं च निश्चस्य प्रजाहेतोर्नृपोत्तमः ॥ १

उन्नतेषून्नता षट्सु सूक्ष्मा सूक्ष्मेषु पञ्चसु ।

गम्भीरा त्रिषु चाङ्गेषु इयं रक्ता च पञ्चसु ॥ २

‘श्रोण्यौ ललाटमूरु च घ्राणं चेति षडुन्नतम् ।

सूक्ष्माण्यङ्गुलिपर्वाणि केशरोमनखत्वचः ॥ ३

स्वरः सत्त्वं च नाभिश्च त्रिगम्भीरं प्रचक्षते ।

पाणिपादतले रक्ते नेत्रान्तौ च नखानि च ॥ ४

पञ्चदीर्घं चतुर्ह्रस्वं पञ्चसूक्ष्मं षडुन्नतम् ।

सप्तरक्तं त्रिविस्तीर्णं त्रिगम्भीरं प्रशस्यते ॥ ५

पञ्चैव दीर्घा हनुलोचनानि

बाहूरुनासाश्च सुखप्रदानि ।

ह्रस्वानि चत्वारि च लिङ्गपृष्ठे

ग्रीवा च जङ्घे च हितप्रदानि ॥ ६

सूक्ष्माणि पञ्च दशनाङ्गुलिपर्वकेशा

स्वक्वैव वै कररुहाश्च न दुःखितानाम् ।

वक्षोऽथ कक्षो नखनासिकास्यु-

रंसत्रिकं चेति षडुन्नतानि ॥ ७

नेत्रान्तपादकरताल्वधरोष्ठजिह्वा

रक्ता नखाश्च खलु सर्वसुखावहानि ॥ ८

बहुदेवासुरालोका बहुगन्धर्वदर्शना ।

बहुलक्षणसंपन्ना बहुकल्याणधारिणी ॥ ९

समर्थेयं जनयितुं चक्रवर्तिनमात्मजम् ।

ब्रूहि शुल्कं द्विजश्रेष्ठ समीक्ष्य विभवं मम ॥ १०

गालव उवाच ।

एकतःश्यामकर्णानां शतान्यष्टौ प्रयच्छ मे ।

हयानां चन्द्रशुभ्राणां देशजानां वपुष्मताम् ॥ ११

ततस्तव भवित्रीयं पुत्राणां जननी शुभा ।

अरणीव हुताशनानां योनिरायतलोचना ॥ १२

नारद उवाच ।

एतच्छ्रुत्वा वचो राजा हर्यश्चः काममोहितः ।

उवाच गालवं दीनो राजर्षिर्ऋषिसत्तमम् ॥ १३

द्वे मे शते संनिहिते हयानां यद्विधास्तव ।

एष्टव्याः शतशस्त्वन्ये चरन्ति मम वाजिनः ॥ १४

सोऽहमेकमपत्यं वै जनयिष्यामि गालव ।

अस्यामेतं भवान्कामं संपादयतु मे वरम् ॥ १५

एतच्छ्रुत्वा तु सा कन्या गालवं वाक्यमब्रवीत् ।

मम दत्तो वरः कश्चित्केनचिद्ब्रह्मवादिना ॥ १६

प्रसूत्यन्ते प्रसूत्यन्ते कन्यैव त्वं भविष्यसि ।

स त्वं ददस्व मां राज्ञे प्रतिगृह्य हयोत्तमान् ॥ १७

नृपेभ्यो हि चतुर्भ्यस्ते पूर्णान्यष्टौ शतानि वै ।

भविष्यन्ति तथा पुत्रा मम चत्वार एव च ॥ १८

क्रियतामुपसंहारो गुर्वर्थं द्विजसत्तम ।

एषा तावन्मम प्रज्ञा यथा वा मन्यसे द्विज ॥ १९

एवमुक्तस्तु स मुनिः कन्यया गालवस्तदा ।

हर्यश्चं पृथिवीपालमिदं वचनमब्रवीत् ॥ २०

इयं कन्या नरश्रेष्ठ हर्यश्च प्रतिगृह्यताम् ।

चतुर्भागेन शुल्कस्य जनयस्वैकमात्मजम् ॥ २१

नारद उवाच ।

प्रतिगृह्य स तां कन्यां गालवं प्रतिनन्द्य च ।

समये देशकाले च लब्धवान्सुतमीप्सितम् ॥ २२

ततो वसुमना नाम वसुभ्यो वसुमत्तरः ।

वसुप्रख्यो नरपतिः स बभूव वसुप्रदः ॥ २३

बहुभिर्देवैरसुरैश्च आलोकयितुं योग्या बहुदेवासुरालोका ।
गन्धर्वाणां दर्शनं शास्त्रं गीतादिविद्या यस्या सा तथा ॥ ९ ॥

षोडशाधिकशततमोऽध्यायः ॥ ११६ ॥

अथ काले पुनर्धीमान्गालवः प्रत्युपस्थितः ।
 उपसङ्गम्य चोवाच हर्यश्चं प्रीतमानसम् ॥ २४
 जातो नृप सुतस्तेऽयं बालो भास्करसंनिभः ।
 कालो गन्तुं नरश्रेष्ठ शुल्कार्थमपरं नृपम् ॥ २५
 नारद उवाच ।
 हर्यश्चः सत्यवचने स्थितः स्थित्वा च पौरुषे ।

दुर्लभत्वाद्वयानां च प्रददौ माधवीं पुनः ॥ २६
 माधवी च पुनर्दीप्तां परित्यज्यनृपश्रियम् ।
 कुमारी कामतो भूत्वा गालवं पृष्ठतोऽन्वगात् ॥ २७
 त्वय्येव तावत्तिष्ठन्तु हया इत्युक्तवान्द्विजः ।
 प्रययौ कन्यया सार्धं दिवोदासं प्रजेश्वरम् ॥ २८

॥ इति श्रीमन्महाभारते उद्योगपर्वणि भगवद्दानपर्वणि षोडशाधिकशततमोऽध्यायः ॥ ११६ ॥

ससदशाधिकशततमोऽध्यायः ॥ ११७ ॥

गालवेन दिवोदासंप्रति स्वागमनकारणकथनम् ॥ १ ॥ तेन स्वस्याप्यश्वशतद्वयवत्त्वेन एकपुत्रोत्पादनकथनम् ॥ २ ॥
 तथा शुल्कदानेन तस्यां प्रतर्दनाख्यसुतमुत्पाद्य कालान्तरागताय गालवाय माधवीप्रत्यर्पणम् ॥ ३ ॥

गालव उवाच ।

महावीर्यो महीपालः काशीनामीश्वरः प्रभुः ।
 दिवोदास इति ख्यातो भैमसेनिर्नराधिपः ॥ १
 तत्र गच्छावहे भद्रे शनैरागच्छ मा शुचः ।
 धार्मिकः संयमे युक्तः सत्ये चैव जनेश्वरः ॥ २
 नारद उवाच ।

तमुपागम्य स मुनिर्न्यायतस्तेन सत्कृतः ।
 गालवः प्रसवस्यार्थं तं नृपं प्रत्यचोदयत् । ३
 दिवोदास उवाच ।

श्रुतमेतन्मया पूर्वं किमुक्त्वा विस्तरं द्विज ।
 काङ्क्षितो हि मयैषोऽर्थः श्रुत्वैव द्विजसत्तम ॥ ४
 एतच्च मे बहुमतं यदुत्सृज्य नराधिपान् ।
 मामेवमुपयातोऽसि भावि चैतदसंशयम् ॥ ५
 स एव विभवोऽस्माकमश्वानामपि गालव ।
 अहमप्येकमेवास्यां जनयिष्यामि पार्थिवम् ॥ ६
 नारद उवाच ।

तथैत्युक्त्वा द्विजश्रेष्ठः प्रादात्कन्यां महीपतेः ।
 विधिपूर्वा च तां राजा कन्यां प्रतिगृहीतवान् ७
 रेमे स तस्यां राजर्षिः प्रभावत्यां यथा रविः ।
 स्वाहायां च यथा वह्निर्यथा शाच्यां च वासवः ८
 यथा चन्द्रश्च रोहिण्यां यथा धूमोर्णया यमः ।
 वरुणश्च यथा गौर्यां यथा चर्ध्यां धनेश्वरः ॥ ९

यथा नारायणो लक्ष्म्यां जाह्नव्यां च यथोदधिः ।
 यथा रुद्रश्च रुद्राण्यां यथा वेद्यां पितामहः ॥ १०
 अदृश्यन्त्यां च वासिष्ठो वसिष्ठश्चाक्षमालया ।
 च्यवनश्च सुकन्यायां पुलस्त्यः सन्ध्यया यथा ११
 अगस्त्यश्चापि वैदर्भ्यां सावित्र्यां सत्यवान्यथा ।
 यथा भृगुः पुलोमायामदित्यां कश्यपो यथा १२
 रेणुकायां यथार्चीको हैमवत्यां च कौशिकः ।
 बृहस्पतिश्च तारायां शुक्रश्च शतपर्वणा ॥ १३
 यथा भूम्यां भूमिपतिरुर्वश्यां च पुरुरवाः ।
 ऋचीकः सत्यवत्यां च सरस्वत्यां यथा मनुः १४
 शकुन्तलायां दुष्यन्तो धृत्यां धर्मश्च शाश्वतः ।
 दमयन्त्यां नलश्चैव सत्यवत्यां च नारदः ॥ १५
 जरत्कारुर्जरत्कार्वा पुलस्त्यश्च प्रतीच्यया ।
 मेनकायां यथोर्णायुस्तुम्बुरुश्चैव रम्भया ॥ १६
 वासुकिः शतशीर्षायां कुमार्यां च धनञ्जयः ।
 वैदेह्यां च यथा रामो रुक्मिण्यां च जनार्दनः १७
 तथा तु रममाणस्य दिवोदासस्य भूपतेः ।
 माधवी जनयामास पुत्रमेकं प्रतर्दनम् ॥ १८
 अथाजगाम भगवान्दिवोदासं स गालवः ।
 समये समनुप्राप्ते वचनं चेदमब्रवीत् ॥ १९
 निर्यातयतु मे कन्यां भवांस्तिष्ठन्तु वाजिनः ।
 यावदन्यत्र गच्छामि शुल्कार्थं पृथिवीपते ॥ २०

नारद उवाच ।

दिवोदासोऽथ धर्मात्मा समये गालवस्य ताम् ।

॥ इति श्रीमन्महाभारते उद्योगपर्वणि भगवद्गीतापर्वणि सप्तदशाधिकशततमोऽध्यायः ॥ ११७ ॥

कान्यां निर्यातयामासस्थितः सत्ये महीपतिः २१

अष्टादशाधिकशततमोऽध्यायः ॥ ११८ ॥

गालवेन पुनः कन्यात्वमुपगतया माधव्या सह उशीनरनृपं गत्वा स्वागमनकारणकथनम् ॥ १ ॥ तेनाप्यश्वशतद्वयदानेन माधव्यां शिविनामकतनयोत्पादनम् ॥ २ ॥ कालान्तरे उशीनरान्माधवीमादाय गच्छतो गालवस्य मध्येमार्गे गरुडेन समागमः ॥ ३ ॥

नारद उवाच ।

तथैव तां श्रियं त्यक्त्वा कन्या भूत्वा यशस्विनी ।

माधवी गालवं विप्रमभ्ययात्सत्यसङ्गरा ॥ १

गालवो विमृशन्नेव स्वकार्यगतमानसः ।

जगाम भोजनगरं द्रष्टुमौशीनरं नृपम् ॥ २

तमुवाचाथ गत्वा स नृपतिं सत्यविक्रमम् ।

इयं कन्या सुतौ द्वौ ते जनयिष्यति पार्थिवौ ॥ ३

अस्यां भवानवाप्तार्थो भविता प्रेत्य चेह च ।

सोमार्कप्रतिसङ्काशौ जनयित्वा सुतौ नृप ॥ ४

शुल्कं तु सर्वधर्मज्ञ हयानां चन्द्रवर्चसाम् ।

एकतःश्यामकर्णानां देयं मह्यं चतुःशतम् ॥ ५

गुर्वर्थोऽयं समारम्भो न ह्यैः कृत्यमस्ति मे ।

यदि शक्यं महाराज क्रियतामविचारितम् ॥ ६

अनपत्योऽसि राजर्षे पुत्रौ जनय पार्थिव ।

पितृपुत्रप्लवेन त्वमात्मानं चैव तारय ॥ ७

न पुत्रफलभोक्ता हि राजर्षे पात्यते दिवः ।

न याति नरकं घोरं यत्र गच्छन्त्यनात्मजाः ॥ ८

एतच्चान्यच्च विविधं श्रुत्वा गालवभाषितम् ।

उशीनरः प्रतिवचो ददौ तस्य नराधिपः ॥ ९

श्रुतवानस्मि ते वाक्यं यथा वदसि गालव ।

विधिस्तु बलवान्ब्रह्मन्प्रवणं हि मनो मम ॥ १०

शते द्वे तु ममाश्वानामीदृशानां द्विजोत्तम ।

इतरेषां सहस्राणि सुबहूनि चरन्ति मे ॥ ११

अहमप्येकमेवास्यां जनयिष्यामि गालव ।

पुत्रवद्भिर्गतं मार्गं गमिष्यामि परैरहम् ॥ १२

मूल्येनापि समं कुर्यां तवाहं द्विजसत्तम ।

पौरजानपदार्थं तु ममार्थो नात्मभोगतः ॥ १३

कामतो हि धनं राजा पारक्यं यः प्रयच्छति ।

न स धर्मेण धर्मात्मन्युज्यते यशसा न च ॥ १४

सोऽहं प्रतिग्रहीष्यामि ददात्वेतां भवान्मम ।

कुमारीं देवगर्भाभामेकपुत्रभवाय मे ॥ १५

तथा तु बहुधा कन्यामुक्तवन्तं नराधिपम् ।

उशीनरं द्विजश्रेष्ठो गालवः प्रत्यपूजयत् ॥ १६

उशीनरं प्रतिग्राह्य गालवः प्रययौ वनम् ।

रेमे स तां समासाद्य कृतपुण्य इव श्रियम् ॥ १७

कन्दरेषु च शैलानां नदीनां निर्झरेषु च ।

उद्यानेषु विचित्रेषु वनेषूपवनेषु च ॥ १८

हर्म्येषु रमणीयेषु प्रासादशिखरेषु च ।

वातायनविमानेषु तथा गर्भगृहेषु च ॥ १९

ततोऽस्य समये यज्ञे पुत्रो बालरविप्रभः ।

शिविर्नाम्नाभिविख्यातो यः स पार्थिवसत्तमः २०

उपस्थाय स तं विप्रो गालवः प्रतिगृह्य च ।

कन्यां प्रयातस्तां राजन्दष्टवान्विनतात्मजम् ॥ २१

॥ इति श्रीमन्महाभारते उद्योगपर्वणि भगवद्गीतापर्वणि अष्टादशाधिकशततमोऽध्यायः ॥ ११८ ॥

एकोनविंशत्यधिकशततमोऽध्यायः ॥ ११९ ॥

गालवेन गरुडप्रत्यश्वानां शतद्वयन्यूनताकथनम् ॥ १ ॥ गरुडेन तस्य दुर्लभत्वकथनपूर्वकं तत्प्रतिनिधितया माधव्याएव दानकथनम् ॥ २ ॥ विश्वामित्रेण गालवदत्तायां माधव्यां अष्टकाख्यपुत्रमुत्पाद्य तस्याः पुनर्गालवे प्रत्यर्पणम् ॥ ३ ॥ गालवेन पुनर्ययातये माधवीप्रत्यर्पणम् ॥ ४ ॥

नारद उवाच ।

गालवं वैनतेयोऽथ ग्रहसन्निदमब्रवीत् ।
दिष्ट्या कृतार्थं पश्यामि भवन्तमिह वै द्विज ॥ १ ॥
गालवस्तु वचः श्रुत्वा वैनतेयेन भाषितम् ।
चतुर्भागावशिष्टं तदाचख्यौ कार्यमस्य हि ॥ २ ॥
सुपर्णस्त्वब्रवीदेनं गालवं वदतां वरः ।
प्रयत्नस्ते न कर्तव्यो नैष संपत्स्यते तव ॥ ३ ॥
पुरा हि कान्यकुब्जे वै गाधेः सत्यवतीं सुताम् ।
भार्यार्थं वरयत्कन्यामृचीकस्तेन भाषितः ॥ ४ ॥
एकतःश्यामकर्णानां हयानां चन्द्रवर्चसाम् ।
भगवन्दीयतां मह्यं सहस्रमिति गालव ॥ ५ ॥
ऋचीकस्तु तथेत्युक्त्वा वरुणस्यालयं गतः ।
अश्वतीर्थे हयाँलब्ध्वा दत्तवान्पार्थिवाय वै ॥ ६ ॥
इष्ट्वा ते पुण्डरीकेण दत्ता राज्ञा द्विजातिषु ।
तेभ्यो द्वे द्वे शते क्रीत्वा प्राप्ते तैः पार्थिवैस्तदा ७ ॥
अपराण्यपि चत्वारि शतानि द्विजसत्तम ।
नीयमानानि संतारे हृतान्यासन्नितस्ततः ॥ ८ ॥
एवं न शक्यमप्राप्यं प्राप्तुं गालव कर्हिचित् ।
इमामश्वशताभ्यां वै द्वाभ्यां तस्मै निवेदय ॥ ९ ॥
विश्वामित्राय धर्मात्मन्पङ्क्तिरश्वशतैः सह ।
ततोऽसि गतसंमोहः कृतकृत्यो द्विजोत्तम ॥ १० ॥
गालवस्तं तथेत्युक्त्वा सुपर्णसहितस्ततः ।
आदायाश्चांश्च कन्यां च विश्वामित्रमुपागमत् ११ ॥
अश्वानां काङ्क्षितार्थानां षडिमानि शतानि वै ।
शतद्वयेन कन्येयं भवता प्रतिगृह्यताम् ॥ १२ ॥

अस्यां राजर्षिभिः पुत्रा जाता वै धार्मिकास्त्रयः ।
चतुर्थं जनयत्वेकं भवानपि नरोत्तमम् ॥ १३ ॥
पूर्णान्येवं शतान्यष्टौ तुरगाणां भवन्तु ते ।
भवतो ह्यनृणो भूत्वा तपः कुर्या यथासुखम् ॥ १४ ॥
विश्वामित्रस्तु तं दृष्ट्वा गालवं सह पक्षिणा ।
कन्यां च तां वरारोहामिदमित्यब्रवीद्वचः ॥ १५ ॥
किमियं पूर्वमेवेह न दत्ता मम गालव ।
पुत्रा ममैव चत्वारो भवेयुः कुलभावनाः ॥ १६ ॥
प्रतिगृह्णामि ते कन्यामेकपुत्रफलाय वै ।
अश्वाश्चाश्रममासाद्य चरन्तु मम सर्वशः ॥ १७ ॥
नारद उवाच ।
स तथा रममाणोऽथ विश्वामित्रो महाद्युतिः ।
आत्मजं जनयामास माधवीपुत्रमष्टकम् ॥ १८ ॥
जातमात्रं सुतं तं च विश्वामित्रो महामुनिः ।
संयोज्यार्थैस्तथा धर्मैरश्वैस्तैः समयोजयत् ॥ १९ ॥
अथाष्टकः पुरं प्रायात्तदा सोमपुरप्रभम् ।
निर्यात्य कन्यां शिष्याय कौशिकोपि वनं ययौ २० ॥
गालवोपि सुपर्णेन सह निर्यात्य दक्षिणाम् ।
मनसाऽतिप्रतीतेन कन्यामिदमुवाच ह ॥ २१ ॥
जातो दानपतिः पुत्रस्त्वया शूरस्तथाऽपरः ।
सत्यधर्मरतश्चान्यो यज्वा चापि तथाऽपरः ॥ २२ ॥
तदागच्छ वरारोहे तारितस्ते पिता सुतैः ।
चत्वारश्चैव राजानस्तथा चाहं सुमन्वमे ॥ २३ ॥
नारद उवाच ।
गालवस्त्वभ्यनुज्ञाय सुपर्णं पन्नगाशनम् ।
पितुर्निर्यात्य तां कन्यां प्रययौ वनमेव ह ॥ २४ ॥

॥ इति श्रीमन्महाभारते उद्योगपर्वणि भगवद्दानपर्वणि एकोनविंशत्यधिकशततमोऽध्यायः ॥ ११९ ॥

विंशत्यधिकशततमोऽध्यायः ॥ १२० ॥

ययातिना माधव्या गङ्गायमुनासङ्गमदेशे स्वयवरोद्धोषणेन यक्षगन्धर्वादीनां तत्रागमनम् ॥ १ ॥ माधव्या तु सर्ववरानतिक्रम्य वनमध्ये तपश्चरणम् ॥ २ ॥ कालान्तरे स्वर्गं गतस्य ययातेः बहुवर्षसहस्रावसाने सदसि देवर्ष्याद्यवमानेन सद्यज्ञोजोहानिः ॥ ३ ॥

नारद उवाच ।

स तु राजा पुनस्तस्याः कर्तुकामः स्वयंवरम् ।
उपगम्याश्रमपदं गङ्गायामुनसङ्गमे ॥ १ ॥
गृहीतमाल्यदामां तां रथमारोप्य माधवीम् ।
पूर्यदुश्च भगिनीमाश्रमे पर्यधावताम् ॥ २ ॥
नागयक्षमनुष्याणां गन्धर्वमृगपक्षिणाम् ।
शैलद्रुमवनौकानामासीत्तत्र समागमः ॥ ३ ॥
नानापुरुषदेश्यानामीश्वरैश्च समाकुलम् ।
ऋषिभिर्ब्रह्मकल्पैश्च समन्तादावृतं वनम् ॥ ४ ॥
निर्दिश्यमानेषु तु सा वरेषु वरवर्णिनी ।
वरानुत्क्रम्य सर्वास्तान्वरं वृतवती वनम् ॥ ५ ॥
अवतीर्य रथात्कन्या नमस्कृत्य च बन्धुषु ।
उपगम्य वनं पुण्यं तपस्तेषु ययातिजा ॥ ६ ॥
उपवासैश्च विविधैर्दीक्षाभिर्नियमैस्तथा ।
आत्मनो लघुतां कृत्वा बभूव मृगचारिणी ॥ ७ ॥
वैदूर्याङ्कुरकल्पानि मृदूनि हरितानि च ।
चरन्ती श्लक्ष्णशष्पाणि तित्कानि मधुराणि च ॥ ८ ॥
स्रवन्तीनां च पुण्यानां सुरसानि शुचीनि च ।
पिबन्ती वारिमुख्यानि शीतानि विमलानि च ॥ ९ ॥
वनेषु मृगराजेषु व्याघ्रविप्रोषितेषु च ।
दावाग्निविप्रयुक्तेषु शून्येषु गहनेषु च ॥ १० ॥
चरन्ती हरिणैः सार्धं मृगीव वनचारिणी ।
चचार विपुलं धर्मं ब्रह्मचर्येण संवृतम् ॥ ११ ॥

ययातिरपि पूर्वेषां राज्ञां वृत्तमनुष्ठितः ।

बहुवर्षसहस्रायुर्युजे कालधर्मणा ॥ १२ ॥
पूर्यदुश्च द्वौ वंशे वर्धमानौ नरोत्तमौ ।
ताभ्यां प्रतिष्ठितो लोके परलोके च नाहुषः ॥ १३ ॥
महीपते नरपतिर्ययातिः स्वर्गमास्थितः ।
महर्षिकल्पो नृपतिः स्वर्गाय्यफलभुग्विभुः ॥ १४ ॥
बहुवर्षसहस्राख्ये काले बहुगुणे गते ।
राजर्षिषु निषण्णेषु महीयःसु महर्षिषु ॥ १५ ॥
अवमेने नरान्सर्वान्देवानृषिगणांस्तथा ।
ययातिर्मूढविज्ञानो विस्मयाविष्टचेतनः ॥ १६ ॥
ततस्तं बुबुधे देवः शक्रो बलनिषूदनः ।
ते च राजर्षयः सर्वे धिग्धिगित्येवमब्रुवन् ॥ १७ ॥
विचारश्च समुत्पन्नो निरीक्ष्य नहुषात्मजम् ।
कोऽन्वयं कस्य वा राज्ञः कथं वा स्वर्गमागतः ॥ १८ ॥
कर्मणा केनसिद्धोऽयं क्व वाऽनेन तपश्चितम् ।
कथं वा ज्ञायते स्वर्गे केन वा ज्ञायतेऽप्युत ॥ १९ ॥
एवं विचारयन्तस्ते राजानं स्वर्गवासिनः ।
दृष्ट्वा पप्रच्छुरन्योन्यं ययातिं नृपतिं प्रति ॥ २० ॥
विमानपालाः शतशः स्वर्गद्वाराभिरक्षिणः ।
पृष्ट्वा आसनपालाश्च न जानीमेत्यथाऽब्रुवन् ॥ २१ ॥
सर्वे ते ह्यावृतज्ञाना नाभ्यजानन्त तं नृपम् ।
स मुहूर्तादथ नृपो हतौजाश्चाभवत्तदा ॥ २२ ॥

॥ इति श्रीमन्महाभारते उद्योगपर्वणि भगवद्गीतापर्वणि विंशत्यधिकशततमोऽध्यायः ॥ १२० ॥

सतु राजा आश्रमपदसुपगम्य कर्तुकाम अभूदिति शेषः ॥ १ ॥ पर्यधावता वरान्वेषणायेत्यर्थः ॥ २ ॥ वन वनवासम् ॥ ५ ॥ व्याघ्राणा विप्रोषित पर्यटन येषु ॥ १० ॥ कालध-

र्मणा मृत्युना ॥ १२ ॥ नाहुष ययाति ॥ १३ ॥ विंशत्य-
धिकशततमोऽध्यायः ॥ १२० ॥

एकविंशत्यधिकशततमोऽध्यायः ॥ १२१ ॥

ययातिंप्रति इन्द्रदूतेन पतेत्युक्तिः ॥ १ ॥ ययाते. सत्सु पतेयमिति स्वप्रार्थितेन्द्रवरेण नैमिषे यजतां स्वदौहित्राणां मध्ये भुवंप्रति पतनम् ॥ २ ॥ ययातिना तै प्रदिस्तिस्तसुकृतफलप्रतिग्रहानभिरोचनम् ॥ ३ ॥ तत्रागतया माधव्या तेषां तदौहि-
त्रतामभिधाय ययातये तेभ्यः सुकृतफलप्रदापनपूर्वकं स्वसुकृतफलार्थदानम् ॥ ४ ॥ गालवेन स्वतपोष्टमांशफलदानम् ॥ ५ ॥

नारद उवाच ।

अथ प्रचलितः स्थानादासनाच्च परिच्युतः ।
कम्पितेनेव मनसा धर्षितः शोकवद्भिना ॥ १ ॥
म्लानस्रग्भ्रष्टविज्ञानः प्रभ्रष्टमुकुटाङ्गदः ।
विधूर्णन्स्रस्तसर्वाङ्गः प्रभ्रष्टाभरणाम्बरः ॥ २ ॥
अदृश्यमानस्तान्पश्यन्नपश्यंश्च पुनःपुनः ।
शून्यः शून्येन मनसा प्रपतिष्यन्महीतलम् ॥ ३ ॥
किं मया मनसा ध्यातमशुभं धर्मदूषणम् ।
येनाहं चलितः स्थानादिति राजा व्यचिन्तयत् ॥ ४ ॥
ते तु तत्रैव राजानः सिद्धाश्चाप्सरसस्तथा ।
अपश्यन्त निरालम्बं तं ययातिं परिच्युतम् ॥ ५ ॥
अथैत्य पुरुषः कश्चित्क्षीणपुण्यनिपातकः ।
ययातिमब्रवीद्राजन्देवराजस्य शासनात् ॥ ६ ॥
अतीव मदमत्तस्त्वं न कंचिन्नावमन्यसे ।
मानेन भ्रष्टः स्वर्गस्ते नार्हस्त्वं पार्थिवात्मज ॥ ७ ॥
न च प्रज्ञायसे गच्छ पतस्वेति तमब्रवीत् ।
पतेयं सत्स्विति वचस्त्रिरुक्ता नहुषात्मजः ॥ ८ ॥
पतिष्यंश्चिन्तयामास गतिं गतिमतां वरः ।
एतस्मिन्नेव काले तु नैमिषे पार्थिवर्षभान् ॥ ९ ॥
चतुरोऽपश्यत नृपस्तेषां मध्ये पपात ह ।
प्रतर्दनो वसुमनाः शिविरौशीनरोऽष्टकः ॥ १० ॥
वाजपेयेन यज्ञेन तर्पयन्ति सुरेश्वरम् ।
तेषामध्वरजं धूमं स्वर्गद्वारमुपस्थितम् ॥ ११ ॥
ययातिरुपजिघ्रन्वै निपपात महीं प्रति ।
भूमौ स्वर्गे च संबद्धां नदीं धूममयीमिव ।
गङ्गां गामिव गच्छन्तीमालम्ब्य जगतीपतिः ॥ १२ ॥
श्रीमत्स्ववभृथाग्र्येषु चतुर्षु प्रतिबन्धुषु ।
मर्ध्य निपतितो राजा लोकपालोपमेषु सः ॥ १३ ॥
चतुर्षु हुतकल्पेषु राजसिंहमहाग्निषु ।

पपात मध्ये राजर्षिर्ययातिः पुण्यसङ्क्षये ॥ १४ ॥
तमाहुः पार्थिवाः सर्वे दीप्यमानमिव श्रिया ।
को भवान्कस्य वा बन्धुर्देशस्य नगरस्य वा ॥ १५ ॥
यक्षो वाऽप्यथवा देवो गन्धर्वो राक्षसोऽपि वा ।
न हि मानुषरूपोसि कोवार्थः काङ्क्षन्त्यतेत्यया ॥ १६ ॥
ययातिरुवाच ।
ययातिरस्मि राजर्षिः क्षीणपुण्यश्च्युतो दिवः ।
पतेयं सत्स्विति ध्यायन्भवत्सु पतितस्ततः ॥ १७ ॥
राजान ऊचुः ।
सत्यमेतद्भवतु ते काङ्क्षितं पुरुषर्षभ ।
सर्वेषां नः क्रतुफलं धर्मश्च प्रतिगृह्यताम् ॥ १८ ॥
ययातिरुवाच ।
नाहं प्रतिग्रहधनो ब्राह्मणः क्षत्रियोऽह्यहम् ।
न च मे प्रवणा बुद्धिः परपुण्यविनाशने ॥ १९ ॥
नारद उवाच ।
एतस्मिन्नेव काले तु मृगचर्याक्रमागताम् ।
माधवीं प्रेक्ष्य राजानस्तेऽभिवाद्येदमब्रुवन् ॥ २० ॥
किमागमनकृत्यं ते किं कुर्मः शासनं तव ।
आज्ञाप्या हि वयं सर्वे तव पुत्रास्तपोधने ॥ २१ ॥
नारद उवाच ।
तेषां तद्भाषितं श्रुत्वा माधवी परया मुदा ।
पितरं समुपागच्छद्ययातिं सा ववन्द च ॥ २२ ॥
स्पृष्ट्वा मूर्धनि तान्पुत्रांस्तापसी वाक्यमब्रवीत् ।
दौहित्रास्तव राजेन्द्र मम पुत्रा न ते पराः ॥ २३ ॥
इमे त्वां तारयिष्यन्ति दिष्टमेतत्पुरातनम् ।
अहं ते दुहिता राजन्माधवी मृगचारिणी ॥ २४ ॥
मयाऽप्युपचितो धर्मस्ततोऽर्धं प्रतिगृह्यताम् ।
यस्माद्राजन्नराः सर्वे अपत्यफलभागिनः ॥ २५ ॥
तस्मादिच्छन्ति दौहित्रान्यथा त्वं वसुधाधिप ।

नारद उवाच ।

ततस्ते पार्थिवाः सर्वे शिरसा जननीं तदा ॥ २६
अभिवाद्य नमस्कृत्य मातामहमथाब्रुवन् ।
उच्चैरनुपमैः स्निग्धैः स्वरैरापूर्य मेदिनीम् ।
मातामहं नृपतयस्तारयन्तो दिवश्च्युतम् ॥ २७
'राजान ऊचुः ।

राजधर्मगुणोपेताः सत्यधर्मगुणान्विताः ।

दौहित्रास्ते वयं राजन्दिवमारोह पार्थिव ॥ २८
नारद उवाच ।
अथाकस्मादुपगतो गालवोऽप्याह पार्थिवम् ।
तपसो मेऽष्टभागेन स्वर्गमारोहतां भवान् ॥ २९

॥ इति श्रीमन्महाभारते उद्योगपर्वणि भगवद्गीतापर्वणि एकविंशत्यधिकशततमोऽध्यायः ॥ १२१ ॥

द्वाविंशत्यधिकशततमोऽध्यायः ॥ १२२ ॥

स्वदौहित्रादिदत्तपुण्यफलप्रभावेण पुनर्यथातेः स्वर्गगमनम् ॥ १ ॥

नारद उवाच ।

प्रत्यभिज्ञातमात्रोऽथ सद्भिस्तैर्नरपुङ्गवः ।
समारोह नृपतिरस्पृशन्वसुधातलम् ।
ययातिर्दिव्यसंस्थानो बभूव विगतज्वरः ॥ १
दिव्यमाल्याम्बरधरो दिव्याभरणभूषितः ।
दिव्यगन्धगुणोपेतो न पृथ्वीमस्पृशत्पदा ॥ २
ततो वसुमनाः पूर्वमुच्चैरुच्चारयन्वचः ॥
ख्यातो दानपतिर्लोके व्याजहार नृपं तदा ॥ ३
प्राप्तवानस्मि यलोके सर्ववर्णेष्वगर्हया ।
तदप्यथ च दास्यामि तेन संयुज्यतां भवान् ॥ ४
यत्फलं दानशीलस्य क्षमाशीलस्य यत्फलम् ।
यच्च मे फलमाधाने तेन संयुज्यतां भवान् ॥ ५
ततः प्रतर्दनोऽप्याह वाक्यं क्षत्रियपुङ्गवः ।
यथा धर्मरतिर्नित्यं नित्यं युद्धपरायणः ॥ ६
प्राप्तवानस्मि यलोके क्षत्रवंशोद्भवं यशः ।
वीरशब्दफलं चैव तेन संयुज्यतां भवान् ।
यथा धर्मे रतिर्नित्यं तेन सत्येन खं व्रज ॥ ७
शिविरौशीनरो धीमानुवाच मधुरां गिरम् ।
यथा बालेषु नारीषु वैवाह्येषु तथैव च ॥ ८
सङ्गरेषु निपातेषु तथा तद्व्यसनेषु च ।
अनृतं नोक्तपूर्वं मे तेन सत्येन खं व्रज ॥ ९

यथा प्राणांश्च राज्यं च राजन्कामसुखानि च ।
त्यजेयं न पुनः सत्यं तेन सत्येन खं व्रज ॥ १०
यथा सत्येन मे धर्मो यथा सत्येन पावकः ।
प्रीतः शतक्रतुश्चैव तेन सत्येन खं व्रज ॥ ११
अष्टकस्त्वथ राजर्षिः कौशिको माधवीसुतः ।
अनेकशतयज्वानं नाहुषं प्राह धर्मवित् ॥ १२
शतशः पुण्डरीका मे गोसवाश्चरिताः प्रभो ।
क्रतवो वाजपेयाश्च तेषां फलमवाप्नुहि ॥ १३
न मे रत्नानि न धनं न तथाऽन्ये परिच्छदाः ।
क्रतुष्वनुपयुक्तानि तेन सत्येन खं व्रज ॥ १४
नारद उवाच ।

यथायथा हि जल्पन्ति दौहित्रास्तं नराधिपम् ।
तथतथा वसुमतीं त्यक्त्वा राजा दिवं ययौ ॥ १५
एवं सर्वे समस्तैस्ते राजानः सुकृतैस्तदा ।
ययातिं स्वर्गतो भ्रष्टं तारयामासुरञ्जसा ॥ १६
दौहित्राः स्वेन धर्मेण यज्ञदानकृतेन वै ।
चतुर्षु राजवंशेषु संभूताः कुलवर्धनाः ।
मातामहं महाप्राज्ञं दिवमारोपयन्त ते ॥ १७
राजान ऊचुः ।
राजधर्मगुणोपेताः सर्वधर्मगुणान्विताः ।
दौहित्रास्ते वयं राजन्दिवमारोह पार्थिव ॥ १८

॥ इति श्रीमन्महाभारते उद्योगपर्वणि भगवद्गीतापर्वणि द्वाविंशत्यधिकशततमोऽध्यायः ॥ १२२ ॥

अष्टभागेन अष्टमाशेन ॥ २९ ॥ एकविंशत्यधिकशततमोऽध्यायः ॥
प्रत्यभिज्ञातेति ॥ १ ॥ आधाने अभ्याधानोपलक्षिते श्रौत-

धर्मे ॥ ५ ॥ आपत्सु सकटेषु । व्यसनेषु द्यूतादिषु । खं स्वर्गम्
॥ ९ ॥ द्वाविंशत्यधिकशततमोऽध्यायः ॥ १२२ ॥

त्रयोविंशत्यधिकशततमोऽध्यायः ॥ १२३ ॥

स्वर्गे ययातिप्रश्नानुरोधेन पितामहेन तत्पतनकारणकथनम् ॥ १ ॥ नारदेन ययात्युपाख्यानोपसहारपूर्वकं दुर्योधनं प्रति गालवययातिदृष्टान्तप्रदर्शनेन निर्वन्धाभिमानत्यागपूर्वकं पाण्डवै सन्धिकरणविधानम् ॥ २ ॥

नारद उवाच ।

सद्भिरारोपितः स्वर्गं पार्थिवैर्भूरिदक्षिणैः ।
अभ्यनुज्ञाय दौहित्रान्ययातिर्दिवमास्थितः ॥ १
अभिवृष्टश्च वर्षेण नानापुष्पसुगन्धिना ।
परिष्वक्तश्च पुण्येन वायुना पुण्यगन्धिना ॥ २
अचलं स्थानमासाद्य दौहित्रफलनिर्जितम् ।
कर्मभिः स्वैरुपचितो जज्वाल परया श्रिया ॥ ३
उपगीतोपनृत्तश्च गन्धर्वाप्सरसां गणैः ।
प्रीत्या प्रतिगृहीतश्च स्वर्गे दुन्दुभिनिःस्वनैः ॥ ४
अभिष्टुतश्च विविधैर्देवराजर्षिचारणैः ।
अर्चितश्चोत्तमार्घेण दैवतैरभिनन्दितः ॥ ५
प्राप्तः स्वर्गफलं चैव तमुवाच पितामहः ।
निर्वृतं शान्तमनसं वचोभिस्तर्पयन्निव ॥ ६
चतुष्पादस्त्वया धर्मश्रितो लोक्येन कर्मणा ।
अक्षयस्तव लोकोऽयं कीर्तिश्चैवाक्षया दिवि ॥ ७
पुनस्त्वयैव राजर्षे स्वकृतेन विधातितम् ।
आवृतं तमसा चेतः सर्वेषां स्वर्गवासिनाम् ॥ ८
येन त्वां नाभिजानन्ति ततोऽज्ञातोसि पातितः ।
प्रीत्यैव चासि दौहित्रैस्तारितस्त्वमिहागतः ॥ ९
स्थानं च प्रतिपन्नोऽसि कर्मणा स्वेन निर्जितम् ।
अचलं शाश्वतं पुण्यमुत्तमं ध्रुवमव्ययम् ॥ १०
ययातिरुवाच ।
भगवन्संशयो मेऽस्ति कश्चित्तं छेतुमर्हसि ।
न ह्यन्यमहमर्हामि प्रष्टुं लोकपितामह ॥ ११
बहुवर्षसहस्रान्तं प्रजापालनवर्धितम् ।
अनेकक्रतुदानौघैरार्जितं मे महत्फलम् ॥ १२
कथं तदल्पकालेन क्षीणं येनासि पातितः ।
भगवन्वेत्थ लोकांश्च शाश्वतान्मम निर्मितान् ।
कथं नु मम तत्सर्वं विप्रनष्टं महाद्युते ॥ १३

पितामह उवाच ।

बहुवर्षसहस्रान्तं प्रजापालनवर्धितम् ।
अनेकक्रतुदानौघैर्यत्त्वयोपार्जितं फलम् ॥ १४
तदनेनैव दोषेण क्षीणं येनासि पातितः ।
अभिमानेन राजेन्द्र धिक्कृतः स्वर्गवासिभिः ॥ १५
नायं मानेन राजर्षे न बलेन न हिंसया ।
न शाठ्येन न मायाभिलोको भवति शाश्वतः ॥ १६
नावमान्यास्त्वया राजन्नधमोत्कृष्टमध्यमाः ।
न हि मानप्रदग्धानां कश्चिदस्ति शमः कश्चित् ॥ १७
पतनारोहणमिदं कथयिष्यन्ति ये नराः ।
विषमाण्यपि ते प्राप्तास्तरिष्यन्ति न संशयः ॥ १८
नारद उवाच ।
एष दोषोऽभिमानेन पुरा प्राप्तो ययातिना ।
निर्वध्नताऽतिमात्रं च गालवेन महीपते ॥ १९
श्रोतव्यं हितकामानां सुहृदां हितमिच्छताम् ।
न कर्तव्यो हि निर्वन्धो निर्वन्धो हि क्षयोदयः ॥ २०
तस्मात्त्वमपि गान्धारे मानं क्रोधं च वर्जय ।
सन्धत्स्व पाण्डवैर्वीरं संरम्भं त्यज पार्थिव ॥ २१
स भवान्सुहृदां पथ्यं वचो गृह्णातु माऽनृतम् ।
समर्थैर्विग्रहं कृत्वा विषमस्थो भविष्यसि ॥ २२
ददाति यत्पार्थिव यत्करोति
यद्वा तपस्तप्यति यज्जुहोति ।
न तस्य नाशोऽस्ति न चापकर्षो
नान्यस्तदश्नाति स एव कर्ता ॥ २३
इदं महाख्यानमनुत्तमं हितं
बहुश्रुतानां गतरोषराणिनाम् ।
समीक्ष्य लोके बहुधाः प्रधारितं
त्रिवर्गदृष्टिः पृथिवीमुपाश्रुते ॥ २४

स्वकृतेन सम्यक्सपादितेन कर्मणा । मया समोऽन्यो नास्तीति वाक्प्रयोगेण । तमसा क्रोधेन ॥ ८ ॥ प्रधारित

निश्चितम् ॥ २४ ॥ त्रयोविंशत्यधिकशततमोऽध्यायः ॥ १२३ ॥

‘एतत्पुण्यतमं राजन्ययातेश्वरितं महत् ।

यच्छ्रुत्वा श्रावयित्वा च स्वर्गं यान्तीह मानवाः’ २५

॥ इति श्रीमन्महाभारते उद्योगपर्वणि भगवद्गीतापर्वणि त्रयोविंशत्यधिकशततमोऽध्यायः ॥ १२३ ॥

चतुर्विंशत्यधिकशततमोऽध्यायः ॥ १२४ ॥

धृतराष्ट्रेण श्रीकृष्णं प्रति दुर्योधनानुनयप्रार्थना ॥ १ ॥ श्रीकृष्णेन दुर्योधनानुनय ॥ २ ॥

धृतराष्ट्र उवाच ।

भगवन्नेवमेवैतद्यथा वदसि नारद ।

इच्छामि चाहमप्येवं न त्वीशो भगवन्नहम् ॥ १

वैशंपायन उवाच ।

एवमुक्त्वा ततः कृष्णमभ्यभाषत कौरवः ।

स्वर्ग्यं लोक्यं च मामात्थ धर्म्यं न्याय्यं च केशव ॥ २

न त्वहं स्ववशस्तात क्रियमाणं न मे प्रियम् ।

‘न मंस्यन्ते दुरात्मानः पुत्रा मम जनार्दन ॥’ ३

अङ्ग दुर्योधनं कृष्ण मन्दं शास्त्रातिगं मम ।

अनुनेतुं महाबाहो यतस्व पुरुषोत्तम ॥ ४

न शृणोति महाबाहो वचनं साधु भाषितम् ।

गान्धार्याश्च हृषीकेश विदुरस्य च धीमतः ।

अन्येषां चैव सुहृदां भीष्मादीनां हितैषिणाम् ॥ ५

स त्वं पापमतिं क्रूरं पापचित्तमचेतनम् ।

अनुशाधि दुरात्मानं स्वयं दुर्योधनं नृपम् ॥ ६

सुहृत्कार्यं तु सुमहत्कृतं ते स्याज्जनार्दन ॥ ७

वैशंपायन उवाच ।

ततोऽभ्यावृत्य वार्ष्णेयो दुर्योधनममर्षणम् ।

अब्रवीन्मधुरां वाचं सर्वधर्मार्थतत्त्ववित् ॥ ८

दुर्योधन निबोधेदं मद्राक्यं कुरुसत्तम ।

शर्मार्थं ते विशेषेण सानुबन्धस्य भारत ॥ ९

महाप्रज्ञकुले जातः साध्वेतत्कर्तुमर्हसि ।

श्रुतवृत्तोपसंपन्नः सर्वैः समुदितो गुणैः ॥ १०

दौष्कुलेया दुरात्मानो नृशंसा निरपत्रपाः ।

त एतदीदृशं कुर्युर्यथा त्वं तात मन्यसे ॥ ११

धर्मार्थयुक्ता लोकेऽस्मिन्प्रवृत्तिर्लक्ष्यते सताम् ।

असतां विपरीता तु लक्ष्यते भरतर्षभ ।

विपरीता त्वियं वृत्तिरसकललक्ष्यते त्वयि ॥ १२

अधर्मश्चानुबन्धोऽत्र घोरः प्राणहरो महान् ।

अनिष्टश्चानिमित्तश्च न च शक्यश्च भारत ॥ १३

तमनर्थं परिहरन्नात्मश्रेयः करिष्यसि ।

भ्रातृणामथ भृत्यानां मित्राणां च परन्तप ॥ १४

अधर्म्यादयश्चाच्च कर्मणस्त्वं प्रमोक्ष्यसे ॥ १५

प्राज्ञैः शूरैर्महोत्साहैरात्मवद्भिर्बहुश्रुतैः ।

सन्धत्स्व पुरुषव्याघ्र पाण्डवैर्भरतर्षभ ।

तद्धितं च प्रियं चैव धृतराष्ट्रस्य धीमतः ॥ १६

पितामहस्य द्रोणस्य विदुरस्य महामतेः ।

कृपस्य सोमदत्तस्य बाह्लीकस्य च धीमतः ॥ १७

अश्वत्थाम्नो विकर्णस्य सञ्जयस्य विविंशतेः ।

ज्ञातीनां चैव भूयिष्ठं मित्राणां च परन्तप ॥ १८

शमे शर्म भवेत्तात सर्वस्य जगतस्तथा ।

हीमानसि कुले जातः श्रुतवानानृशंस्यवान् ।

तिष्ठ तात पितुः शास्त्रे मातुश्च भरतर्षभ ॥ १९

एतच्छ्रेयो हि मन्यन्ते पिता यच्छास्ति भारत ।

उक्तमापद्रतः पूर्वं पितुः स्मरसि शासनम् ॥ २०

रोचते ते पितुस्तात पाण्डवैः सह सङ्गमः ।

सामात्यस्य कुरुश्रेष्ठ तत्तुभ्यं तात रोचताम् ॥ २१

श्रुत्वा यः सुहृदां शास्त्रं मर्त्यो न प्रतिपद्यते ।

विपाकान्ते दहत्येनं किंपाकमिव भक्षितम् ॥ २२

यस्तु निःश्रेयसं वाक्यं मोहान्न प्रतिपद्यते ।

स दीर्घसूत्रो हीनार्थः पश्चात्तापेन युज्यते ॥ २३

यस्तु निःश्रेयसं श्रुत्वा प्राक्तदेवाभिपद्यते ।

आत्मनो मतमुत्सृज्य स लोके सुखमेधते ॥ २४

योऽर्थकामस्य वचनं प्रातिकूल्यान् मृष्यते ।

शृणोति प्रतिकूलानि द्विषतां वशमेति सः ॥ २५

सतां मतमतिक्रम्य योऽसतां वर्तते मते ।

शोचन्ते व्यसने तस्य सुहृदो नचिरादिव ॥ २६
 मुख्यानमात्यानुत्सृज्य यो निहीनान्निषेवते ।
 स घोराभापदं प्राप्य नोत्तारमधिगच्छति ॥ २७
 योऽसत्सेवी वृथाचारो न श्रोता सुहृदां सताम् ।
 परान्वृणोति स्वान्द्वेष्टितं गौस्त्यजति भारत ॥ २८
 स त्वं विरुद्ध तैर्वीरैरन्येभ्यस्त्राणमिच्छसि ।
 अशिष्टेभ्योऽसमर्थेभ्यो मूढेभ्यो भरतर्षभ ॥ २९
 को हि शक्रसमाञ्ज्ञातीनतिक्रम्य महारथान् ।
 अन्येभ्यस्त्राणमाशंसत्त्वदन्यो भुवि मानवः ॥ ३०
 जन्मप्रभृति कौन्तेया नित्यं विनिकृतास्त्वया ।
 न च ते जातु कुप्यन्ति धर्मात्मानो हि पाण्डवाः ॥ ३१
 मिथ्योपचरितास्तात जन्मप्रभृति बान्धवाः ।
 त्वयि सम्यग्ब्रह्माबाहो प्रतिपन्ना यशस्विनः ॥ ३२
 त्वयाऽपि प्रतिपत्तव्यं तथैव भरतर्षभ ।
 स्वेषु बन्धुषु मुख्येषु मा मनुवशमन्वगाः ॥ ३३
 त्रिवर्गयुक्तः प्राज्ञानामारम्भो भरतर्षभ ।
 धर्मार्थावनुरुद्ध्यन्ते त्रिवर्गासंभवे नराः ॥ ३४
 पृथक् विनिविष्टानां धर्मं धीरोऽनुरुध्यते ।
 मध्यमोऽर्थं कलिं बालः काममेवानुरुद्ध्यते ॥ ३५
 इन्द्रियैः प्राकृतो लोभाद्धर्मं विप्रजहाति यः ।
 कामार्थावनुपायेन लिप्समानो विनश्यति ॥ ३६
 कामार्थौ लिप्समानस्तु धर्ममेवादितश्चरेत् ।
 न हि धर्मादपैत्यर्थः कामो वाऽपि कदाचन ॥ ३७
 उपायं धर्ममेवाहुस्त्रिवर्गस्य विशंपते ।
 लिप्समानो हि तेनाशु कक्षेऽग्निरिव वर्धते ॥ ३८
 स त्वं तातानुपायेन लिप्ससे भरतर्षभ ।
 आधिराज्यं महद्दीप्तं ग्रथितं सर्वराजसु ॥ ३९
 आत्मानं तक्षति ह्येष वनं परशुना यथा ।
 यः सम्यग्वर्तमानेषु मिथ्या राजन्प्रवर्तते ।
 न तस्य हि मतिं छिन्द्याद्यस्य नेच्छेत्पराभवम् ॥ ४०
 अविच्छिन्नमतेरस्य कल्याणे धीयते मतिः ।
 आत्मवान्नावमन्येत त्रिषु लोकेषु भारत ॥ ४१

अप्यन्यं प्राकृतं कश्चित्किमु तान्पाण्डवर्षमान् ।
 अमर्षवशमापन्नो न किञ्चिद्बुध्यते जनः ॥ ४२
 छिद्यते ह्याततं सर्वं प्रमाणं पश्य भारत ।
 श्रेयस्ते दुर्जनात्तात पाण्डवैः सह सङ्गतम् ॥ ४३
 तैर्हि संप्रीयमाणस्त्वं सर्वान्कामानवाप्स्यसि ।
 पाण्डवैर्निर्मितां भूमिं भुञ्जानो राजसत्तम ॥ ४४
 पाण्डवान्पृष्ठतः कृत्वा त्राणमाशंससेऽन्यतः ।
 दुःशासने दुर्विषहे कर्णे चापि ससौवले ॥ ४५
 एतेष्वैश्वर्यमाधाय भूतिमिच्छसि भारत ।
 न चैते तव पर्याप्ता ज्ञाने धर्मार्थयोस्तथा ॥ ४६
 विक्रमे चाप्यपर्याप्ताः पाण्डवान्प्रति भारत ।
 न हीमे सर्वराजानः पर्याप्ताः सहितास्त्वया ॥ ४७
 कुद्रस्य भीमसेनस्य प्रेक्षितुं मुखमाहवे ।
 इदं संनिहितं तात समग्रं पार्थिवं बलम् ॥ ४८
 अयं भीष्मस्तथा द्रोणः कर्णश्चायं तथा कृपः ।
 भूरिश्रवाः सौमदत्तिरश्वत्थामा जयद्रथः ॥ ४९
 अशक्ताः सर्वे एवैते प्रतियोद्धुं धनञ्जयम् ।
 अजेयो ह्यर्जुनः सङ्ख्ये सर्वैरपि सुरासुरैः ।
 मानुषैरपि गन्धर्वैर्मा युद्धे चेत आधिथाः ॥ ५०
 दृश्यतां वा पुमान्कश्चित्समग्रे पार्थिवे बले ।
 योऽर्जुनं समरे प्राप्य स्वस्तिमानाव्रजेद्दृष्टवान् ॥ ५१
 किं ते जनक्षयेणेह कृतेन भरतर्षभ ।
 यस्मिञ्जिते जितं ते स्यात्पुमानेकः स दृश्यतां ॥ ५२
 यः सदेवान्सगन्धर्वान्सयक्षासुरपन्नगान् ।
 अजयत्खाण्डवप्रस्थे कस्तं युद्ध्येत मानवः ॥ ५३
 तथा विराटनगरे श्रूयते महद्भुतम् ।
 एकस्य च बहूनां च पर्याप्तं तन्निदर्शनम् ॥ ५४
 युद्धे येन महादेवः साक्षात्सन्तोषितः शिवः ।
 तमजेयमनाधृष्यं विजेतुं जिष्णुमच्युतम् ।
 आशंससीह समरे वीरमर्जुनमूर्जितम् ॥ ५५
 मद्द्वितीयं पुनः पार्थ कः प्रार्थयितुमर्हति ।
 युद्धे प्रतीपमायान्तमपि साक्षात्पुनर्दरः ॥ ५६

गौ भूमि ॥ २८ ॥ उपचरिता प्रचारिता ॥ ३२ ॥ अर्थ कलिं
 कलहेहेतुम् ॥ ३५ ॥ अनुपायेन हीनोपायेन ॥ ३६ ॥ निर्मिता

वशीकरणेनोत्पादिताम् ॥ ४४ ॥ यस्मिन्नर्जुने जिते सति ते तव जित
 जयः स्यात् ॥ ५२ ॥ चतुर्विंशत्यधिकशततमोऽध्यायः ॥ १२४ ॥

बाहुभ्यामुद्वहेद्धूमिं दहेत्कुद्ध इमाः प्रजाः ।
पातयेन्निदिवादेवान्योऽर्जुनं समरे जयेत् ॥ ५७
पश्य पुत्रांस्तथा भ्रातृज्जातीनसंबन्धिनस्तथा ।
त्वत्कृते न विनश्येयुरिमे भरतसत्तमाः ॥ ५८
अस्तु शेषं कौरवाणां मा पराभूदिदं कुलम् ।
कुलघ्न इति नोच्येथा नष्टकीर्तिनराधिप ॥ ५९

॥ इति श्रीमन्महाभारते उद्योगपर्वणि भगवद्गीतापर्वणि चतुर्विंशत्यधिकशततमोऽध्यायः ॥ १२४ ॥

पञ्चविंशत्यधिकशततमोऽध्यायः ॥ १२५ ॥

भीष्मद्रोणाभ्यां दुर्योधनं प्रति श्रीकृष्णवचनादरणविधानम् ॥ १ ॥ तथा धृतराष्ट्रेणापि दुर्योधनं प्रति श्रीकृष्णवाक्यप्र-
त्याख्याने अनर्थप्राप्तिकथनम् ॥ २ ॥

वैशंपायन उवाच ।

ततः शान्तनवो भीष्मो दुर्योधनममर्षणम् ।
केशवस्य वचः श्रुत्वा प्रोवाच भरतर्षभ ॥ १
कृष्णेन वाक्यमुक्तोऽसि सुहृदां शममिच्छता ।
अन्वपद्यस्व तत्तात मा मन्युवशमन्वगाः ॥ २
अकृत्वा वचनं तात केशवस्य महात्मनः ।
श्रेयो न जातु न सुखं न कल्याणमवाप्स्यसि ॥ ३
धर्म्यमर्थं महाबाहुराह त्वां तात केशवः ।
तदर्थमभिपद्यस्व मा राजन्नीनशः प्रजाः ॥ ४
ज्वलितां त्वमिमां लक्ष्मीं भारतीं सर्वराजसु ।
जीवतो धृतराष्ट्रस्य दौरात्म्याद्भंशयिष्यसि ॥ ५
आत्मानं च सहामात्यं सपुत्रभ्रातृबान्धवम् ।
अहमित्यनया बुद्ध्या जीविताद्भंशयिष्यसि ॥ ६
अतिक्रामन्केशवस्य तथ्यं वचनमर्थवत् ।
पितुश्च भारतश्रेष्ठ विदुरस्य च धीमतः ॥ ७
मा कुलघ्नः कुपुरुषो दुर्मतिः कापथं गमः ।
मातरं पितरं चैव मा मज्जीः शोकसागरे ॥ ८
अथ द्रोणोऽब्रवीत्तत्र दुर्योधनमिदं वचः ।
अमर्षवशमापन्नं निःश्वसन्तं पुनःपुनः ॥ ९
धर्मार्थयुक्तं वचनमाह त्वां तात केशवः ।
तथा भीष्मः शान्तनवस्तज्जुषस्व नराधिप ॥ १०
प्राज्ञौ मेधाविनौ दान्तावर्थकामौ बहुश्रुतौ ।
आहतुस्त्वां हितं वाक्यं तज्जुषस्व नराधिप ॥ ११

अनुतिष्ठ महाप्राज्ञ कृष्णभीष्मौ यदूचतुः ।
माधवं बुद्धिमोहेन माऽवमंस्थाः परन्तप ॥ १२
ये त्वां प्रोत्साहयन्त्येते नैते कृत्याय कर्हिंचित् ।
वैरं परेषां ग्रीवायां प्रतिमोक्षयन्ति संयुगे ॥ १३
मा जीघनः प्रजाः सर्वाः पुत्रान्भ्रातृस्तथैव च ।
वासुदेवार्जुनौ यत्र विद्ध्यजेयानलं हि तान् ॥ १४
एतच्चैव मतं सत्यं सुहृदोः कृष्णभीष्मयोः ।
यदि नादास्यसे तात पश्चात्तप्स्यसि भारत ॥ १५
यथोक्तं जामदग्न्येन भूयानेष ततोऽर्जुनः ।
कृष्णो हि देवकीपुत्रो देवैरपि सुदुःसहः ।
किं ते सुखप्रियेणेह प्रोक्तेन भरतर्षभ ॥ १६
एतत्ते सर्वमाख्यातं यथेच्छसि तथा कुरु ।
न हि त्वामुत्सहे वक्तुं भूयो भरतसत्तम ॥ १७
वैशंपायन उवाच ।
तस्मिन्वाक्यान्तरे वाक्यं क्षत्ताऽपि विदुरोऽब्रवीत् ।
दुर्योधनमभिप्रेक्ष्य धार्तराष्ट्रममर्षणम् ॥ १८
दुर्योधन न शोचामि त्वामहं भरतर्षभ ।
इमौ तु वृद्धौ शोचामि गान्धारीं पितरं च ते ॥ १९
यावनाथौ चरिष्येते त्वया नाथेन दुर्हृदा ।
हतमित्रौ हतामात्यौ लूनपक्षाविवाण्डजौ ॥ २०
भिक्षुकौ विचरिष्येते शोचन्तौ पृथिवीमिमाम् ।
कुलघ्नीदृशं पापं जनयित्वा कुपुरुषम् ॥ २१
अथ दुर्योधनं राजा धृतराष्ट्रोऽभ्यभाषत ।

आसीनं भ्रातृभिः सार्धं राजभिः परिवारितम् २२
दुर्योधन निबोधेदं शौरिणोक्तं महात्मना ।
आदत्स्व शिवमत्यन्तं योगक्षेमवद्व्ययम् ॥ २३
अनेन हि सहायेन कृष्णेनाक्लिष्टकर्मणा ।
इष्टान्सर्वानभिप्रायान्प्राप्स्यामः सर्वराजसु ॥ २४
सुसंहतः केशवेन तात गच्छ युधिष्ठिरम् ।

चर स्वस्त्ययनं कृत्स्नं भरतानामनामयम् ॥ २५
वासुदेवेन तीर्थेन तात गच्छस्व संशमम् ।
कालप्राप्तमिदं मन्ये मा त्वं दुर्योधनातिगाः ॥ २६
शमं चेद्याचमानं त्वं प्रत्याख्यास्यसि केशवम् ।
त्वदर्थमभिजल्पन्तं न तवास्त्यपराभवः ॥ २७

॥ इति श्रीमन्महाभारते उद्योगपर्वणि भगवद्धानपर्वणि पञ्चविंशत्यधिकशततमोऽध्यायः ॥ १२५ ॥

षड्विंशत्यधिकशततमोऽध्यायः ॥ १२६ ॥

पुनर्भीष्मद्रोणाभ्यां दुर्योधनप्रति परेषां युद्धसंनाहात्पूर्वमेव तैः सह शमविधानम् ॥ १ ॥

वैशंपायन उवाच ।

धृतराष्ट्रवचः श्रुत्वा भीष्मद्रोणौ समव्यथौ ।
दुर्योधनमिदं वाक्यमूचतुः शासनातिगम् ॥ १
यावत्कृष्णावसन्नद्धौ यावत्तिष्ठति गाण्डिवम् ।
यावद्द्वौम्यो न मेधाग्रौ जुहोतीह द्विषद्वलम् ॥ २
यावन्न प्रेक्षते क्रुद्धः सेनां तव युधिष्ठिरः ।
हीनिषेवो महेष्वासस्तावच्छाम्यतु वैशसम् ॥ ३
यावन्न दृश्यते पार्थः स्वेऽप्यनीके व्यवस्थितः ।
भीमसेनो महेष्वासस्तावच्छाम्यतु वैशसम् ॥ ४
यावन्न चरते मार्गान्पृतनामभिधर्षयन् ।
भीमसेनो गदापाणिस्तावत्संशाम्य पाण्डवैः ॥ ५
यावन्न शातयत्याजौ शिरांसि गजयोधिनाम् ।
गदया वीरघातिन्या फलानीव वनस्पतेः ।
कालेन परिपक्वानि तावच्छाम्यतु वैशसम् ॥ ६
नकुलः सहदेवश्च धृष्टद्युम्नश्च पार्षतः ॥
विराटश्च शिखण्डी च शैशुपालिश्च दंशिताः ॥ ७
यावन्न प्रविशन्त्येते नका इव महार्णवम् ।
कृतास्त्राः क्षिप्रमस्यन्तस्तावच्छाम्यतु वैशसम् ॥ ८
यावन्न सुकुमारेषु शरीरेषु महीक्षिताम् ।

गार्धपत्राः पतन्त्युग्रास्तावच्छाम्यतु वैशसम् ॥ ९
चन्दनागुरुदिग्धेषु हारनिष्कधरेषु च ।
नोरस्सु यावद्योधानां महेष्वासैर्महेषवः ॥ १०
कृतास्त्रैः क्षिप्रमस्यद्भिर्दूरपातिभिरायसाः ।
अभिलक्ष्यैर्निपात्यन्ते तावच्छाम्यतु वैशसम् ॥ ११
अभिवादयमानं त्वां शिरसा राजकुञ्जरः ।
पाणिभ्यां प्रतिगृह्णातु धर्मराजो युधिष्ठिरः ॥ १२
ध्वजाङ्कुशपताकाङ्कं दक्षिणं ते सुदक्षिणः ।
स्कन्धे निक्षिपतां बाहुं शान्तये भरतर्षभ ॥ १३
रत्नौषधिसमेतेन रत्नाङ्गुलितलेन च ।
उपविष्टस्य पृष्ठं ते पाणिना परिमार्जतु ॥ १४
शालस्कन्धो महाबहुस्त्वां भ्रजानो वृकोदरः ।
साम्नाऽभिवदतां चापि शान्तये भरतर्षभ ॥ १५
अर्जुनेन यमाभ्यां च त्रिभिस्तैरभिवादितः ।
मूर्ध्नि तान्समुपाग्राय प्रेम्णाऽभिवद पार्थिव ॥ १६
दृष्ट्वा त्वां पाण्डवैर्वीरैर्भ्रातृभिः सह संगतम् ।
यावदानन्दजाश्रूणि ग्रन्मुञ्चन्तु नराधिपाः ॥ १७
घुष्यतां राजधानीषु सर्वसंपन्नमहीक्षिताम् ।
पृथिवी भ्रातृभावेन भुज्यतां विज्वरो भव ॥ १८

॥ इति श्रीमन्महाभारते उद्योगपर्वणि भगवद्धानपर्वणि षड्विंशत्यधिकशततमोऽध्यायः ॥ १२६ ॥

सुसंहत सुष्टु एकीभूतः ॥ २५ ॥ तीर्थेन उपायेन ॥ २६ ॥
अपराभवो जय ॥ २७ ॥ पञ्चविंशत्यधिकशततमो-
ऽध्यायः ॥ १२५ ॥

मेधाग्रौ सग्रामाग्रौ । मेधो यज्ञ ॥ २ ॥ वैशस वैरम् ॥ ३ ॥
षड्विंशत्यधिकशततमोऽध्यायः ॥ १२६ ॥

सप्तविंशत्यधिकशततमोऽध्यायः ॥ १२७ ॥

दुर्योधनेन श्रीकृष्णाप्रति स्वस्मिन्नपराधलेशोऽपि नास्तीति कथनम् ॥ १ ॥ भीष्मादिरक्षितस्य स्वस्याजय्यत्वकथन-
पूर्वकं युद्धे निधनसम्भवेऽपि पाण्डवेभ्यः सूच्यप्रपरिमितभूमेरप्यप्रदानवचनम् ॥ २ ॥

वैशंपायन उवाच ।

श्रुत्वा दुर्योधनो वाक्यमप्रियं कुरुसंसदि ।
प्रत्युवाच महाबाहुं वासुदेवं यशस्विनम् ॥ १
प्रसमीक्ष्य भवानेतद्रक्तमर्हति केशव ।
मामेव हि विशेषेण विभाष्य परिगर्हसे ॥ २
भक्तिवादेन पार्थानामकस्मान्मधुसूदन ।
भवान्गर्हयते नित्यं किं समीक्ष्य बलाबलम् ॥ ३
भवान्क्षत्ता च राजा वाऽप्याचार्यो वा पितामहः ।
मामेव परिगर्हन्ते नान्यं कंचन पाण्डवम् ॥ ४
न चाहं लक्ष्ये कंचिद्व्यभिचारमिहात्मनः ।
अथ सर्वे भवन्तो मां विद्विषन्ति सराजकाः ॥ ५
न चाहं कंचिदत्यर्थमपराधमरिन्दम ।
विचिन्तयन्प्रपश्यामि सुमूक्ष्ममपि केशव ॥ ६
प्रियाभ्युपगते द्यूते पाण्डवा मधुसूदन ।
जिताः शकुनिना राज्यं तत्र किं मम दुष्कृतम् ॥ ७
यत्पुनर्द्रविणं किंचित्त्राजीयन्त पाण्डवाः ।
तेभ्य एवाभ्यनुज्ञातं तत्तदा मधुसूदन ॥ ८
अपराधो न चास्माकं यत्ते ह्यक्षैः पराजिताः ।
अजेया जयतां श्रेष्ठ पार्थाः प्रव्राजिता वनम् ॥ ९
केन वाऽप्यपवादेन विरुद्ध्यन्त्यरिभिः सह ।
अशक्ताः पाण्डवाः कृष्ण प्रहृष्टाः प्रत्यमित्रवत् ॥ १०
किमस्माभिः कृतं तेषां कस्मिन्वा पुनरागसि ।
धार्तराष्ट्राञ्जिघांसन्ति पाण्डवाः सृञ्जयैः सह ॥ ११
न चापि वयमुग्रेण कर्मणा वचनेन वा ।
प्रभ्रष्टाः प्रणमामेह भयादपि शतक्रतुम् ॥ १२
न च तं कृष्ण पश्यामि क्षत्रधर्ममनुष्ठितम् ।
उत्सहेत युधा जेतुं यो नः शत्रुनिबर्हण ॥ १३

न हि भीष्मकपद्रोणाः सकर्णा मधुसूदन ।
देवैरपि युधा जेतुं शक्याः किमुत पाण्डवैः ॥ १४
स्वधर्ममनुपश्यन्तो यदि माधव संयुगे ।
अस्त्रेण निधनं काले प्राप्स्यामः स्वर्ग्यमेव तत् ॥ १५
मुख्यश्चैवैष नो धर्मः क्षत्रियाणां जनार्दन ।
यच्छयीमहि सङ्ग्रामे शरतल्पगता वयम् ॥ १६
ते वयं वीरशयनं प्राप्स्यामो यदि संयुगे ।
अप्रणम्यैव शत्रूणां न नस्तपस्यन्ति माधव ॥ १७
कश्च जातु कुले जातः क्षत्रधर्मेण वर्तयन् ।
भयाद्भृत्तिं समीक्ष्यैवं प्रणमेदिह कर्हिचित् ॥ १८
उद्यच्छेदेव न नमेदुद्यमो ह्येव पौरुषम् ।
अप्यपर्वणि भज्येत न नमेदिह कर्हिचित् ॥ १९
इति मातङ्गवचनं परीप्सन्ति हितेप्सवः ।
धर्माय चैव प्रणमेद्वाह्मणेभ्यश्च मद्विधः ॥ २०
अचिन्तयन्कंचिदन्यं यावज्जीवं तथा चरेत् ।
एष धर्मः क्षत्रियाणां मतमेतच्च मे सदा ॥ २१
राज्यांश्चाभ्यनुज्ञातो यो मे पित्रा पुराऽभवत् ।
न स लभ्यः पुनर्जातु मयि जीवति केशव ॥ २२
यावच्च राजा ध्रियते धृतराष्ट्रो जनार्दन ।
न्यस्तशस्त्रा वयं ते वाऽप्युपजीवाम माधव ।
अप्रदेयं पुरा दत्तं राज्यं परवतो मम ॥ २३
अज्ञानाद्वा भयाद्वाऽपि मयि बाले जनार्दन ।
न तदद्य पुनर्लभ्यं पाण्डवैर्वृष्णिनन्दन ॥ २४
ध्रियमाणे महाबाहौ मयि संप्रति केशव ।
यावद्धि तीक्ष्णया सूच्या विद्ध्येदग्रेण केशव ।
तावदप्यपरित्याज्यं भूमेर्नः पाण्डवान्प्रति ॥ २५

॥ इति श्रीमन्महाभारते उद्योगपर्वणि भगवद्गीतापर्वणि सप्तविंशत्यधिकशततमोऽध्यायः ॥ १२७ ॥

अष्टाविंशत्यधिकशततमोऽध्यायः ॥ १२८ ॥

श्रीकृष्णेन दुर्योधनं प्रति सगर्हणं पाण्डवेषु तत्कृतापनयानुस्मरणम् ॥ १ ॥ दुर्योधनस्य पाण्डवैरसन्धाने कौरवैर्वन्धनपूर्वकं पाण्डवेभ्यः स्वसमर्पणप्रतिपादकदुःशासनवचनश्रवणजकोपात् सभातो निर्गमनम् ॥ २ ॥ कृष्णेन धृतराष्ट्रं प्रति कुलस्यार्थं दुर्योधनपरित्यागविधानम् ॥ ३ ॥ तथा सदृष्टान्तप्रदर्शनं दुर्योधनस्य बन्धनपूर्वकं पाण्डवेभ्यः समर्पणविधानम् ॥ ४ ॥

वैशंपायन उवाच ।

ततः प्रहस्य दाशार्हः क्रोधपर्याकुलेक्षणः ।
दुर्योधनमिदं वाक्यमब्रवीत्कुरुसंसदि ॥ १ ॥
लप्स्यसे वीरशयनं काममेतदवाप्स्यसि ।
स्थिरो भव सहामात्यो विमर्दो भविता महान् ॥ २ ॥
यच्चैतन्मन्यसे मूढ न मे कश्चिद्भ्येतिक्रमः ।
पाण्डवेष्विति तत्सर्वं निबोध त्वं नराधिप ॥ ३ ॥
श्रिया संतप्यमानेन पाण्डवानां महात्मनाम् ।
त्वया दुर्मन्त्रितं द्यूतं सौवलेन च भारत ॥ ४ ॥
कथं च ज्ञातयस्तात श्रेयांसः साधुसंमताः ।
तथाऽन्याय्यमुपस्थातुं जिह्वेनाजिह्वचारिणः ॥ ५ ॥
अक्षद्यूतं महाप्रज्ञ सतां मतिविनाशनम् ।
असतां तत्र जायन्ते भेदाश्च व्यसनानि च ॥ ६ ॥
तदिदं व्यसनं घोरं त्वया द्यूतमुखं कृतम् ।
असमीक्ष्य सदाचारान्सार्धं पापानुबन्धनैः ॥ ७ ॥
कश्चान्यो भ्रातृभार्या वै विप्रकर्तुं तथार्हति ।
आनीय च सभां व्यक्तं यथोक्ता द्रौपदी त्वया ॥ ८ ॥
कुलीना शीलसंपन्ना प्राणेभ्योऽपि गरीयसी ।
महिषी पाण्डुपुत्राणां तथा विनिकृता त्वया ॥ ९ ॥
जानन्ति कुरवः सर्वे यथोक्ताः कुरुसंसदि ।
दुःशासनेन कौन्तेयाः प्रव्रजन्तः परन्तपाः ॥ १० ॥
सम्यग्वृत्तेष्वलुब्धेषु सततं धर्मचारिषु ।
स्वेषु बन्धुषु कः साधुश्चरेदेवमसांप्रतम् ॥ ११ ॥
नृशंसानामनार्याणां तथा परुषभाषणम् ।
कर्णदुःशासनाभ्यां च त्वया च बहुशः कृतम् ॥ १२ ॥
सह मात्रा प्रदग्धुं तान्बालकान्वारणावते ।
आस्थितः परमो यत्नो न समृद्धश्च तत्तव ॥ १३ ॥
ऊषुश्च सुचिरं कालं प्रच्छन्नाः पाण्डवास्तदा ।
मात्रा सहैकचक्रायां ब्राह्मणस्य निवेशने ॥ १४ ॥

विवेण सर्पवन्धैश्च यतिताः पाण्डवास्त्वया ।
सर्वोपायैर्विनाशाय न समृद्धं च तत्तव ॥ १५ ॥
एवंबुद्धिः पाण्डवेषु मिथ्यावृत्तिः सदा भवान् ।
कथं ते नापराधोऽस्ति पाण्डवेषु महात्मसु ॥ १६ ॥
'एवंवृत्तः कथं राज्ये स्थातुमर्हसि पापकृत् ।
स राज्याच्च सुखाच्चैव हास्यसे कुलपांसन ॥ १७ ॥
यच्चैभ्यो याचमानेभ्यः पित्र्यमंशं न दित्ससि ।
तच्च पाप प्रदाताऽसि भ्रष्टैश्चर्यो निपातितः ॥ १८ ॥
कृत्वा बहून्यकार्याणि पाण्डवेषु नृशंसवत् ।
मिथ्यावृत्तिरनार्यः सन्नद्य विप्रतिपद्यसे ॥ १९ ॥
मातापितृभ्यां भीष्मेण द्रोणेन विदुरेण च ।
शाम्येति मुहुरुक्तोसि न च शाम्यसि पार्थिव ॥ २० ॥
शमे हि सुमहौल्लाभस्तव पार्थस्य चोभयोः ।
न च रोचयसे राजन्किमन्यदुद्विलाषवात् ॥ २१ ॥
न शर्म प्राप्स्यसे राजन्नुत्क्रम्य सुहृदां वचः ।
अधर्म्यमयशस्यं च क्रियते पार्थिव त्वया ॥ २२ ॥
वैशंपायन उवाच ।
एवं ब्रुवति दाशार्हो दुर्योधनममर्षणम् ।
दुःशासन इदं वाक्यमब्रवीत्कुरुसंसदि ॥ २३ ॥
न चेत्सन्धास्यसे राजन्स्वेन कामेन पाण्डवैः ।
बद्धा किल त्वां दास्यन्ति कुन्तीपुत्राय कौरवाः ॥ २४ ॥
वैकर्तनं त्वां च मां च त्रीनेतान्मनुजर्षभ ।
पाण्डवेभ्यः प्रदास्यन्ति भीष्मो द्रोणः पिता च ते ॥ २५ ॥
भ्रातुरेतद्वचः श्रुत्वा धार्तराष्ट्रः सुयोधनः ।
कुद्धः प्रातिष्ठतोत्थाय महानाग इव श्वसन् ॥ २६ ॥
विदुरं धृतराष्ट्रं च महाराजं च बाह्लिकम् ।
कृपं च सोमदत्तं च भीष्मं द्रोणं जनार्दनम् ॥ २७ ॥
सर्वानेताननाहत्य दुर्मतिर्निरपत्रपः ।
अशिष्टवदमर्यादो मानी मान्यावमानिता ॥ २८ ॥

तं प्रस्थितमभिप्रेक्ष्य भ्रातरो मनुजर्षभम् ।
 अनुजग्मुः सहामात्या राजानश्चापि सर्वशः ॥ २९
 सभायामुत्थितं क्रुद्धं प्रस्थितं भ्रातृभिः सह ।
 दुर्योधनमभिप्रेक्ष्य भीष्मः शान्तनवोऽब्रवीत् ॥ ३०
 धर्मार्थावभिसन्त्यज्य संरम्भं योऽनुमन्यते ।
 हसन्ति व्यसने तस्य दुर्हृदो नचिरादिव ॥ ३१
 दुरात्मा राजपुत्रोऽयं धार्तराष्ट्रोऽनुपायवित् ।
 मिथ्याभिमानी राज्यस्य क्रोधलोभवशानुगः ॥ ३२
 कालपक्रमिदं मन्ये सर्वं क्षत्रं जनार्दन ।
 सर्वे ह्यनुसृता मोहात्पार्थिवाः सह मन्त्रिभिः ॥ ३३
 भीष्मस्याथ वचः श्रुत्वा दाशार्हः पुष्करेक्षणः ।
 भीष्मद्रोणमुखान्सर्वानभ्यभाषत वीर्यवान् ॥ ३४
 सर्वेषां कुरुवृद्धानां महानयमतिक्रमः ।
 प्रसह्य मन्दमैश्वर्ये न नियच्छन्ति यन्नृपम् ॥ ३५
 तत्र कार्यमहं मन्ये कालप्राप्तमरिन्दमाः ।
 क्रियमाणे भवेच्छ्रेयस्तत्सर्वं शृणुतानघाः ॥ ३६
 प्रत्यक्षमेतद्भवतां यद्वक्ष्यामि हितं वचः ।
 भवतामानुकूल्येन यदि रोचेत भारताः ॥ ३७
 पुत्रो वै भोजराजस्य दुराचारो ह्यनात्मवान् ।
 जीवतः पितुरैश्वर्यं हत्वा मृत्युवशं गतः ॥ ३८
 उग्रसेनसुतः कंसः परित्यक्तः स बान्धवैः ।
 ज्ञातीनां हितकामेन मया शस्तो महामृधे ॥ ३९
 आहुकः पुनरस्माभिर्ज्ञातिभिश्चापि सत्कृतः ।
 उग्रसेनः कृतो राजा भोजराजन्यवर्धनः ॥ ४०

कंसमेकं परित्यज्य कुलार्थे सर्वयादवाः ।
 संभूय सुखमेधन्ते भारतान्धकवृष्णयः ॥ ४१
 अपि चाप्यवदद्राजन्परमेष्ठी प्रजापतिः ।
 व्यूढे देवासुरे युद्धेऽभ्युद्यतेष्वायुधेषु च ॥ ४२
 द्वैधीभूतेषु लोकेषु विनश्यत्सु च भारत ।
 अब्रवीत्तु तदा देवो भगवाँल्लोकभावनः ॥ ४३
 पराभविष्यन्त्यसुरा दैतेया दानवैः सह ।
 आदित्या वसवो रुद्रा भविष्यन्ति दिवौकसः ॥ ४४
 देवासुरमनुष्याश्च गन्धर्वोरगराक्षसाः ।
 अस्मिन्युद्धे सुसंकुद्धा हनिष्यन्ति परस्परम् ॥ ४५
 'वर्तमानं जगत्सर्वं मुहूर्तान्न भविष्यति ।'
 इति मत्वाऽब्रवीद्धर्म परमेष्ठी प्रजापतिः ।
 वरुणाय प्रयच्छैतान्वद्धा दैतेयदानवान् ॥ ४६
 एवमुक्तस्ततो धर्मो नयोगात्परमेष्ठिनः ।
 वरुणाय ददौ सर्वान्वद्धा दैतेयदानवान् ॥ ४७
 तान्वद्धा धर्मपाशैश्च स्वैश्च पाशैर्जलेश्वरः ।
 वरुणः सागरे यत्तो नित्यं रक्षति दानवान् ॥ ४८
 तथा दुर्योधनं कर्णं शकुनिं चापि सौबलम् ।
 बद्धा दुःशासनं चापि पाण्डवेभ्यः प्रयच्छत ॥ ४९
 त्यजेत्कुलार्थे पुरुषं ग्रामस्यार्थे कुलं त्यजेत् ।
 ग्रामं जनपदस्यार्थे आत्मार्ये पृथिवीं त्यजेत् ॥ ५०
 राजन्दुर्योधनं बद्धा ततः संशाम्य पाण्डवैः ।
 त्वत्कृते न विनश्येयुः क्षत्रियाः क्षत्रियर्षभ ॥ ५१

॥ इति श्रीमन्महाभारते उद्योगपर्वणि भगवद्गीतापर्वणि अष्टाविंशत्यधिकशततमोऽध्यायः ॥ १२८ ॥

एकोनत्रिंशदधिकशततमोऽध्यायः ॥ १२९ ॥

विदुरेण धृतराष्ट्राज्ञया गान्धार्याः सभां प्रत्यानयनम् ॥ १ ॥ गान्धार्या दुर्योधनं पुनः सभामानाय्य तंप्रति नीतिकथनपूर्वकं पाण्डवैः सह शमविधानम् ॥ २ ॥

वैशंपायन उवाच ।
 कृष्णस्य तु वचः श्रुत्वा धृतराष्ट्रो जनेश्वरः ।
 विदुरं सर्वधर्मज्ञं त्वरमाणोऽभ्यभाषत ॥ १
 गच्छ तात महाप्राज्ञ गान्धारिं दीर्घदर्शिनीम् ।
 आनयेह तया सार्धमनुनेष्यामि दुर्मतिम् ॥ २

यदि सा न दुरात्मानं शमयेदुष्टचेतसम् ।
 अपि कृष्णस्य सुहृदस्तिष्ठेम वचने वयम् ॥ ३
 अपि लोभाभिभूतस्य पन्थानमनुदर्शयेत् ।
 दुर्बुद्धेर्दुःसहायस्य शमार्थं ब्रुवती वचः ॥ ४
 अपि नो व्यसनं घोरं दुर्योधनकृतं महत् ।

शमयेच्चिररात्राय योगक्षेमवदव्ययम् ॥ ५
 राज्ञस्तु वचनं श्रुत्वा विदुरो दीर्घदर्शिनीम् ।
 आनयामास गान्धारीं धृतराष्ट्रस्य शासनात् ॥ ६
 धृतराष्ट्र उवाच ।
 एष गान्धारि पुत्रस्ते दुरात्मा शासनातिगः ।
 ऐश्वर्यलोभादैश्वर्यं जीवितं च प्रहास्यति ॥ ७
 अशिष्टवदमर्यादः पापैः सह दुरात्मवान् ।
 सभाया निर्गतो मूढो व्यतिक्रम्य सुहृद्वचः ॥ ८
 वैशंपायन उवाच ।
 सा भर्तृवचनं श्रुत्वा राजपुत्री यशस्विनी ।
 अन्विच्छन्ती महच्छ्रेयो गान्धारी वाक्यमब्रवीत् ॥ ९
 आनायय सुतं क्षिप्रं राज्यकामुकमातुरम् ।
 नहि राज्यमशिष्टेन शक्यं धर्मार्थलोपिना ।
 आनुमासं तथाऽपीदमविनीतेन सर्वथा ॥ १०
 त्वं ह्येवात्र भृशं गर्ह्यो धृतराष्ट्र सुतप्रियः ।
 यो जानन्पापतामस्य तत्प्रज्ञामनुवर्तसे ॥ ११
 स एष काममन्युभ्यां प्रलब्धो लोभमास्थितः ।
 अशक्योऽद्य त्वया राजन्निनिवर्तयितुं बलात् ॥ १२
 राष्ट्रप्रदाने मूढस्य बालिशस्य दुरात्मनः ।
 दुःसहायस्य लुब्धस्य धृतराष्ट्रोऽश्रुते फलम् ॥ १३
 कथं हि स्वजने भेदमुपेक्षेत महीपतिः ।
 भिन्नं हि स्वजनेन त्वां प्रहरिष्यन्ति शत्रवः ॥ १४
 या हि शक्या महाराज साम्रा भेदेन वा पुनः ।
 निस्तर्तुमापदः स्वेषु दण्डं कस्तत्र पातयेत् ॥ १५
 वैशंपायन उवाच ।
 शासनाद्धृतराष्ट्रस्य दुर्योधनममर्षणम् ।
 मातुश्च वचनात्क्षत्ता सभां प्रावेशयत्पुनः ॥ १६
 स मातुर्वचनाकाङ्क्षी प्रविवेश पुनः सभाम् ।
 अभिताम्रेक्षणः क्रोधान्निश्चसन्निव पन्नगः ॥ १७
 तं प्रविष्टमभिप्रेक्ष्य पुत्रमुत्पथमास्थितम् ।
 विगर्हमाणा गान्धारी शमार्थं वाक्यमब्रवीत् ॥ १८
 दुर्योधन निबोधेदं वचनं मम पुत्रक ।
 हितं ते सानुबन्धस्य तथाऽऽयत्यां सुखोदयम् ॥ १९
 दुर्योधन यदाह त्वां पिता भरतसत्तम ।

भीष्मो द्रोणः कृपः क्षत्तासुहृदां कुरुतद्वचः ॥ २०
 भीष्मस्य तु पितुश्चैव मम चापचितिः कृता ॥
 भवेद्द्रोणमुखानां च सुहृदां शाम्यता त्वया ॥ २१
 न हि राज्यं महाप्राज्ञ स्वेन कामेन शक्यते ।
 अवाप्तुं रक्षितुं वाऽपि भोक्तुं भरतसत्तम ॥ २२
 न ह्यवश्येन्द्रियो राज्यमश्नीयादीर्घमन्तरम् ।
 विजितात्मा तु मेधावी स राज्यमभिपालयेत् ॥ २३
 कामक्रोधौ हि पुरुषमर्थेभ्यो व्यपकर्षतः ।
 तौ तु शत्रू विनिर्जित्य राजा विजयते महीम् ॥ २४
 लोकेश्वर प्रभुत्वं हि महदेतदुरात्मभिः ।
 राज्यं नामेप्सितं स्थानं न शक्यमभिरक्षितम् ॥ २५
 इन्द्रियाणि महत्प्रेप्सुर्नियच्छेदर्थधर्मयोः ।
 इन्द्रियैर्नियतैर्बुद्धिर्वर्धतेऽग्निरिवेन्धनैः ॥ २६
 अविधेयानि हीमानि व्यापादयितुमप्यलम् ।
 अविधेया इवादान्ता हयाः पथि कुसारथिम् ॥ २७
 अविजित्य य आत्मानममात्यान्विजिगीषते ।
 अमित्रान्वाऽजितामात्यः सोऽवशः परिहीयते ॥ २८
 आत्मानमेव प्रथमं द्वेष्यरूपेण योजयेत् ।
 ततोऽमात्यानमित्रांश्च न मोघं विजिगीषते ॥ २९
 वश्येन्द्रियं जितामात्यं धृतदण्डं विकारिषु ।
 परीक्ष्यकारिणं धीरमत्यर्थं श्रीर्निषेवते ॥ ३०
 क्षुद्राक्षणेव जालेन झषापिहितावुभौ ।
 कामक्रोधौ शरीरस्थौ प्रज्ञानं तौ विलुम्पतः ॥ ३१
 याभ्यां हि देवाः स्वर्गातुः स्वर्गस्य पिदधुर्मुखम् ।
 बिभ्यतोऽनुपरागस्य कामक्रोधौ स वर्धितौ ॥ ३२
 कामं क्रोधं च लोभं च दम्भं दर्पं च भूमिपः ।
 सम्यग्विजेतुं यो वेद स महीमभिजायते ॥ ३३
 सततं निग्रहे युक्त इन्द्रियाणां भवेन्नृपः ।
 ईप्सन्नर्थं च धर्मं च द्विषतां च पराभवम् ॥ ३४
 कामाभिभूतः क्रोधाद्वा यो मिथ्या प्रतिपद्यते ।
 स्वेषु चान्येषु वा तस्य न सहाया भवन्त्युत ॥ ३५
 एकीभूतैर्महाप्राज्ञैः शूरैररिनिबर्हणैः ।
 पाण्डवैः पृथिवीं तात भोक्ष्यसे सहितः सुखी ॥ ३६

आयत्या परिणामे ॥ १९ ॥ अपचिति पूजा ॥ २१ ॥ दीर्घमन्तरं
 चिरकालम् ॥ २३ ॥ महद्राज्यं महद्राज्यविशालयोरिति विश्व ॥ २६ ॥

क्षुद्राक्षेण सूक्ष्मच्छिद्रेण ॥ ३१ ॥ याभ्यां पिदधु तौ कामक्रो-
 धावित्यभ्याहारेण योजना ॥ ३२ ॥ अभिजायते शास्ति ॥ ३३ ॥

यथा भीष्मः शान्तनवो द्रोणश्चापि महारथः ।
 आहतस्तात तत्सत्यमजेयौ कृष्णपाण्डवौ ॥ ३७
 प्रपद्यस्व महाबाहुं कृष्णमक्लिष्टकारिणम् ।
 प्रसन्नो हि सुखाय स्यादुभयोरेव केशवः ॥ ३८
 सुहृदामर्थकामानां यो न तिष्ठति शासने ।
 प्राज्ञानां कृतविद्यानां स नरः शत्रुनन्दनः ॥ ३९
 न युद्धे तात कल्याणं न धर्मार्थौ कुतः सुखम् ।
 न चापि विजयो नित्यं मा युद्धे चेत आधिथाः ४०
 भीष्मेण हि महाप्राज्ञ पित्रा ते ब्राह्मिकेन च ।
 दत्तोऽशः पाण्डुपुत्राणां भेदाद्भीतैररिन्दम ॥ ४१
 तस्य चैतत्प्रदानस्य फलमद्यानुपश्यसि ।
 यद्बुद्धे पृथिवीं कृत्स्नां शूरैर्निहतकण्टकाम् ॥ ४२
 प्रयच्छ पाण्डुपुत्राणां यथोचितमरिन्दम ।
 यदीच्छसि सहामात्यो भोक्तुमर्थं प्रदीयताम् ॥ ४३
 अलमर्थं पृथिव्यास्ते सहामात्यस्य जीवितम् ।
 सुहृदां वचने तिष्ठन्यशः प्राप्स्यसि भारत ॥ ४४
 श्रीमद्भिरात्मवद्भिस्तैर्बुद्धिमद्भिर्जितेन्द्रियैः ।
 पाण्डवैर्विग्रहस्तात भ्रंशयेन्महतः सुखात् ॥ ४५

निगृह्य सुहृदां मन्युं शाधि राज्यं यथोचितम् ।
 स्वमंशं पाण्डुपुत्रेभ्यः प्रदाय भरतर्षभ ॥ ४६
 अलमङ्ग निकारोऽयं त्रयोदशसमाः कृतः ।
 शमयेनं महाप्राज्ञ कामक्रोधसमेधितम् ॥ ४७
 न चैष शक्तः पार्थानां यस्त्वदर्थमभीप्सति ।
 सूतपुत्रो दृढक्रोधो भ्राता दुःशासनश्च ते ॥ ४८
 भीष्मे द्रोणे कृपे कर्णे भीमसेने धनञ्जये ।
 धृष्टद्युम्ने च संकुद्धे न स्युः सर्वाः प्रजा ध्रुवम् ॥ ४९
 अमर्षवशमापन्नो मा कुरुंस्तात जीघनः ।
 एषा हि पृथिवी कृत्स्ना मा गमच्चत्कृते वधम् ॥ ५०
 यच्च त्वं मन्यसे मूढ भीष्मद्रोणकृपादयः ।
 योत्स्यन्ते सर्वशक्त्येति नैतदद्योपपद्यते ॥ ५१
 समं हि राज्यं प्रीतिश्च स्थानं हि विदितात्मनाम् ।
 पाण्डवेष्वथ युष्मासु धर्मस्त्वभ्यधिकस्ततः ॥ ५२
 राजपिण्डभयादेते यदि हास्यन्ति जीवितम् ।
 न हि शक्यन्ति राजानं युधिष्ठिरमुदीक्षितुम् ॥ ५३
 न लोभादर्थसंपत्तिर्नराणामिह दृश्यते ।
 तदलं तात लोभेन प्रशाम्य भरतर्षभ ॥ ५४

॥ इति श्रीमन्महाभारते उद्योगपर्वणि भगवद्गीतापर्वणि एकोनविंशदधिकशततमोऽध्यायः ॥ १२९ ॥

त्रिंशदधिकशततमोऽध्यायः ॥ १३० ॥

मातृवाक्यमनादृत्य निर्गतेन दुर्योधनेन कर्णादिभिः सहालोच्य कृष्णबन्धननिर्धारणम् ॥ १ ॥ इङ्गितज्ञेन सात्यकिना कृष्णादिषु तन्निवेदनम् ॥ २ ॥ धृतराष्ट्रेण पुनर्दुर्योधनमानाद्य कृष्णस्य दुर्ग्रहत्वनिरूपणम् ॥ ३ ॥ विदुरेण संगृह्य कृष्णचरित्रनिरूपणपूर्वकं दुर्योधनगर्हणम् ॥ ४ ॥

वैशंपायन उवाच ।

तत्तु वाक्यमनादृत्य सोऽर्थवन्मातृभाषितम् ।
 पुनः प्रतस्थे संरम्भात्सकाशमकृतात्मनाम् ॥ १
 ततः सभाया निर्गम्य मन्त्रयामास कौरवः ।
 सौबलेन मताक्षेण राज्ञा शकुनिना सह ॥ २
 'दुर्योधनं धार्तराष्ट्रं कर्णं दुःशासनोऽब्रवीत् ।
 नोचेत्सन्धास्यसे राजन्स्त्वेन कामेन पाण्डवैः ।
 बद्धैव त्वां प्रदास्यन्ति पाण्डुपुत्राय भारत ॥ ३
 वैकर्तनं त्वां च मां च त्रीनेतान्भरतर्षभ ।

पाण्डवेभ्यः प्रदास्यन्ति भीष्मद्रोणौ पिता च ते ॥ ४
 दुःशासनस्य तद्वाक्यं निश्चम्य भरतर्षभ ।
 दुर्योधनो धार्तराष्ट्रो निश्चस्य ग्रहसन्निव ॥ ५
 एकान्तमुपसृत्येह मन्त्रं पुनरमन्त्रयत् ।
 सौबलेन मताक्षेण राज्ञा शकुनिना सह ॥ ६
 दुर्योधनस्य कर्णस्य शकुनेः सौबलस्य च ।
 दुःशासनचतुर्थानामिदमासीद्विचेष्टितम् ॥ ७
 पुराऽयमस्मान्गृह्णाति क्षिप्रकारी जनार्दनः ।
 सहितो धृतराष्ट्रेण राज्ञा शान्तनवेन च ॥ ८

वयमेव हृषीकेशं निगृहीम बलादिव ।
 प्रसह्य पुरुषव्याघ्रमिन्द्रो वैरोचनिं यथा ॥ ९
 श्रुत्वा गृहीतं वार्ष्णेयं पाण्डवा हतचेतसः ।
 निरुत्साहा भविष्यन्ति भग्नदंष्ट्रा इवोरगाः ॥ १०
 अयं ह्येषां महाबाहुः सर्वेषां शर्म वर्म च ।
 अस्मिन्गृहीते वरदे ऋषभे सर्वसात्वताम् ।
 निरुद्यमा भविष्यन्ति पाण्डवाः सोमकैः सह ॥ ११
 तस्माद्वयमिहैवैकं केशवं क्षिप्रकारिणम् ।
 क्रोशतो धृतराष्ट्रस्य बद्धा योत्स्यामहे रिपून् ॥ १२
 वैशंपायन उवाच ।
 तेषां पापमभिप्रायं पापानां दुष्टचेतसाम् ।
 इङ्गितज्ञः कविः क्षिप्रमन्वबुद्ध्यत सात्यकिः ॥ १३
 तदर्थमभिनिष्क्रम्य हार्दिक्येन सहास्थितः ।
 अब्रवीत्कृतवर्माणं क्षिप्रं योजय वाहिनीम् ॥ १४
 व्यूढानीकः सभाद्वारमुपतिष्ठस्व दंशितः ।
 यावदाख्याम्यहं चैतत्कृष्णायाक्लिष्टकारिणे ॥ १५
 स प्रविश्य सभां वीरः सिंहो गिरिगुहामिव ।
 आचष्ट तमभिप्रायं केशवाय महात्मने ॥ १६
 धृतराष्ट्रं ततश्चैव विदुरं चान्वभाषत ।
 तेषामेतमभिप्रायमाचचक्षे स्मयन्निव ॥ १७
 धर्मादर्थान्च कामाच्च कर्म साधुविगर्हितम् ।
 मन्दाः कर्तुमिहेच्छन्ति न चावाप्यं कथंचन ॥ १८
 पुरा विकुर्वते मूढाः पापात्मानः समागताः ।
 धर्षिताः काममन्युभ्यां क्रोधलोभवशानुगाः ॥ १९
 इमं हि पुण्डरीकाक्षं जिघृक्षन्त्यल्पचेतसः ।
 पटेनाग्निं प्रज्वलितं यथा बाला यथा जडाः ॥ २०
 सात्यकेस्तद्वचः श्रुत्वा विदुरो दीर्घदर्शिवान् ।
 धृतराष्ट्रं महाबाहुमब्रवीत्कुरुसंसदि ॥ २१
 राजन्परीतकालास्ते पुत्राः सर्वे परन्तप ।
 अशक्यमयशस्यं च कर्तुं कर्म समुद्यताः ॥ २२
 इमं हि पुण्डरीकाक्षमभिभूय प्रसह्य च ।
 निग्रहीतुं किलेच्छन्ति सहिता वासवानुजम् ॥ २३
 इमं पुरुषशार्दूलमग्रदृष्ट्यं दुरासदम् ।

आसाद्य नभविष्यन्ति पतङ्गा इव पावकम् ॥ २४
 अयमिच्छन्ति तान्सर्वान्युध्यमानाञ्जनार्दनः ।
 सिंहो नागानिव क्रुद्धो गमयेद्यमसादनम् ॥ २५
 न त्वयं निन्दितं कर्म कुर्यात्पापं कथंचन ।
 न च धर्मादपक्रामेदच्युतः पुरुषोत्तमः ॥ २६
 'यथा वाराणसी दग्धा साश्वा सरथकुञ्जरा ।
 सानुबन्धस्तु कृष्णेन काशीनामृषभो हतः ॥ २७
 तथा नागपुरं दग्ध्वा शङ्खचक्रगदाधरः ।
 स्वयं कालेश्वरो भूत्वा नाशयिष्यति कौरवान् ॥ २८
 पारिजातहरं ह्येनमेकं यदुसुखावहम् ।
 नाभ्यवर्तत संरब्धो वृत्रहा वसुभिः सह ॥ २९
 प्राप्य निर्मोचने पाशान्पदसहस्रांस्तरस्त्रिनः ।
 हतास्ते वासुदेवेन ह्युपसङ्गम्य कौरवान् ॥ ३०
 द्वारमासाद्य सौभस्य विधूय गदया गिरिम् ।
 द्युमत्सेनः सहामात्यः कृष्णेन विनिपातितः ॥ ३१
 शेषवच्चात्कुरूणां तु धर्मापेक्षी तथाऽच्युतः ।
 क्षमते पुण्डरीकाक्षः शक्तः सन्पापकर्मणाम् ॥ ३२
 एते हि यदि गोविन्दमिच्छन्ति सह राजभिः ।
 अद्यैवातिथयः सर्वे भविष्यन्ति यमस्य ते ॥ ३३
 यथा वायोस्तृणाग्राणि वशं यान्ति बलीयसः ।
 तथा चक्रभृतः सर्वे वशमेष्यन्ति कौरवाः ॥ ३४
 वैशंपायन उवाच ।'
 विदुरेणैवमुक्ते तु केशवो वाक्यमब्रवीत् ।
 धृतराष्ट्रमभिप्रेक्ष्य सुहृदां शृण्वतां मिथः ॥ ३५
 राजन्नेते यदि क्रुद्धा मां निगृहीयुरोजसा ।
 एते वा मामहं वैनाननुजानीहि पार्थिव ॥ ३६
 एतान् हि सर्वान्संरब्धान्नियन्तुमहमुत्सहे ।
 न त्वहं निन्दितं कर्म कुर्यां पापं कथंचन ॥ ३७
 पाण्डवार्थे हि लुभ्यन्तः स्वार्थान्हास्यन्ति ते सुताः ।
 एते चेदेवमिच्छन्ति कृतकार्यो युधिष्ठिरः ॥ ३८
 अद्यैव ह्यहमेनांश्च ये चैनाननु भारत ।
 निगृह्य राजन्पार्थेभ्यो दद्यां किं दुष्कृतं भवेत् ॥ ३९
 'एष मे निश्चयो राजन्यद्येषोऽस्य विनिश्चयः ।
 नर्दन्तु सहिताः शङ्खाः पणवानकनिस्वनैः ॥ ४०

अनायासेन पार्थानां वर्ततां च शिवं महत् ।
 निगृह्य राजन्यार्थेभ्यो दद्यां चेत्सुकृतं भवेत् ॥ ४१
 इदं तु न प्रवर्तेयं निन्दितं कर्म भारत ।
 सन्निधौ ते महाराज क्रोधजं पापबुद्धिजम् ॥ ४२
 एष दुर्योधनो राजन्यथेच्छति तथाऽस्तु तत् ।
 अहं तु सर्वास्तनयाननुजानामि ते नृप ॥ ४३
 एतच्छ्रुत्वा तु विदुरं धृतराष्ट्रोऽभ्यभाषत ।
 क्षिप्रमानय तं पापं राज्यलुब्धं सुयोधनम् ॥ ४४
 सहमित्रं सहामात्यं ससौदर्यं सहानुगम् ।
 शत्रुयां यदि पन्थानमवतारयितुं पुनः ॥ ४५
 ततो दुर्योधनं क्षत्ता पुनः प्रावेशयत्सभाम् ।
 अकामं भ्रातृभिः सार्धं राजभिः परिवारितम् ॥ ४६
 अथ दुर्योधनं राजा धृतराष्ट्रोऽभ्यभाषत ।
 कर्णदुःशासनाभ्यां च राजभिश्चापि संवृतम् ॥ ४७
 नृशंसं पापभूयिष्ठं क्षुद्रकर्मसहायवान् ।
 पापैः सहायैः संहत्य पापं कर्म चिकीर्षसि ॥ ४८
 अशक्यमयशस्यं च सद्भिश्चापि विगर्हितम् ।
 यथा त्वादृशको मूढो व्यवसेत्कुलपांसनः ॥ ४९
 त्वमिमं पुण्डरीकाक्षमप्रधृष्यं दुरासदम् ।
 पापैः सहायैः संहत्य निग्रहीतुं किलेच्छसि ॥ ५०
 यो न शक्यो बलात्कर्तुं देवैरपि सवासवैः ।
 तं त्वं प्रार्थयसे मन्द बालश्चन्द्रमसं यथा ॥ ५१
 देवैर्मनुष्यैर्गन्धर्वैरसुरैररुणैश्च यः ।
 न सोढुं समरे शक्यस्तं न बुध्यसि केशवम् ॥ ५२
 दुर्ग्राह्यः पाणिना वायुर्दुस्पर्शः पाणिना शशी ।
 दुर्धरा पृथिवी मूर्धा दुर्ग्राह्यः केशवो बलात् ॥ ५३
 इत्युक्ते धृतराष्ट्रेण क्षत्ताऽपि विदुरोऽब्रवीत् ।
 दुर्योधनमभिप्रेक्ष्य धार्तराष्ट्रममर्षणम् ॥ ५४

दुर्योधन निबोधेदं वचनं मम सांप्रतम् ।
 सौभद्वारे वानरेन्द्रो द्विविदो नाम नामतः ।
 शिलावर्षेण महता छादयामास केशवम् ॥ ५५
 ग्रहीतुकामो विक्रम्य सर्वयत्नेन माधवम् ।
 ग्रहीतुं नाशकचैनं तं त्वं प्रार्थयसे बलात् ॥ ५६
 प्राग्ज्योतिषगतं शौरिं नरकः सह दानवैः ।
 ग्रहीतुं नाशकतत्र तं त्वं प्रार्थयसे बलात् ॥ ५७
 अनेकयुगवर्षायुर्निहत्य नरकं मृधे ।
 नीत्वा कन्यासहस्राणि उपयेमे यथाविधि ॥ ५८
 निर्मोचने षट्सहस्राः पार्श्वैर्वद्धा महासुराः ।
 ग्रहीतुं नाशकं चैनं तं त्वं प्रार्थयसे बलात् ॥ ५९
 अनेन हि हता बाल्ये पूतना शिशुना तदा ।
 गोवर्धनो धारितश्च गवार्थे भरतर्षभ ॥ ६०
 अरिष्टो धेनुकश्चैव चाणूरश्च महाबलः ।
 अश्वराजश्च निहतः कंसश्चारिष्टमाचरन् ॥ ६१
 जरासन्धश्च वक्रश्च शिशुपालश्च वीर्यवान् ।
 बाणश्च निहतः सङ्ख्ये राजानश्च निषूदिताः ॥ ६२
 वरुणो निर्जितो राजा पावकश्चामितौजसा ।
 पारिजातं च हरता जितः साक्षाच्छचीपतिः ॥ ६३
 एकार्णवे च स्वपता निहतौ मधुकैटभौ ।
 जन्मान्तरमुपागम्य हयग्रीवस्तथा हतः ॥ ६४
 अयं कर्ता न क्रियते कारणं चापि पौरुषे ।
 यद्यदिच्छेदयं शौरिस्तत्तत्कुर्यादयत्नतः ॥ ६५
 तं न बुध्यसि गोविन्दं धोरविक्रममच्युतम् ।
 आशीविषमिव कुद्धं तेजोराशिमनिन्दितम् ॥ ६६
 प्रधर्षयन्महाबाहुं कृष्णमक्लिष्टकारिणम् ।
 पतङ्गोऽग्निमिवासाद्य सामात्यो न भविष्यसि ॥ ६७

॥ इति श्रीमन्महाभारते उद्योगपर्वणि भगवद्गीतापर्वणि त्रिशदधिकशततमोऽध्यायः ॥ १३० ॥

एकत्रिंशदधिकशततमोऽध्यायः ॥ १३१ ॥

श्रीकृष्णेन सभायां विश्वरूपप्रदर्शनम् ॥ १ ॥ कृष्णप्रसादाल्लब्धचक्षुषा धृतराष्ट्रेण कृष्णं दृष्टवता चक्षुषा इतरेषामदि-
दक्षया कृष्णवरात्पुनः स्वचक्षुषोरन्तर्धानाधिगमः ॥ २ ॥ कृष्णेन तद्रूपोपसंहारपूर्वकं पूर्वरूपं स्वीकृत्य रथाधिरोहणेन
कुन्तीसमीपगमनम् ॥ ३ ॥

वैशंपायन उवाच ।

विदुरेणैवमुक्तस्तु केशवः शत्रुपूगहा ।
दुर्योधनं धार्तराष्ट्रमभ्यभाषत वीर्यवान् ॥ १
एकोऽहमिति यन्मोहान्मन्यसे मां सुयोधन ।
परिभूय सुदुर्बुद्धे ग्रहीतुं मां चिकीर्षसि ॥ २
इहैव पाण्डवाः सर्वे तथैवान्धकवृष्णयः ।
इहादित्याश्च रुद्राश्च वसवश्च महर्षिभिः ॥ ३
एवमुक्त्वा जहासोच्चैः केशवः परवीरहा ।
तस्य संस्रयतः शौरेर्विद्युद्रूपा महात्मनः ।
'युगपच्च विनिष्पेतुः साक्षात्सर्वास्तु देवताः ॥' ४
अङ्गुष्ठमात्रास्त्रिदशा बभूवुः पावकार्चिषः ।
तस्य ब्रह्मा ललाटस्थो रुद्रो वक्षसि चाभवत् ॥ ५
लोकपाला भुजेष्वसन्नगिरास्यादजायत ।
आदित्याश्चैव साध्याश्च वसवोऽथाश्विनावपि ॥ ६
मरुतश्च सहेन्द्रेण विश्वेदेवास्तथैव च ।
बभूवुश्चैव यक्षाश्च गन्धर्वोरगराक्षसाः ॥ ७
प्रादुरास्तां तथा दोर्भ्यां सङ्कर्षणधनञ्जयौ ।
दक्षिणेऽथार्जुनो धन्वी हली रामश्च सन्वयतः ॥ ८
भीमो युधिष्ठिरश्चैव माद्रीपुत्रौ च पृष्ठतः ।
अन्धका वृष्णयश्चैव प्रद्युम्नप्रमुखास्ततः ॥ ९
अग्रे बभूवुः कृष्णस्य समुद्यतमहायुधाः ।
शङ्खचक्रगदाशक्तिशार्ङ्गलाङ्गलनन्दकाः ॥ १०
अदृश्यन्तोद्यतान्येव सर्वप्रहरणानि च ।
नानाबाहुषु कृष्णस्य दीप्यमानानि सर्वशः ॥ ११
नेत्राभ्यां नासिकाभ्यां च श्रोत्राभ्यां च समन्ततः
प्रादुरासन्महारौद्राः सधूमाः पावकार्चिषः ॥ १२
रोमकूपेषु च तथा सूर्यस्यैव मरीचयः ।
'सहस्रचरणः श्रीमाञ्शतबाहुः सहस्रदृक् ॥ १३
तस्य वै नागलोकश्च गुल्फाधो ददृशे तदा ।
चन्द्रसूर्यौ तथा नेत्रे ग्रहा वै सर्वतः स्थिताः ॥ १४

ऊर्ध्वलोकाश्च सर्वेऽपि कुक्षौ तस्य व्यवस्थिताः ।
सरितः सागराश्चैव स्वेदस्तस्य महात्मनः ॥ १५
अस्थीनि पर्वताः सर्वे वृक्षा रोमाणि तस्य हि ।
निमेषणं राज्यहनी जिह्वायां शारदा तथा ॥ १६
तं दृष्ट्वा घोरमात्मानं केशवस्य महात्मनः ।
न्यमीलयन्त नेत्राणि राजानस्त्रस्तचेतसः ॥ १७
ऋते द्रोणं च भीष्मं च विदुरं च महामतिम् ।
संजयं धृतराष्ट्रं च ऋषींश्चैव तपोधनान् ॥ १८
प्रादात्तेषां स भगवान्दिव्यं चक्षुर्जनार्दनः ॥ १९
'धृतराष्ट्राय प्रददौ भगवान्दिव्यचक्षुषी ।
ददर्श परमं रूपं धृतराष्ट्रोऽम्बिकासुतः ॥ २०
ततो देवाः सगन्धर्वाः किन्नराश्च महोरगाः ।
ऋषयश्च महाभागा लोकपालैः समन्विताः ।
प्रणम्य शिरसा देवं तुष्टुवुः प्राञ्जलिस्थिताः ॥ २१
क्रोधं प्रभो संहर संहर स्वं
रूपं च यदृशितमात्मसंस्थम् ।
यावत्त्वमे देवगणैः समेता
लोकाः समस्ता भुवि नाशमीयुः ॥ २२
त्वं च कर्ता विकर्ता च त्वमेव परिरक्षसे ।
त्वया व्याप्तमिदं सर्वं जगत्स्थावरजङ्गमम् ॥ २३
कियन्मात्रा महीपालाः किंवीर्याः किंपराक्रमाः ।
तेषामर्थे महाबाहो दिव्यं रूपं प्रदर्शिवान् ।
एवमुच्चारिता वाचः सह देवैर्विभुं तदा ॥ २४
तदृष्ट्वा महदाश्चर्यं माधवस्य सभातले ।
देवदुन्दुभयो नेदुः पुष्पवर्ष पपात च ॥ २५
धृतराष्ट्र उवाच ।
त्वमेव पुण्डरीकाक्ष सर्वस्य जगतो हितः ।
तस्मान्मे यादवश्रेष्ठ प्रसादं कर्तुमर्हसि ॥ २६
भगवन्मम नेत्राभ्यामन्तर्धानं वृणे पुनः ।
भवन्तं दृष्ट्वानास्मि नान्यं द्रष्टुमिहोत्सहे ॥ २७

ततोऽब्रवीन्महाबाहुर्धृतराष्ट्रं जनार्दनः ।
 अदृश्यमाने नेत्रे द्वे भवेतां कुरुनन्दन ॥ २८
 तत्राद्भुतं महाराज धृतराष्ट्रश्च चक्षुषी ।
 लब्धवान्वासुदेवाच्च विश्वरूपदिदृक्षया ॥ २९
 लब्धचक्षुषमासीनं धृतराष्ट्रं नराधिपाः ।
 विस्मिता ऋषिभिः सार्धं तुष्टुर्मुधुसूदनम् ॥ ३०
 चचाल च मही कृत्स्ना सागरश्चापि चुक्षुभे ।
 विस्मयं परमं जग्मुः पार्थिवा भरतर्षभ ॥ ३१
 ततः स पुरुषव्याघ्रः सञ्जहार वपुः स्वकम् ।
 तां दिव्यामद्भुतां चित्रामृद्धिमत्तामरिन्दमः ॥ ३२
 ततः सात्यकिमादाय पाणौ विदुरमेव च ।
 ऋषिभिस्तैरनुज्ञातो निर्ययौ मधुसूदनः ॥ ३३
 ऋषयोऽन्तर्हिता जग्मुस्ततस्ते नारदादयः ।
 तस्मिन्कोलाहले वृत्ते तदद्भुतमिवाभवत् ॥ ३४
 तं प्रस्थितमभिप्रेक्ष्य कौरवाः सह राजभिः ।
 अनुजग्मुर्नरव्याघ्रं देवा इव शतक्रतुम् ॥ ३५
 अचिन्तयन्नमेयात्मा सर्वं तद्राजमण्डलम् ।
 निश्चक्राम ततः शौरिः सधूम इव पावकः ॥ ३६
 ततो रथेन शुभ्रेण महता किङ्किणीकिना ।
 हेमजालविचित्रेण लघुना मेघनादिना ॥ ३७
 सूपस्करेण शुभ्रेण वैयाघ्रेण वरूथिना ।
 शैव्यसुग्रीवयुक्तेन प्रत्यदृश्यत दारुकः ॥ ३८
 तथैव रथमास्थाय कृतवर्मा महारथः ।
 वृष्णीनां संमतो वीरो हार्दिक्यः समदृश्यत ॥ ३९

उपस्थितरथं शौरिं प्रयास्यन्तमरिन्दमम् ।
 धृतराष्ट्रो महाराजः पुनरेवाभ्यभाषत ॥ ४०
 यावद्भलं मे पुत्रेषु पश्यतस्ते जनार्दन ।
 प्रत्यक्षं ते न ते किञ्चित्परोक्षं शत्रुकर्शन ॥ ४१
 कुरूणां शममिच्छन्तं यतमानं च केशव ।
 विदित्वैतामवस्थां मे नातिशङ्कितुमर्हसि ॥ ४२
 न मे पापोऽस्त्यभिप्रायः पाण्डवान्प्रति केशव ।
 ज्ञातमेव हितं वाक्यं यन्मयोक्तः सुयोधनः ॥ ४३
 जानन्ति कुरवः सर्वे राजानश्चैव पार्थिवाः ।
 शमे प्रयतमानं सां सर्वयत्नेन माधव ॥ ४४
 वैशंपायन उवाच ।
 ततोऽब्रवीन्महाबाहुर्धृतराष्ट्रं जनार्दनः ।
 द्रोणं पितामहं भीष्मं क्षत्तारं बाह्लिकं कृपम् ॥ ४५
 प्रत्यक्षमेतद्भवतां यद्वृत्तं कुरुसंसदि ।
 यथा चाशिष्टवन्मन्दो रोषादद्य समुत्थितः ॥ ४६
 वदत्यनीशमात्मानं धृतराष्ट्रो महीपतिः ।
 आपृच्छे भवतः सर्वाङ्गमिष्यामि युधिष्ठिरम् ॥ ४७
 आमन्त्र्य प्रस्थितं शौरिं रथस्थं पुरुषर्षभ ।
 अनुजग्मुर्महेष्वासाः प्रवीरा भरतर्षभाः ॥ ४८
 भीष्मो द्रोणः कृपः क्षत्ता धृतराष्ट्रोऽथ बाह्लिकः ।
 अश्वत्थामा विकर्णश्च युयुत्सुश्च महारथः ॥ ४९
 ततो रथेन शुभ्रेण महता किङ्किणीकिना ।
 कुरूणां पश्यतां द्रष्टुं स्वसारं स पितुर्ययौ ॥ ५०

॥ इति श्रीमन्महाभारते उद्योगपर्वणि भगवद्गीतापर्वणि एकत्रिंशदधिकशततमोऽध्यायः ॥ १३१ ॥

द्वात्रिंशदधिकशततमोऽध्यायः ॥ १३२ ॥

कृष्णेन कुन्तीप्रति सप्रणामं सभावृत्तान्तकथनम् ॥ १ ॥ कुन्त्या कृष्णचोदनया तस्मिन् युधिष्ठिराय संदेशप्रेषणम् ॥ २ ॥

वैशंपायन उवाच ।
 प्रविश्याथ गृहं तस्याश्चरणावभिवाद्य च ।
 आचख्यौ तत्समासेन यद्वृत्तं कुरुसंसदि ॥ १
 वासुदेव उवाच ।

उक्तं बहुविधं वाक्यं ग्रहणीयं सहेतुकम् ।
 ऋषिभिश्चैव च मया न चासौ तद्गृहीतवान् ॥ २
 कालपक्वमिदं सर्वं सुयोधनवशानुगम् ।
 'सर्वक्षत्रं क्षणेनैव दह्यते पार्थवह्निना ।'

अदृश्यमाने दर्शनशक्तिरहिते ॥ २८ ॥ वरूथिना रथयु-
 त्तिमता ॥ ३८ ॥ मन्दो दुयोधनः ॥ ४६ ॥

एकत्रिंशदधिकशततमोऽध्यायः ॥ १३१ ॥

आपृच्छे भवतीं शीघ्रं प्रयास्ये पाण्डवान्प्रति ॥ ३
 किं वाच्याः पाण्डवेयास्ते भवत्या वचनान्मया ।
 तद्ब्रूहि त्वं महाप्रज्ञे शुश्रूषे वचनं तव ॥ ४
 कुन्त्युवाच ।
 ब्रूयाः केशव राजानं धर्मात्मानं युधिष्ठिरम् ।
 भूयांस्ते हीयते धर्मो मा पुत्रक वृथा कृथाः ॥ ५
 श्रोत्रियस्येव ते राजन्मन्दकस्याविपश्चितः ।
 अनुवाकहता बुद्धिर्धर्ममेवैकमीक्षते ॥ ६
 अज्ञावेक्षस्व धर्मं त्वं यथा सृष्टः स्वयंभुवा ।
 बाहुभ्यां क्षत्रियाः सृष्टा बाहुवीर्योपजीविनः ॥ ७
 क्रूराय कर्मणे नित्यं प्रजानां परिपालने ।
 शृणु चात्रोपमामेकां या वृद्धेभ्यः श्रुता मया ॥ ८
 मुचुकुन्दस्य राजर्षेरददत्पृथिवीमिमाम् ।
 पुरा वैश्रवणः प्रीतो न चासौ तद्ब्रूहीतवान् ॥ ९
 बाहुवीर्याजितं राज्यमश्रीयामिति कामये ।
 ततो वैश्रवणः प्रीतो विस्मितः समपद्यत ॥ १०
 मुचुकुन्दस्ततो राजा सोऽन्वशासद्वसुधराम् ।
 बाहुवीर्याजितां सम्यक् क्षत्रधर्ममनुव्रतः ॥ ११
 यं हि धर्मं चरन्तीह प्रजा राज्ञा सुरक्षिताः ।
 चतुर्थं तस्य धर्मस्य राजा विन्देत् भारत ॥ १२
 राजा चरति चेद्धर्मं देवत्वायैव कल्पते ।
 स चेद्धर्मं चरति नरकायैव गच्छति ॥ १३
 दण्डनीतिः स्वधर्मेण चातुर्वर्ण्यं नियच्छति ।
 प्रयुक्ता स्वामिना सम्यग्धर्मेभ्यो नियच्छति ॥ १४
 दण्डनीत्यां यदा राजा सम्यक्कात्स्न्येन वर्तते ।
 तदा कृतयुगं नाम कालः श्रेष्ठः प्रवर्तते ॥ १५
 कालो वा कारणं राज्ञो राजा वा कालकारणम् ।
 इति ते संशयो मा भूद्राजा कालस्य कारणम् ॥ १६
 राजा कृतयुगस्य त्रेताया द्वापरस्य च ।
 युगस्य च चतुर्थस्य राजा भवति कारणम् ॥ १७

कृतस्य करणाद्राजा स्वर्गमत्यन्तमश्नुते ।
 त्रेतायाः करणाद्राजा स्वर्गं नात्यन्तमश्नुते ॥ १८
 प्रवर्तनाद्वापरस्य यथाभागमुपाश्नुते ।
 कलेः प्रवर्तनाद्राजा पापमत्यन्तमश्नुते ॥ १९
 ततो वसति दुष्कर्मा नरके शाश्वतीः समाः ।
 राजदोषेण हि जगत्स्पृश्यते जगतः स च ॥ २०
 राजधर्मानवेक्षस्व पितृपैतामहोचितान् ।
 नैतद्राजर्षिवृत्तं हि यत्र त्वं स्यातुमिच्छसि ॥ २१
 न हि वैकुण्ठसंसृष्ट आनुशंस्ये व्यवस्थितः ।
 प्रजापालनसंभूतं फलं किञ्चन लब्धवान् ॥ २२
 न ह्येतामाशिक्षं पाण्डुर्न चाहं न पितामहः ।
 प्रयुक्तवन्तः पूर्वं ते यया चरसि मेधया ॥ २३
 यज्ञो दानं तपः शौर्यं प्रज्ञा सन्तानमेव च ।
 माहात्म्यं बलमोजश्च नित्यमाशंसितं मया ॥ २४
 नित्यं स्वाहा स्वधा नित्यं दद्युर्मानुषदेवताः ।
 दीर्घमायुर्धनं पुत्रान्सम्यगाराधिताः शुभाः ॥ २५
 पुत्रेष्वशासते नित्यं पितरो दैवतानि च ।
 दानमध्ययनं यज्ञः प्रजानां परिपालनम् ॥ २६
 एतद्धर्ममधर्मं वा जन्मनैवाभ्यजायथाः ।
 ते तु वैद्याः कुले जाता अवृत्त्या तात पीडिताः ॥ २७
 यत्र दानपतिं शूरं क्षुधिताः पृथिवीचराः ।
 प्राप्य तुष्टाः प्रतिष्ठन्ते धर्मः कोऽभ्यधिकस्ततः ॥ २८
 दानेनान्यं बलेनान्यं तथाऽसूतयाऽपरम् ।
 सर्वतः प्रतिगृहीयाद्राज्यं प्राप्येह धार्मिकः ॥ २९
 ब्राह्मणः प्रचरेद्भैक्षं क्षत्रियः परिपालयेत् ।
 वैश्यो धनार्जनं कुर्याच्छूद्रः परिचरेच्च तान् ॥ ३०
 भैक्षं विप्रतिषिद्धं ते कृषिर्नैवोपपद्यते ।
 क्षत्रियोऽसि क्षतात्राता बाहुवीर्योपजीविता ॥ ३१
 पित्र्यमंशं महाबाहो निमग्नं पुनरुद्धर ।
 साम्ना भेदेन दानेन दण्डेनाथ नयेन वा ॥ ३२

भूयान् पृथ्वीपालनजो धर्मः ॥ ५ ॥ श्रोत्रियस्य वेदाध्या-
 यिनः । मन्दकस्य अर्थज्ञानशून्यस्य । अनुवाकेन अत्यन्त
 वेदाक्षरावृत्त्या हता नष्टा ॥ ६ ॥ जगतः दोषेण सच राजा
 स्पृश्यते ॥ २० ॥ फलं न लब्धवान् असीति शेषः ॥ २२ ॥
 नित्यमिति । मानुषाश्च देवताश्च सम्यगाराधिताः सत्य इह
 उद्यो० २६

लोके आयुरादीनि परलोकसाधनानि स्वधादीनि सत्कर्माणि च
 दद्युः ॥ २५ ॥ एतत् मद्वाक्यं धर्मं धर्मयुक्तं अधर्मं वा
 जन्मनैव स्वभावत एव अभ्यजायथाः अभिजानीषे । हे कृष्ण ते
 तु पाण्डवास्तु वैद्या विद्यावन्तः ॥ २७ ॥ राज्यं राजत्व क्षत्रि-
 यत्वमित्यर्थः ॥ २९ ॥ द्वात्रिंशदधिकशततमोऽध्यायः ॥ १३२ ॥

इतो दुःखतरं किं नु यदहं दीनबान्धवा ।
परपिण्डमुदीक्षे वै त्वां सूत्वा मित्रनन्दन ॥ ३३

॥ इति श्रीमन्महाभारते उद्योगपर्वणि भगवद्गीतापर्वणि द्वात्रिंशदधिकशततमोऽध्यायः ॥ १३२ ॥

त्रयस्त्रिंशदधिकशततमोऽध्यायः ॥ १३३ ॥

कुन्त्या युधिष्ठिरबोधनाय कृष्णप्रति विदुलोपाख्यानकथनम् ॥ १ ॥

कुन्त्युवाच ।

अत्राप्युदाहरन्तीममितिहासं पुरातनम् ।
विदुलायाश्च संवादं पुत्रस्य च परन्तप ॥ १
ततः श्रेयश्च भूयश्च यथावद्वक्तुमर्हसि ।
यशस्विनी मन्युमती कुले जाता विभावरी ॥ २
क्षत्रधर्मरता दान्ता विदुला दीर्घदर्शिनी ।
विश्रुता राजसंसत्सु श्रुतवाक्या बहुश्रुता ॥ ३
विदुला नाम राजन्या जगर्हे पुत्रमौरसम् ।
निर्जितं सिन्धुराजेन शयानं दीनचेतसम् ॥ ४
विदुलोवाच ।
अनन्दन मया जात द्विषतां हर्षवर्धन ।
न मया त्वं न पित्रा च जातः काभ्यागतोऽहसि ॥ ५
निर्मन्युश्चाप्यसङ्ग्रेयः पुरुषः क्लीबसाधनः ।
यावज्जीवं निराशोऽसि कल्याणाय धुरं वह ॥ ६
माऽऽत्मानमवमन्यस्व भैनमल्पेन वीभरः ।
मनः कृत्वा सुकल्याणं मा भैस्त्वं प्रतिसंहर ॥ ७
उत्तिष्ठ हे कापुरुष मां शेषैवं पराजितः ।
अमित्रान्नन्दयन्सर्वाभिर्मानो बन्धुशोकदः ॥ ८
सुपूरा वै कुनदिका सुपूरो मुषिकाञ्जलिः ।
सुसंतोषः कापुरुषः स्वल्पकेनैव तुष्यति ॥ ९
अप्यहेरारुजन्दंष्ट्रामाश्वेव निधनं व्रज ।

मन्युमती दैन्यवती । विभावरी कुपिता । विभावरी रजन्या च वक्रयोषितीति विश्व ॥ २ ॥ अनन्दन कुपुत्र । कुत्सार्थेऽत्र नञ् ॥ ५ ॥ क्लीब निर्वीर्य साधन बाह्वादिक यस्य स तथा ॥ ६ ॥ मा वीभर मा पालय । प्रतिसंहर भयमिति शेष ॥ ७ ॥ पराक्रमे पराक्रम कुरु ॥ ९० ॥ विवदन् शत्रुजयार्थ अनेकान् पक्षानुद्रावयन्वा तूष्णीभूतोऽरेक्षिद्र पश्ये । यथा व्योम्नि अपरिशङ्कित शत्रोराधिक्याद्भयमपश्यन् श्येनस्तद्वत् ॥ ११ ॥ विश्रूयस्व ख्यातो भव । सामभेदौ जघन्यमन्यमौ । दानमधमो नीच उपायः । दण्डस्तूतमः । तत्राद्यत्रयकर्ता

युध्यस्व राजधर्मेण मा निमज्जीः पितामहान् ।
मा गमः क्षीणपुण्यस्त्वं सानुजः पापिकां गतिं ॥ ३४

अपि वा संशयं प्राप्य जीवितेऽपि पराक्रमेः ॥ १०
अप्यरेः श्येनवच्छिद्रं पश्येस्त्वं विपरिक्रमन् ।
विवदन्वाऽथवा तूष्णीं व्योम्नीवापरिशङ्कितः ॥ ११
त्वमेवं प्रेतवच्छेषे कसाद्वज्रहतो यथा ।
उत्तिष्ठ हे कापुरुष मा स्वाप्सीः शत्रुनिर्जितः ॥ १२
माऽस्तं गमस्त्वं कृपणो विश्रूयस्व स्वकर्मणा ।
मा मध्ये मा जघन्ये त्वं माऽधो भूस्तिष्ठ गर्जितः ॥ १३
अलातं तिन्दुकस्येव मुहूर्तमपि हि ज्वल ।
मा तुषाग्निरिवानर्चिर्धूमायस्व जिजीविषुः ॥ १४
मुहूर्तं ज्वलितं श्रेयो न च धूमायितं चिरम् ।
मा ह स कस्यचिद्देहे जनी राज्ञः खरीमृदुः ॥ १५
कृत्वा मानुष्यकं कर्म सृत्वाऽऽजिं यावदुत्तमम् ।
धर्मस्यानृण्यमाप्नोति न चात्मानं विगर्हते ॥ १६
अलब्ध्वा यदि वा लब्ध्वा नानुशोचति पण्डितः ।
आनन्तर्यं चारभते न प्राणानां धनायते ॥ १७
उद्रावयस्व वीर्यं वा तां वा गच्छ ध्रुवां गतिम् ।
धर्मं पुत्राग्रतः कृत्वा किंनिमित्तं हि जीवसि ॥ १८
इष्टापूर्तं हि ते क्लीब कीर्तिश्च सकला हता ।
विच्छिन्नं भोगमूलं ते किंनिमित्तं हि जीवसि ॥ १९
शत्रुनिर्मज्जता ग्राह्यो जङ्घायां प्रपतिष्यता ।
विपरिच्छिन्नमूलोऽपि न विषीदेत्कथंचन ॥ २०

माम् किमु गर्जितो दण्डयितैव भवेत्यर्थः । ऊर्जित इति वा पाठः ॥ १३ ॥ कस्यचिद्वाज्ञो गेहे खरी गर्दभीव मृदु अकिञ्चित्कर जायत इति जनि पुत्रो मामभूत् ॥ १५ ॥ आजि सग्रामम् ॥ १६ ॥ प्राणानां प्राणा बल तत्साध्यानां कार्याणाम् । आनन्तर्यं अविच्छेदेन कार्यधारामारभते । न धनायते धन आत्मनो नेच्छति । तृष्णा त्यजतीत्यर्थः ॥ १७ ॥ ध्रुवा गति मरणम् । अग्रत इत्युपहास । पृष्ठत कृत्वेत्यर्थः ॥ १८ ॥ निमज्जता प्रपतिष्यता च शत्रुजङ्घाया ग्राह्य । तेनैव सह निमज्जेत्पतेद्वेत्यर्थः । न विषीदेत् निरुद्यमो न भवेत् ॥ २० ॥

उद्यम्य धुरमुत्कर्षेदाजानेयकृतं सरन् ।
 कुरु सत्त्वं च मानं च विद्धि पौरुषमात्मनः ॥२१॥
 उद्भावय कुलं मग्नं त्वत्कृते स्वयमेव हि ।
 यस्य वृत्तं न जल्पन्ति मानवा महदद्भुतम् ॥२२॥
 राशिवर्धनमात्रं स नैव स्त्री न पुनः पुमान् ।
 दाने तपसि सत्ये च यस्य नोच्चरितं यशः ॥२३॥
 विद्यायामर्थलाभे वा मातुरुच्चार एव सः ।
 श्रुतेन तपसा वाऽपि श्रिया वा विक्रमेण वा ॥२४॥
 जनान्योऽभिव्यक्त्यन्यान्कर्मणा हि स वै पुमान् ।
 न त्वेव जाल्मीं कापालीं वृत्तिमेषितुमर्हसि ॥२५॥
 नृशंस्यामयशस्यां च दुःखां कापुरुषोचिताम् ।
 यमेनमभिनन्देयुरमित्राः पुरुषं कृशम् ॥ २६॥
 लोकस्य समवज्ञातं निहीनासनवाससम् ।
 अहोलाभकरं हीनमल्पजीवनमल्पकम् ॥ २७॥
 नेदृशं बन्धुमासाद्य बान्धवः सुखमेधते ।
 अवृत्त्यैव विपत्स्यामो वयं राष्ट्रात्प्रवासिताः ॥ २८॥
 सर्वकामरसैर्हीनाः स्थानभ्रष्टा अकिंचनाः ।
 अवल्गुकारिणं सत्सु कुलवंशस्य नाशनम् ॥ २९॥
 कलिं पुत्रप्रवादेन सञ्जय त्वामजीजनम् ।
 निरमर्षं निरुत्साहं निर्वीर्यमरिनन्दनम् ॥ ३०॥
 मा स्म सीमन्तिनी काचिज्जनयेत्पुत्रमीदृशम् ।
 मा धूमाय ज्वलात्यन्तमाक्रम्य जहि शात्रवान् ॥ ३१॥
 ज्वल सूर्धन्यमित्राणां मुहूर्तमपि वा क्षणम् ।
 एतावानेव पुरुषो यदमर्षी यदक्षमी ॥ ३२॥
 क्षमावान्निरमर्षश्च नैव स्त्री न पुनः पुमान् ।
 संतोषो वै श्रियं हन्ति तथाऽनुक्रोश एव च ॥ ३३॥

॥ इति श्रीमन्महाभारते उद्योगपर्वणि भगवद्दानपर्वणि त्रयस्त्रिंशदधिकशततमोऽध्यायः ॥ १३३ ॥

चतुस्त्रिंशदधिकशततमोऽध्यायः ॥ १३४ ॥

कुन्त्या विदुलोपाख्यानकथनम् ॥ १ ॥

विदुलोवाच ।

अथैतस्यामवस्थायां पौरुषं हातुमिच्छसि ।

आजानेया जाल्यश्वा तेषां कृतं कर्म युद्धेऽनवसारूप ॥ २१ ॥
 त्वत्कृते मग्नमिति सबन्ध ॥ २२ ॥ राशिवर्धनं सख्यापूरको
 नतु प्रयोजनान्तरार्ह ॥ २३ ॥ मातु उच्चारो विष्टा ॥ २४ ॥
 य एनं अमित्रा अभिनन्देयु तं बन्धु बान्धव आसाद्य न

अनुत्थानभये चोभे निरीहो नाश्रुते महत् ।
 एभ्यो निकृतिपापेभ्यः प्रमुञ्चात्मानमात्मना ॥ ३४॥
 आयसं हृदयं कृत्वा मृगयस्व पुनः स्वकम् ।
 परं विषहते यस्मात्तस्मात्पुरुष उच्यते ॥ ३५॥
 तमाहुर्व्यर्थनामानं स्त्रीवद्य इह जीवति ।
 शूरस्योर्जितसत्वस्य सिंहविक्रान्तचारिणः ॥ ३६॥
 दिष्टभावं गतस्यापि विषये मोदते प्रजा ।
 य आत्मनः प्रियसुखे हित्वा मृगयते श्रियम् ॥ ३७॥
 अमात्यानामथो हर्षमादधात्यचिरेण सः ॥ ३८॥
 पुत्र उवाच ।
 किं नु ते मामपश्यन्त्याः पृथिव्या अपि सर्वया ।
 किमाभरणकृत्यं ते किं भोगैर्जीवितेन वा ॥ ३९॥
 मातोवाच ।
 'पैरर्विहन्यमानस्य जीवितेनापि किं फलम् ।'
 निर्मन्युकानां ये लोका द्विषन्तस्तानवाप्नुयुः ।
 ये त्वादृतात्मनां लोकाः सुहृदस्तान्ब्रजन्तु नः ॥ ४०॥
 भृत्यैर्विहीयमानानां परपिण्डोपजीविनाम् ।
 कृपणानामसत्त्वानां मा वृत्तिमनुवर्तिथाः ॥ ४१॥
 अनु त्वां तात जीवन्तु ब्राह्मणाः सुहृदस्तथा ।
 पर्जन्यमिव भूतानि देवा इव शतक्रतुम् ॥ ४२॥
 यमाजीवन्ति पुरुषं सर्वभूतानि संजय ।
 पक्वं द्रुममिवासाद्य तस्य जीवितमर्थवत् ॥ ४३॥
 यस्य शूरस्य विक्रान्तैरेधन्ते बान्धवाः सुखम् ।
 त्रिदशा इव शक्रस्य साधु तस्येह जीवितम् ॥ ४४॥
 स्वबाहुबलमाश्रित्य योहि जीवति मानवः ।
 स लोके लभते कीर्तिं परत्र च शुभां गतिम् ॥ ४५॥

निहीनसेवितं मार्गं गमिष्यस्यचिरादिव ॥ १॥
 यो हि तेजो यथाशक्ति च दर्शयति विक्रमात् ॥

सुखमेधते इति तृतीयश्लोकेन सबन्ध ॥ २६ ॥ अहोलाभ-
 कर अल्पेऽपि लाभे अहो लाभो जात इति विस्मय कुर्वाणम्
 ॥ २७ ॥ दिष्टभाव मरणम् ॥ ३७ ॥ त्रयस्त्रिंशदधिकशततमो-
 ऽध्यायः ॥ १३३ ॥

क्षत्रियो जीविताकाङ्क्षी स्तेन इत्येव तं विदुः ॥२
 अर्थवन्त्युपपन्नानि वाक्यानि गुणवन्ति च ।
 नैव संप्राप्नुवन्ति त्वां मुमूर्षुमिव भेषजम् ॥ ३
 सन्ति वै सिन्धुराजस्य सन्तुष्टा न तथा जनाः ।
 दौर्बल्यादासते मूढा व्यसनौघप्रतीक्षिणः ॥ ४
 सहायोपचिन्ति कृत्वा व्यवसाय्य ततस्ततः ।
 अनुदुष्येयुरपरे पश्यन्तस्तव पौरुषम् ॥ ५
 तैः कृत्वा सह संघातं गिरिदुर्गालयं चर ।
 काले व्यसनमाकाङ्क्षन् नैवायमजरामरः ॥ ६
 सञ्जयो नामतश्च त्वं न च पश्यामि तच्चयि ।
 अन्वर्थनामा भव मे पुत्र मा व्यर्थनामकः ॥ ७
 सम्यग्दृष्टिर्महाप्राज्ञो बालं त्वां ब्राह्मणोऽब्रवीत् ।
 अयं प्राप्य महत्कृच्छ्रं पुनर्वृद्धिं गमिष्यति ॥ ८
 तस्य स्मरन्ती वचनमार्शसे विजयं तव ।
 तस्मात्तात ब्रवीमि त्वां वक्ष्यामि च पुनःपुनः ॥ ९
 यस्य ह्यर्थभिनिर्वृत्तौ भवन्त्याप्यायिताः परे ।
 तस्यार्थसिद्धिर्नियता नयेष्वर्थानुसारिणः ॥ १०
 समृद्धिरसमृद्धिर्वा पूर्वेषां मम सञ्जय ।
 एवं विद्वान्युद्धमना भव मा प्रत्युपाहरः ॥ ११
 नातः पापीयसीं कांचिदवस्थां शम्बरोऽब्रवीत् ।
 यत्र नैवाद्य न प्रातर्भोजनं प्रतिदृश्यते ॥ १२
 पतिपुत्रवधादेतत्परमं दुःखमब्रवीत् ।
 दारिद्र्यमिति यत्प्रोक्तं पर्यायमरणं हि तत् ॥ १३
 अहं महाकुले जाता हृदाद्भ्रदमिवागता ।
 ईश्वरी सर्वकल्याणी भर्त्रा परमपूजिता ॥ १४
 महार्हमाल्याभरणां सुमृष्टाम्बरवाससम् ।
 पुरा हृष्टः सुहृद्गर्भो मामपश्यत्सुहृद्गताम् ॥ १५
 यदा मां चैव भार्या च द्रष्टासि भृशदुर्बलाम् ।
 न तदा जीवितेनार्थो भविता तव सञ्जय ॥ १६

पूर्वेषां मम च युद्धे समृद्धिरसमृद्धिर्वाऽवश्यभाविनीत्येव
 विद्वान् युद्धमना भव लाभालाभौ समौ कृत्वा युध्यस्वेति भावः ।
 माप्रत्युपाहर प्रत्युपहार युद्धोपसहार माकार्षीरित्यर्थः ॥ ११ ॥
 कृत्य कर्तव्य पराक्रमम् ॥ १८ ॥ श्रोतार पराज्ञाया ॥ २० ॥
 शक्या जेतुमिति शेषः ॥ २२ ॥ निर्विण्णात्मा विरक्तचित्तः ।
 यतो हतमना नष्टसकल्पः । विश्रुतिं ख्यातिम् ॥ २३ ॥
 ग्रह सोमपात्रम् । प्रग्रहमिति पाठे नियमन नियन्तृत्वमित्यर्थः ।

दासकर्मकरानभृत्यानाचार्यत्विक्पुरोहितान् ।
 अवृत्त्याऽस्मान्प्रजहतो दृष्ट्वा किं जीवितेन ते ॥ १७
 यदि कृत्यं न पश्यामि तवाद्याहं यथा पुरा ।
 श्लाघनीयं यशस्यं च का शान्तिर्हृदयस्य मे ॥ १८
 नेति चेद्ब्राह्मणं ब्रूयां दीर्येत हृदयं मम ।
 न ह्यहं न च मे भर्ता नेति ब्राह्मणमुक्तवान् ॥ १९
 वयमाश्रयणीयाः स्म न श्रोतारः परस्य च ।
 अन्यमासाद्य जीवन्ती परित्यक्ष्यामि जीवितम् ॥ २०
 अपारे भव नः पारमप्लवे भव नः प्लवः ।
 कुरुष्व स्थानमस्थाने मृतान्सञ्जीवयस्व नः ॥ २१
 सर्वे ते शत्रवः शक्या न चेज्जीवितुमर्हसि ।
 अथ चेदीदृशीं वृत्तिं क्लीबामभ्युपपद्यसे ॥ २२
 निर्विण्णात्मा हतमना मुञ्चैतां पापजीविकाम् ।
 एकशत्रुवधेनैव शूरो गच्छति विश्रुतिम् ॥ २३
 इन्द्रो वृत्रवधेनैव महेन्द्रः समपद्यत ।
 माहेन्द्रं च ग्रहं लेभे लोकानां चेश्वरोऽभवत् ॥ २४
 नाम विश्राव्य वै सङ्क्षेपे शत्रूनाहूय दंशितान् ।
 सेनाग्रं चापि विद्राव्य हत्वा वा पुरुषं वरम् ॥ २५
 यदैव लभते वीरः सुयुद्धेन महद्यशः ।
 तदैव प्रव्यथन्तेऽस्य शत्रवो विनमन्ति च ॥ २६
 त्यक्त्वात्मानं रणे दक्षं शूरं कापुरुषा जनाः ।
 अवशास्तर्पयन्ति स्म सर्वकामसमृद्धिभिः ॥ २७
 राज्यं चाप्युग्रविभ्रंशं संशयो जीवितस्य वा ।
 न लब्धस्य हि शत्रोर्वै शेषं कुर्वन्ति साधवः ॥ २८
 स्वर्गद्वारोपमं राज्यमथवाप्यमृतोपमम् ।
 रुद्धमेकायनं मत्वा पतोल्मुक इवारिषु ॥ २९
 जहि शत्रून्रणे राजन्स्वधर्ममनुपालय ।
 मा त्वा दृशं सुकृपणं शत्रूणां भयवर्धनम् ॥ ३०
 अस्मदीयैश्च शोचद्भिर्नदद्भिश्च परैर्वृतम् ।

॥ २४ ॥ कापुरुषा जना रणे आत्मानं देहं त्यक्त्वा रणे दक्षं
 शूरं समृद्धिभिस्तर्पयन्तिस्मेति सबन्धः ॥ २७ ॥ उग्रविभ्रंश
 महाप्रपातम् । जीवितस्य संशयो मरणम् । लब्धस्य जितस्य ।
 शेषं पुनः स्वल्पेन विभवेनावस्थापनम् ॥ २८ ॥ रुद्धं प्रस्तं मत्वा
 एकायनं स्वर्गराज्ययोर्मध्ये एकं मार्गं पतं गच्छ ॥ २९ ॥ शत्रूणां
 भयवर्धनं भयच्छेदनम् । अनुप्रवात् सुकृपणं दीनं त्वा त्वा
 मा दृशं माद्राक्षम् ॥ ३० ॥

अपि त्वां नानुपश्येयं दीनाहीनमिवास्थितम् ॥ ३१
 हृष्य सौवीरकन्याभिः श्लाघस्वार्थैर्यथा पुरा ।
 मा च सैन्धवकन्यानामवसन्नो वशं गमः ॥ ३२
 युवा रूपेण संपन्नो विद्ययाभिजनेन च ।
 यत्त्वादृशो विकुर्वीत यशस्वी लोकविश्रुतः ॥ ३३
 अधुर्यवच्च वोढव्ये मन्ये मरणमेव तत् ।
 यदि त्वामनुपश्यामि परस्य प्रियवादिनम् ॥ ३४
 पृष्ठतोऽनुव्रजन्तं वा का शान्तिर्हृदयस्य मे ।
 नास्मिञ्जातु कुले जातो गच्छेद्योन्यस्य पृष्ठतः ॥ ३५
 न त्वं परस्यानुचरस्तात जीवितुमर्हसि ।
 अहं हि क्षत्रहृदयं वेद यत्परिशांश्चतम् ॥ ३६

पूर्वैः पूर्वतरैः प्रोक्तं परैः परतरैरपि ।
 शाश्वतं चाव्ययं चैव प्रजापतिविनिर्मितम् ॥ ३७
 यो वै कश्चिदिहाजातः क्षत्रियः क्षत्रधर्मवित् ।
 भयाद्वृत्तिसमीक्षो वा न नमेदिह कस्यचित् ॥ ३८
 उद्यच्छेदेव न नमेदुद्यमो ह्येव पौरुषम् ।
 अप्यपर्वणि भज्येत न नमेतेह कस्यचित् ॥ ३९
 मातङ्गो मत्त इव च परीयात्स महामनाः ।
 ब्राह्मणेभ्यो न मेन्नित्यं धर्मयैव च सञ्जय ॥ ४०
 नियच्छन्नितरान्वर्णान्विनिघ्नन्सर्वदुष्कृतः ।
 ससहायोऽसहायो वा यावज्जीवं तथा भवेत् ॥ ४१

॥ इति श्रीमन्महाभारते उद्योगपर्वणि भगवद्दानपर्वणि चतुस्त्रिंशदधिकशततमोऽध्यायः ॥ १३४ ॥

पञ्चत्रिंशदधिकशततमोऽध्यायः ॥ १३५ ॥

कुन्या विदुलोपाख्यानकथनम् ॥ १ ॥

पुत्र उवाच ।
 कृष्णायसस्येव च ते संहत्य हृदयं कृतम् ।
 मम मातस्त्वकरुणे वीरप्रज्ञे ह्यमर्षणे ॥ १
 अहो क्षत्रसमाचारो यत्र मामितरं यथा ।
 नियोजयसि युद्धाय परमातेव मां तथा ॥ २
 ईदृशं वचनं ब्रूयाद्भवती पुत्रमेकजम् ।
 किं नु ते मामपश्यन्त्याः पृथिव्या अपि सर्वया ॥ ३
 किमाभरणकृत्येन किं भोगैर्जीवितेन वा ।
 मयि वा सङ्गरहते प्रियपुत्रे विशेषतः ॥ ४
 मातोवाच ।
 सर्वावस्था हि विदुषां तात धर्मार्थकारणात् ।

हृष्य हर्षं प्राप्नुहि । सौवीरकन्याभिः स्वदारैः । माचेति । सैन्धव-
 कन्यानां शत्रुदेशजकन्यानाम् ॥ ३२ ॥ विकुर्वीत अपसरण
 कुर्वीत ॥ ३३ ॥ अधुर्यवत् अदान्तवृषभवत् । तत् विकारकरणम्
 ॥ ३४ ॥ वेद वेद्मि । परिशाश्वत सर्वथैवैकरूपम् । अक्षीणमि-
 त्यर्थः ॥ ३६ ॥ अव्ययं अपक्षयहीन क्षत्रहृदयं प्रोक्तमिति
 पूर्वेण सबन्धः ॥ ३७ ॥ आजातः सम्यग्जातः कुले जात
 इत्यर्थः । य आजातः स भयात्कस्यचिन्न नमेत् । वृत्तिसमीक्षो
 वृत्तिः समीक्षमाणो वा न नमेत् ॥ ३८ ॥ परीयात् पर्यटनं कुर्यात्
 ॥ ४० ॥ दुष्कृतं पापिष्ठान् ॥ ४१ ॥ चतुस्त्रिंशदधिकशततमो-
 ऽध्यायः ॥ १३४ ॥

तावेवाभिसमीक्ष्याहं सञ्जय त्वामचूचुदम् ॥ ५
 स समीक्ष्य क्रमोपेतो मुख्यः कालोऽयमागतः ।
 अस्मिन्नेदागते काले कार्यं न प्रतिपद्यसे ॥ ६
 असंभावितरूपस्त्वमानृशंस्यं करिष्यसि ।
 तं त्वामयशसा स्पृष्टं न ब्रूयां यदि सञ्जय ॥ ७
 खरीवात्सल्यमाहुस्तन्निःसामर्थ्यमहेतुकम् ।
 सद्भिर्विगर्हितं मार्गं त्यज मूर्खनिषेवितम् ॥ ८
 अविद्या वै महत्यस्ति यार्भिमां संश्रिताः प्रजाः ।
 तव स्याद्यदि सङ्कृतं तेन मे त्वं प्रियो भवेः ॥ ९
 धर्मार्थगुणयुक्तेन नेतरेण कथञ्चन ।
 दैवमानुषयुक्तेन सद्भिराचरितेन च ॥ १०

कृष्णायसस्य लोहस्य । सहत्य पिण्डीकृत्य ॥ १ ॥ एकज
 अभ्रातृकम् ॥ ३ ॥ सर्वावस्था गार्हस्थ्यैरुपादिरूपा । तावेव
 धर्मार्थावेव । अचूचुद प्रेरितवत्यस्मि ॥ ५ ॥ समीक्ष्य क्रमो-
 पेतः द्रष्टु योग्येन पराक्रमेण युक्तः । अस्मिन्काले चेत् कार्यं
 कर्तव्यं युद्धं न प्रतिपद्यसे ॥ ६ ॥ आनृशस्य शत्रुषु स्वदेहे
 वा दयाकरिष्यसि तर्हि त्व असंभावितरूपस्तिरस्कृतरूपो भवि-
 ष्यसीति सबन्धः ॥ ७ ॥ खरीति । उभयलोकानुपयुक्तेषु पुत्रे
 वृथा वात्सल्यं खरी करोति तद्वदहमपि स्यामित्यर्थः ॥ ८ ॥
 धर्मार्थेति । त्वया भाव्यमिति शेषः ॥ १० ॥

यो ह्येवमविनीतेन रमते पुत्रनमृणा ।
 अनुत्थानवता चापि दुर्विनीतेन दुर्धिया ॥ ११
 रमते यस्तु पुत्रेण मोघं तस्य प्रजाफलम् ।
 अकुर्वन्तो हि कर्माणि कुर्वन्तो निन्दितानि च ॥ १२
 सुखं नैवेह नामुत्र लभन्ते पुरुषाधमाः ।
 युद्धाय क्षत्रियः सृष्टः सञ्जयेह जयाय च ।
 'कूराय कर्मणे नित्यं प्रजानां परिपालने ॥' १३
 जयन्वा बध्यमानो वा प्राप्नोतीन्द्रसलोकताम् ।
 न शक्रभवने पुण्ये दिवि तद्विद्यते सुखम् ।
 यदमित्रान्वशे कृत्वा क्षत्रियः सुखमेधते ॥ १४
 मन्युना दह्यमानेह पुरुषेण मनस्विना ।
 निकृतेनेह बहुशः शत्रून्प्रति जिगीषया ॥ १५
 आत्मानं वा परित्यज्य शत्रुं वा विनिपात्य च ।
 प्राप्यते नेह शान्तिर्हि नित्यमेव तु सञ्जय ।
 अतोऽन्येन प्रकारेण शान्तिरस्य कुतो भवेत् ॥ १६
 इह प्राज्ञो हि पुरुषः स्वल्पमप्रियमिच्छति ।
 यस्य स्वल्पं प्रियं लोके ध्रुवं तस्याल्पमप्रियम् ॥ १७
 प्रियाभावाच्च पुरुषो नैव प्राप्नोति शोभनम् ।
 ध्रुवं चाभावमभ्येति गत्वा गङ्गेव सागरम् ॥ १८
 पुत्र उवाच ।
 नेयं मतिस्त्वया वाच्या मातः पुत्रे विशेषतः ।
 कारुण्यमेव पश्य त्वं भूत्वेह जडमूकवत् ॥ १९
 मातोवाच ।
 अतो मे भूयसी नन्दिर्यदेवमनुपश्यसि ।
 चोद्यं मां चोदयस्येतद्भृशं वै चोदयामि ते ॥ २०
 अथ त्वां पूजयिष्यामि हत्वा वै सर्वसैन्धवान् ।
 अहं पश्यामि विजयं कृच्छ्रभाविनमेव ते ॥ २१
 पुत्र उवाच ।
 अकोशस्यासहायस्य कुतः सिद्धिर्जयो मम ।
 इत्यवस्थां विदित्वैतामात्मनात्मनि दारुणाम् ॥ २२

प्रस्थातव्यमेवेति शेष ॥ १५ ॥ स्वल्पमैश्वर्यं अप्रियमनिष्ट इच्छति
 मन्यते प्राज्ञ । यस्य तु अल्पमेवैश्वर्यं प्रियं तस्य ध्रुव निश्चित तदे-
 वाल्प प्रियत्वेन गृहीत अप्रियमनर्थकर स्यात् । तेन राज्ञाऽल्प-
 सतुष्टेन न भवितव्यमित्यर्थः ॥ १७ ॥ अभाव नाशम् ॥ १८ ॥
 पश्य हितत्वेनेति शेष ॥ १९ ॥ अतो वचनात् मे मम भूयसी
 नन्दि समृद्धिः भवितेति शेष । यत् एव कारुण्यं देहे कृपा अनु-
 पश्यसि हितत्वेन । एवमपि त्वमेव चोद्य पूर्वपक्षं चोदयसि

राज्याद्भावो निवृत्तो मे त्रिदिवादिब दुष्कृतः ।
 ईदृशं भवती कंचिदुपायमनुपश्यति ॥ २३
 तन्मे परिणतप्रेक्षे सम्यक्प्रवृत्तिं पृच्छते ।
 करिष्यामि हि तत्सर्वं यथावदनुशासनम् ॥ २४
 मातोवाच ।
 पुत्र नात्मावमन्तव्यः पूर्वाभिरसमृद्धिभिः ।
 अभूत्वा हि भवन्त्यर्था भूत्वा नश्यन्ति चापरे ।
 अमर्षेणैव चाप्यर्था नारब्धव्याः सुबालिशैः ॥ २५
 सर्वेषां कर्मणां तात फले नित्यमनित्यता ।
 अनित्यमिति जानन्तो न भवन्ति भवन्ति च ॥ २६
 अथ ये नैव कुर्वन्ति नैव जातु भवन्ति ते ।
 ऐकगुण्यमनीहायामभावः कर्मणां फलम् ॥ २७
 अथ द्वैगुण्यमीहायां फलं भवति वा न वा ।
 यस्य प्रागेव विदिता सर्वार्थानामनित्यता ॥ २८
 नुदेद्वृद्धिसमृद्धी स प्रतिकूले नृपात्मज ।
 उत्थातव्यं जागृतव्यं योक्तव्यं भूतिकर्मसु ॥ २९
 भविष्यतीत्येव मनः कृत्वा सततमव्यथैः ।
 मङ्गलानि पुरस्कृत्य ब्राह्मणांश्चेश्वरैः सह ॥ ३०
 प्राज्ञस्य नृपतेराशु वृद्धिर्भवति पुत्रक ।
 अभिवर्तति लक्ष्मीस्तं प्राचीमिव दिवाकरः ॥ ३१
 निदर्शनान्युपायांश्च बहून्पुद्गलानि च ।
 अनुदर्शितरूपोऽसि पश्यामि कुरु पौरुषम् ॥ ३२
 पुरुषार्थमभिप्रेतं समाहर्तुमिहार्हसि ।
 क्रुद्धान्नुबन्धान्परिक्षीणानवलम्बान्विमानितान् ॥
 स्पर्धिनश्चैव ये केचित्तान्युक्त उपधारय ।
 एतेन त्वं प्रकारेण महतो भेत्ससे गणान् ।
 महावेग इवोद्धूतो मातरिश्वा बलाहकान् ॥ ३४
 तेषामग्रप्रदायी स्याः कल्पोत्थायी प्रियंवदः ।
 ते त्वां प्रियं करिष्यन्ति पुरोधास्यन्ति च ध्रुवम् ॥ ३५

प्रेरयसि कारुण्यं कुर्विति । अथापि वज्रहृदयाह ते तुभ्यं चोदयामि
 ॥ २० ॥ सैन्धवान् हत्वा कृच्छ्रेण भाविन ते तव विजयं यदा
 पश्यामि द्रक्ष्यामि अथ त्वां पूजयिष्यामीति योजना ॥ २१ ॥
 एता अवस्था दारुणामात्मनि आत्मना स्वयं विदित्वा । मे मम
 भावश्चित् राज्यान्निवृत्त इत्युत्तरेण सबन्ध ॥ २२ ॥ वृद्धि
 पीडा । वृद्धि हिंसायामित्यस्य रूपम् । समृद्धिरैश्वर्यम् । आत्मन-
 पीडा परस्परं च नुदेदित्यर्थः ॥ २९ ॥ तेषां क्रुद्धादीनां

यदैव शत्रुर्जानीयात्सपत्नं त्यक्तजीवितम् ।
तदैवास्मादुद्विजेत सर्पाद्वैरुमगतादिव ॥ ३६
तं विदित्वा पराक्रान्तं वशे न कुरुते यदि ।
निर्वादैर्निर्वदेदेनमन्ततस्तद्भविष्यति ॥ ३७
निर्वादादास्पदं लब्धा धनवृद्धिर्भविष्यति ।

धनवन्तं हि मित्राणि भजन्ते चाश्रयन्ति च ॥ ३८
स्खलितार्थं पुनस्तानि सन्त्यजन्ति च बान्धवाः ।
नह्यस्मिन्नाश्रयन्ते च जुगुप्सन्ते च तादृशम् ॥ ३९
शत्रुं कृत्वा यः सहायं विश्वासमुपगच्छति ।
स न संभाव्यमेवैतद्यद्राज्यं प्राप्नुयादिति ॥ ४०

॥ इति श्रीमन्महाभारते उद्योगपर्वणि भगवद्दानपर्वणि पञ्चत्रिंशदधिकशततमोऽध्यायः ॥ १३५ ॥

षट्त्रिंशदधिकशततमोऽध्यायः ॥ १३६ ॥

विदुलोपाख्यानोपसंहारः ॥ १ ॥ विदुलोपाख्यानश्रवणफलकथनम् ॥ २ ॥

मातोवाच ।
नैव राज्ञा दरः कार्यो जातु कस्यांचिदापदि ।
अथ चेदपि दीर्णः स्यान्नैव वर्तेत दीर्णवत् ॥ १
दीर्णं हि दृष्ट्वा राजानं सर्वमेवानुदीर्यते ।
राष्ट्रं बलममात्याश्च पृथकुर्वन्ति ते मतीः ॥ २
शत्रून्नेके प्रपद्यन्ते प्रजहत्यपरे पुनः ।
अन्ये तु प्रजिहीर्षन्ति ये पुरस्ताद्विमानिताः ॥ ३
य एवात्यन्तसुहृदस्त एनं पर्युपासते ।
अशक्तयः स्वस्तिकामा बद्धवत्सा इला इव ॥ ४
शोचन्तमनुशोचन्ति पतितानिव बान्धवान् ।
अपि ते पूजिताः पूर्वमपि ते सुहृदो मताः ॥ ५
ये राष्ट्रमभिमन्यन्ते राज्ञो व्यसनमीयुषः ।
मा दीदरस्त्वं सुहृदो मा त्वां दीर्णं प्रहासिषुः ॥ ६
प्रभावं पौरुषं बुद्धिं जिज्ञासन्त्या मया तव ।
विदधत्या समाश्वासमुक्तं तेजोविबुद्धये ॥ ७
यदेतत्संविजानासि यदि सम्यग्ब्रवीम्यहम् ।
कृत्वा सौम्यमिवात्मानं जयायोत्तिष्ठ सञ्जय ॥ ८

अस्ति नः कोशनिचयो महानविदितस्तव ।
तमहं वेद नान्यस्तमुपसंपादयामि ते ॥ ९
सन्ति नैकशता भूयः सुहृदस्तव सञ्जय ।
सुखदुःखसहा वीर संप्रामादनिवर्तिनः ॥ १०
तादृशा हि सहाया वै पुरुषस्य बुभूषतः ।
इष्टं जिहीर्षतः किंचित्सचिवाः शत्रुकर्शन ॥ ११
तस्यास्त्वीदृशकं वाक्यं श्रुत्वापि स्वल्पचेतसः ।
तमस्त्वपागमत्तस्य सुचित्रार्थपदाक्षरम् ॥ १२
पुत्र उवाच ।
उदके नौरियं धार्या वक्तव्यं प्रवणे मया ।
यस्य मे भवती नेत्री भविष्यद्भूतिदर्शिनी ॥ १३
अहं हि वचनं त्वत्तः शुश्रूषुरपरापरम् ।
किञ्चित्किञ्चित्प्रतिवदस्तूष्णीमासं मुहुर्मुहुः ॥ १४
अतृप्यन्नमृतस्येव कृच्छ्रालब्धस्य बान्धवात् ।
उद्यच्छाम्येष शत्रूणां नियमार्थं जयाय च ॥ १५
कुन्त्युवाच ।
सदश्व इव स क्षिप्तः प्रणुन्नो वाक्यसायकैः ।

अग्रप्रदायी । भक्त वेतन च सर्वेभ्यः प्रथमं देयम् । नचेत्सद्यः
कुपितास्ते लज्जेयुरित्यर्थः ॥ ३५ ॥ त्यक्तजीवितं युद्धे जीवि-
तनिराकाङ्क्षम् ॥ ३६ ॥ एनं निर्वादैः परिनिष्ठितैर्दूतैर्निर्वदेत्
परिनिष्ठां प्रापयेत् । साम्राज्यानेन वा तं पर्यवस्थापयेदित्यर्थः ।
अन्ततः फलतः तत् शत्रोर्वशीकरणं भविष्यति ॥ ३७ ॥
तत्रोपायमाह निर्वादादिति । एव परिनिष्ठिततया आस्पदं स्थानं
प्राप्तं चेत् शत्रूणां अनुपद्रुतस्य धनवृद्ध्यादिकं सर्वं सेत्स्यतीत्यर्थः
॥ ३८ ॥ पञ्चत्रिंशदधिकशततमोऽध्यायः ॥ १३५ ॥

दरो भयम् ॥ १ ॥ इला धेनवः ॥ ४ ॥ शतार्हा अनिव-

र्तिन इति क. ख. पाठः । शतार्हा. शतवेतनयोग्या इति रत्नगर्भः
॥ १० ॥ स्वल्पचेतसोपि तस्य तमोपागमदिति सबन्धः ॥ १२ ॥
उदके भूरियं धार्या मर्तव्यं प्रवणे मया इति झ. पाठः ।
तत्रायमर्थः । उदके मज्जन्तीव भूः पिबत्यं राज्यं । (धूरिति
पाठेऽपि स एवार्थः) इयं मया धर्मा मम राज्यं वा उद्धर्तव्यम् ।
प्रवणे प्रपाते वा युद्धाख्ये वा मर्तव्यं ननु एवमेव निर्व्यापारेण
स्थेयम् । नेत्री शिक्षयित्री । उदके सूर्यवद्यस्मिन्सक्तस्य प्रवणे
मया इति ड. पाठः ॥ १३ ॥ अपरापर उत्तरोत्तरम् ।
प्रतिवदन् प्रतिकूलं वदन् ॥ १४ ॥ बान्धवात् वन्धुतः ।

तच्चकार तथा सर्वं यथावदनुशासनम् ॥ १६
 इदमुद्धर्षणं भीमं तेजोवर्धनमुत्तमम् ।
 राजानं श्रावयेन्मन्त्री सीदन्तं शत्रुपीडितम् ॥ १७
 जयो नामेतिहासोऽयं श्रोतव्यो विजिगीषुणा ।
 महीं विजयते क्षिप्रं श्रुत्वा शत्रूंश्च मर्दति ॥ १८
 इदं पुंसवनं चैव वीराजननमेव च ।
 अभीक्ष्णं गर्भिणी श्रुत्वा ध्रुवं वीरं प्रजायते ॥ १९

विद्याशूरं तपःशूरं दानशूरं तपस्विनम् ।
 ब्राह्म्या श्रिया दीप्यमानं साधुवादे च संमतम् ॥ २०
 अर्चिष्मन्तं बलोपेतं महाभागं महारथम् ।
 धृतिमन्तमनाधृष्यं जेतारमपराजितम् ॥ २१
 नियन्तारमसाधूनां गोप्तारं धर्मचारिणाम् ।
 ईदृशं क्षत्रिया सूते वीरं सत्यपराक्रमम् ॥ २२

॥ इति श्रीमन्महाभारते उद्योगपर्वणि भगवद्गीतापर्वणि षट्त्रिंशदधिकशततमोऽध्यायः ॥ १३६ ॥

सप्तत्रिंशदधिकशततमोऽध्यायः ॥ १३७ ॥

कुन्त्या श्रीकृष्णे अर्जुनादीन्प्रति वक्तव्यसंदेशकथनम् ॥ १ ॥ श्रीकृष्णस्य स्वरथमारोपितेन कर्णेन सह संभाषणपूर्वकमुप-
 हाव्यं प्रत्यागमनम् ॥ २ ॥

कुन्त्युवाच ।
 अर्जुनं केशव ब्रूयास्त्वयि जाते स सूतके ।
 उपोपविष्टा नारीभिराश्रमे परिवारिता ॥ १
 अथान्तरिक्षे वागासीद्विव्यरूपा मनोरमा ।
 सहस्राक्षसमः कुन्ति भविष्यत्येष ते सुतः ॥ २
 एष जेष्यति सङ्ग्रामे कुरून्सर्वान्समागतान् ।
 भीमसेनद्वितीयश्च लोकमुद्वर्तयिष्यति ॥ ३
 पुत्रस्ते पृथिवीं जेता यशश्चास्य दिवं स्पृशेत् ।
 हत्वा कुंरुंश्च सङ्ग्रामे वासुदेवसहायवान् ॥ ४
 पित्र्यमंशं ग्रनष्टं च पुनरप्युद्धरिष्यति ।
 भ्रातृभिः सहितः श्रीमांस्त्रीन्मेधानाहरिष्यति ॥ ५
 स सत्यसन्धो बीभत्सुः सव्यसाची यथाच्युत ।
 तथा त्वमेव जानासि बलवन्तं दुरासदम् ॥ ६
 तथा तदस्तु दाशार्हं यथा वागभ्यभाषत ।
 धर्मश्चेदस्ति वार्ष्णेय तथा सत्यं भविष्यति ॥ ७
 त्वं चापि तत्तथा कृष्ण सर्वं संपादयिष्यसि ।
 नाहं तदभ्यसूयामि यथा वागभ्यभाषत ॥ ८
 नमो धर्माय महते धर्मो धारयति प्रजाः ।
 एतद्धनञ्जयो वाच्यो नित्योद्युक्तो वृकोदरः ॥ ९

यदर्थं क्षत्रिया सूते तस्य कालोऽयमागतः ।
 न हि वैरं समासाद्य सीदन्ति पुरुषर्षभाः ॥ १०
 विदिता ते सदा बुद्धिर्भीमस्य न स शाम्यति ।
 यावदन्तं न कुरुते शत्रूणां शत्रुकर्शनः ॥ ११
 तावदेव महाबाहुर्निशासु न सुखं लभेत् ।
 सर्वधर्मविशेषज्ञां स्त्रुषां पाण्डोर्महात्मनः ।
 ब्रूया माधव कल्याणीं कृष्ण कृष्णां यशस्विनीम् ॥ १२
 युक्तमेतन्महाभागे कुले जाते यशस्विनि ।
 यन्मे पुत्रेषु सर्वेषु यथावच्चमवर्तिथाः ॥ १३
 माद्रीपुत्रौ च वक्तव्यौ क्षत्रधर्मरतावुभौ ।
 विक्रमेणार्जितान्भोगान्मृणीतं जीवितादपि ॥ १४
 विक्रमाधिगता ह्यर्थाः क्षत्रधर्मेण जीवतः ।
 मनो मनुष्यस्य सदा ग्रीणन्ति पुरुषोत्तम ॥ १५
 यच्च वः प्रेक्षमाणानां सर्वधर्मोपचायिनाम् ।
 पाञ्चाली पुरुषाण्युक्ता को नु तत्क्षन्तुमर्हति ॥ १६
 न राज्यहरणं दुःखं द्यूते चापि पराजयः ।
 प्रव्राजनं सुतानां वा न मे तदुःखकारणम् ॥ १७
 यत्र सा बृहती श्यामा सभायां रुदती तदा ।
 अश्रौषीत्पुरुषा वाचस्तन्मे दुःखतरं महत् ॥ १८

उद्यच्छामि उद्यम करोमि । नियमार्थं निग्रहार्थम् ॥ १५ ॥
 पुसवन पुत्रप्रसवकरम् ॥ १९ ॥ षट्त्रिंशदधिकशततमो-
 ऽध्यायः ॥ १३६ ॥

उद्वर्तयिष्यति आकुलीकरिष्यति । लोकं शत्रुजनम् ॥ ३ ॥
 मेधान् अश्वमेधान् ॥ ५ ॥ धर्मोपचायिना धर्मवर्धनशीलानाम्
 ॥ १६ ॥

स्त्रीधर्मिणी वरारोहा क्षत्रधर्मरता सदा ।
 नाध्यगच्छतदा नाथं कृष्णा नाथवती सती ॥ १९
 तं वै ब्रूहि महाबाहो सर्वशस्त्रभृतां वरम् ।
 अर्जुनं पुरुषव्याघ्रं द्रौपद्याः पदवीं चर ॥ २०
 विदितं हि तवात्यन्तं कुद्राविव यमान्तकौ ।
 भीमार्जुनौ नयेतां हि देवानपि परां गतिम् ॥ २१
 तयोश्चैतदवज्ञानं यत्सा कृष्णा सभागता ।
 दुःशासनश्च यज्जीमं कटुकान्यभ्यभाषत ॥ २२
 पश्यतां कुरुवीराणां तच्च संस्मारयेः पुनः ।
 पाण्डवान्कुशलं पृच्छेः सपुत्रान्कृष्णया सह ॥ २३
 मां वै कुशलिनीं ब्रूयास्तेषु भूयो जनार्दन ।
 अरिष्टं गच्छ पन्थानं पुत्रान्मे प्रतिपालय ॥ २४
 वैशंपायन उवाच ।
 अभिवाद्याथ तां कृष्णः कृत्वा चापि प्रदक्षिणम् ।
 निश्चक्राम महाबाहुः सिंहखेलगतिस्ततः ॥ २५

ततो विसर्जयामास भीष्मादीन्कुरुपुङ्गवान् ।
 आरोप्याथ रथे कर्णं प्रायात्सात्यकिना सह ॥ २६
 ततः प्रयाते दाशार्हे कुरवः सङ्गता मिथः ।
 जजलपुर्महदाश्चर्यं केशवे परमाद्भुतम् ॥ २७
 प्रमूढा पृथिवी सर्वा मृत्युपाशवशीकृता ।
 दुर्योधनस्य बालिभ्यान्नैतदस्तीति चाब्रुवन् ॥ २८
 ततो निर्याय नगरात्प्रययौ पुरुषोत्तमः ।
 मन्त्रयामास च तदा कर्णेन सुचिरं सह ॥ २९
 विसर्जयित्वा राधेयं सर्वयादवनन्दनः ।
 ततो जवेन महता तूर्णमश्वानचोदयत् ॥ ३०
 ते पिबन्त इवाकाशं दारुकेण प्रचोदिताः ।
 हया जग्मुर्महावेगा मनोमारुतरंहसः ॥ ३१
 ते व्यतीत्य महाध्वानं क्षिप्रं श्येना इवाशुगाः ।
 उच्चैर्जग्मुरुपप्लाव्यं शार्ङ्गधन्वानमावहन् ॥ ३२

॥ इति श्रीमन्महाभारते उद्योगपर्वणि भगवद्दानपर्वणि सप्तत्रिंशदधिकशततमोऽध्यायः ॥ १३७ ॥

अष्टत्रिंशदधिकशततमोऽध्यायः ॥ १३८ ॥

भीष्मद्रोणाभ्यां कुन्तीवाक्यं श्रुत्वा समीपस्थं दुर्योधनं प्रति पाण्डवानां कुन्तीनिदेशानतिलङ्घित्वकथनपूर्वकं पाण्डवैः सह सन्धिविधानम् ॥ १ ॥

वैशंपायन उवाच ।
 कुन्त्यास्तु वचनं श्रुत्वा भीष्मद्रोणौ महारथौ ।
 दुर्योधनमिदं वाक्यमूचतुः शासनातिगम् ॥ १
 श्रुतं ते पुरुषव्याघ्र कुन्त्याः कृष्णस्य संनिधौ ।
 वाक्यमर्थवदत्युग्रमुक्तं धर्म्यमनुत्तमम् ॥ २
 तत्करिष्यन्ति कौन्तेया वासुदेवस्य संमतम् ।
 न हि ते जातु शाम्येरन्नुते राज्येन कौरव ॥ ३
 क्लेशिता हि त्वया पार्था धर्मपाशसितास्तदा ।
 सभायां द्रौपदी चैव तैश्च तन्मर्षितं तव ॥ ४
 कृतास्त्रं ह्यर्जुनं प्राप्य भीमं च कृतनिश्चयम् ।
 गाण्डीवं चेषुधी चैव रथं च ध्वजमेव च ॥ ५
 नकुलं सहदेवं च बलवीर्यसमन्वितौ ।

सहायं वासुदेवं च न क्षंसति युधिष्ठिरः ॥ ६
 प्रत्यक्षं ते महाबाहो यथा पार्थेन धीमता ।
 विराटनगरे पूर्वं सर्वे स्म युधि निर्जिताः ॥ ७
 दानवा घोरकर्माणो निवातकवचा युधि ।
 रौद्रमस्त्रं समादाय दग्धा वानरकेतुना ॥ ८
 कर्णप्रभृतयश्चेमे त्वं चापि कवची रथी ।
 मोक्षितो घोषयात्रायां पर्याप्तं तन्निदर्शनम् ॥ ९
 प्रशाम्य भरतश्रेष्ठ भ्रातृभिः सह पाण्डवैः ।
 रक्षेमां पृथिवीं सर्वा मृत्योर्दृष्टान्तरं गताम् ॥ १०
 ज्येष्ठो भ्राता धर्मशीलो वत्सलः श्लक्ष्णवाक्कविः ।
 तं गच्छ पुरुषव्याघ्रं व्यपनीयेह किल्बिषम् ॥ ११
 दृष्टश्चेत्त्वं पाण्डवेन व्यपनीतशरासनः ।

पदवी चर मार्गमनुसर ॥ २० ॥ नैतदस्ति । राष्ट्रमिति शेषः
 ॥ २८ ॥ निर्याय निर्गम्य ॥ २९ ॥ उपप्लाव्य विराटनगरम्
 उद्योग २७

॥ ३२ ॥ सप्तत्रिंशदधिकशततमोऽध्यायः ॥ १३७ ॥
 प्रशाम्य प्रशम कुरु ॥ १० ॥

प्रशान्तभ्रुकुटिः श्रीमान्कृता शान्तिः कुलस्य नः ॥
 तमभ्येत्य सहामात्यः परिष्वज्य नृपात्मजम् ।
 अभिवादय राजानं यथापूर्वमरिन्दम ॥ १३
 अभिवादयमानं त्वां पाणिभ्यां भीमपूर्वजः ।
 प्रतिगृह्णातु सौहार्दात्कुन्तीपुत्रो युधिष्ठिरः ॥ १४
 सिंहस्कन्धोरुवाहुस्त्वां वृत्तायतमहाभुजः ।
 परिष्वजतु बाहुभ्यां भीमः प्रहरतां वरः ॥ १५
 कम्बुग्रीवो गुडाकेशस्ततस्त्वां पुष्करेक्ष्णः ।
 अभिवादयतां पार्थः कुन्तीपुत्रो धनञ्जयः ॥ १६
 आश्विनेयौ नरव्याघ्रौ रूपेणाप्रतिमौ भुवि ।
 तौ च त्वां गुरुवत्प्रेम्णा पूजया प्रत्युदीयताम् ॥ १७
 मुञ्चन्त्वानन्दजाश्रूणि दाशार्हप्रमुखा नृपाः ।
 संगच्छ भ्रातृभिः सार्धं मानं संत्यज्य पार्थिव ॥ १८
 प्रशाधि पृथिवीं कृत्स्नां ततस्त्वं भ्रातृभिः सह ।
 समालिङ्ग्य च हर्षेण नृपा यान्तु परस्परम् ॥ १९
 अलं युद्धेन राजेन्द्र सुहृदां शृणु वारणम् ।

ध्रुवं विनाशो युद्धे हि क्षत्रियाणां प्रदृश्यते ॥ २०
 ज्योतींषि प्रतिकूलानि दारुणा मृगपक्षिणः ।
 उत्पाता विविधा वीर दृश्यन्ते क्षत्रनाशनाः ॥ २१
 विशेषत इहास्माकं निमित्तानि विनाशने ।
 उल्काभिर्हि प्रदीप्ताभिर्बाध्यते पृतना तव ॥ २२
 बाहनान्यग्रहृष्टानि रुदन्तीव विशांपते ।
 गृध्रास्ते पर्युपासन्ते सैन्यानि च समन्ततः ॥ २३
 नगरं न यथापूर्वं तथा राजनिवेशनम् ।
 शिवाश्चाशिवनिर्घोषा दीप्तां सेवन्ति वै दिशं ॥ २४
 कुरु वाक्यं पितुर्मातुरस्माकं च हितैषिणाम् ।
 त्वय्यायत्तो महाबाहो शमो व्यायाम एव च ॥ २५
 न चेत्करिष्यसि वचः सुहृदामरिकर्शन ।
 तप्स्यसे वाहिनीं दृष्ट्वा पार्थबाणप्रपीडिताम् ॥ २६
 भीमस्य च महानादं नदतः शुष्मिणो रणे ।
 श्रुत्वा सर्तांसि मे वाक्यं गाण्डीवस्य च निःस्वनम् ।
 यद्येतदपसव्यं ते वचो मम भविष्यति ॥ २७

॥ इति श्रीमन्महाभारते उद्योगपर्वणि भगवद्गीतापर्वणि अष्टत्रिंशदधिकशततमोऽध्यायः ॥ १३८ ॥

एकोनचत्वारिंशदधिकशततमोऽध्यायः ॥ १३९ ॥

दुर्योधनेन स्वमतानभिनन्दने भीष्मद्रोणाभ्यां पार्थेन सह युद्धकरणे परिशोचनम् ॥ १ ॥ द्रोणेन दुर्योधनं प्रति पाण्डवानां साधनसमृद्धिमत्तया दुर्जयत्वाभिधानपूर्वकं पुनः शमविधानम् ॥ २ ॥

वैशंपायन उवाच ।
 एवमुक्तस्तु विमनास्तिर्यग्दृष्टिर्धोमुखः ।
 संहत्य च भ्रुवोर्मध्यं न किञ्चिद्वाजहार ह ॥ १
 तं वै विमनसं दृष्ट्वा संप्रेक्ष्यान्योन्यमन्तिकात् ।
 पुनरेवोत्तरं वाक्यमुक्तवन्तौ नरर्षभौ ॥ २
 भीष्म उवाच ।
 शुश्रूषुमनमूयं च ब्रह्मण्यं सत्यवादिनम् ।
 प्रतियोत्स्यामहे पार्थमतो दुःखतरं नु किम् ॥ ३
 द्रोण उवाच ।
 अश्वत्थाम्नि यथा पुत्रे भूयो मम धनञ्जये ।

बहुमानः परो राजन्सन्नतिश्च कपिध्वजे ॥ ४
 तं चेत्पुत्रात्प्रियतमं प्रतियोत्स्ये धनञ्जयम् ।
 क्षात्रं धर्ममनुष्ठाय धिगस्तु क्षत्रजीविकाम् ॥ ५
 यस्य लोके समो नास्ति कश्चिदन्यो धनुर्धरः ।
 मत्प्रसादात्स बीभत्सुः श्रेयानन्यैर्धनुर्धरैः ॥ ६
 मित्रधृग्दुष्टभावश्च नास्तिकोऽथानृजुः शठः ।
 न सत्सु लभते पूजां यज्ञे मूर्ख इवागतः ॥ ७
 वार्यमाणोऽपि पापेभ्यः पापात्मा पापमिच्छति ।
 चोद्यमानोऽपि पापेन शुभात्मा शुभमिच्छति ॥ ८
 मिथ्योपचरिता ह्येते वर्तमाना ह्यनुप्रिये ।

वारण प्रतिषेधम् ॥ २० ॥ दीप्ता दिशमिति दिग्दाहाख्य उत्पात उक्त ॥ २४ ॥ शुष्मिण बलिन । अपसव्य विपरीतम् ॥ २७ ॥ अष्टत्रिंशदधिकशततमोऽध्यायः ॥ १३८ ॥

एते पाण्डवास्त्वया मिथ्योपचारिता अपि अनु पश्चात्प्रिये वर्तमाना हि प्रसिद्धम् । तव तु दोषा द्वेषादय । अहितत्वाय

अहितत्वाय कल्पन्ते दोषा भरतसत्तम ॥ ९
 त्वमुक्तः कुरुवृद्धेन मया च विदुरेण च ।
 वासुदेवेन च तथा श्रेयो नैवाभिमन्यसे ॥ १०
 अस्ति मे बलमित्येव सहसा त्वं तितीर्षसि ।
 सग्राहनक्रमकरं गङ्गावेगमिवोष्णगे ॥ ११
 वाससैव यथा हि त्वं प्रावृण्वानोऽभिमन्यसे ।
 स्रजं त्यक्तामिव प्राप्य लोभाद्यौघिष्ठिरीं श्रियम् १२
 द्रौपदीसहितं पार्थ सायुधैर्भ्रातृभिर्वृतम् ।
 वनस्थमपि राज्यस्थः पाण्डवं को विजेष्यति ॥ १३
 निदेशे यस्य राजानः सर्वे तिष्ठन्ति किङ्कराः ।
 तमैलविलमासाद्य धर्मराजो व्यराजत ॥ १४
 कुबेरसदनं प्राप्य ततो रत्नान्यवाप्य च ।
 स्फीतमाक्रम्य ते राष्ट्रं राज्यमिच्छन्ति पाण्डवाः १५
 दत्तं हुतमधीतं च ब्राह्मणास्तर्पिता धनैः ।

आवयोर्गतमायुश्च कृतकृत्यौ च विद्धि नौ ॥ १६
 त्वं तु हित्वा सुखं राज्यं मित्राणि च धनानि च ।
 विग्रहं पाण्डवैः कृत्वा महद्भयसनमाप्स्यसि ॥ १७
 द्रौपदी यस्य चाशास्ते विजयं सत्यवादिनी ।
 तपोघोरव्रता देवी कथं जेष्यसि पाण्डवम् ॥ १८
 मन्त्री जनार्दनो यस्य भ्राता यस्य धनञ्जयः ।
 सर्वशस्त्रभृतां श्रेष्ठः कथं जेष्यसि पाण्डवम् ॥ १९
 सहाया ब्राह्मणा यस्य धृतिमन्तो जितेन्द्रियाः ।
 तमुग्रतपसं वीरं कथं जेष्यसि पाण्डवम् ॥ २०
 पुनरुक्तं च वक्ष्यामि यत्कार्यं भूतिमिच्छता ।
 सुहृदा मज्जमानेषु सुहृत्सु व्यसनार्णवे ॥ २१
 अलं युद्धेन तैर्वीरैः शाम्य त्वं कुरुवृद्धये ।
 मा गमः समुतामात्यः समित्रश्च यमक्षयम् ॥ २२

॥ इति श्रीमन्महाभारते उद्योगपर्वणि भगवद्दानपर्वणि एकोनचत्वारिंशदधिकशततमोऽध्यायः ॥ १३९ ॥

चत्वारिंशदधिकशततमोऽध्यायः ॥ १४० ॥

कृष्णेन कर्णः किमुक्त इति जनमेजयप्रश्नः ॥ १ ॥ कृष्णेन कर्णप्रति तस्य कुन्तीसुतत्वरूपरहस्यकथनपूर्वकं पाण्डवपक्षप्रवेश-
 चोदना ॥ २ ॥

जनमेजय उवाच ।
 राजपुत्रैः परिवृतस्तथा भृत्यैश्च सत्तम ।
 उपारोप्य रथे कर्णं निर्यातो मधुसूदनः ॥ १
 किमब्रवीद्रथोपस्थे राधेयं परवीरहा ।
 कानि सान्त्वानि गोविन्दः सुतपुत्रे प्रयुक्तवान् २
 उद्यन्मेघस्वनः काले यत्कृष्णः कर्णमब्रवीत् ।
 मृदु वा यदि वा तीक्ष्णं तन्ममाचक्ष्व सर्वशः ॥ ३
 वैशंपायन उवाच ।
 आनुपूर्व्येण वाक्यानि तीक्ष्णानि च मृदूनि च ।
 प्रियाणि धर्मयुक्तानि सत्यानि च हितानि च ॥ ४
 हृदयग्रहणीयानि राधेयं मधुसूदनः ।

यान्यब्रवीदमेयात्मा तानि मे शृणु भारत ॥ ५
 वासुदेव उवाच ।
 उपासितास्ते राधेय ब्राह्मणा वेदपारगाः ।
 तत्त्वार्थं परिपृष्टाश्च नियतेनानसूयया ॥ ६
 त्वमेव कर्ण जानासि वेदवादान्सनातनान् ।
 त्वमेव धर्मशास्त्रेषु सूक्ष्मेषु परिनिष्ठितः ॥ ७
 कानीनश्च सहोदरश्च कन्यायां यश्च जायते ।
 वोढारं पितरं तस्य प्राहुः शास्त्रविदो जनाः ॥ ८
 सोऽसि कर्ण तथाजातः पाण्डोः पुत्रोसि धर्मतः ।
 निश्चयाद्धर्मशास्त्राणामेहि राजा भविष्यसि ॥ ९
 पितृपक्षे च ते पार्था मातृपक्षे च वृष्णयः ।

वैरभावाय कल्पन्ते ॥ ९ ॥ उष्णगे उष्णातिगमे वर्षाकाले ॥ ११ ॥
 वासुदेवो यथा हि त्वा प्रवृण्वानो न मन्यते इति ख ड पाठ ।
 वासमेव यथाहि त्व इति घ ट पाठ । वासवेय यथा इति
 क. पाठ ॥ १२ ॥ ऐलविल कुबेरम् । आसाद्य रणे प्राप्य ॥ १४ ॥
 एकोनचत्वारिंशदधिकशततमोऽध्यायः ॥ १३९ ॥

यश्च यस्तु कन्याया जायते सौ द्विविध कानीन सहोदरश्च ।
 सहोद. विवाहादूर्ध्वं जात । अन्यो विवाहात्प्राग्जात । तन्मातुर्वो-
 ढार तस्य पितरं प्राहुः ॥ ८ ॥ चत्वारिंशदधिकशततमोऽध्यायः
 ॥ १४० ॥

द्रौ पक्षावभिजानीहि त्वमेतौ पुरुषर्षभ ॥ १०
 मया सार्धमितो यातमद्य त्वां तात पाण्डवाः ।
 अभिजानन्तु कौन्तेयं पूर्वजातं युधिष्ठिरात् ॥ ११
 पादौ तव ग्रहीष्यन्ति भ्रातरः पञ्च पाण्डवाः ।
 द्रौपदेयास्तथा पञ्च सौभद्रश्चापराजितः ॥ १२
 राजानो राजपुत्राश्च पाण्डवार्थं समागताः ।
 पादौ तव ग्रहीष्यन्ति सर्वे चान्धकवृष्णयः ॥ १३
 हिरण्मयांश्च ते कुम्भाम्राजतान्पार्थिवांस्तथा ।
 ओषध्यः सर्वबीजानि सर्वरत्नानि वीरुधः ॥ १४
 राजन्या राजकन्याश्चाप्यानयन्त्वाभिषेचनम् ।
 षष्ठे त्वां च तथा काले द्रौपद्युपगमिष्यति ॥ १५
 अग्निं जुहोतु वै धौम्यः संशितात्मा द्विजोत्तमः ।
 अद्य त्वामभिषिञ्चन्तु चातुर्वैद्या द्विजातयः ॥ १६
 पुरोहितः पाण्डवानां ब्रह्मकर्मण्यवस्थितः ।
 तथैव भ्रातरः पञ्च पाण्डवाः पुरुषर्षभाः ॥ १७
 द्रौपदेयास्तथा पञ्च पाञ्चालाश्चेदयस्तथा ।
 अहं च त्वाऽभिषेक्ष्यामि राजानं पृथिवीपतिम् ॥
 युवराजोऽस्तु ते राजा धर्मपुत्रो युधिष्ठिरः ।
 गृहीत्वा व्यजनं श्वेतं धर्मात्मा संशितव्रतः ॥ १९
 उपान्वारोहतु रथं कुन्तीपुत्रो युधिष्ठिरः ।

छत्रं च ते महाश्वेतं भीमसेनो महाबलः ॥ २०
 अभिषिक्तस्य कौन्तेयो धारयिष्यति मूर्धनि ।
 किङ्किणीशतनिर्घोषं वैयाघ्रपरिवारणम् ॥ २१
 रथं श्वेतहयैर्युक्तमर्जुनो वाहयिष्यति ।
 अभिमन्युश्च ते नित्यं प्रत्यासन्नो भविष्यति ॥ २२
 नकुलः सहदेवश्च द्रौपदेयाश्च पञ्च ये ।
 पञ्चालाश्चानुयासन्ति शिखण्डी च महारथः ॥ २३
 अहं च त्वाऽनुयास्यामि सर्वे चान्धकवृष्णयः ।
 दाशार्हाः परिवारास्ते दाशार्णाश्च विशांपते ॥ २४
 भुङ्क्ष्व राज्यं महाबाहो भ्रातृभिः सह पाण्डवैः ।
 जपहोमैश्च संयुक्तो मङ्गलैश्च पृथग्विधैः ॥ २५
 पुरोगमाश्च ते सन्तु द्रविडाः सहकुन्तलैः ।
 आन्ध्रास्तालचराश्चैव चूचुपा वेणुपास्तथा ॥ २६
 स्तुवन्तु त्वां च बहुभिः स्तुतिभिः सूतमागधाः ।
 विजयं वसुषेणस्य घोषयन्तु च पाण्डवाः ॥ २७
 स त्वं परिवृतः पार्थैर्नक्षत्रैरिव चन्द्रमाः ।
 प्रशाधि राज्यं कौन्तेय कुन्तीं च प्रतिनन्दय ॥ २८
 मित्राणि ते ग्रह्ण्यन्तु व्यथन्तु रिपवस्तथा ।
 सौभ्रात्रं चैव तेऽद्यास्तु भ्रातृभिः सह पाण्डवैः ॥ २९

॥ इति श्रीमन्महाभारते उद्योगपर्वणि भगवद्गीतापर्वणि चत्वारिंशदधिकशततमोऽध्यायः ॥ १४० ॥

एकचत्वारिंशदधिकशततमोऽध्यायः ॥ १४१ ॥

कर्णेन कृष्णप्रति स्वस्य पाण्डवपक्षप्रवेशे सयुक्तिकं प्रतिबन्धकनिरूपणपूर्वकं स्वरहस्यगोपनप्रार्थनादि ॥ १ ॥

कर्ण उवाच ।
 असंशयं सौहृदान्मे प्रणयाच्चाथ केशव ।
 सख्येन चैव वाष्णेय श्रेयस्कामतयैव च ॥ १
 सर्वं चैवाभिजानामि पाण्डोः पुत्रोऽसि धर्मतः ।
 निश्चयाद्धर्मशास्त्राणां यथा त्वं कृष्ण मन्यसे ॥ २
 कन्या गर्भं समाधत्त भास्करान्मां जनार्दन ।
 आदित्यवचनाच्चैव जातं मां सा व्यसर्जयत् ॥ ३
 सोऽसि कृष्ण तथाजातः पाण्डोः पुत्रोऽसि धर्मतः ।
 कुन्त्या त्वहमपाकीर्णो यथा न कुशलं तथा ॥ ४

यथा न कुलजस्तथेति क पाठः ॥ ४ ॥

सूतो हि मामधिरथो दृष्ट्वाभ्यानयद्गृहान् ।
 राधायाश्चैव मां प्रादात्सौहार्दान्मधुसूदन ॥ ५
 मत्स्नेहाच्चैव राधायां सद्यः क्षीरमवातरत् ।
 सा मे मूत्रं पुरीषं च प्रतिजग्राह माधव ॥ ६
 तस्याः पिण्डव्यपनयं कुर्यादस्मद्विधः कथम् ।
 धर्मविद्धर्मशास्त्राणां श्रवणे सततं रतः ॥ ७
 तथा मामभिजानाति सूतश्चाधिरथः सुतम् ।
 पितरं चाभिजानामि तमहं सौहृदात्सदा ॥ ८
 स हि मे जातकर्मादि कारयामास माधव ।
 शास्त्रदृष्टेन विधिना पुत्रप्रीत्या जनार्दन ॥ ९

नाम वै वसुषेणेति कारयामास वै द्विजैः ।
 भार्याश्चोढा मम ग्राप्ते यौवने तत्परिग्रहात् ॥१०
 तासु पुत्राश्च पौत्राश्च मम जाता जनार्दन ।
 तासु मे हृदयं कृष्ण संजातं कामबन्धनम् ॥११
 न पृथिव्या सकलया न सुवर्णस्य राशिभिः ।
 हर्षाद्भयाद्वा गोविन्द मिथ्या कर्तुं तदुत्सहे ॥१२
 धृतराष्ट्रकुले कृष्ण दुर्योधनसमाश्रयात् ।
 मया त्रयोदशसमा भुक्तं राज्यमकण्टकम् ॥१३
 इष्टं च बहुभिर्भ्यज्ञैः सहस्रतैर्मयाऽसकृत् ।
 आवाहाश्च विवाहाश्च सहस्रतैर्मया कृताः ॥१४
 मां च कृष्ण समासाद्य कृतः शस्त्रसमुद्यमः ।
 दुर्योधनेन वार्ष्णेय विग्रहश्चापि पाण्डवैः ॥१५
 तस्माद्रणे द्वैरथे मां प्रत्युद्यातारमच्युत ।
 वृत्तवान्परमं कृष्ण प्रतीपं सव्यसाचिनः ॥१६
 वधाद्वन्धाद्भयाद्वापि लोभाद्वापि जनार्दन ।
 अनृतं नोत्सहे कर्तुं धार्तराष्ट्रस्य धीमतः ॥१७
 यदि ह्यद्य न गच्छेयं द्वैरथं सव्यसाचिना ।
 अकीर्तिः स्याद्धृषीकेश मम पार्थस्य चोभयोः ॥१८
 असंशयं हितार्थाय ब्रूयास्त्वं मधुसूदन ।
 सर्वं च पाण्डवाः कुर्युस्त्वद्विशित्वान्न संशयः ॥१९
 मन्त्रस्य नियमं कुर्यास्त्वमत्र मधुसूदन ।
 एतदत्र हितं मन्ये सर्वं यादवनन्दन ॥ २०
 यदि जानाति मां राजा धर्मात्मा संयतेन्द्रियः ।
 कुन्त्याः प्रथमजं पुत्रं न स राज्यं ग्रहीष्यति ॥ २१
 प्राप्य चापि महद्राज्यं तदहं मधुसूदन ।
 स्फीतं दुर्योधनायैव संप्रदद्यामरिन्दम ॥ २२
 स एव राजा धर्मात्मा शाश्वतोऽस्तु युधिष्ठिरः ।
 नेता यस्य हृषीकेशो योद्धा यस्य धनञ्जयः ॥ २३
 पृथिवी तस्य राष्ट्रं च यस्य भीमो महारथः ।
 नकुलः सहदेवश्च द्रौपदेयाश्च माधव ॥ २४
 धृष्टद्युम्नश्च पाञ्चल्यः सात्यकिश्च महारथः ।
 उत्तमौजा युधामन्युः सत्यधर्मा च सौमकिः ॥२५
 चैद्यश्च चेकितानश्च शिखण्डी चापराजितः ।
 इन्द्रगोपकवर्णाश्च केकया आतरस्तथा ।

इन्द्रायुधसवर्णश्च कुन्तिभोजो महामनाः ॥ २६
 मातुलो भीमसेनस्य श्येनजिच्च महारथः ।
 शङ्खः पुत्रो विराटस्य निधिस्त्वं च जनार्दन ॥२७
 महानयं कृष्ण कृतः क्षत्रस्य समुदानयः ।
 राज्यं प्राप्तमिदं दीप्तं प्रथितं सर्वराजसु ॥ २८
 धार्तराष्ट्रस्य वार्ष्णेय शस्त्रयज्ञो भविष्यति ।
 अस्य यज्ञस्य वेत्ता त्वं भविष्यसि जनार्दन ॥२९
 आध्वर्यवं च ते कृष्ण क्रतावस्मिन्भविष्यति ।
 होता चैवात्र वीभत्सुः सन्नद्धः स कपिध्वजः ॥३०
 गाण्डीवं स्रुक् तथा चाज्यं वीर्यं पुंसां भविष्यति ।
 ऐदं पाशुपतं ब्राह्मं स्थूणाकर्णं च माधव ।
 मन्त्रास्तत्र भविष्यन्ति प्रयुक्ताः सव्यसाचिना ३१
 अनुयातश्च पितरमधिको वा पराक्रमे ।
 गीतं स्तोत्रं स सौभद्रः सम्यक् तत्र भविष्यति ३२
 उद्गातात्र पुनर्भीमः प्रस्तोता सुमहाबलः ।
 विनदन्स नरव्याघ्रो नागानीकान्तकृद्वरः ॥ ३३
 स चैव तत्र धर्मात्मा शश्वद्राजा युधिष्ठिरः ।
 जपैर्होमैश्च संयुक्तो ब्रह्मत्वं कारयिष्यति ॥ ३४
 शङ्खशब्दाः समुरजा भेर्यश्च मधुसूदन ।
 उत्कृष्टः सिंहनादश्च सुब्रह्मण्यो भविष्यति ॥ ३५
 नकुलः सहदेवश्च माद्रीपुत्रौ यशस्विनौ ।
 शामित्रं तौ महावीर्यौ सम्यक् तत्र भविष्यतः ।
 'तौ मैत्रावरुणाग्नीध्रौ महावीर्यौ भविष्यतः ॥' ३६
 कल्माषदण्डा गोविन्द विमला रथपङ्क्तयः ।
 यूपाः समुपकल्पन्तामस्मिन्यज्ञे जनार्दन ॥ ३७
 कर्णिनालीकनाराचा वत्सदन्तोपवृंहणाः ।
 तोमराः सोमकलशाः पवित्राणि धनूंषि च ॥३८
 असयोऽत्र कपालानि पुरोडाशाः शिरांसि च ।
 हविस्तु रुधिरं कृष्ण तस्मिन्यज्ञे भविष्यति ॥ ३९
 इध्माः परिधयश्चैव शक्तयो विमला गदाः ।
 सदस्या द्रोणशिष्याश्च कृपस्य च शरद्वतः ॥ ४०
 इषवोऽत्र परिस्तोमा मुक्ता गाण्डीवधन्वना ।
 महारथप्रयुक्ताश्च द्रोणद्रौणिप्रचोदिताः ॥ ४१

आवाहा कुलधर्मा ॥ १४ ॥ मा च । मित्रमिति शेषः
 ॥ १५ ॥ ब्रूयास्त्व पाण्डवान्प्रतीति शेष ॥ १९ ॥ नियम गो-

पनम् ॥ २० ॥ समुदानयः समुदायीकरणम् ॥ २८ ॥ परि-
 स्तोमा' सोमचमसादय ॥ ४१ ॥

प्रतिप्रास्थानिकं कर्म सात्यकिस्तु करिष्यति ।
 दीक्षितो धार्तराष्ट्रोऽत्र पत्नी चास्य महाचमूः ॥४२॥
 घटोत्कचोऽत्र शामित्रं करिष्यति महाबलः ।
 अतिरात्रे महाबाहो वितते यज्ञकर्मणि ॥ ४३॥
 दक्षिणा त्वस्य यज्ञस्य धृष्टद्युम्नः प्रतापवान् ।
 वैतानिके कर्ममुखे जातो यत्कृष्ण पावकात् ॥४४॥
 यदब्रुवमहं कृष्ण कटुकानि स्म पाण्डवान् ।
 प्रियार्थं धार्तराष्ट्रस्य तेन तप्ये ह्यकर्मणा ॥ ४५॥
 यदा द्रक्ष्यसि मां कृष्ण निहतं स्वयसाचिना ।
 पुनश्चित्तिस्तदा चास्य यज्ञस्याथ भविष्यति ॥४६॥
 दुःशासनस्य रुधिरं यदा पास्यति पाण्डवः ।
 आनन्दं नर्दतः सम्यक् तदा सूर्यं भविष्यति ॥४७॥
 यदा द्रोणं च भीष्मं च पाञ्चाल्यौ पातयिष्यतः ।
 तदा यज्ञावसानं तद्भविष्यति जनार्दन ॥ ४८॥
 दुर्योधनं यदा हन्ता भीमसेनो महाबलः ।
 तदा समाप्स्यते यज्ञो धार्तराष्ट्रस्य माधव ॥ ४९॥

सुषाश्च प्रसुषाश्चैव धृतराष्ट्रस्य सङ्गताः ।
 हतेश्वरा नष्टपुत्रा हतनाथाश्च केशव ॥ ५०॥
 रुदन्यः सहगान्धार्या श्वगृध्रकुरुराकुले ।
 स यज्ञेऽस्मिन्नवभृथो भविष्यति जनार्दन ॥ ५१॥
 विद्यावृद्धा वयोवृद्धाः क्षत्रियाः क्षत्रियर्षभ ।
 वृथा मृत्युं न कुर्वीरंस्त्वत्कृते मधुसूदन ॥ ५२॥
 शस्त्रेण निधनं गच्छेत्समृद्धं क्षत्रमण्डलम् ।
 करुक्षेत्रे पुण्यतमे त्रैलोक्यस्यापि केशव ॥ ५३॥
 तदत्र पुण्डरीकाक्ष विधत्स्व यदभीप्सितम् ।
 यथा कातरुर्येन वाष्पेयं क्षत्रं स्वर्गमवाप्नुयात् ॥५४॥
 यावत्स्थास्यन्ति गिरयः सरितश्च जनार्दन ।
 तावत्कीर्तिर्भवः शब्दः शाश्वतोऽयं भविष्यति ॥५५॥
 ब्राह्मणाः कथयिष्यन्ति महाभारतमाहवम् ।
 समागमेषु वाष्पेयं क्षत्रियाणां यशोधनम् ॥ ५६॥
 समुपानय कौन्तेय युद्धाय मम केशव ।
 मन्त्रसंवरणं कुर्वन्नित्यमेव परन्तप ॥ ५७॥

॥ इति श्रीमन्महाभारते उद्योगपर्वणि भगवद्गीतापर्वणि एकचत्वारिंशदधिकशततमोऽध्यायः ॥ १४१ ॥

द्विचत्वारिंशदधिकशततमोऽध्यायः ॥ १४२ ॥

कृष्णेन कर्णप्रति पाण्डवजयनिर्धारणकथनपूर्वकं भीष्मादिषु युद्धसन्नाहसंदेशकथनचोदना ॥ १ ॥

वैशंपायन उवाच ।
 कर्णस्य वचनं श्रुत्वा केशवः परवीरहा ।
 उवाच प्रहसन्वाक्यं स्मितपूर्वमिदं यथा ॥ १॥
 श्रीभगवानुवाच ।
 अपि त्वां न लभेत्कर्ण राज्यलम्भोपपादनम् ।
 मया दत्तां हि पृथिवीं न प्रशासितुमिच्छसि ॥२॥
 ध्रुवो जयः पाण्डवानामितीदं
 न संशयः कश्चन विद्यतेऽत्र ।
 जयध्वजो दृश्यते पाण्डवस्य
 समुच्छ्रितो वानरराज उग्रः ॥ ३॥

प्रतिप्रास्थाताऽध्वर्योस्तव द्वितीय तस्य कर्म प्रतिप्रास्थानिकम् ॥४२॥
 अतिरात्रे कर्तौ । श्लेषेण निशीथेच । घटोत्कच रात्रिचरत्वात्
 शामित्रं करिष्यति ॥ ४३॥ पुनश्चित्तिर्यज्ञानन्तरं चयनारम्भो
 यज्ञविशेषपूक्त ॥ ४६॥ आनन्दं महानाद नर्दत । णमुलन्त

दिव्या माया विहिता भौमनेन
 समुच्छ्रिता इन्द्रकेतुप्रकाशाः ।
 दिव्यानि भूतानि जयावहानि
 दृश्यन्ति चैवात्र भयानकानि ॥ ४॥
 न सज्जते शैलवनस्पतिभ्य
 ऊर्ध्वं तिर्यग्योजनमात्ररूपः ।
 श्रीमान्ध्वजः कर्ण धनञ्जयस्य
 समुच्छ्रितः पावकतुल्यरूपः ॥ ५॥
 यदा द्रक्ष्यसि सङ्ग्रामे श्वेताश्वं कृष्णसारथिम् ।
 ऐन्द्रमस्त्रं विकुर्वाणमुभे चाप्यग्निमारुते ॥ ६॥

पूर्वपदम् । सूर्य सोमाभिषव । सुत्या भविष्यतीति क पाठ
 ॥४७॥ यज्ञावसान यज्ञस्य मन्त्रेभ्यो विरम्यावस्थानम् ॥४८॥
 एकचत्वारिंशदधिकशततमोऽध्याय ॥ १४१ ॥
 भौमनेन विश्वकर्मणा ॥ ४ ॥

गाण्डीवस्य च निर्घोषं विस्फूर्जितमिवाशनेः ।
 न तदा भविता त्रेता न कृतं द्वापरं न च ॥ ७
 यदा द्रक्ष्यसि सङ्ग्रामे कुन्तीपुत्रं युधिष्ठिरम् ।
 जपहोमसमायुक्तं स्वां रक्षन्तं महाचमूम् ॥ ८
 आदित्यमिव दुर्धर्षं तपन्तं शत्रुवाहिनीम् ।
 न तदा भविता त्रेता न कृतं द्वापरं न च ॥ ९
 यदा द्रक्ष्यसि सङ्ग्रामे भीमसेनं महाबलम् ।
 दुःशासनस्य रुधिरं पीत्वा नृत्यन्तमाहवे ॥ १०
 प्रभिन्नमिव मातङ्गं प्रतिद्विरदघातिनम् ।
 न तदा भविता त्रेता न कृतं द्वापरं न च ॥ ११
 यदा द्रक्ष्यसि सङ्ग्रामे द्रोणं शान्तनवं कृपम् ।
 सुयोधनं च राजानं सैन्धवं च जयद्रथम् ॥ १२
 युद्धायापततस्तूर्णं वारितान्सव्यसाचिना ।
 न तदा भविता त्रेता न कृतं द्वापरं न च ॥ १३

यदा द्रक्ष्यसि सङ्ग्रामे माद्रीपुत्रौ महाबलौ ।
 वाहिनीं धार्तराष्ट्राणां क्षोभयन्तौ गजाविव ॥ १४
 विगाढे शस्त्रसंपाते परवीररथारूजौ ।
 न तदा भविता त्रेता न कृतं द्वापरं न च ॥ १५
 ब्रूयाः कर्ण इतो गत्वा द्रोणं शान्तनवं कृपम् ।
 सौम्योऽयं वर्तते मासः सुप्रापयवसेन्धनः ॥ १६
 सर्वौषधिवनस्फीतः फलवानल्पमक्षिकः ।
 निष्पङ्को रसवत्तोयो नात्युष्णशिशिरः सुखः ॥ १७
 सप्तमात्राणि दिवसादमावास्या भविष्यति ।
 सङ्ग्रामो युज्यतां तस्यां तामाहुः शक्रदेवताम् ॥ १८
 तथा राज्ञो वदेः सर्वान्ये युद्धायाभ्युपागताः ।
 यद्वो मनीषितं तद्वै सर्वं संपादयाम्यहम् ॥ १९
 राजानो राजपुत्राश्च दुर्योधनवशानुगाः ।
 प्राप्य शस्त्रेण निधनं प्राप्स्यन्ति गतिमुत्तमाम् ॥ २०

॥ इति श्रीमन्महाभारते उद्योगपर्वणि भगवद्दानपर्वणि द्विचत्वारिंशदधिकशततमोऽध्यायः ॥ १४२ ॥

त्रिचत्वारिंशदधिकशततमोऽध्यायः ॥ १४३ ॥

कर्णेन कृष्णं प्रति पृथिवीविनाशो शकुनिदुःशासनयोः स्वस्य च मूलत्वकथनम् ॥ १ ॥ तथा पार्थधार्तराष्ट्राणां जयपराजय-
 सूचकनिमित्तोपवर्णनपूर्वकं कृष्णमालिङ्ग्य प्रतिनिवर्तनम् ॥ २ ॥ सालकिनासह कृष्णस्य उपप्लव्यागमनम् ॥ ३ ॥

वैशंपायन उवाच ।
 केशवस्य तु तद्वाक्यं कर्णः श्रुत्वा हितं शुभम् ।
 अब्रवीदभिसंपूज्य कृष्णं तं मधुसूदनम् ॥ १
 जानन्मां किं महाबाहो संमोहयितुमिच्छसि ।
 योयं पृथिव्याः कार्तरुर्येन विनाशः समुपस्थितः ॥ २
 निमित्तं तत्र शकुनिरहं दुःशासनस्तथा ।
 दुर्योधनश्च नृपतिर्धृतराष्ट्रसुतोऽभवत् ॥ ३
 असंशयमिदं कृष्ण महद्युद्धमुपस्थितम् ।
 पाण्डवानां कुरूणां च घोरं रुधिरकर्मम् ॥ ४
 राजानो राजपुत्राश्च दुर्योधनवशानुगाः ।
 रणे शस्त्राग्निना दग्धाः प्राप्स्यन्ति यमसादनम् ॥ ५
 स्वप्ना हि बहवो घोरा दृश्यन्ते मधुसूदन ।
 निमित्तानि च घोराणि तथोत्पाताः सुदारुणाः ॥ ६
 पराजयं धार्तराष्ट्रे विजयं च युधिष्ठिरे ।

शंसन्त इव वाष्ण्येय विविधा रोमहर्षणाः ॥ ७
 प्राजापत्यं हि नक्षत्रं ग्रहस्तीक्ष्णो महाद्युतिः ।
 शनैश्चरः पीडयति पीडयन्प्राणिनोऽधिकम् ॥ ८
 कृत्वा चाङ्गारको वक्रं ज्येष्ठायां मधुसूदन ।
 अनुराधां प्रार्थयते भैत्रं संगमयन्निव ॥ ९
 नूनं महद्भयं कृष्ण कुरूणां समुपस्थितम् ।
 विशेषेण हि वाष्ण्येय चित्रां पीडयते ग्रहः ॥ १०
 सोमस्य लक्ष्म व्यावृत्तं राहुरर्कमुपैति च ।
 दिवश्चोल्काः पतन्त्येताः सनिर्घाताः सकंपनाः ॥ ११
 निष्ठनन्ति च मातङ्गा मुञ्चन्त्यश्रूणि वाजिनः ।
 पानीयं यवसं चापि नाभिनन्दन्ति माधव ॥ १२
 प्रादुर्भूतेषु चैतेषु भयमाहुरुपस्थितम् ।
 निमित्तेषु महाबाहो दारुणं प्राणिनाशनम् ॥ १३
 अल्पे भुक्ते पुरीषं च प्रभूतमिह दृश्यते ।

संग्रामः संग्रामसाधनकलापः । युज्यता एकीभूयावतिष्ठताम् ॥ १८ ॥

द्विचत्वारिंशदधिकशततमोऽध्यायः ॥ १४२ ॥

वाजिनां वारणानां च मनुष्याणां च केशव ॥ १४
 धार्तराष्ट्रस्य सैन्येषु सर्वेषु मधुसूदन ।
 पराभवस्य तल्लिङ्गमिति ग्राहूर्मनीषिणः ॥ १५
 ग्रहं वाहनं कृष्ण पाण्डवानां प्रचक्षते ।
 प्रदक्षिणा मृगाश्चैव तत्तेषां जयलक्षणम् ॥ १६
 अपसव्या मृगाः सर्वे धार्तराष्ट्रस्य केशव ।
 वाचश्चाप्यशरीरिण्यस्तत्पराभवलक्षणम् ॥ १७
 मयूराः पुण्यशकुना हंससारसचातकाः ।
 जीवञ्जीवकसङ्घाश्चाप्यनुगच्छन्ति पाण्डवान् ॥ १८
 गृध्राः कङ्का वकाः श्येना यातुधानास्तथा वृकाः ।
 मक्षिकाणां च सङ्घाता अनुधावन्ति कौरवान् ॥ १९
 धार्तराष्ट्रस्य सैन्येषु भेरीणां नास्ति निःस्वनः ।
 अनाहताः पाण्डवानां नदन्ति पटहाः किल ॥ २०
 उदपानाश्च नर्दन्ति यथा गोवृषभास्तथा ।
 धार्तराष्ट्रस्य सैन्येषु तत्पराभवलक्षणम् ॥ २१
 मांसशोणितवर्षं च वृष्टं देवेन माधव ।
 तथा गन्धर्वनगरं भानुमत्समुपस्थितम् ॥ २२
 सप्राकारं सपरिखं सवप्रं चारुतोरणम् ।
 कृष्णश्च परिधत्त भानुमावृत्य तिष्ठति ॥ २३
 उदयास्तमने संध्ये वेदयन्ती महद्भयम् ।
 शिवा च वाशते घोरं तत्पराभवलक्षणम् ॥ २४
 एकपक्षाक्षिचरणाः पक्षिणो मधुसूदन ।
 उत्सृजन्ति महद्घोरं तत्पराभवलक्षणम् ॥ २५
 कृष्णग्रीवाश्च शकुना रक्तपादा भयानकाः ।
 सन्ध्यामभिमुखा यान्ति तत्पराभवलक्षणम् ॥ २६
 ब्राह्मणान्प्रथमं द्रष्टुं गुरुंश्च मधुसूदन ।
 भृत्यान्भक्तिमतश्चापि तत्पराभवलक्षणम् ॥ २७
 पूर्वा दिग्लोहिताकारा शङ्खवर्णा च दक्षिणा ।
 आमपात्रप्रतीकाशा पश्चिमा मधुसूदन ।
 उत्तरा शङ्खवर्णाभा दिशां वर्णा उदाहृताः ॥ २८
 प्रदीप्ताश्च दिशः सर्वा धार्तराष्ट्रस्य माधव ।
 महद्भयं वेदयन्ति तस्मिन्नुत्पातदर्शने ॥ २९

सहस्रपादं प्रासादं स्वप्नान्ते स्रग्धृष्टिः ।
 अधिरोहन्मया दृष्टः सह भ्रातृभिरच्युत ॥ ३०
 श्वेतोष्णीषाश्च दृश्यन्ते सर्वे वै शुक्रवाससः ।
 आसनानि च शुभ्राणि सर्वेषामुपलक्ष्ये ॥ ३१
 तव चापि मया कृष्ण स्वप्नान्ते रुधिराविला ।
 आत्रेण पृथिवी दृष्टा परिक्षिप्ता जनार्दन ॥ ३२
 अस्थिसञ्चयमारूढश्चामितौजा यधिष्ठिरः ।
 सुवर्णपात्र्यां संहृष्टो भुक्तवान्धृतपायसम् ॥ ३३
 युधिष्ठिरो मया दृष्टो ग्रसमानो वसुन्धराम् ।
 त्वया दत्तामिमां व्यक्तं भोक्ष्यते स वसुन्धराम् ॥ ३४
 उच्चं पर्वतमारूढो भीमकर्मा वृकोदरः ।
 गदापाणिर्नरव्याघ्रो ग्रसन्निव महीमिमाम् ॥ ३५
 क्षपयिष्यति नः सर्वान्सुव्यक्तं महारणे ।
 विदितं मे हृषीकेश यतो धर्मस्ततो जयः ॥ ३६
 पाण्डुरं गजमारूढो गाण्डीवी स धनञ्जयः ।
 त्वया सार्धं हृषीकेश श्रिया परमया ज्वलन् ॥ ३७
 यूयं सर्वे वधिष्यध्वं तत्र मे नास्ति संशयः ।
 पार्थिवान्समरे कृष्ण दुर्योधनपुरोगमान् ॥ ३८
 नकुलः सहदेवश्च सात्यकिश्च महारथः ।
 शुक्रकेयूरकण्ठत्राः शुक्रमाल्याम्बरावृताः ॥ ३९
 अधिरूढा नरव्याघ्रा नरवाहनमुत्तमम् ।
 त्रय एते मया दृष्टाः पाण्डुरञ्छत्रवाससः ॥ ४०
 श्वेतोष्णीषाश्च दृश्यन्ते त्रय एते जनार्दन ।
 धार्तराष्ट्रेषु सैन्येषु तान्विजानीहि केशव ॥ ४१
 अश्वत्थामा कृपश्चैव कृतवर्मा च सात्वतः ।
 रक्तोष्णीषाश्च दृश्यन्ते सर्वे माधव पार्थिवाः ॥ ४२
 उष्ट्रप्रयुक्तमारूढौ भीष्मद्रोणौ महारथौ ।
 मया सार्धं महाबाहो धार्तराष्ट्रेण वा विभो ॥ ४३
 अगस्त्यशस्तां च दिशं प्रयाताः स्रज्जनार्दन ।
 अधिरेणैव कालेन प्राप्स्यामो यमसादनम् ॥ ४४
 अहं चान्ये च राजानो यच्च तत्क्षत्रमण्डलम् ।
 गाण्डिवान्नि प्रवेक्ष्याम इति मे नास्ति संशयः ॥ ४५

उदपाना कूपादयो जलाशया ॥ २१ ॥ गन्धर्वनगर
 सप्राकारम् । परिध परिषेव । तत्राकाशे गन्धर्वनगरोपर्येव
 ॥ २३ ॥ शिवा शृगालः वाशते शब्द करोति ॥ २४ ॥

सहस्रपाद सहस्रस्तम्भम् ॥ ३० ॥ तव पृथिवीति सबन्धः ।
 त्वच्छरीरमित्यर्थः । परिक्षिप्ता परिवेष्टिता ॥ ३२ ॥

कृष्ण उवाच ।

उपस्थितविनाशेयं नूनमद्य वसुंधरा ।

अथा हि मे वचः कर्णं नोपैति हृदयं तव ॥ ४६

सर्वेषां तात भूतानां विनाशे प्रत्युपस्थिते ।

अनयो नयसङ्काशो हृदयान्नापसर्पति ॥ ४७

कर्ण उवाच ।

अपि त्वां कृष्ण पश्यामो जीवन्तोऽस्मान्महारणात् ।

समुत्तीर्णा महाबाहो वीरक्षत्रविनाशनात् ॥ ४८

अथवा सङ्गमः कृष्ण स्वर्गे नो भविता ध्रुवम् ।

तत्रेदानीं समेष्वामः पुनः सार्धं त्वयानघ ॥ ४९

वैशंपायन उवाच ।

इत्युक्त्वा माधवं कर्णः परिष्वज्य च पीडितम् ।

विसर्जितः केशवेन रथोपस्थादवातरत् ॥ ५०

ततः स्वरथमास्थाय जान्बूनदविभूषितम् ।

महात्मा वै निवधृते राधेयो दीनमानसः ॥ ५१

ततः शीघ्रतरं प्रायात्केशवः सहस्रात्यकिः ।

पुनरुच्चारयन्वाणीं याहि याहीति सारथिम् ॥ ५२

॥ इति श्रीमन्महाभारते उद्योगपर्वणि भगवद्गीतापर्वणि त्रिचत्वारिंशदधिकशततमोऽध्यायः ॥ १४३ ॥

चतुश्चत्वारिंशदधिकशततमोऽध्यायः ॥ १४४ ॥

विदुरेण कुन्तीसमीपे युद्धे बहुवीरविनाशानुचिन्तनेन शोचनम् ॥ १ ॥ कर्णपराक्रमभीतया कुन्त्या पाण्डवान्प्रति तन्मनः प्रसादनेच्छया गङ्गातीरे कर्णसमीपगमनम् ॥ २ ॥

वैशंपायन उवाच ।

असिद्धानुनये कृष्णे कुरुभ्यः पाण्डवान्गते ।

अभिगम्य पृथां क्षत्ता शनैः शोचन्निवाब्रवीत् १

जानासि मे जीवपुत्रि भावं नित्यमविग्रहे ।

क्रोशतो नच गृहीते वचनं मे सुयोधनः ॥ २

उपपन्नो ह्यसौ राजा चेदिपाञ्चालकेकयैः ।

भीमार्जुनाभ्यां कृष्णेन युयुधानयमैरपि ॥ ३

उपप्लाव्ये निविष्टोऽपि धर्ममेव युधिष्ठिरः ।

काङ्क्षते ज्ञातिसौहार्दाद्वलवान्दुर्बलो यथा ॥ ४

राजा तु धृतराष्ट्रोऽयं वयोवृद्धो न शाम्यति ।

मत्तः पुत्रमदेनैव विधर्मे पथि वर्तते ॥ ५

जयद्रथस्य कर्णस्य तथा दुःशासनस्य च ।

सौबलस्य च दुर्बुद्ध्या मिथो भेदः प्रपत्स्यते ॥ ६

अधर्मेण हि धर्मिष्ठं ह्रियते राज्यमीदृशम् ।

येषां तेषामयं धर्मः सानुबन्धो भविष्यति ॥ ७

क्रियमाणे बलाद्धर्मे कुरुभिः को न संज्वरेत् ।

असाम्ना केशवे याते समुद्योक्ष्यन्ति पाण्डवाः ॥ ८

तव हृदयं कर्तुं मम वचो नोपैति नाङ्गीकरोति ॥ ४६ ॥

त्रिचत्वारिंशदधिकशततमोऽध्यायः ॥ १४३ ॥

बलाद्धर्मे पाण्डिना पारदार्य उभयसतोषकरमिति द्वयोरपि

उद्यो० २८

ततः कुरुणामनयो भविता वीरनाशनः ।

चिन्तयन्न लभे निद्रामहःसु च निशासु च ॥ ९

श्रुत्वा तु कुन्ती तद्वाक्यमर्थकामेन भाषितम् ।

सा निःश्वसन्ती दुःखार्ता मनसा विममर्श ह ॥ १०

धिगस्त्वर्थं यत्कृतेयं सुमहाज्ज्ञातिसंक्षयः ।

वर्त्यते सुहृदां चैव युद्धेऽस्मिन्वै पराभवः ॥ ११

पाण्डवाश्चेदिपञ्चाला यादवाश्च समागताः ।

भारतैः सह योत्स्यन्ति किं नु दुःखमतः परम् ॥ १२

पश्ये दोषं ध्रुवं युद्धे तथाऽयुद्धे पराभवम् ।

अधनस्य मृतं श्रेयो न हि ज्ञातिक्षयो जयः ।

इति मे चिन्तयन्त्या वै हृदि दुःखं प्रवर्तते ॥ १३

पितामहः शान्तनव आचार्यश्च युधां पतिः ।

कर्णश्च धार्तराष्ट्रार्थं वर्धयन्ति भयं मम ॥ १४

नाचार्यः कामवाञ्छिष्यैर्द्रोणो युद्धेयत जातुचित् ।

पाण्डवेषु कथं हार्दं कुर्यान्न च पितामहः ॥ १५

अयं त्वेको वृथादृष्टिर्धार्तराष्ट्रस्य दुर्मतेः ।

मोहानुवर्ती सततं पापो द्रेष्टि च पाण्डवान् ॥ १६

धर्महेतुरिति बलात्कल्पना शास्त्रबहिर्भूता तद्वदयमपीत्यर्थः ॥ ८ ॥

अर्थकामेन हितकामेन ॥ १० ॥ पश्ये पश्यामि । आर्णमात्मने-

पदम् ॥ १३ ॥

महत्यनर्थे निर्वन्धी बलवांश्च विशेषतः ।
 कर्णः सदा पाण्डवानां तन्मे दहति संप्रति ॥ १७
 आशंसे त्वद्य कर्णस्य मनोऽहं पाण्डवान्प्रति ।
 प्रसादयितुमासाद्य दर्शयन्ती यथातथम् ॥ १८
 तोषितो भगवान्यत्र दुर्वासा मे वरं ददौ ।
 आह्वानं मन्त्रसंयुक्तं वसन्त्याः पितृवेश्मनि ॥ १९
 साहमन्तःपुरे राज्ञः कुन्तिभोजपुरस्कृता ।
 चिन्तयन्ती बहुविधं हृदयेन विदूयता ॥ २०
 बलाबलं च मन्त्राणां ब्राह्मणस्य च वाग्बलम् ।
 स्त्रीभावाद्बालभावाच्च चिन्तयन्ती पुनः पुनः ॥ २१
 धात्र्या विस्रब्धया गुप्ता सखीजनवृता तदा ।
 दोषं परिहरन्ती च पितुश्चारित्र्यरक्षिणी ॥ २२
 कथं नु सुकृतं मे स्यान्नापराधवती कथम् ।
 भवेयमिति संचिन्त्य ब्राह्मणं तं नमस्य च ॥ २३
 कौतूहलात्तु तं लब्ध्वा बालिश्यादाचरं तदा ।

कन्या सती देवमर्कमासादयमहं ततः ॥ २४
 योऽसौ कानीनगर्भो मे पुत्रवत्परिरक्षितः ।
 कृसान्न कुर्याद्वचनं पथ्यं भ्रातृहितं तथा ॥ २५
 इति कुन्ती विनिश्चित्य कार्यनिश्चयमुत्तमम् ।
 कार्यार्थमभिनिश्चित्य ययौ भागीरथीं प्रति ॥ २६
 आत्मजस्य ततस्तस्य घृणिनः सत्यसङ्गिनः ।
 गङ्गातीरे पृथापश्यजपस्थानमनुत्तमम् ॥ २७
 प्राञ्जुखस्योर्ध्वबाहोः सा पर्यतिष्ठत पृष्ठतः ।
 जप्यावसानं कार्यार्थं प्रतीक्षन्ती तपस्विनी ॥ २८
 अतिष्ठत्सूर्यतापार्ता कर्णस्योत्तरवाससि ।
 कौरव्यपत्नी वार्ष्णेयी पद्ममालेव शुण्थी ॥ २९
 आपृष्ठतापाज्जप्त्वा स परिवृत्त्य यतव्रतः ।
 दृष्ट्वा कुन्तीमुपातिष्ठदभिवाद्य कृताञ्जलिः ॥ ३०
 यथान्यायं महातेजा मानी धर्मभृतां वरः ।
 उत्सयन्प्रणतः ग्राह कुन्तीं वैकर्तनो वृषः ॥ ३१

॥ इति श्रीमन्महाभारते उद्योगपर्वणि भगवद्गीतापर्वणि चतुश्चत्वारिंशदधिकशततमोऽध्यायः ॥ १४४ ॥

पञ्चचत्वारिंशदधिकशततमोऽध्यायः ॥ १४५ ॥

कुन्त्या कर्णप्रति तस्य सूर्यास्त्वस्मिन् जननकथनपूर्वकं पाण्डवैः सह सगमचोदना ॥ १ ॥

कर्ण उवाच ।
 राधेयोऽहमाधिरथिः कर्णस्त्वामभिवादये ।
 ग्राप्ता किमर्थं भवती ब्रूहि किं करवाणि ते ॥ १
 कुन्त्युवाच ।
 कौन्तेयस्त्वं न राधेयो न तवाधिरथः पिता ।
 नासि सूतकुले जातः कर्ण तद्विद्धि मे वचः ॥ २
 कानीनस्त्वं मया जातः पूर्वजः कुक्षिणा धृतः ।
 कुन्तिराजस्य भवने पार्थस्त्वमसि पुत्रक ॥ ३
 प्रकाशकर्मा तपनो योऽयं देवो विरोचनः ।
 अजीजनत्त्वां मय्येष कर्ण शस्त्रभृतां वरम् ॥ ४
 कुण्डली बद्धकवचो देवगर्भः श्रिया वृतः ।
 जातस्त्वमसि दुर्धर्ष मया पुत्र पितुर्गृहे ॥ ५

स त्वं भ्रातृनसंबुद्ध्य मोहाद्यदुपसेवसे ।
 धार्तराष्ट्रान्न तद्युक्तं त्वयि पुत्र विशेषतः ॥ ६
 एतद्धर्मफलं पुत्र नराणां धर्मेनिश्चये ।
 यत्तुष्यन्त्यस्य पितरो माता चाप्येकदर्शिनी ॥ ७
 अर्जुनेनार्जितां पूर्वं हृतां लोभादसाधुभिः ।
 आच्छिद्य धार्तराष्ट्रेभ्यो मुङ्क्त्वा यौधिष्ठिरीं श्रियम् ८
 अद्य पश्यन्तु कुरवः कर्णार्जुनसमागमम् ।
 सौभ्रात्रेण समालक्ष्य संनमन्तामसाधवः ॥ ९
 कर्णार्जुनौ वै भवतां यथा रामजनार्दनौ ।
 असाध्यं किं नु लोके स्याद्युवयोः संहितात्मनोः ॥
 कर्ण शोभिष्यसे नूनं पञ्चभिर्भ्रातृभिर्वृतः ।
 देवैः परिवृतो ब्रह्मा वेद्यामिव महाध्वरे ॥ ११

आचरं तेन मन्त्रेण देवतावाहनाख्य कार्यं कृतवती ॥ २४ ॥
 उत्तरवाससि उत्तरीयवस्त्रच्छायायाम् ॥ २९ ॥ आपृष्ठतापादप-
 राहपर्यन्तमित्यर्थः ॥ ३० ॥ चतुश्चत्वारिंशदधिकशततमोऽ-

ध्याय ॥ १४४ ॥

एक पुत्रमेव स्नेहेन पश्यन्ती एकदर्शिनी ॥ ७ ॥ पञ्चचत्वा-
 रिंशदधिकशततमोऽध्याय ॥ १४५ ॥

उपपन्नो गुणैः सर्वैर्ज्येष्ठः श्रेष्ठेषु बन्धुषु ।

स्तुतुमेति मा शब्दः पार्थस्त्वमसि वीर्यवान् १२

॥ इति श्रीमन्महाभारते उद्योगपर्वणि भगवद्धानपर्वणि पञ्चचत्वारिंशदधिकशततमोऽध्यायः ॥ १४५ ॥

षट्चत्वारिंशदधिकशततमोऽध्यायः ॥ १४६ ॥

सूर्येण कर्णप्रति कुन्तीवचनस्वीकरणविधानम् ॥ १ ॥ कर्णेन कुन्तीप्रति सोपालम्भं दुर्योधनपरित्यागस्य सयुक्तिकमनौ-
चित्यकथनपूर्वकं अर्जुनवर्जं पाण्डवासहस्रप्रतिज्ञानम् ॥ २ ॥

वैशंपायन उवाच ।

ततः सूर्यान्निश्चरितां कर्णः शुश्राव भारतीम् ।

दुरत्ययां प्रणयिनीं पितृवद्भास्करेरिताम् ॥ १

सूर्य उवाच ।

सत्यमाह पृथा वाक्यं कर्ण मातृवचः कुरु ।

श्रेयस्ते स्यान्नरव्याघ्र सर्वमाचरतस्तथा ॥ २

वैशंपायन उवाच ।

एवमुक्तस्य मात्रा च स्वयं पित्रा च भानुना ।

चचाल नैव कर्णस्य मतिः सत्यधृतेस्तदा ॥ ३

कर्ण उवाच ।

न चैतच्छ्रद्धे वाक्यं क्षत्रिये भाषितं त्वया ।

धर्मद्वारं ममैतत्स्यान्निर्योगकरणं तव ॥ ४

अकरोन्मयि यत्पापं भवती सुमहात्ययम् ।

अपाकीर्णोऽस्मि यन्मातस्तद्यशःकीर्तिनाशनम् ॥ ५

अहं चेत्क्षत्रियो जातो न प्राप्तः क्षत्रसत्क्रियाम् ।

त्वत्कृते किं नु पापीयः शत्रुः कुर्यान्ममाहितम् ६

क्रियाकाले त्वनुक्रोशमकृत्वा त्वमिमं मम ।

हीनसंस्कारसमयमद्य मां समचूचुदः ॥ ७

न वै मम हितं पूर्वं मातृवच्चेष्टितं त्वया ।

सा मां संबोधयस्यद्य केवलात्महितैषिणी ॥ ८

कृष्णेन सहितात्को वै न व्यथेत धनंजयात् ।

कोद्य भीतं न मां विद्यात्पार्थानां समितिं गतम् ९

अभ्राता विदितः पूर्वं युद्धकाले प्रकाशितः ।

पाण्डवान्यदि गच्छामि किं मां क्षत्रं वदिष्यति १०

सर्वकामैः संविभक्तः पूजितश्च यथासुखम् ।

अहं वै धार्तराष्ट्राणां कुर्यां तदफलं कथम् ॥ ११

उपनह्य परैर्वैरं ये मां नित्यमुपासते ।

नमस्कुर्वन्ति च सदा वसवो वासवं यथा ॥ १२

मम प्राणेन ये शत्रून्शक्ताः प्रतिसमासितुम् ।

मन्यन्ते ते कथं तेषामहं छिन्द्यां मनोरथम् ॥ १३

मया पुत्रेण संग्रामं तितीर्षन्ति दुरत्ययम् ।

अपारे पारकामा ये त्यजेयं तानहं कथम् ॥ १४

अयं हि कालः संग्रामो धार्तराष्ट्रोपजीविनाम् ।

निर्वेष्टव्यं मया तत्र प्राणानपरिरक्षता ॥ १५

कृतार्थाः सुभृता ये हि कृत्यकाले ह्युपस्थिते ।

अनवेक्ष्य कृतं पापा वि कुर्वन्त्यनवस्थिताः ॥ १६

राजकिल्बिषिणां तेषां भर्तृपिण्डापहारिणाम् ।

नैवायं न परो लोको विद्यते पापकर्मणाम् ॥ १७

धृतराष्ट्रस्य पुत्राणामर्थे योत्स्यामि ते सुतैः ।

बलं च शक्तिं चास्थाय न वै त्वय्यनृतं वदे ॥ १८

आनृशंस्यमथो वृत्तं रक्षन्सत्पुरुषोचितम् ।

अतोऽर्थकरमप्येतन्न करोम्यद्य ते वचः ॥ १९

न च तेऽयं समारम्भो मयि मोघो भविष्यति ।

वध्यान्विषह्यान्संग्रामे न हनिष्यामि ते सुतान् २०

युधिष्ठिरं च भीमं च यमौ चैवार्जुनादृते ।

अर्जुनेन समं युद्धमपि यौधिष्ठिरे बले ॥ २१

कुर्यान्न कोऽपीत्यर्थः ॥ ६ ॥ क्रियाकाले क्षत्रियोचितसंस्कार-

काले । अनुक्रोश दयाम् । समचूचुद स्वकार्यार्थं प्रेरितवत्यसि

॥ ७ ॥ उपनह्य बन्धा ॥ १२ ॥ प्रतिसमासितुं जेतुम् ॥ १३ ॥

निर्वेष्टव्यं आनृण्य कर्तव्यम् ॥ १५ ॥ विषह्यान् हन्तुं शक्यान-

पीत्यर्थः ॥ २० ॥ षट्चत्वारिंशदधिकशततमोऽध्यायः

॥ १४६ ॥

न श्रद्धे कर्तव्यत्वेन न मन्ये । धर्मद्वारं विपरीतलक्षणया
धर्मापगमद्वारम् । तव नियोगकरणं त्वदाज्ञसार्थानुष्ठानम् ॥ ४ ॥
सुमहात्ययं सुमहान् अत्ययो जातिभ्रशाख्यो विनाशो यस्मात् ।
अपाकीर्णस्यक्तः ॥ ५ ॥ त्वत्कृते त्वत्सुखार्थं कानीनो गर्भं
प्रकटो माभूदिति हेतोरहं क्षत्रसत्क्रिया चेन्न प्राप्तस्तर्हि त्व-
दन्यः कः शत्रुः किं ममाहितं पापीय इति इतोपि पापतर

अर्जुनं हि निहत्याजौ संप्राप्तं स्यात्फलं मया ।
यशसा चापि युज्येयं निहतः सव्यसाचिना ॥ २२
न ते जातु नशिष्यन्ति पुत्राः पञ्च यशस्विनि ।
निरर्जुनाः सकर्णा वा सार्जुना वा हते मयि २३
इति कर्णवचनं श्रुत्वा कुन्ती दुःखात्प्रवेपती ।
उवाच पुत्रमाश्लिष्य कर्णं धैर्यादकम्पनम् ॥ २४

एवं वै भाव्यमेतेन क्षयं यास्यन्ति कौरवाः ।
यथा त्वं भाषसे कर्णं दैवं तु बलवत्तरम् ॥ २५
त्वया चतुर्णां भ्रातृणामभयं शत्रुकर्शन ।
दत्तं तत्प्रतिजानीहि सङ्गरप्रतिमोचनम् ॥ २६
अनामयं स्वस्ति चेति पृथाथो कर्णमब्रवीत् ।
तां कर्णोऽभ्यवदत्प्रीतस्ततस्तौ जग्मतुः पृथक् २७

॥ इति श्रीमन्महाभारते उद्योगपर्वणि भगवद्गीतापर्वणि षट्चत्वारिंशदधिकशततमोऽध्यायः ॥ १४६ ॥

सप्तचत्वारिंशदधिकशततमोऽध्यायः ॥ १४७ ॥

कृष्णेन पाण्डवान्प्रति संक्षेपेण हास्तिननगरवृत्तान्तकथनम् ॥ १ ॥ पाण्डवै कृष्णं प्रति विस्तरेण भीष्मादिवचनकथनप्रा-
र्थना ॥ २ ॥ कृष्णेन शमविधायकभीष्मवचनानुवाद ॥ ३ ॥

वैशंपायन उवाच ।

आगम्य हास्तिनपुरादुपप्लाव्यमरिन्दमः ।
पाण्डवानां यथावृत्तं केशवः सर्वमुक्तवान् ॥ १
संभाष्य सुचिरं कालं मन्त्रयित्वा पुनः पुनः ।
स्वमेव भवनं शौरिर्विश्रमार्थं जगाम ह ॥ २
विस्मज्य सर्वानृपतीन्विराट्प्रमुखांस्तदा ।
पाण्डवा भ्रातरः पञ्च भानावस्तंगते सति ॥ ३
सन्ध्यामुपास्य ध्यायन्तस्तमेव गतमानसाः ।
आनाय्य कृष्णं दाशार्हं पुनर्मन्त्रममन्त्रयन् ॥ ४
युधिष्ठिर उवाच ।
त्वया नागपुरं गत्वा सभायां धृतराष्ट्रजः ।
किमुक्तः पुण्डरीकाक्ष तन्नः शंसितुमर्हसि ॥ ५
वासुदेव उवाच ।
मया नागपुरं गत्वा सभायां धृतराष्ट्रजः ।
तथ्यं पथ्यं हितं चोक्तो न च गृह्णाति दुर्मतिः ६
युधिष्ठिर उवाच ।
तस्मिन्नुत्पथमापन्ने कुरुवृद्धः पितामहः ।
किमुक्तवान्हृषीकेश दुर्योधनममर्षणम् ॥ ७
आचार्यो वा महाभाग-भारद्वाजः किमब्रवीत् ।
पितरौ धृतराष्ट्रस्तं गान्धारी वा किमब्रवीत् ॥ ८
पिता यवीयानसाकं क्षत्ता धर्मविदां वरः ।
पुत्रशोकाभिसन्तप्तः किमाह धृतराष्ट्रजम् ॥ ९

किंच सर्वे नृपतयः सभायां ये समासते ।
उक्तवन्तो यथातत्त्वं तद्ब्रूहि त्वं जनार्दन ॥ १०
उक्तवान्हि भवान्सर्वं वचनं कुरुमुख्ययोः ।
धार्तराष्ट्रस्य तेषां हि वचनं कुरुसंसदि ॥ ११
कामलोभाभिभूतस्य मन्दस्य ग्राज्ञमानिनः ।
अग्रियं हृदये मद्यं तन्न तिष्ठति केशव ॥ १२
तेषां वाक्यानि गोविन्द श्रोतुमिच्छाम्यहं विभो ।
यथा च नाभिपद्येत कालस्तात तथा कुरु ।
भवान्हि नो गतिः कृष्ण भवान्नाथो भवान्गुरुः ॥
वासुदेव उवाच ।
शृणु राजन्यथा वाक्यमुक्तो राजा सुयोधनः ।
मध्ये कुरूणां राजेन्द्र सभायां तन्निबोध मे ॥ १४
मया विश्राविते वाक्ये जहास धृतराष्ट्रजः ।
अथ भीष्मः सुसंकुद्ध इदं वचनमब्रवीत् ॥ १५
दुर्योधन निबोधेदं कुलार्थं यद्ब्रवीमि ते ।
तच्छ्रुत्वा राजशार्दूल स्वकुलस्य हितं कुरु ॥ १६
मम तात पिता राजञ्छान्तनुर्लोकविश्रुतः ।
तस्याहमेक एवासं पुत्रः पुत्रवतां वरः ॥ १७
तस्य बुद्धिः समुत्पन्ना द्वितीयः स्यात्कथं सुतः ।
एकपुत्रमपुत्रं वै प्रवदन्ति मनीषिणः ॥ १८
न चोच्छेदं कुलं यायाद्विस्तीर्येच्च कथं यशः ।
तस्याहमीप्सितं बुद्ध्या कालीं मातरमावहम् ॥ १९

नाभिपद्येत नातिक्रमेत ॥ १३ ॥ कालीं सखवतीम् ॥ १९ ॥

प्रतिज्ञां दुष्करां कृत्वा पितुरर्थे कुलस्य च ।
 अराजा चोर्ध्वरेताश्च यथा सुविदितं तव ।
 प्रतीतो निवसाम्येष प्रतिज्ञामनुपालयन् ॥ २०
 तस्यां जज्ञे महाबाहुः श्रीमान्कुरुकुलोद्ग्रहः ।
 विचित्रवीर्यो धर्मात्मा कनीयान्मम पार्थिव २१
 स्वर्ग्यतेऽहं पितरि तं स्वराज्ये सन्त्यवेशयम् ।
 विचित्रवीर्यं राजानं भृत्यो भूत्वा ह्यधश्चरः ॥ २२
 तस्याहं सदृशान्दारान्राजेन्द्र समुपाहरम् ।
 जित्वा पार्थिवसङ्घातमपि ते बहुशः श्रुतम् ॥ २३
 ततो रामेण समरे द्वन्द्वयुद्धमुपागमम् ।
 स हि रामभयादेभिर्नागरैर्विप्रवासितः ॥ २४
 दारेष्वप्यतिसक्तश्च यक्षमाणं समपद्यत ।
 यदा त्वराजके राष्ट्रे न वर्षे सुरेश्वरः ।
 तदाभ्यधावन्मामेव प्रजाः क्षुब्धयपीडिताः ॥ २५
 प्रजा ऊचुः ।
 उपक्षीणाः प्रजाः सर्वा राजा भव भवाय नः ।
 ईतीः प्रणुद भद्रं ते शन्तनोः कुलवर्धन ॥ २६
 पीड्यन्ते ते प्रजाः सर्वा व्याधिभिर्भृशदारुणैः ।
 अल्पावशिष्टा गाङ्गेय ताः परित्रातुमर्हसि ॥ २७
 व्याधीन्प्रणुद्य वीर त्वं प्रजा धर्मेण पालय ।
 त्वयि जीवति मा राष्ट्रं विनाशमुपगच्छतु ॥ २८
 भीष्म उवाच ।
 प्रजानां क्रोशतीनां वै नैवाक्षुभ्यत मे मनः ।
 प्रतिज्ञां रक्षमाणस्य सदृचं स्मरतस्तथा ।
 ततः पौरा महाराज माता काली च मे शुभा ॥ २९
 भृत्याः पुरोहिताचार्या ब्राह्मणाश्च बहुश्रुताः ।
 मामूचुर्भृशसंतप्ता भव राजेति सन्ततम् ॥ ३०

॥ इति श्रीमन्महाभारते उद्योगपर्वणि भगवद्दानपर्वणि सप्तचत्वारिंशदधिकशततमोऽध्यायः ॥ १४७ ॥

अष्टचत्वारिंशदधिकशततमोऽध्यायः ॥ १४८ ॥

कृष्णेन पाण्डवान्प्रति द्रोणवाक्यानुवादः ॥ १ ॥ तथा भीष्मप्रत्युक्तविदुरवचनानुवादः ॥ २ ॥ तथा गान्धारीवचना-
 नुवादः ॥ ३ ॥

वासुदेव उवाच ।
 भीष्मेणोक्ते ततो द्रोणो दुर्योधनमभाषत ।

प्रतीतं लुप्तं ॥ २० ॥ विप्रवासितः दूरेस्थापितः ॥ २४ ॥

प्रतीपरक्षितं राष्ट्रं त्वां प्राप्य विनशिष्यति ।
 स त्वमसद्वितार्थवै राजा भव महामते ॥ ३१
 इत्युक्तः प्राञ्जलिर्भूत्वा दुःखितो भृशमातुरः ।
 तेभ्यो न्यवेदयं तत्र प्रतिज्ञां पितृगौरवात् ॥ ३२
 ऊर्ध्वरेता ह्यराजा च कुलस्यार्थे पुनः पुनः ।
 विशेषतस्त्वदर्थं च धुरि मा मां नियोजय ॥ ३३
 ततोऽहं प्राञ्जलिर्भूत्वा मातरं संप्रसादयम् ।
 नाम्ब शन्तनुना जातः कौरवं वंशमुद्ग्रहन् ॥ ३४
 प्रतिज्ञां वितथां कुर्यामिति राजन्पुनः पुनः ।
 विशेषतस्त्वदर्थं च प्रतिज्ञां कृतवानहम् ॥ ३५
 अहं प्रेष्यश्च दासश्च तवाद्य सुतवत्सले ।
 एवं तामनुनीयाहं मातरं जनसन्निधौ ॥ ३६
 अयाचं भ्रातृदारेषु तदा व्यासं महामुनिम् ।
 सह मात्रा महाराज प्रसाद्य तमृषिं तदा ॥ ३७
 अपत्यार्थं महाराज प्रसादं कृतवान्ध सः ।
 त्रीन्स पुत्रानजनयत्तदा भरतसत्तम ॥ ३८
 अन्धः करणहीनत्वान्न वै राजा पिता तव ।
 राजा तु पाण्डुरभवन्महात्मा लोकविश्रुतः ॥ ३९
 स राजा तस्य ते पुत्राः पितुर्दायाद्यहारिणः ।
 मा तात कलहं कार्षी राज्यस्यार्थं प्रदीयताम् ४०
 मयि जीवति राज्यं कः संप्रशासेत्पुमानिह ।
 मावमंस्था वचो मह्यं शममिच्छामि वः सदा ४१
 न विशेषोऽस्ति मे पुत्र त्वयि तेषु च पार्थिव ।
 मतमेतत्पितुस्तुभ्यं गान्धार्या विदुरस्य च ॥ ४२
 श्रोतव्यं खलु वृद्धानां नाभिःशङ्कीर्वचो मम ।
 नाशयिष्यसि मा सर्वमात्मानं पृथिवीं तथा ४३

मध्ये नृपाणां भद्रं ते वचनं वचनक्षमः ॥ १
 प्रातीपः शन्तनुस्तात कुलस्यार्थे यथा स्थितः ।

सप्तचत्वारिंशदधिकशततमोऽध्यायः ॥ १४७ ॥

यथा देवव्रतो भीष्मः कुलस्यार्थे स्थितोऽभवत् २
 तथा पाण्डुर्नरपतिः सत्यसन्धो जितेन्द्रियः ।
 राजा कुरूणां धर्मात्मा सुव्रतः सुसमाहितः ॥ ३
 ज्येष्ठाय राज्यमददद्धृतराष्ट्राय धीमते ।
 यवीयसे तथा क्षत्रे कुरूणां वंशवर्धनः ॥ ४
 ततः सिंहासने राजन्स्थापयित्वैनमच्युतम् ।
 वनं जगाम कौरव्यो भार्याभ्यां सहितो नृपः ॥ ५
 नीचैः स्थित्वा तु विदुर उपास्ते स्म विनीतवत् ।
 प्रेष्यवत्पुरुषव्याघ्रो बालव्यजनमुत्क्षिपन् ॥ ६
 ततः सर्वाः प्रजास्तात धृतराष्ट्रं जनेश्वरम् ।
 अन्वपद्यन्त विधिवद्यथा पाण्डुं जनाधिपम् ॥ ७
 विसृज्य धृतराष्ट्राय राज्यं स विदुराय च ।
 चचार पृथिवीं पाण्डुः सर्वा परपुरञ्जयः ॥ ८
 कोशसंवने दाने भृत्यानां चान्ववेक्षणे ।
 भरणे चैव सर्वस्य विदुरः सत्यसङ्गरः ॥ ९
 सन्धिविग्रहसंयुक्तो राज्ञां संवाहनक्रियाः ।
 अवैक्षत महातेजा भीष्मः परपुरञ्जयः ॥ १०
 सिंहासनस्थो नृपतिर्धृतराष्ट्रो महाबलः ।
 अन्वास्यमानः सततं विदुरेण महात्मना ॥ ११
 कथं तस्य कुले जातः कुलभेदं व्यवस्यसि ।
 संभूय भ्रातृभिः सार्धं भुङ्क्ते भोगाञ्जनाधिप ॥ १२
 ब्रवीम्यहं न कार्पण्यान्नार्थहेतोः कथञ्चन ।
 भीष्मेण दत्तमिच्छामि न त्वया राजसत्तम ॥ १३
 नाहं त्वत्तोऽभिकाङ्क्षिष्ये वृत्त्युपायं जनाधिप ।
 यतो भीष्मस्ततो द्रोणो यद्भीष्मस्त्वाह तत्कुरु ॥ १४
 दीयतां पाण्डुपुत्रेभ्यो राज्यार्धमरिकर्षेण ।
 सममाचार्यकं तात तव तेषां च मे सदा ॥ १५
 अश्वत्थामा यथा मह्यं तथा श्वेतहयो मम ।
 बहुना किं प्रलापेन यतो धर्मस्ततो जयः ॥ १६
 वासुदेव उवाच ।
 एवमुक्ते महाराज द्रोणेनामिततेजसा ।
 व्याजहार ततो वाक्यं विदुरः सत्यसङ्गरः ।
 पितुर्धनमन्वीक्ष्य परिवृत्त्य च धर्मवित् ॥ १७

यथा ज्येष्ठयाददत् तथा क्षत्रे विदुरायपि न्यासभूतमददा-
 दिति भावः ॥ ४ ॥ सवननमात्मीयताकरणम् ॥ ९ ॥ पितुर्भो-

विदुर उवाच ।
 देवव्रत निबोधेदं वचनं मम भाषतः ।
 प्रनष्टः कौरवो वंशस्त्वयायं पुनरुद्धृतः ॥ १८
 तन्मै विलपमानस्य वचनं समुपेक्षसे ।
 कोयं दुर्योधनो नाम कुलेऽस्मिन्कुलपांसनः ॥ १९
 यस्य लोभाभिभूतस्य मतिं समनुवर्तसे ।
 अनार्यस्याकृतज्ञस्य लोभेन हृतचेतसः ।
 अतिक्रामति यः शास्त्रं पितुर्धर्मार्थदर्शिनः ॥ २०
 एते नश्यन्ति कुरवो दुर्योधनकृतेन वै ।
 यथा ते न प्रणश्येयुर्महाराज तथा कुरु ॥ २१
 मां चैव धृतराष्ट्रं च पूर्वमेव महामते ।
 चित्रकार इवालेख्यं कृत्वा स्थापितवानसि ॥ २२
 प्रजापतिः प्रजाः सृष्ट्वा यथा संहरते तथा ।
 नोपेक्षस्य महाबाहो पश्यमानः कुलक्षयम् ॥ २३
 अथ तेऽद्य मतिर्नष्टा विनाशे प्रत्युपस्थिते ।
 वनं गच्छ मया सार्धं धृतराष्ट्रेण चैव ह ॥ २४
 बद्ध्वा वा निकृतिप्रज्ञं धार्तराष्ट्रं सुदुर्मतिम् ।
 शाधीदं राज्यमद्याशु पाण्डवैरभिरक्षितम् ॥ २५
 प्रसीद राजशार्दूल विनाशो दृश्यते महान् ।
 पाण्डवानां कुरूणां च राज्ञाममिततेजसाम् ॥ २६
 वासुदेव उवाच ।
 विररामैवमुक्त्वा तु विदुरो दीनमानसः ।
 प्रध्यायमानः स तदा निःश्वसंश्च पुनः पुनः ॥ २७
 ततोऽस्य राज्ञः सुबलस्य पुत्री
 धर्मार्थयुक्तं कुलनाशभीता ।
 दुर्योधनं पापमतिं नृशंसं
 राज्ञां समक्षं सुतमाह कोपात् ॥ २८
 ये पार्थिवा राजसभां प्रविष्टा
 ब्रह्मर्षयो ये च सभासदोऽन्ये ।
 शृण्वन्तु वक्ष्यामि तवापराधं
 पापस्य सामात्यपरिच्छदस्य ॥ २९
 राज्यं कुरूणामनुरूपभोज्यं
 क्रमागतो नः कुलधर्म एषः ।

भूम्य ॥ १७ ॥ शास्त्रं आज्ञाम् ॥ २० ॥ अष्टचत्वारिंशदधिक-
 शततमोऽध्यायः ॥ १४८ ॥

त्वं पापबुद्धेऽतिनृशंसकर्मन्
 राज्यं कुरूणामनयाद्विहंसि ॥ ३०
 राज्ये स्थितो धृतराष्ट्रो मनीषी
 तस्यानुजो विदुरो दीर्घदर्शी ।
 एतावतिक्रम्य कथं नृपत्वं
 दुर्योधन प्रार्थयसेऽद्य मोहात् ॥ ३१
 राजा च क्षत्ता च महानुभावौ
 भीष्मे स्थिते परवन्तौ भवेताम् ।
 अयं तु धर्मज्ञतया महात्मा
 न राज्यकामो नृवरो नदीजः ॥ ३२
 राज्यं तु पाण्डोरिदमप्रभृष्यं
 तस्याद्य पुत्राः प्रभवन्ति नान्ये ।
 राज्यं तदेतन्निखिलं पाण्डवानां
 पैतामहं पुत्रपौत्रानुगामि ॥ ३३

यद्वै ब्रूते कुरुमुख्यो महात्मा
 देवव्रतः सत्यसन्धो मनीषी ।
 सर्वं तदस्माभिरहत्य कार्यं
 राज्यं स्वधर्मान्परिपालयद्भिः ॥ ३४
 अनुज्ञया चाथ महाव्रतस्य
 ब्रूयान्नृपोऽयं विदुरस्तथैव ।
 कार्यं भवेत्तत्सुहृद्भिर्नियोज्यं
 धर्मं पुरस्कृत्य सुदीर्घकालम् ॥ ३५
 न्यायागतं राज्यमिदं कुरूणां
 युधिष्ठिरः शास्तु वै धर्मपुत्रः ।
 प्रचोदितो धृतराष्ट्रेण राज्ञा
 पुरस्कृतः शान्तनवेन चैव ॥ ३६

॥ इति श्रीमन्महाभारते उद्योगपर्वणि भगवद्वाचनपर्वणि अष्टचत्वारिंशदधिकशततमोऽध्यायः ॥ १४८ ॥

एकोनपञ्चाशदधिकशततमोऽध्यायः ॥ १४९ ॥

कृष्णेन पाण्डवान्प्रति धृतराष्ट्रेण दुर्योधनं प्रत्युक्तवचनानुवादः ॥ १ ॥

वासुदेव उवाच ।
 एवमुक्ते तु गान्धार्या धृतराष्ट्रो जनेश्वरः ।
 दुर्योधनमुवाचेदं राजमध्ये जनाधिप ॥ १
 दुर्योधन निबोधेदं यत्त्वां वक्ष्यामि पुत्रक ।
 तथा तत्कुरु भद्रं ते यद्यस्ति पितृगौरवम् । २
 सोमः प्रजापतिः पूर्वं कुरूणां वंशवर्धनः ।
 सोमाद्बभूव षष्ठोऽयं ययातिर्नहुषात्मजः ॥ ३
 तस्य पुत्रा बभूवुर्हि पञ्च राजर्षिसत्तमाः ।
 तेषां यदुर्महातेजा ज्येष्ठः समभवत्प्रभुः ॥ ४
 पूर्यवीयांश्च ततो योऽस्माकं वंशवर्धनः ।
 शर्मिष्ठया संप्रसूतो दुहित्रा वृषपर्वणः ॥ ५
 यदुश्च भरतश्रेष्ठ देवयान्याः सुतोऽभवत् ।
 दौहित्रस्तात शुक्रस्य काव्यस्यामिततेजसः ॥ ६
 यादवानां कुलकरो बलवान्वीर्यसंमतः ।
 अवमेने स तु क्षत्रं दर्पपूर्णः सुमन्दधीः ॥ ७
 न चातिष्ठत्पितुः शास्त्रे बलदर्पविमोहितः ।

अवमेने च पितरं भ्रातृंश्चाप्यपराजितः ॥ ८
 पृथिव्यां चतुरन्तायां यदुरेवाभवद्बली ।
 वशे कृत्वा स नृपतीभ्यवसन्नागसाह्वये ॥ ९
 तं पिता परमक्रुद्धो ययातिर्नहुषात्मजः ।
 शशाप पुत्रं गान्धारे राज्याच्चापि व्यरोपयत् ॥ १०
 ये चैनमन्ववर्तन्त भ्रातरो बलदर्पिताः ।
 शशाप तानपि क्रुद्धो ययातिस्तनयानथ ॥ ११
 यवीयांसं ततः पूरुं पुत्रं स्ववशवर्तिनम् ।
 राज्ये निवेशयामास विधेयं नृपसत्तमः ॥ १२
 एवं ज्येष्ठोऽप्यथोत्सिक्तो न राज्यमभिजायते ।
 यवीयांसोपि जायन्ते राज्यं वृद्धोपसेवया ॥ १३
 तथैव सर्वधर्मज्ञः पितुर्मम पितामहः ।
 प्रतीपः पृथिवीपालस्त्रिषु लोकेषु विश्रुतः ॥ १४
 तस्य पार्थिवसिंहस्य राज्यं धर्मेण शासतः ।
 त्रयः प्रजङ्गिरे पुत्रा देवकल्पा यशस्विनः ॥ १५
 देवापिरभवच्छ्रेष्ठो बाह्लीकस्तदनन्तरम् ।

तृतीयः शन्तनुस्तात धृतिमान्मे पितामहः ॥१६
 देवापिस्तु महातेजास्त्वग्दोषी राजसत्तमः ।
 धार्मिकः सत्यवादी च पितुः शुश्रूषणे रतः ॥१७
 पौरजानपदानां च संमतः साधुसत्कृतः ।
 सर्वेषां बालवृद्धानां देवापिर्हृदयङ्गमः ॥ १८
 वदान्यः सत्यसन्धश्च सर्वभूतहिते रतः ।
 वर्तमानः पितुः शास्त्रे ब्राह्मणानां तथैव च ॥१९
 ब्राह्मीकस्य प्रियो भ्राता शन्तनोश्च महात्मनः ।
 सौभ्रात्रं च परं तेषां सहितानां महात्मनाम् २०
 अथ कालस्य पर्याये वृद्धो नृपतिसत्तमः ।
 संभारानभिषेकार्थं कारयामास शास्त्रतः ॥ २१
 कारयामास सर्वाणि मङ्गलार्थानि वै विभुः ।
 तं ब्राह्मणाश्च वृद्धाश्च पौरजानपदैः सह ॥ २२
 सर्वे निवारयामासुर्देवापेरभिषेचनम् ।
 स तच्छ्रुत्वा तु नृपतिरभिषेकनिवारणम् ।
 अश्रुकण्ठोऽभवद्राजा पर्यशोचत चात्मजम् ॥२३
 एवं वदान्यो धर्मज्ञः सत्यसन्धश्च सोऽभवत् ।
 प्रियः प्रजानामपि संस्त्वग्दोषेण प्रदूषितः ॥२४
 हीनाङ्गं पृथिवीपालं नाभिनन्दन्ति देवताः ।
 इति कृत्वा नृपश्रेष्ठं प्रत्येषधन्विजर्षभाः ॥ २५
 ततः प्रव्यथिताङ्गोऽसौ पुत्रशोकसमन्वितः ।
 ममार तं मृतं दृष्ट्वा देवापिः संश्रितो वनम् ॥२६
 ब्राह्मीको मातुलकुलं त्यक्त्वा राज्यं समाश्रितः ।
 पितृभ्रातृन्परित्यज्य प्राप्तवान्परमर्धिमत् ॥ २७
 ब्राह्मीकेन त्वनुज्ञातः शन्तनुर्लोकविश्रुतः ।
 पितर्युपरते राजन् राजा राज्यमकारयत् ॥ २८

तथैवाहं मतिमता परिचिन्त्येह पाण्डुना ।
 ज्येष्ठः प्रभ्रंशितो राज्याद्धीनाङ्ग इति भारत ॥२९
 पाण्डुस्तु राज्यं संप्राप्तः कनीयानपि सन्नृपः ।
 विनाशे तस्य पुत्राणामिदं राज्यमरिन्दम ॥ ३०
 मय्यभागिनि राज्याय कथं त्वं राज्यमिच्छसि ।
 अराजपुत्रो ह्यस्वामी परस्वं हर्तुमिच्छसि ॥ ३१
 युधिष्ठिरो राजपुत्रो महात्मा
 न्यायागतं राज्यमिदं च तस्य ।
 स कौरवस्यास्य कुलस्य भर्ता
 प्रशासिता चैव महानुभावः ॥ ३२
 स सत्यसन्धः स तथाऽप्रमत्तः
 शास्त्रे स्थितो बन्धुजनस्य साधुः ।
 प्रियः प्रजानां सुहृदानुकम्पी
 जितेन्द्रियः साधुजनस्य भर्ता ॥ ३३
 क्षमा तितिक्षा दम आर्जवं च
 सत्यव्रतत्वं श्रुतमप्रमादः ।
 भूतानुकम्पा ह्यनुशासनं च
 युधिष्ठिरे राजगुणाः समस्ताः ॥ ३४
 अराजपुत्रस्त्वमनार्यवृत्तो
 लुब्धः सदा बन्धुषु पापबुद्धिः ।
 क्रमागतं राज्यमिदं परेषां
 हर्तुं कथं शक्यसि दुर्विनीत ॥ ३५
 प्रयच्छ राज्यार्धमपेतमोहः
 सवाहनं त्वं सपरिच्छदं च ।
 ततोऽवशेषं तव जीवितस्य
 सहानुजस्यैव भवेन्नरेन्द्र ॥ ३६

॥ इति श्रीमन्महाभारते उद्योगपर्वणि भगवद्गीतापर्वणि एकोनपञ्चाशदधिकशततमोऽध्यायः ॥ १४९ ॥

पञ्चाशदधिकशततमोऽध्यायः ॥ १५० ॥

कृष्णेन पाण्डवान्प्रति भीष्मादिवचनमवधूय समुत्थितेन दुर्योधनेन चोदितानां राज्ञां भीष्मं पुरस्कृत्य सेनाभिः राह
 कुरुक्षेत्रप्रस्थानकथनम् ॥ १ ॥ तथा स्वेन सामादित्रयप्रयोगेऽप्यवशीभूते दुर्योधने दण्डस्यैव प्रयोक्तव्यत्वकथनम् ॥ २ ॥

भगवानुवाच ।

एवमुक्ते तु भीष्मेण द्रोणेन विदुरेण च ।

गान्धार्या धृतराष्ट्रेण न वै मन्दोऽन्वबुद्धत ॥ १

अवधूयोत्थितो मन्दः क्रोधसंरक्तलोचनः ।

अन्वद्वन्त तं पश्चाद्राजानस्त्यक्तजीविताः ॥ २

आज्ञापयच्च राज्ञस्तान्पार्थिवान्नष्टचेतसः ।

प्रयात वै कुरुक्षेत्रं पुण्योऽद्येति पुनः पुनः ॥ ३
 ततस्ते पृथिवीपालाः प्रययुः सहसैनिकाः ।
 भीष्मं सेनापतिं कृत्वा संहृष्टाः कालचोदिताः ४
 अक्षौहिण्यो दशैका च कौरवाणां समागताः ।
 तासां प्रमुखतो भीष्मस्तालकेतुर्व्यरोचत ॥ ५
 यदत्र युक्तं प्राप्तं च तद्विधत्स्व विशांपते ।
 उक्तं भीष्मेण यद्वाक्यं द्रोणेन विदुरेण च ॥ ६
 गान्धार्या धृतराष्ट्रेण समक्षं मम भारत ।
 एतत्ते कथितं राजन्यद्वृत्तं कुरुसंसदि ॥ ७
 साम चादौ प्रयुक्तं मे राजन्सौभ्रात्रमिच्छता ।
 अभेदायास्य वंशस्य प्रजानां च विवृद्धये ॥ ८
 पुनर्भेदश्च मे युक्तो यदा साम न गृह्यते ।
 कर्मानुकीर्तनं चैव देवमानुषसंहितम् ॥ ९
 यदा नाद्रियते वाक्यं सामपूर्वं सुयोधनः ।
 तदा मया समानीय भेदिताः सर्वपार्थिवाः ॥ १०
 अद्भुतानि च घोराणि दारुणानि च भारत ।
 अमानुषाणि कर्माणि दर्शितानि मया विभो ॥ ११
 निर्भर्त्सयित्वा राज्ञस्तांस्तृणीकृत्य सुयोधनम् ।

राधेयं भीषयित्वा च सौबलं च पुनः पुनः ॥ १२
 द्यूततो धार्तराष्ट्राणां निन्दां कृत्वा तथा पुनः ।
 भेदयित्वा नृपान्सर्वान्वाग्भिर्मन्त्रेण चासकृत् ॥ १३
 पुनः सामाभिसंयुक्तं संप्रदानमथाब्रुवम् ।
 अभेदात्कुरुवंशस्य कार्ययोगात्तथैव च ॥ १४
 ते शूरा धृतराष्ट्रस्य भीष्मस्य विदुरस्य च ।
 तिष्ठेयुः पाण्डवाः सर्वे हित्वा मानमधश्चराः ॥ १५
 प्रयच्छन्तु च ते राज्यमनीशास्ते भवन्तु च ।
 यथाह राजा गाङ्गेयो विदुरश्च हितं तव ॥ १६
 सर्वं भवतु ते राज्यं पञ्च ग्रामान्विसर्जय ।
 अवश्यं भरणीया हि पितुस्ते राजसत्तम ॥ १७
 एवमुक्तोऽपि दुष्टात्मा नैव भागं व्यमुञ्चत ।
 दण्डं चतुर्थं पश्यामि तेषु पापेषु नान्यथा ॥ १८
 निर्याताश्च विनाशाय कुरुक्षेत्रं नराधिपाः ।
 एतत्ते कथितं राजन्यद्वृत्तं कुरुसंसदि ॥ १९
 न ते राज्यं प्रयच्छन्ति विना युद्धेन पाण्डव ।
 विनाशहेतवः सर्वे प्रत्युपस्थितमृत्यवः ॥ २०

॥ इति श्रीमन्महाभारते उद्योगपर्वणि भगवद्भानपर्वणि पञ्चाशदधिकशततमोऽध्यायः ॥ १५० ॥

॥ समाप्तं च भगवद्भानपर्व ॥

(अथ सैन्यनिर्याणपर्व ॥ ७ ॥)

एकपञ्चाशदधिकशततमोऽध्यायः ॥ १५१ ॥

युधिष्ठिरेण भ्रातृन्प्रति कस्यचित्सेनापतित्वकल्पने स्वस्वाभिप्रायनिवेदनचोदना ॥ १ ॥ तैः स्वस्वाभिप्रायनिवेदनानन्तरं
 युधिष्ठिरेण श्रीकृष्णप्रति तदभिप्रायनिवेदनप्रार्थना ॥ २ ॥ श्रीकृष्णेन धृष्टद्युम्नस्य सेनापतित्वेन वरणस्य स्वाभिमतत्वकथने
 राज्ञां हर्षात्समुद्रोषः ॥ ३ ॥ युधिष्ठिरादीनां सर्वेषां कुरुक्षेत्रप्रवेशः ॥ ४ ॥

वैशंपायन उवाच ।
 जनार्दनवचः श्रुत्वा धर्मराजो युधिष्ठिरः ।
 भ्रातृनुवाच धर्मात्मा समक्षं केशवस्य ह ॥ १
 श्रुतं भवद्भिर्यद्वृत्तं सभायां कुरुसंसदि ।
 केशवस्यापि यद्वाक्यं तत्सर्वमवधारितम् ॥ २
 तस्मात्सेनाविभागं मे कुरुध्वं नरसत्तमाः ।
 अक्षौहिण्यश्च समैताः समेता विजयाय वै ॥ ३

तासां ये पतयः सप्त विख्यातास्तान्निबोधत ।
 द्रुपदश्च विराटश्च धृष्टद्युम्नशिखण्डिनौ ॥ ४
 सात्यकिश्चेकितानश्च भीमसेनश्च वीर्यवान् ।
 एते सेनाप्रणेतारो वीराः सर्वे तनुत्यजः ॥ ५
 सर्वे वेदविदः शूराः सर्वे सुचरितव्रताः ।
 ह्रीमन्तो नीतिमन्तश्च सर्वे युद्धविशारदाः ॥ ६
 इष्वस्त्रकुशलाः सर्वे तथा सर्वान्धयोधिनः ।

सप्तानामपि यो नेता सेनानां प्रविभागवित् ॥७
 यः सहेत रणे भीष्मं शराचिःपावकोपमम् ।
 तं तावत्सहदेवात्र प्रवृहि कुरुनन्दन ।
 स्वमतं पुरुषव्याघ्र को नः सेनापतिः क्षमः ॥ ८
 सहदेव उवाच ।
 संयुक्त एकदुःखश्च वीर्यवांश्च महीपतिः ।
 यं समाश्रित्य धर्मज्ञं स्वमंशमनुयुञ्जमहे ॥ ९
 मत्स्यो विराटो बलवान्कृतास्त्रो युद्धदुर्मदः ।
 प्रसहिष्यति सङ्ग्रामे भीष्मं तांश्च महारथान् ॥ १०
 वैशंपायन उवाच ।
 तथोक्ते सहदेवेन वाक्ये वाक्यविशारदः ।
 नकुलोऽनन्तरं तस्मादिदं वचनमाददे ॥ ११
 वयसा शास्त्रतो धैर्यात्कुलेनाभिजनेन च ।
 ह्रीमान्बलान्वितः श्रीमान्सर्वशास्त्रविशारदः ॥ १२
 वेद चास्त्रं भारद्वाजादुर्ध्वः सत्यसङ्गरः ।
 यो नित्यं स्पर्धते द्रोणं भीष्मं चैव महाबलम् ॥ १३
 श्लाघ्यः पार्थिववंशस्य प्रमुखे वाहिनीपतिः ।
 पुत्रपौत्रैः परिवृतः शतशाख इव द्रुमः ॥ १४
 यस्तताप तपो धोरं सदारः पृथिवीपतिः ।
 रोषाद्द्रोणविनाशाय वीरः समितिशोभनः ॥ १५
 पितेवास्मान्समाधत्ते यः सदा पार्थिवर्षभः ।
 श्वशुरो द्रुपदोऽस्माकं सेनाग्रं स प्रकर्षतु ॥ १६
 स द्रोणभीष्मावायातौ सहेदिति मतिर्मम ।
 स हि दिव्यास्त्रविद्राजा सखा चाङ्गिरसो नृपः ॥
 माद्रीसुताभ्यामुक्ते तु स्वमते कुरुनन्दनः ।
 वासविर्वासवसमः सव्यसाच्यब्रवीद्वचः ॥ १८
 योयं तपःप्रभावेन ऋषिसन्तोषणेन च ।
 दिव्यः पुरुष उत्पन्नो ज्वालावर्णो महाभुजः ॥ १९
 धनुष्मान्कवची खड्गी रथमारुह्य दंशितः ।
 दिव्यैर्हयवरैर्युक्तमग्निकुण्डात्समुत्थितः ॥ २०
 गर्जन्निव महामेघो रथघोषेण वीर्यवान् ।
 सिंहसंहननो वीरः सिंहतुल्यपराक्रमः ॥ २१
 सिंहोरस्कः सिंहभुजः सिंहवक्षा महाबलः ।

सिंहप्रगर्जनो वीरः सिंहस्कन्धो महाद्युतिः ॥ २२
 सुभ्रूः सुदंष्ट्रः सुहनुः सुबाहुः सुमुखोऽकृशः ।
 सुजत्रुः सुविशालाक्षः सुपादः सुप्रतिष्ठितः ॥ २३
 अभेद्यः सर्वशस्त्राणां अभिन्न इव वारणः ।
 जज्ञे द्रोणविनाशाय सत्यवादी जितेन्द्रियः ॥ २४
 धृष्टद्युम्नमहं मन्ये सहेज्जीष्मस्य सायकान् ।
 वज्राशनिमसमस्पर्शान्दीप्तास्यानुरगानिव ॥ २५
 यमदूतसमान्वेगे निपाते पावकोपमान् ।
 रामेणाजौ विषहितान्वज्रनिष्पेषदारुणान् ॥ २६
 पुरुषं तं न पश्यामि यः सहेत महाव्रतम् ।
 धृष्टद्युम्नमृते राजन्निति मे धीयते मतिः ॥ २७
 क्षिप्रहस्तश्चित्रयोधी मतः सेनापतिर्मम ।
 अभेद्यकवचः श्रीमान्मातङ्ग इव यूथपः ॥ २८
 'अर्जुनेनैवमुक्ते तु भीमो वाक्यं समाददे ।'
 वधार्थं यः समुत्पन्नः शिखण्डी द्रुपदात्मजः ।
 वदन्ति सिद्धा राजेन्द्र ऋषयश्च समागताः ॥ २९
 यस्य सङ्ग्राममध्ये तु दिव्यमस्त्रं प्रकुर्वतः ।
 रूपं द्रक्ष्यन्ति पुरुषा रामस्येव महात्मनः ॥ ३०
 न तं युद्धे प्रपश्यामि यो भिन्धात्तु शिखण्डिनम् ।
 शस्त्रेण समरे राजन्सन्नद्धं स्यन्दने स्थितम् ॥ ३१
 द्वैरथे समरे नान्यो भीष्मं हन्यान्महाव्रतम् ।
 शिखण्डिनमृते वीरं स मे सेनापतिर्मतः ॥ ३२
 युधिष्ठिर उवाच ।
 सर्वस्य जगतस्तात सारासारं बलाबलम् ।
 सर्वं जानाति धर्मात्मा मतमेषां च केशवः ॥ ३३
 यमाह कृष्णो दाशार्हः सोऽस्तु सेनापतिर्मम ।
 कृतास्त्रोप्यकृतास्त्रो वा वृद्धो वा यदि वा युवा ॥ ३४
 एष नो विजये मूलमेष तात विपर्यये ।
 अत्र प्राणाश्च राज्यं च भावाभावौ सुखासुखे ॥ ३५
 एष धाता विधाता च सिद्धिरत्र प्रतिष्ठिता ।
 यमाह कृष्णो दाशार्हः सोऽस्तु नो वाहिनीपतिः ॥ ३६
 ब्रवीतु वदतां श्रेष्ठो निशा समभिवर्तते ।
 ततः सेनापतिं कृत्वा कृष्णस्य वशवर्तिनः ॥ ३७

रात्रेः शेषे व्यतिक्रान्ते प्रयास्यामो रणाजिरम् ।
 अधिवासितशस्त्राश्च कृतकौतुकमङ्गलाः ॥ ३८
 वैशंपायन उवाच ।
 तस्य तद्वचनं श्रुत्वा धर्मराजस्य धीमतः ।
 अब्रवीत्पुण्डरीकाक्षो धनञ्जयमवेक्ष्य ह ॥ ३९
 ममाप्येते महाराज भवद्भिर्य उदाहृताः ।
 नेतारस्तव सेनाया मता विक्रान्तयोधिनः ॥ ४०
 सर्व एव समर्था हि तव शत्रुं प्रबाधितुम् ।
 इन्द्रस्यापि भयं ह्येते जनयेयुर्महाहवे ॥ ४१
 किं पुनर्धार्तराष्ट्राणां लुब्धानां पापचेतसाम् ।
 मयापि हि महाबाहो त्वत्प्रियार्थं महाहवे ॥ ४२
 कृतो यत्नो महांस्तत्र शमः स्यादिति भारत ।
 धर्मस्य गतमानृण्यं न स्म वाच्या विवक्षताम् ॥ ४३
 कृतार्थं मन्यते बाल आत्मानमविचक्षणः ।
 धार्तराष्ट्रो बलस्थं च पश्यत्यात्मानमातुरः ॥ ४४
 युज्यतां वाहिनी साधु वधसाध्या हि मे मताः ।
 न धार्तराष्ट्राः शक्ष्यन्ति स्थातुं दृष्ट्वा धनञ्जयम् ४५
 भीमसेनं च सङ्कुद्धं यमौ चापि यमोपमौ ।
 युयुधानं द्वितीयं च धृष्टद्युम्नममर्षणम् ॥ ४६
 अभिमन्युं द्रौपदेयान्विराट्पदावपि ।
 अक्षौहिणीपतींश्चान्यान्नेन्द्रेन्द्राभीमविक्रमान् ॥ ४७
 सारवद्धलमस्माकं दुष्प्रधर्षं दुरासदम् ।
 धार्तराष्ट्रबलं सङ्ख्ये हनिष्यति न संशयः ॥ ४८
 धृष्टद्युम्नमहं मन्ये सेनापतिमरिन्दम ।
 वैशंपायन उवाच ।
 एवमुक्ते तु कृष्णेन संग्राह्यन्नरोत्तमाः ॥ ४९
 तेषां ग्रहृष्टमनसां नादः समभवन्महान् ।
 योग इत्यथ सैन्यानां त्वरतां संप्रधावताम् ॥ ५०
 हयवारणशब्दाश्च नेमिघोषाश्च सर्वतः ।
 शङ्खदुन्दुभिघोषाश्च तुमुलाः सर्वतोऽभवन् ॥ ५१
 तदुग्रं सागरनिभं क्षुब्धं बलसमागमम् ।
 रथपत्तिगजोदग्रं महोर्मिभिरिवाकुलम् ॥ ५२

धावतामाह्वयानानां तनुत्राणि च बध्नताम् ।
 प्रयास्यतां पाण्डवानां ससैन्यानां समन्ततः ॥ ५३
 गङ्गेव पूर्णा दुर्धर्षा समदृश्यत वाहिनी ।
 अग्रानीके भीमसेनो माद्रीपुत्रौ च दंशितौ ॥ ५४
 सौभद्रो द्रौपदेयाश्च धृष्टद्युम्नश्च पार्थतः ।
 प्रभद्रकाश्च पञ्चाला भीमसेनमुखा ययुः ॥ ५५
 ततः शब्दः समभवत्समुद्रस्येव पर्वणि ।
 हृष्टानां संप्रयातानां घोषो दिवमिवास्पृशत् ॥ ५६
 ग्रहृष्टा दंशिता योधाः परानीकविदारणाः ।
 तेषां मध्ये ययौ राजा कुन्तीपुत्रो युधिष्ठिरः ॥ ५७
 शकटापणवेशाश्च यानयुग्मं च सर्वशः ।
 कोशं यन्त्रायुधं चैव ये च वैद्याश्चित्सकाः ॥ ५८
 फल्गु यच्च बलं किञ्चिद्यचापि कुशदुर्बलम् ।
 तत्सङ्गृह्य ययौ राजा ये चापि परिचारकाः ॥ ५९
 उपप्लाव्ये तु पाञ्चाली द्रौपदी सत्यवादिनी ।
 सह स्त्रीभिर्निवृत्ते दासीदाससमावृता ॥ ६०
 कृत्वा मूलप्रतीकारं गुल्मैः स्थावरजङ्गमैः ।
 स्कन्धावारेण महता प्रययुः पाण्डुनन्दनाः ॥ ६१
 ददतो गां हिरण्यं च ब्राह्मणैरभिसंवृताः ।
 स्तूयमाना ययू राजन्त्यैर्मणिविभूषितैः ॥ ६२
 केकया धृष्टकेतुश्च पुत्रः काश्यपश्च चाभिभूः ।
 श्रेणिमान्वसुदानश्च शिखण्डी चापराजितः ॥ ६३
 हृष्टास्तुष्टाः कवचिनः सशस्त्राः समलङ्कृताः ।
 राजानमन्वयुः सर्वे परिवार्य युधिष्ठिरम् ॥ ६४
 जघनार्धे विराटश्च याज्ञसेनिश्च सौमकिः ।
 सुधर्मा कुन्तिभोजश्च धृष्टद्युम्नस्य चात्मजाः ॥ ६५
 रथायुतानि चत्वारि हयाः पञ्चगुणास्तथा ।
 पत्तिसैन्यं दशगुणं गजानामयुतानि षट् ॥ ६६
 अनाधृष्टिश्चेकितानो धृष्टकेतुश्च सात्यकिः ।
 परिवार्य ययुः सर्वे वासुदेवधनञ्जयौ ॥ ६७
 आसाद्य तु कुरुक्षेत्रं व्यूढानीकाः ग्रहारिणः ।
 पाण्डवाः समदृश्यन्त नर्दन्तो वृषभा इव ॥ ६८

शस्त्राणामधिवासनं गन्धाद्यैः पूजनम् ॥ ३८ ॥ अस्माकं बलं कर्तुं ॥ ४८ ॥ योगो युद्धाय सज्जीभवनम् ॥ ५० ॥ शकटा अनासि । आपणो वणिग्वीथ्युपलक्षितं विक्रेयद्रव्यम् ॥ ५८ ॥

मूलप्रतीकारं धनदाररक्षाम् । गुल्मैः स्थावरैः प्राकाररूपैः । जगमैः परितः स्थानेस्थाने शस्त्रसंघैः । स्कन्धावारेण सैन्येन ॥ ६१ ॥ जघनार्धे पश्चिमार्धे ॥ ६५ ॥

तेऽवगाह्य कुरुक्षेत्रं शङ्खान्दध्मुरिन्दमाः ।
तथैव दध्मतुः शङ्खं वासुदेवधनञ्जयौ ॥ ६९
पाञ्चजन्यस्य निर्वोषं विस्फूर्जितमिवाशनेः ।

निशम्य सर्वसैन्यानि समहृष्यन्त सर्वशः ॥ ७०
शङ्खदुन्दुभिसंहृष्टः सिंहनादस्तरस्विनाम् ।
पृथिवीं चान्तरिक्षं च सागरांश्चान्वनादयत् ॥ ७१

॥ इति श्रीमन्महाभारते उद्योगपर्वणि सैन्यनिर्याणपर्वणि एकपञ्चाशदधिकशततमोऽध्यायः ॥ १५१ ॥

द्विपञ्चाशदधिकशततमोऽध्यायः ॥ १५२ ॥

युधिष्ठिरेण कुरुक्षेत्रे समुचितदेशे सेनानां निवेशनम् ॥ १ ॥ धृष्टद्युम्नादिभिः सर्वेषां पृथक्पृथक्शिविरनिर्माणम् ॥ २ ॥

वैशंपायन उवाच ।
ततो देशे समे स्निग्धे प्रभूतयवसेन्धने ।
निवेशयामास तदा सेनां राजा युधिष्ठिरः ॥ १
परिहृत्य श्मशानानि देवतायतनानि च ।
आश्रमांश्च महर्षीणां तीर्थान्यायतनानि च ॥ २
मधुरानूपरे देशे शुचौ पुण्ये महामतिः ।
निवेशं कारयामास कुन्तीपुत्रो युधिष्ठिरः ॥ ३
ततश्च पुनरुत्थाय सुखी विश्रान्तवाहनः ।
अययौ पृथिवीपालैर्दृतः शतसहस्रशः ॥ ४
विद्राव्य शतशो गुल्मान्धारतराष्ट्रस्य सैनिकान् ।
पर्यक्रामत्समन्ताच्च पार्थेन सह केशवः ॥ ५
शिविरं मापयामास धृष्टद्युम्नश्च पार्षतः ।
साल्यकिश्च रथोदारो युयुधानश्च वीर्यवान् ॥ ६
आसाद्य सरितं पुण्यां कुरुक्षेत्रे हिरण्वतीम् ।
सूपतीर्थां शुचिजलां शर्करापङ्कवर्जिताम् ॥ ७
खानयामास परिखां केशवस्तत्र भारत ।
गुप्त्यर्थमपि चादिश्य बलं तत्र न्यवेशयत् ॥ ८
विधिर्यः शिविरस्यासीत्पाण्डवानां महात्मनाम् ।
तद्विधानि नरेन्द्राणां कारयामास केशवः ॥ ९

प्रभूततरकाष्ठान्नि दुराधर्षतराणि च ।
भक्ष्यभोज्यान्नपानानि शतशोऽथ सहस्रशः ॥ १०
शिविराणि महार्हाणि राज्ञां तत्र पृथक्पृथक् ।
विमानानीव राजेन्द्र निविष्टानि महीतले ॥ ११
तत्रासञ्जिश्लिपनः प्राज्ञाः शतशो दत्तवेतनाः ।
सर्वोपकरणैर्युक्ता वैद्याः शास्त्रविशारदाः ॥ १२
ज्याधनुर्वर्मशस्त्राणां तथैव मधुसर्पिषोः ।
ससर्जरसपांसूनां राशयः पर्वतोपमाः ॥ १३
बहूदकं सुयवसं तुषाङ्गारसमन्वितम् ।
शिविरे शिविरे राजा सञ्चकार युधिष्ठिरः ॥ १४
महायन्त्राणि नाराचास्तोमराणि परश्वधाः ।
धनूंषि कवचादीनि ऋष्टयस्तूणसंयुताः ॥ १५
गजाः कण्टकसन्नाहा लोहवर्मोत्तरच्छदाः ।
दृश्यन्ते तत्र गिर्याभाः सहस्रशतयोधिनः ॥ १६
निविष्टान्पाण्डवांस्तत्र ज्ञात्वा मित्राणि भारत ।
अभिसस्युर्यथादेशं सबलाः सहवाहनाः ॥ १७
चरितब्रह्मचर्यास्ते सोमपा भूरिदक्षिणाः ।
जयाय पाण्डुपुत्राणां समाजग्मुर्महीक्षितः ॥ १८

॥ इति श्रीमन्महाभारते उद्योगपर्वणि सैन्यनिर्याणपर्वणि द्विपञ्चाशदधिकशततमोऽध्यायः ॥ १५२ ॥

समहृष्यन्त रोमाञ्चितानि ॥ ७० ॥ एकपञ्चाशदधिकशततमोऽध्यायः ॥ १५१ ॥

गुल्मान् सैनिकसङ्घान् ॥ ५ ॥ सूपतीर्थां शोभनोपकण्ठाम् ॥ ७ ॥ तद्विधानि शिविराणि ॥ ९ ॥ कण्टकसन्नाहाः येषां

स्पर्शमात्रादपि गजान्तराणां कण्टकवेधो भवति तादृशाः सन्नाहाः कवचानि । कण्टकैः कवचैः सन्नहनं येषामिति प्राञ्च ॥ १६ ॥ अभिसस्युरभ्याजग्मुः ॥ १७ ॥ द्विपञ्चाशदधिकशततमोऽध्यायः ॥ १५२ ॥

त्रिपञ्चाशदधिकशततमोऽध्यायः ॥ १५३ ॥

कर्णादीन्प्रति दुर्योधनेन सांग्रामिकसामग्रीसपादनचोदनम् ॥१॥ तच्चोदनया राज्ञा सेनाभिः सह कुरुक्षेत्रप्रस्थानम् ॥२॥

जनमेजय उवाच ।

युधिष्ठिरं सहानीकमुपायान्तं युयुत्सया ।

सन्निविष्टं कुरुक्षेत्रे वासुदेवेन पालितम् ॥ १

विराटद्रुपदाभ्यां च सपुत्राभ्यां समन्वितम् ।

केकयैर्वृष्णिभिश्चैव पार्थिवैः शतशो वृतम् ॥ २

महेन्द्रमिव चादित्यैरभिगुप्तं महारथैः ।

श्रुत्वा दुर्योधनो राजा किं कार्यं प्रत्यपद्यत ॥ ३

एतदिच्छाम्यहं श्रोतुं विस्तरेण महामते ।

संभ्रमे तुमुले तस्मिन्यदासीत्कुरुजाङ्गले ॥ ४

व्यथयेयुरिमे देवान्सेन्द्रानपि समागमे ।

पाण्डवा वासुदेवश्च विराटद्रुपदौ तथा ॥ ५

धृष्टद्युम्नश्च पाञ्चाल्यः शिखण्डी च महारथः ।

युधामन्युश्च विक्रान्तो देवैरपि दुरासदः ॥ ६

एतदिच्छाम्यहं श्रोतुं विस्तरेण तपोधन ।

कुरूणां पाण्डवानां च यद्यदासीद्विचेष्टितम् ॥ ७

वैशंपायन उवाच ।

प्रतियाते तु दाशार्हे राजा दुर्योधनस्तदा ।

कर्णं दुःशासनं चैव शकुनिं चाब्रवीदिदम् ॥ ८

अकृतेनैव कार्येण गतः पार्थानधोक्षजः ।

स एनान्मन्युनाविष्टो ध्रुवं धक्ष्यत्यसंशयम् ॥ ९

इष्टो हि वासुदेवस्य पाण्डवैर्मम विग्रहः ।

भीमसेनार्जुनौ चैव दाशार्हस्य मते स्थितौ ॥ १०

अजातशत्रुरत्यर्थं भीमसेनवशानुगः ।

निकृत्तश्च मया पूर्वं सह सर्वैः सहोदरैः ॥ ११

विराटद्रुपदौ चैव कृतवैरौ मया सह ।

तौ च सेनाप्रणेतारौ वासुदेववशानुगौ ॥ १२

भविता विग्रहः सोऽयं तुमुलो लोमहर्षणः ।

तस्मात्साङ्गामिकं सर्वं कारयध्वमतन्द्रिताः ॥ १३

शिविराणि कुरुक्षेत्रे क्रियन्तां वसुधाधिपाः ।

स्वपर्याप्तावकाशानि दुरादेयानि शत्रुभिः ॥ १४

आसन्नजलकोष्ठानि शतशोथ सहस्रशः ।

अच्छेद्याहारमार्गाणि बन्धोच्छ्रयचितानि च ॥ १५

विविधायुधपूर्णानि पताकाध्वजवन्ति च ।

समाश्च तेषां पन्थानः क्रियन्तां नगराद्बहिः ॥ १६

प्रयाणं घुष्यतामद्य श्वोभूत इति माचिरम् ।

वैशंपायन उवाच ।

ते तथेति प्रतिज्ञाय श्वोभूते चक्रिरे तथा ॥ १७

हृष्टरूपा महात्मानो निवासाय महीक्षिताम् ।

ततस्ते पार्थिवाः सर्वे तच्छ्रुत्वा राजशासनम् ॥ १८

आसनेभ्यो महार्हेभ्य उदतिष्ठन्मर्षिताः ।

ब्राह्मन्परिवसङ्काशान्संस्पृशन्तः शनैः शनैः ॥ १९

काञ्चनाङ्गददीप्ताश्च चन्दनागरुभूषितान् ।

उष्णीषाणि नियच्छन्तः पुण्डरीकनिभैः करैः ।

अन्तरीयोत्तरीयाणि भूषणानि च सर्वशः ॥ २०

ते रथान्स्थानः श्रेष्ठा हयांश्च हयकोविदाः ।

सज्जयन्ति स नागांश्च नागशिक्षास्वनुष्ठिताः ॥ २१

अथ वर्माणि चित्राणि काञ्चनानि ग्रहूनि च ।

विविधानि च शस्त्राणि चक्रुः सर्वाणि सर्वशः ॥ २२

पदातयश्च पुरुषाः शस्त्राणि विविधानि च ।

उपाजहुः शरीरेषु हेमचित्राण्यनेकशः ॥ २३

तदुत्सव इवोदग्रं संप्रहृष्टनरावृतम् ।

नगरं धार्तराष्ट्रस्य भारतासीत्समाकुलम् ॥ २४

जनौघसलिलावर्तो रथनागाश्चमीनवान् ।

शङ्खदुन्दुभिनिर्घोषः कोशसञ्चरत्नवान् ॥ २५

चित्राभरणवर्मोर्मिः शस्त्रनिर्मलफेनवान् ।

प्रासादमालाद्रिवृतो रथ्यापणमहाह्रदः ॥ २६

योधचन्द्रोदयोद्भूतः कुरुराजमहार्णवः ।

व्यदृश्यत तदा राजंश्चन्द्रोदय इवोदधिः ॥ २७

॥ इति श्रीमन्महाभारते उद्योगपर्वणि सैन्यनिर्माणपर्वणि त्रिपञ्चाशदधिकशततमोऽध्यायः ॥ १५३ ॥

आसन्नजला कोष्ठा कक्ष्या येषु तानि तथा । अच्छेद्यः शत्रुभिरनिर्वार्य आहार आहरण • वस्तूना मार्गाश्च येषु तानि

अच्छेद्याहारमार्गाणि ॥१५॥ अन्तरीय परिधानीयम् । उत्तरीय प्रावरणवस्त्रम् ॥२०॥ त्रिपञ्चाशदधिकशततमोऽध्यायः ॥१५३॥

चतुःपञ्चाशदधिकशततमोऽध्यायः ॥ १५४ ॥

गुरुबधभयात् कर्तव्यमौढ्यमुपगतेन युधिष्ठिरेण कर्तव्यनिर्धारणप्रार्थना ॥ १ ॥ कृष्णेन युद्धकरणनिर्धारणम् ॥ २ ॥
पुनर्युधिष्ठिरस्य शङ्कायां अर्जुनेन कुन्तीविदुरवचनानुस्मरणेन तत्परिहरणम् ॥ ३ ॥

वैशंपायन उवाच ।

वासुदेवस्य तद्वाक्यमनुस्मृत्य युधिष्ठिरः ।
पुनः पप्रच्छ वाष्णेयं कथं मन्दोऽऽब्रवीदिदम् ॥ १ ॥
अस्मिन्नभ्यागते काले किञ्च नः क्षममच्युत ।
कथं च वर्तमाना वै स्वधर्मान्न च्यवेमहि ॥ २ ॥
दुर्योधनस्य कर्णस्य शकुनेः सौबलस्य च ।
वासुदेव मतज्ञोऽसि मम सभ्रातृकस्य च ॥ ३ ॥
विदुरस्यापि तद्वाक्यं श्रुतं भीष्मस्य चोभयोः ।
कुन्त्याश्च विपुलप्रज्ञ प्रज्ञा कात्स्न्येन ते श्रुता ॥ ४ ॥
सर्वमेतदतिक्रम्य विचार्य च पुनः पुनः ।
क्षमं यन्नो महाबाहो तद्ब्रवीद्विचारयन् ॥ ५ ॥
श्रुत्वैतद्गर्भराजस्य धर्मार्थसहितं वचः ।
मेघदुन्दुभिनिर्घोषः कृष्णो वाक्यमथाब्रवीत् ॥ ६ ॥
उक्तवानस्मि यद्वाक्यं धर्मार्थसहितं हितम् ।
न तु तन्निकृतिप्रज्ञे कौरव्ये प्रतितिष्ठति ॥ ७ ॥
न च भीष्मस्य दुर्मेधाः शृणोति विदुरस्य वा ।
मम वा भाषितं किञ्चित्सर्वमेवातिवर्तते ॥ ८ ॥
नैष कामयते धर्मं नैष कामयते यशः ।
जितं स मन्यते सर्वं दुरात्मा कर्णमाश्रितः ॥ ९ ॥
बन्धमाज्ञापयामास मम चापि सुयोधनः ।
न च तं लब्धवान्कामं दुरात्मा पापनिश्चयः १० ॥
न च भीष्मो न च द्रोणो युक्तं तत्राहतुर्वचः ।
सर्वे तमनुवर्तन्ते ऋते विदुरमच्युत ॥ ११ ॥
शकुनिः सौबलश्चैव कर्णदुःशासनावपि ।
त्वय्ययुक्तान्यभाषन्त मूढा मूढममर्षणम् ॥ १२ ॥
किञ्च तेन मयोक्तेन यान्यभाषत कौरवः ।
संक्षेपेण दुरात्मासौ न श्रुतं त्वयि वर्तते ॥ १३ ॥

पार्थिवेषु न सर्वेषु य इमे तव सैनिकाः ।

यत्पापं यन्न कल्याणं सर्वं तस्मिन्प्रतिष्ठितम् १४ ॥
न चापि वयमत्यर्थं परित्यागेन कर्हिचित् ।
कौरवैः शममिच्छामस्तत्र युद्धमनन्तरम् ॥ १५ ॥
वैशंपायन उवाच ।
तच्छ्रुत्वा पार्थिवाः सर्वे वासुदेवस्य भाषितम् ।
अब्रुवन्तो मुखं राज्ञः समुदैक्षन्त भारत ॥ १६ ॥
युधिष्ठिरस्त्वभिप्रायमभिलक्ष्य महीक्षिताम् ।
योगमाज्ञापयामास भीमार्जुनयमैः सह ॥ १७ ॥
ततः किलकिलाभूतमनीकं पाण्डवस्य ह ।
आज्ञापिते तदा योगे समहृष्यन्त सैनिकाः ॥ १८ ॥
अवध्यानां वधं पश्यन्धर्मराजो युधिष्ठिरः ।
निश्चसन्भीमसेनं च विजयं चेदमब्रवीत् ॥ १९ ॥
यदर्थं वनवासश्च प्राप्तं दुःखं च यन्मया ।
सोयमस्मानुपैत्येव परोऽनर्थः प्रयत्नतः ॥ २० ॥
यस्मिन्यत्नः कृतोऽस्माभिः स नो हीनः प्रयत्नतः ।
अकृते तु प्रयत्नेऽस्मानुपावृत्तः कलिर्महान् ॥ २१ ॥
कथं ह्यवध्यैः सङ्ग्रामः कार्यः सह भविष्यति ।
कथं हत्वा गुरुन्वृद्धान्विजयो नो भविष्यति ॥ २२ ॥
वैशंपायन उवाच ।
तच्छ्रुत्वा धर्मराजस्य सव्यसाची परन्तपः ।
यदुक्तं वासुदेवेन श्रावयामास तद्वचः ॥ २३ ॥
उक्तवान्देवकीपुत्रः कुन्त्याश्च विदुरस्य च ।
वचनं तत्त्वया राजन्निखिलेनावधारितम् ॥ २४ ॥
न च तौ वक्ष्यतोऽधर्ममिति मे नैष्ठिकी मतिः ।
नापि युक्तं च कौन्तेय निवर्तितुमयुध्यतः ॥ २५ ॥
तच्छ्रुत्वा वासुदेवोऽपि सव्यसाचिवचस्तदा ।
स्मयमानोऽब्रवीद्वाक्यं पार्थमेवमिति ब्रुवन् ॥ २६ ॥

युक्तं सम्यक् ॥ १३ ॥ न कल्याण अकल्याण पाप अ-
कल्याण च त्वदीयेष्वविद्यमानं सर्वं तस्मिन् दुर्योधने प्रतिष्ठितम्
॥ १४ ॥ परित्यागेन राज्यस्योपेक्षया शमं नेच्छामः ॥ १५ ॥ योग

युद्धोद्योगम् ॥ १७ ॥ यदर्थं यन्निकृत्त्यर्थम् । अनर्थं कुलक्षय ।
प्रयत्नतो बलात् ॥ २० ॥ अयुध्यतस्तव निवर्तितुमपि न युक्तम्
॥ २५ ॥ चतुःपञ्चाशदधिकशततमोऽध्यायः ॥ १५४ ॥

ततस्ते धृतसंकल्पा युद्धाय सह सैनिकाः ।

पाण्डवेया महाराज तां रात्रिं सुखमावसन् ॥ २७

॥ इति श्रीमन्महाभारते उद्योगपर्वणि सैन्यनिर्याणपर्वणि चतु पञ्चाशदधिकशततमोऽध्यायः ॥ १५४ ॥

पञ्चपञ्चाशदधिकशततमोऽध्यायः ॥ १५५ ॥

दुर्योधनेन स्वसेनानां अग्र्यमध्यमपाश्चात्यभेदेन त्रेधा विभजनम् ॥ १ ॥ तासां सांग्रामिकोपकरणसमृद्धिवर्णनम् ॥ २ ॥
दुर्योधनेन कृपादीनामेकादशानां पृथक्पृथक्क्षौहिण्यधिपतित्वेऽभिपेक्षनम् ॥ ३ ॥

वैशंपायन उवाच ।

व्युष्टायां वै रजन्यां हि राजा दुर्योधनस्ततः ।
व्यभजत्तान्यनीकानि दश चैकं च भारत ॥ १
नरहस्तिरथाश्चानां सारं मध्यं च फल्गु च ।
सर्वेष्वेतेष्वनीकेषु सन्दिदेश नराधिपः ॥ २
सानुकर्षाः सतूणीराः सवरूथाः सतोमराः ।
सोपासङ्गाः सशक्तीकाः सनिषङ्गाः सहर्ष्यः ॥ ३
सध्वजाः सपताकाश्च सशरासनतोमराः ।
रज्जुभिश्च विचित्राभिः सपाशाः सपरिच्छदाः ॥ ४
सकचग्रहविक्षेपाः सतैलगुडवालुकाः ।
साशीविषघटाः सर्वे ससर्जरसपांसवः ॥ ५
सघण्टफलकाः सर्वे सायोगुडजलोपलाः ।
सशालभिन्दिपालाश्च समधूच्छिष्टमुद्रराः ॥ ६
सकाण्डदण्डकाः सर्वे ससीरविषतोमराः ।
सशूर्पपिटकाः सर्वे सदात्राङ्कुशतोमराः ॥ ७

सकीलकवचाः सर्वे वाशीवृक्षादनान्विताः ।
व्याघ्रचर्मपरीवारा द्वीपिचर्मवृताश्च ते ॥ ८
सहर्ष्यः समृङ्गाश्च सप्रासविविधायुधाः ।
सकुठाराः सकुदालाः सतैलक्षौमसर्पिषः ॥ ९
रुक्मजालप्रतिच्छन्ना नानामणिविभूषिताः ।
चित्रानीकाः सुवपुषो ज्वलिता इव पावकाः ॥ १०
तथा कवचिनः शूराः शस्त्रेषु कृतनिश्चयाः ।
कुलीना हययोनिज्ञाः सारथ्ये विनिवेशिताः ॥ ११
बद्धारिष्टा बद्धकक्षा बद्धध्वजपताकिनः ।
बद्धाभरणनिर्यूहा बद्धचर्मासिपट्टिशाः ॥ १२
चतुर्युजो रथाः सर्वे सर्वे चोत्तमवाजिनः ।
सप्रासक्रष्टिकाः सर्वे सर्वे शतशरासनाः ॥ १३
धुर्ययोर्हययोरेकस्तथान्यौ पार्थिसारथी ।
तौ चापि रथिनां श्रेष्ठौ रथी च हयवित्थथा ॥ १४
नगराणीव गुप्तानि दुराधर्षाणि शत्रुभिः ।

व्युष्टाया व्यतीतायाम् ॥ १ ॥ सार पुरोगामि । मध्य मध्यमम् । फल्गु पाश्चात्यम् ॥ २ ॥ अनुकर्ष युद्धविमर्दे यस्यकस्यचिद्रथावयवस्य नष्टस्य प्रतिसमाधानार्थं यद्रथस्याधोदारु बन्धते तत् । अनुकर्षो रथाध स्थदारुणीति मेदिनी । तूणीरो रथवाह्यो बाणकोश । महान् निषङ्ग इति यावत् । उपासङ्गा हयगजवाह्यास्तूणा । निषङ्ग पत्तिवाह्य सएव ॥ ३ ॥ कचग्रहविक्षेप कचेषु गृहीत्वा येन शत्रुर्विक्षिप्यते तादृश । तैलादय प्रतप्ता शत्रूणामुपरि क्षिप्यन्ते । साशीविषघटा ससर्पा कुम्भा । सर्जरसो रालद्रव्यमभ्युद्दीपकम् ॥ ५ ॥ सघण्टानि फलकानि शस्त्राग्राणि येषां ते सघण्टफलका । अयासि खड्गपट्टिशच्छुरिकादीनि । गुडजल तप्तम् । उपला यन्त्रक्षेप्या गोला । शालते कथ्यते शब्द करोतीति शाल स चासौ भिन्दिपालो गोफलक । समधूच्छिष्ट मयन तदपि द्रवीकृत्य गुडजलवत्प्रक्षेप्यम् । मुद्र मुशलतुल्यो दण्डः ॥ ६ ॥ काण्ड बाणफलक तद्युक्तो दण्ड काण्डदण्ड कण्टकदण्ड इति यावत् । सीर लाङ्गलम् । विष

प्रसिद्ध तेन युक्तास्तोमरा विषतोमरा । शूर्पाणि तप्तगुडादिप्रक्षेपार्थानि । पिटकास्तदाश्रया मञ्जूपा अस्त्रोपधनार्थं वा । दात्र परशुप्रभृति । अङ्कुशतोमरा । बदरीकण्टकतुल्यलोहकण्टकोपेतास्तोमरा ॥ ७ ॥ कीलकवचवान् हि परेण मुष्टियुद्धे जेतुमशक्य । वाशी काष्ठप्रच्छन्न शस्त्रम् । वृक्षादना । लोहकण्टककीलादीन्युपकरणानि । व्याघ्रचर्मणा द्वीपी चित्रव्याघ्रस्तम्भमणा च परिवृता रथा एव ॥ ८ ॥ तैलक्षौमानि तैलाक्तवस्त्रविशेषा येषां भस्म प्रहारस्थले दीयते । सर्पिश्च पुरातन तदर्थमेव ॥ ९ ॥ चित्रानीका चित्राणि सैन्यानि ॥ १० ॥ विनिवेशिता येषु रथेष्विति शेषः ॥ ११ ॥ बद्धानि अरिष्ठानि अशुभहराणि यन्त्रौषधादीनि येषु ते बद्धारिष्टा । बद्धकक्षा बद्धा कक्षा । स्पर्षापदानि तुरगादिशिरसि घण्टामालामौक्तिकगुच्छादीनि । बद्धानि बिरुदानि येषु । बद्धानि आभरणानि क्षुद्रघण्टिकादीनि निर्यूहा शिखराणि च येषु ॥ १२ ॥ चतुर्युज इत्येतद्याचष्टे धुर्ययोरिति । धुर्ययो धूसन्निहितयो । पार्थिसारथी चक्ररक्षौ ॥ १४ ॥

आसन्नरथसहस्राणि हेममालीनि सर्वशः ॥ १५
 यथा रथास्तथा नागा बद्धकक्षाः खलङ्कृताः ।
 बभूवुः सप्तपुरुषा रत्नवन्त इवाद्रयः ॥ १६
 द्वावङ्कुशधरौ तत्र द्वावुत्तमधनुर्धरौ ।
 द्वौ वरासिधरौ राजन्नेकः शक्तिपिनाकधृत् ॥ १७
 गजैर्मतैः समाकीर्णं सर्वमायुधकोशकैः ।
 तद्वभूव बलं राजन्कौरव्यस्य महात्मनः ॥ १८
 आमुक्तकवचैर्युक्तैः सपताकैः खलङ्कृतैः ।
 सादिभिश्चोपपन्नास्तु तथा चायुतशो हयाः ॥ १९
 असङ्गाहाः सुसंपन्ना हेमभाण्डपरिच्छदाः ।
 अनेकशतसाहस्राः सर्वे सादिवशे स्थिताः ॥ २०
 नानारूपविकाराश्च नानाकवचशस्त्रिणः ।
 पदातिनो नरास्तत्र बभूवुर्हेममालिनः ॥ २१
 रथस्यासन्दश गजा गजस्य दश वाजिनः ।
 नरा दश हयस्यासन्पादरक्षाः समन्ततः ॥ २२
 रथस्य नागाः पञ्चाशन्नागस्यासञ्शतं हयाः ।
 हयस्य पुरुषाः सप्त भिन्नसन्धानकारिणः ॥ २३
 सेना पञ्चशतं नागा रथास्तावन्त एव च ।
 दशसेना च पृतना पृतना दश वाहिनी ॥ २४
 सेना च वाहिनी चैव पृतना ध्वजिनी चमूः ।
 अक्षौहिणीति पर्यायैर्निरुक्ता च वरूथिनी ॥ २५

एवं व्यूढान्यनीकानि कौरवेयेण धीमता ।
 अक्षौहिण्यो दशैका च सङ्ख्याताः सप्त चैव ह ॥ २६
 अक्षौहिण्यस्तु सप्तैव पाण्डवानामभूद्वलम् ।
 अक्षौहिण्यो दशैका च कौरवाणामभूद्वलम् ॥ २७
 नराणां पञ्चपञ्चाशदेषा पत्तिर्विधीयते ।
 सेनामुखं च तिस्रस्ता गुल्म इत्यभिश्चिदितम् ॥ २८
 त्रयो गुल्मा गणस्तासीद्गणास्त्वयुतशोऽभवन् ।
 दुर्योधनस्य सेनासु योत्स्यमानाः प्रहारिणः ॥ २९
 तत्र दुर्योधनो राजा शूरान्बुद्धिमतो नरान् ।
 प्रसमीक्ष्य महाबाहुश्चक्रे सेनापतींस्तदा ॥ ३०
 पृथगक्षौहिणीनां च प्रणेतृन्भरसत्तमान् ।
 विधिवत्पूर्वमानीय पार्थिवानभ्यपेचयत् ॥ ३१
 कृपं द्रोणं च शल्यं च सैन्धवं च जयद्रथम् ।
 सुदक्षिणं च काम्भोजं कृतवर्माणमेव च ॥ ३२
 द्रोणपुत्रं च कर्णं च भूरिश्रवसमेव च ।
 शकुनिं सौबलं चैव बाह्लीकं च महाबलम् ॥ ३३
 दिवसे दिवसे तेषां प्रतिवेले च भारत ।
 चक्रे स विविधाः पूजाः प्रत्यक्षं च पुनः पुनः ॥ ३४
 तथा विनियताः सर्वे ये च तेषां पदानुगाः ।
 बभूवुः सैनिका राज्ञां प्रियं राज्ञश्चिकीर्षवः ॥ ३५

॥ इति श्रीमन्महाभारते उद्योगपर्वणि सैन्यनिर्याणपर्वणि पञ्चपञ्चाशदधिकशततमोऽध्यायः ॥ १५५ ॥

षट्पञ्चाशदधिकशततमोऽध्यायः ॥ १५६ ॥

दुर्योधनेन भीष्मं प्रति सैन्यापत्यस्वीकारप्रार्थना ॥ १ ॥ भीष्मेण समयप्रतिज्ञाकरणपूर्वकं सैन्यापत्याङ्गीकारः ॥ २ ॥
 दुर्योधनेन भीष्मस्य सैन्यापत्येऽभिषेचनपूर्वकं सेनाभि सह कुरुक्षेत्रगमनम् ॥ ३ ॥

वैशंपायन उवाच ।

ततः शान्तनवं भीष्मं ग्राञ्जलिर्धृतराष्ट्रजः ।
 सह सर्वैर्महीपालैरिदं वचनमब्रवीत् ॥ १
 ऋते सेनाप्रणेतारं पृतना सुमहत्यपि ।

पिनाक त्रिशूलम् ॥ १७ ॥ सग्राह हेषणपूर्वकमग्रपादाभ्यामु-
 त्खनन तद्रहिताः । यत सुसपन्ना सम्यक्शिक्षिताः ॥ २० ॥
 एकस्य रथस्य यथोक्तविभागेन दश गजा शत अश्वा सहस्र
 पदातयश्च परिवार इत्यर्थः ॥ २२ ॥ पक्षान्तरमाह रथस्येति । एकस्य
 रथस्य पञ्चाशद्गजा पञ्चसहस्र अश्वा पञ्चत्रिंशत्सहस्र पदातय

दीर्यते युद्धमासाद्य पिपीलिकपुटं यथा ॥ २
 नहि जातु द्वयोर्बुद्धिः समा भवति कर्हिचित् ।
 शौर्यं च बलनेतृणां स्पर्धते च परस्परम् ॥ ३
 श्रूयते च महाप्राज्ञ हैहयानमितीजसः ।

परिवार इत्यर्थः ॥ २३ ॥ पृतनाया तु पञ्चसहस्र नागास्तावन्तो
 रथा पञ्चविंशत्सहस्र नरा पञ्चदशसहस्र अश्वा । वाहिन्या
 पञ्चाशत्सहस्र नागास्तावन्तो रथा सार्धलक्षद्वयं नरा सार्धलक्ष
 अश्वा इति ज्ञेयम् ॥ २४ ॥ पञ्चपञ्चाशदधिकशततमोऽध्याय
 ॥ १५५ ॥

अभ्ययुर्ब्राह्मणाः सर्वे समुच्छितकुशध्वजाः ॥ ४
 तानभ्ययुस्तदा वैश्याः शूद्राश्चैव पितामह ।
 एकतस्तु त्रयो वर्णा एकतः क्षत्रियर्षभाः ॥ ५
 ते स्म युद्धे प्रभज्यन्ते त्रयो वर्णाः पुनः पुनः ।
 क्षत्रियाश्च जयन्त्येव बहुलं चैकतो बलम् ॥ ६
 ततस्ते क्षत्रियानेव पप्रच्छुर्द्विजसत्तमाः ।
 तेभ्यः शशंसुर्धर्मज्ञा याथातथ्यं पितामह ॥ ७
 वयमेकस्य शृणुमो महाबुद्धिमतो रणे ।
 भवन्तस्तु पृथक्सर्वे स्वबुद्धिवशवर्तिनः ॥ ८
 ततस्ते ब्राह्मणाश्चकुरेकं सेनापतिं द्विजम् ।
 नये सुकुशलं शूरमजयन्क्षत्रियांस्ततः ॥ ९
 एवं ये कुशलं शूरं हितेप्सितमकल्मषम् ।
 सेनापतिं प्रकुर्वन्ति ते जयन्ति रणे रिपून् ॥ १०
 भवानुशनसा तुल्यो हितैषी च सदा मम ।
 असंहार्यः स्थितो धर्मे स नः सेनापतिर्भव ॥ ११
 रश्मीवतामिवादित्यो वीरधामिव चन्द्रमाः ।
 कुबेर इव यक्षाणां देवानामिव वासवः ॥ १२
 पर्वतानां यथा मेरुः सुपर्णः पक्षिणां यथा ।
 कुमार इव देवानां वसूनामिव हव्यवाद् ॥ १३
 भवता हि वयं गुप्ताः शक्तेणेव दिवौकसः ।
 अनाधृष्या भविष्यामस्त्रिदशानामपि ध्रुवम् ॥ १४
 प्रयातु नो भवानग्रे देवानामिव पावकिः ।
 वयं त्वामनुयास्यामः सौरभेया इवर्षभम् ॥ १५
 भीष्म उवाच ।
 एवमेतन्महाबाहो यथा वदसि भारत ।
 यथैव हि भवन्तो मे तथैव मम पाण्डवाः ॥ १६
 अपि चैव मया श्रेयो वाच्यं तेषां नराधिप ।
 संयोद्धव्यं तवार्थाय यथा मे समयः कृतः ॥ १७
 न तु पश्यामि योद्धारमात्मनः सदृशं भुवि ।
 ऋते तस्मान्नरव्याघ्रात्कुन्तीपुत्राद्धनञ्जयात् ॥ १८
 स हि वेद महाबुद्धिर्दिव्यान्यस्त्राप्यनेकशः ।
 न तु मां विवृतो युद्धे जातु युध्येत पाण्डवः ॥ १९

अहं स च क्षणेनैव निर्मनुष्यमिदं जगत् ।
 कुर्यावास्त्रबलेनैव ससुरासुरराक्षसम् ॥ २०
 न त्वेवोत्सादनीया मे पाण्डोः पुत्रा जनाधिप ।
 तस्माद्योधान्हनिष्यामि प्रयोगेणायुतं सदा ॥ २१
 एवमेषां करिष्यामि निधनं कुरुनन्दन ।
 न चेत्ते मां हनिष्यन्ति पूर्वमेव समागमे ॥ २२
 सेनापतिस्त्वहं राजन्समयेनापरेण ते ।
 भविष्यामि यथाकामं तन्मे श्रोतुमिहार्हसि ॥ २३
 कर्णो वा युध्यतां पूर्वमहं वा पृथिवीपते ।
 स्पर्धते हि सदात्यर्थं मृतपुत्रो मया रणे ॥ २४
 कर्ण उवाच ।
 नाहं जीवति गाङ्गेये राजन्योत्स्ये कथंचन ।
 हते भीष्मे तु योत्स्यामि सह गाण्डीवधन्वना ॥ २५
 वैशंपायन उवाच ।
 ततः सेनापतिं चक्रे विधिवद्भूरिदक्षिणम् ।
 धृतराष्ट्रात्मजो भीष्मं सोऽभिषिक्तो व्यरोचत ॥ २६
 ततो भेरीश्च शङ्खाश्च शतशोऽथ सहस्रशः ।
 वादयामासुरव्यग्रा वादका राजशासनात् ॥ २७
 सिंहनादाश्च विविधा वाहनानां च निःस्वनाः ॥ २८
 निर्घाताः पृथिवीकम्पा गजवृंहितनिःस्वनाः ।
 आसंश्च सर्वयोधानां पातयन्तो मनांस्युत ॥ २९
 वाचश्चाप्यशरीरिण्यो दिवश्चौल्काः प्रपेदिरे ।
 प्रादुरासीदनग्रे च वर्षं रुधिरकर्दमम् ।
 शिवाश्च भयवेदिन्यो नेदुर्दाम्पतरा भृशम् ॥ ३०
 सैनापत्ये यदा राजा गाङ्गेयमभिषिक्तवान् ।
 तदैतान्युग्ररूपाणि बभूवुः शतशो नृप ॥ ३१
 ततः सेनापतिं कृत्वा भीष्मं परबलार्दनम् ।
 वाचयित्वा द्विजश्रेष्ठान्गोभिर्निष्कैश्च भूरिशः ॥ ३२
 वर्धमानो जयाशीर्भिर्निर्ययौ सैनिकैर्वृतः ।
 आपगेयं पुरस्कृत्य भ्रातृभिः सहितस्तदा ॥ ३३
 स्कन्धावारेण महता कुरुक्षेत्रं जगाम ह ॥ ३४

परिक्रम्य कुरुक्षेत्रं कर्णेन सह कौरवः ।

शिविरं मापयामास समे देशे जनाधिप ॥ ३५

मधुरानूपरे देशे प्रभृतयवसेन्धने ।

यथैव हास्तिनपुरं तद्वन्धिविरमाबभौ ॥ ३६

॥ इति श्रीमन्महाभारते उद्योगपर्वणि सैन्यनिर्याणपर्वणि षट्षष्वाशदधिकशततमोऽध्यायः ॥ १५६ ॥

सप्तपञ्चाशदधिकशततमोऽध्यायः ॥ १५७ ॥

युधिष्ठिरेण श्रीकृष्णानुमत्या द्रुपदादीनां सप्तानां पृथगक्षौहिण्याधिपत्येऽभिषेचनपूर्वकं धृष्टद्युम्नस्य सर्वसैन्याधिपत्येऽभिषेचनम् ॥ १ ॥ बलरामस्य अक्रूरादिभिः सह पाण्डवदिदक्षया कुरुक्षेत्रागमनम् ॥ २ ॥ युधिष्ठिरादिपूजितस्य तस्य बन्धुनिधनानवलोकनासहिष्णुतया तीर्थनिषेवणार्थं गमनम् ॥ ३ ॥

जनमेजय उवाच ।

आपगेयं महात्मानं भीष्मं शस्त्रभृतां वरम् ।

पितामहं भारतानां ध्वजं सर्वमहीक्षिताम् ॥ १

बृहस्पतिसमं बुद्ध्या क्षमया पृथिवीसमम् ।

समुद्रमिव गाम्भीर्ये हिमवन्तमिव स्थिरम् ॥ २

प्रजापतिमिवौदार्ये तेजसा भास्करोपमम् ।

महेन्द्रमिव शत्रूणां ध्वंसनं शरवृष्टिभिः ॥ ३

रणयज्ञे प्रवितते सुभीमे लोमहर्षणे ।

दीक्षितं चिररात्राय श्रुत्वा तत्र युधिष्ठिरः ॥ ४

किमब्रवीन्महाबाहुः सर्वशस्त्रभृतां वरः ।

भीमसेनार्जुनौ वापि कृष्णो वा प्रत्यभाषत ॥ ५

वैशंपायन उवाच ।

आपद्धर्मार्थकुशलो महाबुद्धिर्युधिष्ठिरः ।

सर्वान्भ्रातृन्समानीय वासुदेवं च शाश्वतम् ॥ ६

उवाच वदतां श्रेष्ठः सान्त्वपूर्वमिदं वचः ।

पर्याक्रामत सैन्यानि यत्तास्तिष्ठत दंशिताः ॥ ७

पितामहेन वो युद्धं पूर्वमेव भविष्यति ।

तस्मात्सप्तसु सेनासु प्रणेतृन्मम पश्यत ॥ ८

कृष्ण उवाच ।

यथार्हति भवान्वक्तुमस्मिन्काले ह्युपस्थिते ।

तथेदमर्थवद्वाक्यमुक्तं ते भरतर्षभ ॥ ९

रोचते मे महाबाहो क्रियतां यदनन्तरम् ।

नायकास्तव सेनार्या क्रियन्तामिह सप्त वै ॥ १०

वैशंपायन उवाच ।

ततो द्रुपदमानाय्य विराटं शिनिपुङ्गवम् ।

धृष्टद्युम्नं च पाञ्चाल्यं धृष्टकेतुं च पार्थिव ।

शिखण्डिनं च पाञ्चाल्यं सहदेवं च मागधम् ॥ ११

एतान्सप्त महाभागान्वीरान्युद्धाभिकाङ्क्षिणः ।

सेनाप्रणेतृन्निधिवदभ्यषिञ्चद्युधिष्ठिरः ॥ १२

सर्वसेनापतिं चात्र धृष्टद्युम्नं चकार ह ।

द्रोणान्तहेतोरुत्पन्नो य इद्धाज्जातवेदसः ॥ १३

सर्वेषामेव तेषां तु समस्तानां महात्मनाम् ।

सेनापतिपतिं चक्रे गुडाकेशं धनञ्जयम् ॥ १४

अर्जुनस्यापि नेता च संयन्ता चैव वाजिनाम् ।

सङ्कर्षणानुजः श्रीमान्महाबुद्धिर्जनार्दनः ॥ १५

तद्दृष्ट्वोपस्थितं युद्धं समासन्नं महालयम् ।

प्राविशद्भवनं राज्ञः पाण्डवानां हलायुधः ॥ १६

सहाकूरप्रभृतिभिर्गदसाम्बोद्धवादिभिः ।

रौक्मिणेयाहुकसुतैश्चारुदेष्णपुरोगमैः ॥ १७

वृष्णिभुल्यैरधिगतैर्व्याघ्रैरिव बलोत्कटैः ।

अभिगुप्तो महाबाहुर्मरुद्भिरिव वासवः ॥ १८

नीलकौशेयवसनः कैलासशिखरोपमः ।

सिंहखेलगतिः श्रीमान्मदरक्तान्तलोचनः ॥ १९

तं दृष्ट्वा धर्मराजश्च केशवश्च महाद्युतिः ।

उदतिष्ठत्ततः पार्थो भीमकर्मा वृकोदरः ॥ २०

गाण्डीवधन्वा ये चान्ये राजानस्तत्र केचन ।

पूजयाञ्चक्रिरे ते वै समायान्तं हलायुधम् ॥ २१

ततस्तं पाण्डवो राजा करे पस्पर्श पाणिना ।

वासुदेवपुरोगास्तं सर्व एवाभ्यवादयन् ॥ २२

विराटद्रुपदौ वृद्धावभिवाद्य हलायुधः ।

युधिष्ठिरेण सहित उपाविशदरिन्दमः ॥ २३
 ततस्तेषूपविष्टेषु पार्थिवेषु समन्ततः ।
 वासुदेवमभिप्रेक्ष्य रौहिणेयोऽभ्यभाषत ॥ २४
 भवितायं महारौद्रो दारुणः पुरुषक्षयः ।
 दिष्टमेतद्भुवं मन्ये न शक्यमतिवर्तितुम् ॥ २५
 तस्माद्युद्धात्समुत्तीर्णानपि वः ससुहृज्जनान् ।
 अरोगानक्षतैर्देहैर्द्रष्टास्मीति मतिर्मम ॥ २६
 सभेतं पार्थिवं क्षत्रं कालपक्वमसंशयम् ।
 विमर्दश्च महान्भावी मांसशोणितकर्दमः ॥ २७
 उक्तो मया वासुदेवः पुनः पुनरुपह्वरे ।
 संबन्धिषु समां वृत्तिं वर्तस्व मधुसूदन ॥ २८
 पाण्डवा हि यथास्माकं तथा दुर्योधनो नृपः ।
 तस्यापि क्रियतां साद्यं स पर्येति पुनःपुनः ॥ २९

तच्च मे नाकरोद्वाक्यं त्वदर्थं मधुसूदनः ।
 निर्विष्टः सर्वभावेन धनञ्जयमवेक्ष्य ह ॥ ३०
 ध्रुवो जयः पाण्डवानामिति मे निश्चिता मतिः ।
 तथा ह्यभिनिवेशोऽयं वासुदेवस्य भारत ॥ ३१
 न चाहमुत्सहे कृष्णमृते लोकमुदीक्षितुम् ।
 ततोऽहमनुवर्तामि केशवस्य चिकीर्षितम् ॥ ३२
 उभौ शिष्यौ हि मे वीरौ गदायुद्धविशारदौ ।
 तुल्यस्नेहोऽस्म्यतो भीमे तथा दुर्योधने नृपे ॥ ३३
 तस्माद्यास्यामि तीर्थानि सरस्वत्या निषेवितुम् ।
 न हि शक्यामि कौरव्यान्प्रश्रयमानानवेक्षितुम् ॥ ३४
 वैशंपायन उवाच ।
 एवमुक्त्वा महाबाहुरनुज्ञातश्च पाण्डवैः ।
 तीर्थयात्रां ययौ रामो निवर्त्य मधुसूदनम् ॥ ३५

॥ इति श्रीमन्महाभारते उद्योगपर्वणि सैन्यनिर्याणपर्वणि सप्तपञ्चाशदधिकशततमोऽध्यायः ॥ १५७ ॥

अष्टपञ्चाशदधिकशततमोऽध्यायः ॥ १५८ ॥

श्रीकृष्णश्चालस्य रुक्मिणः पाण्डवानुपेत्य अर्जुनं प्रति तस्य भयविकल्पपूर्वकं दर्पात्स्वेन साहाय्यकरणोक्तिः ॥ १ ॥ अर्जुनेन तस्य प्रत्याख्यानम् ॥ २ ॥ दुर्योधनमेत्य तथाभाषिणस्तस्य तेनापि प्रत्याख्यानम् ॥ ३ ॥

वैशंपायन उवाच ।
 एतस्मिन्नेव काले तु भीष्मकस्य महात्मनः ।
 हिरण्यरोम्णो नृपतेः साक्षादिन्द्रसखस्य वै ॥ १
 आकूतीनामधिपतिर्भोजस्यातियशस्विनः ।
 दाक्षिणात्यपतेः पुत्रो दिक्षु रुक्मीति विश्रुतः ॥ २
 यः किंपुरुषसिंहस्य गन्धमादनवासिनः ।
 कृत्स्नं शिष्यो धनुर्वेदं चतुष्पादमवाप्तवान् ॥ ३
 यो माहेन्द्रं धनुर्लेभे तुल्यं गाण्डीवतेजसा ।
 शार्ङ्गेण च महाबाहुः संमितं दिव्यलक्षणम् ॥ ४
 ग्रीण्येवैतानि दिव्यानि धनूंषि दिविचारिणाम् ।
 वारुणं गाण्डिवं तत्र माहेन्द्रं विजयं धनुः ।
 शार्ङ्गं तु वैष्णवं ग्राहुर्दिव्यं तेजोमयं धनुः ॥ ५
 धारयामास तत्कृष्णः परसेनाभयावहम् ।
 गाण्डीवं पावकाळेभे खाण्डवे पाकशासनिः ॥ ६

द्रुमाद्रुक्मी महातेजा विजयं प्रत्यपद्यत ।
 संछिद्य सौरवाण्याशान्निहत्य मुरमोजसा ॥ ७
 निर्जित्य नरकं भौममाहत्य मणिकुण्डले ।
 षोडश स्त्रीसहस्राणि रत्नानि विविधानि च ॥ ८
 प्रतिपदे हृषीकेशः शार्ङ्गं च धनुरुत्तमम् ।
 रुक्मी तु विजयं लब्ध्वा धनुर्मैघनिभस्वनम् ॥ ९
 विभीषयन्निव जगत्पाण्डवानभ्यवर्तत ।
 नामृष्यत पुरा योऽसौ स्वबाहुबलगर्वितः ॥ १०
 रुक्मिण्या हरणं वीरो वासुदेवेन धीमता ।
 कृत्वा प्रतिज्ञां नाहत्वा निवर्तिष्ये जनार्दनम् ॥ ११
 ततोऽन्वधावद्रार्ष्णेयं सर्वशस्त्रभृतां वरः ।
 सेनया चतुरङ्गिण्या महत्या दूरपातया ॥ १२
 विचित्रायुधवर्मिण्या गङ्गयेव प्रवृद्धया ।
 स समासाद्य वार्ष्णेयं योगानामीश्वरं प्रभुम् ॥ १३

रौहिणेयो बलराम ॥ २४ ॥ उपह्वरे एकान्ते ॥ २८ ॥
 सप्तपञ्चाशदधिकशततमोऽध्यायः ॥ १५७ ॥

साक्षात्पुत्र इति सवन्व ॥ १ ॥ आकूतीना सकल्पानाम् । सत्य-
 सकल्प इत्यर्थः ॥ २ ॥ सौरवान् आन्त्रतन्तिमगान् । यैरिदानी

व्यंसितो व्रीडितो राजन्नाजगाम स कुण्डिनम् ।
 यत्रैव कृष्णेन रणे निर्जितः परवीरहा ॥ १४
 तत्र भोजकटं नाम कृतं नगरमुत्तमम् ।
 सैन्येन महता तेन प्रभूतगजवाजिना ॥ १५
 पुरं तद्भुवि विख्यातं नाम्ना भोजकटं नृप ।
 स भोजराजः सैन्येन महता परिवारितः ॥ १६
 अक्षौहिण्या महावीर्यः पाण्डवान्निक्षप्रमागमत् ।
 ततः स कवची धन्वी तली खड्गी शरासनी ॥ १७
 रथेनादित्यवर्णेन प्रविवेश महाचमूम् ।
 विदितः पाण्डवेयानां वासुदेवप्रियेप्सया ॥ १८
 युधिष्ठिरस्तु तं राजा प्रत्युद्रम्याभ्यपूजयत् ।
 स पूजितः पाण्डुपुत्रैर्यथान्यायं सुसंस्तुतः ॥ १९
 प्रतिगृह्य तु तान्सर्वान्विश्रान्तः सहसैनिकः ।
 उवाच मध्ये वीराणां कुन्तीपुत्रं धनञ्जयम् ॥ २०
 सहायोऽसि स्थितो युद्धे यदि भीतोऽसि पाण्डव ।
 करिष्यामि रणे साह्यमसह्यं तव शत्रुभिः ॥ २१
 न हि मे विक्रमे तुल्यः पुमानस्तीह कश्चन ।
 हनिष्यामि रणे भागं यन्मे दास्यसि पाण्डव ॥ २२
 अपि द्रोणकृपौ वीरौ भीष्मकर्णावथो पुनः ।
 अथवा सर्व एवैते तिष्ठन्तु वसुधाधिपाः ॥ २३
 निहत्य समरे शत्रूंस्तव दास्यामि मेदिनीम् ।
 इत्युक्तो धर्मराजस्य केशवस्य च संनिधौ ॥ २४
 शृण्वतां पार्थिवेन्द्राणामन्येषां चैव सर्वशः ।
 वासुदेवमभिप्रेक्ष्य धर्मराजं च पाण्डवम् ।
 उवाच धीमान्कौन्तेयः प्रहस्य सखिपूर्वकम् ॥ २५
 युध्यमानस्य मे वीर गन्धर्वैः सुमहाबलैः ।
 सहायो घोषयात्रायां कस्तदासीत्सखा मम ॥ २६
 तथा प्रतिभये तस्मिन्देवदानवसंकुले ।

खाण्डवे युध्यमानस्य कः सहायस्तदाभवत् ॥ २७
 निवातकवचैर्युद्धे कालकेयैश्च दानवैः ।
 तत्र मे युध्यमानस्य कः सहायस्तदाभवत् ॥ २८
 तथा विराटनगरे कुरुभिः सह सङ्गरे ।
 युध्यतो बहुभिस्तत्र कः सहायोऽभवन्मम ॥ २९
 उपजीव्य रणे रुद्रं शक्रं वैश्रवणं यमम् ।
 वरुणं पावकं चैव कृपं द्रोणं च माधवम् ॥ ३०
 धारयन्गाण्डिवं दिव्यं धनुस्तेजोमयं दृढम् ।
 अक्षय्यशरसंयुक्तो दिव्यास्त्रपरिवृंहितः ॥ ३१
 कौरवाणां कुले जातः पाण्डोः पुत्रो विशेषतः ।
 द्रोणं व्यपदिशञ्छिष्यो वासुदेवसहायवान् ॥ ३२
 कथमस्मद्विधो ब्रूयाद्भीतोऽस्मीति यशोहरम् ।
 वचनं नरशार्दूल वज्रायुधसमस्वनम् ॥ ३३
 नास्मि भीतो महाबाहो सहायार्थश्च नास्ति मे ।
 यथाकामं यथायोगं गच्छ वात्रैव तिष्ठ वा ॥ ३४
 वैशंपायन उवाच ।
 तच्छ्रुत्वा वचनं तस्य विजयस्य च धीमतः ।
 विनिवर्त्य ततो रुक्मी सेनां सागरसंनिभाम् ।
 दुर्योधनमुपागच्छत्तथैव भरतर्षभ ॥ ३५
 तथैव चाभिगम्यैनमुवाच वसुधाधिपः ।
 प्रत्याख्यातश्च तेनापि स तदा शूरमानिना ॥ ३६
 द्वावेव तु महाराज तस्माद्युद्धादपेयतुः ।
 रौहिणेयश्च वार्ष्णेयो रुक्मी च वसुधाधिप ॥ ३७
 गते रामे तीर्थयात्रां भीष्मकस्य सुते तथा ।
 उपाविशन्पाण्डवेया मन्त्राय पुनरेव च ॥ ३८
 समितिर्धर्मराजस्य सा पार्थिवसमाकुला ।
 शुशुभे तारकैश्चित्रा द्यौश्चन्द्रेणेव भारत ॥ ३९

॥ इति श्रीमन्महाभारते उद्योगपर्वणि सैन्यनिर्याणपर्वणि अष्टपञ्चाशदधिकशततमोऽध्यायः ॥ १५८ ॥

एकोनषष्ट्यधिकशततमोऽध्यायः ॥ १५९ ॥

धृतराष्ट्रेण सञ्जयंप्रति कुरुपाण्डवसेनयोर्द्वुत्तवृत्तान्तकथनचोदना ॥ १ ॥ संजयेन धृतराष्ट्रं प्रति पुरुषस्याकर्तृत्वकथनपूर्वकं स्वेन वक्ष्यमाणवन्धुनिधनश्रवणेन शोकानधिगमोपदेश ॥ २ ॥

जनमेजय उवाच ।

तथा व्यूढेष्वनीकेषु कुरुक्षेत्रे द्विजर्षभ ।

किमकुर्वन्श्च कुरवः कालेनाभिप्रचोदिताः ॥ १

वैशंपायन उवाच ।

तथा व्यूढेष्वनीकेषु यत्तेषु भरतर्षभ ।

धृतराष्ट्रो महाराज सञ्जयं वाक्यमब्रवीत् ॥ २

एहि सञ्जय सर्वं मे आचक्ष्वान्वशेषतः ।

सेनानिवेशे यद्वृत्तं कुरुपाण्डवसेनयोः ॥ ३

दिष्टमेव परं मन्ये पौरुषं चाप्यनर्थकम् ।

यदहं बुद्ध्यमानोऽपि युद्धदोषान्क्षयोदयान् ॥ ४

तथापि निकृतिप्रज्ञं पुत्रं दुर्धूतदेविनम् ।

न शक्नोमि नियन्तुं वा कर्तुं वा हितमात्मनः ५

भवत्येव हि मे सूत बुद्धिर्दोषानुदर्शिनी ।

दुर्योधनं समासाद्य पुनः सा परिवर्तते ॥ ६

एवं गते वै यद्भावि तद्भविष्यति सञ्जय ।

क्षत्रधर्मः किल रणे तनुत्यागो हि पूजितः ॥ ७

सञ्जय उवाच ।

त्वद्युक्तोऽयमनुग्रश्चो महाराज यथेच्छसि ।

न तु दुर्योधने दोषमिममाधातुमर्हसि ॥ ८

शृणुष्वानवशेषेण वदतो मम पार्थिव ।

य आत्मनो दुश्चरितादशुभं प्राप्नुयान्नरः ।

न स कालं न वा देवानेन सा गन्तुमर्हति ॥ ९

महाराज मनुष्येषु निन्द्यं यः सर्वमाचरेत् ।

स वध्यः सर्वलोकस्य निन्दितानि समाचरेत् ॥ १०

निकारा मनुजश्रेष्ठ पाण्डवैस्त्वत्प्रतीक्षया ।

अनुभूताः सहामात्यैर्निकृतैरधिदेवने ॥ ११

हयानां च गजानां च राज्ञां चामिततेजसाम् ।

वैशंसं समरे वृत्तं यत्तन्मे शृणु सर्वशः ॥ १२

स्थिरो भूत्वा महाप्राज्ञ सर्वलोकक्षयोदयम् ।

यथाभूतं महायुद्धे श्रुत्वा मा विमना भव ॥ १३

न ह्येव कर्ता पुरुषः कर्मणोः शुभपापयोः ।

अस्वतन्त्रो हि पुरुषः कार्यते दारुयन्त्रवत् ॥ १४

केचिदीश्वरनिर्दिष्टाः केचिदेव यदृच्छया ।

पूर्वकर्मभिरप्यन्ये त्रैधमेतत्प्रदृश्यते ।

तस्मादनर्थमापन्नः स्थिरो भूत्वा निशामय ॥ १५

॥ इति श्रीमन्महाभारते उद्योगपर्वणि सैन्यनिर्याणपर्वणि एकोनषष्ट्यधिकशततमोऽध्यायः ॥ १५९ ॥

॥ समाप्तं च सैन्यनिर्याणपर्व ॥

(अथ उल्लूकदूतागमनपर्व ॥ ८ ॥)

षष्ट्यधिकशततमोऽध्यायः ॥ १६० ॥

दुर्योधनेन पृथक्पृथग्युधिष्ठिरादीन्प्रति वक्तव्यसन्देशकथनपूर्वकमुल्लूकस्य पाण्डवान्प्रति दूत्येन प्रेषणम् ॥ १ ॥

सञ्जय उवाच ।

हिरण्वत्यां निविष्टेषु पाण्डवेषु महात्मसु ।

न्यविशन्त महाराज कौरवेया यथाविधि ॥ १

तत्र दुर्योधनो राजा निवेश्यं बलमोजसा ।

क्षयस्यैव उदयो येभ्यस्तान् क्षयोदयान् ॥ ४ ॥ निकृति-

प्रज्ञ कपटविषयैव प्रज्ञा न धर्मविषया यस्य तम् ॥ ५ ॥ एनसा

दोषेण देवान्कालं वा गन्तु उपलब्धु नर्हति । न स कालं न वा देव

वक्तुमेतदिहार्हतीति पाठेययमेवार्थ ॥ ९ ॥ निकारा. तिर-

स्कारा ॥ ११ ॥ ऊनषष्ट्यधिकशततमोऽध्याय ॥ १५९ ॥

समानयित्वा नृपतीन्द्रस्य गुल्मास्तथैव च ॥ २
 आरक्षस्य विधिं कृत्वा योधानां तत्र भारत ।
 कर्णं दुःशासनं चैव शकुनिं चापि सौवलम् ॥ ३
 आनाय्य नृपतिस्तत्र मन्त्रयामास भारत ।
 तत्र दुर्योधनो राजा कर्णेन सह भारत ॥ ४
 सौवलेन च राजेन्द्र मन्त्रयित्वा नरर्षभ ।
 आहूयोपहरे राजबुलूकमिदमब्रवीत् ॥ ५
 उलूक गच्छ कैतव्य पाण्डवान्सहसोमकान् ।
 गत्वा मम वचो ब्रूहि वासुदेवस्य शृण्वतः ॥ ६
 इदं तत्समनुप्राप्तं वर्षपूगाभिचिन्तितम् ।
 पाण्डवानां कुरूणां च युद्धं लोकभयङ्करम् ॥ ७
 यदेतत्कथ्यनावाक्यं सञ्जयो महदब्रवीत् ।
 वासुदेवसहायस्य गर्जतः सानुजस्य ते ॥ ८
 मध्ये कुरूणां कौन्तेय तस्य कालोयमागतः ।
 यथावत्संप्रतिज्ञातं तत्सर्वं क्रियतामिति ॥ ९
 ज्येष्ठं तथैव कौन्तेयं ब्रूयास्त्वं वचनान्मम ॥ १०
 भ्रातृभिः सहितः सर्वैः सोमकैश्च सकेकैः ।
 कथं वा धार्मिको भूत्वा त्वमधर्मे मनः कृथाः ।
 य इच्छसि जगत्सर्वं नश्यमानं नृशंसवत् ॥ ११
 अभयं सर्वभूतेभ्यो पाता त्वमिति मे मतिः ॥ १२
 श्रूयते हि पुरा गीतः श्लोकोऽयं भरतर्षभ ।
 प्रह्लादेनाथ भद्रं ते हृते राज्ये तु दैवतैः ॥ १३
 यस्य धर्मध्वजो नित्यं सुरा ध्वज इवोच्छ्रितः ।
 प्रच्छन्नानि च पापानि वैडालं नाम तद्रतम् ॥ १४
 अत्र ते वर्तयिष्यामि आख्यानमिदमुत्तमम् ।
 कथितं नारदेनेह पितुर्मम नराधिप ॥ १५
 मार्जारः किल दुष्टात्मा निश्चेष्टः सर्वकर्मसु ।
 ऊर्ध्वबाहुः स्थितो राजन् गङ्गातीरं कदाचन ॥ १६
 स वै कृत्वा मनःशुद्धिं प्रत्ययार्थं शरीरिणाम् ।
 करोमि धर्ममित्याह सर्वानेव शरीरिणः ॥ १७
 तस्य कालेन महता विस्मम्भं जग्मुर्ण्डजाः ।
 समेत्य च प्रशंसन्ति मार्जारं तं विशांपते ॥ १८

आरक्षस्य रक्षणीयस्य द्रव्यादे विधि रक्षाविधानम् ॥ ३ ॥
 भ्रातृभिः सहितं कथमधर्मे मनः कृथा इति सबन्धः ॥ ११ ॥
 भो सुरा इति देवान् प्रह्लादः संबोधयति । यस्य व्रतस्य

पूज्यमानस्तु तैः सर्वैः पक्षिभिः पक्षिभोजनः ।
 आत्मकार्यं कृतं मेने चर्यायाश्च कृतं फलम् ॥ १९
 अथ दीर्घस्य कालस्य तं देशं मूषिका ययुः ।
 ददृशुस्तं च ते तत्र धार्मिकं व्रतचारिणम् ॥ २०
 कार्येण महता युक्तं दम्भयुक्तेन भारत ।
 तेषां मतिरियं राजन्नासीत्तत्र विनिश्चये ॥ २१
 बहुमित्रा वयं सर्वे तेषां नो मातुलो ह्ययम् ।
 रक्षां करोतु सततं बृद्धबालस्य सर्वशः ॥ २२
 उपगम्य तु ते सर्वे विडालमिदमब्रुवन् ।
 भवत्प्रसादादिच्छामश्चर्तुं चैव यथासुखम् ॥ २३
 भवान्नो गतिरव्यग्रा भवान्नः परमः सुहृत् ।
 ते वयं सहिताः सर्वे भवन्तं शरणं गताः ॥ २४
 भवान्धर्मपरो नित्यं भवान्धर्मे व्यवस्थितः ।
 स नो रक्ष महाप्रज्ञ त्रिदशानिव वज्रभृत् ॥ २५
 एवमुक्तस्तु तैः सर्वैर्मूषिकैः स विशांपते ।
 प्रत्युवाच ततः सर्वान्मूषिकान्मूषिकान्तकृत् ॥ २६
 द्वयोर्योगं न पश्यामि तपसो रक्षणस्य च ।
 अवश्यं तु मया कार्यं वचनं भवतां हितम् ॥ २७
 युष्माभिरपि कर्तव्यं वचनं मम नित्यशः ।
 तपसास्मि परिश्रान्तो दृढं नियममास्थितः ॥ २८
 न चापि गमने शक्तिं कांचित्पश्यामि चिन्तयन् ।
 सोस्मि नेयः सदा ताता नदीकूलमितः परम् ॥ २९
 तथेति तं प्रतिज्ञाय मूषिका भरतर्षभ ।
 बृद्धबालमथो सर्वं मार्जाराय न्यवेदयन् ॥ ३०
 ततः स पापो दुष्टात्मा मूषिकानथ भक्षयन् ।
 पीवरश्च सुवर्णश्च दृढबन्धश्च जायते ॥ ३१
 मूषिकाणां गणश्चात्र भृशं संक्षीयतेऽथ सः ।
 मार्जारो वर्धते चापि तेजोबलसमन्वितः ॥ ३२
 ततस्ते मूषिकाः सर्वे समेत्यान्योन्यमब्रुवन् ।
 मातुलो वर्धते नित्यं वयं क्षीयामहे भृशम् ॥ ३३
 ततः प्राज्ञतमः कश्चिद्भिण्डिको नाम मूषिकः ।
 अब्रवीद्वचनं राजन्मूषिकाणां महागणम् ॥ ३४

धर्मध्वजो धर्मचिह्नं धर्मपवित्रपाणिखादि । उच्छ्रितं सर्पलोक-
 विदितं ॥ १४ ॥ मनःशुद्धिं हिसातो निवृत्तिम् ॥ १७ ॥
 विस्मम्भं विश्वासम् ॥ १८ ॥

गच्छतां वो नदीतीरं सहितानां विशेषतः ।
 पृष्ठतोऽहं गमिष्यामि सहैव मातुलेन तु ॥ ३५
 साधु साध्विति ते सर्वे पूजयाञ्चक्रिरे तदा ।
 चक्रुश्चैव यथान्यायं डिण्डिकस्य वचोऽर्थवत् ॥ ३६
 अविज्ञानात्ततः सोऽथ डिण्डिकं ह्युपभुक्तवान् ।
 ततस्ते सहिताः सर्वे मन्त्रयामासुरञ्जसा ॥ ३७
 तत्र वृद्धतमः कश्चित्कोलिको नाम मूषिकः ।
 अब्रवीद्वचनं राजञ्ज्ञातिमध्ये यथातथम् ॥ ३८
 न मातुलो धर्मकामश्छद्ममात्रं कृता शिखा ।
 न मूलफलभक्षस्य विष्टा भवति लोमशा ॥ ३९
 अस्य गात्राणि वर्धन्ते गणश्च परिहीयते ।
 अद्य समाष्टदिवसान् डिण्डिकोऽपि न दृश्यते ॥ ४०
 एतच्छ्रुत्वा वचः सर्वे मूषिका विप्रदुद्बुधुः ।
 बिडालोऽपि स दुष्टात्मा जगामैव यथागतम् ॥ ४१
 तथा त्वमपि दुष्टात्मन्बैडालं व्रतमास्थितः ।
 चरसि ज्ञातिषु सदा बिडालो मूषिकेष्विव ॥ ४२
 अन्यथा किल ते वाक्यमन्यथा कर्म दृश्यते ।
 दम्भनार्थाय लोकस्य वेदाश्चोपशमश्च ते ॥ ४३
 त्यक्त्वा छद्म त्विदं राजन्क्षत्रधर्मं समाश्रितः ।
 कुरु कार्याणि सर्वाणि धर्मिष्ठोऽसि नरर्षभ ॥ ४४
 बाहुवीर्येण पृथिवीं लब्ध्वा भरतसत्तम ।
 देहि दानं द्विजातिभ्यः पितृभ्यश्च यथोचितम् ॥ ४५
 क्लिष्टाया वर्षपूर्णांश्च मातुर्मातृहिते स्थितः ।
 प्रमार्जाश्च रणे जित्वा संमानं परमावह ॥ ४६
 पञ्चग्रामा वृता यत्नान्नास्माभिरपवर्जिताः ।
 युध्यामहे कथं सङ्ख्ये कोपयेम च पाण्डवान् ॥ ४७
 त्वत्कृते दुष्टभावस्य संत्यागो विदुरस्य च ।
 जातुषे च गृहे दाहं स्मर तं पुरुषो भव ॥ ४८
 यच्च कृष्णमवोचस्त्वमायान्तं कुरुसंसदि ।
 अयमस्मि स्थितो राजञ्शमाय समराय च ॥ ४९

तस्यायमागतः कालः समरस्य नराधिप ।
 एतदर्थं मया सर्वं कृतमेतद्युधिष्ठिर ॥ ५०
 किं तु युद्धात्परं लाभं क्षत्रियो बहु मन्यते ।
 किंच त्वं क्षत्रियकुले जातः संग्रथितो भुवि ॥ ५१
 द्रोणादन्त्राणि संग्राप्य कृपाञ्च भरतर्षभ ।
 तुल्ययोनौ समबले वासुदेवं समाश्रितः ॥ ५२
 ब्रूयास्त्वं वासुदेवं च पाण्डवानां समीपतः ।
 आत्मार्थं पाण्डवार्थं च यत्तो मां प्रतियोधय ॥ ५३
 सभामध्ये च यद्रूपं मायया कृतवानसि ।
 तत्तथैव पुनः कृत्वा सार्जुनो मामभिद्रव ॥ ५४
 इन्द्रजालं च मायां वै कुहका वापि भीषणा ।
 आतशस्त्रस्य सङ्ग्रामे वहन्ति प्रतिगर्जनाः ॥ ५५
 वयमप्युत्सहेम द्यां खं च गच्छेम मायया ।
 रसातलं विशामोऽपि ऐन्द्रं वा पुरमेव तु ॥ ५६
 दर्शयेम च रूपाणि स्वशरीरे बहून्यपि ।
 न तु पर्यायतः सिद्धिर्बुद्धिमाप्नोति मानुषीम् ॥ ५७
 मनसैव हि भूतानि धातैव कुरुते वशे ।
 यद्वीर्यं च वार्ष्णेय धार्तराष्ट्रानहं रणे ॥ ५८
 घातयित्वा प्रदास्यामि पार्थेभ्यो राज्यमुत्तमम् ।
 आचक्षे च मे सर्वं सञ्जयस्तव भाषितम् ।
 मद्वितीयेन पार्थेन वैरं वः सव्यसाचिना ॥ ५९
 स सत्यसङ्गरो भूत्वा पाण्डवार्थं पराक्रमी ।
 युद्धस्वाद्य रणे यत्तः पश्यामः पुरुषो भव ॥ ६०
 यस्तु शत्रुमभिज्ञाय शुद्धं पौरुषमास्थितः ।
 करोति द्विषतां शोकं स जीवति सुजीवितम् ॥ ६१
 अकस्माच्चैव ते कृष्ण ख्यातं लोके महद्यशः ।
 अद्येदानीं विजानीमः सन्ति षण्डाः सशृङ्गकाः ॥ ६२
 मद्विधो नापि नृपतिस्त्वयि युक्तः कथंचन ।
 सन्नाहं संयुगे कर्तुं कंसभृत्ये विशेषतः ॥ ६३
 तं च तूवरकं बालं बद्धाशिनमविद्यकम् ।
 उलूक मद्रचो ब्रूहि असकृद्भीमसेनकम् ॥ ६४

शिखा जटाधारणमितियत् तच्छद्ममात्रम् ॥ ३९ ॥ धर्मिष्ठो-
 ऽसीत्युपहास ॥ ४४ ॥ कुहका कृत्वा प्रतिगर्जना विपरी-
 तान्कोपान् वहन्ति प्रापयन्ति नतु भय जनयन्तीत्यर्थः ।
 गर्जनं निनडे कोपे इति मेदिनी ॥ ५५ ॥ पर्यायतः पर्यायो
 भयप्रदर्शनादिरूप प्रकारस्तेन सिद्धिः स्वस्य नतु भवति ।

तथा परोपि तेन बुद्धिः मानुषी* भयात्मिका न प्राप्नोति
 ॥ ५७ ॥ सशृङ्गका शृङ्गं पुस्त्यचिह्नं श्मश्रुत्वलिङ्गव-
 त्त्वादिकं तत्सहिता षण्डा निर्वार्या सन्ति । येषु तव शौर्यं
 प्रख्यातमिति भावः ॥ ६२ ॥ तूवरकं अश्मश्रुपुरुषम् । अविद्यकं
 मूढम् ॥ ६४ ॥

विराटनगरे पार्थ यस्त्वं मृदो ह्यभूः पुरा ।
 बलवो नाम विख्यातस्तन्ममैव हि पौरुषम् ॥ ६५
 प्रतिज्ञातं सभामध्ये न तन्मिध्या त्वया पुरा ।
 दुःशासनस्य रुधिरं पीयतां यदि शक्यते ॥ ६६
 यद्वीर्यं च कौन्तेय धार्तराष्ट्रानहं रणे ।
 निहनिष्यामि तरसा तस्य कालोऽयमागतः ॥ ६७
 त्वं हि भोज्ये पुरस्कार्यो भक्ष्ये पेये च भारत ।
 क युद्धं क च भोक्तव्यं युध्यस्व पुरुषो भव ॥ ६८
 शयिष्यसे हतो भूमौ गदामालिङ्ग्य भारत ।
 तद्वृथा च सभामध्ये वल्लितं ते वृकोदर ॥ ६९
 उलूक नकुलं ब्रूहि वचनान्मम भारत ।
 युद्धस्वाद्य स्थिरो भूत्वा पश्यामस्तव पौरुषम् ॥ ७०
 युधिष्ठिरानुरागं च द्वेषं च मयि भारत ।
 कृष्णायाश्च परिक्लेशं सरेदानीं यथातथम् ॥ ७१
 ब्रूयास्त्वं सहदेवं च राजमध्ये वचो मम ।
 युद्धोदानीं रणे यत्तः क्लेशान्सर च पाण्डव ॥ ७२
 विराटद्रुपदौ चोभौ ब्रूयास्त्वं वचनान्मम ।
 न दृष्टपूर्वा भर्तारो भृत्यैरपि महागुणैः ।
 तथार्थपतिभिर्भृत्या यतः सृष्टाः प्रजास्ततः ॥ ७३
 अश्लाघ्योऽयं नरपतिर्युवयोरिति चागतम् ॥ ७४
 ते यूयं संहता भूत्वा तद्वदार्थं ममापि च ।
 आत्मार्यं पाण्डवार्थं च प्रयुज्यध्वं मया सह ॥ ७५
 धृष्टद्युम्नं च पाञ्चाल्यं ब्रूयास्त्वं वचनान्मम ।
 एष ते समयः प्राप्तो लब्धव्यश्च त्वयापि सः ॥ ७६
 द्रोणमासाद्य समरे ज्ञास्यसे हितमुत्तमम् ।
 युज्यस्व ससुहृत्पापं कुरु कर्म सुदुष्करम् ॥ ७७
 शिखण्डिनमथो ब्रूहि उलूक वचनान्मम ।
 स्त्रीति मत्वा महाबाहुर्न हनिष्यति कौरवः ॥ ७८
 गाङ्गेयो धन्विनां श्रेष्ठो युज्येदानीं सुनिर्भयः ।
 कुरु कर्म रणे यत्तः पश्यामः पौरुषं तव ॥ ७९
 एवमुक्त्वा ततो राजा ग्रहस्योलूकमब्रवीत् ।

धनञ्जयं पुनर्ब्रूहि वासुदेवस्य शृण्वतः ॥ ८०
 अस्मान्वा त्वं पराजित्य प्रशाधि पृथिवीमिमाम् ।
 अथवा निर्जितोऽस्माभी रणे वीर शयिष्यसि ॥ ८१
 राष्ट्रान्निर्वासनक्लेशं वनवासं च पाण्डव ।
 कृष्णायाश्च परिक्लेशं संसरन्पुरुषो भव ॥ ८२
 यदर्थं क्षत्रिया सूते सर्वं तदिदमागतम् ।
 बलं वीर्यं च शौर्यं च परं चाप्यस्त्रलाघवम् ॥ ८३
 पौरुषं दर्शयन्पुद्धे कोपस्य कुरु निष्कृतिम् ।
 परिक्लिष्टस्य दीनस्य दीर्घकालोषितस्य च ।
 हृदयं कस्य न स्फोटैर्दृष्टव्यं शितस्य च ॥ ८४
 कुले जातस्य शूरस्य परवित्तेष्वगृह्यतः ।
 आस्थितं राज्यमाक्रम्य कोपं कस्य न दीपयेत् ॥ ८५
 यत्तदुक्तं महद्वाक्यं कर्मणा तद्विभाव्यताम् ।
 अकर्मणा कत्थितेन सन्तः कुपुरुषं विदुः ॥ ८६
 अभिप्राणां वशे स्थानं राज्यं च पुनरुद्धर ।
 द्वावर्थौ युद्धकामस्य तस्मात्तत्कुरु पौरुषम् ॥ ८७
 पराजितोऽसि द्यूतेन कृष्णा चानायिता सभाम् ।
 शक्योऽमर्षो मनुष्येण कर्तुं पुरुषमानिना ॥ ८८
 द्वादशैव तु वर्षाणि वने धिष्याद्विवासितः ।
 संवत्सरं विराटस्य दास्यमास्थाय चोषितः ॥ ८९
 राष्ट्रान्निर्वासनक्लेशं वनवासं च पाण्डव ।
 कृष्णायाश्च परिक्लेशं संसरन्पुरुषो भव ॥ ९०
 अप्रियाणां च वचनं प्रब्रुवन्तु पुनः पुनः ।
 अमर्षं दर्शयस्व त्वममर्षो ह्येव पौरुषम् ॥ ९१
 क्रोधो बलं तथा वीर्यं ज्ञानयोगोऽस्त्रलाघवम् ।
 इह ते दृश्यतां पार्थ युज्यस्व पुरुषो भव ॥ ९२
 लोहाभिसारो निर्वृत्तः कुरुक्षेत्रमकर्मम् ।
 पुष्टास्तेऽश्वा भृता योधाः श्वो युज्यस्व सक्लेशः ॥ ९३
 असमागम्य भीष्मेण संयुगे किं विकत्थसे ।
 आरुरुक्षुर्यथा मन्दः पर्वतं गन्धयादनम् ॥ ९४
 एवं कत्थसि कौन्तेय अकत्थन्पुरुषो भव ।

अर्थपतिभी राजभि । यत कालात् तत आरभ्येत्यर्थ ॥ ७३ ॥
 मूढा यूय मयि गुणवति स्वामिनि न सतुष्टा स्थेति भाव
 ॥ ७४ ॥ तत्तत्साद्धेतोर्मम वदार्थं च प्रयुज्यध्वमिति संबन्ध
 ॥ ७५ ॥ पाप कर्म कुरु गुरुवधाख्यम् ॥ ७७ ॥ राज्यमाक्रम्य मादश

इति शेष ॥ ८५ ॥ स्थान स्थितिम् । तत् स्थानराज्ययोरुद्धरणम् ।
 पौरुष पुरुषकर्म कुरु ॥ ८७ ॥ धिष्यात् गृहात् ॥ ८९ ॥
 लोहाभिसार शस्त्राणा नीराजनादिक तेषु मन्त्रेण देवतावाहना-
 दिक च ॥ ९३ ॥

मृतपुत्रं सुदुर्धर्षं शल्यं च बलिनां वरम् ॥ ९५
 द्रोणं च बलिनां श्रेष्ठं शचीपतिसमं युधि ।
 अजित्वा संयुगे पार्थ राज्यं कथमिहेच्छसि ॥ ९६
 ब्राह्मे धनुषि चाचार्यं वेदयोरन्तर्गं द्वयोः ।
 युधि धुर्यमविक्षोभ्यमनीकचरमच्युतम् ॥ ९७
 द्रोणं महाद्युतिं पार्थ जेतुमिच्छसि तन्मृषा ।
 न हि शुश्रुम वातेन मेरुमुन्मथितं गिरिम् ॥ ९८
 अनिलो वा बहेन्मेरुं द्यौर्वापि निपतेन्महीम् ।
 युगं वा परिवर्तेत यद्येवं स्याद्यथात्थ माम् ॥ ९९
 को ह्यस्ति जीविताकाङ्क्षी प्राप्येममरिमर्दनम् ।
 पार्थो वा इतरो वापि कोन्यः स्वस्ति गृहान्त्रजेत् ॥
 कथमाभ्यामभिध्यातः संस्पृष्टो दारुणेन वा ।
 रणे जीवन्प्रमुच्येत पदा भूमिमुपस्पृशन् ॥ १०१
 किं दर्दुरः कूपशयो यथेमां
 न बुध्यसे राजचमूं समेताम् ।
 दुराधर्षा देवचमूप्रकाशां
 गुप्तां नरेन्द्रैस्त्रिदशैरिव द्याम् ॥ १०२
 प्राच्यैः प्रतीच्यैरथ दाक्षिणात्यै-
 रुदीच्यकाम्भोजशकैः स्वशैश्च ।
 साल्वैः समत्स्यैः कुरुमध्यदेश्यै-
 र्लेच्छैः पुलिन्दैर्द्रविडान्द्रकाञ्च्यैः ॥ १०३
 नानाजनौर्धं युधि संग्रवृद्धं
 गाङ्गं यथा वेगमपारणीयम् ।
 मां च स्थितं नागबलस्य मध्ये
 युयुत्ससे मन्द किमल्पबुद्धे ॥ १०४
 अक्षय्याविषुधी चैव अग्निदत्तं च ते रथम् ।
 जानीमो हि रणे पार्थ केतुं दिव्यं च भारत ॥ १०५
 अकथ्यमानो युद्धयस्व कथसेऽर्जुन किं बहु ।
 पर्यायात्सिद्धिरतस्य नैतत्सिध्यति कथनात् ॥ १०६
 यदीदं कथनाल्लोके सिध्येत्कर्म धनञ्जय ।
 सर्वे भवेयुः सिद्धार्थाः कथने को हि दुर्गतः ॥ १०७

जनामि ते वासुदेवं सहायं
 जानामि ते गाण्डिवं तालमात्रम् ।
 जानाम्यहं त्वादृशो नास्ति योद्धा
 जानानस्ते राज्यमेतद्वरामि ॥ १०८
 न तु पर्यायधर्मेण सिद्धिं प्राप्नोति मानवः ।
 मनसैवानुकूलानि धातैव कुरुते वशे ॥ १०९
 त्रयोदशसमा भुक्तं राज्यं विलपतस्तव ।
 भूयश्चैव प्रशासिष्ये त्वां निहत्य सबान्धवम् ॥ ११०
 क तदा गाण्डिवं तेऽभूद्यत्त्वं दासपणैर्जितः ।
 क तदा भीमसेनस्य बलमासीच्च फाल्गुनः ॥ १११
 सगदाङ्गीमसेनाद्वा फाल्गुनाद्वा सगाण्डिवात् ।
 न वै मोक्षस्तदा योभूद्विना कृष्णामनिन्दितां ॥ ११२
 सा वो दास्ये समापन्नान्मोचयामास पार्षती ।
 अमानुष्यं समापन्नान्दासकर्मण्यवस्थितान् ॥ ११३
 अवोचं यत्षण्डतिलानहं वस्तथ्यमेव तत् ।
 धृता हि वेणी पार्थेन विराटनगरे तदा ॥ ११४
 सूदकर्मणि च श्रान्तं विराटस्य महानसे ।
 भीमसेनेन कौन्तेय यत्तु तन्मम पौरुषम् ॥ ११५
 एवमेव सदा दण्डं क्षत्रियाः क्षत्रिये दधुः ।
 वेणीं कृत्वा षण्डवेषः कन्यां नर्तितवानसि ॥ ११६
 न भयाद्रासुदेवस्य न चापि तव फाल्गुन ।
 राज्यं प्रतिप्रदास्यामि युध्यस्व सहकेशवः ॥ ११७
 न माया हीन्द्रजालं वा कुहका वापि भीषणा ।
 आत्तशस्त्रस्य सङ्ग्रामे वहन्ति प्रतिगर्जनाः ॥ ११८
 वासुदेवसहस्रं वा फाल्गुनानां शतानि वा ।
 आसाद्य माममोघेषुं द्रविष्यन्ति दिशो दश ॥ ११९
 संयुगं गच्छ भीष्मेण भिन्धि वा शिरसा गिरिम् ।
 तरस्य वा महागाधं बाहुभ्यां पुरुषोदधिम् ॥ १२०
 शारद्वतमहामीनं विविंशतिमहोरगम् ।
 बृहद्वलमहोद्वेलं सौमदत्तितिमिङ्गिलम् ॥ १२१
 भीष्मवेगमपर्यन्तं द्रोणग्राहदुरासदम् ।

वेदयोः श्रुतिधनुर्वेदयो । अन्तर्ग पारगम् ॥ ९७ ॥ युग
 कालचक्रम् ॥ ९९ ॥ आभ्यां द्रोणभीष्माभ्या अभिध्यातो
 हन्तव्यत्वेन निश्चित ॥ १०१ ॥ दर्दुरो मण्डूक ॥ १०२ ॥
 पर्यायात् युद्धप्रकारात् ॥ १०३ ॥ पर्यायधर्मेण उपधर्मेण
 उद्यो० ३१

मायादिना । अथवा राजपुत्रोऽयं राज्याहं इति कमधर्मस्तेन न
 किंतु शौर्येणैव सिद्धिमाप्नोतीत्यर्थः । मनसा सकल्पेन धातैव
 कुरुते नतु मनुष्य ॥ १०९ ॥ अमानुष्य नीचमनुष्य-
 त्वम् । अल्पार्थोऽत्र नञ् ॥ ११३ ॥ उद्वेलो वृद्धिः ॥ १२१ ॥

कर्णशल्यझपावर्तं काम्भोजवडवामुखम् ॥ १२२

दुःशासनौघं शलशल्यमत्स्यं

सुषेणचित्रायुधनागनक्रम् ।

जयद्रथाद्रिं पुरुमित्रगाधं

दुर्मर्षणोदं शकुनिप्रपातम् ॥ १२३

शस्त्रौघमक्षय्यमभिप्रवृद्धं

यदावगाह्य श्रमनष्टचेताः ।

॥ इति श्रीमन्महाभारते उद्योगपर्वणि उलूकदूतागमनपर्वणि षष्ठ्यधिकशततमोऽध्यायः ॥ १६० ॥

भविष्यसि त्वं हतसर्वबान्धव-

स्तदा मनस्ते परितापमेष्यति ॥ १२४

तदा मनस्ते त्रिदिवादिवाशुचे-

निर्वर्तिता पार्थ महीप्रशासनात् ।

प्रशाम्य राज्यं हि सुदुर्लभं त्वया

बुभूषितः स्वर्ग इवातपस्विना ॥ १२५

एकषष्ठ्यधिकशततमोऽध्यायः ॥ १६१ ॥

उलूकेन पाण्डवानुपेत्य युधिष्ठिरार्जुनौप्रति दुर्योधनसन्देशकथनम् ॥ १ ॥

सञ्जय उवाच ।

सेनानिवेशं संप्राप्तः कैतव्यः पाण्डवस्य ह ।

समागतः पाण्डवेयैर्युधिष्ठिरमभाषत ॥ १

अभिज्ञो दूतवाक्यानां यथोक्तं ब्रुवतो मम ।

दुर्योधनसमादेशं श्रुत्वा न क्रोद्धुर्महसि ॥ २

युधिष्ठिर उवाच ।

उलूक न भयं तेऽस्ति ब्रूहि त्वं विगतज्वरः ।

यन्मतं धार्तराष्ट्रस्य लुब्धस्यादीर्घदर्शिनः ॥ ३

सञ्जय उवाच ।

ततो द्युतिमतां मध्ये पाण्डवानां महात्मनाम् ।

सृञ्जयानां च मत्स्यानां कृष्णस्य च यशस्विनः ॥ ४

द्रुपदस्य सपुत्रस्य विराटस्य च संनिधौ ।

भूमिपानां च सर्वेषां मध्ये वाक्यं जगाद ह ॥ ५

उलूक उवाच ।

इदं त्वामब्रवीद्राजा धार्तराष्ट्रो महामनाः ।

शृण्वतां कुरुवीराणां तन्निबोध युधिष्ठिर ॥ ६

पराजितोऽसि द्यूतेन कृष्णा चानायिता सभाम् ।

शक्योऽमर्षो मनुष्येण कर्तुं पुरुषमानिना ॥ ७

द्वादशैव तु वर्षाणि वने धिष्ण्याद्विवासितः ।

संवत्सरं विराटस्य दास्यमास्थाय चोषितः ॥ ८

अमर्षं राज्यहरणं वनवासं च पाण्डव ।

द्रौपद्याश्च परिक्लेशं संस्मरन्पुरुषो भव ॥ ९

अशक्तेन च यच्छसं भीमसेनेन पाण्डव ।

दुःशासनस्य रुधिरं पीयतां यदि शक्यते ॥ १०

लोहाभिसारो निर्वृत्तः कुरुक्षेत्रमकर्दमम् ।

समः पन्था भृतास्तेश्वाः श्वो युध्यस्व सकेशवः ॥ ११

असमागम्य भीष्मेण संयुगे किं विकत्थसे ।

आरुरुक्षुर्यथा पङ्क्तुः पर्वतं गन्धमादनम् ॥ १२

एवं कत्थसि कौन्तेय अकत्थन्पुरुषो भव ।

सूतपुत्रं सुदुर्धर्षं शल्यं च बलिनां वरम् ॥ १३

द्रोणं च बलिनां श्रेष्ठं शचीपतिसमं युधि ।

अजित्वा संयुगे पार्थ राज्यं कथमिहेच्छसि ॥ १४

ब्राह्मे धनुषि चाचार्यं वेदयोरन्तगं द्वयोः ।

युधि धुर्यमविक्षोभ्यमनीकचरमच्युतम् ॥ १५

द्रोणं महाद्युतिं पार्थ जेतुमिच्छसि तन्मृषा ।

न हि शुश्रुम वातेन मेरुमुन्मथितं गिरिम् ॥ १६

अनिलो वा बहेन्मेरुं द्यौर्वापि निपतेन्महीम् ।

युगं वा परिवर्तेत यद्येवं स्याद्यथान्थ माम् ॥ १७

को ह्यस्ति जीविताकाङ्क्षी प्राप्येममरिमर्दनम् ।

गंजो वाजी रथो वापि पुनः स्वस्ति गृहान्त्रजेत् ॥ १८

कथमाभ्यामभिध्यातः संसृष्टो दारुणेन वा ।

रणे जीवन्विमुच्येत पदा भूमिमुपस्पृशन् ॥ १९

निर्वर्तिता निर्वर्तिष्यति । बुभूषितः प्राप्नुमिष्टः ॥ १२५ ॥

षष्ठ्यधिकशततमोऽध्यायः ॥ १६० ॥

किं दर्दुरः कूपशयो यथेमां
 न बुध्यसे राजचमूं समेताम् ।
 दुराधर्षी देवचमूप्रकाशां
 गुप्तां नरेन्द्रैस्त्रिदशैरिव द्याम् ॥ २०
 प्राच्यैः प्रतीच्यैरथ दाक्षिणात्यै-
 रुदीच्यकाम्भोजशकैः खशैश्च ।
 माल्वैः समत्स्यैः कुरुमुख्यदेश्यै-
 र्म्लेच्छैः पुलिन्दैर्द्रविडान्धकाञ्च्यैः ॥ २१
 नानाजनौघं युधि संप्रवृद्धं
 गाङ्गं यथा वेगमपारणीयम् ।
 मां च स्थितं नागबलस्य मध्ये
 युयुत्ससे मन्द किमल्पबुद्धे ॥ २२
 इत्येवमुक्त्वा राजानं धर्मपुत्रं युधिष्ठिरम् ।
 अभ्यावृत्य पुनर्जिष्णुमुलूकः प्रत्यभाषत ॥ २३
 अकथ्यमानो युध्यस्व कथ्यसेऽर्जुन किं बहु ।
 पर्यायात्सिद्धिरेतस्य नैतत्सिध्यति कथ्यनात् ॥ २४
 यदीदं कथ्यनालोके सिध्येत्कर्म धनञ्जय ।
 सर्वे भवेयुः सिद्धार्थाः कथ्यने को हि दुर्गतः ॥ २५
 जानामि ते वासुदेवं सहायं
 जानामि ते गाण्डिवं तालमात्रम् ।
 जानाम्येतच्चादृशो नास्ति योद्धा
 जानानस्ते राज्यमेतद्वरामि ॥ २६
 न तु पर्यायधर्मेण राज्यं प्राप्नोति मानुषः ।
 मनसैवानुकूलानि विधाता कुरुते वशे ॥ २७
 त्रयोदश समा भुक्तं राज्यं विलपतस्तव ।
 भूयश्चैव प्रशासिष्ये निहत्य त्वां सबान्धवम् ॥ २८
 क तदा गाण्डिवं तेऽभूद्यच्चं दासपणैर्जितः ।
 क तदा भीमसेनस्य बलमासीच्च फाल्गुन ॥ २९
 सगदाञ्जीमसेनाद्वा पार्थाद्वापि सगाण्डिवात् ।
 न वै मोक्षस्तदा वोभूद्विना कृष्णामनिन्दिताम् ३०
 सा वो दास्ये समापन्नान्मोचयामास पार्षती ।

अमानुष्यं समापन्नान्दासकर्मण्यवस्थितान् ॥ ३१
 अवोचं यत्षण्डतिलानहं वस्तथ्यमेव तत् ।
 धृता हि वेणी पार्थेन विराटनगरे तदा ॥ ३२
 मूदकर्मणि च श्रान्तं विराटस्य महानसे ।
 भीमसेनेन कौन्तेय यच्च तन्मम पौरुषम् ॥ ३३
 एवमेतत्सदा दण्डं क्षत्रियाः क्षत्रिये दधुः ।
 वेणीं कृत्वा षण्डवेषः कन्यां नर्तितवानसि ॥ ३४
 न भयाद्वासुदेवस्य न चापि तव फाल्गुन ।
 राज्यं प्रतिप्रदास्यामि युद्ध्यस्व सहकेशवः ॥ ३५
 न माया हीन्द्रजालं वा कुहका वापि भीषणा ।
 आत्तशस्त्रस्य मे युद्धे वहन्ति प्रतिगर्जनाः ॥ ३६
 वासुदेवसहस्रं वा फाल्गुनानां शतानि वा ।
 आसाद्य माममोवेषुं द्रविष्यन्ति दिशो दश ॥ ३७
 संयुगं गच्छ भीष्मेण भिन्धि वा शिरसा गिरिम् ।
 तरेमं वा महागाधं बाहुभ्यां पुरुषोदधिम् ॥ ३८
 शारद्वतमहामीनं विविंशतिमहोरगम् ।
 बृहद्बलमहोद्वेलं सौमदत्तितिमिङ्गिलम् ॥ ३९
 भीष्मवेगमपर्यन्तं द्रोणग्राहदुरासदम् ।
 कर्णशल्यझषावर्तं काम्भोजवडबामुखम् ॥ ४०
 दुःशासनौघं शलशल्यमत्स्यं
 सुषेणचित्रायुधनागनक्रम् ।
 जयद्रथाद्रिं पुरुमित्रगार्धं
 दुर्मर्षणोदं शकुनिप्रपातम् ॥ ४१
 शस्त्रौघमक्षय्यमतिप्रवृद्धं
 यदावगाह्य श्रमनष्टचेताः ।
 भविष्यसि त्वं हतसर्वबान्धव-
 स्तदा मनस्ते परितापमेष्यति ॥ ४२
 तदा मनस्ते त्रिदिवादिवाशुचे-
 निर्वर्तिता पार्थ महीप्रशासनात् ।
 प्रशाम्य राज्यं हि सुदुर्लभं त्वया
 बुभूषितः स्वर्ग इवातपस्विना ॥ ४३

द्विषष्ट्यधिकशततमोऽध्यायः ॥ १६२ ॥

भीमादिभिर्दुर्योधनं प्रति उलूकद्वारा प्रतिसन्देशप्रेषणम् ॥ १ ॥

सञ्जय उवाच ।

उलूकस्त्वर्जुनं भूयो यथोक्तं वाक्यमब्रवीत् ।
 आशीविषमिव क्रुद्धं तुदन्वाक्यशलाकया ॥ १
 तस्य तद्वचनं श्रुत्वा रूपिताः पाण्डवा भृशम् ।
 प्रागेव भृशसंकुद्धाः कैतव्येनापि धर्षिताः ॥ २
 आसनेषूदतिष्ठन्त वाहूंश्चैव प्रचिक्षिपुः ।
 आशीविषा इव क्रुद्धा वीक्षाश्चक्रुः परस्परम् ॥ ३
 अवाक्छिरा भीमसेनः समुदैक्षत कैतवम् ।
 नेत्राभ्यां लोहितान्ताभ्यामाशीविष इव श्वसन् ४
 आर्तं वातात्मजं दृष्ट्वा क्रोधेनाभिहतं भृशम् ।
 उत्स्रयन्निव दाशार्हः कैतव्यं प्रत्यभाषत ॥ ५
 प्रयाहि शीघ्रं कैतव्य ब्रूयाश्चैव सुयोधनम् ।
 श्रुतं वाक्यं गृहीतोर्थो मत्तं यत्ते तथास्तु तत् ॥ ६
 एवमुक्त्वा महाबाहुः केशवो राजसत्तम ।
 पुनरेव महाप्राज्ञं युधिष्ठिरमुदैक्षत ॥ ७
 सञ्जयानां च सर्वेषां कृष्णस्य च यशस्विनः ।
 द्रुपदस्य सपुत्रस्य विराटस्य च संनिधौ ॥ ८
 भूमिपानां च सर्वेषां मध्ये वाक्यं जगाद ह ।
 उलूकोऽप्यर्जुनं भूयो यथोक्तं वाक्यमब्रवीत् ॥ ९
 आशीविषमिव क्रुद्धं तुदन्वाक्यशलाकया ।
 कृष्णादींश्चैव तान्सर्वान्यथोक्तं वाक्यमब्रवीत् १०
 उलूकस्य तु तद्वाक्यं पापं दारुणमीरितम् ।
 श्रुत्वा विचुक्षुभे पार्थो ललाटं चाप्यमार्जयत् ॥ ११
 तदवस्थं तदा दृष्ट्वा पार्थ सा समितिर्नृप ।
 नामृष्यत महाराज पाण्डवानां महारथाः ॥ १२
 अधिकक्षेपेण कृष्णस्य पार्थस्य च महात्मनः ।
 श्रुत्वा ते पुरुषव्याघ्राः क्रोधाज्ज्वलुरच्युत ॥ १३
 धृष्टद्युम्नः शिखण्डी च सात्यकिश्च महारथः ।
 कैकया आतरः पञ्चराशसश्च घटोत्कचः ॥ १४
 द्रौपदेयाभिमन्युश्च धृष्टकेतुश्च पार्थिवः ।
 भीमसेनश्च विक्रान्तो यमजौ च महारथौ ॥ १५

समितिः समा ॥ १२ ॥

उत्पेतुरासनात्सर्वे क्रोधसंरक्तलोचनाः ।
 बाहून्प्रगृह्य रुचिरान् रक्तचन्दनरूपितान् ।
 अङ्गदैः पारिहार्यैश्च केयूरैश्च विभूषितान् ॥ १६
 दन्तान्दन्तेषु निष्पिष्य सृक्किणी परिलेलिहन् ।
 तेषामाकारभावज्ञः कुन्तीपुत्रो वृकोदरः ॥ १७
 उदतिष्ठत्स वेगेन क्रोधेन प्रज्वलन्निव ।
 उद्धृत्य सहसा नेत्रे दन्तान्कटकटाय्य च ॥ १८
 हस्तं हस्तेन निष्पिष्य उलूकं वाक्यमब्रवीत् ।
 अशक्तानामिवास्माकं प्रोत्साहननिमित्तकम् ॥ १९
 श्रुतं ते च वचनं मूर्खं यत्त्वां दुर्योधनोऽब्रवीत् ।
 तन्मे कथयतो मन्दं शृणु वाक्यं दुरासदम् ॥ २०
 सर्वक्षत्रस्य मध्ये तं यद्वक्ष्यसि सुयोधनम् ।
 शृण्वतः सूतपुत्रस्य पितुश्च त्वं दुरात्मनः ॥ २१
 अस्माभिः प्रीतिकांमैस्तु भ्रातुर्ज्येष्ठस्य नित्यशः ।
 मर्षितं ते दुराचार तत्त्वं न बहु मन्यसे ॥ २२
 प्रेषितश्च हृषीकेशः शमाकाङ्क्षी कुरुन्प्रति ।
 कुलस्य हितकामेन धर्मराजेन धीमता ॥ २३
 त्वं कालचोदितो नूनं गन्तुकामो यमक्षयम् ।
 गच्छस्वाहवमस्माभिस्तच्च श्वो भविता ध्रुवम् ॥ २४
 मयापि च प्रतिज्ञातो वधः स भ्रातृकस्य ते ।
 स तथा भविता पाप नात्र कार्या विचारणा ॥ २५
 वेलामतिक्रमेत्सद्यः सागरो वरुणालयः ।
 पर्वताश्च विशीर्येयुर्मयोक्तं न मृषा भवेत् ॥ २६
 सहायस्ते यदि यमः कुबेरो रुद्र एव वा ।
 यथाप्रतिज्ञं दुर्बुद्धे प्रकरिष्यन्ति पाण्डवाः ।
 दुःशासनस्य रुधिरं पाता चाप्सि यथेप्सितम् ॥ २७
 यश्चेह प्रतिसंरन्ध्रः क्षत्रियो माभियास्यति ।
 अपि भीष्मं पुरस्कृत्य तं नेष्यामि यमक्षयम् ॥ २८
 यच्चैतदुक्तं वचनं मया क्षत्रस्य संसदि ।
 यथैतद्भविता सत्यं तथैवात्मानमालभे ॥ २९
 भीमसेनवचः श्रुत्वा सहदेवोऽप्यमर्षणः ।
 क्रोधसंरक्तनयनस्ततो वाक्यमुवाच ह ॥ ३०

शौटीरशूरसदृशमनीकजनसंसदि ।
 शृणु पापवचो मह्यं यद्वाच्यो हि पिता त्वया ॥ ३१
 नास्माकं भविता भेदः कदाचित्कुरुभिः सह ।
 धृतराष्ट्रस्य संवन्धो यदि न स्यात्त्वया सह ॥ ३२
 त्वं तु लोकविनाशाय धृतराष्ट्रकुलस्य च ।
 उत्पन्नो वैरपुरुषः स्वकुलघ्नश्च पापकृत् ॥ ३३
 जन्मप्रभृति चास्माकं पिता ते पापपूरुषः ।
 अहितानि नृशंसानि नित्यशः कर्तुमिच्छति ॥ ३४
 तस्य वैरानुषङ्गस्य गन्तास्म्यन्तं सुदुर्गमम् ।
 अहमादौ निहत्य त्वां शकुनेः संप्रपश्यतः ॥ ३५
 ततोऽस्मि शकुनिं हन्ता मिषतां सर्वधन्विनाम् ।
 भीमस्य वचनं श्रुत्वा सहदेवस्य चोभयोः ॥ ३६
 उवाच फाल्गुनो वाक्यं भीमसेनं स्मयन्निव ।
 भीमसेन न ते सन्ति येषां वैरं त्वया सह ॥ ३७
 मन्दा गृहेषु सुखिनो मृत्युपाशवशं गताः ।
 उलूकश्च न ते वाच्यः परुषं पुरुषोत्तम ॥ ३८
 दूताः किमपराध्यन्ते यथोक्तस्यानुभाषिणः ।
 एवमुक्त्वा महाबाहुर्भीमं भीमपराक्रमम् ॥ ३९
 धृष्टद्युम्नमुखान्वीरान्सुहृदः समभाषत ।
 श्रुतं वक्तव्यं पापस्य धार्तराष्ट्रस्य भाषितम् ॥ ४०
 कुत्सनं वासुदेवस्य मम चैव विशेषतः ।
 श्रुत्वा भवन्तः संरब्धा अस्माकं हितकाम्यया ॥ ४१
 प्रभावाद्वासुदेवस्य भवतां च प्रयत्नतः ।
 समग्रं पार्थिवं क्षत्रं सर्वं न गणयाम्यहम् ॥ ४२
 भवद्भिः समनुज्ञातो वाक्यमस्य यदुत्तरम् ।
 उलूके प्रापयिष्यामि यद्वक्ष्यति सुयोधनम् ॥ ४३
 श्वो भूते कत्थितस्यास्य प्रतिवाक्यं चमूमुखे ।
 गाण्डीवेनाभिधास्यामि क्लीवा हि वचनोत्तराः ॥ ४४
 ततस्ते पार्थिवाः सर्वे प्रशशंसुर्धनञ्जयम् ।
 तेन वाक्योपचारेण विस्मिता राजसत्तमाः ॥ ४५
 अनुनीय च तान्सर्वान्यथामान्यं यथावयः ।
 धर्मराजं तदा वाक्यं तत्प्राप्यं प्रत्यभाषत ॥ ४६
 आत्मानमवमन्वानो न हि स्यात्पार्थिवोत्तमः ।

तत्रोत्तरं प्रवक्ष्यामि तव शुश्रूषणे रतः ॥ ४७
 उलूकं भरतश्रेष्ठ सामपूर्वमथोजितम् ।
 दुर्योधनस्य तद्वाक्यं निशम्य भरतर्षभः ॥ ४८
 अतिलोहितनेत्राभ्यामाशीविष इव श्वसन् ।
 स्मयमान इव क्रोधात्सृक्किणी परिसंलिहन् ॥ ४९
 जनार्दनमभिप्रेक्ष्य आतृश्रैवेदमब्रवीत् ।
 अभ्यभाषत कैतव्यं प्रगृह्य विपुलं भुजम् ॥ ५०
 उलूक गच्छ कैतव्य ब्रूहि तात सुयोधनम् ।
 कृतघ्नं वैरपुरुषं दुर्मतिं कुलपांसनम् ॥ ५१
 पाण्डवेषु सदा पाप नित्यं जिह्मं प्रवर्तते ।
 स्ववीर्याद्यः पराक्रम्य पाप आह्वयते परान् ।
 अभीतः पूरयन्वाक्यमेष वै क्षत्रियः पुमान् ॥ ५२
 स पापः क्षत्रियो भूत्वा अस्मानाहूय संयुगे ।
 मान्यामान्यान्पुरस्कृत्य युद्धं मा गाः कुलाधम ॥ ५३
 आत्मवीर्यं समाश्रित्य भृत्यवीर्यं च कौरव ।
 आह्वयस्व रणे पार्थान्सर्वथा क्षत्रियो भव ॥ ५४
 परवीर्यं समाश्रित्य यः समाह्वयते परान् ।
 अशक्तः स्वयमादातुमेतदेव नपुंसकम् ॥ ५५
 स त्वं परेषां वीर्येण आत्मानं बहुमन्यसे ।
 कथमेवमशक्तस्त्वमस्मान्समभिगर्जसि ॥ ५६
 कृष्ण उवाच ।
 मद्रचश्चापि भूयस्ते वक्तव्यः स सुयोधनः ।
 श्व इदानीं प्रपद्येथाः पुरुषो भव दुर्मते ॥ ५७
 मन्यसे यच्च मूढ त्वं न योत्स्यति जनार्दनः ।
 सारथ्येन वृतः पार्थैरिति त्वं न विमेषि च ॥ ५८
 जघन्यकालमप्येतन्न भवेत्सर्वपार्थिवान् ।
 निर्देहेयमहं क्रोधात्तृणानीव हुताशनः ॥ ५९
 युधिष्ठिरनियोगात्तु फाल्गुनस्य महात्मनः ।
 करिष्ये गुध्यमानस्य सारथ्यं विजितात्मनः ॥ ६०
 यद्युत्पतसि लोकांस्त्रीन्यद्याविशसि भूतलम् ।
 तत्रतत्रार्जुनरथं प्रभाते द्रक्ष्यसे पुनः ॥ ६१
 यच्चापि भीमसेनस्य मन्यसे मोघभाषितम् ।
 दुःशासनस्य रुधिरं पीतमद्यावधारय ॥ ६२

न त्वां समीक्षते पार्थो नापि राजा युधिष्ठिरः । न भीमसेनो न यमौ प्रतिकूलप्रभाषिणम् ॥ ६३

॥ इति श्रीमन्महाभारते उद्योगपर्वणि उलूकदूतागमनपर्वणि द्विषष्ट्यधिकशततमोऽध्यायः ॥ १६२ ॥

त्रिषष्ट्यधिकशततमोऽध्यायः ॥ १६३ ॥

अर्जुनादिभिः सर्वैरुलूकद्वारा पृथक्पृथग्दुर्योधनप्रति प्रतिसन्देशप्रेषणम् ॥ १ ॥ उलूकेन दुर्योधनप्रति युधिष्ठिरादिप्रति-
सन्देशकथनम् ॥ २ ॥ दुर्योधनाज्ञया कर्णेन सेनासु युद्धसन्नाहोद्घोषणम् ॥ ३ ॥

सञ्जय उवाच ।

दुर्योधनस्य तद्वाक्यं निशम्य भरतर्षभ ।
नेत्राभ्यामतिताम्राभ्यां कैतव्यं समुदैक्षत ॥ १
स केशवमभिप्रेक्ष्य गुडाकेशो महायशः ।
अभ्यभाषत कैतव्यं प्रगृह्य विपुलं भुजम् ॥ २
स्ववीर्यं यः समाश्रित्य समाह्वयति वै परान् ।
अभीतो युध्यते शत्रून्स वै पुरुष उच्यते ॥ ३
परवीर्यं समाश्रित्य यः समाह्वयते परान् ।
क्षत्रवन्धुरशक्तत्वालोके स पुरुषाधमः ॥ ४
स त्वं परेषां वीर्येण मन्यसे वीर्यमात्मनः ।
स्वयं कापुरुषो मूढ परांश्च क्षेममिच्छसि ॥ ५
यस्त्वं वृद्धं सर्वराज्ञां हितबुद्धिं जितेन्द्रियम् ।
मरणाय महाप्रज्ञं दीक्षित्वा विकत्थसे ॥ ६
भावस्ते विदितोऽस्माभिर्दुर्बुद्धे कुलपांसन ।
न हनिष्यन्ति गाङ्गेयं पाण्डवा घृणयेति हि ॥ ७
यस्य वीर्यं समाश्रित्य धार्तराष्ट्रं विकत्थसे ।
हन्तास्मि प्रथमं भीष्मं मिषतां सर्वधन्विनाम् ८
कैतव्यं गत्वा भरतान्समेत्य
सुयोधनं धार्तराष्ट्रं वदस्व ।
तथेत्युवाचार्युनः सन्यसाची
निशाव्यपाये भविता विमर्दः ॥ ९
यद्वा ब्रवीद्वाक्यमदीनसत्त्वो
मध्ये कुरुन्हर्षयन्सत्यसन्धः ।

समीक्षते गणयति ॥ ६३ ॥ द्विषष्ट्यधिकशततमोऽध्यायः
॥ १६२ ॥

वृद्ध बाह्लिक भीष्म च ॥ ६ ॥ सत्यसधो भीष्म । भीष्मवा-
क्यमेवाह अह हन्तेति । हे कैतव्य अह हन्तेत्यादि मदीय वाक्य
भरतान् पाण्डवान्प्रति गत्वा वदस्व । किं कृत्वा सुयोधन समेत्य

अहं हन्ता सृञ्जयानामनीकं
साल्वेयकांश्चेति ममैष भारः ।
कैतव्यं गत्वा भरतान्समेत्य
सुयोधनं धार्तराष्ट्रं वदस्व ॥ १०
हन्यामहं द्रोणमृतेऽपि लोकं
न ते भयं विद्यते पाण्डवेभ्यः ।
ततो हि ते लब्धतमं च राज्य-
मापद्रताः पाण्डवाश्चेति भावः ॥ ११
स दर्पपूर्णो न समीक्षसे त्व-
मनर्थमात्मन्यपि वर्तमानम् ।
तस्मादहं ते प्रथमं समूहे
हन्ता समक्षं कुरुवृद्धमेव ॥ १२
सूर्योदये युक्तसेनः प्रतीक्ष्य
ध्वजीं रथीं रक्षत सत्यसन्धम् ।
अहं हि वः पश्यतां द्वीपमेनं
भीष्मं रथात्पातयिष्यामि बाणैः ॥ १३
श्वोभूते कथनावाक्यं विज्ञास्यति सुयोधनः ।
आचितं शरजालेन मया दृष्ट्वा पितामहम् ॥ १४
यदुक्तं सभामध्ये पुरुषो ह्रस्वदर्शनः ।
कुद्वेन भीमसेनेन आता दुःशासनस्तव ॥ १५
अधर्मज्ञो नित्यवैरी पापबुद्धिर्नृशंसकृत् ।
सत्यां प्रतिज्ञामचिराद्द्रक्ष्यसे तां सुयोधन ॥ १६
अभिमानस्य दर्पस्य क्रोधपारुष्ययोस्तथा ।

मदीय सन्देश दुर्योधनाय श्रावयित्वा पाण्डवान्प्रति कथयेत्यर्थः ।
तेन दुर्योधनसुखं पाण्डवानां भयं चोद्देष्टुमीति भावः ॥ १० ॥
द्रोणमृतेऽपि द्रोणविनायसहाय एवाह लोकं हन्याम् । ततो भीष्म-
वाक्यात् । ते तव भाव एवभूतो जात इत्यर्थः ॥ ११ ॥ हन्ता
हनिष्यामि । कुरुवृद्ध भीष्मम् ॥ १२ ॥ यो युक्तसेनो ध्वजी

नैष्ठुर्यस्यावलेपस्य आत्मसंभावनस्य च ॥ १७
 नृशंसतायास्तैक्ष्ण्यस्य धर्मविद्वेषणस्य च ।
 अधर्मस्यातिवादस्य वृद्धातिक्रमणस्य च ॥ १८
 दर्शनस्य च चक्रस्य कृत्स्नस्यापनयस्य च ।
 द्रक्ष्यसि त्वं फलं तीव्रमचिरेण सुयोधन ॥ १९
 वासुदेवद्वितीये हि मयि कुद्वे नराधम ।
 आशा ते जीविते मूढ राज्ये वा केन हेतुना ॥ २०
 शान्ते भीष्मे तथा द्रोणे सूतपुत्रे च पातिते ।
 निराशो जीविते राज्ये पुत्रेषु च भविष्यसि ॥ २१
 भ्रातृणां निधनं श्रुत्वा पुत्राणां च सुयोधन ।
 भीमसेनेन निहतो दुष्कृतानि स्मरिष्यसि ॥ २२
 न द्वितीयां प्रतिज्ञां हि प्रतिजानामि कैतव ।
 सत्यं ब्रवीम्यहं ह्येतत्सर्वं सत्यं भविष्यति ॥ २३
 युधिष्ठिरोऽपि कैतव्यमुलूकमिदमब्रवीत् ।
 उलूक मद्रचो ब्रूहि गत्वा तात सुयोधनम् ॥ २४
 स्वेन वृत्तेन मे वृत्तं नाधिगन्तुं त्वमर्हसि ।
 उभयोरन्तरं वेद सूनृतानृतयोरपि ॥ २५
 न चाहं कामये पापमपि कीटपिपीलयोः ।
 किं पुनर्ज्ञातिषु वधं कामयेयं कथं च न ॥ २६
 एतदर्थं मया तात पञ्च ग्रामा वृताः पुरा ।
 कथं तव सुदुर्बुद्धे न प्रेक्ष्ये व्यसनं महत् ॥ २७
 स त्वं कामपरीतात्मा मूढभावाच्च कथ्यसे ।
 तथैव वासुदेवस्य न गृह्णासि हितं वचः ॥ २८
 किंचेदानीं बहूक्तेन युध्यस्व सह बान्धवैः ।
 मम विप्रियकर्तारं कैतव्य ब्रूहि कौरवम् ॥ २९
 श्रुतं वाक्यं गृहीतोऽर्थो मतं यत्ते तथास्तु तत् ।
 भीमसेनस्ततो वाक्यं भूय आह नृपात्मजम् ॥ ३०
 उलूक मद्रचो ब्रूहि दुर्मतिं पापपूरुषम् ।
 शठं नैकृतिकं पापं दुराचारं सुयोधनम् ॥ ३१
 गृध्रोदरे वा वस्तव्यं पुरे वा नागसाह्वये ।
 प्रतिज्ञातं मया यच्च सभामध्ये नराधम ॥ ३२

कर्ताहं तद्वचः सत्यं सत्येनैव शपामि ते ।
 दुःशासनस्य रुधिरं हत्वा पास्याम्यहं मृधे ॥ ३३
 सक्थिनी तव भक्तैव हत्वा हि तव सोदरान् ।
 सर्वेषां धार्तराष्ट्राणामहं मृत्युः सुयोधन ॥ ३४
 सर्वेषां राजपुत्राणामभिमन्युरसंशयम् ।
 कर्मणा तोषयिष्यामि भूयश्चैव वचः शृणु ॥ ३५
 हत्वा सुयोधन त्वां वै सहितं सर्वसोदरैः ।
 आक्रमिष्ये पदा मूर्ध्नि धर्मराजस्य पश्यतः ॥ ३६
 नकुलस्तु ततो वाक्यमिदमाह महीपते ।
 उलूक ब्रूहि कौरव्यं धार्तराष्ट्रं सुयोधनम् ॥ ३७
 श्रुतं ते गदतो वाक्यं सर्वमेव यथातथम् ।
 तथा कर्तासि कौरव्य यथा त्वमनुशासि मां ॥ ३८
 सहदेवोऽपि नृपते इदमाह वचोऽर्थवत् ।
 सुयोधन मतिर्या ते वृथैषा ते भविष्यति ॥ ३९
 शोचिष्यसे महाराज सपुत्रज्ञातिवान्धवः ।
 इमं च क्लेशमस्माकं हृष्टो यत्त्वं विकथ्यसे ॥ ४०
 विराटद्रुपदौ वृद्धाबुलूकमिदमूचतुः ।
 दासभावं नियच्छेव साधोरिति मतिः सदा ।
 तौ च दासावदासौ वा पौरुषं यस्य यादृशम् ॥ ४१
 शिखण्डी तु ततो वाक्यमुलूकमिदमब्रवीत् ।
 वक्तव्यो भवता राजा पापेष्वभिरतः सदा ॥ ४२
 पश्य त्वं मां रणे राजन्कुर्वाणं कर्म दारुणम् ।
 यस्य वीर्यं समासाद्य मन्यसे विजयं युधि ॥ ४३
 तमहं पातयिष्यामि रथात्तव पितामहम् ।
 अहं भीष्मवधात्सृष्टो नूनं धात्रा महात्मना ॥ ४४
 सोऽहं भीष्मं हनिष्यामि मिषतां सर्वधन्विनाम् ।
 घृष्टद्युम्नोऽपि कैतव्यमुलूकमिदमब्रवीत् ॥ ४५
 सुयोधनो मम वचो वक्तव्यो नृपतेः सुतः ।
 अहं द्रोणं हनिष्यामि सगणं सहबान्धवम् ॥ ४६
 अवश्यं च मया कार्यं पूर्वेषां चरितं महत् ।
 कर्ता चाहं तथा कर्म यथा नान्यः करिष्यति ॥ ४७

रथी त रक्षतेति योजना ॥ १३ ॥ दर्शनं कर्णादिषु जयनि-
 श्रयः । चक्र सेनाया आधिक्यम् । अपनयः अस्माक दूरीकर-
 णम् । एतेषा फल द्रक्ष्यसि ॥ १९ ॥ वेद वेदि ॥ २५ ॥
 हे सुदुर्बुद्धे तव व्यसन मरणागम कथमपि न प्रेक्ष्ये इति हेतोः

पञ्चग्रामा वृता इति सबन्ध ॥ २७ ॥ साधोः दासभावं
 नियच्छेव नितरा यच्छेव प्रार्थयावहे । तौ च आवा दासावदा-
 सौवेति यस्य तव यादृश पौरुष तत्तथैव श्रो द्रक्ष्याव इति शेष
 ॥ ४१ ॥ वधात् वधहेतो ॥ ४४ ॥ पूर्वेषां चरित द्रोणवधेन

तमब्रवीद्धर्मराजः कारुण्यार्थं वचो महत् ।
 नाहं ज्ञातिवधं राजन्कामयेयं कथंचन ॥ ४८
 तवैव दोषादुर्बुद्धे सर्वमेतत्त्वनावृतम् ।
 स गच्छ माचिरं तात उलूक यदि मन्यसे ॥ ४९
 इह वा तिष्ठ भद्रं ते वयं हि तव बान्धवाः ।
 उलूकस्तु ततो राजन्धर्मपुत्रं युधिष्ठिरम् ॥ ५०
 आमन्त्र्य प्रययौ तत्र यत्र राजा सुयोधनः ।
 उलूकस्तत आगम्य दुर्योधनममर्षणम् ॥ ५१
 अर्जुनस्य समादेशं यथोक्तं सर्वमब्रवीत् ।
 वासुदेवस्य भीमस्य धर्मराजस्य पौरुषम् ॥ ५२
 नकुलस्य विराटस्य द्रुपदस्य च भारत ।

सहदेवस्य च वचो धृष्टद्युम्नशिखण्डिनोः ।
 केशवार्जुनयोर्वाक्यं यथोक्तं सर्वमब्रवीत् ॥ ५३
 कैतव्यस्य तु तद्वाक्यं निश्चम्य भरतर्षभः ।
 दुःशासनं च कर्णं च शकुनिं चापि भारत ॥ ५४
 आज्ञापयत राज्ञश्च बलं मित्रबलं तथा ।
 यथा प्रागुदयात्सर्वे युक्तास्तिष्ठन्त्यनीकिनः ॥ ५५
 ततः कर्णसमादिष्टा दूताः सन्त्वरिता रथैः ।
 उष्ट्रवासीभिरप्यन्ये सदश्वैश्च महाजवैः ॥ ५६
 तूर्णं परिययुः सेनां कृत्स्नां कर्णस्य शासनात् ।
 आज्ञापयन्तो राज्ञश्च योगः प्रागुदयादिति ॥ ५७

॥ इति श्रीमन्महाभारते उद्योगपर्वणि उलूकदूतागमनपर्वणि त्रिषष्ट्यधिकशततमोऽध्यायः ॥ १६३ ॥

चतुःषष्ट्यधिकशततमोऽध्यायः ॥ १६४ ॥

युधिष्ठिरेण युद्धाय सेनानिर्यातनम् ॥ १ ॥ धृष्टद्युम्नेन भीमादीनां दुर्योधनादिभिः सह द्वन्द्वयुद्धाय समादेशः ॥ २ ॥

संजय उवाच ।
 उलूकस्य वचः श्रुत्वा कुन्तीपुत्रो युधिष्ठिरः ।
 सेनां निर्यापयामास धृष्टद्युम्नपुरोगमाम् ॥ १
 पदातिनीं नागवतीं रथिनीमश्ववृन्दिनीम् ।
 चतुर्विधबलां भीमामकम्पां पृथिवीमिव ॥ २
 भीमसेनादिभिर्गुप्तां सार्जुनैश्च महारथैः ।
 धृष्टद्युम्नवशां दुर्गां सागरस्तिमितोपमाम् ॥ ३
 तस्यास्त्वग्रे महेष्वासः पाञ्चाल्यो युद्धदुर्मदः ।
 द्रोणप्रेम्सुरनीकानि धृष्टद्युम्नो व्यकर्षत ॥ ४
 यथाबलं यथोत्साहं रथिनः समुपादिशत् ।
 अर्जुनं सूतपुत्राय भीमं दुर्योधनाय च ॥ ५
 धृष्टकेतुं च शल्याय गौतमायोत्तमौजसम् ।
 अश्वत्थाम्ने च नकुलं शैब्यं च कृतवर्मणे ॥ ६

सैन्धवाय च वाष्णेयं युयुधानं समादिशत् ।
 शिखण्डिनं च भीष्माय प्रमुखे समकल्पयत् ॥ ७
 सहदेवं शकुनये चेकितानं शलाय वै ।
 द्रौपदेयांस्तथा पञ्च त्रिगर्तेभ्यः समादिशत् ॥ ८
 वृषसेनाय सौभद्रं शेषाणां च महीक्षिताम् ।
 स समर्थं हि तं मेने पार्थादभ्यधिकं रणे ॥ ९
 एवं विभज्य योधांस्तान्पृथक् सह चैव ह ।
 ज्वालावर्णो महेष्वासो द्रोणमंशमकल्पयत् ॥ १०
 धृष्टद्युम्नो महेष्वासः सेनापतिपतिस्ततः ।
 विधिवद्ब्रूय मेधावी युद्धाय धृतमानसः ॥ ११
 यथोद्दिष्टानि सैन्यानि पाण्डवानामयोजयत् ।
 जयाय पाण्डुपुत्राणां यत्तस्तस्यौ रणाजिरे ॥ १२

॥ इति श्रीमन्महाभारते उद्योगपर्वणि उलूकदूतागमनपर्वणि चतुःषष्ट्यधिकशततमोऽध्यायः ॥ १६४ ॥

॥ समाप्तं चोलूकदूतागमनपर्व ॥

(अथ रथातिरथसंख्यानपर्व ॥ ९ ॥)

पञ्चषष्ठ्यधिकशततमोऽध्यायः ॥ १६५ ॥

भीष्मेण दुर्योधनाय स्वसामर्थ्यकथनपूर्वकमभयप्रदानम् ॥ १ ॥ तथा दुर्योधनप्रश्नेन स्वसेनायां रथातिरथसंख्यानम् ॥ २ ॥

धृतराष्ट्र उवाच ।

प्रतिज्ञाते फाल्गुनेन वधे भीष्मस्य संयुगे ।

किमकुर्वत मे मन्दाः पुत्रा दुर्योधनादयः ॥ १

हतमेव हि पश्यामि गाङ्गेयं पितरं रणे ।

वासुदेवसहायेन पार्थेन दृढधन्वना ॥ २

स चापरिमितप्रज्ञस्तच्छ्रुत्वा पार्थभाषितम् ।

किमुक्तवान्महेष्वासो भीष्मः प्रहरतां वरः ॥ ३

सैनापत्यं च संप्राप्य कौरवाणां धुरंधरः ।

किमचेष्टत गाङ्गेयो महाबुद्धिपराक्रमः ॥ ४

वैशंपायन उवाच ।

ततस्तत्सञ्जयस्तस्मै सर्वमेव न्यवेदयत् ।

यथोक्तं कुरुवृद्धेन भीष्मेणामिततेजसा ॥ ५

सञ्जय उवाच ।

सैनापत्यमनुप्राप्य भीष्मः शान्तनवो नृप ।

दुर्योधनमुवाचेदं वचनं हर्षयन्निव ॥ ६

नमस्कृत्य कुमाराय सेनान्ये शक्तिपाणये ।

अहं सेनापतिस्तेऽद्य भविष्यामि न संशयः ॥ ७

सेनाकर्मण्यभिज्ञोऽस्मि व्यूहेषु विविधेषु च ।

कर्म कारयितुं चैव भृतानप्यभृतांस्तथा ॥ ८

यात्रायाने च युद्धे च तथा प्रशमनेषु च ।

भृशं वेद महाराज यथा वेद बृहस्पतिः ॥ ९

व्यूहानां च समारम्भान्देवगान्धर्वमानुषान् ।

तैरहं मोहयिष्यामि पाण्डवान्येतु ते ज्वरः ॥ १०

सोऽहं योत्स्यामि तत्त्वेन पालयंस्तव वाहिनीम् ।

यथावच्छास्त्रतो राजन्येतु ते मानसो ज्वरः ॥ ११

दुर्योधन उवाच ।

विद्यते मे न गाङ्गेय भयं देवासुरेष्वपि ।

समस्तेषु महाबाहो सत्यमेतद्व्रीमि ते ॥ १२

किं पुनस्त्वयि दुर्योधे सैनापत्ये व्यवस्थिते ।

द्रोणे च पुरुषव्याघ्रे स्थिते युद्धाभिनन्दिनि ॥ १३

भवद्भ्यां पुरुषाभ्याभ्यां स्थिताभ्यां विजयो मम ।

न दुर्लभं कुरुश्रेष्ठ देवराज्यमपि ध्रुवम् ॥ १४

रथसङ्ख्यां तु कात्स्न्येन परेषामात्मनस्तथा ।

तथैवातिरथानां च वेत्तुमिच्छामि कौरव ॥ १५

पितामहो हि कुशलः परेषामात्मनस्तथा ।

श्रोतुमिच्छाम्यहं सर्वैः सहैर्भिर्वसुधाधिपैः ॥ १६

भीष्म उवाच ।

गान्धारे शृणु राजेन्द्र रथसंख्यां स्वके बले ।

ये रथाः पृथिवीपाल तथैवातिरथाश्च ये ॥ १७

बहूनीह सहस्राणि प्रयुतान्यर्बुदानि च ।

रथानां तव सेनायां यथामुख्यं तु मे शृणु ॥ १८

भवानग्रे रथोदारः सह सर्वैः सहोदरैः ।

दुःशासनप्रभृतिभिर्भ्रातृभिः शतसंमितैः ॥ १९

सर्वे कृतप्रहरणाश्छेदभेदविशारदाः ।

रथोपस्थे गजस्कन्धे गदाप्रासासिचर्मणि ॥ २०

संयन्तारः प्रहर्तारः कृतास्त्रा भारसाधनाः ।

इष्वस्त्रे द्रोणशिष्याश्च कृपस्य च शरद्वतः ॥ २१

एते हनिष्यन्ति रणे पाञ्चालान्युद्धदुर्मदान् ।

कृतकिल्बिषाः पाण्डवेयैर्धार्तराष्ट्रा मनस्विनः ॥ २२

तथाऽहं भरतश्रेष्ठ सर्वसेनापतिस्तव ।

शत्रून्विध्वंसयिष्यामि कदर्थीकृत्य पाण्डवान् ॥ २३

न त्वात्मनो गुणान्वक्तुमर्हामि विदितोऽस्मि ते ।

कृतवर्मा त्वतिरथो भोजः शस्त्रभृतां वरः ॥ २४

अर्थसिद्धिं तव रणे करिष्यति न संशयः ।

शस्त्रविद्धिरनाधृष्यो दूरपाती दृढायुधः ॥ २५

हनिष्यति चमूं तेषां महेन्द्रो दानवानिव ।

भृतान् वेतनभक्षकान् । अमृतान्मैत्र्या समागतान् ॥ ८ ॥

यात्रार्थं याने प्रयागे । प्रशमनेषु फ्रास्त्राणा प्रतीकारेषु विषयेषु ।

मद्राजो महेष्वासः शल्यो मेऽतिरथो मतः ॥ २६
 स्पर्धते वासुदेवेन नित्यं यो वै रणे रणे ।
 भागिनेयाभिजांस्त्यक्त्वा शल्यस्तेऽतिरथो मतः ।
 एष योत्स्यति संग्रामे पाण्डवांश्च महारथान् ॥ २७
 सागरोर्मिसमैर्वाणैः प्लावयन्निव शात्रवान् ।
 भूरिश्रवाः कृतास्त्रश्च तव चापि हितः सुहृत् ॥ २८
 सौमदत्तिर्महेष्वासो रथयूथपयूथपः ।
 बलक्षयमभिघ्राणां सुमहान्तं करिष्यति ॥ २९

सिन्धुराजो महाराज मतो मे द्विगुणो रथः ।
 योत्स्यते समरे राजन्विक्रान्तो रथसत्तमः ॥ ३०
 द्रौपदीद्वरणे राजन्परिक्रिष्टश्च पाण्डवैः ।
 संस्मरन्तं परिक्लेशं योत्स्यते परवीरहा ॥ ३१
 एतेन हि तदा राजंस्तप आस्थाय दारुणम् ।
 सुदुर्लभो वरो लब्धः पाण्डवान्योद्धुमाहवे ॥ ३२
 स एष रथशार्दूलस्तद्वैरं संस्मरन्रणे ।
 योत्स्यते पाण्डवैस्तात घ्राणांस्त्यक्त्वा सुदुस्त्यजान्

॥ इति श्रीमन्महाभारते उद्योगपर्वणि रथातिरथसंख्यानपर्वणि पञ्चषष्ठ्यधिकशततमोऽध्यायः ॥ १६५ ॥

षट्षष्ठ्यधिकशततमोऽध्यायः ॥ १६६ ॥

भीष्मेण दुर्योधनसेनायां रथातिरथसंख्यानम् ॥ १ ॥

भीष्म उवाच ।
 सुदक्षिणस्तु काम्भोजो रथ एकगुणो मतः ।
 तवार्थसिद्धिमाकाङ्क्षन्त्योत्स्यते समरे परैः ॥ १
 एतस्य रथसिंहस्य तवार्थं राजसत्तम ।
 पराक्रमं यथेन्द्रस्य द्रक्ष्यन्ति कुरवो युधि ॥ २
 एतस्य रथवंशे हि तिग्मवेगप्रहारिणः ।
 काम्भोजानां महाराज शलभानामिवायतिः ॥ ३
 नीलो माहिष्यतीवासी नीलवर्मा रथस्तव ।
 रथवंशेन कदनं शत्रूणां वै करिष्यति ॥ ४
 कृतवैरः पुरा चैव सहदेवेन मारिष ।
 योत्स्यते सततं राजंस्तवार्थं कुरुनन्दन ॥ ५
 विन्दानुविन्दावावन्त्यौ संमतौ रथसत्तमौ ।
 कृतिनौ समरे तात दृढवीर्यपराक्रमौ ॥ ६
 एतौ तौ पुरुषव्याघ्रौ रिपुसैन्यं ग्रथक्षयतः ।
 गदाप्रासासिनाराचैस्तोमरैश्च करच्युतैः ॥ ७
 युद्धाभिकामौ समरे क्रीडन्ताविव यूथपौ ।
 यूथमध्ये महाराज विचरन्तौ कृतान्तवत् ॥ ८
 त्रिगर्ता आतरः पञ्च रथोदारा मता मम ।
 कृतवैराश्च पार्थैस्ते विराटनगरे तदा ॥ ९
 मकरा इव राजेन्द्र समुद्धततरङ्गिणीम् ।

गङ्गां विक्षोभयिष्यन्ति पार्थानां युधि वाहिनीं ॥ १०
 ते रथाः पञ्च राजेन्द्र येषां सत्यरथो मुखम् ।
 एते योत्स्यन्ति सङ्ग्रामे संस्मरन्तः पुराकृतम् ॥ ११
 व्यलीकं पाण्डवेयेन भीमसेनानुजेन ह ।
 दिशो विजयता राजञ्ज्येतवाहेन भारत ॥ १२
 ते हनिष्यन्ति पार्थानां तानासाद्य महारथान् ।
 वरान्वरान्महेष्वासान्क्षत्रियाणां धुरंधरान् ॥ १३
 लक्ष्मणस्तव पुत्रश्च तथा दुःशासनस्य च ।
 उभौ तौ पुरुषव्याघ्रौ संग्रामेष्वपलायिनौ ॥ १४
 तरुणौ सुकुमारौ च राजपुत्रौ तरस्त्रिनौ ।
 युद्धानां च विशेषज्ञौ प्रणेतारौ च सर्वशः ॥ १५
 रथौ तौ कुरुशार्दूल मतौ मे रथसत्तमौ ।
 क्षत्रधर्मरतौ वीरौ महत्कर्म करिष्यतः ॥ १६
 दण्डधारो महाराज रथ एको नरर्षभ ।
 योत्स्यते तव सङ्ग्रामे स्वेन सैन्येन पालितः ॥ १७
 बृहद्वलस्तथा राजा कौसल्यो रथसत्तमः ।
 रथो मम मतस्तात महावेगपराक्रमः ॥ १८
 एष योत्स्यति सङ्ग्रामे स्वान्वन्धून्संग्रहर्षयन् ।
 उग्रायुधो महेष्वासो धार्तराष्ट्रहिते रतः ॥ १९

समुद्धततरङ्गिणी उच्छ्रितपताकां सेनां उच्छ्रिततरङ्गवती

गङ्गा च ॥ १० ॥ षट्षष्ठ्यधिकशततमोऽध्यायः ॥ १६६ ॥

कृपः शारद्वतो राजन्थयूथपयूथपः ।

प्रियान्प्राणान्परित्यज्य प्रधक्ष्यति रिपूंस्त्व ॥ २०

गौतमस्य महर्षेय आचार्यस्य शरद्वतः ।

॥ इति श्रीमन्महाभारते उद्योगपर्वणि रथातिरथसंख्यानपर्वणि षट्षष्ट्यधिकशततमोऽध्यायः ॥ १६६ ॥

सप्तषष्ट्यधिकशततमोऽध्यायः ॥ १६७ ॥

भीष्मेण दुर्योधनसैन्यस्य रथातिरथसंख्यानम् ॥ १ ॥

भीष्म उवाच ।

शकुनिर्मातुलस्तेऽसौ रथ एको नेराधिप ।

प्रयुज्य पाण्डवैर्वैरं योत्स्यते नात्र संशयः ॥ १

एतस्य सेना दुर्धर्षा समरे प्रतियायिनः ।

विकृतायुधभूयिष्ठा वायुवेगसमा जवे ॥ २

द्रोणपुत्रो महेष्वासः सर्वानेवातिधन्विनः ।

समरे चित्रयोधी च दृढास्त्रश्च महारथः ॥ ३

एतस्य हि महाराज यथा गाण्डीवधन्वनः ।

शरासनविनिर्मुक्ताः संसक्ता यान्ति सायकाः ॥ ४

नैष शक्यो मया वीरः संख्यातुं रथसत्तमः ।

निर्दहेदपि लोकांस्त्रीनिच्छन्नेष महारथः ॥ ५

क्रोधस्तेजश्च तपसा संभृतोऽश्रमवासिनाम् ।

द्रोणेनानुगृहीतश्च दिव्यैरस्त्रैरुदारधीः ॥ ६

दोषस्त्वस्य महानको येनैव भरतर्षभ ।

न मे रथो नातिरथो मतः पार्थिवसत्तम ॥ ७

जीवितं प्रियमत्यर्थमायुष्कामः सदा द्विजः ।

न ह्यस्य सदृशः कश्चिदुभयोः सेनयोरपि ॥ ८

हन्यादेकरथेनैव देवानामपि वाहिनीम् ।

वपुष्मांस्तलघोषेण स्फोटयेदपि पर्वतान् ॥ ९

असंख्येयगुणो वीरः ग्रहन्ता दारुणद्युतिः ।

दण्डपाणिरिवासह्यः कालवत्प्रचरिष्यति ॥ १०

युगान्ताग्निसमः क्रोधात्सिंहग्रीवो महाद्युतिः ।

एष भारत युद्धस्य पृष्ठं संशमयिष्यति ॥ ११

पिता त्वस्य महातेजा वृद्धोऽपि युवभिर्वरः ।

रणे कर्म महत्कर्ता अत्र मे नास्ति संशयः ॥ १२

कार्तिकेय इवाजेयः शरस्तम्बात्सुतोऽभवत् ॥ २१

एष सेनाः सुबहुला विविधायुधकार्मुकाः ।

अग्निवत्समरे तात चरिष्यति विनिर्दहन् ॥ २२

अस्त्रवेगानिलोद्भूतः सेनाकक्षेन्धनोत्थितः ।

पाण्डुपुत्रस्य सैन्यानि प्रधक्ष्यति रणे धृतः ॥ १३

रथयूथपयूथानां यूथपोऽयं नरर्षभः ।

भरद्वाजात्मजः कर्ता कर्म तीव्रं हितं तव ॥ १४

सर्वमूर्धाभिषिक्तानामाचार्यः स्थविरो गुरुः ।

गच्छेदन्तं सृञ्जयानां प्रियस्त्वस्य धनञ्जयः ॥ १५

नैष जातु महेष्वासः पार्थमह्निष्कारिणम् ।

हन्यादाचार्यकं दीप्तं संस्मृत्य गुणनिर्जितम् ॥ १६

श्लाघते यं सदा वीर पार्थस्य गुणविस्तारैः ।

पुत्रादभ्यधिकं चैनं भारद्वाजोऽनुपश्यति ॥ १७

हन्यादेकरथेनैव देवगन्धर्वमानुषान् ।

एकीभूतानपि रणे दिव्यैरस्त्रैः प्रतापवान् ॥ १८

पौरवो राजशार्दूलस्तव राजन्महारथः ।

मतो मम रथोदारः परवीररथारुजः ॥ १९

स्वेन सैन्येन महता प्रतपञ्शत्रुवाहिनीम् ।

प्रधक्ष्यति स पाञ्चालान्कक्षमग्निगतिर्यथा ॥ २०

सत्यश्रवा रथस्त्वेको राजपुत्रो बृहद्वलः ।

तव राजत्रिपुवले कालवत्प्रचरिष्यति ॥ २१

एतस्य योधा राजेन्द्र विचित्रकवचायुधाः ।

विचरिष्यन्ति सङ्ग्रामे निम्नन्तः शात्रवांस्त्व ॥ २२

वृषसेनो रथस्तेऽय्यः कर्णपुत्रो महारथः ।

प्रधक्ष्यति रिपूणां ते बलं तु बलिनां वरेः ॥ २३

जलसन्धो महातेजा राजन् रथवरस्तव ।

त्यक्ष्यते समरे प्राणान्माधवः परवीरहा ॥ २४

एष योत्स्यति सङ्ग्रामे गजस्कन्धविशारदः ।

रथेन वा महाबाहुः क्षपयञ्शत्रुवाहिनीम् ॥ २५
 रथ एष महाराज मतो मे राजसत्तम ।
 त्वदर्थे त्यक्ष्यते प्राणान्सहसैन्यो महारणे ॥ २६
 एष विक्रान्तयोधी च चित्रयोधी च संगरे ।
 वीतभीश्चापि ते राजञ्शत्रुभिः सह योत्स्यते ॥ २७
 ब्राह्मीकोऽतिरथश्चैव समरे चानिवर्तनः ।
 मम राजन्मतो युद्धे शूरो वैवस्वतोपमः ॥ २८
 न ह्येष समरं प्राप्य निवर्तेत कथञ्चन ।
 यथा सततगो राजन्स हि हन्यात्परान्रणे ॥ २९
 सेनापतिर्महाराज सत्यवांस्ते महारथः ।
 रणेष्वाद्भुतकर्मा च रथी पररथारुजः ॥ ३०
 एतस्य समरं दृष्ट्वा न व्यथास्ति कथञ्चन ।
 उत्सयन्नुत्पतत्येष परान्रथपथे स्थितान् ॥ ३१
 एष चारिषु विक्रान्तः कर्म सत्पुरुषोचितम् ।

कर्ता विमर्दे सुमहत्त्वदर्थे पुरुषोत्तमः ॥ ३२
 अलम्बुसो राक्षसेन्द्रः क्रूरकर्मा महारथः ।
 हनिष्यसि परान्राजन्पूर्ववैरमनुस्सरन् ॥ ३३
 एष राक्षससैन्यानां सर्वेषां रथसत्तमः ।
 मायावी दृढवैरश्च समरे विचरिष्यति ॥ ३४
 प्राग्ज्योतिषाधिपो वीरो भगदत्तः प्रतापवान् ।
 गजाङ्कुशधरश्रेष्ठो रथे चैव विशारदः ॥ ३५
 एतेन युद्धमभवत्पुरा गाण्डीवधन्वनः ।
 दिवसान्सुबहून्राजन्नुभयोर्जयगृद्धिनोः ॥ ३६
 ततः सखायं गान्धारे मानयन्पाकशासनम् ।
 अकरोत्संविदं तेन पाण्डवेन महात्मना ॥ ३७
 एष योत्स्यति सङ्ग्रामे गजस्कन्धविशारदः ।
 ऐरावतगतो राजा देवानामिव वासवः ॥ ३८

॥ इति श्रीमन्महाभारते उद्योगपर्वणि रथातिरथसंख्यानपर्वणि सप्तषष्ठ्यधिकशततमोऽध्यायः ॥ १६७ ॥

अष्टषष्ठ्यधिकशततमोऽध्यायः ॥ १६८ ॥

भीष्मेण कर्णस्यार्धरथत्वे कथिते तेन भीष्मोपालम्भनपूर्वकं तज्जीवितावधि स्वेन युद्धाकरणप्रतिज्ञा ॥ १ ॥ भीष्मेण कर्णगर्हणे दुर्योधनेन भीष्मं प्रति सान्त्वनपूर्वकं परसेनायां रथातिरथसंख्यानप्रार्थना ॥ २ ॥

भीष्म उवाच ।
 अचलो वृषकश्चैव सहितौ भ्रातराबुभौ ।
 रथौ तव दुराधर्षौ शत्रून्विध्वंसयिष्यतः ॥ १
 बलवन्तौ नरव्याघ्रौ दृढक्रोधौ ग्रहारिणौ ।
 गान्धारमुख्यौ तरुणौ दर्शनीयौ महाबलौ ॥ २
 सखा ते दयितो नित्यं य एष रणकर्कशः ।
 उत्साहयति राजंस्त्वां विग्रहे पाण्डवैः सह ॥ ३
 परुषः कथनो नीचः कर्णो वैकर्तनस्तव ।
 मञ्त्री नेता च बन्धुश्च मानी चात्यन्तमुच्छ्रितः ॥ ४
 एष नैव रथः पूर्णो न चाप्यतिरथो रणे ।
 वियुक्तः कवचेनैष सहजेन विचेतनः ॥ ५
 कुण्डलाभ्यां च दिव्याभ्यां वियुक्तः सततं घृणी ।
 अभिशापाच्च रामस्य ब्राह्मणस्य च भाषणात् ॥ ६

करणानां वियोगाच्च तेन मेऽर्धरथो मतः ।
 नैष फाल्गुनभासाद्य पुनर्जीवन्विमोक्ष्यते ॥ ७
 ततोऽब्रवीत्पुनर्द्रोणः सर्वशस्त्रभृतां वरः ।
 एवमेतद्यथाऽऽस्थ त्वं न मिथ्यास्ति कदाचन ॥ ८
 रणे रणेऽभिमानी च विमुखश्चापि दृश्यते ।
 घृणी कर्णः प्रमादी च तेन मेऽर्धरथो मतः ॥ ९
 संजय उवाच ।
 एतच्छ्रुत्वा तु राधेयः क्रोधादुल्फाल्य लोचने ।
 उवाच भीष्मं राधेयस्तुदन्वाग्भिः प्रतोदवत् ॥ १०
 पितामह यथेष्टं मां वाक्शरैरुपकृन्तसि ।
 अनागसं सदा द्वेषादेवमेव पदेपदे ॥ ११
 मर्षयामि च तत्सर्वं दुर्योधनकृतेन वै ।
 त्वं तु मां मन्यसे मन्दं यथा कापुरुषं तथा ॥ १२

उत्सयन् हृष्यन् ॥ ३१ ॥ सविद मैत्रीम् ॥ ३७ ॥ सप्तषष्ठ्य-
 धिकशततमोऽध्यायः ॥ १६७ ॥

विचेतनं मूर्खं ॥ ५ ॥ घृणी निन्दकः ॥ ६ ॥ करणानां
 सहजकवचादीनाम् ॥ ७ ॥

भवानर्धरथो मह्यं मतो वै नात्र संशयः ।
 सर्वस्य जगतश्चैव गाङ्गेयो न मृषा वदेत् ॥ १३
 कुरूणामहितो नित्यं न च राजाऽवबुध्यते ।
 को हि नाम समानेषु राजसूदारकर्मसु ॥ १४
 तेजोवधमिमं कुर्याद्विभेदयिषुराहवे ।
 यथा त्वं गुणविद्वेषादपरागं चिकीर्षसि ॥ १५
 न हायनैर्न पलितैर्न वित्तैर्न च बन्धुभिः ।
 महारथत्वं संख्यातुं शक्यं क्षत्रस्य कौरव ॥ १६
 बलज्येष्ठं स्मृतं क्षत्रं मन्त्रज्येष्ठा द्विजातयः ।
 धनज्येष्ठाः स्मृता वैश्याः शूद्रास्तु त्रयसाऽधिकाः ॥
 यथेच्छकं स्वयं ब्रूया रथानतिरथास्तथा ।
 कामद्वेषसमायुक्तो मोहात्प्रकुरुते भवान् ॥ १८
 दुर्योधन महाबाहो साधु सम्यगवेक्ष्यताम् ।
 त्यज्यतां दुष्टभावोऽयं भीष्मः किल्बिषकृत्तवा ॥ १९
 भिन्ना हि सेना नृपते दुःसन्धेया भवत्युत ।
 मौला हि पुरुषव्याघ्र किमु नानासमुत्थिताः ॥ २०
 एषां द्वैधं समुत्पन्नं योधानां युधि भारत ।
 तेजोवधो नः क्रियते प्रत्यक्षेण विशेषतः ॥ २१
 रथानां कच विज्ञानं कच भीष्मोऽल्पचेतनः ।
 अहमावारयिष्यामि पाण्डवानामनीकिनीम् ॥ २२
 आसाद्य माममोघेषुं गमिष्यन्ति दिशो दश ।
 पाण्डवाः सहपञ्चालाः शार्दूलं वृषभा इव ॥ २३
 कच युद्धं विमर्दो वा मत्त्रे सुव्याहृतानि च ।
 कच भीष्मो गतवया मन्दात्मा कालचोदितः ॥ २४
 एकाकी स्पर्धते नित्यं सर्वेण जगता सह ।
 न चान्यं पुरुषं कंचिन्मन्यते मोघदर्शनः ॥ २५
 श्रोतव्यं खलु वृद्धानामिति शास्त्रनिदर्शनम् ।
 न त्वेव ह्यतिवृद्धानां पुनर्बालाहि ते मताः ॥ २६
 अहमेको हनिष्यामि पाण्डवानामनीकिनीम् ।
 सुयुद्धे राजशार्दूल यशो भीष्मं गमिष्यति ॥ २७

॥ इति श्रीमन्महाभारते उद्योगपर्वणि रथातिरथसंख्यानपर्वणि अष्टषष्ठ्यधिकशततमोऽध्यायः ॥ १६८ ॥

कृतः सेनापतिस्त्वेष त्वया भीष्मो नराधिप ।
 सेनापतौ यशो गन्ता न तु योधान्कथञ्चन ॥ २८
 नाहं जीवति गाङ्गेये योत्स्ये राजन्कथञ्चन ।
 हते भीष्मे तु योद्धाऽस्मि सर्वैरेव महारथैः ॥ २९
 भीष्म उवाच ।
 समुद्यतोयं भारो मे सुमहान्सागरोपमः ।
 धार्तराष्ट्रस्य संग्रामे वर्षपूगाभिचिन्तितः ॥ ३०
 तस्मिन्मयागते काले प्रतप्ते रोमहर्षणे ।
 मिथो भेदो न मे कार्यस्तेन जीवसि सूतज ॥ ३१
 न ह्यहं त्वद्य विक्रम्य स्थविरोऽपि शिशोस्तव ।
 युद्धश्रद्धामहं छिन्द्यां जीवितस्य च सूतज ॥ ३२
 जामदग्न्येन रामेण महास्त्राणि विमुञ्चता ।
 न मे व्यथा कृता काचित्त्वं तु मे किं करिष्यसि ॥ ३३
 कामं नैतत्प्रशंसन्ति सन्तः स्वबलसंस्तवम् ।
 वक्ष्यामि तु त्वां सन्तप्तो निहीन कुलपांसन ॥ ३४
 समेतं पार्थिवं क्षत्रं काशिराजस्वयंवरे ।
 निर्जित्यैकरथेनैव याः कन्यास्तरसाहताः ॥ ३५
 ईदृशानां सहस्राणि विशिष्टानामथो पुनः ।
 मयैकेन निरस्तानि ससैन्यानि रणाजिरे ॥ ३६
 त्वां प्राप्य वैरपुरुषं कुरूणामनयो महान् ।
 उपस्थितो विनाशाय यतस्व पुरुषो भव ॥ ३७
 युध्यस्व समरे पार्थ येन विस्पर्धसे सह ।
 द्रक्ष्यामि त्वां विनिर्मुक्तमसाद्युद्धात्सुदुर्मते ॥ ३८
 तमुवाच ततो राजा धार्तराष्ट्रः प्रतापवान् ।
 मां समीक्षस्व गाङ्गेय कार्यं हि महदुद्यतम् ॥ ३९
 चिन्त्यतामिदमेकाग्रं मम निःश्रेयसं परम् ।
 उभावपि भवन्तौ मे महत्कर्म करिष्यतः ॥ ४०
 भूयश्च श्रोतुमिच्छामि परेषां रथसत्तमान् ।
 ये चैवातिरथास्तत्र ये चैव रथयूथपाः ॥ ४१
 बलाबलममित्राणां श्रोतुमिच्छामि कौरव ।
 प्रभातायां रजन्यां वै इदं युद्धं भविष्यति ॥ ४२

भवान् कर्णोऽर्धरथो मह्यं मम मत इति गाङ्गेयो वदेत्तत्र
 मृपेति सर्वस्य जगतो मत इति संबन्धः । तद्वाक्यात्सर्वेपि
 मामवमंस्यन्त इति भावः । गाङ्गेय न मृषावदे इति ख. घ.
 पाठः ॥ १३ ॥ अपराग द्वेषम् ॥ १५ ॥ प्रकुरुते प्रकार भेद

कुरुते । प्रकारसुलभभेदयोरिति विश्वः ॥ १८ ॥ मौला
 पारपर्यागताः तेषां भिन्नाः सन्तो दुःसन्धेया भवन्ति किमु
 नाना पृथक्भूता सन्त एककार्यार्थं समुत्थिता इति ॥ २० ॥
 अष्टषष्ठ्यधिकशततमोऽध्यायः ॥ १६८ ॥

एकोनसप्तत्यधिकशततमोऽध्यायः ॥ १६९ ॥

भीष्मेण पाण्डवसेनाया रथातिरथसंख्यानम् ॥ १ ॥

भीष्म उवाच ।

एते रथास्तवाख्यातास्तथैवातिरथा नृप ।
 ये चाप्यर्थरथा राजन्याण्डवानामतः शृणु ॥ १
 यदि कौतूहलं तेऽद्य पाण्डवानां बले नृप ।
 रथसंख्यां शृणुष्व त्वं सहैभिर्वसुधाधिपैः ॥ २
 स्वयं राजा रथोदारः पाण्डवः कुन्तिनन्दनः ।
 अग्निवत्समरे तात चरिष्यति न संशयः ॥ ३
 भीमसेनस्तु राजेन्द्र रथोऽष्टगुणसंमितः ।
 न तस्यास्ति समो युद्धे गदया सायकैरपि ॥ ४
 नागायुतवलो मानी तेजसा न स मानुषः ।
 माद्रीपुत्रौ च रथिनौ द्वावेव पुरुषर्षभौ ॥ ५
 अश्विनाविव रूपेण तेजसा च समन्वितौ ।
 एते चमूमुखगताः सरन्तः क्लेशमुत्तमम् ॥ ६
 रुद्रवत्प्रचरिष्यन्ति तत्र मे नास्ति संशयः ।
 सर्वे एव महात्मानः सालस्तम्भा इवोद्गताः ॥ ७
 प्रादेशेनाधिकाः पुंभिरन्यैस्ते च प्रमाणतः ।
 सिंहसंहननाः सर्वे पाण्डुपुत्रा महाबलाः ॥ ८
 चरितब्रह्मचर्याश्च सर्वे तात तपस्विनः ।
 ह्रीमन्तः पुरुषव्याघ्रा व्याघ्रा इव बलोत्कटाः ॥ ९
 जवे ग्रहारे संमर्दे सर्वे एवातिमानुषाः ।
 सर्वैर्जिता महीपाला दिग्जये भरतर्षभ ॥ १०
 न चैषां पुरुषाः केचिदायुधानि गदाः शरान् ।
 विषहन्ति सदा कर्तुमधिज्यान्त्यपि कौरव ॥ ११
 उद्यन्तुं वा गदा गुर्वीः शरान्वा क्षेपुमाहवे ।
 जवे लक्ष्यस्य हरणे भोज्ये पांसुविकर्षणे ॥ १२
 बालैरपि भवन्तस्तैः सर्वे एव विशेषिताः ।
 एतत्सैन्यं समासाद्य सर्वे एव बलोत्कटाः ॥ १३
 विध्वंसयिष्यन्ति रणे मा स तैः सह संगमः ।
 एकैकशस्त संमर्दे हन्युः सर्वान्महीक्षितः ॥ १४

॥ इति श्रीमन्महाभारते उद्योगपर्वणि रथातिरथसंख्यानपर्वणि एकोनसप्तत्यधिकशततमोऽध्यायः ॥ १६९ ॥

प्रत्यक्षं तव राजेन्द्र राजसूये यथाभवत् ।
 द्रौपद्याश्च परिक्रेशं द्यूते च परुषा गिरः ॥ १५
 ते सरन्तश्च सङ्ग्रामे चरिष्यन्ति च रुद्रवत् ।
 लोहिताक्षो गुडाकेशो नारायणसहायवान् ॥ १६
 उभयोः सेनयोर्वीरो रथो नास्तीति तादृशः ।
 न हि देवेषु वा पूर्वं मनुष्येषूरगेषु च ॥ १७
 राक्षसेष्वथ यक्षेषु नरेषु कुत एव तु ।
 भूतोथ वा भविष्यो वारथः कश्चिन्मया श्रुतः ॥ १८
 समायुक्तो महाराज रथः पार्थस्य धीमतः ।
 वासुदेवश्च संयन्ता योद्धा चैव धनञ्जयः ॥ १९
 गाण्डीवं च धनुर्दिव्यं ते चाश्वा वातरंहसः ।
 अभैद्यं कवचं दिव्यमक्षय्यौ च महेषुधी ॥ २०
 अस्त्रग्रामश्च माहेन्द्रो रौद्रः कौबेर एव च ।
 याम्यश्च वारुणश्चैव गदाश्चोग्रप्रदर्शनाः ॥ २१
 वज्रादीनि च मुख्यानि नानाप्रहरणानि च ।
 दानवानां सहस्राणि हिरण्यपुरवासिनाम् ॥ २२
 हतान्येकरथेनाजौ कस्तस्य सदृशो रथः ।
 एष हन्याद्वि संरम्भी बलवानसत्यविक्रमः ॥ २३
 तव सेनां महाबाहुः स्वां चैव परिपालयन् ।
 अहं चैनं प्रत्युदियामाचार्यो वा धनञ्जयम् ॥ २४
 न तृतीयोऽस्ति राजेन्द्र सेनयोरुभयोरपि ।
 य एनं शरवर्षाणि वर्षन्तमुदियाद्रथी ॥ २५
 जीमूत इव धर्मान्ते महावातसमीरितः ।
 समायुक्तस्तु कौन्तेयो वासुदेवसहायवान् ।
 तरुणश्च कृती चैव जीर्णावावाप्तुभावपि ॥ २६
 वैशंपायन उवाच ।
 एतच्छ्रुत्वा तु भीष्मस्य राज्ञां दध्वंसिरे तदा ।
 काञ्चनाङ्गदिनः पीना भुजाश्चन्दनरूपिताः ॥ २७
 मनोभिः सह संवेगैः संस्मृत्य च पुरातनम् ।
 सामर्थ्यं पाण्डवेयानां यथा प्रत्यक्षदर्शनात् ॥ २८

भोज्ये कौटिल्ये मर्मपीडने इतियावत् । भुज कौटिल्येऽस्य रूपम् । पासुविकर्षणे पासुपु विकर्षणे भूमौ मुष्टियुद्धे इत्यर्थः

॥ १२ ॥ प्रत्युदिया युद्धे समुख स्याम् ॥ २४ ॥ एकोनसप्तत्यधिकशततमोऽध्यायः ॥ १६९ ॥

सप्तत्यधिकशततमोऽध्यायः ॥ १७० ॥

भीष्मेण पाण्डवसेनायां रथातिरथसंख्यानम् ॥ १ ॥

भीष्म उवाच ।

द्रौपदेया महाराज सर्वे पञ्च महारथाः ।
 वैराटिरुत्तरश्चैव रथोदारो मतो मम ॥ १
 अभिमन्युर्महाबाहू रथयूथपयूथपः ।
 समः पार्थेन समरे वासुदेवेन चारिहा ॥ २
 लघ्वस्त्रश्चित्रयोधी च मनस्वी च दृढव्रतः ।
 संस्मरन्वै परिक्लेशं स्वपितुर्विक्रमिष्यति ॥ ३
 सात्यकिर्माधवः शूरो रथयूथपयूथपः ।
 एष वृष्णिप्रवीराणाममर्षी जितसाध्वसः ॥ ४
 उत्तमौजास्तथा राजन् रथोदारो मतो मम ।
 युधामन्युश्च विक्रान्तो रथोदारो मतो मम ॥ ५
 एतेषां बहुसाहस्रा रथा नागा हयास्तथा ।
 योत्स्यन्ते ते तनूस्त्यक्त्वा कुन्तीपुत्रप्रियेप्सया ॥ ६
 पाण्डवैः सह राजेन्द्र तव सेनासु भारत ।
 अग्निमारुतवद्राजन्नाह्वयन्तः परस्परम् ॥ ७

अजेयौ समरे वृद्धौ विराटद्रुपदौ तथा ।
 महारथौ महावीर्यौ मतौ मे पुरुषर्षभौ ॥ ८
 वयोवृद्धावपि हि तौ क्षत्रधर्मपरायणौ ।
 यतिष्येते परं शक्त्या स्थितौ वीरगते पथि ॥ ९
 संवन्धिकेन राजेन्द्र तौ तु वीर्यबलान्वयात् ।
 आर्यवृत्तौ महेष्वासौ स्नेहवीर्यसिताबुभौ ॥ १०
 कारणं प्राप्य तु नराः सर्व एव महाभुजाः ।
 शूरा वा कातरा वापि भवन्ति कुरुपुङ्गव ॥ ११
 एकाग्रनगतावेतौ पार्थिवौ दृढधन्विनौ ।
 प्राणांस्त्यक्त्वा परं शक्त्या घटितारौ परन्तप ॥ १२
 पृथगक्षौहिणीभ्यां तावुभौ संयति दारुणौ ।
 संवन्धिभावं रक्षन्तौ महत्कर्म करिष्यतः ॥ १३
 लोकवीरौ महेष्वासौ त्यक्तात्मानौ च भारत ।
 प्रत्ययं परिरक्षन्तौ महत्कर्म करिष्यतः ॥ १४

॥ इति श्रीमन्महाभारते उद्योगपर्वणि रथातिरथसंख्यानपर्वणि सप्तत्यधिकशततमोऽध्यायः ॥ १७० ॥

एकसप्तत्यधिकशततमोऽध्यायः ॥ १७१ ॥

भीष्मेण पाण्डवसेनायां रथातिरथसंख्यानम् ॥ १ ॥

भीष्म उवाच ।

पाञ्चालराजस्य सुतो राजन्परपुरंजयः ।
 शिखण्डी रथमुख्यो मे मतः पार्थस्य भारत ॥ १
 एष योत्स्यति संग्रामे नाशयन्पूर्वसंस्थितम् ।
 परं यशो विप्रथयंस्तव सेनासु भारत ॥ २
 एतस्य बहुलाः सेनाः पाञ्चालाश्च प्रभद्रकाः ।
 तेनासौ रथवंशेन महत्कर्म करिष्यति ॥ ३
 धृष्टद्युम्नश्च सेनानीः सर्वसेनासु भारत ।
 मतौ मेऽतिरथो राजन्द्रोणशिष्यो महारथः ॥ ४
 एष योत्स्यति संग्रामे स्रूयन्वै परानरणे ।

भगवानिव संकुद्रः पिनाकी युगसंक्षये ॥ ५
 एतस्य तद्रथानीकं कथयन्ति रणप्रियाः ।
 बहुत्वात्सागरप्रख्यं देवानामिव संयुगे ॥ ६
 क्षत्रधर्मा तु राजेन्द्र मतौ मेऽर्धरथो नृप ।
 धृष्टद्युम्नस्य तनयो बाल्यान्नातिकृतश्रमः ॥ ७
 शिशुपालसुतो वीरश्चेदिराजो महारथः ।
 धृष्टकेतुर्महेष्वासः संवन्धी पाण्डवस्य ह ॥ ८
 एष चेदिपतिः शूरः सह पुत्रेण भारत ।
 महारथानां सुकरं महत्कर्म करिष्यति ॥ ९
 क्षत्रधर्मरतो मयं मतः परपुरंजयः ।

वीरगते वीरैरनुहृते ॥ ९ ॥ सितौ बद्धौ ॥ १० ॥ सप्तत्य-
धिकशततमोऽध्यायः ॥ १७० ॥नाशयन् पूर्वसंस्थित प्राचीन स्त्रीत्वेनावस्थान अदर्शयन् ।
पौरुष दर्शयन्नित्यर्थः ॥ २ ॥

क्षत्रदेवस्तु राजेन्द्र पाण्डवेषु रथोत्तमः ॥ १०
जयन्तश्चामितौजाश्च सत्यजिच्च महारथः ।
महारथा महात्मानः सर्वे पाञ्चालसत्तमाः ॥ ११
योत्स्यन्ते समरे तात संख्या इव कुञ्जराः ।
अजो भोजश्च विक्रान्तौ पाण्डवार्थे महारथौ ॥ १२
योत्स्येते बलिनौ शूरौ परं शक्त्या यतिष्यतः ।
शीघ्रास्त्राश्वित्रयोद्धारः कृतिनो दृढविक्रमाः ॥ १३
केकयाः पञ्च राजेन्द्र भ्रातरो दृढविक्रमाः ।
सर्वे चैव रथोदाराः सर्वे लोहितकध्वजाः ॥ १४
काशिकः सुकुमारश्च नीलो यश्चापरो नृप ।
सूर्यदत्तश्च शङ्खश्च मदिराश्च नामतः ॥ १५
सर्व एव रथोदाराः सर्वे चाहवलक्षणाः ।
सर्वास्त्रविदुषः सर्वे महात्मानो मता मम ॥ १६
वार्धक्षेमिर्महाराज मतो मम महारथः ॥
चित्रायुधश्च नृपतिर्मतो मे रथसत्तमः ॥ १७
स हि सङ्ग्रामशोभी च भक्तश्चापि किरीटिनः ।
चेकितानः सत्यधृतिः पाण्डवानां महारथौ ।
द्वाविमौ पुरुषव्याघ्रौ रथोदारौ मतौ मम ॥ १८

व्याघ्रदत्तश्च राजेन्द्र चन्द्रसेनश्च भारत ।
मतौ मम रथोदारौ पाण्डवानां न संशयः ॥ १९
सेनाविन्दुश्च राजेन्द्र क्रोधहन्ता च नामतः ।
यः समो वासुदेवेन भीमसेनेन वा विभो ॥ २०
स योत्स्यति हि विक्रम्य समरे तव सैनिकैः ।
मां च द्रोणं कृपं चैव यथासंमन्यते भवान् ॥ २१
तथा स समरश्लाघी मन्तव्यो रथसत्तमः ।
काश्यः परमशीघ्रास्त्रः श्लाघनीयो नरोत्तमः ॥ २२
रथ एकगुणो मल्लं ज्ञेयः परपुरंजयः ।
अयं च युधि विक्रान्तो मन्तव्योऽष्टगुणो रथः ॥ २३
सत्यजित्समरश्लाघी द्रुपदस्यात्मजो युवा ।
गतः सोऽतिरथत्वं हि धृष्टद्युम्नेन संमितः ॥ २४
पाण्डवानां यशस्कामः परं कर्म करिष्यति ।
अनुरक्तश्च शूरश्च रथोऽयमपरो महान् ॥ २५
पाण्ड्यराजो महावीर्यः पाण्डवानां धुरंधरः ।
दृढधन्वा महेष्वासः पाण्डवानां महारथः ॥ २६
श्रेणिमान्कौरवश्रेष्ठ वसुदानश्च पार्थिवः ।
उभावेतावतिरथौ मतौ परपुरंजयौ ॥ २७

॥ इति श्रीमन्महाभारते उद्योगपर्वणि रथातिरथसंख्यानपर्वणि एकसप्तत्यधिकशततमोऽध्यायः ॥ १७१ ॥

द्विसप्तत्यधिकशततमोऽध्यायः ॥ १७२ ॥

भीष्मेण दुर्योधनप्रति शिखण्डिनः स्त्रीपूर्वत्वमभिधाय तेन सह युद्धाकरणप्रतिज्ञा ॥ १ ॥

भीष्म उवाच ।
रोचमानो महाराज पाण्डवानां महारथः ।
योत्स्यतेऽमरवत्संख्ये परसैन्येषु भारत ॥ १
पुरुजित्कुन्तिभोजश्च महेष्वासो महाबलः ।
मातुलो भीमसेनस्य स च मेऽतिरथो मतः ॥ २
एष वीरो महेष्वासः कृती च निपुणश्च ह ।
चित्रयोद्धी च शक्तश्च मतो मे रथपुङ्गवः ॥ ३
स योत्स्यति हि विक्रम्य मघवानिव दानवैः ।
योधा ये चास्य विख्याताः सर्वे युद्धविशारदाः ॥ ४
भागिनेयकृते वीरः स करिष्यति संगरे ।

सुमहत्कर्म पाण्डूनां स्थितः प्रियहिते रतः ॥ ५
भैमसेनिर्महाराज हैडिम्बो राक्षसेश्वरः ।
मतो मे बहुमायावी रथयूथपयूथपः ॥ ६
योत्स्यते समरे तात मायावी समरप्रियः ।
ये चास्य राक्षसा वीराः सचिवा वशवर्तिनः ॥ ७
एते चान्ये च बहवो नानाजनपदेश्वराः ।
समेताः पाण्डवस्यार्थे वासुदेवपुरोगमाः ॥ ८
एते प्राधान्यतो राजन्पाण्डवस्य महात्मनः ।
रथाश्चातिरथाश्चैव ये चान्येऽर्धरथा नृप ॥ ९
नेष्यन्ति समरे सेनां भीमां यौधिष्ठिरीं नृप ।

शक्त्या क्षयिष्यत इति ड. झ. पाठ । क्षयिष्यत सामर्थ्यदर्शयिष्यत । ऐश्वर्यार्थेय क्षयतिः ॥ १३ ॥ विदुषः विद्वांसः ॥ १६ ॥

एकसप्तत्यधिकशततमोऽध्यायः ॥ १७१ ॥

महेन्द्रेणैव वीरेण पाल्यमानां किरीटिना ॥ १०
 तैरहं समरे वीर मायाविद्भिर्जयैषिभिः ।
 योत्स्यामि जयमाकाङ्क्षन्नथ वा निधनं रणे ॥ ११
 वासुदेवं च पार्थ च चक्रगाण्डीवधारिणौ ।
 सन्ध्यागताविवार्केन्दू समेष्येते रथोत्तमौ ॥ १२
 ये चैव ते रथोदाराः पाण्डुपुत्रस्य सैनिकाः ।
 सह सैन्यानहं तांश्च प्रतीयां रणमूर्धनि ॥ १३
 एते रथाश्चातिरथाश्च तुभ्यं
 यथाप्रधानं नृप कीर्तिता मया ।
 तथा परे येऽर्धरथाश्च केचि-
 त्तथैव तेषामपि कौरवेन्द्र ॥ १४
 अर्जुनं वासुदेवं च ये चान्ये तत्र पार्थिवाः ।
 सर्वास्तान्वारयिष्यामि यावद्दृक्ष्यामि भारत ॥ १५

पाञ्चाल्यं तु महाबाहो नाहं हन्यां शिखण्डिनम् ।
 उद्यतेषुमथो दृष्ट्वा प्रतियुध्यन्तमाहवे ॥ १६
 लोकस्तं वेद यदहं पितुः प्रियचिकीर्षया ।
 प्राप्तं राज्यं परित्यज्य ब्रह्मचर्यव्रते स्थितः ॥ १७
 चित्राङ्गदं कौरवाणामाधिपत्येऽभ्यषेचयम् ।
 विचित्रवीर्यं च शिशुं यौवराज्येऽभ्यषेचयम् ॥ १८
 देवव्रतत्वं विज्ञाप्य पृथिवीं सर्वराजसु ।
 नैव हन्यां स्त्रियं जातु न स्त्रीपूर्वं कदाचन ॥ १९
 स हि स्त्रीपूर्वको राजञ्छिखण्डी यदि ते श्रुतः ।
 कन्या भूत्वा पुमाञ्जातो न योत्स्ये तेन भारत ॥ २०
 सर्वास्त्वन्यान्हनिष्यामि पार्थिवान्भरतर्षभ ।
 यान्समेष्यामि समरे न तु कुन्तीसुतानृप ॥ २१

॥ इति श्रीमन्महाभारते उद्योगपर्वणि रथातिरथसंख्यानपर्वणि द्विसप्तत्यधिकशततमोऽध्यायः ॥ १७२ ॥

॥ समाप्तं च रथातिरथसंख्यानपर्व ॥

(अथाम्बोपाख्यानपर्व ॥ १० ॥)

त्रिसप्तत्यधिकशततमोऽध्यायः ॥ १७३ ॥

शिखण्डिनोऽसंहरणकारणप्रश्ने तत्कथनाय भीष्मेण दुर्योधनं प्रति अम्बोपाख्यानकथनारम्भः ॥ १ ॥ तथा स्वयंवरे स्वेन अम्बादिकन्यात्रयहरणकथनम् ॥ २ ॥

दुर्योधन उवाच ।
 किमर्थं भरतश्रेष्ठ नैव हन्याः शिखण्डिनम् ।
 उद्यतेषुमथो दृष्ट्वा समरेष्वाततायिनम् ॥ १
 पूर्वमुक्त्वा महाबाहो पाञ्चालान्सह सोमकैः ।
 हनिष्यामीति गाङ्गेय तन्मे ब्रूहि पितामह ॥ २
 भीष्म उवाच ।
 शृणु दुर्योधन कथां सहैर्भिर्वसुधाधिपैः ।
 यदर्थं युधि संग्रेक्ष्य नाहं हन्यां शिखण्डिनम् ॥ ३
 महाराजो मम पिता शान्तनुर्लोकविश्रुतः ।
 दिष्टान्तमाय धर्मात्मा समये भरतर्षभ ॥ ४
 ततोऽहं भरतश्रेष्ठ प्रतिज्ञां परिपालयन् ।

चित्राङ्गदं भ्रातरं वै महाराज्येऽभ्यषेचयम् ॥ ५
 तस्मिंश्च निधनं प्राप्ते सत्यवत्या मते स्थितः ।
 विचित्रवीर्यं राजानमभ्यषिञ्चं यथाविधि ॥ ६
 मयाऽभिषिक्तो राजेन्द्र यवीयानपि धर्मतः ।
 विचित्रवीर्यो धर्मात्मा मामेव समुदैक्षत ॥ ७
 तस्य दारक्रियां तात चिकीर्षुरहमप्युत ।
 अनुरूपादिव कुलादित्येव च मनो दधे ॥ ८
 तथाऽश्रौषं महाबाहो तिस्रः कन्याः स्वयंवरे ।
 रूपेणाप्रतिमाः सर्वाः काशिराजसुतास्तदा ।
 अम्बां चैवाम्बिकां चैव तथैवाम्बालिकामपि ॥ ९
 राजानश्च समाहूताः पृथिव्यां भरतर्षभ ।

देवव्रततल ब्रह्मचारिव्रतवत्त्वम् ॥ १९१ ॥ द्विसप्तत्यधिकशततमोऽध्यायः ॥ १७३ ॥

अम्बा ज्येष्ठाभवत्तासामम्बिका त्वथ मध्यमा १०
 अम्बालिका च राजेन्द्र राजकन्या यवीयसी ।
 सोऽहमेकरथेनैव गतः काशिपतेः पुरीम् ॥ ११
 अपश्यं ता महाबाहो तिस्रः कन्याः खलङ्कताः ।
 राज्ञश्चैव समाहूतान्पार्थिवान्पृथिवीपते ॥ १२
 ततोऽहं ताञ्चपान्सर्वानाहूय समरे स्थितान् ।
 रथमारोपयाञ्चक्रे कन्यास्ता भरतर्षभ ॥ १३
 वीर्यशुल्काश्च ता ज्ञात्वा समारोप्य रथं तदा ।
 अवोचं पार्थिवान्सर्वानहं तत्र समागतान् ।
 भीष्मः शान्तनवः कन्या हरतीति पुनःपुनः ॥ १४
 ते यतध्वं परं शक्त्या सर्वे मोक्षाय पार्थिवाः ।
 प्रसह्य हि हराम्येष मिषतां वो नरर्षभाः ॥ १५
 ततस्ते पृथिवीपालाः समुत्पेतुरुदायुधाः ।
 योगो योग इति क्रुद्धाः सारथीनभ्यचोदयन् ॥ १६
 ते रथैर्गजसङ्काशैर्गजैश्च गजयोधिनः ।

पुष्टैश्चाश्वैर्महीपालाः समुत्पेतुरुदायुधाः ॥ १७
 ततस्ते मां महीपालाः सर्वे एव विशां पते ।
 रथव्रातेन महता सर्वतः पर्यवारयन् ॥ १८
 तानहं शरवर्षेण समन्तात्पर्यवारयम् ।
 सर्वानृपांश्चाप्यजयं देवराडिव दानवान् ॥ १९
 अपातयं शरैर्दीप्तैः ग्रहसन्भरतर्षभ ।
 तेषामापततां चित्रान्ध्वजान्हेमपरिष्कृतान् ॥ २०
 एकैकेन हि बाणेन भूमौ पातितवानहम् ।
 हयांस्तेषां गजांश्चैव सारथींश्चाप्यहं रणे ॥ २१
 ते निवृत्ताश्च भग्नाश्च दृष्ट्वा तल्लाघवं मम ।
 'प्रणिपेतुश्च सर्वे वै प्रशशंसुश्च पार्थिवाः ॥ २२
 तत आदाय ताः कन्या नृपतींश्च विसृज्य तान् ।'
 अथाऽहं हास्तिनपुरमायां जित्वा महीक्षितः ॥ २३
 ततोऽहं ताश्च कन्या वै भ्रातुरर्थाय भारत ।
 तच्च कर्म महाबाहो सत्यवत्यै न्यवेदयम् ॥ २४

॥ इति श्रीमन्महाभारते उद्योगपर्वणि अम्बोपाख्यानपर्वणि त्रिसप्तत्यधिकशततमोऽध्यायः ॥ १७३ ॥

चतुःसप्तत्यधिकशततमोऽध्यायः ॥ १७४ ॥

भीष्मेण विचित्रवीर्यस्य कन्यात्रयेण विवाहप्रयत्ने अम्बया स्वस्य साल्वकामत्वकथनपूर्वकं तत्समीपगमने भीष्मप्रत्यनु-
 ज्ञायाचनम् ॥ १ ॥

भीष्म उवाच ।
 ततोऽहं भरतश्रेष्ठ मातरं वीरमातरम् ।
 अभिगम्योपसंगृह्य दाशेयीमिदमब्रुवम् ॥ १
 इमाः काशिपतेः कन्या मया निर्जित्य पार्थिवान् ।
 विचित्रवीर्यस्य कृते वीर्यशुल्का हता इति ॥ २
 ततो मूर्धन्युपाग्राय पर्यश्रुनयना नृप ।
 आह सत्यवती हृष्टा दिष्ट्या पुत्र जितं त्वया ॥ ३
 सत्यवत्यास्त्वनुमते विवाहे समुपस्थिते ।
 उवाच वाक्यं सत्रीडा ज्येष्ठा काशिपतेः सुता ॥ ४
 भीष्म त्वमसि धर्मज्ञः सर्वशास्त्रविशारदः ।
 श्रुत्वा च वचनं धर्म्यं मूढं कर्तुमिहार्हसि ॥ ५

मया साल्वपतिः पूर्वं मनसाऽभिवृत्तो वरः ।
 तेन चास्मि वृता पूर्वं रहस्यविदिते पितुः ॥ ६
 कथं मामन्यकामां त्वं राजधर्ममतीत्य वै ।
 वासयेथा गृहे भीष्म कौरवः सन्विशेषतः ॥ ७
 एतदुद्ध्या विनिश्चित्य मनसा भरतर्षभ ।
 यत्क्षमं ते महाबाहो तदिहारब्धुमर्हसि ॥ ८
 स मां प्रतीक्षते व्यक्तं साल्वराजो विशांपते ।
 तस्मान्मां त्वं कुरुश्रेष्ठ समनुज्ञातुमर्हसि ॥ ९
 कृपां कुरु महाबाहो मयि धर्मभृतां वर ।
 त्वंहि सत्यव्रतो वीर पृथिव्यामिति नः श्रुतम् ॥ १०

॥ इति श्रीमन्महाभारते उद्योगपर्वणि अम्बोपाख्यानपर्वणि चतुःसप्तत्यधिकशततमोऽध्यायः ॥ १७४ ॥